

ಕೊಂಕಣಿ ಸಿರಿ

೨೨೨
A.M. No.

17/6

P. KON

ಯೆ

ಸಾಂ. ಲುವಿಸ್ ಮಹಾವಿದ್ಯಾಲಯ
ಮಂಗ್ಳುರ್

Konkani
Konkani in
Kannada script
I-Litoretura

ಕೊಂಕಣಿ ಸಿರಿ

ಬಿ.ಎ. ಪಾಠ ಪುಸ್ತಕ

ಸಂಪಾದನ್:


ಮಾ.ಬಾ.ದೊ. ಯೂಜಿನ್ ಲೋಬೊ, ಜೆ.ಸ.

ಆನಿ

ಸ್ವೆಲ್ಲಾ ದೆ ಕೊಸ್ತಾ

ಪ್ರಕಾಶನ್:

ಕೊಂಕಣಿ ಅಧ್ಯಯನ್ ಕೇಂದ್ರ
ಸಾಂ ಉವಿಸ್ ಮಹಾವಿದ್ಯಾಲಯ್, ಮಂಗ್ಳೂರ್.



1916

ಕೊಂಕಣಿ ಸಿರಿ


ಬಿ.ಎ. ಪಾಠ ಪುಸ್ತಕ

© ಕೊಂಕಣಿ ಸಂಸ್ಥೆ

ಸಾಂ ಲುವಿಸ್ ಮಹಾವಿದ್ಯಾಲಯ

ಕೊಂಕಣಿ ಸಂಸ್ಥೆಚ್ಯಾ ರುಪ್ಪೋತ್ಸವಾಚ್ಯಾ ಉಗ್ಡಾಸಾಕ್

ಅಪ್ಪಣಿ ಪುಸ್ತಕಿ



ಪ್ರಕಾಶನ್

: ದಿರೆಕ್ಟರ್

ಕೊಂಕಣಿ ಸಂಸ್ಥೆ

ಸಾಂ ಲುವಿಸ್ ಮಹಾ ವಿದ್ಯಾಲಯ

ಮಂಗಳೂರ್ - 575 003

ವರ್ಸ: 2006

ಮೋಲ್ : ರೂ 0/-

ಛಾಪೊ

: ಪ್ರಸಾದ್ ಪ್ರಿಂಟರ್ಸ್

ಡೈರಿ ರಸ್ತೆ, ಕುಲೇಕರ್, ಮಂಗಳೂರ್ - 5.

ಫೋನ್: 0824 2232536

1966
P->KON
YOT

1716
P-2KON
STF

ಪ್ರಸ್ತಾವನೆ

ಮಂಗಳೂರು ವಿಶ್ವವಿದ್ಯಾಲಯಾಂತ್ ಕೊಂಕಣಿ ದ್ವಿತೀಯ ಭಾಷೆ ಜಾವ್ನ್ ವಿಂಚ್ಲಿ ಏಕ್ ಮಾತ್ ಕೊಲೆಜ್ ಸಾಂ ಉವಿಸ್ ಕೊಲೆಜ್ ಜಾವ್ನಾಸಾ. ಸಾಂ ಉವಿಸ್ ಕೊಲೆಜಿಂತ್ ಗೆಲೆತ್ಯಾ ಧಾ ವರಾಂ ಥಾವ್ನ್ ವಿದ್ಯಾರ್ಥಿ ಕೊಂಕಣಿ ಭಾಶೆಚೆಂ ಅಧ್ಯಯನ್ ಕರ್ತಾತ್.

ಹ್ಯಾ ವರಾ ವಿಶ್ವ ವಿದ್ಯಾಲಯಾಂತ್ ಸೆಮೆಸ್ಟರ್ ರೀತ್ ಸುರು ಕರ್ತಾನಾ, ನವೊ ಪಾಲ್ ಬೂಕ್ ತಯಾರ್ ಕರ್ಚೊ ಪಡ್ಲೊ. ತ್ಯಾ ದೆಕುನ್ ನವೊ ಕೊಂಕಣಿ ಸಿರಿ ಪಾಲ್ ಬೂಕ್ ತಯಾರ್ ಜಾವ್ನ್ ಉಜ್ವಾಡಾಕ್ ಯೆತಾ. ಕೊಂಕಣಿ ಪ್ರಾಧ್ಯಾಪಕಿ ಶ್ರೀಮತಿ ಸ್ವೆಲ್ಲಾ ದೆ ಕೊಸ್ತಾನ್ ಹ್ಯಾ ಬುಕಾಚಾ ಸಂಪಾದನ್ ವಾವ್ರಾಂತ್ ಆಮ್ಕಾಂ ಬರೊಚ್ ಸಾಂಗಾತ್ ದಿಲಾ.

ಹ್ಯಾ ಪಾಲ್ ಬುಕಾಕ್ ಸಹಕಾರ್ ದಿಲ್ಲಾ ಸರ್ವ್ ಸಾಹಿತಿಂಚೊ ಉಪ್ಕಾರ್ ಬಾವುಡ್ತಾಂ. ತಾಂಚೊ ಸಹಕಾರ್ ಸದಾಂಕಾಲ್ ಆಸ್ತೊಲೊ ಮ್ಹಣ್ ಪಾತಿಯೆತಾಂ.

ಸಾಂ ಉವಿಸ್ ಕೊಲೆಜಿಚಾ ಕೊಂಕಣಿ ಸಂಸ್ಥಾ ಥಾವ್ನ್ ಹೆಂ ಪಾಲ್ ಪ್ರಸ್ತಕ್ ಪ್ರಕಾಶನಾಕ್ ಯೆತಾ. ಆಪ್ಲ್ಯಾ ಪಂಚ್ವಿಸ್ ವರಾಂಚಾ ಆವ್ದೆಂತ್ ಕೊಂಕಣಿ ಸಂಸ್ಥಾನ್ ಸಬಾರ್ ಗ್ರಂಥ್ ಪರ್ಗಟ್ ಕೆಲ್ಯಾತ್. ಕೊಂಕಣಿ ಸಂಸ್ಥಾ ಥಾವ್ನ್ ಅನಿಕೀ ಚಡ್ ಗ್ರಂಥ್ ಪರ್ಗಟ್ ಜಾತೆಲೆ ಮ್ಹಣ್ ಭಾಸಯ್ತಾಂವ್.

ಕೊಂಕಣಿ ಸಂಸ್ಥಾಕ್ ತಶೆಂ ಕೊಲೆಜಿಚಾ ಕೊಂಕಣಿ ವಾವ್ರಾಕ್ ಕೊಂಕಣಿ ಸಾಹಿತಿಂನಿ ಆನಿ ಕೊಂಕಣಿ ಲೊಕಾನ್ ಆಮ್ಕಾಂ ಸಹಕಾರ್ ದಿಲಾ. ಹೊ ಸಹಕಾರ್ ಆಮ್ಕಾಂ ಮುಕಾರೀ ಮೆಳ್ತೊಲೊ ಮ್ಹಣ್ ಪಾತಿಯೆತಾಂ.

ಯೂಜಿನ್ ಲೊಬೊ ಜೆ ಸ.

ಪ್ರಾಂಶುಪಾಲ್

ಸಾಂ ಉವಿಸ್ ಕೊಲೆಜ್

ಮಂಗಳೂರು

ಮಾಂಡಾವಳ್

ಪಾನ್

ಪಯ್ಲೊ ಭಾಗ್

ಕವಿತಾ ಸಂಗ್ರಹ್

5 - 90

ದುಸ್ರೊ ಭಾಗ್

ಮಟ್ಟೊ ಕಾಣೆಯೊ

91 - 142

ತಿಸ್ರೊ ಭಾಗ್

ಜೊ.ಸಾ.ಚಿ ಆತ್ಮಚರಿತ್ರಾ

143 - 235

ಕವಿತಾ ಸಂಗ್ರಹ್

1. ವಾರೆಸ್ವಾರ್

ಕಾಳ್ಕಾ ರಾತಿಂ ವಯ್ ಅಂತ್ರಳಿಂ

ತಾರಾಂ ಜಿಗ್ ಬಿಗ್ ಜಾತಿಂ

ಸುರೊ ಉದೆವ್ನ್ ಯೆಂವ್ಚೆ ಕಾಳಿಂ

ಖಿಂಯ್ಸರ್ ವಚೊನ್ ಲಿಪ್ತಿಂ?

ಕೊಣ್ ತೊ ಮಾನಾಯ್ ಹ್ಯಾ ಸಂಸಾರಿಂ

ಆಪ್ಲೆಂ ಹರ್ಥೆಂ ಪೆಟಿತ್?

ಕೆಲ್ಲಿಂ ಕಾಮಾಂ ನಾಂತ್ ತರ್ ತಾಕಾ

ಲಿಪ್ತೊಲೊ ತೊ ಧುಳಿಂತ್.

ಆಜ್ ತುಂ ವೊಂಪ್ತಾಯ್ ಲುವೆಕ್ ತುಂ ನಾಂಯ್

ಖಿಂತ್ ಜಾಲ್ಯಾರಿ ಕಸ್ಲಿ?

ತುವೆಂ ಜೆಂವ್ಚೆಂ ನ್ಹೆಸ್ಚೆಂ ಭೊಗ್ಚೆಂ

ಪೆಲ್ಯಾಚೆಂ ಧನ್ ಆಸ್ಲಿ.

ಶಾಣೆಂ ಭೊಳೆಂ ಉತರ್ ತುವೆಂ

ದುಕೆಸ್ತಾಕ್ ಜೆಂ ದಿಲ್ಲೆಂ

ಪುಮಾರ್ ಜಿವಾಕ್ ಸುಶೆಗ್ ಲಾಬವ್ನ್

ತುಜೆಂ ಅಮೂಲ್ಯ್ ದಿರ್ಚೆಂ.

ಲಾಯ್ತಾ ಎಕ್ಲೊ ಖಾತಾ ದುಸ್ರೊ

ಅನ್ನಾಯ್ ಹಾಂತುಂ ಕಸೊ?

ಲೆಕುಂಕ್ ಶಿಕ್ ತುಂ ಲೊಕಾಕ್ ಸರ್ವಯ್

ತುಜಾ ದಿರ್ಪಾಕ್ ವಾರೆಸ್.

-ಸ್ವಾಮಿ ಸುಪ್ರಿಯಾ

2. ಶೆಜ್ರಾ ಆಮಿ ರಾವೊಲಿಂ

ಶೆಜ್ರಾ ಆಮಿ ರಾವೊಲಿಂ

ವಜ್ರಾಂ ಮೊತ್ಯಾಂ ಮಾಣ್ಣೊಲಿಂ

ಕಾಜ್ರಾ ಮರ್ಣಾಂತ್ ಮೆಳೊನಿ

ವಾಡ್ಲ್ಯಾಂವ್ ಮೊಗಾನ್ ಆಮಿ.
ಪಾವ್ಲಾ ದೊವಾಂತ್ ಬಿಜೊಲಿಂ
ವೊತಾ ದಾವಾಂತ್ ಸುಕೊಲಿಂ
ದುಕಾಂ ಪುಸೊನ್ ಹಾಸೊಲಿಂ
ಎಕಾಮೆಕಾ ಆಮಿ.

ತುಮ್ಮಾ ಮೊಗ್ರೆ ಕಳ್ಳಾಂ ವ್ಹಾಳೊ
ಆಮ್ಚಾ ಸೊಪ್ಯಾರ್ ಗುಂತುನ್ ದಿಲೊ
ಥಾಂಬ್ಲಾ ಪುಡೆಂ ಆವ್ರಾ ದಾಳೊ
ಎಕ್ವಟ್ ಜಾಲೊ ಜಿವೊ.

ಆಮಿ ಹಾತಿಂ ಘೆತ್ಲಿಂ ಕಾಮಾಂ
ತುಮಿ ದಿವುನ್ ಹಾತಾಕ್ ಹಾತ್
ಫಾಮಾಂತ್ ಆಮ್ಚಾ ಮೆಳಯ್ಲೊ ಫಾಮ್
ತುಮ್ಮೊ ಉದಾರ್ಪಣೆ.

ಲ್ಹಾನಾಂ ವ್ಹಡಾಂ ಭುರ್ಗಿಂ ಬಾಳಾಂ
ಮನಾ ಜೊಕ್ತಿಂ ಪುಲಾಂ ಫಳಾಂ
ಮಾನಾ ವರ್ತಿಂ ವಾಂಟ್ಲಿಂ ಬಳಾಂ
ಶಾಬಿತ್ ಆಮ್ಚಿ ಮುಳಾಂ.

ಶಿಂವ್ತಿಂ ಮೊಗ್ರಿಂ ಆಬೊಲಿಂ
ಭಂವ್ತಿಂ ತುಮ್ಮೆರ್ ಸೊಭಲಿಂ
ಧಾಂವ್ತಿಂ ವರ್ಸಾಂ ಧಾಂವಲಿಂ
ಕಾಳ್ಜಾಂ ಉಮಾಳಲಿಂ.

-ಸ್ವಾಮಿ ಸುಪ್ರಿಯಾ

3. ಆನ್ಯಾ ಆಕಯ್

ಆಲ್ತೊಟಾಂತ್ಲಿ ಫಾಟಿ ಚಡೊನ್,
ಸುನೆ ಸಂಗಿ ವ್ಹಜಿಂ ವ್ಹಾವ್ನ್
ಗಜಾಲಿಂಚಿ ಲ್ಹಾರಾಂ ವ್ಹಾಳವ್ನ್,
ಸುಡ್ನುಡಾಯೆನ್ ಮುಕಾರ್ ಚಲ್ಲಿ
ಆಕಯ್ ಆಮ್ಚಿ ಆನ್ಯಾ ಆಕಯ್.

ಬಸ್ಸಾಂ ನಾಸ್ಲಿಂ ಟೆಕ್ಸಿ ನಾಸ್ಲಿ,
ಆಟೊರಿಕ್ವಾ ದೆಕೊಂಕ್ ನಾಸ್ಲಿ
ಕೊಸಾನ್ ಕೊಸ್ ಖಾಲಿ ಪಾಯಾನ್,
ವ್ಹಜಾ ಪಂದಾ ಸಾರ್ವಾಲಿ ತಿ
ಆಕಯ್ ಆಮ್ಚಿ ಆನ್ಯಾ ಆಕಯ್.

ಶೆಡ್ಡಾ ಗುಡ್ಯಾಕ್ ಪಾಂವ್ಚೆ ಫುಡೆಂ
 ಗರ್ದೆ ಪುರೊ ಆಸೊ ಪಳವ್ನ್
 ಶಿದಾ ಘಂವೊನ್ ಹಳೂ ಉಲವ್ನ್
 ಯೆತಾಲಿ ತಿ ಆಮ್ಚೆ ಘರಿಂ
 ಆಕಯ್ ಆಮ್ಚಿ ಆನ್ಯಾ ಆಕಯ್.

ದೊನ್ಪಾರಾಂಚಾ ವೊತಾ ಭಾರಾರ್
 ವ್ಹಜೆಂ ದೆವವ್ನ್ ಉಸ್ವಾಸ್ ಸೊಡುನ್
 ಸೊಪ್ಯಾರ್ ಆಮ್ಚ್ಯಾ ಕುಲೊ ತೆಂಕ್ಲಿ
 ಮೊವಾಳ್ ಮೊವಾಳ್ ಶಿರ್ಪುಟಿ ಕೊಣ್?
 ಆಕಯ್ ಆಮ್ಚಿ ಆನ್ಯಾ ಆಕಯ್.

ಆಕಯ್ ಆಯ್ಲಿ ತಾನೆಕ್ ಹಾಡ್ಲೆ
 ಉದ್ಯಾ ಸಂಗಿ ಗೊಡ್ ಮೆಳಯ್ಲೆ
 ಆವಯ್ನ್ ಮ್ಹಜಾ ಫರ್ಮಾಣ್ ದಿಂವ್ಚೆಂ
 ಆಕಯ್ ಆಮ್ಚಾ ಆನ್ಯಾ ಆಕಯ್
 ಕಾಮ್ ತೆಂ ಮ್ಹಜೆಂ ಸುಧಾರ್ಪುಂಚೆಂ.

ವ್ಯಾರಾ ಕುರ್ವೆಂ ಪರ್ತುನ್ ಉಕ್ತುನ್
 ಶೆಡ್ಡಾ ಗುಡ್ಯಾಕ್ ವೆಚೆ ಫುಡೆಂ
 ತಕ್ಲಿ ಮ್ಹಜಿ ಪೊಶೆವ್ನ್ ಪೊಶೆವ್ನ್
 ಶಾಳಾಕ್ ಧಾಂವ್ರೆ ಅಪಾ ಮ್ಹಣ್ಣೆ
 ಆಕಯ್ ಆಮ್ಚಿ ಆನ್ಯಾ ಆಕಯ್.

ವ್ಯಾರಾ ಥಾವ್ನ್ ಪರ್ತಾತಾನಾ
 ಗರ್ದೆ ಶಿವಾಯ್ ಆಮ್ಗರ್ ದೆಂವೊನ್
 ಘೆ ರೆ ಅಪಾ ಗೊಡಾಂ ಪೆಳೊ
 ತುಕಾಯಿ ರುಚಿಕ್ ಆಸೊಂ ಮ್ಹಣ್ಣೆ
 ಆಕಯ್ ಆಮ್ಚಿ ಆನ್ಯಾ ಆಕಯ್.

ತುಜೆಂ ಬರೆಂ ಫಾಲೆಂ ಕರುಂಕ್
 ವಿಸ್ರಾನಾಕಾ ಮಾಕಾ ಆಪಂವ್ಕ್
 ಸುಧಾರ್ಪುಂಚೆ ಮ್ಹಜೆರ್ ಸೊಡ್
 ಬಾಪಯ್ಕ್ ತುಜಾ ಭಯ್ಣ್ ಹಾಂವ್ ಮ್ಹಳ್ಳಿ
 ಆಕಯ್ ಆಮ್ಚಿ ಆನ್ಯಾ ಆಕಯ್.

ವಾಚುಂಕ್ ನೆಣಾಂ ಬರಂವ್ಕ್ ನೆಣಾಂ
 ಆಮ್ಚಿಂ ಪಾವ್ಲಾಂ ಪಯ್ಸ್ ಪಯ್ಸ್ ಪಾವ್ತಾಂ
 ಆಪ್ಲಿ ಗಜಾಲ್ ಸಾಂಗೊಂಕ್ ನೆಣಾಂ

ಉಪಾವ್ ನಾಸ್ತಾಂ ಮೆಕ್ಳಿ ಜಾಲಿ

ಆಕಯ್ ಆವ್ಚಿ ಆನ್ಯಾ ಆಕಯ್.

ಬರೆಂ ಫಾಲೆಂ ಮ್ಹಜೆರ್ ಆಯ್ಲೆಂ

ಆಕಯ್ಕ್ ಹಾವೆಂ ಜರೂರ್ ಲಿಖ್ಲೆಂ

ಕೊಣೆಂಚ್ ತಿಕಾ ತೆಂ ನಾ ವಾಚ್ಲೆಂ

ಗಜಾಲ್ ಕಿತೆಂ ಚಿಂತಾ ಕರಿ

ಆಕಯ್ ಆವ್ಚಿ ಆನ್ಯಾ ಆಕಯ್.

ಪರೆಶಾಂತೆಲ್ಲಾ ಮಂಗ್ಳುರ್ ಪಾವ್ಲೆಂ

ಆಲ್ಫೊಟಾಕ್ ಮ್ಹಣ್ ಉಡೊನ್ ಧಾವ್ಲೆಂ

ದಾರಾಂ ಫಿಚಾರ್ ಅಜಾಪ್ ಜಾಲೊಂ

ಖಿಂಯ್ಸರ್ ಪಾವ್ಲ್ಯಾ ಚಿಂತುಂಕ್ ಲಾಗ್ಲೊಂ

ಆಕಯ್ ಆವ್ಚಿ ಆನ್ಯಾ ಆಕಯ್.

ಆಕಯ್ ಸರೊನ್ ವರ್ಸಾಂ ಜಾಲ್ಲಿಂ

ಕೊಣೆ ಜರ್ ತಿ ಖಬರ್ ದಿಲ್ಲಿ

ರಡ್ತೊನಾ ಹಾಂವ್ ಬಾಯ್ಲಾಂ ಬರಿ

ಬಗಾರ್ ಮಾಗ್ಲೊ ದಿ ಮ್ಹಣ್ ಶಾಂತಿ

ಆಕಯ್ಕ್ ಆಮ್ಚಾ ಆನ್ಯಾ ಆಕಯ್ಕ್.

-ಸ್ವಾಮಿ ಸುಪ್ರಿಯಾ.

4. ಮೊಸೊರ್

ಜಾಣ್ವಾಯ್ ಸೊಧುನ್ ಭಂವ್ತಾತ್ ಥೊಡೆ

ಸತಾಕ್ ತಾನೆತೆಲೆ.

ದೊನೀ ದಾಕವ್ನ್ ಶಿಕಯ್ತೆಲ್ಯಾಂಕ್

ಕಾತ್ರುನ್ ತೆ ಮಾರ್ತೆಲೆ.

ದರ್ಭಾರ್ ದವ್ಲತ್ ಅರ್ಗಾಂಟ್ ಮೊಸೊರ್

ಹಾಂಚೆ ಪಯ್ಕಿ ಖಿಂಯ್ಲೊ

ಪೆಲೊ ಏಕ್ ಬೊಟ್ ಚಡಾತ್ ಜಾಲ್ಯಾರ್

ಸಂಯ್ಬಾನ್ ವಿರೋಧ್ ಕರ್ಚೊ?

ಆಪ್ಣಾ ಪರಸ್ ವರೊ ನಾಕಾ

ಬಳ್ವಂತ್ ಬಿಲ್ಕುಲ್ ನಾಕಾ

ಉತ್ತಿಮ್ ಸಮೆತ್ ನಾಕಾ ಮ್ಹಣ್ಚಾ

ಕರೊರ್ ಮೊಸ್ತಾ ವಿಕಾ.

ರಾಜಕಿಯಾಂತ್ ಸಮಾಜ್ ವಾವ್ರಾಂತ್
ತುಜೆಂ ಚಲ್ತಾ ಜಾವ್ಯೆತ್?
ದೆವಾ ಸೆವೆಂತ್ ತಾಚಾಚ್ ಧ್ಯಾನಾಂತ್
ತುಜೆಂಚ್ ಘಡ್ಜೆಂ ಚೊವ್ಯೆತ್.

ಖಂಯ್ಚಾ ದೆವಾಕ್ ಮೊಸ್ತಾ ದುವ್ರಾನ್
ಧುಂಪವ್ನ್ ತುಂ ಭಜ್ತಾಯ್?
ಮನ್ಶಾಕ್ ರಕವ್ನ್ ಜಿಕ್ಲೊಯ್ ತರಿ
ಜಿಕ್ಲೊನಾಯ್ ತುಂ ದೆವಾಕ್.

-ಸ್ವಾಮಿ ಸುಪ್ರಿಯಾ.

5. ದೀಸ್

ರಾತ್ ನಿತಾಳ್ಳಿ
ಉದೆಂತ್ ಲಜ್ಜಿ
ಸುರೊ ಉದೆವ್ನ್ ತಿಳಿತ್.

ತಣಾ ಪಾಕ್ಳಿ
ದೊವಾಂತ್ ನ್ಹಾಲಿ
ಫುಲಾಂ ಸಂಭ್ರಮಲಿಂ.

ಮಾಲಿಕ್ ಚೊಯ್ತಾತ್
ಸುಕ್ಕಿಂ ನಾಚ್ತಾತ್
ಸಕಾಳ್ ಜಾಲಿ ಗಾಯ್ತಾತ್.

ಊಟ್ ಸುಡ್ನಡಿತ್
ಆಳ್ನಾಯ್ ಸೊಡಿತ್
ವಾವ್ರ್ ಆಪಯ್ತಾ ವೊಡಿತ್.

ಸಕಾಳ್ ಸಕಾಳ್
ದೊವ್ ನಾ ಸುಕ್ಕೊ
ವೊತಾ ದಾವಾಂತ್ ಥಕ್ಲೊ.

ಘಾಮಾನ್ ವೊಲೊ
ಕಾಮಾನ್ ಜಾಲೊ
ಧನ್ಯಾಕ್ರೆ ಮೆಚ್ವಲೊ.

ಘಡ್ಯೆನ್ ಘಡಿ
ವಿದ್ವನತ್ ಕರಿ
ಸಾಸ್ಣಾಕ್ ಲಾಭಾ ಸಾರ್ಕಿ.

ಸಾಂಜ್ ಪಾಂಗುರ್ಲಿ
ರಾತ್ ಯೇವ್ನ್ ದೆವ್ಲಿ
ಧಲ್ತಾಮುರೆ ಜೊಳಿ.

ಅಪಯ್ತ್ ತರಿ
ರಚ್ಣಾರ್ ಧನಿ
ಫಿಕ್ರಿರ್ ನಾಸ್ತಾಂ ಉಡ್ಕಿ.

-ಸ್ವಾಮಿ ಸುಪ್ರಿಯಾ.

6. ಮಾರೆಕಾರ್ ದಾಕ್ಟರ್

ತುಕಾ ರಾಕಾನ್, ತುಕಾ ಮಾರಿನ್
ನೆಣಾಂಯ್ಗಿ ತುಂ ಮಾಕಾ?
ಎಕಾಚ್ ಉತ್ರಾನ್ ಪಿಲಾತ್ ಸಾಂಗಾ
ದಾಕ್ಟರ್ ಆಪೊ ದೇವ್ ಮ್ಹಣ್.

ತುವೆಂ ಸಾಂಗ್ಚೆಂ ಸಾರ್ಕೆಂ ಮ್ಹಣ್ತಾಂ
 ಉತ್ರಾಂ ತುಜಿಂ ಎಕೀನ್.
 ಹಾವೆಯಿ ತಶೆಂಚ್ ಉಲಿಂವ್ಕ್ ಚಲೊಂಕ್
 ತುವೆಂ ಮಾಗ್ಚೆಂ ನ್ಹಯ್.

ವರೊ ತುಂ ಜಾ ಸುಖಾನ್ ಜಿಯೆ
 ಪೊಟ್ ಭರ್ ತುಂ ಖಾ ಪಿಯೆ.
 ಮೂಟ್ ಭರ್ ತಾಂದುಳ್ ಸುಕಿ ಭಾಕ್ರಿ
 ಮ್ಹಜೆ ಥಾವ್ನ್ ನಾ ಮೆಳ್ಚಿ.

ದೆವ್ಕಾಂತ್ ದಿಂಬಿಯೆರ್ ಭಜ್ತಾತ್ ದೆವಾಕ್
 ಭಾಯ್ರ್ ಯೇವ್ನ್ ಕರ್ತಾತ್ ಕಸ್ಲೆಂ?
 ಖಬ್ರಾಳ್ಕಾಂ ಥಾವ್ನ್ ಪೆಲ್ಯಾಕ್ ರಾಕೊಂಕ್
 ಜೀಬ್ ತಿಂ ಸೊಡ್ನಾಂತ್ ದಾಕ್ಲೆವ್ನ್.

ಮ್ಹಜೊ ಹುದೊ ಮ್ಹಜೊ ನಫೊ
 ಸಾಂಡುನ್ ಕಿತ್ಯಾಕ್ ವಾಯ್ ಜಾಂವ್?
 ದಾಕ್ಲೆಣ್ ಮನ್ಶಾಕ್ ಕಿತ್ತುನ್ ಪಾಯ್ತಾ
 ನಿತಿಕ್ ಸತಾಕ್ ವಿರೋಧ್?

ಧಾ ಜಣಾಂಚೊ ಮೊಗಾಳ್ ಧೀರ್ ಹಾಂವ್
 ತುಂ ವಚ್ ಪೆಲ್ಯಾನ್ ವೆಗಿಂ
 ತುಜೆ ಸಳಾವಳಿನ್ ಮಾಕಾ
 ನಾಕಾ ಕರುಂಕ್ ತ್ಯಾಗಿ.

ಲೊಕಾ ಮಧೆಂ ಜಾಂಟ್ಯಾಂ ಮಧೆಂ
 ಹರ್ಥೆಂ ಪೆಟುನ್ ಚಲೊಂಕ್
 ತುಕಾ ಆಶಾ ಜಾಲ್ಯಾರ್ ತುವೆಂ
 ದಾಕ್ಲೆಣ್ ಶಿಕ್ಚೆಂ ಬರೆಂ.

ಹಾ ಪಿಲಾತಾ ಆಜೂನ್ ವಾಡ್ಲ್ಯಾ
 ಪಿಳ್ಳಿ ತುಜಿ ಲೆಂವ್ಪಿ
 ಹಾಂವ್ ಒಪ್ಪೊನಾ ತುಂ ಜಿಕ್ವೊನಾಂಯ್
 ದಾಕ್ಲೆವ್ನ್ ಲಿಪಂವ್ಕ್ ನ್ಯಾಯ್ ನೀತ್.

-ಸ್ವಾಮಿ ಸುಪ್ರಿಯಾ.

7. ರಯ್

ಉಟ್ಟೊಯ್ ಫಾಂತ್ಯಾರ್, ಸೊಡ್ಲೊಯ್ ರೆಡ್ಯಾಂಕ್,
ಘೆತ್ಲೊಯ್ ಜೂಂ ಖಾಂದಾರ್,
ದೆವ್ಲೊಯ್ ಗಾದ್ಯಾಕ್, ಬಾಂದ್ಲೊಯ್ ಜೊತಾಕ್,
ಲಾಗ್ಲೊಯ್ ಆಪ್ಲ್ಯಾ ವಾವ್ರಾಕ್.

ಹಾತಾಂತ್ ತುಜಾ ಕಾಜ್ರ್ಯಾ ಬೊಡಿ,
ಪಾಯಾಂಕ್ ಉಬಿರ್ ಲಾಗ್ಲಾ.
ಜಾತಾ ಪಿಟೊ ದಿಪ್ಪಾ ಘೆಟೊ,
ತಕ್ಲೊ ವೊತಾನ್ ದಾಗ್ಲಾ.

WORLD KONKANI LIBRARY



Accn No: 001716

ಬುಡ್ತಚ್ ಸುರೊ ಪಡ್ಲಾಂತ್,
ಸಂಸಾರಾಚೆರ್ ಅಂಧ್ಯಾರ್.
ರಯ್ ಪಾಟಿಂ ಪರಾತ್ ಘರಾಕ್,
ಅರಾಂ ಉಬಂವ್ಕ್ ಸರ್ಗಾರ್.

ಪಿಯೆವ್ನ್ ರಯ್ ಸುರೆ ಮುಟ್ಟಿ,
ವೊಳಿಕ್ ಧಾಡ್ಲೊಯ್ ಪರ್ತೆಂ.
ಚೊರ್ದೆಂ ರಯ್, ಅವುತ್ ತುಜೆಂ,
ಟೊನಿಕ್ ಜಿವಾ ವರ್ತೆಂ.

ತಾಪ್ಲಾಂ ಉದಕ್ ನ್ಹಾಣಿಯೆ ಕೊಡ್ಯಾಂತ್,
ಕಡಿಯೆ ಜೆವಣ್ ಆಯ್ತೆಂ.
ಕಸ್ಲೆಂ ರಯ್, ಚಿಂತಪ್ ತುಜೆಂ,
ಫಾಲ್ಯಾಂ ಕಾಮ್ ಜಾಯ್ತೆಂ.

ಲಾಯ್ ಮಾಂದ್ರೆಕ್ ಪಾಟ್ ತುಜಿ,
ಯೆತಾ ನಿದ್ರಾ ದೇವಿ.
ಸೊಡ್ ರಯ್, ಖಂತ್ ಫಾಲ್ಯಾಂಚಿ,
ಸುಶೇಗ್ ಆಯ್ಚಿ ರಾತಿ.

ಗಾಯ್ತತ್ ಕಂತಾರಾಂ ರಚ್ಕಾರಾಚಿಂ
ಸುಕ್ಲೆಂ ಚಿಳಿ ಪಿಳಿ.
ಚಲ್ ರಯ್, ಗಾದ್ಯಾಕ್ ತುಜಾ
ಸುರೊ ಪೂರ್ವಾಂತ್ ತಿಳಿ.

- ವಿ. ಡಿ. ಸಿಲ್ವಾ

8. ಧರ್ಮಿ ವೆರಿ ರೊಂಪಿ ರೊವುನ್

ಧರ್ಮಿ ವೆರಿ ರೊಂಪಿ ರೊವುನ್

ಇಟಾಳ್ ಉದಕ್ ಶಿಂಪ್ಲೆಂ ಹಾವೆಂ

ವಿಶಾಲ್ ವಾಡೊನ್ ಪುಲ್ಲಿಂ ಪುಲಾಂ

ಸುಗಂಧ್ ಪ್ರಸಾರ್ಕ್, ಸಂತೊಸ್ ಸವೆಂ

ಕಾಗ್ಡಾಚೊ ಏಕ್ ನಾವೊ ಘಡುನ್

ಪ್ರಶಾಂತ್ ನ್ಹಂಯ್ಚೆರ್ ಹಾವೆಂ ಸೊಡ್ಲೊ

ಹಾಸೊನ್ ಖೆಳೊನ್ ವಾರ್ಯಾ ಸಂಗಿಂ

ಮಾಸ್ಕಾಂ ಮಧೆಂ ನಾಚೊಂಕ್ ಪಡ್ಲೊ

ಸೊಭಿತ್ ವಾರ್ಯಾ ಪೊಸ್ಕಾಟ್ಯಾಚೆರ್

ಸಂದೇಶ್ ಹಾವೆಂ ಲಿಖುನ್ ಧಾಡ್ಲೊ

ವಾರ್ಯಾನ್ ತಾಕಾ ವಯ್ ಉಬಾರುನ್

ಗಾಂವ್ ಗಾಂವಾಕ್ ಏಕ್ ಸಾಂಖೊವ್ ಘಡ್ಲೊ.

ಮನಾಂತ್ಲಿಂ ಕಾಂಯ್ ಸುಂದರ್ ಚಿಂತ್ಲಾಂ

ಲಿಖ್ಲಿಂ ಹಾವೆಂ ಪುಸ್ತಕಾಂಚೆರ್

ವೆಳಾಕಾಳಾ ಪರ್ವಾ ನಾಸ್ತಾಂ

ಲೊಕಾ ಗಮನ್ ಆಜೂನ್ ತಾಂಚೆರ್.

-ಕಾವ್ಯ ದಾಸ್.

9. ಬಾಬಾಚಿ ಪಿಡಾ; ಮಾಂಯ್ಚಿ ಪಿಡಾ

ಬಾಬಾಕ್ ಆಮ್ಚಾ ಪಿಡಾ ತರ್ ಜಾಯ್ತ್,

ಕೊಣ್ ತೊ ಸಾಯ್ಬಾ ಘರಾಂತ್ ರಾವಾತ್!

ಘರ್ವಾ ಸಕ್ಪಾಂಕ್ ಧೆಂಕ್ಲೆ ಘಾಲ್ತಾ,

ಮುಕಾರ್ ಪಡೊಂಕ್ ಭಿರಾಂತ್ ದಿಸ್ತಾ.

ಮಾಂಯ್ಚಿ ಬಾವ್ ಜಾತಾ ಬಿರ್ಮೊತ್

ರಾತಾಸ್ಲೊ ದೀಸ್ ದಿಸಾಸ್ಲಿ ರಾತ್,

“ಪಾಯ್ ದಾಂಬ್, ಶೆಕ್ ದಿ, ಪಿಯೆಂವ್ಯ್ ಕಡಯ್

ಅತ್ತಾಂ ಮೊರ್ತಾಂ, ವಯ್ವಾಕ್ ಆಪಯ್!”

“ಲಿಲ್ಲಿ, ನೆಲ್ಲಿ, ಅಬ್ಬಾ, ಶಿಲಾ,

ಅರೇ ಇಲ್ಲೆಂ ವಾರೆಂ ಘಾಲಾ;

ಕಿತ್ಯಾಕ್ ಘರಾಂತ್ ಕರ್ತಾತ್ ಗೊವ್ಜಿ

ನಾಂಗಿ ತುಮ್ಮಾಂ ಬಿರ್ಮೊತ್ ಮ್ಹಜಿ?”

ಮಾಂಯ್ ಪಿಡಾ

ಮಾಮ್‌ಕ್ ಬಿರ್ಮೊತ್ ಪಿಡಾ ಜಾಲ್ಯಾರ್
ಕೊಣಾ ಎಕ್ಲಾಕ್ ಕರ್ಮ ಇರಾರ್;
ರಾಂದ್ತಾ ರುಡ್ತಾ, ಹೆರ್ ಕಾಮ್ ಕರ್ಮ,
ತೊಂಡಾರ್ ಹಾಸೊ ಪರ್ಮಾಂತ್ ಖೆಳ್ತಾ!

ಚಿಕೆ ಬರಿಶಿಂ ನಾ ಪುತಾ,

ಬಾರಿಕ್ ಇಲ್ಲೊ ತಾಪ್‌ಸೊ ಯೆತಾ;

ಫಾಲ್ಯಾ ಖಂಡಿತ್ ಬರಿಂ ಜಾತಾಂ

ವಚಾ ತುಮಿ, ಖೆಳಾ ಆತಾಂ''

ಬಾಬಾಕ್ ತಮಾ ಗುಮಾನ್‌ಚ್ ನಾ,

ದುಸ್ರ್ಯಾಂಚಿ ದೂಕ್ ತಾಕಾ ಕಳನಾ;

ಮಾಮ್‌ಕ್ ಪಳವ್ನ್ ಮ್ಹಣ್ತಾ ಮನಾಂತ್

“ಹಿ ಏಕ್ ಸದಾಂ ಪಿಡೆಸ್ತ್ ಘರಾಂತ್!”

- ಬಾಪ್ ಪಾವ್ನ್ ಲುವಿಸ್ ಬೊತೆಲ್ಲೊ

10. ಸುಕ್ಲ್ಯಾ ಪಿಲಾಂ

ತರ್ಲಿಂ ತರ್ಲಿಂ ಸುಕ್ಲ್ಯಾಂ ಪಿಲಾಂ

ಚಿಲಿಪಿಲಿ ಚಿಲಿಪಿಲಿ ಉಲಯ್ತಾಲಿಂ

ಪಾಚ್ವ್ಯಾ ಪಾಚ್ವ್ಯಾ ಪಾನಾಂನಿ

ಆವಯ್ ಯೆಣ್ಯಾಕ್ ಆತ್ಮೆಗ್ತಾಲಿಂ.

ಶಿರಾಂಧಾರಿಂ ಪಾವ್ನ್ ಪಾವ್ನ್ ಜಡ್ತಾನಾ

ಜಗ್ಲಾಣೆ ಘಡ್ಗಡೊ ಫುಟಾನಾ...

ವಾರೆಂ ಗಾಂವಾಕ್ ಹಾಲಯ್ತಾನಾ...

ಧಾಕ್ಟಿಂ ಧಾಕ್ಟಿಂ ಸುಕ್ಲ್ಯಾಂ ಪಿಲಾಂ ರಾಕ್ತಾಲಿಂ.

ಗ್ರಾಸಾಕ್ ಗೆಲ್ಲೆಂ ಆವಯ್ ಸುಕ್ಲೆಂ

ಪಾವ್ನ್ ಮೊಡಾಂ ಕಾಳೊಕ್ ದೆಕೊನ್...

ಗಾಂಜ್ಯಾಂತ್ ಥೊಡೊ ಆಹಾರ್ ಭರೊನ್...

ಪಾಕಾಟೆ ಪಾಪುಡ್ನ್ ಉಬ್ತಾಲೆಂ.

ಗೊಡ್ತಿಂ ಗೊಡ್ತಿಂ ಸಪ್ಲಾಂ ದೆಕೊನ್

ಚಿಕ್ಕಿ ಬಾಳಾಂಕ್ ವೆಂಗೆಂತ್ ಆರಾವ್ನ್

ಚಿಲಿಪಿಲಿ ಸುಖ್ ದೂಕ್ ಉಲವ್ನ್

ಬೊಂಚಿ ಬೊಂಚಿನ್ ಖಾವಯ್ತಾಲಿಂ.

ಚಿಲಿಪಿಲಿ ಗಾಣಾಂ ಗಾವುನ್
 ಪೊಟಾ ಉಬೆಕ್ ಬಾಳಾಂ ಆರಾವ್ನ್
 ವೆಂಗೊನ್ ಖೆಳೊನ್ ಉಮೆ ದಿವುನ್
 ಪಾವ್ಲಾಳಿ ಸಕಾಳ್ ಸುಶೆಗಾತ್ ನಿದ್ತೆಲಿಂ.

ನಿರಾಪ್ರಾಧಿ ಸುಕ್ಲೆಂ ಉಬ್ತಾಲೆಂ ವೆಗಾನ್
 ಆವಯ್ ಮೊಗಾಚಾ ಮಯ್ಜಾಸಾನ್
 ದುಸ್ಮಾನ್ ಹಾತಿಂ ಬಂದೂಕ್ ಘೆತ್ಲೊಲೊ
 ದಿಸ್ಲೊನಾ ಆಡೊಸಾಕ್ ಲಿಪ್ಲೊಲೊ.

ಪಾವ್ಲಾ ಥಂಡಿಯೆ ಭಿತರ್ ಬಸೊನ್
 ಸುಕ್ಲ್ಯಾ ಮಾರ್ ಭಾಜುನ್ ಖಾಂವ್ಚಾ ಆಶೆನ್
 ಗುಳೊ ಸೊಡ್ಲೊ ಜೊಕುನ್
 ನಷ್ಟಾ ಮನ್ಶಾ ಶಿಕಾರೆಗಾರಾನ್.

ನೆಂಟ್ಯಾ ಪಿಲಾಂಕ್ ಆಯ್ಕಾಲೊ ಆವಾಜ್
 ಘಡ್ಗಡ್ಯಾ ಪ್ರಾಸ್ ಭಿರಾಂಕುಳ್
 ರಗ್ತಾ ಧಾರಿಂನಿ ಪಳೊಂ ಮಾರುನ್
 ಆವಯ್ ತಾಂಚಿ ಧರ್ದೆಕ್ ಆಪ್ತಾಲಿ.

ನೆಣ್ಣೆಂ ನೆಣ್ಣೆಂ ಪಿಲಾಂ ತಿಂ
 ಉಬೊಂಕ್ ಪಾಕಾಟೆ ಪುಟೊಂಕ್ಲಾಸ್ಲಿಂ
 ಭುಕೆನ್ ಆವಯ್ಕ್ ರಾಕೊನಾಸ್ಲಿಂ
 ಕ್ರೂರ್ ಮನ್ಶಾಪಣಾಕ್ ಕಾಂಟಾಳ್ಲಿಂ.

ಮುಕಾರ್ ಆಯಿಲ್ಲಾ ರೊಡಾನ್
 ರೂಕ್ ಪಾಳಾಂ ಸಯ್ತ್ ಪಡ್ಲೊ ಹುಮ್ವೊನ್
 ಅನಾಥ್ ಪಿಲಾಂ ಮೆಲಿಂ ಚಿರೊಡ್ನ್
 ಚಿಲಿಪಿಲಿ ಚಿಲಿಪಿಲಿ ಆವಯ್ಕ್ ಆಪವ್ನ್.

-ಗ್ಲೆಡಿಸ್ ರೇಗೊ

11. ಸಾಂಜೇ ಝಡತೀ

ಫಾಡಲಾ ಸುಯೊ ಬುಡಚಾ ವೆಳಾರ್
 ಚಿಕೆ ಬಸೊನ್ ಲೆಕ್ತಿ ಜಾಲ್ಯಾರ್
 ದಿಸಾ ಮಧೆಂ ಕೆಲ್ಲೆಂ;

ಆನಿ ಸಗಲ್ಯಾ ಕಾಮಾಂ ಭಿತರ್
 ಮೊಗಾನ್ ಮ್ಹಳ್ಳೆಂ ಏಕ್ ಲ್ಹಾನ್ ಉತರ್
 ಜರಿ ತರಿ ಮೆಳ್ಳೆಂ.

ಪೆಲ್ಯಾಕ್ ಬಾವ್ವಾಕ್ ಭುಜಾವಣ್ ಹಾಡ್ಚೆಂ
ಖಿಂತಿ ವ್ಹಜೆಂ ಹಳು ಕರ್ಚೆಂ
ತವಳ್ ತೊ ದೀಸ್ ಸುಫಳ್.

ಪುಣ್ ಜರ್ ಸಗ್ಳ್ಯಾ ದಿಸಾಮಧೆಂ
ಕುಡೆಂ ದಾಳೆಂಯ್ ಗುಡ್ಯಾವದೆಂ
ಸ್ವಾರ್ಥ್ ಪಣಿ ವಾವ್ರುನ್
ಆಪುಣ್ ಆಪ್ಣಾಕ್ ದೇವ್ ಸಮೆಸ್ತಾಂಕ್
ಅಶೆಂ ಮ್ಹಣೊನ್ ಗರ್ಜೆವಂತಾಕ್
ಮಜತ್ ಇನ್ನಾರ್ ಕರುನ್

ಪೆಲ್ಯಾ ಪಾಸ್ವತ್ ಸಾಂಜೆ ಮ್ಹಣಾಸರ್
ಕಾಂಯ್ ಪುಣ್ ಕೆಲ್ಲೆಂ ದಿಸನಾ ತರ್
ಲೇಕ್ ತುಂ ತೊ ದೀಸ್ ನಿರ್ಫಳ್.

- ಲುವಿಸ್ ಮಸ್ಕರೇಜ್.

12. ಸೊಮಿ ತುಕಾ ಪಳೆತಾ

ಉದ್ಕಾಚಾ ಆಶ್ರ್ಯಾಂತ್ ಸೊಬ್ಬಾ ಸಾಳ್ಕಾ
ತುಜೊ ಹಿಮಾ ಭರಿತ್ ಪಾಕ್ಲೊ
ಆನಿ ಪಾಚ್ಯೊ ನೀಟ್ ದೇಂಟ್
ಪಾಚಾರ್ತಾ ತುಕಾ ಪುಲಾಚಿ ರಾಣಿ!
ಕಿತೆಂ ಜಾಲೆಂ ಜಲ್ಮ್ ತುವೆಂ ಘೆತ್ಲಾರ್
ಉಬ್ರಾಚಾ ಕೊಂಡಾಂತ್?
ಮನಿಸ್ ತುಕಾ ದೆಕ್ತೆಲೆ, ಆಶೆತೆಲೆ
ದೆಕ್ಚೆನಾಂತ್ ತ್ಯಾ ಉಬ್ರಾಕ್.

ಸಕಾಳಿಂಚಾ ದೊವಾಂತ್ ಝಳ್ಜಳ್ಳಾ ಗುಲೊಬಾ
ತುಜೊ ಸ್ವಾದಿಕ್ ಸುವಾಸ್
ವಾರ್ಯಾಂತ್ ವ್ಹಾಳ್ತಾನಾ
ವೊಡ್ತಾ ಪಿಸೊಳ್ಕಾಂಕ್ ಆನಿ ಭಂವರಾಂಕ್
ಕಾಂಟ್ಯಾ ಮಧೆಂ ಜೀಣ್ ತರಿ
ಕಾಂಟ್ಯಾಚಿ ದೂಕ್ ತಿಂ ಸೊಸ್ತಿತ್
ತುಕಾ ಸೊಡ್ಚಿನಾಂತ್.

ವಿವಿಧ್ ವರ್ಣಾಂನಿ ಪ್ರಕಾಸ್ ಘಾಂಕ್ಚಾ ವಜ್ರಾ
ದೊಳ್ಕಾಂಕ್ ತೊಪ್ಣೊ ತುಜೊ ಪ್ರಕಾಸ್
ಶೆಕ್ಡ್ಯಾಂ ಥಾವ್ನ್ ಮನ್ಶಾಂಕ್

ಪಿಸೊ ಕರೀತ್ ಆಯ್ಲಾ
 ಧರ್ಮಿಚಾ ಗರ್ಭಾಂತ್ ಮಾತಿಯೆಚೆ ರಾಶಿಂತ್
 ಕಿತೆಂ ಜಾಲೆಂ ತುಂ ಜಲ್ಮಾಲ್ಯಾರ್?
 ಮನಿಸ್ ತುಕಾ ಸೊಧ್ತಲೆ
 ಧರ್ಮಿಚಾ ಗುಂಡಾಯೆಂತ್
 ಕಷ್ಟಾಂಕ್ ಲೆಕಿನಾಸ್ತಾನಾ.

ದೆವಾಚೆಂ ವಿಂಚ್ಣಾರ್ ರಚನ್
 ಪೃಥ್ವಿಚೊ ರಾಯ್ ತುಂ, ಮನ್ಯಾ!
 ಖೊಟ್ಯಾ ಮನ್ಯಾಂ ಮಧೆಂ
 ಪಾಪಾಚೆ ರಾಶಿ ಮಧೆಂ
 ಸೊಮಿ ತುಕಾ ವಿಂಚ್ತಾ!
 ಪಳೆನಾ ತೊ ಭಂವ್ತಿಂ ತುಜಾ
 ಪಳೆನಾ ತೊ ಮನ್ಯಾಂಕ್ ತುಜಾ
 ಪಳೆತಾ ತೊ ಎಕ್ಲ್ಯಾಕ್ ತುಕಾ!

—ಜೆ.ಬಿ. ಮೊರಾಯಸ್

13. ಸುಕೆಂ ಆನಿ ಚಿತ್ಲೆ

ಆಕಾಸಾಚಾ ಸುಕ್ಕಾಂನೊ, ದಿಯಾ ಮಾಕಾ ಪಾಕಾಂ
 ಕಾಪ್ತಾಚಾ ಹಳ್ಳಾಯೆಚಿಂ, ವಾರ್ಯಾಚಾ ವೆಗಾಚಿಂ
 ಮೊಡುನ್ ಪರ್ವತ್ ದೊಂಗರ್
 ಉತ್ರೊನ್ ಸಾತ್ ಸಾಗೊರ್
 ಪಾಂವ್ಚಾಕ್ ತ್ಯಾ ಗಾಂವಾಕ್
 ಜಂಯ್ಸರ್ ವ್ಹಾಳ್ತಾಂತ್ ದುಕಾಂ.


ತಳ್ಳಾ ಲ್ಹಾರಾಂಚಾ ಹಳ್ಳಾಯೆಚಾ ಪಾಳ್ಣಾಂತ್
 ಧಲ್ತೆ ತೆ ಖೊಲಿಯೆಬರಿ
 ಎಕ್ಸರೆೊ ವಾಟೆವಯ್ಲೊ ವಾರ್ಯಾರೊಕ್
 ಸಾಂಜೆ ವಾರ್ಯಾಚಾ ಸಂಗೀತಾ ಅಮಾಲಾಂತ್
 ಘಾಂಟೆ ಆಪ್ಲೆ ಧಲಂವ್ಚೆಬರಿ
 ಮನಾ ಸುಕೆಂ ವ್ಹಜೆಂ ಕುಡಿಚಾ ಪಿಂಜ್ರಾಂತ್ಲೆಂ
 ಸುಟೊಂಕ್ ಆಶೆತಾ ಸ್ವಾತಂತ್ರ್ಯಾಕ್ ಲಾಲೆತಾ.

ರಾನಾಂತ್ಲ್ಯಾ ಚಿತ್ಲಾಂನೊ ವೆಗಾಚಾ ಮಿತ್ರಾಂನೊ!
 ದಿಯಾ ಪಾಯ್ ತುಂವ್ಚೆ ವಾರ್ಯಾರ್ ಉಬ್ಜೆ
 ರಾನಾಂತ್ಲ್ಯಾ ಉಜಾ ಥಾವ್ನ್

ಧಾಂವ್ತಾತ್ ಜಶೆಂ ಚಿತ್ಯಾಂ ಅಕ್ಲಾಸಾನ್
ಧಾಂವ್ಜಾಕ್ ಹಾವೆಂ ಮೊಸ್ತಾಚಾ
ಉಜಾ ಧಾವ್ನ್ ಇಷ್ಟಾಂನೊ!

ಆಕಾಂತಾಚಾ ಅವ್ಸಾರಾನ್
ವಾರ್ಯಾ ವಯ್ಲಿಂ ಮೆಟಾಂ
ಕಾಡ್ಲ್ಯಾ ಬೊಕ್ಡೆ ಪಿಲಾಬರಿ

ಬೊಂಟೆಚಾ ಜಾಳಾಚಾ ಭಿರಾಂಕುಳ್ ಘಾಸಾಂತ್ಲೆಂ
ಚುಕೊನ್ ಧಾಂವ್ಜಾ ಸಂವ್ಯಾಬರಿ
ವ್ಹಜೆಂ ಮನಾ ಚಿತ್ಯಾಂ
ಮೊಸ್ತಿ ಉಜಾಂತ್ಲೆಂ ಘಾತ್ಕಿ ಪಾಸಾಂತ್ಲೆಂ
ಸುಟೊಂಕ್ ಆಶೆತಾ, ಧಾಂವ್ಜೊಂಕ್ ಪಳೆತಾ.



-ಜೆ. ಬಿ. ಮೊರಾಯಸ್

14. ಆಮ್ಗರ್ ಆಯ್ಲ್ಯಾರ್ ಜಾಲೆಂ

ಪೊಟಾ ಭುಕೆನ್ ತೊಂಡ್ ತುಗೆಲೆ
ರಡೊನ್ ಜಾಲೆಂ ವೊಲೆಂ
ಪೇಜ್ ನಾತ್ಲ್ಯಾರ್ ನೀಸ್ ದಿತಲೊಂ
ಆಮ್ಗರ್ ಆಯ್ಲ್ಯಾರ್ ಜಾಲೆಂ.

ಸಾಂಗ್ ಚಲಿಯೆ ಮಾತೆಂ ತುಗೆಲೆಂ

ಕಿತ್ಯಾಕ್ ರಿತೆಂ ಉರ್ದೆಂ?

ಪುಲಾಂ ನಾತ್ಲ್ಯಾರ್ ಪರ್ಮಳ್ ದಿತಲೊಂ

ಆಮ್ಗರ್ ಆಯ್ಲ್ಯಾರ್ ಜಾಲೆಂ

ಸದಾಂ ಕಾಂಕರೊ ತಾಳೊ ತುಗೆಲೊ

ಕಿತ್ಯಾಕ್ ರಾವ್ಲಾ ಕಳ್ಳೆಂ

ಮೊಂವ್ ನಾತ್ಲ್ಯಾರ್ ಮಿರಿಂ ದಿತಲೊಂ

ಆಮ್ಗರ್ ಆಯ್ಲ್ಯಾರ್ ಜಾಲೆಂ

ತರ್ಗೆ ಚಲಿಯೆ ತಿಳ್ಕಾ ತುಗೆಲಾ

ಪುಸುನ್ ಕೊಣೆಂ ವೆಲೆಂ?

ಪಾಕ್ಯಾರ್ ನಿದ್‌ಲೊ ಚಂದ್ರೆಮ್ ದಿತಲೊಂ

ಆಮ್ಗರ್ ಆಯ್ಲ್ಯಾರ್ ಜಾಲೆಂ.

ಜಿಣೆಂ ತುಜೆಂ

ಜರ್ಯೀ ನಿರಾಸ್ ಜಾಲೆಂ

ರಡೊಂನಾಕಾ

ಆಮ್ಗರ್ ಆಯ್ಲ್ಯಾರ್ ಜಾಲೆಂ

ಸುತಿಚಾ ಕಾಪ್ಪಾರ್ ತಾರಾಂಚೊ ವ್ಹೊರ್
 ಪಾಲ್ವಾಚಾ ಪೊಂತಾರ್ ಪುಲಾಂಚೊ ಫೊರ್
 ಜಾಯ್ ಮ್ಹಣುನ್ ಜರ್ಯೀ ಭೊಗ್ಲೆಂ
 ಆವ್ಗೆರ್ ಆಯ್ಲ್ಯಾರ್ ಜಾಲೆಂ
 ಹಿತ್ಯಾಂತ್ಲಾ ಮ್ಹಜಿ ಶಿಂವ್ತಾಂಚಿ ರಾಸ್
 ಗಜ್ಜೆಕ್ ಮ್ಹಜೆ ಪಾಂಚೆಚ್ ಮಾಸ್
 ನಿದೆನ್ ಜರ್ ಶಿಂವ್ತಾಂಕ್ ವಿಂಚ್ಲೆಂ
 ಆವ್ಗೆರ್ ಆಯ್ಲ್ಯಾರ್ ಜಾಲೆಂ
 ಆಯ್ಕಾತಾಂ ಸದಾಂ ಚಂದ್ರಾ ತಾಳೊ
 “ಜಾತಲೊಂ ತುಜಾ ಕಪ್ಲಾ ತಿಳೊ”
 ಮನ್ ಜರ್ಯೀ ಚಂದ್ರಾಕ್ ಭುಲೆಂ
 ಆವ್ಗೆರ್ ಆಯ್ಲ್ಯಾರ್ ಜಾಲೆಂ.

- ಮೆಲ್ವಿನ್ ರೊಡ್ರಿಗ್ಸ್.

15. ಮ್ಹಜೊ ಗಾಂವ್

ಗಾಂವ್‌ಗೊ ಚೆಡ್ವಾ ಮ್ಹಜೊ ಗಾಂವ್‌ಗೊ
 ಬಾರಾ ಗಾಂವ್ ಭರ್ ತಾಚೆಂ ನಾಂವ್‌ಗೊ
 ವ್ಹಡ್ವಿಕಾಯ್ ಕಾಂಯ್ ಸಾಂಗ್ಚಿ ನ್ಹಯ್
 ಪಳೆಲ್ಯಾ ಖರಿತ್ ತುಕಾ ಕಳ್ಜಿ ನ್ಹಯ್
 ಗಾಂವಾಕ್ ಯೇಗೊ ಮಾಗಿರ್ ಸಾಂಗ್‌ಗೊ
 ದುದಾ ಮ್ಹೊಂವಾಂಚೊ ಮ್ಹಜೊ ಗಾಂವ್‌ಗೊ.
 ಮಾಡ್ ಕೆಂಳ್ಳೆ ಆಯ್ಲೊ ಹಾಲಯ್ತೆತ್
 ತುಕಾ ಪಳವ್ನ್ ಫಳಾಂ ದೆಂವಯ್ತೆತ್.
 ವೊಡಾ ರುಕಾಲ್ಯೊ ಕೊಗುಳ್ಳೊ ಪುರಾ
 ಎಕಾ ತಾಳ್ಯಾನ್ ಗಾಂವ್ಕ್ ಲಾಗಿತ್
 ಕೊಗುಳ್ಳೆ ಮೊಳೊಚ್ ಮ್ಹಜೊ ಗಾಂವ್‌ಗೊ
 ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.
 ತಳ್ಯಾಕ್ ವೆಶಿ, ದಿಷ್ಟಿನ್‌ಚ್ ಸಾಳ್ಯಾಂ ಫುಲ್ತೆತ್
 ಕೆಸಾರ್ ತುಜಾ ಕಶಿಂಗೊ ದಿಸ್ತೆತ್
 ಹಾಸ್ಯಾಂನಿಂಚ್ ಲ್ಹಾರಾಂ ಉಟ್ಟೆತ್
 ಲ್ಹಾರಾಂ ಮೊಳೊನ್ ಕೊಳ್ಳುಲೊ ಭರ್ತೆತ್
 ಸಾಳ್ಯಾಂ ತಳೆಂಚ್ ಮ್ಹಜೊ ಗಾಂವ್‌ಗೊ
 ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ

ಗುಡ್ಯಾಕ್ ವೆಶಿ ಉಲ್ಯಾಕ್‌ಚ್ ಗಾಯೊ ಯೆತಿತ್
 ವೊಗಾನ್ ತುಜಾ ವೊಂಟಿಯೊ ಭರ್ತಿತ್
 ವಾಸ್ತಾಂಗೊ ಉಡ್ಯಾಣಾಂ ಘಾಲ್ತಿತ್
 ಮಿಸ್ತಾನಾಂಚ್ ತಾಂಬಿಯೊ ಭರ್ತಿತ್
 ದುದಾ ವ್ಹಾಳೊಚ್ ಮ್ಹಜೊ ಗಾಂವ್‌ಗೊ
 ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ
 ಮ್ಹಜೊ ಗಾಂವ್‌ಗೊ ತುಜೊಯ್ ಜಾಂವ್‌ಗೊ

ತುಜಾ ಗಾಂವಾಕ್ ಬೊಲೊ ಖಾಂವ್‌ಗೊ
 ಮೆಲ್ಲಿಂ ಗೆಲ್ಲಿಂ ಆಮ್ಕಾಂ ಪಾವೊಂಗೊ
 ಆಮ್ಚಾ ಲಗ್ನಾಕ್ ಗಾಂವಾಕ್ ಮಾಟವ್‌ಗೊ
 ಗಾಂವ್‌ಗೊ ಚೆಡ್ವಾ ಮ್ಹಜೊ ಗಾಂವ್‌ಗೊ
 ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

— ಜೊಸ್ಸಿ ಪಿಂಟೊ, ಕಿನ್ನಿಗೋಳಿ.

16. ದೇಶ್ ಮ್ಹಜೊ

ದೇಶ್ ಮ್ಹಜೊ, ಕಿತ್ಯಾಕ್ ಆಜ್ ಅಸೊ ಜಾಲಾ?
 ಗಾಂವ್ ಮ್ಹಜೊ, ಪೆಲ್ಯಾ ರಗ್ತಾಕ್ ತಾನೆಲಾ
 ಜೀವ್ ಮ್ಹಜೊ, ದುಖಾಂ ಆಕಾಂತಾನ್ ಭರೊನ್ ಗೆಲಾ
 ಸಂಸಾರ್ ಹೊ, ಬೋವ್ ಮುಕಾರ್ ಪಾವ್ಲಾ

ಭಾರತ್ ದೇಶ್ ಸಂಸಾರಾ ಮುಕಾರ್ ಆಜ್ ಲ್ಹಾನ್ ಜಾಲಾ?

ಸ್ವಾರ್ತಾನ್ ಆಪ್ಲೊ ಘನ್-ಮಾನ್ ಸರ್ವ್ ಹೊಗ್ಡಾಂವ್ಕ್ ಪಾವ್ಲಾ

ಗರ್ಜ್ ನಾಸ್ಚಾ ಸಮಸ್ಯಾಂನಿ ರೆವೊಡ್ನ್
 ಅರ್ಜ್ ನಾಸ್ಚಾ ರಿವಾಜಿಂಕ್ ಸಾಂಪೊಡ್ನ್
 ತುವೆಂ-ಹಾಂವೆಂ ಹಾತಾಕ್ ಹಾತ್ ದೀವ್ನ್
 ಪರತ್ ತಾಕಾ ಭಾಂದಿಜಾಯ್ ಪಡ್ಲಾಂ.

ಆಜ್ ತರ್ ಆಮಿ ಸರ್ವ್ ಶಪತ್ ಘೆವ್ಯಾಂ

ಜಿವಿತ್ ಗಾಂವಾ ಖಾತಿರ್ ಅರ್ಪಿಯಾಂ.

ದೇಶ್ ಮ್ಹಜೊ, ಎಕ್ತಾರ್ ಎಕ್ಲೊಟಾನ್ ಭರೊಂ

ಗಾಂವ್ ಮ್ಹಜೊ, ಮೊಗಾ-ಮಾಯ್ಜಾಸಾನ್ ಪೆಟೊಂ

ಜೀವ್ ಮ್ಹಜೊ, ಸಂತೊಸಾಚಿಂ ಗಾಣಾಂ ಗಾಂವ್ಕ್ ಪಾವೊಂ
 ಸಂಸಾರ್ ಹೊ, ಆಮ್ಚೊಚ್ ಜಾವ್ನ್ ಉರೊಂ.

— ಬೆನೆಟ್ ಪಿಂಟೊ.

17. ಪಾವ್ನಾಮಾ

ಯೆ ಯೆ ಪಾವ್ನಾಮಾ

ಬುಳ್ಳುಳೆ ಹಾಡ್ ರಾಕ್ತಾಂ ಮಾಮಾ

ಮಾಂಯ್ ವ್ಹಣ್ಣಾ

ತುಂ ಆಯ್ಲೆ ಶಿವಾಯ್

ಆಪೊಳ್ ಭಾಜಿನಾ

ಬಾಬ್ ವ್ಹಣ್ಣಾ

ತುಂ ಆಯ್ಲೆ ಶಿವಾಯ್

ಗಾದೊ ಕೊಸಿನಾ

ಯೆ ಯೆ ಪಾವ್ನಾಮಾ

ಬುಳ್ಳುಳೆ ಹಾಡ್ ರಾಕ್ತಾಂ ಮಾಮಾ

ಪಿರಿ ಪಿರಿ ಪಾವ್ನಾಕ್

ಆಪೊಳ್ ಗಿಪೊಳ್ ಖಾತಾಂ

ಪಾವ್ನಾಂತ್ ಭಿಜೊನ್

ಪೊಳ್ಕಾರ್ ಬಸೊನ್

ಗಾದ್ಯಾಂತ್ ನಾಚೊನ್

ಭಿತರ್ ನ್ಹಂವ್ಚಿ ಜಬೊರ್ ಆಶಾ

ಯೆ ಯೆ ಪಾವ್ನಾಮಾ

ಬುಳ್ಳುಳೆ ಹಾಡ್ ರಾಕ್ತಾಂ ಮಾಮಾ

ತುಂ ಆಯ್ಲಾರ್

ಬಪ್ಪು ಮೌಶಿ ಯೆಂವ್ಚಿನಾಂತ್

ಬಾಯ್ ಬಾವೊಜಿ ರಾಂವ್ಚಿನಾಂತ್

ತರೀ ಪರ್ದನಾ

ಬಪ್ಪು ಮೌಶೆ ಸರ್ಕಿಟ್ ನಾಕಾ

ಬಾಯ್ ಬಾವೊಜಿ ಬಿಸ್ಕಿಟ್ ನಾಕಾ

ಯೆ ಯೆ ಪಾವ್ನಾಮಾ

ಬುಳ್ಳುಳೆ ಹಾಡ್ ರಾಕ್ತಾಂ ಮಾಮಾ

ಸಕಾಳಿಂ ಉಟಾಂ ಸಳ್ ಕರ್ನಾಸ್ತಾಂ

ಖಾತಾಂ ಜೆವ್ತಾಂ ಶಿತ್ ಶಿಂಪಿನಾಸ್ತಾಂ

ಪುಲಾಂ ಮಾಳುನ್ ಮೆಟಾರ್ ಬಸ್ತಾಂ

ಕಟ್ಟಿ ಘೆವ್ನ್ ಮೊಳ್ಬಾಕ್ ತಿಳ್ತಾಂ

ಅಂಗ್ಲಾಂತ್ಲೆ ಬುಳ್ಳುಳೆ ವಿಂಚುಂಕ್

ತೊಡಾಂತ್ಲೊ ಮಾಸ್ಕೊ ಧರುಂಕ್

ಯೆ ಯೆ ಪಾವ್ನಾಮಾ
 ಬುಳ್ಳುಳೆ ಹಾಡ್ ರಾಕ್ತಾಂ ಮಾಮಾ
 ಬಾಬಾಕಡೆ ಸಾಂಗೊನ್
 ಸುರ್ ದಿವಯ್ತಾಂ
 ಮಾಂಯ್ ಕಡೆ ಸಾಂಗೊನ್
 ದುದು ದಿವಯ್ತಾಂ
 ದಾಟ್ಕುಕಡೆ ಸಾಂಗೊನ್
 ಚಾಂಪೆರಾಂ ದಿವಯ್ತಾಂ
 ಯೆ ಯೆ ಪಾವ್ನಾಮಾ
 ಬುಳ್ಳುಳೆ ಹಾಡ್ ರಾಕ್ತಾಂ ಮಾಮಾ.

- ಮಾವ್ರಿಸ್ ಶಾಂತಿಪುರ.

18. ತುಂ ಮ್ಹಜೊ ದೇವ್ ತರ್

ತುಂ ಮ್ಹಜೊ ದೇವ್ ತರ್
 ತುಂ ಮ್ಹಜೊ ಗೊವ್ಳಿ ತರ್
 ತುಜಿ ದೀಷ್ಟ್ ಮಾಕಾ ಪುರೊ
 ಮ್ಹಜೆ ದೊಳೆ ನಾಕಾತ್ ಮಾಕಾ
 ತುಜೆ ಥಾವ್ನ್ ಪಯ್ಸ್ ಮಾಕಾ
 ಪಾಯ್ತಾತ್ ತರ್ ಪಾಯ್ತಾತ್ ತರ್.

ತುಂ ಮ್ಹಜೊ ದೇವ್ ತರ್
 ತುಂ ಮ್ಹಜೊ ಗೊವ್ಳಿ ತರ್
 ಆಸೊಂ ಮಾಕಾ ತುಜೆಂ ಜ್ಞಾನ್
 ನಾಕಾ ಮಾಕಾ ಮ್ಹಜೆಂ ಮನ್
 ತುಜೆ ಥಾವ್ನ್ ಪಯ್ಸ್ ಮಾಕಾ
 ಪಾಯ್ತಾತ್ ತರ್ ಪಾಯ್ತಾತ್ ತರ್.

ತುಂ ಮ್ಹಜೊ ದೇವ್ ತರ್
 ತುಂ ಮ್ಹಜೊ ಗೊವ್ಳಿ ತರ್
 ತುಜಿ ಚಮ್ಕಣಿ ಮ್ಹಜಿ ಜಾಂವ್
 ವಿಸರೊಂ ಹಾಂವ್ ಮ್ಹಜೆ ಪಾಯ್
 ತುಜೆ ಥಾವ್ನ್ ಪಯ್ಸ್ ಮಾಕಾ
 ಪಾಯ್ತಾತ್ ತರ್ ಪಾಯ್ತಾತ್ ತರ್.

ತುಂ ಮ್ಹಜೊ ದೇವ್ ತರ್
 ತುಂ ಮ್ಹಜೊ ಗೊವ್ಳಿ ತರ್

ತುಜೆಂ ಉತರ್ ಮ್ಹಜೆ ಜಿಬೆರ್
 ನಾಚೊಂ ಸದಾಂ ತಿಚೆ ತುದಿಯೆರ್
 ಮ್ಹಜಿ ಜೀಬ್ ಮೊನಿ ಜಾಂವ್
 ಉತರಾಂ ತುಜಿಂ ನಾ ತರ್, ನಾ ತರ್.

ತುಂ ಮ್ಹಜೊ ದೇವ್ ತರ್
 ತುಂ ಮ್ಹಜೊ ಗೊವ್ಳಿ ತರ್
 ತುಜೊ ವಾವ್ರ್ ಮ್ಹಜೆ ಹಾತಿಂ
 ಸದಾಂ ಘೊಳುಂಕ್ ದೀಸ್ ರಾತಿಂ
 ಮ್ಹಜೆಂ ಬಳ್ ಶೂನ್ಯ್ ಜಾಂವ್
 ತುಜೆ ಬಗಾರ್ ನಾ ತರ್, ನಾ ತರ್.

ತುಂ ಮ್ಹಜೊ ದೇವ್ ತರ್
 ತುಂ ಮ್ಹಜೊ ಗೊವ್ಳಿ ತರ್
 ಮ್ಹಜೆಂ ಕಾಳಿಜ್ ಆಗ್ಚೆಂ ಜಾಂವ್
 ಜಳಂವ್ಕ್ ತುಜಾ ಮೊಗಾನ್
 ಕಾಳಿಜ್ ಮ್ಹಜೆಂ ರಿತೆಂ ಜಾಂವ್
 ತುಕಾ ಮೊಗಾಕ್ ಇನ್ಕಾರ್ ತರ್, ಇನ್ಕಾರ್ ತರ್.

-ವೈಟಸ್ ಪ್ರಭುದಾಸ್.

19. ಸಯ್ರ್ಯಾಂಕ್ ಸಯ್ರ್ಯಾಪ್

ದೇ'ಬ್ರೊ ದೀಸ್ ದೀಂವ್, ಕಾರ್ಲಿನ್ ಬಾಯೆ!

ಬಾರಿಚ್ ಅಪ್ರೊಪ್ ಆಯ್ಲಿಯಾ

ಪಳವ್ನ್ ತುಕಾ ಚಡ್ ತೇಂಪ್ ಜಾಲೊ-

(ಪ್ರೊರ್ಚ್ ಖಾವ್ನ್ ಜೇವ್ನ್ ಗೆಲ್ಲಿಯಾ!)

ಬಸಾ, ಬಸಾ, ಜೊನಿ, ಹೆನ್ರಿ,

ಅಯ್ಡಾ, ಲೆನಿ, ಮಿಲ್ಲಿ;

ಸಕ್ಚಾಂ ಆಯಿಲ್ಲಾನ್ ಧಾದೊಸ್ ಜಾಲಿಂ-

(ಪಟ್ಲಾವ್ ಕೆದಿ ವೊಡ್ಲಿ!)

ಪಪ್ಪಾ ತುವೊ ಆಯ್ಲೊ ನಾಮು!

ಫರಾ ಕಿತ್ಯಾಕ್ ರಾವೊ?

ಆವ್ಗೆರ್ ಯೆಂವೊ ಅಪ್ರೊಪ್ ಜಾಲಾ-

(ಸೊರೊ ಹಾಡ್ಚೊ ಉರೊ!)

ನವ್ಯ ನಾತಿಕ್ ಕಶೆಂ ಆಸಾಂ?
ಸಕ್ಪಾಂಯ್ ಹೊಗಲ್ಲಿತಾತ್;
ಆವಯ್ ಬರಿಚ್ ಸೊಬಿತ್ ದಿಸ್ತಾ-
(ಮಾಂಕ್ಡಾ ಸಾರ್ಕೆಂ ಮ್ಹಣ್ತಾತ್!)

ಜೊಚಿ ಸೈರಿಕ್ ಕಿತ್ತುನ್ ಪಾವ್ಲಿ?
ಕಂಯ್ ವೊಯ್ ಸಾಡೊ ಕಾಡುಂಕ್?
ತುಜಾ ಕುಟ್ಮಾ ಸಾಂಗ್ಲಿ ವ್ಹೊಕಲ್-
(ತುಜೊ ಮುಟ್ಯೊ ವೊಡುಂಕ್!)

ಖಂಯ್ ಕಾಣ್ವೆಲ್ಲೆಂ ಕಾಪಡ್ ತುಜೆಂ?
ಆಂಗಾರ್ ಬಾರಿಚ್ ಸೊಬ್ತಾ
ಆಮ್ಕಾಂ ತಸ್ಲಿಂ ಕಾಪ್ಡುಂಚ್ ಮೆಳಾನಾಂತ್-
(ಥೆಟ್ಚ್ ನಾಡ್ಕಾರ್ಕ್ ದಿಸ್ತಾ!)

ಚೆಡುಂ ಆಮ್ಚೆಂ ಕಾಲ್ ಪೊಳ್ಳೆ ಗೆಲೆಂ;
ಫಜಿಂತ್ ಜಾಲ್ಯಾ ಆಮ್ಚಿ.
ರಾವಾ ಇಲ್ಲಿ ಕಾಫಿ ಹಾಡ್ತಾಂ-
(ಖಂಯ್ ಭಾಣಾಂತ್ ಕರ್ಚಿ!)

ಅಳೆ ಇಲೆ ಲಾಡು ಆಸಾತ್,
ಭುರ್ಗ್ಯಾಂಕ್ ಮ್ಹಣ್ ಕಾಲ್ ಕೆಲ್ಲೆ;
ಕಾಡಾ, ಖಾಯಾ, ದಾಕ್ಲೆನಾಕಾತ್-
(ಆಮ್ಚಾ ಭುರ್ಗ್ಯಾಂಕ್ ಖೊಲೆ!)

ಕಾರ್ಲಿನ್ ಬಾಯೆ, ಉಟ್ಟಿಯ್ ಕಿತ್ಯಾಕ್?
ಆಮ್ಚರ್ ಕಿತೆಂ ತುಕಾ?
ರಾವಾ, ರಾವಾ, ಫಾಲ್ಯಾ ವಚ್ಯೆತ್-
(ಹಾಂಚಿ ಧೊಸ್ತ್ ನಾಕಾ!)

ಅನ್ಯೆಕ್ ಪಾವ್ಲಿ ಆಯಿಲ್ಲಾ ತವಳ್
ದೋನ್ ದೀಸ್ ರಾವಯ್ಲೊಲಿಂ
ದೇ'ಬ್ರೊ ದೀಸ್ ದೀಂವ್! ವೆತಾತ್‌ಗಿ ತರ್?-
(ವೆಗಿಂಚ್ ಮಾರ್ ವರ್ಕ್ ಗೆಲಿಂ)

-ಬಾಪ್ ಪಾವ್ಲ್ ಲುವಿಸ್ ಬೊತೆಲ್ಲೊ.

20. ತಿಕ್ಕೆ ಜೀವ್

ತೀನ್ ತೆ ಜೀವ್ ವೆವೆಗ್ಗೆ

ತೀನ್ ತಾಂಚಿಂ ಸೊಪ್ಪಾಂ ವೆಗ್ಗಿಂ

ತಿಕ್ಕಾ ದೊರಾನ್ ವಿಣ್ಲೆಲಿಂ

ವಾವ್ರಾನ್ ಮೊಗಾನ್ ಹುಸ್ಕಾನ್.

ವ್ಹಡ್ಲೊ ಕೊಣ್ ಧಾಕ್ಲೊ ಕೊಣ್?

ಪಯ್ಲೊ ಮಧ್ಯೊ ಅಕ್ರೆಚೊ ಕೊಣ್?

ಅಸ್ಲೆಂ ಸವಾಲ್ ಆಯ್ಕೊನ್ ನೆಣಾಂತ್

ವಾಂಟಾತ್ ವೆಂಗ್ತಾತ್ ಮೊಗಾನ್ ಮೋಗ್.

ಘರ್ ಸಕ್ಪಾಂಚೆಂ ವಾವ್ರ್ ಸಕ್ಪಾಂಚೊ

ಗ್ರಾಸ್ ಭುಕೆಂತ್ ವಾಂಟುನ್ ಘೆಂವ್ಚೊ

ಸುಖ್ ದೂಕ್ ವ್ಹಾಲ್ಚಾ ಸಂಸಾರಾಂತ್ಲೊ

ವಾಂಟೊ ಆಪ್ಣಾವ್ನ್ ಭರ್ತಿ ಕರ್ಚೊ.

ಸಕ್ಪಾಂಕ್ ಪೊಳ್ಳೊನ್ ಆಪ್ಣಾಕ್ ವಿಸ್ತೊನ್

ಮೊಗಾ ಥೆಂಬ್ಯಾನ್ ಕೊಡ್ಲಾಣ್ ಗೊಡ್ಯೆವ್ನ್

ನಿರಸ್ ಉಬೆವ್ನ್ ಭರ್ವಾಸ್ತಾ ತೊ

ಖರೊಚ್ ಮೊಗಿ ಸರ್ಗ್ ಆಪ್ಣಾಂವ್ಚೊ.

ತೀನ್ ತೆ ಜೀವ್ ವೆವೆಗ್ಗೆ

ಆವಯ್ ಬಾಪಯ್ ಬಾಳ್ಚೆಂ

ಅಖಿಂಡ್ ಕುಟಮ್ ಎಕ್‌ಚ್ ರುಪ್ಣೆಂ

ತ್ರಿತ್ವೆ ದೀಪ್ತಿನ್ ಫುಲ್ಚೆಂ.

- ಸ್ವಾಮಿ ಸುಪ್ರಿಯಾ.

21. ಅಬಲ್ ಮ್ಹಜೆಂ ವೀಣೆಂ

ಅಬಲ್ ಮ್ಹಜೆಂ ವೀಣೆಂ - ಗಂಧರ್ವಾಂನೊ ಯೆಯಾ ಧಾವೂನ್

ಅಬ್ಬೆ! ದೆವಲಿ ಉದೆಂತಿಂತ್ಲ್ಯಾನ್ ಸಕಾಳ್ ಉತ್ಸವ್ ಘೆವೂನ್!

ರುಪ್ಯಾ ರಥಾರ್, ಹಾಸ್ತಿ ರಾಣಿ, ಅಸ್ವೀನ್ ತಿಚೆ ಸವಾರ್,

ಚಾರೀಯ್ ಕುಶಿಂ ಶಿಂಪೀತ್ ಧಾಂವ್ತಾ ಸಂತೊಸ್ ಸಗ್ಳ್ಯಾ ಗಾಂವಾರ್!

ಸುಕಣಿಂ ಸಾವ್ಜಾಂ ಪಿಸ್ವೊನ್ ಗೆಲ್ಯಾಂತ್, ಉಡ್ತಾತ್ ಸೊಂಸೆ ಲೆಗೊನ್,

ಗಾದ್ಯಾಂತ್ ನಾಚ್ತಾತ್ ಪಿಕ್ಲೊ ಕಣ್ಣೊ ಹೆಣೆ ತೆಣೆ ಬಾಗೊನ್!

ಸುಕ್ರು ಗೆಲಾ ಕಂಯ್ಚಾ ಕಾಲಾ, ನ್ಹೆಸಾ ಮ್ಹಣೊನ್ ಧವೆಂ

ಪುಲಾಂ ಕಾಣೂನ್ ವೆಗಿಂ ಚಲಾ, ಭುರ್ಗ್ಗಾಂ ಬಾಳಾಂ ಸವೆಂ,
ಮಂಗ್ಳುರ್ ಶೆರಾಂತ್ ಕಾಥೆದ್ರಾಲಾಂತ್ ಅರ್ಗಾಂ ದಾನಾಂ ಬಲಿ
ಅಪುರ್ಣಕ್ ಲಾಗ್ಲಾ ಗುರುಸ್ವಾಮೀ ನಿತಳ್ ನಿರ್ಮಳ್ ಶೆಳ
ಸಕಾಳ್ ಆಪ್ಲೊ ರುಪ್ಯಾಚೊ ಮಾಂತ್ ಘಾಲ್ತಾ ತಾಚಾ ಖಾಂದಾರ್
ಮಾತ್ಯಾರ್ ಮುಕುಟ್ ಉತ್ಸವಾಚೊ, ಪಂಜ್ವೀಸ್ ಮಾಣ್ಯಾಂ ಸುಂದರ್!
ಗಾಂವ್ಡಿತ್ ಘಾಂಟಿ ಗಾಯನ್ ಆಯ್ಚೆಂ, ಉಪೆಂವ್ ತಾಂಚೊ ಆವಾಜ್
ದರ್ಯೊ ಧರ್ಲೊ ಪರ್ವತ್ ಪರ್ಯಾಂತ್ ಶೆಂಬರ್ ಸ್ವರಾಂಚೊ ಗಾಜ್.....
- ಲುವಿಸ್ ಮಸ್ಕರೇಜ್ಸ್

22. ಕಿರಾ ಬೊಂಚ್

ಕಿರಾ ಕಿರಾ ಲಜೆನಾಕಾ

ತುಜಿ ಬೊಂಚ್ ತಾಂಬ್ಡಿ ಕಶಿ ಸಾಂಗ್ಲಿಗಿ ಮಾಕಾ?

ಪಾನ್ ಜಾಂವ್ ಪೊಪಾಳ್ ಜಾಂವ್

ಖೆಲ್ಲೆಂ ಹಾವೆಂ ಪಳಂವ್ಕ್ ನಾ

ತಾಂಬ್ಡಿ ಬೊಂಚ್ ಜಾಣಾಂ ಗಾಂವ್

ಪೀಕ್ ಮಾಕಾ ಮೆಳೊಂಕ್ ನಾ.

ಪಾನ್ ಪೊಪಾಳ್ ಚುನೊ ಲಾವ್ನ್

ಆಬ್‌ಯ್ ಖಾತಾ ಬಾಬ್‌ಯ್ ಖಾತಾ

ತೊಂಡ್ ಭರ್ನ್ ಚಾಬೊನ್ ಖಾವ್ನ್

ತಾಂಬ್ಡಿ ತಾಂಬ್ಡಿ ಪೀಕ್ ಜಾತಾ.

ಕಿರಾ ಕಿರಾ ಲಜೆನಾಕಾ

ತುಜಿ ಬೊಂಚ್ ತಾಂಬ್ಡಿ ಕಶಿ ಸಾಂಗ್ಲಿಗಿ ಮಾಕಾ?

ತಾಂಬ್ಡಿಂ ವಕತ್ ತಾಪಾಕ್ ದಿತಾತ್

ಕಾಂಟಾಳೊನ್ ಕಾಂಟಾಳೊನ್ ಘೆತಾತ್

ತಾಂಬ್ಡಿ ರಾಂದ್ವಯ್ ರಾಂದೂನ್ ವಾಡ್ತಾತ್

ಕಿತ್ಲೆಂ ಖೆಲ್ಯಾರೀ ತಾಂಬ್ಡಿಂ ಜಾಯಿಂಚ್ ನಾ

ಪೊರ್ಚಾ ದಿಸಾ ಬಿಂಡ್ ಖೆಲ್ಲೆಂ

ಖಾತಾನಾ ಮಾತ್ ತಾಂಬ್ಡಿಂ ಜಾತಾ

ಬಾವೊಜಿನ್ ತಾಂಬ್ಡಿಂ ಚೊಕ್ಲೆಟ್ ದಿಲ್ಲೆಂ

ಖಾತಾಂ ಖಾತಾಂ ಇರೊನ್ ವೆತಾ.

ಕಿರಾ ಕಿರಾ ಲಜೆನಾಕಾ

ತುಜಿ ಬೊಂಚ್ ತಾಂಬ್ಡಿ ಕಶಿ ಸಾಂಗ್ಲಿಗಿ ಮಾಕಾ?

ಪೆರ್‌ಯ್ ಖಾತಾಯ್ ಕೆಳೆಂಯ್ ಖಾತಾಯ್

ದೊನೀ ಕಾಂಯ್ ತಾಂಬ್ಲಿಂ ನ್ಹಯ್
ಗುಡ್ಯಾ ಮೊಳ್ಯಾಂತ್ ಉಲೊ ದಿತಾಯ್
ಉರ್ಬಾ ತುಜಿ ಎಕ್‌ಚ್ ನ್ಹಯ್

ಸಕಾಳಿಂ ಉದೆಂತಿಕ್ ಸಾಂಜೆರ್ ಅಸ್ತಮ್ತೆಕ್
ಸದಾಂಯ್ ತುಂ ಉಬ್ತಾಯ್
ಜಾಂವ್ಕ್ ಪುರೊ ತಾಂಬ್ಲೆ ಫಳ್
ಮಾಕಾ ಲಿಪೊನ್ ಖಾತಾಯ್.

ಕಿರಾ ಕಿರಾ ಲಜೆನಾಕಾ

ತುಜಿ ಬೊಂಚ್ ತಾಂಬ್ಲಿ ಕಶಿ ಸಾಂಗ್ಲಿಗಿ ಮಾಕಾ?

- ಮಾವ್ರಿಸ್ ಶಾಂತಿಪುರ.

23. ಚಂದ್ರೆಮಾ

ಉಲೊ ಮ್ಹಜೊ ಪಾವುಲ್ಕಾ ದಿಸ್ತಾ

ತುಂ ಆಯೊಚ್ ನಾಂಯ್

ದಿಷ್ಟಿನ್ ಪುಣಿ ಸಮ್ಜತೊಯ್

ತುಕಾ ದಿಸಾಂಚ್ ನಾ ಕಾಂಯ್?

ಮೊಳಾಚ್ ಭರ್ ಮೊತಿಯಾಂ ಶಿಂಪೊನ್
ಮಾಕಾ ಹೆಡಾವ್ನ್ ಖಿಳ್ತಾಯ್
ಹಾವೆಂ ಕೆದ್ನಾಂಯ್ ಆಪಯ್ಲ್ಯಾ ತೆದ್ನಾಂ
ಮಾಕಾ ಚುಕೊವ್ನ್ ಲಿಪ್ತಾಯ್

ಆಮ್ಚಾ ರಾತಿಕ್ ತುಜೊಚ್ ದಿವೊ

ದೆಕುನ್ ಜಾಯ್ತೆ ಅಸ್ಲೆಂ ಭಾಗ್!

ತುಜಾಕೀ ಚಡ್ ಉಜ್ವಾಡ್ ಆಸ್ಲೊ

ಮಾಕಾ ವಳ್ಖತಾ ಮ್ಹಣ್ ರಾಗ್?

ಮಾಂಯೊ ಬಾಬ್ ನ್ಹಯ್, ಆಕಯೊ ಫೊವ್ ನ್ಹಯ್
ತರೀ ಮಾಕಾ ತುಜೆರ್ ಮೋಗ್
ತುಂ ಮಾತ್ ತುಜೊ ರಿಣ್ಕಾರಿ ಜಶೆಂ
ಮ್ಹಜೆರ್ ದಾಕಯ್ತಾಯ್ ಪುಗ್!

ವಾಟ್ಲಿಭರ್ ಉದಕ್ ಘೆತಾಂ

ಆಂಗ್ಲಾ ಮಧೆಂಚ್ ಉಬೊ ರಾವ್ತಾಂ

ವಾಟ್ಲೆಕ್ ಮ್ಹಜಾ ತುಕಾ ಜಡವ್ನ್

ಧಾದೊಶಿ ಖೆಲೊನ್ ಪಾಟಿಂ ಪಾಯ್ತಾಂ.

- ಮಾವ್ರಿಸ್ ಶಾಂತಿಪುರ.

24. ಯೇ ಮೊಗಾ

ಯೇ ಮೊಗಾ ಥೊಡೆಂ ಉಲಯಾಂ

ಮುಡ್ಯಾ ತಾಂದ್ರಾ ಪೇಜ್ ಶಿಜ್ತಾ
ತಾಂಬ್ಯೊ ತಾಂಬ್ಯೊ ಧಂಯ್ ರಾಕ್ತಾ
ಬುಯಾವಾಂತ್ಲಿಂ ತೊರಾಂ ಶಿಂದೂನ್
ಪಾಟ್ಲಿ ಭರುನ್ ದೊಗಾಂಯ್ ಜೆವುಯಾಂ

ಯೇ ಮೊಗಾ ಥೊಡೆಂ ಉಲಯಾಂ

ರಾನಾಂತ್ ಜಾಂಬ್ಯಾಂ ಮಳಬ್ ಶೆಣ್ಲಾಂ
ಬೊರಾಂ ಬೆಣ್ಲಾಂ ಕುಡೆಂಚ್ ಪುಲಾಂ
ಸಗ್ಳೊ ದೀಸ್ ರಾನಾಂತ್ ಭೊವುನ್
ರುಚಿ ಆವ್ಜ್ಯೊ ಕಿತೆಂ ಪಳಯಾಂ

ಯೇ ಮೊಗಾ ಥೊಡೆಂ ಉಲಯಾಂ

ಬೆಣ್ಣಿ ಪಾಟ್ಲ್ಯಾನ್ ಚಾಂದ್ಲೆಂ ಶಿಂಪ್ಲಾಂ
ಫರ್ವಾ ಜಣಾಂಕ್ ತೆರ್ಸಾನ್ ವೆಂಗ್ಲಾಂ
ವೆಳಾಕ್ ಪಾಕಟಿ ಫುಟ್ಲಿ ಆದಿಂ
ಕಾಳ್ಜಾಂ ಆಮ್ಚಿಂ ದೊಗಾಂಯ್ ತಿಳುಯಾಂ

ಯೇ ಮೊಗಾ ಥೊಡೆಂ ಉಲಯಾಂ

- ಮೆಲ್ವಿನ್ ರೊಡ್ಲಿಗ್ಸ್.

25. ಕೊಸಪ್

ಮಾತ್ಯಾರ್ ಮುಂಡಾಸ್ ಸೊಭೊನ್

ಭರ್ಮಾನ್ ಕಮರ್ ಬಾಂದುನ್

ಕೊಂಕಣಿ ಮ್ಹಜಿಂ ಶೆತಾಂ ಭಾಟಾಂ

ಹಾಂವ್ ಕೊಸುನ್ ಆಸಾಂ.

ಪಾಡ್ಯಾ ಜೊತಾಕ್ ಬಾಂದುನ್

ಉದ್ಯಾ ವಾಲ್ಯಾಕ್ ಶಿಂದುನ್

ಸಂಸ್ಕೃತೆಂತ್ಲಿಂ ಸಾಳಾಂ ಪಾಳಾಂ

ಹಾಂವ್ ಕೊಸುನ್ ಆಸಾಂ.

ಮಾತಿಯೆ ಘೆಟೆ ಫೊಡುನ್

ಪರತ್ ಪರತ್ ಮಾಡಾವ್ನ್

ಸಾಳ್ಕಾ ಸಾರ್ಕೆಂ ಕೊಳ್ಕೆಂ ಮ್ಹಜಿಂ

ಹಾಂವ್ ಕೊಸುನ್ ಆಸಾಂ.

ಚಿಂತಾಂ ಬಿರಿಯಾಂ ಆರಾವ್ನ್

ಜೊಗಸಾಣೆನ್ ನೆರಾವ್ನ್

ಕಲ್ಪನಾಚಾ ಶೆತಾಂತ್ ವೊಂಪುನ್

ಹಾಂವ್ ಕೊಸುನ್ ಆಸಾಂ.

ಮಾಂಯ್ಚೊ ದುದಾ ವಾಡ್ಲೊ

ಗಾಂವ್ಚೊ ಗೊಡಾ ಪೆಳೊ

ಕೊಂಕಣಿ ಬಾಳಾಂಕ್ ಖಾಣಾ ದಾಳೊ

ಹಾಂವ್ ಕೊಸುನ್ ಆಸಾಂ.

ಪಾಚ್ಚಿ ವಿಸ್ತಾರ್ ನೇಜ್

ಪ್ರಪುಲ್ಲ ಜಿಣಿಯೆ ರಾಜ್

ತಾಂಚೆ ಮಧೆಂ ಭಾಂಗ್ರಾ ಕಣಸ್!

ಹಾಂವ್ ಕೊಸುನ್ ಆಸಾಂ

ಶೆತ್ ಕೊಸುನ್ ಆಸಾಂ

ಕೊಸುನ್ ಕೊಸುನ್ ಆಸಾಂ.

— ಅನ್ನಿ, ಪಾಲಡ್ಕ

26. ಚಾರ್ ದಿಸಾಂಚೊ ಸಂಸಾರ್ ಕಿತ್ಲೊ ಉಡ್ತಾ?

ಚಾರ್ ದಿಸಾಂಚೊ ಸಂಸಾರ್ ಕಿತ್ಲೊ ಉಡ್ತಾ

ಮನ್ ಕರುನ್ ತ್ಯಾ ರಚ್ಕಾರಾನ್ ಪುಂಕ್ಲ್ಯಾರ್ ಪಡ್ತಾ

ಹಂಕಾರಾನ್ ಆನಿ ದರ್ಬಾರಾನ್, ಹಾಂಗಾ ಕಿತೆಂ ಘಡ್ತಾ

ದೆಕ್ತೊಲೊ ರಚ್ಕಾರ್ ಆಸಾ ವಯ್ರ್, ದೊರಿ ಲಾಂಬ್ ಸೊಡ್ತಾ

ಮನ್ಯಾಕ್ ರೆ ದೆವಾನ್ ರಚ್ಲೆಲೊ

ಪುಣ್ ಮನಿಸ್ ಕಿತೆಂ ಚಿಂತಲೊ

‘ಆಪ್ಣಾಚೊ ಆಪುಣ್‌ಂಚ್ ದೇವ್ ಮ್ಹಣೊನ್’ ಹಂಕಾರ್ ಉಲಯ್ತಲೊ

ಜಾತಾತಿತ್ಲ್ಯಾ ಥಳಾಕ್ ಬುಡ್ತಲೊ

ಜಾತಾತಿತ್ಲ್ಯಾ ವಯ್ರಿಯೀ ಉಡ್ತಲೊ

ಏಕ್ ದೀಸ್ ಚಾರ್ ಜಣಾಂಚಾ ಖಾಂದಾ ಥಾವ್ನ್ ಫೊಂಡಾಕ್ ಪಡ್ತಲೊ

ಚಾರ್ ದಿಸಾಂಚೊ...

ಬುದ್ಧ್ವಂತ್ ಕಾಯ್ ಆಸ್ಲೆಲ್ಯಾ ಫರಾ

ಮನಿಸ್ ತೊ ಉಡ್ತಾ ದರ್ಬಾರಾನ್

ಶಾತಿ ಆಪ್ಲಿ ದಾಕಯ್ತಾ ಖೆಂಡುನ್ ರಚ್ಲೆಲ್ಯಾ ರಚ್ಕಾರಾಕ್

ರಾಗ್ ಜರೀ ಆಯ್ಲೊ ರಚ್ಕಾರಾಕ್

ತುಕಾ ಬರೆಂ ಜಾಯ್ನಾ ಸಂಸಾರಾ
 ರಾಗ್ ಆಪ್ಲೆ ದಾಕಯ್ಲಾ ತಾಣೆಂ ಆದಿಂ
 ಸೊದೊಮ್ ಆನಿ ಗೊಮೊರಾಂತ್
 ಚಾರ್ ದಿಸಾಂಚೊ...

- ವಿಲ್ಫ್ರಿ ರೆಬಿಂಬಸ್.

27. ಮುಕಾರ್ ಸರ್ ಭಾರತಾಚೆ ಪ್ರಜೆ

ಮುಕಾರ್ ಸರ್, ಮುಕಾರ್ ಸರ್ ತುರ್ತಾನ್
 ಭಾರತಾಚೆ ಪ್ರಜೆ
 ಮಾನ್ ರಾಕೊಂಕ್ ಪ್ರಯತ್ನ್ ಕರ್ ಧೈರಾನ್
 ಧೀರ್ ಮಾತೆಚೊ ತುಜೆ!

ದುಸ್ಮಾನ್, ಚಲಯ್ತಾತ್ ಬಲತ್ಕಾರ್
 ಆಪ್ತುನ್ ಸ್ವರ್ಣಾಂಗ್ ತಿಚೆಂ
 ಸೊಡವ್ನ್ ತಿಕಾ ಕರ್ ತುಂ ಸತ್ಕಾರ್
 ಬಳ್ ಪ್ರದರ್ಶನ್ ತುಜೆಂ!

ಮಾತೆಕ್ ಸೊಡವ್ನ್ ಮುಕಾರ್ ಗೆಲೆ
 ತಿಚೆ ಸುಪುತ್ರ ವೀರ್ ಯೋಧ್
 ಹಾ! ಹಾ! ಥೊಡೆ ಕಾಬಾರ್ ಜಾಲೆ
 ಝುಜೊನ್ ವೈರಿಂ ವಿರೋಧ್!

ಸಮರ್ಪಿಯಾಂ ಶೃದ್ಧಾಂಜಲಿ
 ಜಮೊವ್ನ್ ಫುಲಾಂಚೆ ಹಾರ್
 ಮಾತೆ ಪಾಸುನ್ ಜಾಲೆ ಬಲಿ
 ಪಾವೊಂದಿತ್ ತೆ ಸರ್ಗಾರ್!

ಘಳಾಯ್ ಆತಾಂ ಕರ್ಚಿ ನಾಕಾ
 ಮೊಡುಂಕ್ ವೈರಿಂಚೆ ಬಳ್
 ಬೂದ್ ಶಿಕವ್ಯಾಂ ಆಪ್ತುನ್ ತಾಕಾ
 ಹುಂಪಿಯಾಂ ತಾಚೆಂ ಸಳ್ !

ಉರೈನ್ ಮುಕಾರ್ ಸರ್ಯಾಂ ಆತಾಂ
 ಸಮೆಸ್ತ್ ಎಕಾಚ್ ಮನಾನ್
 ಜಾತಿ ಪಂಗಡ್ ಲೆಕಿನಾಸ್ತಾಂ
 ಕುಮಕ್ ದಿವ್ಯಾಂ ಧನಾನ್ !

ಯುವಕ ಸಗೈ ಧೈರಾನ್ ಭರಾ
 ಅಖಂಡ್ ಸೆವಾ ಅರ್ಪುಂಕ್
 ಬಾವ್ಣೊ ಕಾಣ್ಣೆವ್ನ್ ಪುಡೆಂ ಸರಾ
 ಮಾತೆ ಪಾಸುನ್ ಝುಜೊಂಕ್ !

“ಭಾರತ್ ಮಾತಾಕಿ ಜೈ!”ವ್ಹಣ್ಯಾಂ
 ಎಕಾಚ್ ಗಂಭೀರ್ ತಾಳ್ಯಾನ್
 ವೈರಿಂಕ್ ಬೊಡವ್ನ್ ಧಾಂವ್ಡಾವ್ನ್ ಸೊಡ್ಯಾಂ
 ವಚೊಂಕ್ ತಾನೆಂ ಪೆಲ್ಯಾನ್!

- ರಾನ್, ಉದ್ಯಾವರ್.

28. ಇಜ್ಮೂಲಾಚಿ ವಾಟ್ಲಿ

ಆಯ್ತಾರಾಚಿ ಫಾಂಟ್ ವ್ಹಾಜ್ಲಿ
 ಕೊನ್ಯಾಂತ್ ಪಡ್ಲಿ ಗುಟ್ಟಿ ಗುಟ್ಟಿ
 ಇಜ್ಮೂಲಾಚಿ ಸೊಬಿತ್ ವಾಟ್ಲಿ
 ಆಳ್ಸಾಯೆನ್ ದೊಳೆ ಘಸ್ಪೂನ್
 ಲಾಂಬಾಯೆನ್ ಜಾಂಬಾಯ್ ಕಾಡೂನ್
 ಸೊಡವ್ನ್ ಆಪ್ಲಿ ಸಾಟ್ಲಿ ಪೊಟ್ಟಿ
 ನವ್ಯಾ ಹೊಕ್ಕೆಬರಿ
 ಮಿರಿಯೊ ಫುಲವ್ನ್
 ವಳೂ ವಳೂ ಉಟ್ಟಿ !

ಪರ್ಯಾ ಮಿರ್ಚಿಕ್ ಪಳವ್ನ್
 ರಾಗಾನ್ ಪೆಟ್ಟಿ
 ತರ್ಯಾ ತಲ್ಯಾಂಕ್ ಪಳವ್ನ್
 ಪೆಂಕಾಡ್ ಹಾಲವ್ನ್ ನಾಚ್ಲಿ
 ಪೊಂಟಾ ಫುಲವ್ನ್ ಹಾಸ್ಲಿ !

ಇಜ್ಮೂಲಾಚಿ ವಾಟ್ಲಿ
 ಹೆಣೆ ತೆಣೆ ಘಂವ್ಲಿ
 ಪಾಲಂವ್ ಪೆಂಕಾಡ್ ಖೊವವ್ನ್
 ಥಣಾ ಥಣಾ ಆವಾಜ್ ಕರೂನ್
 ಖಿಣಾ ಖಿಣಾ ಕಿಣ್ಕಿಣಾವ್ನ್
 ಪಾಟ್ಲಾನ್ ಮುಕ್ಲಾನ್
 ಆಡ್ ಉಬಿ
 ಮಧ್ಯಾನ್ ದೆಗಂತಾನ್ ಧಾಂವ್ಲಿ !

“ಫಾಲಾರೇ ಫಾಲಾರೇ”

ಇಜ್ಞೋಲಾಚಿ ವಾಟ್ಲಿ

ಅಂಬರ್ ಪಿ ಕಿ ಹಾಸ್ಲಿ

ತೆಣೆ ಕೊಣಾಚಿ ಪೊಟ್ಟಿ ಸುಟ್ಟಿ

ಹೆಣೆ ಕೊಣಾಚಿ ಪಾವ್ಲಿ ಉಡ್ಲಿ

ಇಜ್ಞೋಲಾಚಿ ವಾಟ್ಲಿ

ಕಟಾ ಕಟಾ ಕಿಟ್ಟಿಟೊನ್ ಹಾಸ್ಲಿ !

ಇಜ್ಞೋಲಾಚಿ ವಾಟ್ಲಿ

ಪಾಟಿಂ ಫುಡೆಂ ಭೊಂವ್ಲಿ

ರಜೆರ್ ಗಾಂವಾಕ್ ಆಯಿಲ್ಲಾಂ

ಗಲ್ಫಗಾರಾ ಮುಕಾರ್

ಹರೆಂ ಫುಲವ್ನ್ ರಾವ್ಲಿ

ಗಲ್ಫಗಾರಾಚಾ ಬಾಯ್ಲೆಚಿ

ವ್ಹಡ್ಲಿ ಪರ್ಸ್ ಉಗ್ತಿ ಜಾಲಿ

ಉಸ್ತುನ್ ಉಸ್ತುನ್

ಆಟ್ ಆಣ್ಯಾಂಚಿ ಪಾವ್ಲಿ

ವಯ್ ವಯ್ ಆಯ್ಲಿ.

ಇಜ್ಞೋಲಾಚಿ ವಾಟ್ಲಿ

ಥಣಾ ಥಣಾ ಆವಾಜ್ ಕರೊನ್

ಖಣಾ ಖಣಾ ಕಿಣ್ಕಿಣಾವ್ನ್

ಲೊಕಾ ಮಧೆಂ ಘಸ್ಲಿ !

ಫಾಲಾರೇ ಫಾಲಾರೇ”

ಇಜ್ಞೋಲಾಚಿ ವಾಟ್ಲಿ ಆತಾಂ

ಬೊಂಬಯ್‌ಗಾರಾ ಮುಕಾರ್ ಥಾಂಬ್ಲಿ

ಬೊಂಬಯ್‌ಗಾರ್ ಬಾವ್ಡ್ಯಾನ್

ಬಲ್ಲಾಂತ್, ಕಲ್ಲಾಂವಾಂತ್

ವಯ್ ಪಂದಾ

ಸುಟೆ ಸೊಡ್ಲೆ

ಸಾಸ್ಪೊನ್ ಸಾಸ್ಪೊನ್

ಹಾತಾಕ್ ಮೆಳ್‌ಲಿ

ಸಿಂಗಲ್ ನಂಬ್ರಾಚಿ

ಲೊಟ್ರಿ ಟಿಕೆಟ್

ಇಜ್ಞೋಲಾಚಿ ವಾಟ್ಲಿಂತ್ ವಳೂ ವಳೂ ಲೊಟ್ರಿ !

ಇಜ್ಞೋಲಾಚಿ ವಾಟ್ಲಿ
 ಹಾಲೊನ್ ಧಲೊನ್
 ಹಾಸೊನ್ ನಾಚೊನ್
 ವೆಪರಿಸ್ತಾ ಹುಜಿರ್
 ಶೇಲೆ ಮಂಗಣೆ ಕರೂಂಕ್ ಲಾಗಿ
 ವೆಪರಿಸ್ತ್ ಬಾವ್ಡ್ಯಾನ್
 ಚಿಲ್ಲರ್ ನಾ ಮ್ಹಣೊನ್
 ಎಕಾಚೊ ನೋಟ್ ಫಾಲೂನ್
 ದೊನಾಂಚೊ ಪಾಟಿಂ ಕಾಡ್ಲೊ !

ಇಜ್ಞೋಲಾಚಿ ವಾಟ್ಲಿ
 ಹೆಣೆ ತೆಣೆ ಪಳವ್ನ್
 ಅಂಬರ್ ಪಿಶಿ ಹಾಸೊನ್
 ತರ್ಕ್ಕಾಟಾಂ ಸರ್ಕಿಂ ಪಾವ್ಲಿ
 ಕೆಸ್ ಖಾಡ್ ವಾಡಯಿಲ್ಲೊ
 ಜಾಣ್ವಾಯೆಚೆಂ ಪ್ರೊತೆಂ
 ಖಾಂದಾರ್ ಫಾಲೊ
 ಸೊಡಾಗ್ಲಾಸ್
 ನಾಕಾರ್ ಚಡಯಿಲ್ಲೊ
 ಕವಿಗಿ ಕಲಾಕಾರ್ ಕೊಣ್ಣಾ
 ಬಲ್ಕಾಂತ್ ಮೆಳ್ತಾಲ್ಲಿ
 ಪ್ರೊಟ್ಟು ಪಾವ್ಲಿ
 ಟಕ್ಕ್ ಕರ್ನ್
 ಇಜ್ಞೋಲಾಚಿ ವಾಟ್ಲೆಂತ್
 ಜೊರಾನ್ ಉಡವ್ನ್
 ಬಿಡಿ ಪೆಟಂವ್ಕ್ ಲಾಗ್ಲೊ !

“ಫಾಲಾಗೋ ಫಾಲಾಗೋ”

ಇಜ್ಞೋಲಾಚಿ ವಾಟ್ಲಿ
 ತರ್ಕ್ಕಾ ತರ್ಕ್ಕಾ
 ಮೊರ್ಕ್ಕಾಂಲಾಗಿಂ ಪಾವ್ಲಿ
 ಅಂಜಾ ಸಾರ್ಕೆಂ ಅಂಜಾಳ್
 ಮರಿಯೆ ಸಾರ್ಕೆಂ ಮರಿಯಾಳ್
 ಮರಿಯಾ ಗೊರೆಟ್ಟಿ ಎಕ್ಲೆಂ
 ಕಿನ್ನಿ ಮಿರ್ಚ್

ಬರಯಿಲ್ಲ ಚೀಟ್
ಇಜ್ಜೊಲಾಚಿ ವಾಟ್ಲಿಂತ್ ಚೆಪೂನ್
'ಆನಂದ್ ಬಾಪಾಕ್'

ಕಾಡಿಲಾಗ್ಲೆಂ !

ಇಜ್ಜೊಲಾಚಿ ವಾಟ್ಲಿ
ಪಾದ್ದೆವ್ನ್ ಪಾದ್ದೆವ್ನ್
ಧ್ಯಾನ್ ವೊರೆಸಾಂವಾಂತ್
ಮಗ್ನ್ ಜಾಲ್ಲ್ಯಾ
ಮಾದ್ರಿ ಭಯ್ಣಿಂ ಸರ್ಕಿಂ ಗೆಲಿ
ಮದರ್ ಸುಪಿರಿಯರಾಚಿ
ಉಜಾಳಿ ದೀಷ್ಟ್ ಪಳವ್ನ್
ಇಜ್ಜೊಲಾಚಿ ವಾಟ್ಲಿ
ಪಾಟ್ಲ್ಯಾ ಪಾಯಾಂನಿಂಚ್
ಪಾಟಿಂ ಪಾಟಿಂ ಧಾಂವ್ಲಿ !

ಇಜ್ಜೊಲಾಚಿ ವಾಟ್ಲಿ
ಢಣಾ ಢಣಾ ಆವಾಜ್ ಕರೂನ್
ಖಣಾ ಖಣಾ ಕಿಣ್ಕಿಣಾವ್ನ್
ಹರ್ಘ್ಯಾ ವಯ್ಲೊ ಪಾಲಂವ್
ಸಮಾ ಕರೂನ್
ಮಿರ್ಚಿಚೆ ಅಂತಸ್ಕರ್ನ್
ಕುಟ್ಟುಂಕ್ ಲಾಗ್ಲಿ !

ಥೊಡೆ ಥೊಡೆ ನೋಟ್
ಥೊಡ್ಯೊ ಥೊಡ್ಯೊ ಪಾವ್ಲೊ
ಮಿರ್ಚಿಚಾ ಮಟ್ವಾ ಚಡ್ಡೆಚಾ
ಲಾಂಬ್ ಬಲ್ಸಾಂತ್
ಪ್ರಸ್ಕ್ ಕರೂನ್ ರಿಗ್ಲೊ !

ಇಜ್ಜೊಲಾಚಿ ವಾಟ್ಲಿ
ಹಳೊ ಹಳೊ ಮೆಟಾಂ ಕಾಡೂನ್
ವಳೊ ವಳೊ ಮಾನ್ ಬಾಗವ್ನ್
ಆಲ್ತಾರಿಚಿಂ ಮೆಟಾಂ ಚಡೊನ್
ಪಾದ್ರ್ಯಾಬಾಚಾ
ಪಾಯಾಂ ಮುಳಾಂತ್

ದಾಡ್ಡ ಕರೂನ್
 ಉದಾರಿಚ್ ಪಡ್ಲಿ !
 ಇಜ್ಜೊಲಾಚೆ ವಾಟ್ಲೆಕ್ ಪಳವ್ನ್
 ಪಾದ್ರ್ಯಾಚೆಂ ತೊಂಡ್
 ಪುನ್ವೆಚಾ ಚಂದ್ರಾಬರಿ
 ಪರ್ದೆಳ್ಳೆಂ
 ಉಬ್ರಾಂತ್ಲ್ಯಾ ಸಾಳ್ಕಾಪರಿ
 ಪುಲೆಂ!

- ಸಿರಿಲ್ ಜೆ. ಸಿಕ್ರೆಡ್.

29. ಸೊಬಾಯ್

ಸೊಬಾಯೆಚೆರ್ ಶೆಂಬರ್ ದೊಳೆ
 ಮೊರಾ ಪಾಕಾಂನಿ ಪಳೆ
 ದೀಷ್ಟ್ ಎಕಾಕ್ಯಾ ನಾ
 ಸಗ್ಳೆ ಸಗ್ಳೆ ಕುರ್ದೆ .

ಸೊಬಾಯೆಕ್ ಸವ್ಜಲ್ಲೆ ಬೋವ್ ಥೊಡೆ
 ಉರ್ಲೆ ಪುರಾ ಗ್ರಾಸುಂಚೆ ಕಿಡೆ
 ಚಿಂತಪ್ ಸಾರ್ಲೆಂ ಆಜೂನ್ಯಾ ನಾ
 ಸೊಬಾಯೆ ಗತ್ ಬಾರಾ ಕಡೆ.

ಸೊಬಾಯೆಕ್ ಜಾಲೊ ಪಿಸೊ
 ಕೆಲೊ ಭಾಂಗ್ಲೊಳೊ ಪಿಂಜ್ಲೊ
 ಸೊಬಾಯೆಚೊ ಕೀರ್ ಬಾವ್ಲೊ
 ತಾಂತುಂ ಜಿಣಿಭರ್ ರಡ್ಲೊ.

ರಾನಾಂತ್ಲ್ಯಾ ಮೊರಾನ್ ಸೊಡಯ್ಲಿಂ ಪಾಕಾಂ
 ತಸ್ಲಿ ಗತ್ ಕೊಣಾಕ್ಯಾ ನಾಕಾ
 ಪಾಕಾಂ ಆಶೆನ್ ಮೊರಾಕ್ ಕೆಲೆಂ ಕಾಬಾರ್
 ಪಾಕಾಂ ತಾಚಿಂ ಸೊಬಯ್ಲಿಂ ಮಾತ್ಯಾರ್

ವಾಟೆ ದೆಗೆನ್ ಪುಲೆಂ ಪುಲ್
 ಭೊಂವ್ತೊಣಿ ದಿಲೊ ತಾಣೆಂ ಪರ್ಮಳ್
 ಕೊಣೆ ಪಿಶಾನ್ ಪುಲಾ ಗೊಮ್ಮಿ ಚಿರ್ದಿಲಿ
 ಕುಸ್ವಾ ಮೊಡ್ಯಾರ್ ಉಡಯ್ಲಿಂ.

ಬಾಯ್ಲೆ ಸೊಬಾಯೆಕ್ ಪಿಸೊ ದಾದ್ಲೊ
 ವಿಸವ್ಯಾ ಶೆಕ್ಡ್ಯಾಂತ್ ಅಜೂನೀ ಆದ್ಲೊ

ವಸ್ತುರಾಚೊ ದಗ್ಗೊ ಕೆಲೊ

ಸೊಬಾಯೆಚಾ ಬಾಯ್ಲೆಕ್ ಧಾಂಪ್ಲೊ.

ಸೊಬಾಯೆಚೆರ್ ಶೆಂಬರ್ ದೊಳೆ

ಚಿಂತಾಂ ಚಿಂತಾಂ ಕಾಳ್ಜಾಂತ್ ದುಕಿ ವಳ್ವಳೆ

ಸ್ವಾರ್ತಿ ಚಿಂತ್ಪಾಚೆ ಖಿಳೆ

ಸೊಬಾಯೆಚಾ ಮರಣಾ ಪೆಟೆಚೆರ್ ಪಳೆ.

— ಜೊಸ್ತಿ ಪಿಂಟೊ, ಕಿನ್ನಿಗೋಳಿ.

30. ಎಕ್ ಖಾಲ್ತೆಂ ಮಾಗ್ಣೆಂ

ತಾಳ್ಯಾಕ್ ಮ್ಹಜಾ ಸುಮಧುರ್ ಸ್ವರ್ ದೀ ದೆವಾ

ಕಿತ್ಯಾಕ್ ತುಜಿ ವ್ಹಡ್ವಿಕ್, ತುಜಿ ಕೀರ್ತ್ ಹಾವೆಂ ಗಾಂವ್ಚಾಕ್ !

ಮತಿಂತ್ ಮ್ಹಜಾ ನಿರ್ಮಳ್ ಚಿಂತ್ಲಾಂ ದೀ ದೆವಾ

ಕಿತ್ಯಾಕ್ ತುಜಿ ಹೊಗ್ಗಿಕ್ ಧಾರಾಳ್ ಹಾವೆಂ ಉಚಾರ್ಚಾಕ್ !

ದೊಳ್ಯಾಂಕ್ ಮ್ಹಜಾ ಸೂಕ್ಲ್ಯಾ ದೀಷ್ಟ್ ದೀ ದೆವಾ

ಕಿತ್ಯಾಕ್ ಸಂಸಾರಿ ಫಕತ್ ಸರ್ವ್ ನಿತಳ್ ಹಾವೆಂ ದೆಕ್ಚಾಕ್ !

ಜಿವಾಕ್ ಮ್ಹಜಾ ಬರಿ ಸಕತ್ ದೀ ದೆವಾ

ಕಿತ್ಯಾಕ್ ಭೂಲೋಕಿಂ ಮ್ಹಜೊ ಖುರಿಸ್ ಹಾವೆಂ ವಾವೊಂವ್ಕ್ ಸಕ್ಚಾಕ್ !

ಜಿಬೆಕ್ ಮ್ಹಜಾ ತ್ರಾಣ್ ಘಟಾಯ್ ದೀ ದೆವಾ

ಕಿತ್ಯಾಕ್ ತುಜಿ ಪೃಥ್ವಿ ಹಾವೆಂ ಪ್ರಬಲ್ ಪಾಚಾರ್ಚಾಕ್ !

ಪಾಯಾಂಕ್ ಮ್ಹಜಾ ಬಳ್ ಥಿರಾಸಣ್ ದೀ ದೆವಾ

ಕಿತ್ಯಾಕ್ ತುವೆಂ ಸುಚ್ಚಿಲ್ಲೆ ವಾಟೆನ್ ಹಾವೆಂ ಚಲ್ಚಾಕ್ !

ಕಾನಾಂಕ್ ಮ್ಹಜಾ ಸುಡಾಳ್ ಆಯ್ಕೊಂಚೆ ಭಾಗ್ ದೀ ದೆವಾ

ಕಿತ್ಯಾಕ್ ತುಜೆಂ ಗುಣ್ ಗಾನ್ ಹಾವೆಂ ಸರಳ್ ಆಯ್ಕೊಂಚಾಕ್ !

ಹೃದಯಾಂತ್ ಮ್ಹಜಾ ನಿರಂತರ್ ಸ್ವಾಸ್ ಭರ್ ದೆವಾ

ಕಿತ್ಯಾಕ್ ಶೆವೊಟ್ ಪರ್ಯಾಂತ್ ತುಜೆಂ ನಾಂವ್ ಹಾವೆಂ ಗಳ್ಸುನ್ ಹೊಗಳ್ಸೊಂಚಾಕ್ !

ಅಂತಸ್ಕರಾಂತ್ ಮ್ಹಜಾ ಭಕ್ತಿಚಿ ಸಕತ್ ದೀ ದೆವಾ

ಕಿತ್ಯಾಕ್ ಸದಾಂ ಸರ್ವತಾ ತುಕಾ ಹಾವೆಂ ವರ್ಣುಂಕ್ ಆನಿ ಹರ್ಣುಂಕ್ !

ಆತ್ಮ್ಯಾಕ್ ಮ್ಹಜಾ ನಿರ್ಮಳ್ಚ್ ದವರ್ ದೆವಾ

ಕಿತ್ಯಾಕ್ ಸಾಸ್ಣಾಚಾ ಸಾಸ್ಣಾಕ್ ತೊ ತುಜೊಚ್ ಉರೊಂಕ್ !

ವೊಡ್ತಾಂತ್ ಮ್ಹಜಾ ಸುಂದರ್ ಪುಲಾಂ ದೀ ದೆವಾ

ಕಿತ್ಯಾಕ್ ತಾಂತ್ಲಿಂ ವಿಂಚ್ಣಾರ್ ತುಜಾ ಪಾಯಾಂ ಥಳಾ ದವರ್ಚಾಕ್ !

— ಜೆ. ಬಿ. ಸಿಕ್ವೇರಾ

31. ಮ್ಹಜಾ ಗಾಂವಾಂತ್ ಕಿತೆಂ ಆಸಾ?

ಮ್ಹಜಾ ಗಾಂವಾಂತ್ ಯಥೇಷ್ಟ್, ಪರ್ಮಳಿಕ್ ಮೊಗ್ರೆ ಕಳೆ ಆಸಾತ್...

ತರ್ಕಾತ್ ತರ್ಕಾತ್ ಚಲಿಯಾಂಚೆ ಪ್ರಜಳಿಕ್ ತಾಂಬ್ಯೆ ಪೊಲೆ ಆಸಾತ್...

ಸಾದ್ಯಾ ಸತ್ತಿ ಲೊಕಾಚೆ ಬೊಳೆಪಣ್ ಆಸಾ...

ಆಡ್ಖಸರ್ಯಾ ದಿಂಡ್ಯಾ ಮಾನಾಯಾಂಚೆಂ ಶೆಳೆಪಣ್ ಆಸಾ

ಹಾಂಗಾಸರ್ ಧರ್ಮ-ದೇವಾಸಾಂವ್, ಮಾಗ್ಣೆಂ-ರಜಾರ್ ಆಸಾ

ನ್ಯಾಯ್-ಝಗ್ಡೆಂ ಆತಂಕ್-ಆಯ್ತಾಂಚೆಂ ಉಜಾರ್ ಆಸಾ

ಮೊಗ್ರೆ ಪೊಳಿಂನಿ ಫೊಳ್ಳಾರ್, ದೋನ್ ಉಂಡಿಯೊ ಶಿತ್ ಆಸಾ

ಭುರ್ಗಾಂಚಾ ವಿದೇಶಿ ಜೊಡಿಚಿ ವ್ಹಡ್ವಿಕ್ ಉಚಾರ್ಚಿ ರೀತ್ ಆಸಾ

ಆಮಾಲಿ ಜಾವ್ನ್ ಬೀದಿಂ-ರಸ್ತಾರ್, ಘರಾಂತ್-ಸೆಜಾರಾ ಲಡಾಯ್ ಆಸಾ

ತರ್ಕಾಟ್ಯಾಂ ಮಧೆಂ ಹ್ಯಾ ತ್ಯಾ ಪಂದಾಟಾಂಚೊ ಹುರುಪ್-ಬಡಾಯ್ ಆಸಾ

ಹಾಂಗಾ ಶಿಕ್ಷಣ್ ಆಸೊನೀ, ಅಕ್ಕಲ್ ನಾಸ್ಲೆ ಬೊಕ್ರೆ ಆಸಾತ್

ಶಿಕ್ಷಾಚಾ ಬಳಾನ್ ಚೆಡ್ವಾಂ-ಚಲಿಯಾಂಚೆ ನಕ್ರೆ ಆಸಾತ್

ಸೆಜ್ ಸಾಂಬಾರಾ ಮೋಗ್ ಮಯ್ತಾಸ್, ಸಹಕಾರ್ ಎಕ್ವೊಟ್ ಆಸಾ

ತರ್ಕಾತ್ ಚಲಿಯಾಂ ಚಲ್ಯಾಂ ಚೆ ಮೊಗಾಮೋಳ್, ಶೆಕಿಂ ದುಸ್ರೊಟ್ ಆಸಾ

ಹಾಂಗಾ ಆಪ್ಲ್ಯಾ ಪೆಲ್ಯಾಕ್ ವಳ್ಳೊಂಕ್, ಸದ್ಭಾವ್ ಆಸಾ

ಯುವಕಾಂ-ಯುವತಿಂ ಥಂಯ್ ಫುಡಾರ್ ಪಣಾಚೊ ಉದ್ಭಾವ್ ಆಸಾ

ಕಾಜಾರಿ ಸ್ತ್ರೀಯಾಂಕ್ ಕುಳಾರಾ ವಚೊನ್ ರಾಂವ್ಣೆ ಸ್ವಭಾವ್ ಆಸಾ

ಘರಾಂತ್ ಕಚ್ಚಾಟ್, ಮಾಂಯ್-ಸುನಾಂ ಮಧೆಂ ವ್ಯತ್ಯಾಸ್ ದುಬಾವ್ ಆಸಾ

ಭೆಸ್ ಧಿಕ್ಕರ್ಸುನ್, ವೆಗ್ಳಾಚಾರ್ ಕರುನ್, ಘೊವ್ ಬಾಯ್ಲೆಚಿ ಸೊಡ್ಣಿ ಆಸಾ

ಆಸ್ತ್-ಬದಿಕ್ ಆಪ್ಣಾವ್ನ್ ಅಮೀರ್ ಜಾಯ್ಜಾಯ್ ಮ್ಹಳ್ಳಿ ವೊಡ್ಣಿ ಆಸಾ

ಮ್ಹಜಾ ಗಾಂವಾಂತ್ ನೆಂಟ್ಯಾ-ಜಾಂಟ್ಯಾ ಥಂಯ್ ವಾವ್ರಾಚಿ ಸುಡ್ನಡಾಯ್ ಆಸಾ

ಥೊಡ್ಯಾಂಕ್ ಹೆರಾಂ ಕುಸ್ತಾರ್, ಜಿಯೆವ್ನ್ ಆಳ್ವಿ ಆನಿ ಭಿಂವ್ಪುರ್ಯಾಂಬರಿ ಬಿಜುಡಾಯ್ ಆಸಾ

ಹಾಂವ್ ನೆಣಾಂ, ಗಾಂವ್ಚಾ ಹೆರಾಂಕ್ ತಾಂಚಾಚ್ ಗಾಂವ್ಣೊ ಮೋಗ್

ಖಾಯ್ಸ್ ನಾ- ಆಸಾ

ಮಾಕಾ ಮಾತ್ ಗಾಂವಾಂತ್ ಗುಡ್ಡಾಯ್ಲೆಲ್ಯಾ ಮಾತಿಯೆಚೊ ಅಭಿಮಾನ್,

ತ್ಯಾಚ್ ಮಾತಿಯೆಸಾರೆಂ ಜಾಂವ್ಚಿ ಆಶಾ ಆಸಾ!!

- ಜೆ.ಬಿ. ಸಿಕ್ವೆರಾ.

32. ದೇವ್ ಹಾಸ್ಲೊ

ರಚ್ಲೊ ದೇವಾನ್ ಚಂದ್ರೆಮ್ ಸುರ್ಯೊ

ಪ್ರಜಳ್ ಜಳ್ತೆಂ ತಾರಾಂ

ನ್ಹಂಯೊ, ಝರಿ, ದೊಂಗೊರ್, ದಯೊ

ಅಂತ್ರಳಾಚಿಂ ಘರಾಂ

ಎಕಾಚ್ ಸಬ್ದಾನ್ ಆಸಾ ಜಾಲೆ
ಅಂತ್ರಳಾಚೆ ಖಾಂಬೆ
ತಾಚೆಚ್ ದಯೆನ್ ವ್ಹಾಳೊಂಕ್ ಲಾಗ್
ಪಾವ್ನಾ ದೊವಾ ಥೆಂಬೆ

ರಚ್ಲೆಂ ತಾಣೆಂ ವಾಗಾ ಶಿಂವಾಂಕ್
ಮಾಸ್ತಿ ಮಾಂಕೊಡ್ ಹಸ್ತಿ
ಉದ್ಯಾಂತ್ ವಾರ್ಯಾಂತ್, ಭುಮಿರ್ ತಾಂಚಿ
ಮಾಯಾಮೊಗಾ ವಸ್ತಿ.

ಭಂವ್ತಿ ಭಂವ್ಡಾವ್ನ್ ದೃಷ್ಟಿ ಆಪ್ಲಿ
ಹೆಂ ಸರ್ವ್ ದೆಕ್ಲೆಂ ತಾಣೆಂ
ಸೃಷ್ಟಿ ಸಗ್ಳಿ ಸುಂಗಾರ್ನ್ ವ್ಹಯ್
ಖಿಯ್ಸಾರ್ ದಿಸ್ತಾ ಉಣೆಂ?

ಶೆವ್ಪಿಂ ಮನ್ಶಾಕ್ ರಚ್ಲೊ ದೆವಾನ್
ಆಪ್ಲೆಚ್ ಸುರ್ಪಾಯೆಚೊ
ಮೊಗಾನ್ ತಾಕಾ ಪಳವ್ನ್ ಹಾಸೊ
ದೇವ್ ಖುಶೆಚೊ ಹಾಸೊ.

- ಕಾವ್ಯದಾಸ್.

33. ಆಯ್ಲೊನಾಂಯ್ ತುಂ ಧಾರುಣ್ ಕಿತ್ಲೊ?

ಬೊಂಗೊ ಫುಲ್ಲೊ ಗುಲೊಬ್ ಸ್ವಾದ್ಲೊ
ಫಾಂತೆ ಸರೊನ್ ದೀಸ್ ಉದೆಲೊ
ರೈತಾ ಚೆಡೊ ಕೊಸುಂಕ್ ಗೆಲೊ
ಕಾವ್ಲೊ ಧಾವ್ಲೊ ಘೊಂಟಿರಾಂತ್ಲೊ
ಆಯ್ಲೊನಾಂಯ್ ತುಂ ಧಾರುಣ್ ಕಿತ್ಲೊ!

ಗಾಯೊ ಚಲ್ಲ್ಯೊ ದೊಂಗ್ರಾ ಕುಶಿನ್
ವಾಸ್ತಾಕ್ ಉಲೊ ದಿಲೊ ಮೊಶಿನ್
ಭಂವ್ಲ್ಯಾನ್ ಗುಲೊಬ್ ಚಿಂವ್ಲೊ ರುಚಿನ್
ಮೊಗಾಚೊ ದೋವ್ ರಾತ್ ಭರ್ ವೊತ್ಲೊ
ಆಯ್ಲೊನಾಂಯ್ ತುಂ ಧಾರುಣ್ ಕಿತ್ಲೊ !

ಸುಗಂಧ್ ವಾರೆಂ ರಾತ್ ಭರ್ ವ್ಹಾಳ್ಳೆಂ
ಸ್ವರ್ಗೀಯ್ ಸಂಗೀತ್ ವಾರ್ಯಾಂತ್ ಮೆಳ್ಳೆಂ
ಎಕ್ಸುರ್ಯಾ ಹ್ಯಾ ಕಾಳ್ಜಾಂತ್ ಖೆಳ್ಳೆಂ
ತುಜೆವಿಣೆಂ ಆವಾಜ್ ಭೆಷ್ಪೊ
ಆಯ್ಲೊನಾಂಯ್ ತುಂ ಧಾರುಣ್ ಕಿತ್ಲೊ !

ಕೊಗುಳ್ ಮಾಯ್ನ್ ಆಂಗ್ಲಾ ಮುಕಾರ್
 ಬಸೊನ್ ಎಕಾ ಪೊಡಾರುಕಾರ್
 ರಾತ್ ಭರ್ ಜಾಗಿಂ ರಾಕೊನ್ ತುಕಾ
 ಗಾತಾಂ ಗಾತಾಂ ತಾಳೊ ಸುಕ್ಲೊ
 ಆಯೊನಾಂಯ್ ತುಂ ಧಾರುಣ್ ಕಿತ್ಲೊ !

ಸುರೊ ದ್ರ್ಯಾಂತ್ ಲಿಪೊನ್ ಗೆಲೊ
 ಚಂದ್ರೆಮ್ ಥಂಡಾಯ್ ಶಿಂಪುನ್ ಆಯೊ
 ಆಸ್ಲೊಯ್ ತರ್ ರಾಯ್ ಮುಗಲೊ
 ಕಾಳ್ಜಾಂತ್ ಜಾತೊ ಆವ್ತಾರ್ ಕಸೊ!
 ಆಯೊನಾಂಯ್ ತುಂ ಧಾರುಣ್ ಕಿತ್ಲೊ !

ರಾತ್ ಭರ್ ಜಾಗಿಂ ವೆಂಗೊನ್ ಬಸ್ಲಿಂ
 ಉಗ್ಡಾಸ್ ಚಿಂತ್ನಾಂ ಗೊಡ್ತಿಂ ಕಿತ್ಲಿಂ !
 ಪೊರಾನ್ ಪೊರಾಂ ಸರೊನ್ ಗೆಲಿಂ
 ಮಧುರ್ ಸಪ್ನಾಂ ಶಿವೊರ್ ಪೊತ್ಲೊ
 ಆಯೊನಾಂಯ್ ತುಂ ಧಾರುಣ್ ಕಿತ್ಲೊ !

ನಿದ್ವಾ ಕುಡಾಂತ್ ಖಾಟ್ ಎಕ್ಸರಿ
 ರಡ್ತಾ ಆಟವ್ನ್ ರಾತ್ ಅಧುರಿ
 ಕಾಳ್ಜಾಕ್ ಮಜಾ ತೊಪ್ಲಾ ಸುರಿ
 ಕೊಣಾಚೊ ಹೊ ಶಿರಾಪ್ ಭೆಜೊ?
 ಆಯೊನಾಂಯ್ ತುಂ ಧಾರುಣ್ ಕಿತ್ಲೊ !

— ಜೆ.ಬಿ ಮೊರಾಯಸ್.

34. ಪೊಟ್ಟು ದೆಡ್ಕಿ

ಪೊಟ್ಟು ದೆಡ್ಕಿ ಹಾಂವ್ ಜಾಂವ್ಕ್ ಪಾವ್ಲಾಂ
 ಕಾಸಾಕ್ ದಿಲ್ಯಾರ್ ನಾಕಾ;
 ಉಪ್ಕಾರಾಕ್ ಹಾಂವ್ ಪಡಾನಾ ಮ್ಹಣ್
 ಕೊಣ್‌ಂಚ್ ವರ್ಣಾ ಮಾಕಾ.

ಜೊಬ್ಲನ್ ಮಾಕಾ ಪೆಂಟೆಕ್ ವೆಲಿ
 ದೆಡ್ಕಿ ಲಾಟಾಂ ಮ್ಹಣೊನ್;
 ಆಸಾ ತಶಿಚ್ ಪಾಟಿಂ ಹಾಡ್ಲಿ
 ಆಂಗ್ಲಿನ್ ಆಂಗಡ್ ಭೊಂವೊನ್.

ಕಾಮಾಗಾರಾಂಕ್ ಕೂಲ್ ದಿತಾನಾ
 ದಿಲಿ ತಾಂತುನ್ ಭರ್ಪುನ್;

ದುಸ್ರಾ ದಿಸಾ ಕಾಮಾಗಾರಾನ್

ಪಾಟಿಂ ಹಾಡ್ಲಿ ಪರ್ದನ್.

ಸಾವ್ಯಾರಾನ್ ಕಾಡ್ ಚೆಪ್ಪಿ ಮಾಕಾ

ಭಿಕಾರ್ಯಾಚಾ ಪ್ರೊತ್ಯಾಂತ್;

ತಾಣೆಂ ಪಳವ್ನ್ ಪಾಟಿಂ ದಿಲಿ

ಸಾವ್ಯಾರಾಚಾ ಹಾತಾಂತ್.

ಲುಜಾಮೆಚಾ ಪ್ರೊತ್ಯಾಂತ್ ಲಿಪೊನ್

ಸಾಂತೆಕ್ ಭಾಯ್ರ್ ಸರ್ನ್ ಗೆಲಿಂ;

ಹೆರ್ ಸರ್ವ್ ಪಯ್ಕಿ ಖಚೊನ್ ಗೆಲೆ

ಪುಣ್ ಹಾಂವ್ ತಶಿಂಚ್ ಉರ್ಲಿಂ.

ಭೊವೊನ್ ಭೊವೊನ್ ಪುರೊ ಜಾಲೆಂ

ಸಕ್ಪಾಂಕ್ ನಾಕಾ ಜಾಲಿಂ;

ಪೊಕೆಟಿಚಾ ಪಂದ್ಲ್ಯಾ ಖಣಾಂತ್

ಲಜೆನ್ ಲಿಪೊನ್ ಬಸ್ಲಿಂ.

ಏಕ್ ದೀಸ್ ಇಗರ್ಜೆಕ್ ಯಾ ಮ್ಹಣೊನ್

ಮಾಕಾ ಆಪವ್ನ್ ವೆಲಿ;

ಥಂಯ್ಸರ್ ಘಟಾನ್, ಆಂಗವ್ಣೆಚಾ

ಪೆಟೆಂತ್ ಮಾಕಾ ಲೊಟಿ.

ರಕ್ತಿ ಮನಿಸ್ ಕರ್ತಾ ಕಿತೆಂ?

ಹೆರಾಂಕ್ ಮೊಸಾರ್ ಘಾಲ್ತಾ;

ಮನ್ಶಾಂಕ್ ರಕೊಂವ್ಕ್ ಜಾಯ್ನಾ ಜಾಲ್ಯಾರ್

ದೆವಾಕ್ ಘಟಂವ್ಕ್ ಸೊದ್ತಾ !

—ಬಾಪ್ ಪಾವ್ಲ್ ಲುವಿಸ್ ಬೊತೆಲ್ಲೊ.

35. ಘರಾಂಚಿ ಸೊಬಾಯ್; ತುಕಾ ಖಿಂಯ್ಚಿ ಜಾಯ್?

ಪಯ್ಲೆಂ ಘರ್

ಮಿಲ್ಲಿಬಾಯೆಗೆರ್ ಹಾಂವ್ ಪಾವ್ಲಿಂ

ತಿಚೆಂ ಘರ್ ಚೋವ್ನ್ ವಿಜ್ಞಿತ್ ಜಾಲಿಂ.

ಸೊಬಿತ್ ಕಶೆಂ, ನಿತಳ್ ತಶೆಂ;

ಮನ್ಂಚ್ ಮ್ಹಜೆಂ ಜಾಲೆಂ ಪಿಶೆಂ.

ಧರ್ಣೆರ್ ಕುಸ್ಕುಟ್ ಪರ್ಯಾಂತ್ ಕೋಯ್ರ್ ನಾ,

ವೊಣದಿರ್ ಏಕ್ ಚ್ ಖತ್ ದಿಸಾನಾ;

ಕದಲಾಂ ಬಾಂಕ್ ಧಂಯ್ ಧಂಯ್ ಆಸಾತ್,
ಆಶ್ಯಾ ಬರಿ ನಿತಳ್ ಸೊಬ್ತಾತ್.

ಮಾಂಡಾವಳ್ ಬೋವ್ ಸೊಬ್ಲಿ ಮಾಕಾ
ಹೊಗಳ್ಲೆಂ ಹಾಂವೆಂ ತಿಕಾ;
ತೊ ತೊ ವಸ್ತು ತ್ಯಾ ತ್ಯಾ ಜಾಗ್ಯಾರ್
ವಾಜಾಂತ್ ಸೊಬಿತ್ ಫುಲಾಂ ಮೆಜಾರ್.

ದಾಂಡ್ಯೆರ್ ವಸ್ತ್ರಾಂ ಮಾಂಡುನ್ ಫಾಲ್ಯಾಂತ್,
ಚತ್ರಾಯೆನ್ ತಿಂ ಫಡಿ ಕೆಲ್ಯಾಂತ್;
ಕುಜ್ವಾಂತ್ ರೇಗ್ರ್ ಕಿತೆಂ ಸಾಂಗ್ಲಿ,
ರಿಫ್ಲಿಗ್ ರಫುಳಕ್ ಆಯ್ಕಾನಾಂಚಿ !

“ಭುರ್ಗಿಂ ಖಿಯ್ಸರ್?” ಮ್ಹಳೆಂ ಹಾವೆಂ,
“ಆಪಯ್ಲಿಂ ನಾಂತ್ ಕಿತ್ಯಾಕ್ ತುವೆಂ?”
ಮಿಲ್ಲಿಸೆಂತ್ ಬಾಯ್ ಚಿಕೆ ಲಜ್ಜೆ;
“ಜಲ್ಮೊಂಕ್‌ಚ್ ನಾಂತ್!” ಮ್ಹಣಾಲಾಗ್ಲಿ.

ದುಸ್ರೆಂ ಘರ್

ಚಿಂತೆಸ್ ಜಾವ್ನ್ ಹಾಂವ್ ಘರಾ ಆಯ್ಲಿಂ
ಭಿತರ್ ವಚೊನ್ ಬಾಂಕಾರ್ ಬಸ್ಲಿಂ.
ಆಯ್ಲಿಂ ಭುರ್ಗಿಂ ಪಾಂಚೇ ಜಣೀ,
ವೆಡೊ ಫಾಲೊ ಸರ್ವ್ ಭೊಂವ್ತೊಣಿಂ

ಅಲ್ಲಿ ಉಸ್ಕಾರ್ ಚಡೊನ್ ಬಸ್ಲೆಂ
ನೆಲ್ಲಿ ಪಾಲಂವ್ ವೊಡುಂಕ್ ಲಾಗ್ಲೆಂ
“ಖಿಯ್ ಗೆಲ್ಲಿಯ್ ಮಾಂಯ್?” ಸವಾಲ್ ಕರಿ
ಗಳ್ಕಾಕ್ ವೇಂಗೆ ಮಾರ್ನ್ ಧಾಕ್ಲೊ ಜೆರಿ

ಸಾಂಗ್ಲಿಂ ದುರಾಂ ಎಕೆಕ್ಲ್ಯಾಚಿಂ
ಜಣಾ ಪುರ್ತಿಂ ಹಾಚಿಂ ತಾಚಿಂ;
“ಜೆರಿನ್ ಮ್ಹಜಿ ಬಾವ್ಲಿ ವೊಡ್ಲಿ”
“ನೆರಿನ್ ಮ್ಹಜಿ ಪಾಂತಿ ವೊಡ್ಲಿ”

ವಸ್ತ್ರಾಂ ವೆಡೊವ್ನ್ ಧಂಯ್ ಧಂಯ್ ಚೆಪ್ಲ್ಯಾಂತ್
ಕಾಗ್ಡಾಂ ಪಿಂದುನ್ ಘರ್ ಭರ್ ಶಿಂಪ್ಲ್ಯಾಂತ್
ಮಾತಿಯೆಚಿ ರಾಸ್ ಕುಜ್ವಾಂತ್ ಫಾಲ್ಯಾ
ತಾಂತು ಆಂಬ್ಯಾ ರೊಂಪಿ ಲಾಯ್ಲ್ಯಾ !

ಪುಣ್ ಘರ್ ತರೀ ಬುರ್ರೆಂ ಕೆಲಾಂ
ಭುರ್ಗಾಂನಿ ತರ್ ಮ್ಹಳೆಂ ಕೆಲಾಂ

ಮಿಲ್ಲಿಚೆಂ ಘರ್ ಆಸೊಂ ತಿಕಾ
ಮ್ಹಜೆಂಚ್ ದೆವಾ ಘರ್ ಜಾಯ್ತ್ ಮಾಕಾ.

-ಬಾಪ್ ಪಾವ್ಲ್ ಲುವಿಸ್ ಬೊತೆಲ್ಲೊ.

36. ತುಜೆ ಮ್ಹಜೆ ಮಧೆಂ

ಮೊಗಾನ್ ತುಕಾ ದಿಲ್ಲೊ ಹಾತ್
ತುವೆಂ ಮಾಕಾ ಮಾರ್ಲಿ ಲಾತ್
ಶಿತ್ ಆಶಿಲ್ಲೆಂ ಪೆಜ್ ಜಾತಚ್
ಬೂದ್ ಆಯ್ಲಿ ತುಕಾ ಮಾತ್.

ಮೊಗಾನ್ ತುಕಾ ವೇಂಗ್ ಮಾರ್ಲಿ
ತುಕಾ ತೆದ್ನಾಂ ನಾಕಾ ಜಾಲಿ
ಕುಡಿತೊ ಮ್ಹಜೊ ಪ್ರಾಣ್ ವೆತಚ್
ಕಾಡುಂ ನಾಕಾ ದುಕಾಂ ಝರಿ.

ಜಲ್ಮಾ ದಿಸಾ ಸಾಡಿ ಹಾಡ್ಲಿ
ರಾಗಾನ್ ತುವೆಂ ತಿ ಲಾಸ್ಲಿ
ತುಜಾ ಭಾವಾನ್ ಭೆಟ್ ದಿಲ್ಲಿ
ಹೆಂ ಕಳ್ತಚ್ ತೂಂ ರಡ್ಲಿ.

ತಿ ಮಾಕಾ ಪಳವ್ನ್ ಹಾಸ್ಲಿ
ತೂಂ ರಾಗಾನ್ ಕಾಳಿ ಜಾಲಿ
ತುಕಾ ಕಾಂಯ್ ಖಬರ್ ನಾಶಿಲ್ಲಿ
ತಿ ಮ್ಹಜಿ ಫುಡ್ಲಿ ವೊನಿ.

ಜೆವ್ಣಾಕ್ ಮ್ಹಜೊ ಇಶ್ಟ್ ಆಯಿಲ್ಲೊ
ರಾಗಾನ್ ತುವೆಂ ಮಡ್ಕಿ ಫುಟಯ್ಲಿ
ಕಾಲ್ ತುಜೊ ಭಾವ್ ಆಯಿಲ್ಲೊ
ಮಡ್ಕಿ ಫುಟ್ಲಾನ್ ಉಪಾಶಿಂ ಗೆಲೊ.

ಹಾಂವೆಂ ತುಕಾ ಇಂಗ್ಲಿಶ್ ಶಿಕಯ್ತಚ್
ಘರಾಂತ್ ತುಜಾ ಇಂಗ್ಲಿಶ್ ರಿಗ್ಲಿ
ಖಾಸ್ ಆವಯ್ಕ್ ಭಾಯ್ರ್ ಫಾಲಾನ್
ಪೊಸ್ಕೆ ಆವಯ್ಕ್ ಭಿತರ್ ಹಾಡ್ಲಿ.

ಮ್ಹಜಿ ತುಕಾ ಉಬ್ಗಣ್ ಯೆತಚ್
ದುಸ್ಮಾಚಿ ತುವೆಂ ಪಾಟ್ ಧರ್ಲಿ
ತಾಣೆಂ ತುಕಾ ಪಾಟ್ ಕರ್ತಚ್
ಮ್ಹಜಿ ತುವೆಂ ವಾಟ್ ರಾಕ್ಲಿ.

ಮಾಕಾ ತುಜೆರ್ ರಾಗ್ ನಾ
ತುಕಾ ಮ್ಹಜೆರ್ ಮೋಗ್ ನಾ
ಹಾಂವ್ ತುಜೊ ತೂಂ ಮ್ಹಜಿ
ಹಾಚಿ ತುಕಾ ಕಾಳ್‌ಜಿ ನಾ.

ಆಮ್‌ಚೆಂ ಮಧೆಂ ಜಾಯ್ ತೆಂ ಜಾಲಾಂ
ಜಾವಪಾಚೆಂ ಸರ್ವ್ ಜಾವ್ನ್ ಗೆಲಾಂ
ಸಾಂಗೊಂಕ್ ಗೆಲ್ಯಾರ್ ಲಜ್ ದಿಸ್ತಾ
ಘರಾಂತ್‌ಲಿ ಘಾಣ್ ಗಾಂವಾರ್ ವೆತಾ.

ಬಾಯ್‌ಲೆ ಮ್ಹಜೆ ಉಗಡ್ ದೊಳೆ
ಕಿತೆಂ ಜಾಲಾಂ ತೆಂ ಪಳೆ
ಖಿಯ್ ಪಾವಲೆಂ ಆಮ್‌ಚೆಂ ಘರಾಣೆಂ
ಕೊಣ್ ಕಾರಣ್ ಹಾಕಾ ಸಗ್‌ಳೆಂ?

- ಪ್ರತಾಪ್ ನಾಯ್ಕ್.

37. ಶೆತ್ ಭಾಂಗ್ರಾಳೆಂ

ಶೆತ್ ಭಾಂಗ್ರಾಳೆಂ
ಪೀಕ್ ಸೊನಾಚೆಂ
ಲುಂವ್ತಾ ಬೆಳೆಂ
ನಾರಿ ಸೊಬಾಯೆಚೆಂ.

ಹಾತಿಂ ಕೊಯ್ತಿ
ಜಮವ್ನ್ ಕಣ್ಣಿ
ಗಾವುನ್ ನಾಚ್ಚಿ
ಶೆತಾ ಸುಂದರಿ.

ರೂಪ್ ಕೋಮಲ್
ಅತೀ ಅಲಂಕಾರ್
ಜೀವ್ ಪುಡ್ಪುಡಿತ್
ತರೀ ನಾ ಶೃಂಗಾರ್.

ತಾಂಬೊ ಕುಂಕುಮ್
ನಾರಿ ಹುಶಾರ್
ರಂಗ್ ನ್ಹೆಸಪ್
ಸದಾಂ ಕುಶಾಲ್.

ತೆವ್ಕಿನ್ ವೆತಾಯ್
ಚಾಲು ಚತ್ರಾಯ್
ಗಮನ್ ದಿತಾಯ್
ಕೊಗುಳ್ ದೆಕ್ತಾಯ್

ನಾದ್ ಸುಂದರ್
ಧ್ಯಾನಿಂ ಧಾರಾಳ್
ಗಾಯ್ತಾ ಕೊಗುಳ್
ಪಳ್ಳಾ ದುಕೊಳ್.

ಲಿಪ್ಪಾ ಸುಯಾರ್
ದರ್ವಡ್ ನಾಕಾ
ಶೆತಾಂತ್ಲೆ ನಾರಿಕ್
ಸಾಂಡಿನಾಕಾ.

- ವೈಟಸ್ ಪ್ರಭುದಾಸ್.

38. ಗೋಡಿ ಗೋಡಿ ಹೋಡಿ ಭಾಸ್ ಕೊಂಕಣೆ

ಆವ್ವಿ ಆವಯ್ ಆವ್ವಿ ಭಾಸ್ ಕೊಂಕಣೆ
 ಪ್ರಾಕೃತಾಂತೂನ್ ಉಬ್ಬಲಿ, ಭಾರ್ಗವಾನ ನಿರ್ಮಿಲಿ
 ರಾಜಾಂಲಾಶ್ರಯು ನಾತ್ತಿಲೆಯಿ ಶ್ರೀಮಂತ ಉರಲ್ಯಾ ತಿಚಿ ಧ್ವನಿ
 ಗೋಡಿ ಗೋಡಿ ಹೋಡಿ ಭಾಸ್ ಕೊಂಕಣೆ
 ಸಾಹಿತ್ಯ ಸಂಪನ್ನತೀ, ಸತ್ವಪೂರ್ಣ ಶಕ್ತಿತಿ
 ಸಹಿಸೂನ ಸಹಸ್ರ ಆಘಾತ, ಜಿವಾನ ಉರಲ್ಯಾ ಆಜಿಯಿ
 ಗೋಡಿ ಗೋಡಿ ಹೋಡಿ ಭಾಸ್ ಕೊಂಕಣೆ
 ಕುಡುಬಿ, ಖಾರ್ವಿ, ಲೋಕಾಂಚಿ, ಸಾರಸ್ವತ ಕ್ರೈಸ್ತಾಂಲಿ
 ನವಾಯತ ಮುಸ್ಲಿಮಾಲಿ ಮಾತೃ ಭಾಷಾ ಕೊಂಕಣೆ
 ಗೋಡಿ ಗೋಡಿ ಹೋಡಿ ಭಾಸ್ ಕೊಂಕಣೆ
 ಚಾರಿ ರಾಜ್ಯಾಂತ್ ಪ್ರಬಲ ತೀ, ಗೊಂಯಾಂತ್ ರಾಜ್ಯಭಾಸತೀ
 'ಸ್ವತಂತ್ರ ಭಾಸ್' ಮಾನ್ಯತಾ ಮೆಳ್ಳಿ ಶ್ರೇಷ್ಠ ಭಾಸತೀ
 ಗೋಡಿ ಗೋಡಿ ಹೋಡಿ ಭಾಸ್ ಕೊಂಕಣೆ
 ದೇವ ಭಾಷಾ ವೃಣತಾತಿ ವಯ್ಲ್ಯಾ ಪಂಕ್ತಿಕ ಮೆಳ್ಳೆಲಿ
 ಸಾಹಿತ್ಯ ವಿಕಾಸ ಕರನು ತಿಚಾ ಸ್ಥಾನಾಕ ಪಾವಯಾತಿ
 ಗೋಡಿ ಗೋಡಿ ಹೋಡಿ ಭಾಸ್ ಕೊಂಕಣೆ.

- ಬಿ. ವಿ. ಬಾಳಿಗಾ.

39. ಜಿಣಿಯೆಂತ್ಲಿಂ ಲಿಸಾಂವಾಂ

ಮೊಂವಾಂಚಾ ಮುಸಾಂನಿ ಫುಲಾಂ ಧಾವ್ನ್ ಫುಲಾಂನಿ
 ಮೊಂವಾಚೆಂ ಅವೃತ್ ಸೊಡುನ್ ಭೊಂವ್ತಾನಾ
 ಧಾ ಬೊಟಾಂ ರ್ಘರವ್ನ್ ಪಾಂಚ್ ಬೊಟಾಂನಿ ಖಾಂವ್ಚಿ
 ಕಾಮಾಚಿ ಗೊಡ್ಡಾಣ್ ಹಾಂವ್ ಶಿಕ್ಲೊಂ.
 ಹಿಂವಾಂತ್ ಆನಿ ಗಿಮಾಂತ್ ಗುಡ್ಯಾರ್ ಆನಿ ರಾನಾಂತ್
 ಕೊಗುಳೆಚೆಂ ಅವೃತ್ ಗಾಯನ್ ಚಲ್ತಾನಾ
 ಜಿಣಿಯೆಚೆಂ ಸಂಗೀತ್ ಮಧುರ್ ಕಿತ್ಲೆಂ ಅಧಿಕ್
 ರಡ್ಡ್ಲಾಂತ್ಲಿ ಹಾಸೊ ಪಳಂವ್ಕ್ ಶಿಕ್ಲೊಂ.
 ವಾಟೆ ವಯ್ಲೆಂ ಸುಣೆಂ ಖಾಂವ್ಕ್ ದಿಲೆಂ ಕೊಣೆಂ?
 ಶಿವ್ವಿ ಹಾಲವ್ನ್ ಚಲ್ಲೆಂ ಪಾಟ್ಲ್ಯಾನ್ ತಾಚಾ
 ಮೋಗ್ ಥಿರ್ ವಿಶ್ವಾಸ್ ಹಾಂವ್ ಶಿಕ್ಲೊಂ ತ್ಯಾ ದೀಸ್
 ಕಸೊ ಉಪ್ಕಾರ್ಯಾಕ್ ಜಾಂವ್ಚಾಕ್ ಪ್ರತ್ಯುಪ್ಕಾರಿ.

ಮೊನಿ ತರಿ ಗಾಯ್ ಮೋಗ್ ತಿಕಾ ಜಾಯ್

ದೂಧ್ ಆವ್ಲೆಂ ದಿತಾ ತಿ ತುಕಾ ಮಾಕಾ.

ಸ್ವಾರ್ಥ್ ತಿಕಾಯ್ ನೆಣಾಂ ದೀಂವ್ಕ್ ಮಾತ್ ಜಾಣಾಂ

ದೆಣೆಂ ಹೆಂ ತಿಚೆ ಶಿವಾಯ್ ಶಿಕಯ್ತ್ ಕೊಣ್ ಮಾಕಾ?

ಮನ್ಶಾತಿಂನಿ, ಸುಕ್ಕಾಂನಿ, ಧಾಕ್ಕಾಂನಿ ಸಯ್ತ್ ಮುಸಾಂನಿ

ಲಿಸಾಂವಾಂ ಸಬಾರ್ ಶಿಕಯ್ಲಿಂ ಮಾಕಾ

ತಾಂಚೆ ಮುಕಾರ್ ಮನಿಸ್ ದಿಸ್ತಾ ಕಿತೆಲ್ಲಾ ನೆಣೊ

ಶಿಕೊಂಕ್ ಆಸಾ ಕಿತ್ಲೆಂ ತುಕಾ ಮಾಕಾ !

— ಜೆ. ಬಿ. ಮೊರಾಯಸ್.

40. ವ್ಹಜಾ ಸರ್‌ಲ್ಲಾ ಬಾಳಾಕ್

ಫುಲಚಾ ಆದಿಂ ಬಾವಲೆಂಯ್ ಶಿಂವತ್ಯಾ,

ಬೊಂಗ್ಯಾರ್ ಝಡೊನ್ ಗೆಲೆಂಯ್;

ಮ್ಹಾಲಿ ತುಕಾ ಭುಲೊನ್ ಗೆಲೊ,

ವೆಗಿಂಚ್ ದೆಕೊನ್, ವ್ಹರೊಂಕ್ ಆಯಲೊ—

ತಶೆಂಯ್ ಕಿತ್ಯಾಕ್ ಸೊಬಲೆಂಯ್?

ಮಟ್‌ವೆಂ ಕಾತರ್ಲೆಂ ಆವ್ಕ್ ತುಜೆಂ—

ನಾಡಚೀ ತುಜೀ ಸೊಬಯ್;

ಧನಿಯಾಚೆಂ ಮನ್ ತುಜೆರ್ ವೊಡಲೆಂ,

ದುಸರೆಂ ಖಿಂಯುಚೆಂಯ್ ಫುಲ್ ನಾ ರುಚಲೆಂ

ತಾಕಾ ತುಜೆ ಶಿವಾಯ್.

ಸೊಮಿಯಾಂ ದಿಲೆಂಯ್ ಮ್ಹಜೆ ತಾಬೆನ್

ಸೊಬಿತ್ ಸುಂದರ್ ಮಾಣಿಕ್;

ತಾಚೆರ್ ವೊಡೊನ್ ಕಾಳಿಜ್ ಮ್ಹಜೆಂ

ವಿಸರಲಿಂ ಹಾಂವ್ ತುಜೆಂ ಮ್ಹಣ್ ತೆಂ,

ವೆಗಿಂಚ್ ಮಾಗ್ಗಿಯ್ ಕಾಣಿಕ್

ಖುಶೆನ್ ದಿತಾಂ, ಕಾಳಿಜ್ ಜರೀಯ್

ವೆತಾ ಸಗಲೆಂ ಫುಟೊನ್.

ಹಾ, ಹೆ ಅಕ್ಲಾಸ್ ! ಕೊಣಾಕ್ ಜಾಯ್ ಜಾಳ್ !

ಸಾಂಡೊನ್ ಮಾಕಾ ಗೆಲೆಂ ತೆಂ ಬಾಳ್

ಮೊಗಾಚೆ ಪಾಸ್ ತುಟವ್ನ್

ಸರ್ಗಾರ್ ಫುಲೊನ್ ಸೊಬ್ತಾ ಆತಾಂ

ಮ್ಹಜೆಂ ಮೊಗಾಳ್ ಬಾಳ್

ಧಂಯ್ ಸರ್ ಪುತಾ ಉಗ್ಡಾಸ್ ತುಂ ಕಾಡ್,
ಬರೈ ವಸ್ತು ಮಾಗ್ ಆನಿ ಧಾಡ್
ಆವಯ್ ತುಜಾ ಮೊಗಾಳ್.

-ಲುವಿಸ್ ಮಸ್ಕರೇಜ್ಸ್

41. ಧುವೆಚೊ ವಿಚಾರ್

ಮಳಬಾ ವಯ್ಲಿಂ ನೆಕೆತ್ತಾಂ, ಮಾಂಯ್
ಭಡ್ವ್ಯಾಂಚೆಗಿ ದೊಳೆ?
ಸಂಸಾರಾಂತ್ಲ್ಯಾ ಸರ್ವಾಂಕ್ ಆಮ್ಕಾಂ
ಮಿಣ್ಯಾನ್ ತಿಲ್ವಾತ್ ಪಳೆ.

ಅಬೈ! ಮಾಂಯ್, ತಿಂ ಕುಪಾಂ ಸುಂದರ್
ಪಾಕಾಟೆಗಿ ತಾಂಚೆ?
ಪಾತಕ್‌ಬಿ ಕಾಂಯ್ ದಿಸ್ಲೆ ಜಾಲ್ಯಾರ್
ಪಡ್‌ದೆ ದೊಳ್ಯಾಂಕ್ ಧಾಂಪ್ಚೆ?

ಹೊ ಪಾವ್ನ್ ಆನಿ ಕಾಳಿಂ ಮೊಡಾಂ
ದುಕಾಂಗಿ ಮಾಂಯ್ ತಾಂಚೆ?
ಕಿತಲಿಂ ಖಿಂತೀಷ್ಟ್ ತಾಂಚಿಂ ತೊಂಡಾಂ
ಪಳವ್ನ್ ಪಾತ್ಕಾಂ ಆಮ್‌ಚಿಂ.

-ಲುವಿಸ್ ಮಸ್ಕರೇಜ್ಸ್.

42. ಪರಮೇಶ್ವರ ಸೊಮಿಯಾ

ನಮೊ ವಿಶ್ವಾಭರಿತಾ
ದೆವಾ ಬಾಪಾ ಸರ್ವಸಮರ್ಥ
ಪರಮೇಶ್ವರಾ ಸತೆವಂತಾ
ಸರ್ಗಾ ಪೃಥ್ವಿಚಾ ರಚ್ಕಾರಾ
ತುಂ ರಿದಿಸಿದ್ವಿಚಾ ದಾತಾರೊ
ಕೃಪಾನಿಧಿ ಕರುಣಾಕರೊ
ತುಂ ಸರ್ವ್ ಸುಖಾಚಾ ಸಾಗಾರೊ
ಆದಿ ಅಂತು ನಾತೊಡ್ಡೆ
ತುಂ ಪರಮಾನಂದು ಸರ್ವ್ ಸ್ವರೂಪು
ವಿಶ್ವವ್ಯಾಪಕು ಜ್ಞಾನ ದೀಪು
ತುಂ ಸರ್ವ್ ಗುಣಿ ನಿರ್ವೇಪು
ನಿರ್ಮಳು, ನಿರ್ವಿಕಾರು ಸ್ವಾಮಿಯಾ

ತುಂ ಅದೃಷ್ಟ್ ತುಂ ಅವ್ಯಕ್ತು
 ಸಮ ದಯಾಳು ಸರ್ವ ಪ್ರಾಪ್ತು
 ಸರ್ವಗ್ಯಾನು ಸರ್ವ ನಿತಿವಂತು
 ಏಕೂಚಿ ದೇವು ತುಂ

ತುಂ ಸಕ್ತಚಾ ಪರಮೇಶ್ವರು
 ಅನಾದಿಸಿದ್ಧ ಅಪರಂಪರು
 ಆದಿ ಅನಾದಿ ಅವಿನಾಶು ಅಮರು
 ತುಜೆಂ ಸ್ಥಾನ ತ್ರಿಲೋಕಿಂ.

- ಪಾದ್ರ್ಯ ಥೋಮಸ್ ಎಸ್ತೆವಾಂವ್.

43. ಮಿರ್ಚಿಚೊ ಶೆರ್ಮಾಂವ್

ಆಯ್ತಾರಾ ದೀಸ್ ಇಗರ್ಜ್ ಭರ್ ಲೋಕ್
 ಮಿಸಾಕ್ ರಾಕೊನ್ ರಾವ್ಲಾ;
 ವಿಗಾರ್ ಬಾವ್ಣೊ ಪೊಟಾಂತ್ ಚಾಬ್ಣೆನ್
 ಕುಡಾಂತ್ ಖಿಟ್ಯಾರ್ ಪಡ್ಲಾ.

ಉಟೊಂಕ್ ಚಲೊಂಕ್ ಯಾ ಮೀಸ್ ಸಾಂಗೊಂಕ್
 ತಾಚಾನ್ ಜಾಯ್ನಾ ಜಾಲೆಂ;
 ಕಡೆಕ್ ಮಿರ್ಚಿಕ್ ಕುಡಾಂತ್ ಆಪವ್ನ್
 ಅಶೆಂ ತಾಕಾ ಸಾಂಗ್ಲೆಂ:

“ಲೊಕಾನ್ ಭೆಷ್ಟೆಂ ರಾಕ್ಚೆಂ ನಾಕಾ,
 ವಚೊಂದಿತ್ ತೆ ಆತಾಂ;
 ತಾಂಕಾಂ ಥೊಡೆಂ ಸಾಂಗೊಂಕ್ ಆಸಾ,
 ಬೊರೇಂ ಕರ್ನ್ ಆಯ್ಕ್ ಸಾಂಗ್ತಾಂ.”

“ಜಾಯ್ನಾ ಮ್ಹಜಾನ್ ಮಿಸ್‌ಚ್ ಸಾಂಗೊಂಕ್
 ಪೊಟ್ಯಾಣಿ ರಾವಾನಾ;
 ಲೊಕಾನ್ ಆಜ್ ಮೀಸ್ ಆಯ್ಕಾನಾತ್ಲಾರ್
 ತಾಂಕಾಂ ಪಾತಕ್ ಜಾಯ್ನಾ.”

“ವಿಲ್ಲಿ, ಮಿಲ್ಲಿಕ್ ಕಾಜಾರ್ ಆಸಾ,
 ತಿಸ್ರಿ ಚೀಟ್ ಆಜ್ ಜಾತಾ;
 ಸಾಂ ಪೆದ್ರು ಸಾಂ ಪಾವ್ಲಾಚೆಂ ಘೆಸ್ತ್
 ಸುಕ್ರಾರಾ ದೀಸ್ ಯೆತಾ.”

“ಇಗರ್ಂತ್ ಏಕ್ ಪೊಕೆಟ್ ಮೆಳ್ಳಾ,
 ಸಾಕ್ರಿಸ್ತಿಂತ್ ದವರ್ಲಾ;

ಕೊಣಾಚಿ ಪೂಣ್ ತಿ ವ್ಹಯ್ ಜಾಲ್ಯಾರ್
ವರುಂಕ್ ಯೆಂವ್ಹಿತ್ ಫಾಲ್ಯಾ.”

“ವಚೊನ್ ಇತ್ಲೆಂ ಲೊಕಾಕ್ ಕಳಯ್”

ವಿಗಾರ್ ಮಿರ್ಚಿಕ್ ಸಾಂಗ್ತಾ;

“ಜಾಯ್ತ್ ಸಾಯ್ಬಾನೊ”ವ್ಹಣೊನ್ ಮಿರಣ್

ಕುಡಾಂತ್ಲೊ ಭಾಯ್ರ್ ವೆತಾ.

ಇಗರ್ಜೆಕ್ ನೀಟ್ ಗೆಲೊ ಬಾವ್ಡೊ,

ಗ್ರಾದಿಲಾಗಿಂ ರಾವ್ಲೊ;

ಲೊಕಾಕ್ ಪಳವ್ನ್ ತಾಳೊ ಕಾಂಪೊನ್

“ಆಯ್ಕಾತ್” ಮ್ಹಣಾಲಾಗ್ಲೊ.

“ವಿಗಾರ್ ಪೊಟ್ಕಾಣೆನ್ ವಳ್ವಳ್ತಾ,

ಉಟೊಂಕ್ ತಾಚಾನ್ ಜಾಯ್ತಾ;

ಪೊಟಾಂತ್ ಚಾಬ್ಲಿಂ ಕರಿಣ್ ದೆಕುನ್

ತಾಂತುಂ ಪಾತಕ್ ಕಾಂಯ್ ನಾ.”

“ವಿಲ್ಲಿ ಆನಿ ಮಿಲ್ಲಿಚೆಂ ಫೆಸ್ತ್

ನಿಮಾಣ್ಯಾ ಸುಕ್ರಾರಾ;

ಏಕ್ ಮೀಸ್ ಆಯ್ಕೊನ್ ಕುಮ್ಗಾರ್ ಕಾಣ್ವೆಂವ್ಕ್

ಸಕ್ಡಾಂ ಸಂದ್ರಾಪ್ ಕರಾ.”

“ಸಾಂ ಪೇದ್ರ್ ಸಾಂ ಪಾವ್ಲ್ ಕಾಜಾರ್ ಜಾತಾತ್

ಸಯ್ರಿಕ್ ಆಸ್ಲಾರ್ ಸಾಂಗ್ತೆತ್;

ಆಡ್ಕಳಿ ವ್ಹರ್ನ್ ಸಾಕ್ರೆಸ್ತಿಂತ್ಲ್ಯಾ

ಪೊಕೆಟಿಂತ್ ಫಾಲ್ ವಚೆತ್.”

— ಬಾಪ್ ಪಾವ್ಲ್ ಲುವಿಸ್ ಬೊತೆಲ್ಲೊ.

44. ಜರ್ಲ್ಯಾಕ್ ತಳ್ಕಾಂತ್ ಫಾಲೊ; ವಚೊನ್ ಕುಮ್ಗಾರ್ ಜಾಲೊ

ದೀಸ್ ತೊ ಭುರ್ಗ್ಯಾಂಕ್ ಕುಮ್ಗಾರಾಚೊ

ದುಸ್ರ್ಯಾ ದಿಸಾ ಜೆರಾಲ್ ಕುಮ್ಗಾರ್:

ಪಯ್ಲೊ ರಿಚ್ಚಿ ಉಟೊನ್ ಆಯ್ಲೊ,

ಸುರು ಕೆಲೆಂ ಆಪ್ಲೆಂ ಕುಮ್ಗಾರ್.

ಪಾತಕ್ ಸಾಂಗೊಂಕ್ ಭಿಯಾನ್ ಕಾಂಪೊನ್,

ಫಾಮಾನ್ ಸಗ್ಳೊಚ್ ಮುದೊ ಜಾಲೊ;

ರಡ್ತ್ಯಾ ತಾಳ್ಯಾನ್ ಕಡೇಕ್ ಸಾಂಗ್ಲೆಂ:

“ಹಾಂವೆಂ ಜರ್ಲ್ಯಾಕ್ ತಳ್ಕಾಂತ್ ಫಾಲೊ.”

“ರಡಾನಾಕಾ”ವೃಣ್ಣಾ ಪಾದ್ರ್ಯಾಬ್;
ತುವೆಂ ಭಿಯಂವ್ಚಿ ಕಾಂಯ್ ಗರ್ಜ್ ನಾ;
ಜರ್ಲ್ಯಾಕ್ ತುವೆಂ ತಳ್ಕಾಂತ್ ಫಾಲ್ಯಾರ್
ತಾಂತುಂ ಕಸ್ಲೆಂಚ್ ಪಾತಕ್ ಜಾಯ್ನಾ.”

ರಿಚ್ಚಿ ಉಪ್ರಾಂತ್ ಅಚ್ಚಿ ಉಟೊ;
ಕುಮ್ನಾರಾಕ್ ಯೇವ್ನ್ ದಿಂಬಿ ಫಾಲಿ:
ಪಾತ್ಕಾಂ ತಾಚಿಂ ಸಾಂಗ್ತಾಂ ಸಾಂಗ್ತಾಂ,
ಸಗ್ಳಿ ಕೂಡ್‌ಚ್ ಕಾಂಪೊಂಕ್ ಲಾಗಿ.

“ಪಾದ್ರ್ಯಾಬಾ, ಹಾಂವ್ ವ್ಹಡ್ ಏಕ್ ಪಾತ್ರಿ;
ಹುಸ್ಕಾರ್ ಸುಸ್ಕಾರ್ ಸಾಂಗಾಲಾಗೊ;
“ಹಾಂವೆಂ ಆನಿ ರಿಚ್ಚಿನ್ ಮೆಳೊನ್,
ಜರ್ಲ್ಯಾಕ್ ಆಮಿ ತಳ್ಕಾಂತ್ ಫಾಲೊ.”

“ಕಸಲಿ ಹಿ ಮೊಲಾಮತ್” ವ್ಹಡ್
ಪಾದ್ರ್ಯಾಬ್ ಆಪ್ಣಾ ಇತ್ಲ್ಯಾಕ್ ಚಿಂತ್ತಾ:
ರಿಚ್ಚಿಕ್ ದಿಲ್ಲಿಚ್ ಭುಜೊಣ್ ಸಾಂಗೊನ್,
ಹಾಕಾಯ್ ಸಮಾಧಾನ್ ಕರ್ನ್ ಧಾಡ್ತಾ.

ಜರ್ಲ್ಯಾಕ್ ಮಾರ್ಲ್ಯಾರ್ ಪಾತಕ್ ಮ್ಹಣೊನ್
ಹಾಂಚಾ ಮತಿಂತ್ ಕೊಣೆಂ ಫಾಲೆಂ?
ಹಾಚೆ ವಿಶಾಂತ್ ವಿಚಾರ್ ಘೆತಾ;
ಅಶೆಂ ವಿಗಾರಾನ್ ಘಟ್ ಚಿಂತ್ಲೆಂ.

ತಿತ್ಲ್ಯಾ ಭಿತರ್ ತಿಸ್ರೊ ಆಯೊಚ್:-
ವಿಗಾರ್ ಹಾಕಾ ಪಾರ್ಕುಂಕ್ ಚಿಂತ್ತಾ:
“ಜರ್ಲ್ಯಾಕ್ ತಳ್ಕಾಂತ್ ಫಾಲಾಯ್” ವ್ಹಡ್
ಭುರ್ಗ್ಕಲಾಗಿಂ ಸವಾಲ್ ಕರ್ತಾ.

“ಜರೊ ಹಾಂವ್‌ಚ್ ಫಾದರ್”ವ್ಹಡೊನ್

ಭುರೊ ಉಗೊ ಸಾಂಗಾಲಾಗೊ

“ವ್ಹಜೆಂ ನೀಜ್ ನಾಂವ್ ಜೆರಾಲ್ಡ್ ತರೀ

ಭುರೊ ಮಾಕಾ ಮ್ಹಣಾತ್ “ಜರೊ”

ರಿಚ್ಚಿ ಆನಿ ಅಚ್ಚಿ ಮ್ಹಜೆರ್
ಫೆಷ್ಟಿಂಚ್ ಹಗಂ ದವರ್ನ್ ಅಸ್ಲೆ;
“ತುಕಾ ಶಿಕಯ್ತಾಂವ್ ಬೂದ್” ವ್ಹಡೊನ್
ತವಳ್ ತವಳ್ ತೆ ಸಾಂಗ್ತಾಲೆ.”

“ಆದ್ಲ್ಯಾ ಸನ್ವಾರಾ ದೀಸ್ ತಾಣಿ
ಮಾಕಾ ಘಟವ್ನ್ ಆಪವ್ನ್ ವೆಲೊ;
ಹಾತಾಂ ಪಾಯಾಂಕ್ ದೊಗಾಂನೀ ಧರ್ನ್
ಮಧೆಂ ತಳ್ಯಾಂತ್ ಉಡವ್ನ್ ಸೊಡ್ಲೊ.”

“ಮಾಕಾ ಸೊಡ್ನ್ ತೆ ಥಂಯ್ಚೆ ಪೊಳ್ಳೆ;
ತೀನ್ ಪಾವ್ಟಿ ವಯ್ರ್ ಪಂದಾ ಗೆಲೊಂ;
ವಾಟ್ಸರ್ಯಾನ್ ಯೇವ್ನ್ ಮಾಕಾ ಕಾಡ್ಲೊ;
ತಾಚಾ ಪುನ್ಯಾನ್ ಮೊರ್ಚೊ ವಾಂಚ್ಲೊ.”

- ಬಾಪ್ ಪಾವ್ಲ್ ಲುವಿಸ್ ಬೊತೆಲೊ.

45. ಪ'ಕಾರಾಚೆಂ ಪದ್

ಪಾಂಡೆಶ್ವರಾಂತ್ ಪಾಕ್ಚು ಪೊಟ್ಯೊ
ಫೆಣಿ ಪಿಯೆವ್ನ್ ಪಿಕೆಲ್ಲೊ;
ಪೊಟ್‌ಚ್ ಪುಗೊನ್, ಪಿಕಾಡ್ತಾಗೆರ್
ಪಡೊನ್ ಪಿಂಗಾತಾಲೊ.

ಪಿಕಾಡ್ತ್ ಪರ್ಟುನ್ ಪುನೆವಂತಾನ್
ಪಾಕ್ಚುಕ್ ಪಾಟಿಂ ಪಾಯ್ಲೊ;
ಪಲ್ತಡಿಚಾ ಫಕಿರ್ ಪ್ರತ್ನುನ್
ಪಾಕ್ಚುಲ್ಯಾಕ್ ಪೊಪಾಯ್ಲೊ.

ಫಿಲು ಪತಿಣ್ ಪಾಕ್ಚು ಪತಿಕ್
ಪಳವ್ನ್ ಪ್ರುರ್ತಿ ಪೆಟ್ಲಿ;
ಪಾಕ್ಚುಲ್ಯಾಚಾ ಪಾಟಿರ್, ಪೊಟಾರ್,
ಪೊಲ್ಯಾರ್ ಪೊಪಾಂವ್ಕ್ ಪಡ್ಲಿ.

ಪಾಕ್ಚುಚೊ ಪೂತ್ ಪುಂಡು ಫೊರ್ಲೊ,
ಪಿಶೆಂ ಪಾಂಗ್ರುನ್ ಪೊಳ್ಳೊ;
ಪೆರ್ದೊರ್, ಪಡ್ಲೊರ್, ಪೆಜಾರ್, ಪೆರಾರ್,
ಪ್ರತ್ನುರ್ ಪರ್ಯಾಂತ್ ಪಾವ್ಲೊ.

ಫಿಲು ಪಾಪಿಣ್ ಪತಿ ಪಾಸುನ್
ಪುಗೊನ್ ಪುಮಾರ್ತಾಲಿ;
ಪಾಕ್ಚುಲ್ಯಾಚೊ ಪುಡಾರ್ ಪ್ರಣಿ
ಪರ್ಟುಂಕ್ ಪೆಚಾಡ್ತಾಲಿ.

ಫುಟ್ಟೆಲಿ ಪಾಟ್, ಪುಗ್ಗೊಲೆಂ ಪೊಟ್
 ಫಿಲು ಪೊಶೆತಾಲಿ;
 ಪೊಪಾಯಿಲ್ಲೆ ಫಾರ್ ಪಳವ್ನ್, ಪಾಲ್ವಾನ್
 ಪ್ರಸುಂಕ್ ಪೆಚಾಡ್ತಾಲಿ.

ಪಾರ್ವಾಚೆಂ ಪೀಂತ್, ಪೊಣ್ಣಾಚೊ ಪಾಂಕ್
 ಪತಿಕ್ ಪೊಲ್ಯಾಕ್ ಪುಸ್ಲೊ;
 ಪಿಯಾವ್, ಪೊಂಗಿರ್ಯಾಚೊ ಪಾಲೊ
 ಪಾಟಿರ್ ಪೊಟಾರ್ ಪಿಳೊ.

ಪಾಲೊ ಪುಸ್ತಾಂ, ಪಿಯಾವ್ ಪಿಳಾಂ,
 ಪಾಕ್ಚು ಪುರೊ ಪಿಕ್ಕೊ;
 ಪಾಪ್ಯಾಕ್ ಪೊರ್ದೆಂ ಪ್ರಡ್ವೆಂ ಪಾಂಗ್ರುನ್
 ಪಾಜೆ ಪಂದಾ ಪುರೊ.

- ಬಾಪ್ ಪಾವ್ಲು ಲುವಿಸ್ ಬೊತೆಲ್ಲೊ.

46. ಬದ್ಲಾಪ್

ಮೆನೆಜರಾ ಸಾಯ್ಬಾ
 ತಕ್ಲಿ ಮ್ಹಜಿ ಫುಟ್ತಾ.
 ಫಾಂತ್ಯಾರ್ ಧಾವ್ನ್ ಪೆಲ್ಯಾ ಕುಡಾಂತ್
 ಕೊಣ್ ತೆಂ ಕಿಂಕ್ರಾಟ್ ಮಾರ್ತಾ?
 ಟೆಲಿಫೊನಾರ್ ಬೊಬಾಟ್ಲಿ ತಿ
 ತಕ್ಲಿ ಆಪ್ಲಿ ಫುಟ್ಲಿ ಖಂಡಿತ್
 ಧಾಂಬಾನಾ ತರ್ ಗಾಣೆಂ.

ಪಾಂಚ್ ತಾರಾಂಚೆಂ ಹೊಟೆಲ್
 ಮೆನೆಜರಾ ತಾಬೆನ್
 ಬ್ಯಾಸ್ತರ್ ರುಚಿದ್ವೇಷಾಂಚೆ ಗ್ರಾಯ್ಕ್
 ಭರೊನ್ ಆಸ್ಲೆ ಥಂಯ್ ಸರ್
 ದೆಕ್ಚಾಕ್ ಮನ್ ಪಿಸ್ಪೊಂವ್ಚೆ ಖೆಳ್.
 ತೆಚ್ ಸಾಂಜೆರ್ ಲಂಡನಾಂತ್ಲ್ಯಾ
 ಆಲ್ಬರ್ಟ್ ಹೊಲಾಂತ್ ಮುಹೂತ್
 ಗಾಯನ್ ಕರ್ಪಾಕ್ ಲತಾ ಮಂಗೇಶ್ವರಾನ್.

ಟೆಲಿಫೋನಾರ್ ದುರಾಂ ಆಯ್ಕೊನ್
ಮೆನೆಜರ್ ತೊ ಫಾಮೆವ್ನ್
ಅಸ್ಲ್ಯಾ ಬಾಯ್ಲಾಂಕ್ ಭುಜವ್ಣೆಚೊ
ಉಪಾಯ್ ಸೊಧುಂಕ್ ಲಾಗ್ಲೊ.

“ಆಯ್ಕ್ ಸಾಯಿಬಿಣಿ, ಗುಟಾನ್ ಸಾಂಗ್ತಾಂ”

ಪುಸ್ಪುಸ್ಲೊ ತೊ ಹಳೊ.

“ಅಲ್ಬರ್ಟ್ ಹೊಲಾಕ್ ವಚೊಂಕ್ ಜಾಯ್ ತರ್
ಪ್ರವೇಶ್ ಧನ್ ತುಂ ಎಟಾಂಯ್
ಫುಂಕ್ಯಾ ಸವಾಯಿ ಸಗ್ಲೊ ದೀಸ್ ಭರ್
ಲಾಬ್ಜಿಂ ಗಾಯನ್ ಕಿತ್ಯಾಕ್ ಸೊಡ್ತಾಯಿ?”

ಹಾಂ ! ಗಜಾಲ್ ತಶಿ? ಫಿಕ್ರಿ ನಾಕಾ.”

ಗಸ್ಗಸ್ಲಿ ತಿ ಟೆಲಿಫೋನಾರ್.

ಫುಟ್ ತೊ ಕಸ್ಲೊ ಜಾಣಾಂಯಿ ಪುಣಿ?

ರಾತ್ಚೆ ಗೋಷ್ಟಿಕ್ ಗಾಯನ್ ಕರ್ಪಾಕ್

ಅಭ್ಯಾಸ್ ಕರ್ತೆಂ ಲತಾ ಆಸ್ಲೆಂ

ತಿಚೆ ಬಗ್ಗೆಚಾ ಕುಡಾಂತ್.

ತಲ್ಯಾ ಭಾಶೆನ್ ಪಾಕಾಂ ಪಾಪ್ಪುನ್

ದೂರ್ ಮಾಂಡ್ಲೆಲಿ ಜಾಗ್ರುತ್ ಜಾಲಿ

ಅಪ್ಲೆಂ ವಳ್ಕೊನ್ ಆಸ್ಲ್ಯಾ ಇಷ್ಟಾಂಕ್

ಆಪ್ಲ್ಯಾ ಕುಡಾಕ್ ಆಪವ್ನ್

ದೀಸ್‌ಭರ್ ತಾಂಕಾಂ ಆಯ್ಕೊಂಕ್ ಕೆಲೆಂ

ಲತಾಚೆಂ ಅಭ್ಯಾಸ್ ಗಾಯನ್.

ದೂರ್ ಆಸ್ಲೆಲೆಂ ದರ್ಭಾರ್ ಕರುನ್

ಘಡ್ಲೆಂ ಕಸ್ಲೆಂ ಬದ್ಲಾಪ್?

—ಸ್ವಾಮಿ ಸುಪ್ರಿಯಾ

47. ಕೊಸ್ಲೆಂ ಆಮಿ ಜಾಲ್ಯಾರ್ ಕಿತೆಂ?

ಮಾತಿ ಕೊಸುನ್ ಸಫಾಯ್ ಕರುನ್

ರಿತಿ ಧಾನಿ ವೊಂಪ್ತಾಂವ್.

ಶಾತಿ ಆಮ್ಚಿ ಪಾಂವ್ಚಿ ನ್ಹಯ್ ತಿ

ಶೆತಾಕ್ ಶೆಳ್ ದೀವ್ನ್ ಕಿರ್ದಂವ್ಕ್.

ಶೀತಳ್ ಹಿಂವಾಂತ್ ಉಬ್ಬಾಣ್ ದಿಂವ್ಚೊ
 ಉತಳ್ ಮಾತಿ ಭಿಜಯ್‌ದ್, -
 ಅಂತ್ರಳ್ ಧನಿ ಪಾವ್ಲಾ ಉದ್ಕಾನ್
 ನಿತಳ್ ಮುಂಗೊ ಪುಟಯ್.

ಬಿರ್ಲಾಕ್ ಶೆಕ್ ಜಾವ್ನ್ ಉಬೆ ದೆಣೆಂ
 ಲಾಂಚೆಕ್ ಜೊಕ್ತೆಂ
 ಸಾಯೆ ವಾರೆಂ ವ್ಹಾಳವ್ನ್ ಸಗ್ಳೆಂ
 ಸುರ್ಯಾ ಕಿರ್ಲಾನ್ ರಂಗ್ಲೆಂ

ಮಾಯಾ ಆಪ್ಲ್ಯಾ ರಚ್ಣಾರ್ ಸಕ್ತೆನ್
 ದಯಾಳ್ ಬಾಪಯ್ ಘಾಂಕಯ್.
 ಮಾಯಗ್ ಕರುನ್ ಬಿಯೆಚೆಂ ರೂಪ್
 ನವ್ಯಾ ರಘುಡಾಂಕ್ ಜಾಗಯ್.

ಕೊಸ್ಲೆಂ ಆಮಿ ಜಾಲ್ಯಾರ್ ಕಿತೆಂ?
 ವೊಂಪ್ಲೆಂ ಜಾಲ್ಯಾರ್ ಕಿತೆಂ?
 ತಾಂತ್ಲೆಂ ಏಕ್‌ಚ್ ಏಕ್ ಬಿಂ ತರಿ
 ಕಿರ್ಲಂವ್ಕ್ ಆಮ್ಕಾಂ ತಾಂಕ್ಲೆಂ?

ಸರ್ವಯ್ ವಸ್ತುಂಕ್ ರಚ್ಣಾರ್ ಎಕ್ಲೊಚ್
 ಪುಲಾಂ ಫಳಾ ಜಿವಾಂಕ್.
 ಅಂತ್ರಳಿಂಚಿಂ ತಾರಾಂ ನೆಟವ್ನ್
 ದರ್ಯಾ ಲ್ಹಾರಾಂ ವಿಣುಂಕ್
 ಸುಕ್ಣ್ಯಾಂ ಸಾವ್ವಾಂಕ್ ಗಾಯನ್ ಶಿಕವ್ನ್
 ಅಂತ್ರಳ್ ಭುಮಿ ಭರುಂಕ್.

- ಸ್ವಾಮಿ ಸುಪ್ರಿಯಾ.

48. ಶಾಯರಿ ಆನಿ ಕವಾಲಿ

ಶಾಯರಿ

ಭುಕೆಲ್ಲ್ಯಾ ಪೊಟಾಕ್ ಮಾಸಾ-ಪೊಳಿಯೆಚೊ ಸನ್ಮಾನ್ ಕಿತ್ಯಾಕ್?
 ಭುಕ್ ಥಾಂಬಂವ್ಕ್ ಪೇಜ್ ಆನಿ ಚೆಟ್ಟೀಯ್ ಪಾವ್ತಾ.
 ಆಮಾಲ್ಯಾಕ್ ಬೆಬ್ಲೊ ಜಾಂವ್ಕ್ ಸುರ್ ಸೊರೊಚ್ ಜಾಯ್ ಕಿತ್ಯಾಕ್?
 ಭಾಂಗ್ ಭರ್ನ್ ಸರ್ಬತ್‌ಯ್ ಪಾವ್ತಾ.
 ಸವಯೆಚೆ ಆಶೆಕ್ ಆಫಿಮ್ ಚೆರಸಾಚಿ ಗುಡ್ಗುಡಿ ವ ಚಿಲಂಬ್ ಕಿತ್ಯಾಕ್?

ಮರ್ದೆಕ್ ಧುವೈಚಾ ಕಾಡ್ಯಾಚಿ ಬಿಡೀಯ್ ಜಾತಾ.

ಮಸ್ಲೆಲ್ಲ್ಯಾ ಮನ್ಶಾಕ್ ಜಾತ್, ಕುಳಿ, ಪ್ರಾಯ್ ಆನಿ ಸೊಬಯ್ ಕಿತ್ಯಾಕ್?

ಮತ್ ನಿತ್ಯಾಂವ್ಕ್ ಕೊಣ್‌ಯ್ ಜಾತಾ.

ಕವಾಲಿ

ಅಂತ್ರಳಾರ್ ಚಂದ್ರ್ ಆನಿ ನೆಕೆತ್ತಾಂ

ಸಂಸಾರಾಂತ್ ರಂಗ್-ರಂಗಾಳ್ ಫುಲಾಂ

ತಶಿಂ ಆಮಿ ಸರ್ವ್ ದೆವಾಚೆಂ ಭುರ್ಗಿಂ,

ಲ್ಹಾನಾಂ ಆನಿ ವ್ಹಡಾಂ

ಉದ್ಯಾಂತ್ ಮಾಸೆ, ರಾನಾಂತ್ ಮನ್ಶಾತಿ

ವಾರ್ಯಾರ್ ಸುಕ್ಲಿಂ ಧರ್ಣಿರ್ ಜಿವ್ವಾಳಿ

ಸರ್ವಾಂಕ್ ಜಾಯ್ ಉದಕ್ ವಾರೆಂ

ತಾಚೆವಿಣೆಂ ಕೊಣ್‌ಚ್ ಜಿಯೆನಾ

ತರ್ ಆಮ್ಕಾಂ ಭೇದ್ ಕಿತ್ಯಾಕ್?

ಜಾತ್ ಆನಿ ಕುಳಿ ಕಿತ್ಯಾಕ್?

ಆಮ್ಕಾಂ ಹಗೇಂ ಜಾಯ್ ಕಿತ್ಯಾಕ್?

ಆಮಿ ದುಸ್ಮಾನ್ ಜಾಯ್ಜಾಯ್ ಕಿತ್ಯಾಕ್?

ತರ್ ಆಮ್ಕಾಂ ... (ಜಮೊ)

ಅರೆ ಪಳೆ ದೆವಾಚಿ ಮಹಿಮಾ, ಉದ್ಯಾಕ್ ರಂಗ್ ನಾ

ವಾರ್ಯಾಕ್ ಆಂಗ್ ನಾ ಆನಿ ಮನ್ಶಾಕ್ ಶಿಂಗ್ ನಾ

ತರ್ ತುಂ ಬಾಮಣ್ ಕಸೊ? ಹಾಂವ್ ಸುದಿರ್ ಕಸೊ?

ಎಕ್ಲೊ ಊಂಚ್ ಕಸೊ? ದುಸ್ರೊ ನೀಚ್ ಕಸೊ?

ತರ್ ತುಂ ... (ಜಮೊ)

ಅರೆ ಕಾತರ್ ಹಸ್ತಿಕ್ ಆನಿ ಚೀರ್ ಮಾಸ್ಕಾಕ್

ಪೀಳ್ ಮುಯೆಕ್, ಕಿಡ್ಯಾಕ್ ಆನಿ ಜಿವ್ವಾಳಿಕ್

ಪಳೆ ತಾಂಬ್ಡೆಂ ರಗತ್ ತಾಂಚೆಂ, ತುಜೆ ಕುಡಿಂತ್ ಆಸಾತಶೆಂ

ಆತಾಂ ತರ್ ಕರ್ ಮೊಲ್ ತುಜೆಂ,

ದುಸ್ರ್ಯಾಕ್ ಮೊಲ್ ಬಾಂದ್ತಾಯ್ ಜಶೆಂ

ಪಳೆ ತಾಂಬ್ಡೆಂ...(ಜಮೊ)

ಶ್ರೀ ಎ. ಟಿ. ಲೋಬೊ.

49. ಧುಳ್ ಆನಿ ವಾದಾಳ್

ಧುಳ್

ತಾಂಬ್ಡ್ಲಾ ಆನಿ ನಿರಾಪ್ರಾಧಿ

ರಗ್ತಾನ್ ಭಿಜೊನ್

ಭುಮಿ ಮ್ಹಳ್ಳಾ

ಸುಡ್ತಾಡಾಂತ್

ದುಕಾಂ ಗಳಯ್ತಾ.

ಮುಯೊ

ಸಾಂಡುನ್ ಗೆಲ್ಲಾ ಅತ್ಮಾ ಪರಿ

ಧುಳಿಂತ್ ಶಿರೊ ಸೊದ್ತಾತ್

ಸಾಸ್ಣಾಕ್ ಹೊಗ್ಡಾಯಿಲ್ಲಾ

ವೆಳಾಚಾ ಖಿಣಾಂಕ್

ಗಾಂಚ್ ಲಾಗಂವ್ಕ್

ಪೆಚಾಡ್ತಾತ್.

ಗೀದ್

ಉಜೊ ಪಾಲ್ವೊಂಕ್

ರಾಕ್ತಾತ್; ಹುಲ್ಮಾನಾಸ್ತಾಂ

ಉರ್ಲ್ಲಾ ಮೊಡ್ಯಾಚೊ

ಕಿಸ್ಪೊರ್ ಖಾಂವ್ಕ್

ಅತ್ರೆಗ್ತಾತ್.

ಎಕ್ ಮೊತಿಂ

ಪಿಸುಡ್ಲೆಲೆಂ ಆನಿ ಖಿತ್ ಜಾಲ್ಲೆಂ

ಪರತ್ ಶಿಂಪಿಯೆಕ್

ಪಾಟಿಂ ವಚೊಂಕ್ ಲಾಲೆತಾ

ಪುಣ್ ಮನಿಸ್

ತೆಂ ಜೊಡುನ್

ಆಪ್ಲಿ ತಾನ್ ಭಾಗಯ್ತಾ.

ವಾದಾಳ್

ನಿರ್ದಯಿ, ಕ್ರೂರಿ ತಲ್ವಾರ್

ಕರುಬಾಂ ಭೆಸಾಂ ಕರುನ್

ಧುಳ್ ವಾದಾಳ್ ಉಟಯ್ತಾ

ಆನಿ ತೆ ಧುಳಿಚೆ ಕಣ್

ತ್ಯಾ ಬಲಿಂಕ್

ಫಟ್ಕಿರ್ಯಾ ಧಾಂಕಣಾಂತ್

ಲಿಪಯ್ತಾತ್.

- ಎಡ್ವಿನ್ ಜೆ. ಎಫ್. ಡಿ'ಸೊಜಾ.

50. ನಿದೆಂತ್ ಹಾಸ್ಚಾ ಬಾಳಾಕ್

ನಿದಲ್ಯಾ ಬಾಳಾ, ಕಸಲೆಂ ನವಲ್

ಪ್ರಸನ್ನ್ ಜಾಲೆಂ ತುಕಾ?

ಆಯ್ಕೊನ್ ಕಸಲಿ ವಿಚಿತ್ರ್ ಗಜಲ್

ತೆಂ ಮನ್ ಸಂತೊಸಾಲೆಂ?

ಆಯ್ಲೆಗಿ ಕಾಂಯ್ ಭಡವೆ ಪ್ರಜಳ್

ಖೆಳೊಂಕ್ ಆಪಂವ್ಕ್ ತುಕಾ?

ಯಾ ಕಾಂಯ್ ರಂಗೀತ್ ಗಾಯನ್ ಆಂಜಾಳ್ !

ಸಾಂಗ್ ತೊಂ ಬಾಳಾ ಮಾಕಾ.

ದುಲಬ್ ನಿದ್ರಾ ! ಸಂತೊಸ್ ಭರಿತ್ !

ಅಂಬೊರ್ ಹಾಸೊ ಮೊವಾಳ್ !

ಕೊಣ್ ತೆಂ ಕಾರಣ್ ಸೊದೂನ್ ಕಾಡೀತ್

ಕಿತ್ಯಾಕ್ ಹಾಸತಾ ತೆಂ ಬಾಳ್ !

ಗುಪೀತ್ ಘುಟ್ ಹಾ ನ್ಹಯ್ ತೊ ಮೆಳತ್

ಮನ್ಶಾಂಕ್ ಸಂಸಾರಾಚಾ

ನೆಣ್ಣ್ಯಾ ಅತ್ಮಾಂಕ್ ಮಾತ್ ತೊ ಕಳತ್

ಅಂಜಾಂಕ್ ಅಂತ್ರಳಾಚಾ.

- ಲುವಿಸ್ ಮಸ್ಕರೇಜ್

51. ವೆಳೆ ವಯ್ಲ್ಯಾ ಕುರ್ರೆ ಪಿಲಾ

ವೆಳೆ ವಯ್ಲ್ಯಾ, ಕುರ್ರೆ ಪಿಲಾ,

ರಿಗ್ತಾಯ್ ಕಿತ್ಯಾಕ್ ಬಿಳಾ?

ಭಿಯತಾಯ್‌ಗಿ ಪಳವ್ನ್ ಮಾಕಾ

ಧರ್ಮಾಕ್ ಯೇಂವ್ಕ್ ನಾ ತುಕಾ.

ಕಿತೆಂ ಕರ್ನ್ ತುಂ ತಿರ್ಕಾಸ್ ಧಾಂವ್ತಾಯ್

ಖಿಯಾಚಾನ್ ರೆವೆಂತ್ ಲಿಪತಾಯ್?

ಸಾರ್ಕೆಂ ತುಜೆಂ ಪಳೆಂವ್ ಮ್ಹಳ್ಳಾರ್

ಘಡಯೇನ್ ನಪಂಯ್ ಜಾತಾಯ್.

ಹಾಂವ್ ನ್ಹಯ್, ಬಾಯೇ, ಪೊಕರೀ ಚಲೊ

ದುಬಳ್ಳಾ ಮೊಗರಾಂಗೆಲೊ;

ಧರಿಜಾಯ್ ಮ್ಹಣ್ ಯೆಂವಚೊ ತುಕಾ

ಚಟಣೆಕ್ ಕರಚಾಕ್ ಬಗಾ.

ಬೆಜಾರಾಯೆಂತ್ ಬುಡೊನ್ ಆಸೊನ್,

ಸಮಾಧಾನ್ ಕಾಂಯ್ ಆಸೊನ್,

ದರಯಾವೆಳೆರ್ ಭೊವೊಂಕ್ ಆಯಲಾಂ

ಸವಕಾಸಯೇ ಪಾಸೂನ್.

- ಲುವಿಸ್ ಮಸ್ಕರೇಜ್

52. ಶೃದ್ಧಾಂಜಲಿ

ಮ್ಹಜೋಯ್ ಏಕ್ ದೀಸ್ ಯೆತಲೊ

ಮಾಕಾ ಮ್ಹರ್ನ್ ವೆತಲೊ

ತುಮ್ಚೆ ಧಾವ್ನ್ ವೆಗ್ಳೊ ಕರುನ್

ತೆವ್ಚಿನ್ ಮ್ಹರ್ನ್ ಸೊಡ್ತಲೊ

ಸರ್ವಿಂ ಮ್ಹಜಾ ಕೊಣ್ ಆಸಾತ್?
 ನಿವ್ಲೊ ಘಡಿಯೆ ಕೊಣ್ ಪಾವಾತ್?
 ಮೊಡ್ಯಾಕ್ ಮ್ಹಜಾ ಚೊವ್ನ್ ಕೊಣ್ಯಾ
 ಥಂಯ್ಚೊ ಪಳತ್ ವ ರಾವತ್?

ಸಯ್ರಿಂ ಧಾಯ್ತಿಂ ಧಾಂವೊನ್ ಯೆತಲಿಂ
 ಮೊಗಾಚಿಂ ಅಂತಸ್ಕರ್ಶಿಂ ರಡ್ತಲಿಂ
 ಬಾಕಿಚಿಂ ಮರಣಾಚೆಂ ಫರ್ ಕರುಂಕ್
 ದುಕಾಂ ಪೀಳ್ನ್ ಕಾಡ್ತಲಿಂ.

ಗರ್ಜಾಂಕ್ ಪಾಂವ್ಚೆ ಕೆದ್ನಾಂಯ್ ಪಾವ್ತಲೆ
 ಮೊಡ್ಯಾಕ್ ಖಾಂದ್ ದಿತಲೆ
 ಪುರ್ಯಾಂವ್ ಕಾಡ್ತಲೆ, ಫೊಂಡಾಂತ್ ಘಾಲ್ತಲೆ
 ಬರೆಂ ವಾಯ್ನ್ ಕುಟ್ಮಾಚಾಂಕ್ ಸೊಡ್ತಲೆ.

ಮರಣ್ ಏಕ್ ಚಾಲ್ತಿಂ ಘಟನ್
 ತರ್ ಖಿಂತ್ ರಡ್ಲೆಂ ಕಿತ್ಯಾಕ್ ಪಾಸೂನ್?
 ದುಕಾಂ ಖಿಯಾಂಗಿ ಜಿರ್ಲಿಂ
 ಮೆಲ್ಲಾಚೊ ಉಗ್ಡಾಸ್ ಗೆಲೊ ಪುಸುನ್

ಮಾಗಿರ್ ಮಾತ್ ಜಾಯ್ ಕಿತೆಂ?
 ಮರಣಾ ಮಿಸಾಕ್ ಮಾಸಾಂ
 ದುಕಾಂಚೊ ಸೊರೊ, ವ್ಹಡ್ವಿಕೆಚೊ ತುರೊ
 ಪತ್ರಾಂನಿ ಶೃದ್ಧಾಂಜಲಿಚೊ ಭೊರೊ

ತಾಂಕ್ಲ್ಯಾರ್ ಫೊಂಡಾರ್ ಧವೊ ದುಧಾ ಘಾತರ್
 ತಾಚೆರ್ ಕಾಂತಯ್ಲೆಂ ಹೊಗ್ಗಿಕೆ ಉತರ್
 ಜಮವ್ನ್ ಮೆಣಾರಾಶಿ, ಪೆಟಯ್ಲೊ ವಾತಿ
 ಮಾಗಿರ್ ತಾಚೆರ್ ಕಿತ್ಲೊ ಮ್ಹೆಳ್ಳಾ ರಾಶಿ

ಮಾತ್ ಮ್ಹಜಾ ಮರಣಾ ದಿಸಾ
 ಭೊಗೊಸ್, ರಡ್ಲೆಂ ನಾಕಾ ಕೊಣ್
 ವ್ಹರಾ ಆನಿ ಪುರಾ ಪಾಟಿಂ ಯೆಯಾ ಘರಾ
 ಶೃದ್ಧಾಂಜಲಿ ಜಾವ್ ಮಾಕಾ ವಿಸರಾ.

- ಬಿ. ಪಿ. ಕೆ. ರಾ.

53. ಉಶೆಂ

ಮಾಕಾ ಸರ್ಗ್ ದಾಕಯ್ತಾ
ಮಾಕಾ ಆಮಾಲ್ ಚಾಕಯ್ತಾ
ಆನಿ ಲಾಯ್ತಾ ಮೊಗಾ ಪಿಶೆಂ
ಚೆಡುಂ ನ್ಹಯ್, ಬಾಟ್ಲಿ ನ್ಹಯ್
ಮ್ಹಜೆಂ ಮೋವ್ ಮೋವ್ ಉಶೆಂ

ಗಾಲಾರ್ ಬಿರಿಂಡ್ ಪಿಶಯ್ತಾ
ಮೊಂಟಾರ್ ಹಾಸೊ ಖೆಳಯ್ತಾ
ಆನಿ ತಕ್ಲೆಕ್ ತೆಂಕ್ತಾ ಹರೈಂ
ತೊಪಿ ನ್ಹಯ್, ಮುಕುಟ್ ನ್ಹಯ್
ಮ್ಹಜೆಂ ಮೋವ್ ಮೋವ್ ಉಶೆಂ


ದೂಕ್ ಭೊಗುನ್ ಭುಜಯ್ತಾಂ
ಭುಕ್ ಸೊಸುನ್ ಭಾಗಯ್ತಾ
ಆನಿ ಮ್ಹಣ್ತಾ ಉಸ್ಕಾ ವಯ್ಲೆಂ ಬಾಳ್ಕೆಂ
ಆವಯ್ ನ್ಹಯ್, ಬಾಪಯ್ ನ್ಹಯ್
ಮ್ಹಜೆಂ ಮೋವ್ ಮೋವ್ ಉಶೆಂ

ವೆಂಗೆಂತ್ ಸಪ್ಲಾಂ ಶಿಜಯ್ತಾ
ಮತಿಕ್ ವಿಶೆವ್ ಲಾಬಯ್ತಾ
ಆನಿ ಕರ್ತಾ ಜಿವಿತ್ ಗೊಡೈಂ
ದುಡು ನ್ಹಯ್ ಬದಿಕ್ ನ್ಹಯ್
ಮ್ಹಜೆಂ ಮೋವ್ ಮೋವ್ ಉಶೆಂ.

- ಮಾವ್ರಿಸ್, ಶಾಂತಿಪುರ

54. ಎಕಾ ರುವೆಚೊ ಉಗ್ಡಾಸ್

ಏಕ್ ದೀಸ್ ಬಾಬಾನ್ ಮಾಕಾ ಆಪವ್ನ್
ಪೆಂಟೆಕ್ ಧಾಡ್ಲೊ ತುರ್ತಾನ್;
ಉಗ್ಡಾಸ್ ದವರ್ನ್ ಹಾಡ್ ಮ್ಹಣ್ ಸಾಂಗ್ಲೆಂ
ಗರ್ಜೆಚೊ ಹೊ ಸಾಮಾನ್.
ಧಾ ಶೆರ್ ತಾಂದುಳ್, ಏಕ್ ಪಾವ್ ಮಿರಿಂ,
ಸುಂಬಾಚೊ ಬಂದಿಯೊ ಚಾರ್;
ರುವೆಚಿ ಪೂಡ್, ಬಾರಾ ತಾಂತಿಯಾಂ,
ತಾಂಬ್ಲೆಂ ಲುಗಟ್ ಏಕ್ ವಾರ್.



ಪಯ್ಯೆ ಕಾಣ್ಲೆವ್ವ್ ಹಾಂವ್ ಭಾಯ್ರ್ ಸರೊಂ
ಮಾತ್ಯಾರ್ ಘೆವುನ್ ಏಕ್ ಭಾಟಿ;
ಮತಿಂತ್ ಮ್ಹಜಾ ಮ್ಹಣತ್ ಗೆಲೊಂ
ಸಾಮಾನಾಚಿ ಪಟ್ಟಿ.

“ಏಕ್ ಪಾವ್ ತಾಂದುಳ್, ಧಾ ಶೆರ್ ಮಿರಿಂ,
ಸುಂಬಾಚೊ ಬಂದಿಯೊ ಚಾರ್;
ರುವೆಚಿ ಪೂಡ್, ಬಾರಾ ತಾಂತಿಯಾಂ,
ತಾಂಬ್ಲೆಂ ಲುಗಟ್ ಏಕ್ ವಾರ್.”

ಚಾರ್ಲಿ ಜೊನಿ ಗುಟಿಯೊ ಖೆಳ್ತಾತ್,
ದೋನ್ ಖೆಳ್ ಖೆಳೊಂಕ್ ರಾವ್ಲೊಂ;
ಉಪ್ರಾಂತ್ ಉಟೊನ್ ಸಾಮಾನಾಚಿಂ
ನಾಂವಾಂ ಮ್ಹಣತ್ ಗೆಲೊಂ.

“ಏಕ್ ಪಾವ್ ತಾಂತಿಯಾಂ, ಧಾ ಶೆರ್ ಮಿರಿಂ,
ಸುಂಬಾಚೊ ಬಂದಿಯೊ ಚಾರ್;
ರುವೆಚಿ ಪೂಡ್, ಬಾರಾ ತಾಂದುಳ್,
ತಾಂಬ್ಲೆಂ ಲುಗಟ್ ಏಕ್ ವಾರ್.”

ಅಲ್ಸಾ ವ್ಹಾಳಾಂತ್ ಗರಿ ಘಾಲ್ತಾ,
ಧರ್ಮಾತ್ ದೆಂಕೆಂ ಸುಮಾರ್;
ಚಾರ್ಚ್ ಉತ್ರಾಂ ಉಲವ್ನ್, ಮಾಗಿರ್
ಗೆಲೊಂ ಮ್ಹಜಾ ಕಾಮಾರ್.

ಏಕ್ ಪಾವ್ ಲುಗಟ್, ಧಾ ಶೆರ್ ಮಿರಿಂ,
ಪುಡಿಚೊ ಬಂದಿಯೊ ಚಾರ್;
ರುವೆಚೆಂ ಸುಂಬ್, ಬಾರಾ ತಾಂದುಳ್,
ತಾಂಬ್ಲೆಂ ತಾಂತಿಯಾಂ ಏಕ್ ವಾರ್.”

ಆಂಗ್ಲಿ ವಚೊನ್ ಕೊಂಕ್ಣಾ ಲಾಗಿಂ
ದಿ ಮ್ಹಣ್ ಸಾಂಗ್ಲೊ ಸಾಮಾನ್;
ರಾಗಾನ್ ಕೊಂಕ್ಣೊ ಕಿತ್ಯಾಕ್ ಮಾಕಾ
ಮಾರುಂಕ್ ಆಯ್ಲೊ ದಾಂಡ್ಯಾನ್?

- ಬಾಪ್ ಪಾವ್ ಲುವಿಸ್ ಬೊತೆಲ್ಲೊ.

55. ಸಾರುಂಕ್ ಪುರೊ ಜಿಣಿ

ಇಷ್ಟ್ ಮಂತ್ ನಾಕಾತ್, ಮಜತ್ ನಾಕಾ
ಎಕ್ಸುರೊ ಹಾಂವ್ ಎಕ್ಸುರಿ
ಸಾರುಂಕ್ ಪುರೊ ಜಿಣಿ.

ಸುರೊ ಪುಲೊನ್ ಸುಖ್ ಧಲಯ್ತಾ
ಉಡೊನ್ ಧಾಂವೊನ್ ನಾಚೊನ್
ಸಾರುಂಕ್ ಪುರೊ ಜಿಣಿ?

ಭುಕೆಕ್ ಆಸಾ ಪಾಂಗ್ತುಂಕ್ ಆಸಾ
ಫಿಕಿರ್ ನಾಸ್ತಾಂ ಸಾಂಗ್ತಿ
ಸಾರುಂಕ್ ಪುರೊ ಜಿಣಿ.

ಮೊಡಾವ್ನ್ ಮೊಡಾವ್ನ್ ದೀಸ್ ಬುಡ್ತಾನಾ
ದಿವ್ಯಾಂತ್ ಥೆಂಬೊ ತೆಲ್ ನಾ
ಸಾರುಂಕ್ ಪುರೊ ಜಿಣಿ.

ಹಾತ್ ಧರ್ನ್ ಚಲಂವ್ಕ್ ಕೊಣಾಕ್ ಸೊದ್ತಾಯ್?
ಪುಡೆಂಚ್ ಸಾಂಡ್ಲಾಯ್ ಸರ್ವಾಂಕ್
ಸಾರುಂಕ್ ತುಜಿ ಜಿಣಿ.

ಇಷ್ಟ್ ತುಕಾ ಜಾಯ್ ಮಂತ್ ತುಕಾ ಜಾಯ್
ಎಕ್ಸುರ್ಪಣ್ ತುಂ ನಿಕ್ಕಾವ್ನ್
ಸಾರ್ ತುಂ ತುಜಿ ಜಿಣಿ.

ಪಯ್ಲೊ ಇಷ್ಟ್ ಜಾ ಪಯ್ಲೊ ಮಂತ್ ಜಾ
ಎಕ್ಸುರ್ಯಾಕ್ ದೀವ್ನ್ ಸಾಂಗಾತ್
ಸಾರುಂಕ್ ಪುರೊ ಜಿಣಿ.

ತಾಕಾ ತಿ ಜಾಯ್ ತಿಕಾ ತೊ ಜಾಯ್
ಖರೊ ಕೊಣಾಕ್ ಕೊಣ್ ನಾ
ಸಾರುಂಕ್ ತಾಂಚಿ ಜಿಣಿ.

-ಸ್ವಾಮಿ ಸುಪ್ರಿಯಾ

56. ವಾಡ್ಚಿ ಚಲಿ

ಹಾಂವ್ ಕೊಣ್? ವಳ್ಕಾನಾ ಮ್ಹಜೊ ಜೀವ್.
ಮಾಕಾ ಘಡ್ತಾ ಕಿತೆಂ? ನೆಣಾಂ.
ವಚೊಂ ಖಂಯ್? ವಾಟ್ ತಿ ದಿಸನಾ.
ಕರುಂ ಕಿತೆಂ ಸಮ್ಜನಾ ಕಾಂಯ್.

ವಾಡ್ಲಿ ಚಲಿ ಚಿಂತಾ ಅಯ್ಲಿ
ಜಿಣಿ ಕರುಂಕ್ ಧಾದೊಶಿ.
ಚಲಯ್ತೊಲೊ ಆಪವ್ನ್ ರಾಕ್ತಾಂ
ಚಿಂತುನ್ ಬಸೊನ್ ವೇಳ್ ಭಂಗಯ್ತಾ.

ಆಪವ್ನ್ ರಾಕ್ತಾ, ಹಾಕ್ ತೊ ಮಾರ್ತಾ
ಸಂದೇಶ್ ತಾಚೊ ಅಪುಟ್ ಗಾಜ್ತಾ,
ದೊಳ್ಕಾಂಕ್ ದಿಸ್ತಾ ಕಾನಾಂಕ್ ಸಾಜ್ತಾ
ತರಿ ಕೆವ್ಲಿನ್? ಕೆದ್ನಾಂ? ಕಯ್ಸಿಂ?

ಕುಸ್ಕುಟ್ ಅಪುಣ್? ಅಸ್ಕುತ್ ಅಪುಣ್?
ಕಸ್ಲಾಚ್ ಫಾಯ್ದಾಕ್ ನಾಪಾಸ್ ಅಪುಣ್?
ಪಿಶೆಂಗೊ ತುಂ ಚಿಂತಾಯಿ ಜಾಲ್ಯಾರ್
ಅಪ್ಲೆಚ್ ಸಕ್ತಿನ್ ಉಜಾರ್ ಜಾಂವ್ಚಾಕ್.

ಆಪಯ್ತಾ ತೊ- ಹುಂ ಮ್ಹಣ್ ತಾಕಾ
ಸಾಂಬಾಳ್ತಾ ತೊ-ಧಿರಾಯಿ ತಾಚೆರ್
ಉಜ್ವಾಡ್ ಜಾಣ್ವಾಯಿ ಸರ್ವಯಿ ತಾಚಿಚ್
ವಳ್ಕೊಂಕ್ ತುಂ ಶಿಕ್ ಉದಾರ್ ದನ್ಯಾಕ್.

ತಣಾ ಪಾಕ್ಲಿ ವಿಜೆಕ್ ತುಟಿನಾ
ಹಸ್ತ್ ತರ್ ಮಸ್ತಿತ್ ಪರತ್ ಉಟಾ
ತಸ್ಲಿ ಪಾಕ್ಲಿ ತುಂ ತರ್ ಜಾಶಿ
ತುಕಾಯಿ ಉಟಯ್ತ್ ಸೃಷ್ಟಿ ಸಾವ್ಕಾರ್.

-ಸ್ವಾಮಿ ಸುಪ್ರಿಯಾ

57. ಎಕ್ಸುರ್‌ಪಣ್

ಜಿಣಿ ಮ್ಹಜಿ ಭೆಸ್ ತೊ ಮ್ಹಜೊ
ವ್ಯಾಪ್ತ್ ತಿ ಮ್ಹಜಿ ಕಸ್ಲಿಯಿ
ಎಕ್ಲಾನ್ ಎಕ್ಸುರ್‌ಪಣಿ
ಪೊಂತಾಕ್ ಪಾಂವ್ಚಿ ದಿಸ್ಲಿ.

ಫಟ್ವಾತಾಂ ಹಾಂವ್ ವಾಟೆರ್ ಲಕ್ತಾಂ
ಸತಾ ವಾಟ್ ಕೊಣ್ ದಾಕಯ್ತ್?
ಕಷ್ಟಿ ತಳಾರ್ ಕಾಂಪ್ಚಾ ವೆಳಾರ್
ಧಿಗೊ ದೀವ್ನ್ ಕೊಣ್ ರಾವಾತ್?

ಕಿಡ್ಯಾ ಭಾಶೆನ್ ತಕ್ಲಿ ಖಾಂವ್ಚಿಂ
ಸವಾಲಾಂ ಕೊಣ್ ಸೊಡಯ್ತ್?

ಕಾಳ್ಜಾಂತ್ ರೊಂಬಿಂ ದೊಳ್ಜಾಂತ್ ವ್ಹಾಳ್ಜಿಂ
ದುಕಾಂ ಕೊಣ್ ತೊ ಥಾಂಬಯ್ತ್?

ಘುಟಾಚೊ ಘುಟ್ ಕಾಳ್ಜಾಂತ್ ಲಿಪ್ಲಾ
ಕೊಣಾಚ್ ಬಾವ್ಡ್ಯಾಕ್ ದಿಸ್ಲಾ
ಸತ್ ತೆಂ ವಳ್ಕುನ್ ವಿಘ್ನಾಂ ನಿವ್ರಾವ್ನ್
ಮಜತ್ ದಿತಲೊ ನಾ.

ಫಾಲ್ಯಾಂ ಉದೆತ್ - ಕಸೊ ಜಾಗೊಂ?
ಅಥಿರ್ ಜಿಣಿಯೆ ವಾಟಿರ್?
ಪೊಳ್ಕುರ್ ಜಾಲಾಂ ಕಾಳಿಜ್ ಮ್ಹಜೆಂ
ಕಾಡ್ಲಾಕ್ ಲೆಗುನ್ ಏಕ್ ಮೆಟ್.

ಪಳಾಪಳ್ ಗೆವ್ನ್ ಲಿಪೊನ್ ರಾವೊಂಕ್
ಸೊಧುನ್ ಸಲ್ವಾಲೊಂ ಹಾಂವ್
ಮೆಳ್ಳೊ ತೆದ್ನಾಂ ಎಕ್ಲೊಚ್ ಎಕ್ಲೊ
ಕಾಳೊಕ್ ಇರೊ ದಿಸಾಂತ್.

-ಸ್ವಾಮಿ ಸುಪ್ರಿಯಾ.

58. ಸುಕಾಳ್

ಬಾಪಯ್ ತೂಂ? ಕಿತ್ಯಾಕ್ ರಾಕ್ತಾಯ್?
ವಾಂವ್ಚಿ ಭರೊ ಹಳು ಜಾಂವ್ಚಾಕ್?
ಉಪ್ರಾಂತ್ ಕರ್ಪಾಕ್ ಪುತಾ ಹುಸ್ಕೊ?
ಆವಯ್ ತುಂ? ಖಿಯಾ ಪಳೆತಾಯಿ?
ಸವಯೆಚಾ ರಾಟಾವಳಿಂನಿ
ದಿ ಸಾಂಗಾತ್ ತುಜೆಚ್ ಧುವೆಕ್.

ಘರ್ಮಾರ್ ಆನಿ ಬಾಯ್ಲೊ ಸಬಾರ್
ಆಶೆವ್ನ್ ರಾಕ್ತಾತ್ ಜೊಕ್ತ್ಯಾ ದಿಸಾಕ್
ಎಕಾಮೆಕಾಕ್ ಸಮೋನ್ ಘೆಂವ್ಚಾಕ್.
ರಾಕೊನ್ ರಾಕೊನ್ ವೇಳ್ ಸಾರ್ತಾನಾ
ಸುಕಾಳ್ ಆಯ್ಲೊ ಪರತ್ ಯೆನಾ
ಕರ್ಚೆಂ ಆಸ್ಲೆಂ ಆತಾಂಚ್ ತೆಂ ಕರ್.

ಜಿಣಿ ಸುಫಳ್ ಹ್ಯಾಚ್ ತೆ ಘಡಿಯೆ
ಆಮೆ ಮುಟಿಂತ್ ಆಸ್ಚಿ ಘಡಿ
ದೆಸ್ವಾಟ್ನಾಸ್ತಾಂ ಆತಾಂಚ್ ಧರ್ಮಾಂ.

- ಸ್ವಾಮಿ ಸುಪ್ರಿಯಾ

59. ಘಾಟಿ

ಆಮಿ ಬಾಬಾ ಕಾನಡಿ

ಗಾಂವಾನ್ ಘಾಟಾ ಪಲ್ತಡಿ

ಆಯ್ಲೆ ಆಮಿ ಆಲ್ತಡಿ

ಸೊಡುನ್ ತುಮ್ಮಿ ಶಿತ್ ಕಡಿ

ಪೊಟಾಕ್ ಲಾಗುನ್ ಘರ್‌ದಾರ್ ಸಾಂಡುನ್

ಶೆತಾಂ ಭಾಟಾಂ ಸಗ್ಗಿಂ ಸೊಡುನ್

ಆಯ್ಲೆ ಆಮಿ ದರ್ಯಾ ತಡಿ

ಜಾಲೆಮು ತುಮ್ಮೆ ವಾವ್ರಾಡಿ

ತುಮ್ಮಿಂ ಘರಾಂ ಬಾಂದುಂಕ್ ಆಮಿ

ಆಮ್ಕಾಂ ನಾಂವಾ ದವರುಂಕ್ ತುಮಿ

ತುಮಿ ಪಯ್ಕೆವಾಲೆ ಘರ್ ವಾಲೆ

ಆಮಿ ದುಬ್ಬೆ ಖೊಮ್ಮಾವ್ರಾಲ್

ಶೆತಾಂ ಭಾಟಾಂ ಜರ್‌ಯ್ ತುಮ್ಮಿಂ

ತಾಂತುಂ ಕಾಮಾಂ ಸಗ್ಗಿಂ ಆಮ್ಕಿಂ

ಆಮ್ಕಾ ಘಾಮಾನ್ ತುಮ್ಮಿ ಧೈಲಿ

ಆಮ್ಕಾ ವಾಂಟ್ಕಾಕ್ ಭಾತ್ ಚಾರ್ ಪಾಯ್ಲಿ.

ಭೊಂವಾರಿಂ ಘಾಣ್ ಕರುಂಕ್ ತುಮಿ

ತಿ ಕಾಡ್ಲಿ ಪಡ್ತಾ ಮಾತ್ ಆಮಿ

ತುಮ್ಮೆ ಜಿಬೆರ್ ಪಡ್ತಚ್ ಫಣಿ

ಹಾಂಚಿ ಮುರೆ ಜಾತ್ ಘಾಣೆರ್ಲಿ.

ತುಮ್ಮಾ ಗಾಂವಾಂತ್ ಆಮಿ ಘಾಟಿ

ಆಮ್ಕಾ ಗಾಂವಾಂತ್ ತುಮಿ ಘಾಟಿ

ಕೊಣ್ ತೊ ಘಾಟಿ ಕೊಣ್ ತೊ ಗಾಂವ್ಲಿ

ತರೊವ್ಪಿ ಪೂತ್ ಖರೊ ಘಾಟಿ.

-ಪ್ರತಾಪ್ ನಾಯ್ಕ

60. ತಾಳ್ಕೆನ್ ತಾಳೀ

ತಾಳಿಯಿ ದಿಸಾ ವಡಾರುಕಾ ಜಯ್ತೀ ಕೂಡ್ ರಡ್ಲಿ

ತಾಳ್ಕೆನ್ ತಾಳೀ ಉಡ್ಲಿ ಚಾನಿ ಮಳ್ಬಾಲಾಗಿಂ ಜೊಡ್ಲಿ.

ಪಾವ್ಲಾಂ ಪಾವ್ಲೀಂ ಪಾತಾಳಾ ಹಾಲೊಂಕ್ ಧಲೊಂಕ್ ಜಮ್ಲೆಂ ನಾ

ದಾವ್ಲಾಂ ಧಾಂವ್ಲಿಂ ಅಂತ್ರಳಾ ಆಕಾಸಾಂತ್ ಸೊಂಬ್ಲಿಂ ನಾ

ಬೊಟಾಯೆದಿ ಚಾನಿ ಕಶಿ ಖಾಂದಾರ್ ಮ್ಹಜಾ ಚಡ್ಲಿ
ತಾಳೈನ್ ತಾಳಿ ಉಡ್ಲಿ ಚಾನಿ ಮಳ್ಳಾಲಾಗಿಂ ಜೊಡ್ಲಿ
ಕೊಡ್ಲಿಂ ದುಕಾಂ ಫಾತ್ರಲಿಂ ಪೊಲ್ಯಾಂ ವಯ್ಲ್ಯಾನ್ ಗಳ್ಳಿಂ ನಾ
ಕೆಂಡಾಗೊಬ್ರಾಂತ್ ಮುರ್ಮುರ್ಲಿಂ ಮೆಕ್ಲಿಂ ಸಗ್ಳಿಂ ಜಳ್ಳಿಂ ನಾ
ಕರುಂ ಕಶೆಂ ರುದಾನ್ ಮ್ಹಜೆಂ ಜಿಬ್ಲಿ ತಾಳ್ಯಾಂತ್ ವೊಡ್ಲಿ
ತಾಳೈನ್ ತಾಳಿ ಉಡ್ಲಿ ಚಾನಿ ಮಳ್ಳಾಲಾಗಿಂ ಜೊಡ್ಲಿ.

ಸುಕ್ಲೆಂ ಸಾಂದಿ ಸಾಂದಿಂನಿ ಫೊಂಟೆರ್ ಬಾಂದುನ್ ರಾವ್ಲಿಂ
ತಕ್ಲೆಚೆರೀ ಥಾಪ್ಯಾಂನಿ ಮ್ಹೆಳ್ಳೊಪ್ ಕರುನ್ ಧಾಂವ್ಲಿಂ
ಸಾಂಗಾತ್ ಮ್ಹಜಾ ನಶಿಬಾಚಿ ಮಡ್ಕಿ ಕೊಣೆಂ ಫಡ್ಲಿ
ತಾಳೈನ್ ತಾಳಿ ಉಡ್ಲಿ ಚಾನಿ ಮಳ್ಳಾಲಾಗಿಂ ಜೊಡ್ಲಿ

- ಚಾ. ಫ್ರಾ. ದೆ'ಕೊಸ್ತಾ

61. ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ

ಚಂದ್ರೆಮಾಕ್ ಆಜ್ ಖುಶಿ ಜಾಲ್ಯಾ , ಆಯ್ಲಾ ಫುಲೊನ್
ಬೆಟಾಬಯ್ಲಾಂಕ್, ರಾನಾಂ ವನಾಂಕ್ ಉಜ್ವಾಡ್ ಫಾಂಕವ್ನ್
ನೆಕೆತ್ರಾಂನಿ ಪೆಟಯ್ಲ್ಯಾತಿ ಆಜ್ ಹಜಾರ್ ವಾತಿ
ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ ಆಯ್ಚೆ ರಾತಿಂ

ರುಕಾರ್ ಬಸೊನ್ ಕೊಗುಳ್ ಆಪ್ಲೊ ಭಾಂಗ್ರಾ ತಾಳೊ
ಮೆಳಯ್ತಾಸ್ತಾಂ ಚಡಾತ್ ಗುಳ್ಳುಳ್ ಉದ್ಯಾವ್ತಾಳೊ
ಕಾಡ್ಯಾಂ ಮೆಟಾಂ ವಾರ್ಯಾರ್ ಆಮಿ ಹಾತಾಹಾತಿಂ
ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ ಆಯ್ಚೆ ರಾತಿಂ

ಸಾಳ್ವಾಂ ಬತ್ಯಾಂ ಲಜೆನ್ ಚೊಯ್ತಾಂ ಫೆತಾಂ ಚುಂಬನ್
ಪ್ರಶಾಂತ್ ತಳ್ಳಾಂತ್ ಲ್ಹಾರಾಂ ಸಯ್ತಿ ಭೊಗ್ತಿತ್ ಕಂಪನ್
ಲಜೆನ್ ತಾಂಬೈ ಜಾಲ್ಯಾತ್ ವೊಡ್ತಾಂತ್ ಗುಲೊಬ್ ಸಯ್ತಿ
ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ ಆಯ್ಚೆ ರಾತಿಂ

ಆಯ್ಚೆ ರಾತಿಂ ಹರೈಕ್ ಸಾದೆಂ ಉತರ್ ತುಜೆಂ
ಕಾನಾಂತ್ ಮ್ಹಜಾ ಪಡತ್ ರಂಗೀತ್ ಗಾಯನ್ ಜಶೆಂ
ಗಾಯನ್ ಗಾಯ್ತಾ ವಾರೆಂ ಸಯ್ತಿ ವ್ಹಾಳ್ತಾ ಭೊಂವ್ತಿಂ
ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ ಆಯ್ಚೆ ರಾತಿಂ

ಬಾತ್ಕಾಂ ಜೊಡೆಂ ತಳ್ಳಾ ಗುಂಡ್ಯೆಂತ್ ಫಾಲ್ತಿತ್ ವಳೂ ನಾಚ್ತಾ
ಚಾಂಪ್ಯಾರುಕಾರ್ ಕೊಗುಳ್ ತಾಕಾ ತಾಳೊ ದಿತಾ
ಬೆಬೆ ಸಯ್ತ್ ಉಡ್ಯಾಣಾಂ ಫಾಲ್ತಿತ್ ಸಂತೊಸಾಚಿಂ
ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ ಆಯ್ಚೆ ರಾತಿಂ

ಹಿ ರಾತ್ ವಿಮಳೆ ಚಂದ್ರೆಮ್ ತಾರಾಂ ದಿತಿತ್ ಗವಾಯ್
ಕೊಗುಳೆ ಬಾತ್ಕಾಂ ಸಾಂಗ್ತಾತ್ ಆಮ್ಕಾಂ ನಾಕಾ ತವಾಯ್
ಉದ್ವೇಗ್ ಭರೀತ್ ವದನ್ ತುಜೆಂ ಘೆತಾಂ ಹಾತಿಂ
ಕಾಳ್ಜಾಂತ್ ಮ್ಹಜಾ ಮೋಗ್ ಕಿರ್ಲಾಲಾ ಆಯ್ಚೆ ರಾತಿಂ.

— ಜೆ.ಬಿ. ಮೊರಾಯಸ್

62. ಜಗ್ಗಾಣೆಂ ಆನಿ ಜೀಬ್

ಆಜ್ ಕೊಣೆ ತರ್ಯ್ ಜಗ್ಗಾಣ್ಯಾಕ್

ಭಾಯ್ರೆತೆಲ್ ಪುಸ್ತಾಂ

ಅಂತ್ರಳಾಚಾ ಸಂದಾ ಸಂದಾಂ

ಕೆವ್ಲೆಂ ಮುಸ್ ಮುಸ್ತಾಂ

ಶಿಂದ್ರಾ, ಕಾಪ್ಲಾ, ಚಿರ್ಲಾ, ಪಿಂಜ್ಲಾ

ಮಳ್ಳಾಚಿಂ ಜಾಲಿಂ ಫಿಂತಾಂ

ಚಿಂತೂನ್ ಚಿಂತೂನ್, ದೆವಾ ದೆವಾ,

ಕಾಲೆವ್ನ್ ಯೆತಾತ್ ಆಂತಾಂ.

ಆಜ್ ಜಗ್ಗಾಣೆಂ ಯಾದಿ ದಿತಾ

ಧಗಾಕ್ ತಾಂಚಾ ಲಾಸ್ತಾಂ

ತಾಚೆಬರೀಚ್ ಮನ್ಶಾಜಿಬೆನ್

ಚಡೀತ್ ಮಾಕಾ ತಾಸ್ತಾಂ.

ಶಿಂದ್ರಾಂ, ಕಾಪ್ಲಾಂ, ಚಿರ್ಲಾಂ, ಪಿಂಜ್ಲಾಂ

ಆಡ್ವೆಂ ಉಬೆಂ ಘಾಸ್ತಾಂ

ಮೊನ್ಶಾ ಎಕಾ ಪಿಶಾಬರಿ

ಸೊಸ್ಣಿಕಾಯೆನ್ ಸೊಸ್ತಾಂ.

ಆಜ್ ಜಗ್ಗಾಣೆಂ ಯಾದಿ ದಿತಾ

ಸೊಸುಂಕ್ ಜಾಯ್ನಾ ಮಾಕಾ

ಅದ್ಲೆ ಯಾದಿನ್ ಗೊಬರ್ ಜಾಂವ್ಚಾಕ್

ತೆಲ್ ಪುಸ್ತಾಂ ತುಕಾ

ಹಾತಾನ್ ಕುಡ್ಯೊ ಭಾಣ್ಯೆರ್ಯಾಚೊ

ಘೆವ್ನ್ ಮಳ್ಳಾಂತ್ ಘಾಸ್ತಾಂ

ತೆಲ್ ತುಜೆಂ ಪ್ರಸುನ್ ಕಾಡುಂಕ್

ನೆಕೆತ್ರಾಂಚೆರ್ ಬಸ್ತಾಂ.

— ಜಾ. ಫ್ರಾ. ದೆ ಕೊಸ್ತಾ

63. ಸೊಂಶಾಚೆ ಕಾನ್

ಮಾತಿಯೆ ಧುಳಿಂತ್ ದುರ್ವಳ್ಕಾಂಚೆ
 ಫಾಮಾಮಣೀ ವೊಳೂನ್
 ಅಸ್ತವ್ತೆಚಾ ದಿಗಂತಾಚೆರ್
 ಆಯ್ಲೆಂ ರಗತ್ ಪಿಳೂನ್
 ದೆಕೊನ್ ದೆಕೊನ್, ಸೊಮ್ಯಾ, ಮ್ಹಜಾ
 ದಿಷ್ಟಿ ಗೆಲ್ಯೊ ವೊಳೊನ್.

ಆತಾಂ ನಾಕಾತ್, ಡೊಳೆ ನಾಕಾತ್
 ರಗ್ತಾಪಿಶೆ ರಗ್ತಾಂ ದೆಕಾತ್
 ಮಾಕಾ ದೆವಾ , ದಾನ್ ದಿ
 ಸೊಂಶಾಸಾಂಗ್ಡೆ ಕಾನ್ ದಿ.

ಸಂಸಾರಾಚೊ ಫಾಣಿ ಖಾಯಿತ್
 ನಾಕಾರಂದಿರ್ ಮೆಲಾಂ
 ಜಿವಿತಾಚಾ ಪಾನಾಪಾನಾರ್
 ಮರಣಾನ್ ವ್ಹೆಂ ಕೆಲಾಂ
 ಹಾಡಾಂ ಮಾಸಾಂ ಹುಂಗಪ್ ಹಾವೆಂ
 ಕೆನ್ನಾಂಚ್ ಸೊಡೂನ್ ದಿಲಾಂ

ಆತಾಂ ನಾಕಾತ್ ನಾಕಾಂ ನಾಕಾತ್
 ವಾಸ್ ಪರ್ಮಳ್ ತುಮಿಂಚ್ ಹುಂಗಾತ್
 ಲ್ಹಾನ್ ನಾಕಾ, ಮ್ಹಾನ್ ದಿ
 ಸೊಂಶಾ ಸಾಂಗ್ಡೆ ಕಾನ್ ದಿ.

ಜಿಬ್ಲಿ ನಾಚ್ಲ್ಯಾ ದಾಂತಾಂ ಪಾಟಿಂ
 ಕಲ್ವಂತಾಚಾ ಪಾಯಾಂ ಭಾಶೆನ್
 ರುಚಿಗೊಸ್ತಾ ಬಾಜ್ಚೊ ಸುಟವ್ನ್
 ಮಸ್ತೆನ್ ಧಾಂವ್ಲ್ಯಾತ್ ಧಾಯ್ ದಿಶೆನ್
 ಕಾಂದೆ ಪೆಂದೆ ಮುಳೆ ಖಾಯ್ಲ್ಯಾತ್
 ಪಾಲೊ ಮಾಸಾಂ ವ್ಹಡೇ ಖುಶೆನ್.

ಆತಾಂ ಮಾಕಾ ಜಿಬ್ಲಿ ನಾಕಾ
 ರಗ್ತಾಂ ಮಾಸಾಂ ತುಮಿಂಚ್ ಚಾಕಾ
 ಆಯ್ಕೊಪಾಚಿ ತಾನ್ ದಿ
 ಸೊಂಶಾ ಸಾಂಗ್ಡೆ ಕಾನ್ ದಿ

ಭೊಂವ್ವಿ ಸಕತ್ ಘೋಣಿಕ್ ದಿಲಿ
 ನಾಕಾಂತುಲಿ ಮಸ್ತಿ ಮೆಲಿ
 ಸೊಂಶಾ ಸಾಂಗ್ಡೆ ಕಾನ್ ಮೆಳ್ತಾ
 ಖುಶಿ ಮನಾಂತ್ ಕುಸ್ತೊ ಘಾಲಿ
 ಆತಾಂ ಲೋಕ್ ಕಾನಾಂಕ್ ಧರ್ತಾ
 ಸೊಂಶಾಭಾಶೆನ್ ಜಾತಾಂ ಗುಳೀ

ಬಾಬಾ, ಬಾಯೇ, ಸೊಡಾತ್ ಮಾಕಾ
 ಕಾನಾಂಕ್ ವ್ಹಜಾ ಧರೂಂ ನಾಕಾ
 ದೇವಾ, ತುವೆಂ ಕಾನ್ ದಿಲೆ
 ಸೊಸುನ್ ವ್ಹರ್ಚೆಂ ತ್ರಾಣ್ ದಿ.

-ಚಾ. ಫ್ರಾ. ದೆ ಕೊಸ್ತಾ

64. ಗುಲೊಬಾಚಿ ತಾಳಿ

ಹಾಂವ್ ತಿತ್ಲೊಂ ಭಾಗೆವಂತ್ ನ್ಹಯ್
 ರಗ್ತಾಬಳಾಂ ಭೆಟೊಂವ್ಕ್
 ಹಾಂವ್ ತಿತ್ಲೊ ಬುದ್ಧಿವಂತ್ ನ್ಹಯ್
 ನೆಕೆತ್ರಾಂ ಮುಳಾಂ ಆಟೊಂವ್ಕ್

ಹಾಂಗಾ ಆಮಿ ರುತಾ ಕೆಲ್ಯಾತ್
 ಸೊಭಾಗೆಚೊ ವೊಳಿ
 ರಂಗಾ- ರಂಗಾಳ್ ಗುಲೊಬಾಂಚೊ
 ತಾಂತುಂ ಸಾದಿ ಭೊಳಿ

ತರ್ನಿ ತಾಳಿ ತರ್ನೆ ಬೊಂಗೆ
 ಮೆಳೊನ್ ಕಾಂಟೆ ಪಾನಾಂ
 ವರ್ಣಿ ನಾಸ್ತಾಂ ತುರ್ತಾನ್
 ಭೆಟೊಂವ್ಕ್ ಉರ್ಭೆತಾತಿ ಮನಾಂ

ಹಾಸ್ ಭಾಗಿ ನತ್ಲಾಂ ವೆಳಿಂ
 ಕಾಯ್ಲೊ ಮೊಗಾನ್ ಪಾಳುಂ
 ಹಾಸ್ ಮೊಗಾ ಕೊಂಕಣ್ ಬಾಳಿ
 ತರ್ನೊ ಬೊಂಗೊ ಮಾಳುಂ.

-ಚಾ.ಫ್ರಾ. ದೆ ಕೊಸ್ತಾ

65. ಕವಿತ್ವಾಚೆಂ ಗುಪಿತ್ ನಂದನಾವನ್

ಚಾಲ್ತ್ಯಾ ಮನ್ಯಾ, ಸರ್ ತೂಂ ಪಾಟಿಂ
ನಾಕಾ ತಿಳೊಂಕ್ ಭಿತರ್
ಸಗಲ್ಯಾನ್ ಚೊಂವ್‌ಚಿ ಚಂಚಾಳ್ ಆಶಾ
ಆನಿ ಪ್ರೊಕಳ್ ಹಾಸೊ, ಪಿಶಾ,
ವ್ಹರಶಿ ಜರ್ ತರ್,

ರಾವ್ರೊನ್ ವಚತ್ ಬಾರಿಕ್ ವ್ಹಾಳಚಿ
ಸಂಗೀತ್ ಗಣಾಂಚಿ ಝರ್
ಭಿತರ್ ಸೊಂಬಚೊ ಪ್ರಕಾಸ್ ಲಿಪತ್
ಕವಿತ್ವಾಚೆಂ ಮಾಯ್‌ನಾ ಉಬತ್
ಗಾಂವಚೆಂ ಥಂಯ್ ಸರ್.

ವನಾಂತರೀ ಭೊಂವತಾತ್ ರಚನಾ
ಕವಿತ್ವಾಚಿಂ ಸುಂದರ್
ತುಜಿ ಎಕ್‌ಚ್ ಚಂಚಾಳ್ ದೀಷ್ಟ್
ಪುರೊ ತಾಂಕಾಂ ಕರೊಂಕ್ ಭಷ್ಟ್
ತಿಳೊಂನಾಕಾ ಭಿತರ್.

ಪಾಗರಾ ಭಾಯ್ರ್ ರಾಕೊನ್ ರಾವ್ ತೂಂ
ವ್ಹಾಳೊನ್ ಯೆತಾ ಮ್ಹಣಾಸರ್
ರಂಗೀತ್ ಗಾಯನ್ ವಾರ್ಯಾರ್ ಉಪೆವ್ನ್
ಆಯಿಲ್ಲಾಕ್ಲಣ್, ಜಿಕೊನ್ ಲಿಪ್ರೊನ್
ಥಂಯಚೊ ನಿಸರ್.

- ಲುವಿಸ್ ಮಸ್ಕರೇಜ್

66. ಕವಿ

ರಂಗಾ ರಂಗಾಚಿಂ ಉತರಾಂ ಗುಂತುನ್
ಸಾಂಗೊಂಕ್ ಲಾಗ್ತಾತ್ ಚಿಂವ್ಡಾಂ ಸುಕವ್ನ್
ಆಯ್ಚೆ ಥೊಡೆ ಕಾವ್ಯಾಂ ರಚ್ತಾತ್
ದಾಯ್ಜಿ ಆಪುಣ್ ಕೊಣಾಕ್ ಲೆಕ್ತಾತ್?

ಕೊಲ್ಯಾಕ್ ರಂಗವ್ನ್ ವಾಗ್ ಮ್ಹಣ್ ವೊಲಾವ್ನ್
ಖೊಲೈ ಭಿತರ್ ಉಸ್ವಾಸ್ ಲಿಪವ್ನ್
ಪುಲಾಚಾ ರುಪಾಕ್ ಕಾಗತ್ ದೊಡ್ಲ್ಯಾರ್
ಮೆಳಾತ್ತ್ ತಾಂತುಂ ಪುಲಾ ಸುವಾದ್?

ವಾಸ್ಯಾ ಚಿವೊ ಕೊಬು ಮ್ಹಣ್ಣೊ
 ತೊಸ್ಯಾ ಪೊಟಾಂತ್ ಮೊತಿಯಾಂ ಮೆಜ್‌ಚೊ
 ಬೆಂಡ್ಚೆ ರಿಕೆಕ್ ಉಂಡಿ ಜಾಂವ್ಚೊ
 ಸಾಂಡ್ ತುಂ ಭಾವಾ ವಾವ್ರ್ ತೊ ಕುರೊ,
 ಸೊಬಾಯ್ ದೆಕೊನ್ ಹಾಸೊನ್ ಖೆಳೊನ್
 ನಿರಾಭ್ಯಾಂಚಾ ದುಕಾಂಕ್ ಕಡೊನ್
 ಸಬಾರಾಂಚೆ ಅಂತರ್ಮಳೆಂತ್
 ರುಬಾವಾವಿಣೆಂ ರಿಗೊನ್ ಹೆಳೊನ್

ಜಳ್ಳಾ ಕೊಂಡಾಂತ್ ಭಾಜೊನ್ ಲಾಸೊನ್
 ವಾಳ್ಳಾ ವಾಳ್ಳಾಂತ್ ಬುಡೊನ್ ಉಪೆವ್ನ್
 ದೆವಾಕ್ ಮನ್ಶಾಕ್ ಅಪುಟ್ ವಳ್ಳೊನ್
 ಕವನ್ ತುಜೆಂ ಉದೆತ್ ಜಾಲ್ಯಾರ್
 ತಂಟೆ ನಾಸ್ತಾಂ ಉಲಯ್ತಲೊಯ್
 ಘೊಂಟೆರ್ ಸೊಡುನ್ ಉಬ್ತಾಂ ಉಬ್ತಾಂ
 ನೆಂಟಿಂ ಕಾಳ್ಜಾಂ ಧಲಯ್ತಲೊಯ್
 ಜಾಂಟ್ಯಾಂ ಮೊಟ್ಯಾಂಕ್ ಭುಲಯ್ತಲೊಯ್.

—ಸ್ವಾಮಿ ಸುಪ್ರಿಯಾ

67. ಮಡ್ಕಿ ಧುಂವ್ಚೆಂ ಚೆಡುಂ

ಚೆಡುಂ ತೆಂ ವಿಡ್ಕಿನ್ ಬಾಯೆಗೆಲೆಂ
 ದರ್ವಡ್ಯಾನ್ ಮಡ್ಕೊ ಧುತಾಲೆಂ
 ಪರಾಮಶಿ ಘಡ್ಲಿ - ಮಡ್ಕಿ ಸಕಯ್ಲ ಪಡ್ಲಿ !
 ಕಿತೆಂಗೊ ಧಂಯ್ ಕಾಡ್ಲೆಂಯ್ ಲಗಾಡ್ ?
 ಖೊಟ್ಯಾ ಚೆಡ್ವಾ ತಾಂಬೆ ತಗಡ್
 ಸಯ್ ಉರಾನಾಂಮು ತುಜಾ ಆಲ್ಪ್ಯಾ ಹಾತಾಂತ್ !
 ಚುಕೊನ್ ಘಡ್ಲೊ ಬಾಯೆ ಆಕಾಂತ್ !
 ಪುಣು ವ್ಹಡ್ ನ್ಹಯ್, ದೊನುಂಚ್ ಕಯ್ಲೊ ! ಮಡ್ಕಿ ಪುಟೊನ್ ಬಾಯೆ
 ಮ್ಹಜಾ ಹಾತಾಂತ್ ಆಯ್ಲೊ.
 ದೊನುಂಚ್ ಕಯ್ಲೊ ಮ್ಹಣ್ತಾಯ್‌ಗೊ ಚೆಡ್ವಾ ?
 ಪನ್ನಾಸ್ ಜಾಲ್ಯೊ ತರ್ಯೀ ತುಜಾ
 ಸಪ್ಣಾಂತ್ ಲೆಗುನ್ ಸಂದವ್ನ್ ಜೊಡುಂಕ್ ಸಕ್ತೆಂಯ್ ?

ಪನ್ನಾಸ್ ಜಾಲ್ಯೊ ತರ್ ತಾಂತುಂ ಕಿತೆಂ?

ವಿಂಚುಂಕ್ ಫಾಲ್ಯಾರ್ ಬಾಯೆಕ್ ಕಳ್ತೆಂ.

ಆತಾಂ ನಶಿಬ್ ಮ್ಹಜೆಂ ದೊನುಂಚ್ ಕಯ್ಲೊ ವಿಂಚ್ಚೆಂ.

- ಸ್ವಾಮಿ ಸುಪ್ರಿಯಾಚಾ ಸಂಗ್ರಹಾ ಥಾವ್ನ್

68. ಬಿಳಾಂತೊ ಕುರೊ

ಬಿಳಾಂತ್ ಬಸೊನ್ ಕುರ್ಲಿ ವೊಗಿ ಜೆಮೆತಾಲಿ !

ತಕ್ಲಿ ಉಕ್ತುನ್ ತಿಕೆ ರೆಂವೆರ್ ಪಳಂವ್ನ್ ಲಾಗಿ

ಕಶಿ ಚಲ್ತಾಗಿ ಮ್ಹಣ್ ಧಾವ್ ಆಪ್ಲಿ

ಸಾಯ್ಬಾ ಮ್ಹಣಾಲಾಗಿ ಮ್ಹಜೆಂ ನಶಿಬ್ ಕಸ್ಲೆಂ?

ಕಸ್ಲಿ ಲಜ್ ಮ್ಹಜೆಂ ಚೆಡುಂ ಚಲ್ತಾ ವಾಂಕ್ಡೆಂ!

ಅ, ಛೀ, ಧು ಧೂ ಕಶೆಂ ಚಲ್ತಾಯ್‌ಗೊ?

ಅಗೊ ಬಾಯೆ ರಾಣಿಯೆ ತಶೆಂ ಜರ್ ತರ್ ಚಲ್ತಿ

ನವ್ರಾಗೆರ್ ಗೆಲ್ಯಾರ್ ಮರಾಡ್ ಮ್ಹಜಿ ಕಾಡ್ಲಿ !

ಮ್ಹಣ್ತೆತ್ ತುಕಾ ಕೊಣ್ ತಿ ವಾಂಕ್ಡಿ ಪೊರ್ದಿ?

ವಿಜ್ವಿತ್ ಜಾವ್ನ್ ಮ್ಹಣಾಲಾಗ್ಲೆಂ ಕುರ್ಲಿ ಚೆಡುಂ

ಬಾರಿಕ್ ಚಾಲಿನ್ ಚಲ್ತಾ, ಕಿತೆಂ ಮ್ಹಣ್ತಾಯ್ ಮಾಂಯ್ ತುಂ?

ತೆಂವಿ ವಾಂಕ್ಡೆ ಜಾಲ್ಯಾರ್ ಸಾಂಗ್ ಕಿತೆಂ ಕರುಂ?

ಪ್ರಾಚಿತ್ ಮ್ಹಜೆಂ ಆವಯ್ ಕಪಾಲ್ ಬಡವ್ನ್ ಮ್ಹಣ್ತಾ

ತುಜೆಂ ಸಳ್ ತುಂ ಕೆದಿಂಚ್ ಸೊಡ್ಚೆಂ ನಾಂಯ್ಲೊ ಪ್ರತಾ!

ಸಾರ್ಕೆಂ ಚಲ್ ಮ್ಹಳ್ಯಾರ್ ವಾಂಕ್ಡಿಂ ಮೆಟಾಂ ಕಾಡ್ತಾ !

ಹಾಂವ್ ತರ್ ವಾಂಕ್ಡಿಂ ಚಲ್ತಾಂ ಮಾಂಯ್ ತುಂ ಮಾಕಾ ಶಿಕಯ್

ಶಿದಾ ಕಶೆಂ ಚಲ್ಚೆಂ ತಿಕೆ ಚಲೊನ್ ದಾಕಯ್

ಮಾಗಿರ್ ಜಾಲ್ಯಾರ್ ತುಕಾ ತಾಂಕ್ತಾ ತಿತ್ಲೆಂ ಭೆಷ್ಪಾಯ್

ಆವಯ್ ಕುರ್ಲಿ ರಾಗಾನ್ ಬಿಳಾಂತ್ಲಿ ವಯ್ ಆಯ್ಲಿ

ಕ್ರೊಧಾನ್ ಆನಿ ಗರ್ವಾನ್ ಫುಗೊನ್ ಮೊಟಿ ಜಾಲಿ !

ವ್ಹಡಾ ಘನಾನ್, ರೆಂವೆರ್ ಚಲೊಂಕ್ ಲಾಗಿ !

ತಿಕಾ ಪಳವ್ನ್ ಧಾಕ್ತಿ ಕುರ್ಲಿ ಖುಶಿ ಜಾತಾ

ತಿತ್ಲೆಂಚ್‌ಗಿ ಹೊ ! ಮಾಂಯೀ ಮ್ಹಜೆ ಬರಿಚ್ ಚಲ್ತಾ !

ಅಶೆಂ ಮ್ಹಣೊನ್ ಧಾವ್ ಆವಯ್ ಕೊಲಾಂವ್ಕ್ ಲಾಗಿ !

ದೆಕುನ್ ಭಾವಾ, ಸದಾಂ ಹಿ ಚತ್ರಾಯ್ ಆಸೊಂ

ಭುರ್ಗ್ಯಾಂಕ್ ಖಿಯ್ಚೀಯ್ ಬರಿ ಬೂಡ್ ಸಾಂಗ್ಚೆ ಆದಿಂ

ತುಕಾಚ್ ಪಳೆ, ಆಸಾಗಿ ತಿ ಸಾಮರ್ಥಿ?

- ಸ್ವಾಮಿ ಸುಪ್ರಿಯಾಚಾ ಸಂಗ್ರಹಾ ಥಾವ್ನ್

69. ಆಮ್ನಾ ಭಾಶೆಚೆ ಅವ್ತಾರ್

ಧಾಕ್ವಾ ಪಾಡ್ಯಾಕ್ ಪಾಡ್ಯೊ ಮ್ಹಣ್ತಾಂವ್,

ಧಾಕ್ವಾ ರೆಡ್ಯಾಕ್ ರೆಡ್ಯೊ;

ಕಿತ್ಯಾಕ್ ಪಾಸ್ವತ್ ಧಾಕ್ವಾ ಮುಡ್ಯಾಕ್

ಮ್ಹಣೊಂಕ್ ನಜೊ ಮುಡ್ಯೊ?

ಪಾನ್ ಖಾ ಫೊಡ್ ಖಾ ಮ್ಹಳೆಂ ತರೀ

ಕೊಣೀ ಜಾಯ್ನಾ ರಾಗಾರ್;

ಮೊಗಾನ್ ಇಲ್ಲೆಂ ಶಿತ್ ಖಾ ಮ್ಹಳ್ಯಾರ್

ಕಿತ್ಯಾಕ್ ಜಾತಾತ್ ಪುಗಾರ್?

ಚೆಕ್ಯಾಕ್ ಪುತಾ, ಧುವೆಕ್ ಧುವೆ

ಮ್ಹಣ್ಚೆಂ ವಾಜ್ಚಿ ದಿಸ್ತಾ;

ಚೆಡುಂ ಸರ್ಲ್ಯಾರ್ ಕಿತ್ಯಾಕ್ ಮ್ಹಣ್ತಾತ್

ಮೆಲೆಂಯ್ ಮುಂಗೊ ಪುತಾ?

ಜಾತಾ ಜಾಲೊ, ನ್ಹಾತಾ ನ್ಹಾಲೊ,

ಹಿ ಭಾಸ್ ಸಮಾ ಮ್ಹಣ್ತಾತ್;

ಮೊರ್ರಾ, ಮೊರ್ರೊ, ವ್ಹರ್ರಾ ವ್ಹರ್ರೊ,

ಮ್ಹಳ್ಯಾರ್ ತುಕಾ ಹಾಸ್ತಿತ್.

-ಬಾಪ್ ಪಾವ್ಲ್ ಲುವಿಸ್ ಬೊತೆಲೊ

70. ಟೆಡ್ಡಿಚಿಂ ಪಾತ್ಯಾಂ

ಸಾಡೆ ಧಾ ವರ್ಸಾಂಚೊ ಟೆಡ್ಡಿ

ಕುಮ್ಸಾರಾಕ್ ಮ್ಹಣ್ ಗೆಲೊ;

ಪಾದ್ರ್ಯಾಬಾಚಾ ಸರ್ಕಿನ್ ವಚೊನ್

ಸುಸ್ಕಾರ್ ರಡೊಂಕ್ ಲಾಗ್ಲೊ.

“ಕಿತೆಂ ಜಾಲೆಂ ತುಕಾ, ಟೆಡ್ಡಿ?

ಕೊಣೆಂ ತುಕಾ ಮಾರ್ಲೆಂ?”

ಮೊಗಾನ್ ತಾಕಾ ಲಾಗಿಂ ಆಪವ್ನ್,

ಪಾದ್ರ್ಯಾಬಾನ್ ವಿಚಾರ್ಲೆಂ.

“ಮಾಕಾ ಕೊಣೆಂಯ್ ಮಾರುಂಕ್ ನಾ” ಮ್ಹಣ್

ಟೆಡ್ಡಿ ಜಾಪ್ ದಿತಾ:

ದೊಳ್ಯಾಂತ್ ಭರೊನ್ ಯೆಂವ್ಚಿ ದುಕಾಂ

ಖೊಮ್ಮಾ- ಹಾತಾನ್ ಪ್ರಸ್ತಾ.

“ಕಿತ್ಯಾಕ್ ತರ್ ತುಂ ಅಸೊ ರಡ್ತಾಯ್?”

ಸವಾಲ್ ವಿಗಾರಾಚೆಂ:

ರಾಂವ್ಚಾ ಬದ್ಲಾಕ್, ಚಡೊನ್ ಅಯ್ಲೆಂ

ದೂಕ್ ಬಾವ್ಡ್ಯಾ ಟೆಡ್ಡಿಚೆಂ.

“ಪಾತ್ಕಾಂ ಸಾಂಗೊಂಕ್ ಯೆನಾಂತ್, ಫಾದರ್;

ಸಕ್ಕಡ್ ತಿಂ ಭಾಯ್ರ್ ಪಡ್ಲ್ಯಾಂತ್:

ಖಿಂಯ್ ಖಿಂಯ್ ತಿಂ ಸೊದ್ಲ್ಯಾರೀ ಮೆಳೊಂಕ್ ನಾಂತ್,

ಪುರಾ ಹೊಗ್ಡಾವ್ನ್ ಗೆಲ್ಯಾಂತ್.”

“ಬರೆಂ ಜಾಲೆಂ,” ವ್ಹಣ್ತಾ ಪಾದ್ರ್ಯಾಬ್;

ಫಾಂಬಯ್ ತುಜೆ ರಡ್ಣೆಂ:

ದೆವಾ ಮುಕಾರ್ ಆತ್ಮೊ ತುಜೊ

ಆಸಾ ಪಾಪಾವಿಣೆಂ.”

ಟೆಡ್ಡಿ ಸಾಂಗ್ತಾ, “ಪಾತ್ಕಾಂ ವ್ಹಜಿಂ

ನೋಟ್ ಬುಕಾರ್ ಬರಯಿಲ್ಲೆಂ:

ತೊ ಬೂಕ್ ಆನಿ ತಾಂತ್ಲಿಂ ಪಾತ್ಕಾಂ

ಸಕ್ಕಡೀ ಭಾಯ್ರ್ ಪಡ್ಲಿಂ.”

“ನೋಟ್ ಬೂಕ್ ತುಜೊ ಮಾಕಾ ಮೆಳ್ಳಾ.”

ಪಾದ್ರ್ಯಾಬ್ ಟೆಡ್ಡಿಕ್ ಸಾಂಗ್ತಾ:

ಹಾಂಗಾಚ್ ವ್ಹಜಾ ಬೊಲ್ಸಾಂತ್ ಆಸಾ.”

ವ್ಹಣ್ ಧಯ್ರ್ ತಾಕಾ ದಿತಾ.

ತಕ್ಲಣ್ ರಾವ್ಲಿಂ ದುಕಾಂ ತಾಚಿಂ

ರಡ್ಣೆಯೀ ಬಂದ್ ಜಾಲೆಂ:

ಸಾಂತಾ ಖುರ್ನಾಚಿ ಕುರು ಕಾಡ್ನ್,

ಕುಮ್ಲಾರ್ ಸುರು ಕೆಲೆಂ:-

“ಪಾದ್ರ್ಯಾಬಾ ಹಾಂವ್ ವ್ಹಡ್ ಏಕ್ ಪಾತ್ಕಿ

ತುಮ್ಚೆಂ ಬೆಸಾಂವ್ ದಿಯಾ:

ಬೊಲ್ಸಾಂತ್ ತುಮ್ಚಾ ಆಸ್ಚಿಂ ವ್ಹಜಿಂ

ಸರ್ವ್ ಪಾತ್ಕಾಂ ಭೊಗ್ಸಿಯಾ.”

- ಬಾಪ್ ಪಾವ್ಲ್ ಲುವಿಸ್ ಬೊತೆಲ್ಲೊ

71. ಕಾಳ್ಕಿ ರಾತ್ ಹಿ ಸರ್ದಲಿ ಪಯ್ಸ್

ಅಮೃತಾಚಾ ಕೊಳ್ತಾಂತ್ ಕೊಣೆ ವಿಕಾ ಥೆಂಬೊ ಘಾಲೊ?

ಭಾಂಗ್ರಾಳೆಂ ಪೀಕ್ ಭರಾಂ ಶೆತಾಂತ್- ಉಜೊ ಕೊಣೆ ದಿಲೊ?

ಸುರ್ಯೊ ಸಗ್ಳೊಚ್ ತಾಂಬೊ ಜಾಲೊ ಸೊಸುಂಕ್ ತಾಂಕಾನಾಸ್ತಾಂ

ಧಾಂವ್ಲೊ ಮನ್ಶಾಂ ಥಾವ್ನ್ ಪಯ್ಸ್ ಆನಿ ದರ್ಯಾಂತ್ ಉಡೊನ್ ಮೆಲೊ

ಕುಡ್ಲೊ ಜಾಲಾ ಮನಿಸ್ ಹಾಂಗಾ ವಾಟ್ ದಿಸಾನಾ ತಾಕಾ

ಸಯ್ರೊ ಭಯ್ರೊ ಭಂವ್ತಾ ಸಗ್ಳ್ಯಾನ್ ವಿಸ್ರೊನ್ ಆಪ್ಲೊ ಪೆಲೊ

ಸರ್ವಾಂಕ್ ಮಳಬ್ ಎಕ್‌ಚ್ ಪಾಕೆಂ ತರಿ ನಿರಾಶ್ರಿತ್ ತೆ

ಪಿಯೆಂವ್ಕ್ ಗೊಬ್ಲೆ ವೆಗ್ಳೆ ತರಿ ಉದ್ಯಾಕ್ ಎಕ್‌ಚ್ ಬುಡ್ಕುಲೊ

ಎಕ್‌ಚ್ ತಾಂಬೊ ರಗತ್ ವ್ಹಾಳ್ತಾ ತಾಚಾಯ್ ವ್ಹಜಾಯ್ ಶಿರಾಂತ್

ಫುಲಾಂ ವಿವಿಧ್ ದಿಸ್ತಾತ್ ತರಿ ವಿಣ್ಲಾ ಎಕ್‌ಚ್ ರೆಪುಲೊ

ಸರ್ವಾಂಕ್ ಚಲೊಂಕ್ ಮಾರೊಗ್ ಎಕ್‌ಚ್ ವಾಟೆರ್ ಕಾಂಟೆ ಕಿತ್ಯಾಕ್?

ದಿಶಾ ಆಮ್ಚಿ ಎಕ್‌ಚ್ ಆಸ್ತಾಂ ದುಸ್ರೊ ಕಿತ್ಯಾಕ್ ಪೆಲೊ?

ಜಿಣಿಯೆಚಾ ಹ್ಯಾ ರಂಗಮಂಚಾರ್ ಲ್ಹಾನ್ ಲ್ಹಾನ್ ಪಾತ್ರ್ ನ್ಹಯ್ ಆಮ್ಚೆ?

ಮರಣಾ ಮಾತಿ ಚುಕಯ್ತ್ ಕೊಣೆ? ಮ್ಹಣ್ಣೆತ್ 'ತೊ ನಾ ಮೆಲೊ?'

ಕಾಳ್ಕಿಂ ಸುರಂಗ್ ಕಿತ್ಲೆಂಯ್ ಲಾಂಬೊಂ ಆಸ್ತಾ ಉಜ್ವಾಡ್ ಪೊಂತಾಕ್

ಕಾಳ್ಕಿ ರಾತ್ ಹಿ ಸರ್ದಲಿ ಪಯ್ಸ್ ಅಬ್ಲೆ ಚಂದ್ರ ಉದೆಲೊ !

— ಜೆ.ಬಿ. ಮೊರಾರಾಸ್

72. ಅಬ್ರಾಂವ್ಚೆ ಯಜ್ಞ ದಾನ್

ತಿಸ್ರೆಂ ಥಳ್

(ಮೊರಯಾ ಪರ್ದತಾಚಾ ಮಾತ್ಯಾರ್ ಅಬ್ರಾಂವ್ ಲಾಂಕುಡ್ ದಾಳ್ನ್ ಸಾರಿ ಮಾಂಡ್ತಾ. ಇಜಾಕ್ ನಿಮಾಣೊ ಭೊರೊ ಹಾಡ್ನ್ ದಿತಾ. ದೀವ್ನ್ ಜಾತಚ್ ಇಜಾಕ್ ಬಾವ್ಲೆ ಗಳೊವ್ನ್ ಸುರು ಕರ್ತಾ:)

ಇಜಾಕ್ : ದಾದಾ, ಪುರೊ ಜಾಲೆಂ ಮಾಕಾ.

ಅಬ್ರಾಂವ್ : ಬಾಳಾ, ವ್ಹಜೆಂ ತುವೆಂ ವ್ಹಾವಯ್ಲಾಂಯ್ ಎದೊಳ್? ಕಿತೆಂ ಕರ್ಚೆಂ, ಸೊಮ್ಯಾ ಖಾತಿರ್, ಮೊಗಾನ್ ಭೊಗ್ಚೆ ಇಲ್ಲೆಶೆ ಕಷ್ಟ್.

ಇಜಾಕ್ : ತೆಂ ಕಾಂಯ್ ವ್ಹಡ್ ನ್ಹಯ್ ದಿಸ್ತಾ, ಸೊಸಿನ್ ತಾಚಾಕೀ ಪಾಸ್; ಆತಾಂ ಲಾಂಕುಡ್ ಹಾಡ್ಲೆಂ ವ್ಹಯ್ ಮೂ, -ಅಯ್ಯೋ ಮೊಸಾ ! ದಾದಾ, ಸೊಮ್ಯಾಕ್ ಭೆಟಂವ್ಕ್ ಶೆಳಿ ಖಿಯರ್ ಆಸಾ?

ಅಬ್ರಾಂವ್ : ಶೆಳಿ ಸೊಮಿ ದಿತಲೊ-ಬಾ; ಪಯ್ಲಿ ತಲ್ವಾರ್

ಪಾಜ್ಞಾಂ ಚಿಕೆ; ಉಜೊ ಪುಂಕಿತ್ ರಾವ್ ತೂಂ; ಪಾಲ್ವತ್.

(ಇಜಾಕ್ ಉಜೊ ಪುಂಕೂನ್, ಬಾಪಯ್ ಫಾತ್ರಾಚೆರ್ ತಲ್ವಾರ್ ಪಾಜ್ಞಾನಾ ಪಳಂವ್ಕ್ ವೆತಾ)

ಇಜಾಕ್ : ತಲ್ವಾರ್ ಪಳೆತಾನಾ ಕೂಡ್‌ಚ್ ಸಗ್ಳಿ ಕಾಂಪ್ತಾ.

ಮ್ಹಜಾನ್ ಪಳೆಂವ್ಕ್ ನಜೊ ಅಬ್ಬಾ, ದೊಳೆ ಧಾಂಪ್ತಾಂ.

ಅಬ್ರಾಂವ್ : ಬಾಳಾ, ಕಾಂಪ್ತಾನಾ ತೂಂ ಮಾಕಾ ಜಾತಾ ಬೆಜಾರ್.

ಇಜಾಕ್ : ಕಿತ್ಯಾಕ್ ದಾದಾ?

ಅಬ್ರಾಂವ್ : ಕಿತ್ಯಾಕ್ ಮ್ಹಣೊಂ? ತುಜೆ ವಿಚಾರ್

ಸಾಸ್ಪೊಂಕ್ ಲಾಗ್ಲ್ಯಾತ್ ಕಾಳ್ಜಾಂತ್ ಆಸ್ತಾ ಗುಪಿತ್ ಘಟಾಕ್;

ಕಿತ್ಯಾಕ್ ಮ್ಹಣೊಂ! ಮ್ಹಜಾ ಪಾತ್ಯಾಚಾ ಪ್ರಾಚಿತ್ತಾಕ್.

ಇಜಾಕ್ : ತಶೆಂ ಮ್ಹಣಾನಾಕಾ, ದಾದಾ, ಕಸಲೊ ಘಟ್

ಮಾಕಾ ಸಾಂಗನಾಂಯ್ ತೊ? ನ್ಹಯ್‌ಗಿ ಹಾಂವ್ ತುಜೊ ಪೂತ್?

ಅಬ್ರಾಂವ್ : ಕಿತೆಂ ಸಾಂಗೊಂ, ಪ್ರತಾ, ಖಂಯ್ಚಿ ವೊಪಾರ್ ಸೊದೊಂ

ಘಟ್ ಮ್ಹಣ್ ಲೆಕಿನಾಸ್ತಾಂ, ಆಸಾತಸೊ ಫಡೊಂ?

ಮ್ಹಜಾನ್ ನಜೊ ಕೆದಿಂಚ್! ವಿಚಾರ್‌ಕಾ ಆನಿಕ್;

ಶೆಳಿ ದಿಸಾನಾಮೂ, ಮಾರೊಂ ಖಂಯ್ಚಿ ಪ್ರಾಣಿಕ್?

ಲಾಗಿಂ ಯೇ ತೂಂ ಬಾಳಾ.

ಇಜಾಕ್ : ಮಾರ್ತಾಯ್, ದಾದಾ, ಮಾಕಾ?

ವ್ಹಯ್ ತರ್ ಜಾಲೆಂ ಸಾಂಗೊಂಕ್ ಪಾಟಿಂ ಕರಿನಾಕಾ.

ಅಬ್ರಾಂವ್ : ಸಾಂಗೊಂಕ್‌ಯ್ ನ್ಹಯ್, ದವರುಂಕ್‌ಯ್ ನ್ಹಯ್, ತೂಂಚ್ ತಿ ಶೆಳಿ

ಪ್ರತಾ ಮ್ಹಜಾ, ಸೊಮ್ಯಾನ್ ಮಾಕಾ ದಿತಾಂ ಮ್ಹಳ್ಳಿ.

ಇಜಾಕ್ : ದಾದಾ ಮ್ಹಜಾ, ಉಸ್ಕಾರ್ ಬಸೊವ್ಕ್ ಉಮೊ ದಿಲ್ಲ್ಯಾ,

ಫಾಲಿನಾಕಾ ತಲ್ವಾರ್ ಮ್ಹಜಾ ಅಸ್ಕತ್ ಗಳ್ಯಾ:

ಕಾಂಯ್ ಪುಣ್ ಚುಕ್ಲಾಂ ಜಾಲ್ಯಾರ್, ದೀ ತುಂ ಶಿಕ್ಲಾ ಫಾವೊ,

ಆಡೊಟ್ಟಾಂ ಫಾಲ್ ಬಡಯ್, ದವರ್ ಮಾಕಾ ಜಿವೊ.

(ಅಬ್ರಾಂವ್ ಹಾಸ್ಕಾರ್ ಸುಸ್ಕಾರ್ ರಡ್ತಾ)

ಅಬ್ರಾಂವ್ : ನಾ ಬಾ, ರತ್ನಾ ಮ್ಹಜಾ, ತುಜಿ ಚೂಕ್ ಬಿ ಕಸ್ಲೀಯ್.

ಬೆರ್ಶೆಬಾಚಾ ಮಳ್ಕಾಂತ್ ಭೆಟಯ್ತಾನಾ ಶೆಳಿ

ಥಂಯ್ ಸರ್ ಸಾಂಗ್ಲೆಂ ಮಾಕಾ ಉಗ್ತೆಂ ಅವ್ತಾ ಸೊಮ್ಯಾನ್

ಇಜಾಕಾಚಿ ಬಲಿ ಭೆಟಯ್ತಾಯ್ ಮ್ಹಣ್ ನಮಿಯಾರ್.

ಆದಿಂ ಧರ್ಯಾಂ, ಜೆದ್ವಾಂ ಮ್ಹಜೊ ಮಾಯ್ ದೇಸ್ ಸಾಂಡೂನ್

ವಚಾಜಾಯ್ ಮ್ಹಣ್ ಮ್ಹಳ್ಳ್ಯಾ ವೆಳಾರ್ ಪೊಟ್ಲಿ ಬಾಂದೂನ್,

ತಕ್ಲಣ್ ತಾಚಾ ಉತರಾಕ್ ಹಾವೆಂ ಪಾಳೊ ದಿಲೊ,

ಆನಿ ಅಬ್ಬೆ, ತಾಣೆಂ ಮಾಕಾ ಉದ್ಧಾರ್ ಕೆಲೊ;
 ಗೊರಾಂ ಆನಿ ಬೊಕ್ರಾಂಚೆ ಹಿಂಡ್ ಕೆಲೆ ಸುಫಳ್
 ಪುತ್ರಾವಿಣೆ ಸ್ತ್ರೀಯೆಕ್ ಮ್ಹಜಾ, ದಿಲೊ ಏಕ್ ಬಾಳ್;
 ತೊಚ್ ತೊ ಪಾಟಿಂ ಮಾಗ್ತಾ; ದಿನಾ ಮ್ಹಣೊಂಗಿ ಹಾಂವ್?

ಇಜಾಕ್ : ತಶೆಂ ಜಾಲ್ಯಾರ್, ದಾದಾ, ಸೊಮ್ಯಾಚಿ ಖುಶಿ ಜಾಂವ್!
 ಆಬ್ರಾಂವ್ : ಅನಂದ್ ಸೊಮ್ಯಾ, ತುಕಾ, ಅಸ್ಲೊ ಭುರಗೊ ದಿಲ್ಲ್ಯಾಕ್
 ಭಾಗಿ ಪತಿಣ್ ಮ್ಹಜಿ, ತಾಚಿ ಆವಯ್ ಜಾಲ್ಲ್ಯಾಕ್
 ಪುಣ್ ಹಾ ! ದುದ್ವೇವ್ ಮ್ಹಜೆಂ, ಪುತಾ, ತುಕಾ ಮಾರ್ಚೆಂ,
 ಸಂಯ್ಬಾಕ್ ವಿರೋಧ್ ತರಿ ಸೊಮ್ಯಾ ಖಾತಿರ್ ಕರ್ಚೆಂ.
 ಕಿತೆಂ ಭೊಗ್ತಾ ಮಾಕಾ, ಮ್ಹಜಾನ್ ಸಾಂಗೊಂ ನಜೊ!
 ಅಬ್ಬೆ, ಹಾತ್ ಫಾಲ್ ಹಾಂಗಾ, (ಹರ್ಥ್ಯಾಕ್) ಕೆದೊ ಮೊಟೊ ಉಜೊ!
 ತುಕಾ ಬಚಾವ್ ಕರೊಂಕ್, ಕಿತೆಂ ಜಾಯ್ ತೆಂ ಕರೀನ್
 ನ್ಹಯ್ ಮ್ಹಜೊ ಏಕ್ ಜೀವ್, ಸಾತ್ ಜೀವ್ ಆಸ್ಲ್ಯಾರ್ ತೆ ದೀನ್;
 ಪುಣ್ ಜೆಂ ಖಿಂಯ್ಚಾರ್ ಮನ್ಶಾಚೆ ಮನ್ ವಿಪ್ರೀತ್ ವೊಡ್ತಾ
 ತೆಂ ಜರ್ ದಿಲೆಂ, ವಸ್ತು ಪ್ರಾಸ್ ತಿ ಕರ್ಚಿ ಚಡ್ತಾ
 ಸೊಮ್ಯಾ ಮುಕಾರ್.

ಇಜಾಕ್ : ತಸ್ಲಿ ಪುನ್ಯಾ ಭರೀತ್ ಕರ್ಚಿ
 ಆಡಾಯ್ಸ್ಗಿ ಹಾಂವ್? ದಾದಾ, ಖಂಡ್ಯಾ ಮೊಗಾ ವೊಡ್ಣೀ;
 ಆಶೀರ್ವಾದ್ ದೀ ತುಜೆಂ, ಆನಿ ಮಾಂಯ್ಕ್ ತೂಂ ಕಳಯ್
 ಅಸೊ ದಿಲಾ ಮ್ಹಣ್ ಉಮೊ- ತಿಕಾ ಭೊಳಾಯ್;
 ಭುರಗ್ ಮತೀನ್ ತುಮ್ಕಾಂ ದೊಗಾಂಯ್ಕ್ ದುಕಯ್ಲಾಂ ತರ್
 ದಾದಾ, ದೊಗಾಂಯ್ ಖಾತಿರ್ ಆತಾಂ ಮಾಕಾ ಮಾಘ್ ಕರ್.

ಆಬ್ರಾಂವ್ : ವ್ಹಾಳ್ವೆಂ ಉದಕ್ ಕಶೆಂ ಬಾಂದೂನ್ ಧರ್ಲ್ಯಾರ್ ಕಾಟಾನ್
 ಇಲ್ಲೆಂ ಇಡೆಂ ಮೆಳ್ತಚ್, ವ್ಹಾಳ್ವಾ ದೊಡ್ಯಾ ಲೊಟಾನ್,
 ತಶೆಂ ಭೊಗ್ತಾ ಕಾಳ್ಜಾಂತ್ ಆಯ್ಕೊನ್ ತುಜೆಂ ಉತರ್;
 ಆನಿ ತುಜಿ ಆವಯ್ ಹಾಜರ್ ಆಸ್ಲಿ ಜರ್ ತರ್
 ಕಿತೆಂ ಕರ್ತಿ ಕೊಣ್ಣಾ ! ಆಶೀರ್ವಾದ್ ತೂಂ ಮಾಗ್ತಾಯ್?
 ಖಿಂಯ್ಚಾರ್ ಫಾಲ್ವೆಂ? ಬೆಸಾಂವಾಂನಿ ಪಯ್ಲೊಚ್ ವೊತ್ತಾಯ್.
 ಆನಿ ಚುಕಿ ತುಜೊ ಕಸ್ಲೊ ಮಾಘ್ ಹಾಂವ್ ಕರೊಂ?
 ಬಾಳ್ವೆಪಣಿ ಖಾಡಾಕ್ ಧರ್ಲೆಂ ಚೂಕ್ ಮ್ಹಣ್ ಧರುಂ?
 ಯಾ ದೂಧ್ ಚಿಂವ್ತಾಸ್ತಾನಾ, ತುಜಿ ಆವಯ್ಕ್ ಪೊಲ್ಯಾರ್
 ಬೊಟಾನ್ ಭೊಕುರ್ದೆಲೆಂ? ಅಥ್ವಾ ಪುನ್ವೇ ವೆಳಾರ್
 ಚಂದ್ರೆಮಾಚಿ ಥಾಲಿ ಜಾಯ್ ಮ್ಹಣ್ ಬಸ್ಚೆಂ ರಡೊನ್,

ವೃದ್ಧಿ ತುಜಿ ಚೂಕ್ ಶಿ ಆತಾಂ ಕಾಡೂಂ ಸೊದುನ್?

ನಾ, ನಾ, ಬಾಳಾ, ಆವ್ಚೆವರ್ವಿಂಚ್ ಕಾಂಯ್ ಪುಣ್ ಉಣೆಂ
ಜಾಲಾಂ ಜಾವ್ಚೆತ್; ತವಳ್ ಭೊಗ್ವಿಜಾಯ್ ಆಜ್ ಕೊಣೆಂ?

ಇಜಾಕ್ : ಮೊಗಾ ದೊಳ್ಕಾಂಕ್, ದಾದಾ, ಕಾಳೆಂ ಸಯ್ತೀಯ್ ಧವೆಂ -
ಕಿತ್ಲೆ ಪಾವ್ವಿ ತುಮ್ಕಾಂ ದುಕಂವ್ಕ್ ನಾ'ಗಿ ಹಾವೆಂ?
ಇಸ್ಮೇಲ್ ಆನಿ ಹಾಂವ್ ದೋಗ್, ಖೆಳಾಂತ್ ಝಗಡ್ತಾನಾ -
ಅಯ್ಯೋ ತಾಕಾ ಧಾಡುಂಕ್ ಕಾರಣ್ ಹಾವೆಂಚ್ ಕೊಣ್ಣಾ!

ಆಬ್ರಾಂವ್ : ಪುರೊ, ಪುತಾ, ಪುರೊ - ನಾಕಾ ಭೆಷ್ಟೆಂ ತರೀ
ಕರಿನಾಸ್ಲೊಚ್ ಚುಕಿ ಆಪ್ಲ್ಯಾ ಮಾತ್ಯಾವೆರೀ
ಕಿತ್ಯಾ ವ್ಹಯ್ಸೂನ್ ಘೆತಾಯ್ ಭೊಗ್ವಾಣ್ಯಾಕ್ ಮೂ ಆತಾಂ;
ಭೊಗ್ವೂಂಕ್ ಕಾಂಯ್ ನಾ ತರೀಯ್, ಸಗ್ಳ್ಯಾ ಕಾಳ್ಜಾನ್ ದಿತಾಂ;
ತುಜೊ ನಿರ್ಮಳ್ ಅತ್ಮೊ ಕಳೊ ತುಮಾಣಾಂತೊ
ಪಿತ್ಯಲೊಕಿಂ ಪುಲೊನ್, ಥಂಯ್ಸರ್ ಪರ್ಮಳ್ ಉಕ್ಲೊಂ !
ಹಾಯ್, ಹಾಯ್, ಮ್ಹಜೆ ಗತೀ ! ಫರ್ ಆಜ್ ಮ್ಹಜೆಂ ರಿತೆಂ !
ಭಿತರ್ ರಿಗ್ತಾಸ್ತಾನಾ ಸಾರಾಕ್ ಸಾಂಗೊಂ ಕಿತೆಂ?!

ಇಜಾಕ್ : ದಾದಾ, ಖಿಂತ್ ಕರಿನಾಕಾ - ತುಕಾ ಮ್ಹಜೆ ಪಾಶಿಂ
ಬರೊ ಭುರೊ ತೊ ದೀತ್; ಸದಾಂ ತಾಚಿ ಖುಶಿ
ತುವೆಂ ಪಾಳ್ವಾಯ್; ಕಷ್ಟಾಂತ್ ಆನಿ ನಷ್ಟಾಂತ್ ಜಾಂವ್ಚಿ
ತುಜೆ ವೊಡ್ಲೇಕ್ ಇಡೆಂ ದೀಂವ್ಕ್ ನಾಂಯ್ ತುವೆಂ ಕೆದಿಂ;
ಸೊಮಿ ತುಕಾ ಭುಜಯ್ತೊಲೊ; ಕಾಳಿಜ್ ಫಟ್ ಕರ್.
ತಾಚಿ ತಾಕಿದ್ ಜಾರಿ ಜಾಂವ್ಚಿ ಕ್ಷಣಾ ಭಿತರ್.
ಸುಸ್ತೀ ಕಿತ್ಯಾಕ್ ? ದಾದಾ, ಮ್ಹಜೊ ನವೊ ದಗ್ಲೊ
ಕಾಡ್ತಾಂ, ನಾತ್ಲ್ಯಾರ್ ರಗ್ತಾನ್ ಭಿಜೊನ್ ಪಾಡ್ ಜಾಯ್ತ್ ಸಗ್ಳೊ.
ಮಾಂಯ್ಕ್ ವ್ಹರ್ನ್ ದೀ ತೊ; ತಿಚೆಂ ದೂಕ್ ತೊ ಫಟಯ್ತ್ - ಜಶೆಂ;
ಗಾಯ್ಚೆಂ ವಾಸ್ತುಂ ಮೆಲ್ಯಾರ್, ಕರ್ತಾತ್ ಭಾತೆಣಾಚೆಂ.
(ದಗ್ಲೊ ಕಾಡ್ನ್ ದಿತಾ)

ಆತಾಂ ದಾದಾ ತುಜೆ ಕಾಮ್ ತುಂ ವೆಗಿಂ ತಿರ್ಚಿ.

ಆಬ್ರಾಂವ್ : ಹಾತಾ ಮ್ಹಜಾ ಸಾಂಗ್ ತೂಂ, ಆತಾಂ ಕಿತೆಂ ಕರ್ಚಿ?
ಪ್ರೊಸ್ಲೊಯ್ ನ್ಹಯ್ ತುವೆಂ, ಉಕಲ್ತೊಯ್ ತಾಕಾ,
ಪುಣ್ ತೆಂ ಖಿಂಯ್ಚೆಯ್ ಆತಾಂ ಮುಕಾರ್ ಹಾಡಿನಾಕಾ;
ತುವೆಂ ಲ್ಹಾನ್ ವ್ಹಡ್ ಕೆಲ್ಲೆಂ ಬೊಕ್ಡೆಚಿ ಪೀಲ್ ಸಯ್ತೀಯ್
ಕಾತರ್ತಾನಾ, ಮುಟಿ ಭಿತರ್ ಕಾಂಪತ್ ಕೊಯ್ತಿ;
ತರ್ ಹಾ ! ತುಜಾಚ್ ರಗ್ತಾಕ್ ಕಿತೆಂ ಕರ್ಚಿ ? ತೂಂ ಸಾಂಗ್.

- ಇಜಾಕ್ : ದಾದಾ, ತಲ್ವಾರ್ ಪಳಿತಾನಾ ಕಾಂಪ್ತಾಮೂ ಆಂಗ್;
ದೊಳ್ಳಾಂಕ್ ಮ್ಹಜಾ ಆಡ್ ಬಾಂದ್, ಆನಿ ಅತೀ ಜೊರಾನ್
ಖಣಾಭಿತರ್ ಉಸ್ಕಾಯ್ ತಕ್ಲಿ ಎಕಾಚ್ ಮಾರಾನ್,
- ಆಬ್ರಾಂವ್ : ನಜೊ ಮ್ಹಜಾನ್ ತಡ್ವಂಕ್ ಹಾಂವ್‌ಂಚ್ ಮರ್ತಾಂ ಪಯ್ಲೊಂ!
(ಮತ್ ಚುಕೊನ್ ಪಡ್ತಾ)
- ಇಜಾಕ್ : (ಬಾಪಯ್ಕ್ ಉಟವ್ನ್)
ದಾದಾ, ಘಳಾಯ್ ಚಡಯ್ತಾ ದೂಕ್; ಮಾತ್ಯಾವಯ್ಲೊ
ದಿವಸ್ ಘಡ್ಲಾ ಪಾವ್ಲೊ - ತುಜಾ ಮನಾಂತ್ ತೂಂ ಲೇಕ್
ಹರೈಂ ಮಾರ್ತಾಯ್ ತಸ್ಲಿ ಶೆಳಿ ಮ್ಹಣೊನ್ ಹಾಂವ್ ಏಕ್.
- ಆಬ್ರಾಂವ್ : ಯೇ ತರ್, ಬಾಳಾ ಮ್ಹಜಾ, ಬಾಂದ್ಲ್ಯಾ ತುಜೆ ಹಾತ್ ಪಾಯ್
(ಸಾರಿಯೆರ್ ಚಡವ್ನ್, ದಿಂಬಿಯೆರ್ ಬಸವ್ನ್ ಇಜಾಕಾಚೆ ಹಾತ್
ಪಾಟ್ಲ್ಯಾನ್ ಬಾಂದ್ತಾ)
ಆತಾಂ ಸೊಮ್ಯಾ, ಪಾವ್ ತೂಂ ! ಆನಿ ಕರ್ನಾಂ ಘಳಾಯ್.
- ಇಜಾಕ್ : ದಾದಾ ಮ್ಹಜಾ, ದೊಳ್ಳಾಂಕ್ ಬಾಂದಿನಾಯ್‌ಗಿ ಲುಗಟ್
ನಾಸ್ಲಾರ್ ಆಪ್ಲೀಚ್ ಗೊಮ್ಮಿ ಹಾಲೊನ್, ಮಾರ್ ಕಾಂಯ್ ಚುಕತ್.
- ಆಬ್ರಾಂವ್ : (ದೊಳೆ ಬಾಂದ್ತಾನಾ)
ಉಪ್ರಾಂತ್ ಧಾಂಪ್ಚೆ ದೊಳೆ ಪ್ರಾಣ್‌ಬಿ ಗೆಲ್ಲ್ಯಾ ವೆಳಾ
ಮ್ಹಜೆ ಕರ್ನಾಂ ಆತಾಂಚ್ ಧಾಂಪಯ್ತಾಯ್‌ಗಿ ಬಾಳಾ?
- ಇಜಾಕ್ : ಅದೇವ್ನ್, ದಾದಾ ತುಕಾ, ಆನಿ ಮಾಂಯ್ಕಿಯಾ ಮ್ಹಜಾ !
ಸೊಮ್ಯಾ, ಒಪ್ಪುನ್ ದಿತಾಂ ಅತ್ಮೊ ಹಾತಾಂತ್ ತುಜಾ!
(ಆಬ್ರಾಂವ್ ಉಮೊ ದಿತಾಂ)
- ಆಬ್ರಾಂವ್ : ಆದೇವ್ನ್, ಮ್ಹಜಾ ಬಾಳಾ ! ಪಿತ್ಯಲೋಕಿಂ ತುಕಾ
ವಿಶೆವ್ ಮೆಳೊಂ! ಸೊಮ್ಯಾ, ಉತರ್ ಪ್ರಾಯೆರ್ ಆಮ್ಕಾಂ
ಹಾಸಂವ್ಕ್ ಆನಿ ರಡಂವ್ಕ್ ದಯಾ ಕೆಲ್ಲೊಯ್ ವ್ಹೊ ಬಾಳ್,
ನಾತ್ಲೊಚ್ ಜಾಲ್ಯಾರ್ ಪುಣಿ ಭೊಗ್ತಾಂವ್ ಎಕೊಡೆ ಜಾಳ್;
ಆಮ್ಚೆ ತಾಬೆಂತ್ ಆಸ್ತಾಂ, ತಾಕಾ ಲ್ಹಾನ್ ವ್ಹಡ್ ಕೆಲೊ
ದೊನೀಯ್ ಕಾಳ್ಜಾಂಚೊ ಮೋಗ್ ತಾಚೆರ್ ಎಕ್ಲ್ಯಾರ್ ದಾಳ್ಳೊ.
ಸಗ್ಳೆಂ ಪ್ರಯತ್ನ್ ಕೆಲೆಂ ಆಮ್ಕಾಂ ತಾಂಕ್ತಾ ತಶೆಂ
ತಾಚಾ ದೊಳ್ಳಾಂತ್, ಕಾಂಯ್ ವಾಯ್ಬ ರಿಗಾನಾಶೆಂ;
ಆತಾಂ ತುಜೆ ದೆಣೆಂ, ಸಾಬೀತ್, ಮ್ಹೆಳಯ್ತಾಸ್ತಾಂ
ಮ್ಹಜೊ ಹಾತ್ ಹಾಂವ್ ವುಕ್ಲನ್, ತುಕಾ ಒಪ್ಪುನ್ ದಿತಾಂ
(ತಲ್ವಾರ್ ಮಾರುಂಕ್ ಜೊಕ್ತಾ. ತಕ್ಲಣ್ ದೇವದುತಾಚೊ ತಾಳೊ ಆಯ್ಕತಾ)
ದೇವ್ ದೂತ್ : ಆಬ್ರಾಂವ್! ಆಬ್ರಾಂವ್!

- ಆಬ್ರಾಮ್ :ಅಬ್ಬೆ ಹಾಜರ್!
- ದೇವ್ ದೂತ್ : ಉಬಾರ್ತಾಕಾ ಚೆಕ್ಯಾಚೆರ್ ತುಜೊ ಹಾತ್; ನಾಕಾ ನಾಕಾ ಆಪ್ತಾಂಕ್—
ಜಾಣಾಂ ಸೊಮಿಯಾಕ್ ಭಿಯೆತಾಯ್ ಮ್ಹಣ್ ತೂಂ; ಆನಿ ಕರೂಂಕ್
ನಾಯ್ ಮ್ಹಣ್ ಪಾಟಿ ತುವೆಂ ತುಜಾ ಎಕ್ಲ್ಯಾಚ್ ಪುತ್ರಾಕ್.
- ಆಬ್ರಾಮ್ : ಆಪಡ್ನಾ ಹಾಂವ್ ತಾಕಾ; ಪಾಳೊ ದಿತಾಂ ಉತರಾಕ್;
ಅನಂದ್ ಜಾಂವ್ಪಿ ತುಕಾ, ಕಾಕುಳ್ಚಿ ರಾಯಾ !
ತುಕಾ ಖಾಲ್ತೆಂ ಜಾಲ್ಲ್ಯಾಂಕ್ ಕೆದಿ ತುಜಿ ದಯಾ !
(ಪಾಟಿಂ ಪಳವ್ನ್)
- ಶೆಳಿ ಖಿಯ್ಚೀ ಹಾಂಗಾ?
- ಇಜಾಕ್ : ದಾದಾ, ಕಿತ್ಯಾಕ್ ಘಳಾಯ್ !
- ಆಬ್ರಾಮ್ : ತುಕಾ ಮಾರಿನಾ—ಬಾ, ಆಜ್ ತೂಂ ಬಚಾವ್ ಜಾಲಾಯ್.
(ದೊಳ್ಯಾಂಚೆಂ ಅನಿ ಹಾತಾಂಚೆಂ ಸೊಡಂವ್ಕ್ ವೆತಾ)
- ಇಜಾಕ್ : ಬಚಾವ್! ಕಸೊ? ಸಾಂಗ್ ತೂಂ, ದಾದಾ, ಮಾಕಾ ವ್ಹಯ್‌ಗಿ?
- ಆಬ್ರಾಮ್ : ಆತ್ತಾಂ ದೇವ್‌ದೂತ್ ಉಲಯ್ತಾನಾ ಆಯ್ಕೊಂಕ್ ನಾಯ್‌ಗಿ?
- ಇಜಾಕ್ : ಭಿಯಾನ್ ಥರ್ಥರೊನ್ ಹಾಂವ್ ಸಮಾ ಮತಿರ್ ನಾಸ್‌ಲ್ಲೊಂ
- ಆಬ್ರಾಮ್ : ಮಾರ್ಚೆಂ ನಾಕಾ ಮ್ಹಣೊನ್ ಭಡ್ಲೊ ನಪಂಯ್ಚ್ ಜಾಲೊ;
ಪಾಟಿಂ ಪಳೆತಾನಾ, ಅಬ್ಬೆ! ಬೊಕ್ಡೆಚೆಂ ಪೀಲ್!
ಸೊಮಿ ಕಿತ್ಲೊ ಬರೊ ಪಳೆ — ಇತ್ಲೀ ತಪ್ಪೀಲ್
ತಯಾರ್ ಕರ್ಚಿ ಮ್ಹಳ್ಳಾರ್
- ಇಜಾಕ್ : ತರ್, ಆಜ್ ಪಯ್ಲಿಂ ಅರಾಂ
ಸಗ್ಳ್ಯಾ ಆಮ್ಚಾ ಕಾಳ್ಜಾನ್ ದಿವ್ಚಾಂ ಆಮಿ ಸರ್ಗ್
ಮಾಗಿರ್ ಮಾಕಾ ವೆಗಿಂ ಪಾಟಿಂ ಘರಾ ವಚೊನ್
ಮಾಂಯ್ಕ್ ಹಿ ಖಬರ್ ಸಾಂಗೊಂಕ್ ಆಸಾ ಉಸ್ಕಾರ್ ಬಸೊನ್;
ಥಾರೇ ಆನಿ ಮೇನು ? ಆಸಾತ್‌ಗಿ ತೆ ಗೆಲ್ಯಾತ್?
- ಆಬ್ರಾಮ್ : ಪಯ್ಲಿ ಶೆಳಿ ಹಾಡ್ — ಬಾ, ಧಡ್ಪಡ್ತಾ ತಿ ಬೊಲ್ಯಾಂತ್,
ತಿತ್ಲೆ ಭಿತರ್ ತಯಾರ್ ಕರ್ತಾಂ ಉಜೊ ಪೆಟಂವ್ಕ್.
(ಆಯ್ತಾನಾಂತ್ಲೊ ಉಜೊ ಪುಂಕ್ತಾ)
- ಇಜಾಕ್ : (ಶೆಳಿಯೆಕ್ ಪೊಟ್ಲನ್ ಧರ್ನ್ ಹಾಡ್ತಾನಾ)
ಯೇ ತೂಂ ಸುಂದರ್ ಶೆಳಿಯೆ, ಮ್ಹಜಾ ಬದ್ಲಾಕ್ ಭೆಟಂವ್ಕ್
ಸೊಮ್ಯಾನ್ ತುಕಾ ಧಾಡ್ಲ್ಯಾ; ತೂಂ ಜಾವ್ನಾಸಾಯ್ ಭಾಗೀ!
ಬೊಬ್ ಮಾರ್ತಾಕಾ — ಇಲ್ಲಿಶಿ ದೂಕ್ — ಕಾಬಾರ್ ವೆಗಿಂ.
- ಆಬ್ರಾಮ್ : ಉಜೊ ಚಿಕೆ ಪಳೆ, — ಶೆಳಿಯೆಚೆ ಪಾಯ್ ಬಾಂದ್ತಾ.
- ಇಜಾಕ್ : ತಲ್ವಾರ್ ಮ್ಹಣೀ ಕಾಡಿನಾಕಾ ಬಾಗ್ನೊನ್ ಆಸ್ತಾಂ;

ಆಯ್ತೊ ಧಕೊ ಕಾಳ್ಜಾಂ ತರೀ ರಿಗ್ಲಾ ಮಾಕಾ -
 ಆನಿ ಮುಕಾರ್ ಕೆದಿಂ ತಲ್ವಾರ್ ಮ್ಹಳ್ಳಿ ನಾಕಾ.
 (ಆಬ್ರಾಂವ್ ಶೆಳಿ ಸಾರಿಯೆರ್ ದವರ್ರಾ)

ಆಬ್ರಾಂವ್ : ತಸೊಯ್ ಕಾಂಪೊನಾಕಾ ಬಾಳಾ; ಯೇ ತೂಂ ಕರ್ಯಾಂ
 ದೊಗೀಯ್ ಸೊಮ್ಯಾಕ್ ನಮಾನ್, ಆನಿ ಶೆಳಿ ಮಾರ್ಯಾಂ.
 (ದೊಗೀಯ್ ಸಾರಿಯೆಲಾಗಿಂ ಉಬೆ ರಾವ್ತಾತ್. ಆಬ್ರಾಂವ್ ಹಾತ್
 ಉಬಾರ್ನ್ ಮ್ಹಣ್ತಾ)
 ಒಹೋ ! ನಮೋ ವಿಶ್ವಕರ್ಮಾ
 ಧರ್ಮಿ ಸಮಾ ಪಾಯಾಂ ಪಡ್ತಾಂ
 ರಚ್ನಾ ತುಜಿ ಭಟವ್ನ್ ದಿತಾಂ
 ಸೆವಕಾಚೆ ಭಕ್ತೀನ್
 ಹಜಾರ್ ದೆಣಿಂ ಆಮ್ಕಾಂ ದಿಲ್ಲ್ಯಾಕ್
 ದಯೇನ್ ಆಮ್ಕಾಂ ಚಲವ್ನ್ ವೆಲ್ಲ್ಯಾಕ್
 ಬಾಳಾಕ್ ಮ್ಹಜಾ ಬಚಾಬ್ ಕೆಲ್ಲ್ಯಾಕ್
 ಅರ್ಕಾಂ ಸಗ್ಳೆ ಸಕ್ತೀನ್.

ದೇವ್‌ದೂತ್ : ಮ್ಹಣ್ತಾ ಸೊಮೀ, ಮ್ಹಜಾನ್ ಪ್ರಮಾಣ್ ಕೆಲಾಂ ಹಾವೆಂ
 ಮ್ಹಜೆ ಪಾಸ್‌ಸಣೆಸ್ ತುಜಾ ಎಕ್ಲ್ಯಾಚ್ ಪುತ್ರಾಕ್ ತುವೆಂ
 ಇನ್ಕಾರ್ ಕರೊಂನಾಸ್ಲಾರ್ ಆಶೀರ್ವಾದ್ ಘಾಲ್ತಲೊಂ
 ತುಜೆರ್; ಆನಿ ಸಂತತ್ ತುಜಿ ವಾಡಯ್ತೊಲೊಂ
 ಅಂತ್ರಳಾವಯ್ ನೆಕೆತ್ರಾಂ ತಿಂ ಆಸಾತ್ ಕಶಿಂ
 ಆನಿ ರೆವೆಚೆ ಕಣ್ ದರ್ಯಾವೆಳೆರ್, ತಶಿ;
 ದುಸ್ಮಾನಾಂಚಾ ದಾವ್‌ಟ್ಯಾಂಚೆಂ ಸ್ವಾದಿನತೆಂ
 ತುಜೇ ಸಂತತೇಚ್ಯಾ ಆದೀನ್ ಯೆತಲೆಂ ತೆಂ
 ಆನಿ ಮ್ಹಜೊ ತಾಳೋ ಪಾಳ್ಕೊಯ್ ದೆಕುನ್, ಸರ್ವಯ್
 ಪರ್ಜಾ ಭಾಗಿ ಹೊ ತ್ಯೊ ತುಜೆ ಸಂತತಿ ಥಂಯ್.

(ಪಡ್ಲೊ)

ಉವಿಸ್ ಮಸ್ಕರೇಜ್ಲಾ

73. ಭಾಯ್ಲ್ಯಾನ್ ಕಿತ್ಯಾಕ್ ಉಬೊ ವೊರೆತಾ?

ಬಾಗ್ಲಾರ್ ಕಿತ್ಯಾಕ್ ಉಬೊ ವರೆತಾ, ಮಾಂಯ್ ತುಕಾ ಆಪಯಿತಾ.

ದೆಡಾ ಪಾಂವ್ಡಾಚಿ ಮುದಿ ವಜ್ರಾಚಿ, ಮಾಂಯ್ ದಿತಾ ಮ್ಹಣ್ತಾ.

ತಿ ಮುದಿ ಫಾಲ್ನ್ ವರೆತಾ, ವಚಾನಾಕಾ ಮಿಸಾಕ್,

ದೀಷ್ಟ್ ಜಾಯ್ತ್ ತುಕಾ ವರೆತಾ, ನಷ್ಟ್ ಜಾಯ್ತ್ ಮಾಕಾ.

ಬಾಗ್ಲಾರ್ ಕಿತ್ಯಾಕ್ ಉಬೊ ವರೆತಾ, ಮಾಂವ್ ಆಪಯಿತಾ
 ಬಾರಾ ವರ್ಹಾಂಚೊ ಶೆಲೊ ರ್ಪುರಿಚೊ, ಮಾಂವ್ ದಿತಾ ಮ್ಹಣ್ತಾ.
 ತೊ ಶೆಲೊ ಫಾಲ್ಸ್ ವರೆತಾ, ವಚಾನಾಕಾ ಮಿಸಾಕ್,
 ದೀಷ್ಟ್ ಜಾಯ್ತು ತುಕಾ ವರೆತಾ, ನಷ್ಟ್ ಜಾಯ್ತು ಮಾಕಾ.
 ಬಾಗ್ಲಾರ್ ಕಿತ್ಯಾಕ್ ಉಬೊ ವರೆತಾ, ಮಿವ್ಣೊ ಆಪಯಿತಾ,
 ಶೆಂಬರ್ ರುಪಿಯಾಂಚಿ ಬಾಟ್ಲಿ ವಿಸ್ಕೆಚಿ, ಮಿವ್ಣೊ ದಿತಾಂ ಮ್ಹಣ್ತಾ.
 ತೊ ಸೊರೊ ಪಿಯೆವ್ನ್ ವರೆತಾ, ವಚಾನಾಕಾ ಮಿಸಾಕ್,
 ಪರ್ಮಳ್ ಯೆತಾ ಲೊಕಾಕ್ ವರೆತಾ, ಲಜ್ ದಿಸ್ತಾ ಮಾಕಾ.
 ಬಾಗ್ಲಾರ್ ಕಿತ್ಯಾಕ್ ಉಬೊ ವರೆತಾ, ಮಿವ್ಣಿ ಆಪಯಿತಾ,
 ಚಾಂದಾಡ್ಯಾ ಖೊಲ್ಯಾಂಚಿ ಪಾತೊಳಿ ಫರ್ಯಾಂಚಿ, ಮಿವ್ಣಿ ದಿತಾಂ ಮ್ಹಣ್ತಾ.
 ತಿ ಪಾತೊಳಿ ಖಾವ್ನ್ ವರೆತಾ, ವಚಾನಾಕ್ ಮಿಸಾಕ್,
 ಪರ್ಮಳ್ ಯೆತಾ ಲೊಕಾಕ್ ವರೆತಾ, ಪೊಟ್ ಪಾಡ್ ಜಾತಾ.
 ಬಾಗ್ಲಾರ್ ಕಿತ್ಯಾಕ್ ಉಬೊ ವರೆತಾ, ಸಾಡು ಆಪಯಿತಾ,
 ದೆಡಾ ಶೆರಾಚೆ ಲಾಡು ತಿಳಾಚೆ, ಸಾಡು ದಿತಾಂ ಮ್ಹಣ್ತಾ.
 ತೆವೀ ಲಾಡು ಖಾವ್ನ್ ವರೆತಾ, ವಚಾನಾಕಾ ಮಿಸಾಕ್,
 ಪರ್ಮಳ್ ಯೆತಾ ಲೊಕಾಕ್ ವರೆತಾ, ಪೊಟ್ ಪಾಡ್ ಜಾತಾ.
 ಬಾಗ್ಲಾರ್ ಕಿತ್ಯಾಕ್ ಉಬೊ ವರೆತಾ, ಹೊಕ್ಲಳ್ ಆಪಯಿತಾ,
 ರಗ್ತಾ ಮಾಸಾಚಿ ಕೂಡ್ ಆಪ್ಣಾಚಿ, ಹೊಕ್ಲಳ್ ಮ್ಹಣ್ತಾ.
 ತಿವೀ ಕೂಡ್ ಫೆವುನ್ ವರೆತಾ, ವಚಾನಾಕಾ ಭವೊಂಕ್,
 ದೀಷ್ಟ್ ಜಾಯ್ತು ತಿಕಾ ವರೆತಾ, ನಷ್ಟ್ ಜಾಯ್ತು ತುಕಾ.

ಸಂಗ್ರಹ: ಅಲ್ಬೆನ್ ಕಾಸ್ತೆಲಿನೊ

74. ವಚ್‌ಗೊ ವಚ್‌ಗೊ ಬಾಯೆ

ವಚ್‌ಗೊ ವಚ್‌ಗೊ ಬಾಯೆ, ತುಜಾ ನವ್ರ್ಯಾ ಬರಾಬಾರ್
 ಆಮ್ಚೊ ಸಮೆಸ್ತಾಂಚೊ ಮೋಗ್, ಬಾಯೆ ತುಜಾ ಕಾಳ್ಜಾಂತ್ ದವರ್.
 ವಚ್‌ಗೊ ವಚ್‌ಗೊ ಬಾಯೆ, ತುಜಾ ಭರ್ತಾರಾಚಾ ಫರಾ,
 ಸುಖಾನ್ ರಾಜ್ ಕರ್ನ್ ರಾವ್, ತುಜಾ ಮಾಂಯ್ ಮಾಂವಾಚಾ ಫರಾ.
 ವಚ್‌ಗೊ ವಚ್‌ಗೊ ಬಾಯೆ, ಪುಲ್ ಭಾಂಗಾರಾನ್, ತುಜಿ
 ಮಾಂಯ್ ಆನಿ ಮಾಂವ್ ಆಸಾತ್, ಬಾಯೆ ತುಕಾ ಅತ್ರೆಗೊನ್.
 ಸಕಾಳಿಂವಿ ಬಾಯೆ ಬಸ್ತಾಲ್ಯಾಂವ್ ಮಾಂಡುನ್,
 ಆಮ್ಕಾಂ ಪಾಟ್ಲ್ಯಾ ಪುಡ್ಲಾಂಕ್, ಬಾಯೆ ವೆತಾಯ್ ಮುಂಗೊ ಸಾಂಡುನ್.
 ಮಾತೆಂ ಭರ್ ಕೆಸ್, ಬಾಯೆ ಪಾಟ್ ಭರ್ ವಿಣಿ,
 ವೆತಾಯ್‌ಮುಂ ಗೊ ಭಯ್ಣಿ, ಬಾಯೆ ಆವ್ಚೆ ಸಾಂಗಾತಿಣಿ.

75. ಎವ್ವೆ ರಾತ್ರಿಚೆ ಸೈರೆ ಭಾಯ್ಲ್ಯಾನ್ ಕೊಣ್?

ಸಕ್ಕಡ್: ಆಗೊ ಚೆಡುವಾ ತುಂ ಕಾಂಯ್ ಭಾಂಗೊಳೆಚಾ,

ಕಾತ್ಯಾಕ್ ಲಾವುನ್ ಇಲ್ಲೊ ಉಜೊ ಟಾಂಕಯ್‌ಗೊ.

ಎವ್ವೆ ರಾತ್ರಿಚೆ ಸೈರೆ ಭಾಯ್ಲ್ಯಾನ್ ಕೊಣ್

ಕೊಣ್ ನ್ಹಯ್‌ಗೊ ಆಮಿ ಚೊವ್ಗ್ ಜಣ್

ದಾಂಡ್ಯಾಂ ತೊಣ್ಯಾಂಚೊ ಚೆಡುವಾ ಮಾಂವ್‌ಗೊ ತುಜೊ

ಲಾಂಬ್ ಕಾಚೆಚೊ ಚೆಡುವಾ ಭಾವೊಗೊ ತುಜೊ.

ಚಿಂಬುಲ್ಯಾ ವ್ಹಾಣಾಂಚೊ ಚೆಡುವಾ ದೇರ್‌ಗೊ ತುಜೊ

ಮೆಯಾಂ ಮೊಚಾಂಚೊ ಚೆಡುವಾ ಭರ್ತಾರ್‌ಗೊ ತುಜೊ.

ದಾಂಡ್ಯಾಂ ತೊಣ್ಯಾಂಚಾ ಮಾಂವಾಂಕ್ ಜಾಲಾಂತ್ ನಿದಾಯಾ

ಲಾಂಬ್ ಕಾಚೆಚಾ ಭಾವ್ಯಾಕ್ ಸೊಪ್ಯಾರ್ ನಿದಾಯಾ

ಚಿಂಬುಲ್ಯಾ ವ್ಹಾಣಾಂಚಾ ದೆರಾಕ್ ಘಡಾಂತ್ ಚೆಪಿಯಾ

ಮೆಯಾ ಮೊಚಾಂಚಾ ಭರ್ತಾರಾಕ್ ಭಿತರ್ ಆಪಯಾ.

ಪುರ್ವಿಲಿಂ ಪದಾಂ, ಸಂಗ್ರಹ್:

ಜೆ.ಜೆ. ರೇಗೊ

76. ದಾಮುಲ್ಯಾ ಲಗ್ನಾಕ್ ವೆತಾಂ

ಹಾಂವ್ ಸಾಯ್ಬಾ ಪೊಲ್ತಡಿ ವೆತಾಂ

ದಾಮುಲ್ಯಾ ಲಗ್ನಾಕ್ ವೆತಾಂ

ಮಾಕಾ ಸಾಯ್ಬಾ ವಾಟ್ ದಾಕಯಿ

ಮಾಕಾ ಸಾಯ್ಬಾ ವಾಟ್ ಕಳಾನಾ.

ದಾಮುಲ್ಯಾ ಮಾಟ್ವಾಂತ್ ಕಲ್ವಂತಾಚೊ ಖೆಳ್‌ವೋ !

ಪಾಯಾಂತುಲಿ ಪಾಂಯ್ಜಾಣಾಂ ದಿತಾಂ

ಹಾತಾಂತುಲ್ಯೊ ಪಾಂತೊಳ್ಳೊ ದಿತಾ

ತಾರಿರ್ ವೆಚಿ ವಾಟ್ ದಾಕಯಿ

ದಾಮುಲ್ಯಾ ಮಾಟ್ವಾಂತ್ ಕಲ್ವಂತಾಚೊ ಖೆಳ್‌ವೋ !

ಗಳ್ಳಾಂತುಲಿ ಗಳ್ಳೊಣಿ ದಿತಾಂ

ಕಾನಾಂತುಲೆಂ ಕುಂಡಳ್ ದಿತಾಂ

ತಾರಿರ್ ವೆಚಿ ವಾಟ್ ದಾಕಯಿ

ದಾಮುಲ್ಯಾ ಮಾಟ್ವಾಂತ್ ಕಲ್ವಂತಾಚೊ ಖೆಳ್‌ವೋ !

ನಾಕಾಂತುಲೆಂ ನೊತಿಂ ದಿತಾಂ
 ಬೊಟಾಂತುಲಿ ಮುದಿ ದಿತಾಂ
 ಮಾಕಾ ಸಾಯ್ಬಾ ವಾಟ್ ದಾಕಯಿ
 ಮಾಕಾ ಸಾಯ್ಬಾ ವಾಟ್ ಕಳಾನಾ.

ದಾಮುಲ್ಯಾ ಮಾಟ್ವಾಂತ್ ಕಲ್ವಂತಾಚೊ ಖೆಳ್ವೋ!

ಪುರ್ವಿಲಿಂ ಪದಾಂ, ಸಂಗ್ರಹ್:

ಜೆ. ಜೆ. ರೇಗೊ

77. ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್

ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್

ರೊಜಾರ್ ಸಾಯ್ಬಿಣ್

ಮೆಕ್ಯಾ ಕೆಸಾಂನಿ ಮಾಂಯ್

ದೆಂವ್ಲಿ ಸವ್ವಿರಾಕ್

ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್

ಮೆಕ್ಯಾ ಕೆಸಾಂನಿ ಮಾಂಯ್ ದೆಂವ್ಲಿ ಸವ್ವಿರಾಕ್

ದೆಂವ್ಲಿ ಸವ್ವಿರಾಕ್ ಮಾಂಯ್ ಆಯ್ಲಿ ಮಂಗ್ಳರಾಕ್

ಆಯ್ಲಿ ಮಂಗ್ಳರಾಕ್ ಮಾಂಯ್ ಗೆಲಿ ಬೋಳಾರಾಕ್

ಆಯ್ಲಿ ಮಂಗ್ಳರಾಕ್ ಮಾಂಯ್ ಗೆಲಿ ಬೋಳಾರಾಕ್

ಬೋಳಾರ್ವಾ ವಾಡ್ಯಾಂತ್ ತಿಣೆಂ ಥಾರೊ ತಿಚೊ ಕೆಲಾ

ಬೋಳಾರ್ವಾ ಪಬೆನ್ ತಿಕಾ ಆಸ್ತೊಗಾ ದಿಲಾ

ಆಸ್ತೊ ದಿಲಾಗಾ ತಾಣೆಂ ಬುನ್ಯಾದ್ ಫಾಲ್ಯಾ

ಬುನ್ಯಾದ್ ಫಾಲುನ್ ತಾಣೆಂ ತೆಂಪ್ಲಾ ಬಾಂದಿಲಾಂ

ತೆಂಪ್ಲಾ ಬಾಂದಿಲಾಂಗಾ ತಾಂತುಂ ಚೆರೆಲ್ ಫಡಿಲಾಂ

ತೆಂಪ್ಲಾ ಬಾಂದಿಲಾಂ ... ಫಡಿಲಾಂ

ತ್ಯಾವೀ ಚೆರೆಲಾರ್ ಉಬಿ ಮಾತಾ ರೊಜಾರ್ ಸಾಯ್ಬಿಣ್

ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್

ಮಾಯೆಚೊ ಮಾಂತ್ ಝಳ್ವಳ್ವಾ

ಹಾತಾಂತ್ ಕೋಂತ್ ಫಳ್ವಳ್ವಾ

ಮಸ್ತಕಿಂ ಮುಕುಟ್ ಪರಳ್ವಾ

ಮಾಯೆಚೊ ಮಾಂತ್... ಪರಳ್ವಾ.

ಸರ್ಗೀಂ ತುಜೊ ಗಾಂವ್‌ಗೆ ಮಾಯೆ
ಮಾಗ್ಣೆಂ ಮಾಗ್ತಾಂ ಹಾಂವ್
ತುಜಾ ಪುತಾಲಾಗಿಂ ಮಾಗೊನ್ ಮಾಯೆ
ಜೋಡ್ನ್ ದೀ ಸಾಲ್ವಾಸಾಂವ್ ವೋ...
ಸರ್ಗೀಂ ತುಜೊ ಗಾಂವ್ ಗೆ ಮರಿಯೆ...

ಪಂದ್ರಾ ಆವ್ಚೆ ಬಾಪಾ ಮೊಗ್ರೆಲೆ ಕಳೆ
ಆವ್ಚೆ ವಯ್ರ್ ಪರಿ ತುಜೆ ಕನ್ವಳೆ ದೊಳೆ
ದೆಡ್ಡೆಂ ನಮಾನ್ ಮರಿ ರೊಜ್ ಅಬೊಲಿಂ
ನಮಾನ್ ನಮಾನ್ ನಮಾನ್ ನಮಾನ್ ಮರೈಕ್ ಸೊಬೊಲಿಂ

ಅನಂದ್ ಬಾಪಾಕ್ ಅನಂದ್ ಪುತಾಕ್ ಸ್ಪಿರಿತಾ ಸಾಂತಾಕ್
ಸರ್ಗೀಂ ಥಾವ್ನ್ ಬೆಸಾಂವ್ ಫಾಲ್ತಾ ತಿಚ್‌ಗಾ ಮಾತಾ
ಸರ್ಗೀಂ ಥಾವ್ನ್ ಬೆಸಾಂವ್... ಮಾತಾ.

— ಗುಮ್ಬಾಂಚೆಂ ಪದ್, ಶ್ರೀ ಜೊಕಿಂ ಪಿರೆರಾ

** ಗುಮಟ್ ಏಕ್ ಮಾತಿಯೆಚಿ ಕಳಿ, ತಾಕಾ ದೋನ್ ತೊಂಡಾಂ ; ಏಕ್ ವ್ಹಡ್ ಆನಿ ಏಕ್ ಲ್ಹಾನ್.
ವ್ಹಡ್ ತೊಂಡಾಚಾ ವಿರೋಧ್ ಕುಶಿನ್ ಲ್ಹಾನ್ ತೊಂಡ್. ವ್ಹಡ್ ತೊಂಡಾ ವಯ್ರ್ ಗಾಲೆಚೆಂ
ಚಾವ್ಣೆಂ, ಕಳೆಚಾ ಗಳ್ಯಾ ಭೊಂವಾರಿ ದೊರಿ ರೆವ್ಡಾವ್ನ್ ಅಂರ್ಪುನ್ ಬಾಂದ್ತಾತ್. ಖೆಳ್ಗಾಡಿ ತಾಚೆರ್
ಎಕಾ ಹಾತಾನ್ ಥಾಪಿ ಮಾರ್ತಾನಾ ಅನೈಕ್ ಹಾತ್ ಆವಾಜ್ ನಿಯಂತ್ರಣ್ ಕರ್ಚಾ ಖಾತಿರ್ ಲ್ಹಾನ್
ತೊಂಡಾಚೆರ್ ಧಾಂಪ್ತಾ ಯಾ ಉಗ್ತಾಯ್ತಾ.

* * * * *

ಕವಿ ಪರಿಚಯ

ಸ್ವಾಮಿ ಸುಪ್ರಿಯಾ

ಬಾಪ್ ಸಿಪ್ರಿಯನ್ ಕೊಸ್ತಸ್ ಅಲ್ಬುಕರ್ಕ್ ಪೈ ಕೊಂಕಣಿ ಸಾಹಿತ್ಯ ಶತಾಂತ್ ಸ್ವಾಮಿ ಸುಪ್ರಿಯಾ ಮ್ಹಣೊನ್ ನಾಂವಾಡ್ಲಾತ್. ಮಂಗ್ಳುರ್ ಇಜಯ್ ಫಿರ್ಗಜೆಂತ್ ೧೯೨೭ ಇಸವಿಚಾ ಸಪ್ಟಂಬರ್ 24 ತಾರಿಕೆರ್ ಜಲ್ಮಾಲ್ಲ್ಯಾ ಹ್ಯಾ ಮಹಾನ್ ಸಾಹಿತ್ಯ ಕೊಂಕಣಿ ಭಾಸ್, ಸಾಹಿತ್ಯ ಆನಿ ಲೋಕ್‌ವೇದ್ ವಿಶೇಷ್ ಥರಾನ್ ವಾಡೊವ್ನ್ ಹಾಡ್ಲಾಂ. ಕೊಂಕಣಿ ವ್ಯಾಕರಣ್, ಉತರಾವಳ್ ಆನಿ ಲೋಕ್‌ವೇದ್ ಸಾಹಿತ್ಯಾಂತ್ ತಾಣೆಂ ಸಂಶೋಧನ್ ಕೆಲಾಂ. ತಾಚೊ ವಾವ್ರ್ ಎಕಾ ಸಂಸ್ಥಾನ್ ಕರ್ಚ್ ಒಟ್ಟು ವಾವ್ರಾಕ್ ಸರಿ ಕರ್ಚೆತ್ ಜಾಲ್ಲ್ಯಾನ್ ತಾಕಾ ಏಕ್ ವ್ಯಕ್ತಿ ನ್ಹಯ್, ಏಕ್ ಸಕತ್ ಮ್ಹಣ್ ಮಾನ್ ದಿತಾತ್. ಲಾಗಿಂಲಾಗಿಂ 200 ಕೃತಿಯೊ ರಚ್‌ಲೊ ಸ್ವಾಮಿ ಸುಪ್ರಿಯಾ ಚವ್ದಾ ದೇಶಿ ಆನಿ ಸತ್ರಾ ವಿದೇಶಿ ಭಾಸೊ ಜಾಣಾಂ ಆಸ್‌ಲೊ.

ಸ್ವಾಮಿ ಸುಪ್ರಿಯಾಚಾ ಮನ್ಯಾಶಾಸ್ತ್ರಿ ಗ್ರಂಥಾಕ್ 1998-ಂತ್ ಡೊ. ಟಿ. ಎಮ್. ಎ. ಪೈ ಸರ್ವೋತ್ತಮ್ ಕೊಂಕಣಿ ಪುಸ್ತಕ್ ಪ್ರಶಸ್ತಿ ಮೆಳ್ಳ್ಯಾ. 1997-ಂತ್ ಸಂದೇಶ ಪ್ರಶಸ್ತಿ ಲಾಬ್ಲಾ. ಧಾರಾವಾಡ್ ವಿರಕ್ತಾಶ್ರಮ್ ಸ್ಥಾಪನ್ ಕರ್ನ್ ಥಂಯ್ಸರ್ 1978-1982 ಪರ್ಯಾಂತ್ ವಾವುರ್ಲಾ ಆನಿ ಸಾಹಿತ್ಯ ವಾವ್ರ್ ಚಲವ್ನ್ ವೆಲಾ. ಹಳಿಯಾಳಾಂತ್ ವಿವೇಕ ಪ್ರಗತಿ ಕೇಂದ್ರ್ ಸ್ಥಾಪನ್ ಕರ್ನ್, ಥಂಯ್ಸರ್‌ಯೀ ಆಪ್ಲೊ ಸಾಹಿತ್ಯ ವಾವ್ರ್ 1982-2001 ಪರ್ಯಾಂತ್ ಚಲವ್ನ್ ವೆಲಾ. ಕೊಂಕಣಿ ಕವಿ, ಕಥಾಕಾರ್, ಲೋಕ್‌ವೇದ್ ತಜ್ಞ್, ಸಂಶೋಧಕ್, ಬಹುಭಾಶಾಪಂಡಿತ್ ಆನಿ ಬರೊ ಏಕ್ ಪ್ರಸಂಗ್‌ದಾರ್ ಆಶೆಂ ಬಹುಮುಖ್ ಪ್ರತಿಭಾವಂತ್ ಜಾವ್ನಾಸ್‌ಲೊ ಸ್ವಾಮಿ ಸುಪ್ರಿಯಾ 2001ಚಾ ಎಪ್ರಿಲ್ ಪಯ್ಲೆ ತಾರಿಕೆರ್ ದೆವಾಧೀನ್ ಜಾಲೊ.

ಕಾವ್ಯದಾಸ್

ಕಾವ್ಯದಾಸ್ ಲಿಖ್ಣಿ ನಾಂವಾರ್ ಸಬಾರ್ ಕವಿತಾಂ ಲಿಖ್‌ಲೊ ಶ್ರೀ ಲಿಯೊ ಡಿ'ಸೊಜಾ (ಲಿಯಾಬ್) ಏಕ್ ಕೊಂಕಣಿ ಕವಿ, ಕಾದಂಬರಿ ಕರ್ತೆ ಆನಿ ಬರವ್ಪಿ. ಭಾಷಾಂತರ್ ವಾವ್ರಾಂತ್ ತಾಚೊ ಹೆಳ್‌ಲೊ ಹಾತ್. ರಗ್ತಾಳೆಂ ರತ್ನ್, ವಿಕಲಾಚಿ ಕಥಾ, ರಾಜು ಆನಿ ರಾಯ್ ಕುವರ್ ತಾಣೆಂ ಭಾಷಾಂತರ್ ಕೆಲ್ಲ್ಯಾ ಕೃತಿಯಾಂ ಪಯ್ಲಿ ಥೊಡ್ಯೊ. ತಾಚ್ಯೊ 'ಪುತಾ ಪಾಟಿಂ ಯೇ,' 'ಸಯ್ತಾನ್ ಕೆದಿಂಚ್ ನಿದಾನಾ' ಕಾದಂಬರಿಯೊ 'ರಾಕ್ಲೊ' ಪತ್ರಾರ್ ಫಾಯ್ಸ್ ಜಾವ್ನ್ ಪುಸ್ತಕಾ ರುಪಾರ್ ಪರ್ಗಟ್ಲಾತ್. ಬೆಂದುರ್ ಫಿರ್ಗಜೆಚೊ ಲಿಯಾಬ್ ಜಾಯ್ತಿಂ ವರ್ಸಾಂ ಪದ್ವಾ ಹಾಯ್ ಸ್ಕೂಲಾಂತ್ ಶಿಕ್ಷಕ್ ಜಾವ್ನ್ ಆಸ್‌ಲೊ. ರಾಕ್ಲೊ ಸಾತೊಳ್ಳಾ ಪತ್ರಾಕ್ ತಾಣೆಂ ಲಾಗಿಂ ಲಾಗಿಂ ಜಾಳಿಸ್ ವರ್ಸಾಂ ಸೆವಾ ದಿಲ್ಯಾ.

ಜೊಸೆಫ್ ಜೆ. ರೇಗೊ

ಕೊಂಕಣಿ ಭಾಶೆಚಿಂ ಲೊಕಾಮೊಗಾಳ್ ಪದಾಂ ಎಕ್ದಾಂಯ್ ಕರ್ನ್ ಪುಸ್ತಕಾ ರುಪಾರ್ ಪರ್ಗಟ್ ಕರುಂಕ್ ಕಾರಣ್ ಜಾಲೊ ಮಹಾನ್ ವ್ಯಕ್ತಿ. ದ. ಕನ್ನಡಾಂತ್ ಕ್ರಿಸ್ತಾಂವ್ ಘರಾಂನಿ ರಾತಿಚೆಂ ಆಮೊರಿ, ತೇರ್ಸ್ ಆನಿ ಜೆವಣ್ ಜಾಲ್ಲ್ಯಾ ಉಪ್ರಾಂತ್ ಲ್ಹಾನಾಂ ಪ್ಲಡಾಂ ಭುರ್ಗ್ಚಿ ಬಾಳಾಂನಿ ಸಾಂಗಾತಾ ಮೆಳೊನ್ ಪದಾಂ, ಕಂತಾರಾಂ, ಗಾಯನಾಂ ಕರ್ಚಿ ಸವಯ್ ಆಸ್‌ಲೊ.

ಪ್ಯೂಸಾಂತ್ ಕಥೊಲಿಕ್ ಕಾರ್ಯಾಚಾ ಮೆಳಾಚೆ ಮಹಾಸಭೆ ವೆಳಾರ್ ಪದಾಂ. ಕಂತಾರಾಂ
ನಿ ಗಾಯನಾಂ ಶಿಕ್ಷಾಚೊ ಏಕ್ ವಾಂಟೊ ತ್ಯಾ ದೆಕುನ್ ಹರೈಕಾ ದಿಯೆಸೆಜಿಂತ್ ತಿಂ
ಸಾಜಾಯ್ ಆನಿ ಕಥೊಲಿಕಾಂಕ್ ಪದಾಂ, ಕಂತಾರಾ ಆನಿ ಗಾಯನಾಂ ಗಾಂವ್ಚೆ ವಿಶಾಂತ್
ಕಪ್ ದಿಚಾಯ್ ವ್ಹಣೊ ಏಕ್ ಠರಾವ್ ಹಾತಿಂ ಘೆತ್ಲೊ. ಹ್ಯಾ ವೆಳಾರ್ ಕೊಂಕಣಿ
ಯ್ವಾನ್ ೧೯೩೫ ಇಸ್ವೆಚಾ ಮೇ ೨ ತಾರಿಕೆರ್ ಕೊಣಾಯ್ ಕಡೆ ಬರಿಂ ಪದಾಂ, ಕಂತಾರಾಂ
ನಿ ಗಾಯನಾಂ ಆಸಾತ್ ತರ್ ಧಾಡ್ನ್ ದೀಜಿ ಮ್ಹಣ್ ಕೆಲ್ಲ್ಯಾ ವಿನತಿಚೊ ಪರಿಣಾಮ್ ಜಾವ್ನ್
ಶಾಗಿಂ ಲಾಗಿಂ ೩೦೦ ಪದಾಂಚೆಂ ಏಕ್ ಪುಸ್ತಕ್ ತಯಾರ್ ಕರ್ಚಿ ಆಲೋಚನ್ ಪೊಂತಾಕ್ ಪಾವ್ಲಿ.
ಪೊಸೆಫ್ ಜೆ. ರೇಗೊಚಾ ಸಂಪಾದಕ್‌ಪಣಾಯಾಲ್ “ಚಾಲ್ತಿಂ ಪದಾಂ” ಪುಸ್ತಕಾಚೊ ಪಯ್ಲೊ
ಪ್ರಾಪೊ ೧೯೩೫ -೦ತ್ ಫಾಯ್ಸ್ ಜಾಲ್ಯೊ. ಹ್ಯಾ ಪುಸ್ತಕಾನ್ ಸ ಭಾಪೆ ದೆಕ್ಲ್ಯಾತ್, ಸಪೊ ೧೯೬೪
-೦ತ್ ಫಾಯ್ಸ್ ಜಾಲ್ಯೊ. ‘ಎವ್ಚೆ ರಾತ್ರಿಚೆ ಸಯ್ ಭಾಯ್ಲ್ಯಾನ್ ಕೊಣ್?’ ಆನಿ ‘ದಾಮುಲ್ಯಾ
ಗ್ವಾಕ್ ವೆತಾಂ’ ಪದಾಂ ಹ್ಯಾ ಪುಸ್ತಕಾಚಾ ಸಂಗ್ರಹಾಂತ್ಲಿಂ ವಿಂಚ್ಲ್ಯಾಂತ್.

ಜೊಕಿಮ್ ಪಿರೆರಾ, ಇಜಯ್

ಮಂಗ್ಳುರ್ಚಾ ಕೊರ್ಟೆಲಾಂತ್ ೧೬- ೮- ೧೯೩೪ ಇಸ್ವೆಂತ್ ಜಲ್ಮಾಲೊ. ಗುಮ್ಮಾಂ
ಕಲಾ, ನಾಚ್ ಆನಿ ಗಾಯನ್ ತಾಂಚಾ ಕುಟ್ಮಾಚೆಂ ದಾಯ್ಜ್. ಶ್ರೀ ಜೊಕಿಮ್ ಪಿರೆರಾನ್
ಕೊಂಕಣಿ ಅಕಾಡೆಮಿಚಿ ‘ಲೋಕ ವೇದ ಪ್ರಶಸ್ತಿ’ ಆಪ್ಣಾಯ್ಲ್ಯಾ. ಕೊಂಕಣಿ ಕ್ರಿಸ್ತಾಂವ್ ಸಮಾಜೆಂತ್
ಗುಮ್ಮಾಂ ಪದಾಂ ಆನಿ ನಾಚ್ ಕ್ಲೇತ್ರಾಂತ್ ನಾಂವ್ ಜೊಡ್‌ಲ್ಲ್ಯಾ ಕುಟ್ಮಾಂ ಪಯ್ಲಿ ಮಂಗ್ಳುರ್
ಇಜಯ್ಚಾ ದೆ. ಅಲೆಕ್ಸ್ ಲುವಿಸ್ ಪಿರೆರಾ ಆನಿ ಆತಾಂ ತಾಚೊ ವಾರ್ಸ್ತಾರ್ ಶ್ರೀ ಜೊಕಿಮ್
ಪಿರೆರಾ ಆನಿ ತಾಚೆಂ ಕುಟ್ಮ್ ಏಕ್ ಜಾವ್ನಾಸಾ. ಶ್ರೀ ಜೊಕಿಮ್ ಪಿರೆರಾ ಆನಿ ತಾಚೆ ಪಾಂಚ್
ಜಣ್ ಭುರ್ಗಿ ಗುಮ್ಮಾಂ ಗಾನಾಂ ಆನಿ ನಾಚಾಂತ್ ತರ್ವೆತ್ ಆಸೊನ್ ಕಾರ್ಯಕ್ರಮ್ ದಿತಾತ್
ಮಾತ್ರ್ ನ್ಹಯ್ ಗುಮ್ಮಾಂ ಶಿಕ್ಷಿ ಅಪೇಕ್ಚಾ ಆಸ್‌ಲ್ಲ್ಯಾ ತರ್ವಾಟ್ಯಾಂಕ್‌ಯ್ ತರ್ವೆತಿ ದಿತಾತ್.

ಜೆ. ಬಿ. ಮೊರಾಯಸ್

ಜೊನ್ ಬಾಪ್ಟಿಸ್ಟ್ ಮೊರಾಯಸ್ 1933 ಜ್ಯೂನ್ 29 ತಾರಿಕೆರ್ ದಕ್ಷಿಣ್ ಕನ್ನಡಾಚಾ
ನಿಡ್ವೋಡಿ, ಕಲ್ಲಮುಂಡ್ಕೂರಾಂತ್ ಜಲ್ಮಾಲೊ. ಅಟ್ರಾಂ ವರ್ಸಾಂ ಮಾಂಯ್ ಗಾಂವಾಂತ್
ವಸ್ತಿ ಕೆಲ್ಯಾ ಉಪ್ರಾಂತ್ ಬೊಂಬಯ್ ಪಾವ್ಲೊ, ಪ್ರಸ್ತುತ್ ಮುಂಬಯ್ ವಸ್ತಿ ಕರ್ನ್ ಆಸಾ.
ತಾಚಿಂ ಬರ್ಸಾಂ ಕೊಂಕಣಿ ಪತ್ರಾಂನಿ ಸರಾಗ್ ಪ್ರಸಾರಿತ್ ಜಾವ್ನ್ ಯೆತಾತ್. 1977-೦ತ್
ತಾಚೊ ಪಯ್ಲೊ ಕವಿತಾ ಸಂಗ್ರಹ್, ‘ನವಿ ವೈಕಲ್’ ಉಚ್ವಾಡ್ಲೊ. ಕವಿತೆ ಶಿವಾಯ್ ಕಾದಂಬರಿ,
ಮಟ್ಟಿ ಕಥಾ, ಲೇಖನಾಂ, ನಾಟಕ್, ವಿಮರ್ಶೊ ಅಸಲ್ಯಾ ಸಾಹಿತ್ಯಿಕ್ ಪ್ರಕಾರಾಂನಿ ತೊ ಫಾಮಾದ್
ಜಾಲಾ. ತಾಚಾ ‘ಭಿತರೆಂ ತೂಫಾನ್’ ಕಾವ್ಯ ಸಂಗ್ರಹಾಕ್ ಕೇಂದ್ರ ಸಾಹಿತ್ಯ ಅಕಾಡೆಮಿಚಿ
ಪ್ರಶಸ್ತಿ ತಶೆಂ ಮಹಾರಾಷ್ಟ್ರ ಸರ್ಕಾರಾ ಧಾವ್ನ್ ಗೌರವ್ ಪುರಸ್ಕಾರ್ ಲಾಬ್ಲಾ. ತಾಚ್ಯೊ ಕವಿತಾ
ಗೊಂಯ್ಚಾ ಪಾತ್ ಪುಸ್ತಕಾಂನಿಂ ಮೆಳಯ್ಲ್ಯಾತ್. ‘ನವಿ ವೈಕಲ್’, ‘ಏಕ್ ದೇಂಟ್ ಏಕ್
ಪಾನ್’ ತಾಚೆ ಇತರ್ ಕವಿತಾ ಸಂಗ್ರಹ್. ‘ದಿವ್ಯಾಮೃತ್’ ಬೈಬಲ್ ಆಧಾರಿತ್ ನೀಳ್ಗವಿತಾ
ಜಾವ್ನಾಸಾ. ಕೊಂಕಣಿ ಸಾಹಿತ್ಯ ಶೆತಾಂತ್ ಶ್ರೀ ಜೆ. ಬಿ. ಮೊರಾಸಾಚೊ ವಾವ್ರ್ ನಿರಂತರ್
ಜಾವ್ನ್ ಆಸಾ.

ಲುವಿಸ್ ಮಸ್ಯುರೇಜ್

ಶ್ರೀ ಲುವಿಸ್ ಮಸ್ಯುರೇಜ್ ಮಂಗ್ಳುರಾ ಕದಳಿಂತ್ 1887-ಂತ್ ಜಲ್ಮಾಲ್ಲೊ. 1912ಂತ್ ಉಜ್ಜಾದಾಕ್ ಆಯಿಲ್ಲ್ಯಾ 'ಕೊಂಕಣಿ ದಿರೆಂ' ಕೊಂಕಣಿ ಪತ್ರಾಚೊ ತೊ ಸ್ಥಾಪಕ್ ಸಂಪಾದಕ್ ಜಾವ್ನಾಲ್ಲೊ. ಪಂಚ್ವಿಸಾವೆ ಪ್ರಾಯೆರ್ ಹಾಶಾಂತ್ ಲಿಖ್ತಿ ಧರ್‌ಲ್ಲಾ ಶ್ರೀ ಮಸ್ಯುರೇಜ್ ಸಬಾರ್ ಕವಿತಾ ರಚ್ಲಾತ್. ತಾಂಚೆ ಪಯ್ಕಿ ಸಾಹಿತ್ಯ ಶೆತಾಂತ್ ಕ್ಲಾಸಿಕ್ ಜಾಂವ್ಕ್ ಪಾವ್‌ಲ್ಲೊ ಕಾವ್ಯನಾಟಕ್ "ಆಬ್ರಂವ್ಚೆಂ ಯಜ್ಞದಾನ್". ಹ್ಯಾ ನಾಟಕಾಚೆಂ ತಿಸ್ರೆಂ ಥಳ್ ಹಾಂಗಾಸತ್ ಅಧ್ಯಯನಾಕ್ ವಿಂಚ್ಲಾಂ.

ಲುವಿಸ್ ಮಸ್ಯುರೇಜ್‌ಚೆಂ ಸಾಹಿತ್ಯ ತಾಚಾ ದಿರೆಂ ಪತ್ರಾ ಬರಾಬರ್ ಉಬ್ಜಲೆಂ. ಪತ್ರ್ ಸುರು ಕರ್ತಾನಾ ತಾಣೆಂ ಸಂಪಾದಕ್ ಜಾವ್ನ್, ಬರವ್ಪಿ ಜಾವ್ನ್ ಬರಯಿಚಾಯ್‌ಚ್ ಪಡ್ಲೆಂ. ಸಂಪಾದಕೀಯ್, ಲೇಖನಾಂ, ಫೊಕಣಾಂ ತಾಣೆಂ ಬರಯಿಲಿಂ ಪುಣ್ ಕವಿತಾ ಆನಿ ಕಾವ್ಯನಾಟಕ್ ಹೆ ದೋನ್ ಸಾಹಿತ್ಯಾಚೆ ಪ್ರಕಾರ್ ತಾಣೆಂ ಆಪ್ಣಾಯ್ಲೆ. ತಾಚೊ ಕವಿತಾ ಕ್ರಿಸ್ತಾಂವ್‌ಪಣ್, ಭೊಂವ್ಡಣಿಂಚೊ ಆಟಾಪ್ ಆನಿ ಮನ್ಯಾಪಣ್ ಉಗ್ತೆಂ ಪಾಚರ್ತಾತ್. ಕೊಂಕಣಿ ಸಾಹಿತ್ಯ ಶೆತಾಂತ್ ಲುವಿಸ್ ಮಸ್ಯುರೇಜ್‌ಚೆಂ ದೆಣೆಂ ಆತ್ಮಮೂಲ್ಯ್.

ಬಾಪ್ ಪಾವ್ಲ್ ಲುವಿಸ್ ಬೊತೆಲ್ಲೊ

ಪಿ.ಎಲ್.ಬಿ. ಮ್ಹಣೊನ್‌ಂಚ್ ಸಾಹಿತ್ಯ ಶೆತಾಂತ್ ವಳ್ಳಿಚೊ. ಸಾದ್ಯಾ ಆನಿ ಸರ್ವಾಂಕ್ ಸಮ್ಜೊಂಚಾ ಶಯ್ಲೆಂತ್ ಕಾವ್ಯಾಂ ಗುಂತ್ಯಾಂತ್ ಪ್ರಥಮ್ ಮ್ಹಣ್ತಾತ್. ತಾಚಾ ಕಾವ್ಯಾಂಚೆಂ ವಿಷಯ್ ಸಾದ್ಯಾ ಲೊಕಾಚಾ ಜಿಣಿಯೆ ಭಂವ್ತಿ ಘಂವ್ತಾತ್ ಆನಿ ಹಾಸ್ಯ ಭರಿತ್ ಉತರಾಂನಿ ವಿಣುನ್ ಯೆತಾತ್. ಹ್ಯಾ ಪಾಠ್‌ಪುಸ್ತಕಾಂತ್ಲಿಂ ಕವಿತಾಂ ತಾಚಾ 'ಕಾವ್ಯಾಂ ರೆಘುಲೊ' ಶೆಂಬರ್ ಕವನಾಂ ಸಂಗ್ರಹ್ ಪುಸ್ತಕಾ ಥಾವ್ನ್ ವಿಂಚುನ್ ಕಾಡ್ಲ್ಯಾಂತ್.

ಚಾ. ಫ್ರಾ. ದೆ'ಕೊಸ್ತಾ

ಚಾರ್ಲ್ಸ್ ಫ್ರಾನ್ಸಿಸ್ ದೆ'ಕೊಸ್ತಾ, 1931-ಂತ್ ಅಕ್ಟೋಬರ್ 10 ತಾಂಕೆರ್ ಮಂಗ್ಳುರಾ ರುಜಾಯ್ ಫಿರ್ಗಜೆಂತ್ ಜಲ್ಮಾಲ್ಲೊ. ಪಂದ್ರಾ ವರ್ಸಾಂಚೆ ಪ್ರಾಯೆರ್ ತಾಣೆಂ ಬರಂವ್ಕ್ ಸುರ್ವಾತಿಲೆಂ. ಜಾಗ್‌ಮಾಗ್, ಉದೆವ್ ಆನಿ ಜಿವಿತ್ ಪತ್ರಾಂಚೊ ಸ್ಥಾಪಕ್, ಪ್ರಕಾಶಕ್ ಆನಿ ಸಂಪಾದಕ್ ಜಾವ್ನ್ ವಾವುರ್ಲಾ. ಮುಂಬಯ್‌ಚಾ ಪಯ್ಲಾರಿ ಪತ್ರಾಚಾ ಸುರ್ವಿಲ್ಯಾ ವರ್ಸಾಂನಿ ತಾಚೊ ಸಂಪಾದಕ್ ಜಾವ್ನ್ ತಾಣೆಂ ವಾವ್ರ್ ಕೆಲಾ. ಚಾ.ಫ್ರಾ. ಕೊಂಕಣಿ ಭಾಶಾ ಮಂಡಳ್, ಕರಾಟಕಾಚೊ ಸ್ಥಾಪಕ್ ಅಧ್ಯಕ್ಷ, 'ಸೊಂಶಾಚೆ ಕಾನ್' 1989ವ್ಯಾ ವರ್ಸಾ ಚಾ. ಫ್ರಾ. ಕ್ ಕೇಂದ್ರ್ ಸಾಹಿತ್ಯ ಅಕಾಡೆಮಿ ಥಾವ್ನ್ ಪ್ರಶಸ್ತಿ ಜೋಡ್ನ್ ದಿಲ್ಲೆಂ ಕವಿತೆ ಪುಸ್ತಕ್. ಚಾ.ಫ್ರಾ.ಚೊ ಕವಿತಾ ಗೊಂಯ್ಚಾ ಶಾಳಿಂನಿ, ಪ್ರಾಥಮಿಕ್ ಧರುನ್ ಹಾಯ್‌ಸ್ಕೂಲಾ ಪಾಸುನ್ ಶಿಕಯ್ತಾತ್.

ಕೊಂಕಣೆಂತ್ಲ್ಯಾ ಅತ್ಯುತ್ತಮ್ ಕವಿಂ ಪಯ್ಕಿ ಊಂಚ್ಲೆಂ ಸ್ಥಾನ್ ಆಪ್ಣಾಯಿಲ್ಲೊ ಹೊ ಕವಿ, ಜಾಗರಣ್ ಕವಿ ಮ್ಹಣ್ ಫಾಮಾದ್. ಅತ್ಯುತ್ತಮ್ ನಾಟಕ್ ಬರವ್ಪಿ ಜಾವ್ನ್ ನಾಟಕ್ ಕ್ಷೇತ್ರಾಂತ್ ತಾಣೆಂ ನವಿ ಕ್ರಾಂತಿ ಉಟಯ್ಲಿ. 'ಕೊಂಕಣಿ ಸಾಹಿತ್ಯ ಕುಲರತ್ನ್' ಪ್ರಶಸ್ತಿಯೀ ಚಾ.ಫ್ರಾ.ಕ್ ಲಾಬ್ಲ್ಯಾ. ಹೊ ಪ್ರತಿಭಾನ್ವಿತ ಕವಿ 1992-ಂತ್ ದೆವಾಧೀನ್ ಜಾಲೊ.

ಪ್ರತಾಪ್ ನಾಯ್ಕ್

ಗೊಂಯ್ಜಾ ತೊಮಸ್ ಸ್ವೀಫನ್ಸ್ ಕೊಂಕಣಿ ಕೇಂದ್ರಾಚಾ ಸಂಸೊಧ್ ವಾಪ್ರಾಂತ್ ನಿರಂತರ್ ಸೆವಾ ದೀವ್ನ್ ಆಸ್ಚೊ ಕೊಂಕಣಿ ಪ್ರೇಮಿ ತಸೊ ಕೊಂಕಣಿ ಭಾಷಾ ಅಭಿಮಾನಿ. 'ಸಾಂತಾ ಕ್ಲೋಸ್' ತಾಚೆಂ ಕಾವ್ಯನಾಮ್. ಕೊಂಕಣೆಂತ್ ಕತಾ, ಕವಿತಾ, ಪ್ರಬಂಧ್, ನಾಟಕ್ ಆನಿ ಗಿತಾಂ ತಾಣೆಂ ರಚ್ಲಾಂತ್. ರಂಗೀತ್ ಸಂಗೀತ್, ಬಾಳ್ಕಾಂಚೆಂ ರಾಜ್, ಜಿವಿತಾಂತ್ಲಿಂ ಘಡಿತಾಂ ಆನಿ ಕಾಜುಲೆ ಪುಸ್ತಕಾಂ ಪರ್ಗಟ್ಲಾಂತ್. ಕಾನಡಿ ಮಾತಿ ಕೊಂಕಣಿ ಕವಿ ಆನಿ ಸೊಳಾವ್ಯಾ ಶೆಕ್ಡ್ಯಾಂತ್ಲೆಂ ಕೊಂಕಣಿ ಮಹಾಭಾರತ್ ಸಂಪಾದನ್ ಕೆಲ್ಯಾತ್.

ಮಾವ್ರಿಸ್ ಶಾಂತಿಪುರ

1970-ಚಾ ಜನೇರ್ 20 ತಾರಿಕೆರ್ ಕಾರ್ಕಳ್ಳಾ ಓರ್ಗಾನಾಂತ್ ಜಲ್ಮಾಲೊ. ಕಿರಾಬೊಂಚ್ ಆನಿ ಭಿಂಗಾರಿ ತಾಚೆಂ ಕವಿತಾ ಪುಸ್ತಕಾಂ. ಕಿರಾಬೊಂಚ್ ಕವಿತಾ ಜಮ್ಯಾಕ್ ದೆ. ಲುವಿಸ್ ಮಸ್ಕರೇಜ್ನ್ ಜನ್ಮ ಶತಾಬ್ದಿ ಪ್ರಶಸ್ತಿ ಫಾವೊ ಜಾಲ್ಯಾ. ಕೊಂಕಣೆಂತ್ ಮಧುರ್ ಆನಿ ಮೊಗಾಳ್ ಕವಿತಾ ರಚ್‌ಚಾಂತ್ ಫಾಮಾದ್ ಜಾವ್ನಾಸಾ.

ಜೆ. ಬಿ. ಸಿಕ್ವೇರಾ

1937 ಜ್ಯೂನ್ 2 ತಾರಿಕೆರ್ ಮುಂಬಯ್ ಶೆರಾಂತ್ ಜಲ್ಮಾಲ್ಲೊ. ಕಾಳ್ಜಾಚೆ ಉಮಾಳೆ, ಏಕ್ ಸಪಣ್ ಅಧುರೆಂ. ಅಶಿಂ ಆಯ್ಲಿಂ ಲ್ಹಾರಾಂ, ಚಿಕೊಳಿ ಇತ್ಯಾದಿ ತಾಚೆಂ ಪರ್ಗಟ್ ಜಾಲ್ಲಿಂ ಕವಿತಾ ಪುಸ್ತಕಾಂ. ತಾಚಾ ಕಾಳ್ಜಾಚೆ ಉಮಾಳೆ ಪುಸ್ತಕಾಕ್ ದೊ. ಟಿ. ಎಮ್. ಎ. ಪೈ ಫೌಂಡೇಶನಾಚಿ ಪ್ರಶಸ್ತಿ ಲಾಬ್ಲ್ಯಾ ಆನಿ 'ಅಶಿಂ ಆಯ್ಲಿಂ ಲ್ಹಾರಾಂ' ಪುಸ್ತಕಾಕ್ ಕೇಂದ್ರ ಸಾಹಿತ್ಯ ಅಕಾಡೆಮಿಚಿ ಪ್ರಶಸ್ತಿ ಲಾಬ್ಲ್ಯಾ. ಹ್ಯಾ ಕವಿಕ್ ಕವಿರಾಜ್ ಮ್ಹಳ್ಳೆಂ ಬಿರುದ್‌ಯ್ ಮೆಳ್ಳಾಂ.

ಎಡ್ವಿನ್ ಜೆ. ಎಫ್. ಡಿ'ಸೊಜಾ

1948 ಜ್ಯೂನ್ 14 ತಾರಿಕೆರ್ ಮಂಗ್ಳುರ್ ಇಜಯಾಂತ್ ಜಲ್ಮಾಲ್ಲೊ. ಪ್ರಖ್ಯಾತ್ ಕಾದಂಬರಿಕಾರ್ ಮ್ಹಣ್ ಫಾಮಾದ್. ತಾಚಿ 'ವಿಂಚುನ್ ಕಾಡ್ಲೆಲಿ ಪಲ್ಟಾ' ಮಂಗ್ಳುರ್ ಮಹಾವಿಶ್ವವಿದ್ಯಾಲಯಾನ್ ಪಾತ್ ಪುಸ್ತಕ್ ಜಾವ್ನ್ ವಿಂಚ್ಲ್ಯಾ. ಹಾಚಾ ಕಾದಂಬರಿಕ್ ಟಿ. ಎಂ.ಎ. ಪೈ ಫೌಂಡೇಶನ್, ಲುವಿಸ್ ಮಸ್ಕರೇಜ್ನ್, ಕೊಂಕಣಿ ಭಾಶಾ ಮಂಡಳ್ ಗೊಂಯ್ ಹಾಂಚೊ ಪ್ರಶಸ್ತ್ಯೊ ಲಾಬ್ಲ್ಯಾತ್. ಸಾಂ ಲುವಿಸ್ ಕೊಲೆಜಿಚಾ ಕೊಂಕಣಿ ಸಂಸ್ಕೃತಿಚಾ 'ಅಮರ್ ಕೊಂಕಣಿ' ಸಂಸೊದ್ ಶಣ್ಮಾಸಿಕಾಚೊ ಸಂಪಾದಕ್ ಜಾವ್ನ್ ತಾಣೆಂ ವಾವ್ರ್ ದಿಲಾ.

ಶ್ರೀ ಎ. ಟಿ. ಲೊಬೊ

1920 ಮಾರ್ಚ್ 2 ತಾರಿಕೆರ್ ಬಜ್ಪಾಂತ್ ಜಲ್ಮ್. ಕಾದಂಬರಿಕಾರ್ ಆನಿ ನಾಟಕಕಾರ್ ಜಾವ್ನ್ ಮಹತ್ವಾಚಿ ಕಾಣಿಕ್ ತಾಣೆಂ ಕೊಂಕಣಿ ಶೆತಾಕ್ ದಿಲ್ಯಾ. ಆಪ್ಲ್ಯಾ ಕಾದಂಬರಿಯಾಂನಿ ಶಾಯಿರಿಂಚೊ ಉಪೇಗ್ ತಾಣೆಂ ಧಾರಾಳ್ ಕೆಲಾ. ಚೆನ್ನ, ಎಟೈಲ್, ಲೊಬಾಮ್ ಇತ್ಯಾದಿ ತಾಚಿ ಲಿಖ್ಣಿ ನಾಂವಾಂ.

ಪಾದ್ರ್ ಥೊಮಸ್ ಎಸ್ತೆವಾಂವ್

ಜೆಜ್ಜುತ್ ಬಾಪ್ ಥೊಮಸ್ ಎಸ್ತೆವಾಂವ್ ಕ್ರಿಸ್ತ್ ಪುರಾಣ್ ಮಹಾ ಕಾವ್ಯೆಂ ರಚ್ಲೊ ಮಹಾಕವಿ. ಹೊ ವಿದೇಶಿ ಯಾಜಕ್ ಮಿಶ್ರನರಿ ವಾವ್ರಾಕ್ ಲಾಗೊನ್ ಗೊಂಯಾ ಪಾವ್ಲೊ ಕೊಂಕಣಿ ಭಾಶೆಚಾ ಸೊಬಯೆಕ್ ಭುಲೊನ್ ಕೊಂಕಣಿ ಶಿಕೊನ್ ಕೊಂಕಣಿ ಭಾಶೆಂ ಕವಿತಾ ಲಿಖುಂಕ್ ಪಾವ್ಲೊ.

ಬಿ. ವಿ. ಬಾಳಿಗಾ

ಕೊಂಕಣಿ ಗೌಡ ಸಾರಸ್ವತ್ ಸಮಾಜೆಂತ್ಲೊ ಮಾಲ್ಹಡೊ ಕವಿ, ಬರವ್ಪಿ, ಪತ್ರಕರ್ತ ಆನಿ ಸಂಪಾದಕ್. ಕೊಂಕಣಿ 'ಪಂಚ್ವಡಾಯಿ' ಮಹಿನ್ಯಾಚೊ ತೊ ಸ್ಥಾಪಕ್ ಸಂಪಾದಕ್. ಕರ್ನಾಟಕ ಸಾಹಿತ್ಯ ಅಕಾಡೆಮಿ ಥಾವ್ನ್ ಪುರಸ್ಕೃತ್ ಜಾಲ್ಲೊ ಹೊ ಕವಿ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಅಧ್ಯಕ್ಷ ಜಾವ್ನ್ಯಾ ವಾವುರ್ಲಾ. ಕೊಂಕಣಿ ಥಂಯ್ ತಾಕಾ ಆಸ್ತಾ ಮೊಗಾ ಆನಿ ಅಭಿಮಾನಾ ಖಾತಿರ್ 'ಕೊಂಕಣಿ ಕಳೊ' ಬಿರುದ್ ದೀವ್ನ್ ತಾಚೊ ಸನ್ಮಾನ್ ಕೆಲಾ.

ಗ್ಲೆಡಿಸ್ ರೇಗೊ

'ಆಕಾಶ್' ಪ್ರಕಾಶನಾ ದ್ವಾರಿಂ ಕೊಂಕಣಿ ಸಾಹಿತ್ಯಾಚೊ ವಾವ್ರ್ ಕರ್ತಾ. ತಿಚಾ "ತುಜ್ಲೆಲಿಂ ಕಾಳ್ಜಾಂ" ಕಾದಂಬರಿಕ್ ಕರ್ನಾಟಕ್ ಸಾಹಿತ್ಯ ಅಕಾಡೆಮಿ ಥಾವ್ನ್ ಪ್ರಶಸ್ತಿ ಫಾವೊ ಜಾಲ್ಯಾ. ಪ್ರಸ್ತುತ್ ಸಾಂ ಲುವಿಸ್ ಮಹಾವಿದ್ಯಾಲಯಾಚಾ ಕೊಂಕಣಿ ಸಂಸ್ಥಾಂತ್ ಆಪ್ಲೊ ವಾವ್ರ್ ದೀವ್ನ್ ಆಸಾ.

ವೈಟಸ್ ಪ್ರಭುದಾಸ್

ಕಾಪುಚಿನ್ ಯಾಜಕ್ ವೈಟಸ್ ಪ್ರಭುದಾಸ್ ಏಕ್ ಉತ್ತೀಮ್ ಕೊಂಕಣಿ ಕವಿ. ತಾಚೊ ಕವಿತಾ ಸಂಗ್ರಹ್ 'ಶೆತ್ ಭಾಂಗ್ರಾಳೆಂ' ತಾಣೆಂ ಗೊಂಯಾಂತ್ ಆಸ್ತಾನಾ ರಚ್ಲೊ. ಕವಿತಾ ಆಟಾಪ್ತಾ. ದೋನ್ ಆವ್ಡ್ಯಾಂಕ್ ಕೊಂಕಣಿ ನಾಟಕ್ ಸಭೆಚೊ ಅಧ್ಯಕ್ಷ ಜಾವ್ನ್ ತಾಣೆಂ ಸೆವಾ ದಿಲ್ಯಾ.

ಜೊಸಿ ಪಿಂಟೊ, ಕಿನ್ನಿಗೋಳಿ

1966 ಜನೇರ್ 22 ತಾರಿಕೆರ್ ಜಲ್ಮಾಲೊ. ಕಾನಡಿ ಲಿಪಿಚಾ ಚಡಾವತ್ ಕೊಂಕಣಿ ನೆಮಾಳ್ಕಾಂನಿ ತಾಚೊ ಕವಿತಾ ಪರ್ಗಟ್ ಜಾಲ್ಯಾತ್. 'ಮ್ಹಜೊ ಗಾಂವ್' ಕವಿತಾ ಜಮ್ಯಾಚೊ ಗ್ರಂಥ್ ಕರ್ತಾ ಜಾವ್ನ್ಯಾಸ್ಲಾ ಹ್ಯಾ ಕವಿನ್ ಸುಮಾರ್ಯಾ ಪದಾಂಕ್ ಸಾಹಿತ್ಯ ರಚ್ಲಾಂ. ಹ್ಯಾ ಕವಿಕ್ ಲುವಿಸ್ ಮಸ್ಕರೆಜ್ಜಾ ಜಲ್ಮಾಶತಾಬ್ಲಿ ಸ್ಮಾರಕ್ ಪ್ರಶಸ್ತಿ ಲಾಬ್ಲಾ.

ಸಿರಿಲ್ ಜಿ. ಸಿಕ್ವೇರಾ

1951 ಮಾರ್ಚ್ 1 ತಾರಿಕೆರ್ ತಾಕೊಡೆಚಾ ಬಿರಾವ್ ಗಾಂವಾಂತ್ ಜಲ್ಮಾಲೊ. ವಾಸ್ಕ್ ಲೇಖಕ್ ಮ್ಹಣೊನ್ಂಚ್ ಕೊಂಕಣಿ ಸಾಹಿತ್ಯ ಸಂಸಾರಾಂತ್ ಫಾಮಾದ್. ತಾಚ್ಯೊ ವಾಸ್ಕ್ ಕಾದಂಬರಿ, ಭಾಷಾಂತರ್ ಕಾದಂಬರಿ, ಧಾರ್ಮಿಕ್ ಪ್ರಸ್ತಾಂ ಪ್ರಗಟ್ಲಾಂತ್. ಪಿತುಳ್ ನಾಟಕಾಕ್ ಗೊಂಯ್ ಕೊಂಕಣಿ ಭಾಶಾ ಮಂಡಳಿಚಿ ಪ್ರಶಸ್ತಿ ಪ್ರಾಪ್ತಾ ಜಾಲ್ಯಾ.

ರಾನ್, ಉದ್ಯಾವರ್

ದೇ. ಹೆನ್ರಿ ಡಿ' ಸಿಲ್ವಾ ಉದ್ಯಾವರ್ ರಾನ್ ಉದ್ಯಾವರ್ ಲಿಬ್ಬಿಂ ನಾಂವಾರ್ ಘಾಮಾದ್. ತಾಚ್ಯೊ ಕವಿತಾ ನಾಜೂಕ್ ಆನಿ ಸುಂದರ್ ಶಯ್ಲೆಂತ್ ಆಸಾತ್. ಸಾಹಿತ್ಯ, ಕಲಾ, ನಾಟಕ್ ಆನಿ ಸಂಗೀತ್ ಶೆತಾಂತ್ ತಾಣೆಂ ಕೆಲ್ಲ್ಯಾ ವಾವ್ರಾಕ್ ತಾಕಾ ಪಾಪಾಲ್ ಬದುಮಾನ್ 'ಜೆನೆಮೆರೆಂತಿ' ಲಾಬ್ಲಾಂ.

ವಿಲ್ವಿ ರೆಬಿಂಬಸ್

ಕೊಂಕಣೆಂತ್ಲೊ ಪ್ರಸಿದ್ಧ ಪದಾಂ ಘಡ್ನಾರ್ ಆನಿ ಸಂಗೀತ್‌ಕಾರ್. ಶ್ರೀ ವಿಲ್ವಿನ್ ಸುಲಲಿತ್ ಶಯ್ಲೆನ್ ಬರಂವ್ಪಿ ಕವಿತಾ ಮನಾಂ ಪಿಸ್ತೊಚೆ ತಸಲಿ. ಕೊಂಕಣಿ ಸಂಗೀತ್ ಶೆತಾಂತ್ ಕ್ರಾಂತಿ ಉಟಯಿಲ್ಲೊ ಹೊ ಕವಿ ಕೊಂಕಣ್ ಕೊಗುಳ್ ಆನಿ ಕೊಂಕಣಿ ಪದಾಂಚೊ ರಾಯ್ ಮ್ಹಳ್ಳಿಂ ಬಿರುದಾಂ ಜೊಡುಂಕ್ ಪಾವ್ಲಾ. ಕರ್ನಾಟಕ್ ರಾಜ್ಯೋತ್ಸವ್ ಪ್ರಶಸ್ತಿ, ಕೊಂಕಣಿ ಅಕಾಡೆಮಿಚಿ ಸಂಗೀತ್ ಪ್ರಶಸ್ತಿ ತಾಕಾ ಫಾವೊ ಜಾಲ್ಯಾ. ಸಂಗೀತ್ ಆನಿ ಪದಾಂ ನ್ಹಯ್ ಆಸ್ತಾಂ ತಾಣೆಂ ಮಟ್ವೊ ಕಾಣಿಯೊ. ಕಾದಂಬರಿ ಆನಿ ನಾಟಕ್ಯಾಂ ರಚ್ಲಾತ್.

ಆನ್ನಿ, ಪಾಲಡ್ಕ

1967 ಫೆಬ್ರೆರಾಚೆ 7 ತಾರಿಕೆರ್ ಜಲ್ಮ್. ಭುರ್ಗ್ಯಾಂಚಿ ಗಾಣಾಂ, ಯೇಗೊ ಬಾಯೆ, ಆನಿ ಚಿರಪಟಾಂ ತಾಚಿಂ ಪರಗಟ್ ಜಾಲ್ಲಿಂ ಪುಸ್ತಕಾಂ. ತಾಚಾ ಪುಸ್ತಕಾಂಕ್ ಕರ್ನಾಟಕ್ ಸಾಹಿತ್ಯ ಅಕಾಡೆಮಿ ತಶೆಂ ಡೊ. ಟಿ.ಎಮ್.ಎ. ಪೈ ಫೌಂಡೇಶನಾಚೊ ಪ್ರಶಸ್ತ್ಯೊ ಲಾಬ್ಲ್ಯಾತ್.

ಮೆಲ್ವಿನ್ ರೊಡ್ರಿಗ್ಸ್

1962 ಜುಲಾಯ್ 8 ತಾರಿಕೆರ್ ದೆರೆಬೈಲಾಂತ್ ಜಲ್ಮ್. ಹಿತ್, ರೆಫುಲೊ, ಜಮಿತ್ ಆನಿ ಉದೆವ್ ಪತ್ರಾಂನಿ ಸಹ ಸಂಪಾದಕ್ ಜಾವ್ನ್ ವಾವುರ್ಲಾ. 'ಮೊಗಾಪಳೊ' ಪುಸ್ತಕಾ ಖಾತಿರ್ ಗೊಂಯ್ಚಾ ಭಾಷಾ ಮಂಡಳಿಚಿ ಪ್ರಶಸ್ತಿ ಪ್ರಾಪ್ತ ಜಾಲ್ಯಾ. 'ಭೆಸಾಂ ಜಾಲ್ಲೆಂ ಕಾಳಿಜ್' ತಾಚಿ ಕಾದಂಬರಿ ಆನಿ 'ಫಿಂತಾಂ' ಕವಿತಾ ಸಂಗ್ರಹ್ ಜಾವ್ಲಾ. ಸಿಂಹಿಯೆಂತ್ಲಾ ಕವಿತಾ ರಚ್‌ಚಾಂತ್ ತೊ ನಾಂವಾಡ್ಲಿಕ್.

ಬೆನೆಟ್ ಪಿಂಟೊ

ಬೆನೆಟ್ ಪಿಂಟೊನ್ ಸಾಂ ಲುವಿಸ್ ಕೊಲೆಜೆಚಾ ಕೊಂಕಣಿ ಅಧ್ಯಯನ್ ವಿಭಾಗಾಂತ್ ಕಾರ್ಯಕಾರಿ ದಿರೆಕ್ಟೊರ್ ಜಾವ್ನ್ ತಶೆಂಚ್ ಕೊಂಕಣಿ ಪಾಠ್‌ಬೂಕ್ ರಚ್‌ಚಾ ಸಮಿತಿಂತ್ ಸಾಂದೊ ಜಾವ್ನ್ ವಾವ್ರ್ ದಿಲಾ. ಕೊಂಕಣೆಂತ್ಲೊ ಏಕ್ ಉತ್ತೀಮ್ ಸಂಗೀತ್‌ಗಾರ್. ಬಹುರೂಪಿ ಪ್ರತಿಭೆಚೊ ಹೊ ಕವಿ ಕರ್ನಾಟಕ್ ರಾಜ್ಯೋತ್ಸವ್, ವಿಶ್ವಸಂಸ್ಥಾಚಿ ಸಂಗೀತ್ ಪ್ರಶಸ್ತಿ, ಸಂದೇಶಾಚಿ ವಿಶಿಷ್ಟ ಮಾನ್ಯತಾಯ್ ಪ್ರಶಸ್ತಿ ಆನಿ ಬೆಂಗಳೂರ್ ಕಥೋಲಿಕ್ ಅಸೋಸಿಯೇಶನಾ ಥಾವ್ನ್ ಸಂಗೀತ್-ಸಂಸ್ಕೃತಿ ರತ್ನ್ ಬಿರುದ್ ಆಪ್ಣಾವ್ನ್ ಸನ್ಮಾನಿತ್ ಜಾಲಾ. ಸಾಂ ಲುವಿಸ್ ಕೊಲೆಜೆಚಾ ವಾಣೀಜ್ಯ ವಿಭಾಗಾಂತ್ ಪ್ರೊಫೆಸರ್ ಜಾವ್ನ್ ತಾಣೆಂ ಸೆವಾ ದಿಲ್ಯಾ.

ವಿ. ಡಿ'ಸಿಲ್ವಾ

ವಲೇರಿಯನ್ ಆಂತೋನ್ ಡಿ'ಸಿಲ್ವಾಚೊ ಜಲ್ಮ್ 1937 ಜುಲಾಯ್ 7 ತಾರಿಕೆರ್ ಮಂಗ್ಳುರ್ಚಾ ಕೊರ್ಟೆಲಾಂತ್ ಜಾಲೊ. ತಾಚಿಂ ಕವನಾಂ ಪಯ್ಲಾರಿ, ವಿಶಾಲ್ ಕೊಂಕಣ್, ಕಣಸ್, ರೆಫಲೊ ಇತ್ಯಾದಿ ಕೊಂಕಣೀ ಪತ್ರಾಂನಿ ಫಾಯ್ಸ್ ಜಾಲ್ಯಾಂತ್. ತಾಚಾ ಕವನಾಂ ಗುಂಡಾಯೆಚೆ ಆರ್ಟ್, ಭಗ್ಣಾಂ, ಆಟಿವಿಟೆ ಸಲೀಸ್ ರಿತಿಚಾ ವಿವರಣಾಂನಿ ಆಟಾಪ್ಲಾಂ. ಸುಲಭ್ ಆನಿ ಸಂಪಿ ಭಾಸ್ ತಾಚಾ ಕವನಾಂಚೆ ಆಕರ್ಷಣ್. ಚಾ.ಫ್ರಾ.ಕ್ ತಾಣೆಂ ತಾಚಾ ಕವನಾಂ ಸಂಸಾರಾಕ್ ವಾಟ್ ದಾಕಯಿಲ್ಲೊ ಗುರು ಮ್ಹಣ್ ಮಾನುನ್ ಘೆತ್‌ಲ್ಲೆಂ. ಕವಿ ವಿ. ಡಿ. ಸಿಲ್ವಾ 1956 ಇಸ್ಟೆ ಥಾವ್ನ್ ಮುಂಬಯ್ತ್ ವಸ್ತಿ ಕರ್ನ್ ಆಸಾ.

ಪ್ರೊ. ಆಲ್ಬನ್ ಕಾಸ್ತೆಲಿನ್

1924 ಇಸ್ಟೆಂತ್ ದಶೆಂಬರಾಚಾ 11 ತಾರಿಕೆರ್ ಕದಳೆಂತ್ ಜಲ್ಮಲೊ. ಸಾಂ. ಲುವಿಸ್ ಕೊಲೆಜೆಚಾ ಫಿಸಿಕ್ಸ್ ವಿಭಾಗಾಂತ್ ಕಾಮ್ ಕರ್ನ್ 1980 ಇಸ್ಟೆಂತ್ ನಿವೃತ್ತ್ ಜಾಲೊ. ಪ್ರೊ. ಆಲ್ಬನ್ ಬರ್ನಾಡ್ ಕಾಸ್ತೆಲಿನ್ ಮಂಗ್ಳುರ್ಚಾ ಸಾಮಾಜಿಕ್ ತಶೆಂ ಸಾಂಸ್ಕೃತಿಕ ವರ್ತುಲಾಂತ್ ಬಹುಮುಖ್ ಪ್ರತಿಭೆಚೊ ಮನಿಸ್. 1986-1994 ಪರ್ಯಾಂತ್ 'ಅಮರ್ ಕೊಂಕಣಿ' ಶೆಣ್ಡಾಸಿಕ್ ಪತ್ರಾಚೊ ಸಂಪಾದಕ್ ಜಾವ್ನ್ ವಾವುರ್ಲಾ. 1987 ಂತ್ 'ಪೊವಿಯೊ ಆನಿ ಪೇರ್ಸ್' ಸಂಗ್ರಹ್ ಕರ್ನ್ ಪರ್ಗಟ್ಲೊ. ಹೊ ಏಕ್ ನಾಂವಾಡ್ಲಿಕ್ ಸಂಗೀತ್‌ಗಾರ್, ನಟ್ ಆನಿ ದಿಗ್ದರ್ಶಕ್. ರಾಕ್ಲೊ ಆನಿ ಇತರ್ ಕೊಂಕಣಿ ನೆಮಾಳ್ಕಾಂನಿಂ ತಾಚೊ ಮಟ್ವೊ ಕಾಣಿಯೊ, ವಿಜ್ಞಾನ್ ಆನಿ ಇತರ್ ವಿಷಯಾಂಚೆರ್ ಬರ್ಪಾಂ ಫಾಯ್ಸ್ ಜಾಲ್ಯಾಂತ್.

* * * * *

ಮಟ್ಟೊ ಕಾಣಿಯೊ

ಕಾಗ್ಗಾಚಿ ಸ್ತ್ರೀ

ಎಡ್ವಿನ್ ಜೆ ಏಫ್ ಡಿ ಸೊಜಾ

ಪಯ್ಲೆಂ ತಾಚೆಂ ಗಮನ್ ವೊಡ್ಲೆಂ ತ್ಯಾ ಕಾಳ್ಯಾಚ್ ಫಳ್ಳಳಿತ್ ಕಾರಾನ್. ಸದಾಂಯ್ ತೆಂ ಕಾರ್ ತ್ಯಾ ಟ್ರಾಫಿಕ್ ಸಿಗ್ಗಲಾ ಸರ್ಕಿಂ ಉಬೆಂ ಜಾತಾಲೆಂ. ತಾಚಿ ಸಿಗ್ಗಲ್ ತಿ ಸಕ್ತೆವಂತ್, ಆಕಸ್ಮಿಕ್ ಆನಿ ವಿಚಿತ್ರ್. ತ್ಯಾ ಟ್ರಾಫಿಕ್ ಸಿಗ್ಗಲಾಚಿ ಯಾಂತ್ರಿಕ್ ಘಡಾವಳ್ ತಾಕಾ ಪರಿಪೂರ್ಣ ಸಮ್ಜೊಂಕ್‌ಚ್ ನಾಸ್ಲಿ. ತರ್ಯೀ ತಿ ಸಕ್ತೆವಂತ್ ಸಿಗ್ಗಲ್. ತಿ ತಾಂಬ್ಲಿ ಜಾತಾನಾ ಸರ್ವ್ ವಾಹನಾಂ ಉಬಿಂ ಜಾತಾಲಿಂ. ತಾಕಾ ತಾಚೊ ದಿಸ್ವಡ್ತೊ ಗ್ರಾಸ್ ದಿತಾಲಿಂ; ತ್ಯಾ ವಾಹನಾಂತ್ಲ್ಯಾಂಕ್ ತೊ ದೈನಿಕ್ ಪತ್ರಾಂ ವಿಕಲ್ತಾಲೊ.

ಹ್ಯಾ ಕಾಳ್ಯಾ ಕಾರಾಚಾ ಚಾಲಕಾನ್ ಆಪ್ಣಾಕ್ ಜಾಯ್ ಜಾಲ್ಲ್ಯಾ ಪತ್ರಾಚೆಂ ನಾಂವ್ ಉಚಾರ್ಲೆಂ ಆನಿ ಪತ್ರಾಂ ವಿಕಲ್ತಾ ಭುರ್ಗ್ಯಾನ್ ತೆಂ ತಾಕಾ ಕಾಡುನ್ ದಿಲೆಂ. ಆನಿ ತವಳ್ ತಿ ತಾಚಾ ಗಮನಾಕ್ ಆಯ್ಲಿ. ಕಾಗ್ಗಾಚಿ ಪಾಟ್ಲೆ ಸಿಟಿರ್ ತಿ ಬಸೊನ್ ಆಸ್ಲಿ. ಚಾಲಕಾನ್ ತೆಂ ಪತ್ರ್ ಫೆತ್ಲೆಂ ಆನಿ ಏಕ್ ನೋಟ್ ತಾಕಾ ದಿಲೊ. “ಸುಟೆ ಪಯ್ಲೆ ತುವೆಂ ದವರ್ಯೆತ್!” ತೊ ಮ್ಹಣಾಲೊ. ಭುರ್ಗ್ಯಾನ್ ತೆ ಸುಟೆ ಪಯ್ಲೆ ದವರ್ಲೆ ಆನಿ ಕಾಳ್ಯಾಂತ್ ತಿಚೆಂ ರುಪ್ಣೆಯೀ.

ಸುಂದರ್ ತಿ ಜಾವ್ನಾಸ್ಲಿ; ಉದ್ರಿಕ್ತ ಆನಿ ವಿಚಿತ್ರ್. ಭುರ್ಗ್ಯಾಚಿ ತೆರಾ ವರ್ಸಾಂಚಿ ಮತ್ ವಿವರಣ್ ನಾಸ್ಲಲ್ಲ್ಯಾ ಎಕೆ ರಿತಿರ್, ಎಕೆ ಘುಸ್ಪಡಿತ್ ರಿತಿರ್ ತಿಚೆ ಥಂಯ್ ಆಕರ್ಶಿತ್ ಜಾಲ್ಲಿ. ತಿಚೆಂ ಮುಖಮಳ್ ಧವೆಂಚ್, ಮೆಣಾನ್ ಕೆಲ್ಲ್ಯೆ ಬಾವ್ಲೆಚಾ ಮುಖಮಳಾಬರಿ. ತಿಚೆಂ ಹರ್ದೆಂ ತರ್ಲೆಂ ಆನಿ ಉಬಾರ್. ತೆಂ ಪಳೆತಾನಾ ಕಸಲ್ಯಾಗಿ ಪರ್ಕಿ ಭೊಗ್ಣಾಂಚೆ ಬುಳ್ಬುಳ್ ತಾಚಾ ತರ್ಕ್ಯಾ ಕುಡಿಂತ್ಲ್ಯಾನ್ ಧಾಂವ್ತಾಲೆ. ಕಾಳಿಚ್ ಮುಸ್ತಾಯ್ಕಿ ತಿ ನ್ಹೆಸ್ಲಿ; ದೊಳ್ಳಾಂಕ್ ಕಾಳಿಂಚ್ ಚಶ್ಮಾ. ಎಕಾ ಥರಾಚಿ ನಿಗೂಢತಾ ತಿಚೆಂ ಭೊಂವ್ತಿಂ ಆಸ್ಲಿ.

ಥಾಪಾಡ್ ಮಾರ್ಚೊ ಹಾತ್ ಆನಿ ಮೊಗಾನ್ ಪ್ರೊಶೆಂವ್ಚೊ ಹಾತ್, ಹಾಂಚೆ ಮದ್ಲೊ ಫರಕ್ ಜಾಣಾಂ ಜಾಂವ್ಚೆ ಪ್ರಾಯೆಕ್ ತೊ ಪಾವ್ತಾನಾ ಎಕಾ ಜಿನ್ನಾಂಚಾ ವ್ಯಾಪಾರಿ ಸಂಗಿಂ ತೊ ಕಾಮ್ ಕರ್ತಾಲೊ. ಹೆಣೆ ತೆಣೆ ಪ್ರೊಟ್ಯೊ ವ್ಹಾವಂವ್ಚೊ, ದುಕಾನ್ ಸಾಫ್ ಕರ್ಚೆಂ ಇತ್ಯಾದಿ ಇತ್ಯಾದಿ ತೊ ಕರ್ತಾಲೊ. ಹ್ಯಾ ವಾವ್ರಾಚೆಂ ಭಾತೆಂ ಜಾವ್ನ್ ಹರೆಕಾ ಸಾಂಜೆರ್ ಏಕ್ ಚೊಬ್ಲೊ ಚೀಜ್ ಆನಿ ಪುಂರ್ಗಲ್ಲೊ ಉಂಡೊ ಮೆಳ್ತಾಲೊ. ದುಕಾನಾಂತ್‌ಚ್ ನಿದೊಂಕ್ ಜಾಗೊಯೀ ತಾಕಾ ಆಸ್ಲೆಲ್ಲೊ. ದೀಸ್ ಪಾಶಾರ್ ಜಾತಾಂ ಜಾತಾಂ ಸಂಸಾರಾಂತ್ ಆವಯ್ ಬಾಪಯ್, ಭಾವ್ -ಭಯ್ಣಿ ಮ್ಹಳ್ಯೊ ವಸ್ತು ಆಸಾತ್ ಮ್ಹಣ್ ಕಳಿತ್ ಜಾಯಿತ್

ಆಯಿಲ್ಲೆಂ. ಹ್ಯೊ ವಸ್ತು ಸುಂದರ್ ಜಾವ್ನಾಸಾತ್- ಎಕ್ಲೊ ತಾಕಾ ಸಾಂಗಾಲಾಗ್ಲೊ
ಎಕ್ಲೊ, ಜಾಕಾ ಹ್ಯೊ ವಸ್ತು ಎಕಾ ತೆಂಪರ್ ಆಸ್ಲೊ ಪುಣ್ ಆತಾಂ ನಾಸ್ಲೊ.
ಹ್ಯಾ ಭುರ್ಗ್ಯಾಕ್ ತ್ಯೊ ಪ್ರಾರಂಭಾರ್ಚ್ ನಾಸ್ಲೊ!.

ತರ್ಯೀ ಏಕ್ ವಿಚಿತ್ರ್ ಸಂಗತ್ ತಾಚಾ ಗಮನಾಕ್ ಗೆಲ್ಲಿ. ಆವಯ್-ಬಾಪಯ್.
ಭಾವ್-ಭಯ್ಣಿ ಆಸ್ಲೊ ವ್ಯಕ್ತಿ, ಕುಟಮ್ ಆಸ್ಲೊ ವ್ಯಕ್ತಿ ತ್ಯಾ ಜಿನ್ನಾಂಚಾ ದುಕಾನಾಕ್
ಧಾರಾಳ್ ಯೆತಾಲೊ. ತಾಂಚಾ ಮುಖಮಳಾರ್ ಸಂತೊಸ್ ದಿಸಾನಾಸ್ಲೊ. ಸಮಾಧಾನ್
ಝಳ್ಕಾನಾಸ್ಲೆಂ. ದುಕಾನಾಂತ್ಲಾ ವಸ್ತುಂಚಿ ಮ್ಹಾರ್ಗಾಯ್, ರಾಂದ್ವಯ್ ಫಳಾಂ
ಇತ್ಯಾದಿಂಚೆ ಮೊಲ್ ತ್ಯೊ ವ್ಯಕ್ತಿ ಚರ್ಚಾ ಕರ್ತಾಲೊ, ಪುರ್ವ್ತಾಲೊ ಆನಿ ದುಕಾನ್ದಾರಾಲಾಗಿಂ
ವಾರ್ಜಿಕ್ ಕರ್ತಾಲೊ. ಸಂಸಾರಾಂತ್ಲಿ ಖಂಯ್ವೀಯ್ ವಸ್ತು ತಾಂಕಾಂ ಸಮಾಧಾನ್
ದಿಂವ್ಚೆಬರಿ ದಿಸಾನಾಸ್ಲಿ. ಭುರ್ಗೊ ಘುಸ್ಪಡ್ಲೊ.

ಸರ್ವಾಂಕ್ ಸುಖ್ ಆನಿ ಸಮಾಧಾನ್ ದಿಂವ್ಚಿ ಏಕ್ ವಸ್ತು ಆಸಾಜಾಯ್ ಮ್ಹಳ್ಳೊ
ಏಕ್ ಅಪೂರ್ಣ್ ಆನಿ ಘುಸ್ಪಡಿತ್ ವಾದ್ ತಾಚೆ ಥಂಯ್ ಉದೆಲೊ. ಹ್ಯೆಚ್ ಘುಸ್ಪಡಾಯೆ
ಮಥೆಂ ತಾಣೆಂ ದೈನಿಕ್ ಪತ್ರಾಂ ವಿಕ್ತೆಂ ಕಾಮ್ ಧರ್ದೆಂ.

ಆನಿ ಆತಾಂ, ಕಾಳ್ಜಾ ಕಾರಾಂತ್ಲೆ ಸ್ತ್ರೀಯೆಕ್ ಪಳೆಲ್ಲಾಫರಾ ತಾಚೆ ಥಂಯ್
ಸುಪ್ತ್ ಆಸ್ಲಿ ಘುಸ್ಪಡ್ ಸ್ಪಷ್ಟ್ ರೂಪ್ ಘೆಂವ್ಕ್ ಲಾಗಿ. ತಿ ಸ್ತ್ರೀ ಜಾವ್ನಾಸ್ಲಿ ಜಾಪ್
ತಾಚೆ ಘುಸ್ಪಡಾಯೆಕ್; ವಕಾತ್ ತಾಚೆ ತರ್ಕೆ ಮತಿಕ್.

ತಿ ರಾತ್ ತಾಣೆಂ ನಿದೆವಿಣೆಂಚ್ ಪಾಶಾರ್ ಕೆಲಿ.

ದುಸ್ರೆ ಸಕಾಳಿಂ ತೆಂ ಕಾಳೆಂ ಕಾರ್ ಆಯ್ಲೆಂ. ಸಿಗ್ಗಲ್ ತಾಂಬ್ಡಿ ಜಾಲ್ಲ್ಯಾನ್
ರಾವ್ಲೆಂ. ಕಾರಾಚೊ ಚಾಲಕ್ ದೈನಿಕ್ ಪತ್ರಾಕ್ ಹಾತ್ ವೊಡ್ಡಾಯ್ಲಾಗ್ಲೊ. ಪುಣ್ ಭುರ್ಗ್ಯಾನ್
ತಾಚೆಂ ಗುಮಾನ್ ಕೆಲೆಂನಾ, ಪತ್ರ್ ಘೆವ್ನ್ ತೊ ಶೀದಾ ತಿಚೆ ಸರ್ಕಿಂ ಗೆಲೊ.

ತಿಣೆಂ ತೆಂ ಘೆತ್ಲೆಂ ನಾ. ತಾಚೆ ಕುಶಿನ್ ಗುಂವೊನ್ ಸಯ್ತ್ ಪಳೆಲೆಂನಾ.
ಕಾಳ್ಜಾ ಚಶ್ಮಾಂ ಪಾಟ್ಲಾನ್ ತಿಚೆ ದೊಳೆ ಧರುಂಕ್ ತೊ ಉರ್ತಾಲೊ. ಪುಣ್ ವೆರ್ತ್.

ಸಿಗ್ಗಲ್ ಬದ್ಲಾತಾನಾ ಚಾಲಕಾನ್ ಪಾಟಿಂ ಗುಂವೊನ್ ಪತ್ರ್ ರೊಂಪಯ್ ಮಾರ್ನ್
ಘೆತ್ಲೆಂ ಆನಿ ಏಕ್ ನಾಣೆಂ ತ್ಯಾ ಭುರ್ಗ್ಯಾಕ್ ಉಡಯ್ಲೆಂ. ಕಾರ್ ಥಂಯ್ಸರ್ ಥಾವ್ನ್ ಥಾಂವ್ಲೆಂ.

ಆಪ್ಣಾ ಭಿತರ್ ಕಸಲೆಂಗಿ ಫಟ್ಕ್ ಕರುನ್ ತುಟ್ಲೆಲೆಪರಿ ತ್ಯಾ ಭುರ್ಗ್ಯಾಕ್ ಭೊಗ್ಲೆಂ.
ಕಸಲೆಂಗಿ ಭೊಗಪ್, ಫಡ್ನ್ ಯೆಂವ್ಚೊ ಏಕ್ ಗಾಂಚ್, ಸ್ಪಷ್ಟ್ ಜಾಯಿತ್ ಯೆಂವ್ಚೆಂ ಏಕ್
ಪಿಂತುರ್ ನಾಸ್ ಜಾಲ್ಲೆಂ. ತ್ಯೆ ಸ್ತ್ರೀಯೆನ್ ಕುಸ್ಕುಟ್ ಗಮನ್ ಕರುಂಕ್ ನಾಸ್ಲೆಂ.

ದುಸ್ರೆ ಸಕಾಳಿಂ ತಿ ಆಯ್ಲಿ. ಆನಿ ತಿಸ್ರಾ ಚವ್ತ್ಯಾ... ತರ್ಯೀ ತಿಚೆಂ ಗಮನ್
ಜಿರುಂಕ್ ತೊ ಸಕ್ಲೊನಾ. ಕಸಲೊಚ್ ಜೀವ್ ತಿಚೆ ಥಂಯ್ ನಾಸ್ಲೊ. ನಿಸ್ತೇಜ್ ತಿ,
ಪತ್ರಾಂನಿ ಛಾಪುನ್ ಯೆಂವ್ಚೆ ತಸ್ವಿರೆ ಬರಿ. ಸುಂದರ್ ತಸ್ವಿರ್ಯೊ ಪುಣ್ ನಿಸ್ತೇಜ್. ವ್ಹಯ್,
ತಿ ಜಾವ್ನಾಸ್ಲಿ ಕಾಗ್ಡಾಚಿ ಸ್ತ್ರೀ. ಕಾಗ್ಡಾಚಿ ಸ್ತ್ರೀ.

ದೀಸ್ ಪಾಶಾರ್ ಜಾಲೆ.

ಆಜ್ ತಾಚಾ ಕುಡಿಂತ್ ನವೊ ಹುರುಪ್ ಆಸ್ಲೊ. ತಾಣೆಂ ದೈನಿಕ್ ಪತ್ರಾಂ

ವಿಕ್ಟಾ ಸಂಸ್ಥಾನ್ ತಾಕಾ ನಿಳ್ತೆಂ ಸಮ ವಸ್ತ್ ದಿಲ್ಲೆಂ. ಸುಂದರ್ ಯೂನಿಫಾರ್ಮ್ ತೆಂ. ಪಿತುಳೆಚೆ ಥಳ್ಳಳೀತ್ ಬುತಾವ್ ತಾಚೆರ್ ಆಸ್ಲೆ. ಆಜ್ ಪುಣ್‌ಯೀ ... ತೊ ಭರ್ವಾಸ್ಲೊ. ತೆಂ ಕಾಳೆಂ ಕಾರ್ ಘಸ್ಪಡೆನ್ ಮ್ಹಳ್ಳೆಬರಿ ಸಿಗ್ಗಲಾ ಸರ್ಕಿಂ ಎಕ್ವಾಯ್ ಜಾಲ್ಲ್ಯಾ ಜಮ್ಯಾ ಸರ್ಕಿಂ ಉಬೆಂ ಜಾಲೆಂ.

“ಕಿತೆಂ ಸಂಗತ್?” ತಿ ವಿಚಾರಿಲಾಗ್ಲಿ ಚಾಲಕಾಲಾಗಿಂ. “ಹಿ ಸದಾಂಚಿ ಸಿಗ್ಗಲ್ ನ್ಹಯ್‌ಗಿ?” ತಿಚೊ ತಾಳೊ ಯಾಂತ್ರಿಕ್ ಜಾವ್ನಾಸ್ಲೊ.

“ವ್ಹಯ್,” ಜಾಪ್ ದಿಲಿ ಚಾಲಕಾನ್. “ಹಿ ಸಿಗ್ಗಲ್ ಆಜ್ ಪಾಡ್ ಜಾಲ್ಯಾ, ಪಾವನಾಸ್‌ಲ್ಲ್ಯಾಕ್ ಹಾಂಗಾಸರ್ ಏಕ್ ಅವ್ಹಡ್‌ಯೀ ಘಡ್ಲಾಂ !”

“ಅವ್ಹಡ್?” ತಿ ವಿಚಾರಿ, “ಕೊಣ್‌ಯೀ ಮೆಲಾ?” ತಿಚಾ ತಾಳ್ಯಾಂತ್ ವಿಧಿಚಿ ಸಾಯ್ ಆಸ್ಲಿ.

“ವ್ಹಯ್” ಚಾಲಕ್ ಆಪ್ಲಿ ಗೊವ್ಪಿ ಲಾಂಬ್ ಕಾಡಿಲಾಗ್ಲೊ. “ದೆವಾ! ಪತ್ರಾಂ ವಿಕ್ಲೊ ಭುರ್ಲೊ!” ತಾಚಾ ತಾಳ್ಯಾಂತ್ ಆಕಾಂತ್ ಆಸ್ಲೊ.

“ತೊ ಭುರ್ಲೊ?” ತಿ ಮ್ಹಣಾಲಿ ಜೊ ಮ್ಹಜಾ ಹಾತಾಂನಿ ಪತ್ರಾಂ ಚೆಪುಂಕ್ ಪಳಿತಾಲೊ?”

“ವ್ಹಯ್, ತೊಚ್!” ತಿಣೆಂ ನೀಳ್ ಶ್ವಾಸ್ ಸೆವ್ಲೊ. ತಿಚೊ ಹಾಸೊ ಜಾವ್ನಾಸ್ಲೊ ಮಟ್ವೊ. “ಅಸಲ್ಯಾ ಸಂದರ್ಬಾಂನಿ” ತಿ ಮ್ಹಣಾಲಿ ಪೊಕೊಳ್ ತಾಳ್ಯಾನ್, ಮ್ಹಜಾ ದೊಳ್ಕಾಂಚಿ ದೀಷ್ಟ್ ಉಬಾಶೆಂ ಕೆಲ್ಲ್ಯಾ ದೆವಾಕ್ ಹಾಂವ್ ಅರ್ಗಾಂ ದಿತಾಂ. ಚೀಂತ್ ತಾಂ ಕಿತೆಂ ಮಾಕಾ ಆಜ್ ಭೊಗ್ತೆಂ ಆಸ್ಲೆಂ ಕಾಲ್ ಪಳಯಿಲ್ಲೊ ಭುರ್ಲೊ ಆಜ್ ಮರೊನ್ ಪಡ್ತಾನಾ?” ಚಾಲಕಾನ್ ಭುಜಾಂ ಹಾಲಯ್ಲಿಂ ಆನಿ ಎದೊಳ್‌ಚ್ ಥಂಯ್ಸರ್ ಹಾಜರ್ ಜಾಲ್ಲ್ಯಾ ದುಸ್ರ್ಯಾ ಚಲ್ಯಾ ಥಾವ್ನ್ ದೈನಿಕ್ ಪತ್ರ್ ಘೆಂವ್ಕ್ ಲಾಗ್ಲೊ.

“ತರ್‌ಯೀ ಏಕ್ ಸಂಗತ್ ಮಾಕಾ ಸಮಾನಾ” ತಿ ಮ್ಹಣಾಲಿ ಕಾರ್ ಚಾಲು ಜಾತಾನಾ. “ಮ್ಹಜೆಂ ಗಮನ್ ವೊಡ್ಚೆಂ ಪ್ರಯತ್ನ್ ತೊ ಭುರ್ಲೊ ಕಿತ್ಯಾಕ್ ಕರ್ತಾಲೊ ಜಾವ್ತೆ?”

ರೂಣ್

ಡೊ. ಎಡ್ವರ್ಡ್ ನಜರೆತ್

“ಆನಿ ಥೊಡಿಂಚ್ ಮಿನುಟಾಂ ಮಾಸ್ಪರ್... ಆತಾಂ ದೇವಿ ಪ್ರಸಾದ್ ಯೆತಾ. ಬೆಳ್ಳಾಣ್ ತಿತ್ತುನ್ ಗೆಲ್ಯಾರ್ ಕೊಡಿಯಾಳಾಕ್ ಎಕ್ಸ್‌ಪ್ರೆಸ್ಸ್ ಮೆಳ್ತಾತ್.” ಸಿಕೆರಾಮಾನ್ ಆಪ್ಲೆಂ ಪರ್ಲೆಂ ಗಡಿಯಾಳ್ ಪಳಯಿತ್ತ್ ಸಾಂಗ್ಲೆಂ.

“ಹಿಂ ಕೆಳಿಂ ಕಶಿಂ ಸಿಕೆರಾಮಾ? ” ಕೆಳ್ಯಾಂಚಾ ಘಡಾಯಾಚಾ ಮುಳಾಕ್ ಧರ್ನ್ ವಿಚಾರ್ಲೆಂ ಹಾಂವೆ.

“ಕಿತ್ಲಿಂ ದೀಂವ್ ಮಾಸ್ಪರ್.... ಡಜನ್ ಸ ರುಪಯಾಂಕ್ ದಿಂವ್ಯಾಂ. ಸುಟಿಂ ವಿಕ್ತಾನಾ ಸತ್ತಾರ್ ಪಯ್ಯಾಂಕ್ ಏಕ್ ವಿಕ್ತಾಂ. ಹಾಂಗಾ ಡಜನಾಚಾ ಲೆಕಾನ್ ಕೊಣ್

ಘೆತಾ?" ಸಿಕೆರಾಮಾನ್ ಕೆಳಿಂ ಕಾತ್ರುಂಕ್ ಸುರಿ ಕಾಡ್ಲಿ. ದೋನ್ ಡಜನ್ ಕೆಳಿಂ ಬಾಂದುನ್ ದಿತಾನಾ ಹಾಂವೆ ವೀಸ್ ರುಪಿಯಾಂಚೊ ನೋಟ್ ಸಿಕೆರಾಮಾಚಾ ಮೆಜಾರ್ ದವರ್ಲೊ. ದೇವಿ ಪ್ರಸಾದಾನ್ ಹೊರ್ನ್ ಕರೆಂ ಆಯ್ಕಾಲೆಂ.

ಘಡ್ಪಡತ್ ಸಿಕೆರಾಮಾನ್ ಆಟ್ರೀಸ್ ರುಪಯ್ ಮಾಕಾ ಮೊಡ್ಡಾಯ್ಲೆ. ಧಾಂಚೆ ತೀನ್, ಪಾಂಚ್, ದೋನ್ ಆನಿ ಏಕ್ ರುಪಯಾಂಚೊ ಎಕೇಕ್ ನೋಟ್ ಹಾಂವೆ ಹಾತಾಂತ್ ಘೆತಾನಾ ಸಿಕೆರಾಮ್ ಲೆಕಾಂತ್ ಘುಸ್ಪಡ್ಲಾ ಮ್ಹಣ್ ಮಾಕಾ ಸುಸ್ತಾಲ್ಲೆಂ. ಹಾಂವೆ ದಿಲ್ಲೊ ವೀಸ್ ರುಪಯಾಂಚೊ ನೋಟ್ ತಾಣೆಂ ಪನ್ನಾಸ್ ರುಪಯಾಂಚೊ ಮ್ಹಣ್ ಚುಕೊನ್ ಘೆತ್ಲೊ! ಅರ್ಧ್ಯಾ ಮಿನುಟಾಚೊ ವೇಳ್ ಆಸ್ಲೊ.

ಖುಶಿ ಆಸ್ಲಿ ತರ್ ಸಿಕೆರಾಮಾನ್ ಚುಕೊನ್ ದಿಲ್ಲೆ ಚಡಿತ್ ತೀಸ್ ರುಪಯ್ ಹಾಂವೆ ಪಾಟಿಂ ದಿವ್ಯೆತೆ. ಮ್ಹಜೆ ಥಂಯ್ ಲಿಪೊನ್ ಆಸ್ಲಲ್ಯಾ ಚೊರಾನ್ ತೆಂ ಸೊಡ್ಲೆಂ ನಾ. "ಯೆತಾಂ ಸಿಕೆರಾಮಾ" ಮ್ಹಣಾತ್ ಹಾಂವ್ ರಸ್ತ್ಯಾ ಕುಶಿನ್ ಚಮ್ಕಾಲೊಂ. ದೇವಿ ಪ್ರಸಾದ್ ಮಾಕಾ ಘೆವ್ನ್ ಬೆಳ್ಳಾಣ್ ಧಾಂವೊಂಕ್ ಲಾಗ್ಲೆಂ.

"ಇಸ್ಕೊಲಾಂತ್ ಭುರ್ಲ್ಯಾಂಕ್ ನೀತ್ ಶಿಕಂವ್ಚೊ ಮಾಸ್ತರ್ ತುಂ... ಹಿ ಕಸಲಿ ನೀತ್? ತ್ಯಾ ಗರಿಬ್ ಸಿಕೆರಾಮಾಚೆಂ ತೀಸ್ ರುಪಯ್ ಲುಟಲೆಂಯ್." ಮ್ಹಜೆಂ ಅಂತಸ್ಕರ್ನ್ ಮಾಕಾ ಕೊಂಕುಂಕ್ ಲಾಗ್ಲೆಂ. ಹಾಂವೆ ತಶೆಂ ಕರುಂಕ್ ನಜೊ ಆಸ್ಲೆಂ ಮ್ಹಣ್ ಸಿಕೆರಾಮಾನ್ ಆಟ್ರೀಸ್ ರುಪಯ್ ದಿತಾನಾಂಯ್ ಬೋಬ್ ಮಾರ್ನ್ ಆಸ್ಲೆಂ ಮ್ಹಜೆಂ ಅಂತಸ್ಕರ್ನ್ ಆತಾಂ ಜಾಗೆಂ ಜಾಲ್ಲೆಂ.

'ಹಾಂವೆ ಲುಟುಂಕ್ ನಾ, ತಾಣೆಂ ಲೇಕ್ ಚುಕೊನ್ ದಿಲ್ಯಾತ್..... ಹಾಂವೆ ಘೆತ್ಲ್ಯಾತ್.' ವಿರೋಧ್ ತಾಳೊ ಆಯ್ತೊ ಜಾಲ್ಲೊ.

"ಚುಕೊನ್ ದಿಲ್ಲೆಂ ಘೆತ್ಲಿ ಚೂಕ್ ನ್ಹಯ್‌ಗಿ ಮೆಸ್ತ್ರೀ..... ಹಿ ಕಸಲಿ ನೀತ್..... ಹೆಂ ಕಸಲೆಂ ಮೋರಲ್?" ಅಂತಸ್ಕರ್ನ್ ಹೆಡಾಯ್ಲಾಗ್ಲೆಂ.

ಆತಾಂ ತಾಂತುಂ ಕಿತೆಂ ವ್ಹಡ್..... ಕಿತ್ಲೆ ಜಣ್ ಮ್ಹಜೆಂ ಲುಟುನ್ ಖಾಯ್ನಾಂತ್‌ವೆ?... ಆನಿ ಕಿತೆಂ ಸಿಕೆರಾಮಾನ್ ತ್ಯಾ ಘಡಾಯಾಚಾ ಮಾಲಕಾಕ್ ಸಾರ್ಲೆಂ ಮೋಲ್ ದಿಲಾಂ ಮ್ಹಣ್‌ಗಿ?... ಕೆಳ್ಯಾಂ ಪಾಟ್ಲ್ಯಾನ್ ಚಾಳಿಸ್ ಪಯ್ಲೆ ದಿಲ್ಯಾರ್ ವ್ಹಡ್....'

ಪುಣ್ ತೊ ವ್ಯಾಪಾರ್ ಮೆಸ್ತ್ರೀ.....ವ್ಹೆವ್ತಾರ್‌ಚ್ ತಸೊ.....ಸಾಟ್ ಪಯ್ಕಾಂಕ್ ಘೆವ್ನ್ ಪನ್ನಾಸ್ ಪಯ್ಕಾಂಕ್ ಏಕುಂಕ್ ಸಿಕೆರಾಮಾಕ್ ಭುಕ್ ಲಾಗಾನಾಯೆ..... ತಾಣೆಂ ಜೆಂವ್ಚೆ ನಾಕಾವೆ.....'

ಬೆಳ್ಳಾಣ್ ವಚುಂಕ್ ದೋನ್ ರುಪಯಾಂಚೊ ನೋಟ್ ದಿತಾನಾ ತೊ ನೋಟ್‌ಯ್ ಮ್ಹಜೆಂ ನಕ್ಲಾಂ ಕರ್ತಾ ಮ್ಹಣ್ ಭೊಗ್ಲೆಂ ಮಾಕಾ. ಎಜೆಂಟಾನ್ ಪನ್ನಾಸ್ ಪಯ್ಕಾಂಚೆ ನಾಣೆಂ ಪಾಟಿಂ ದಿಲೆಂ.

ನಂದಳಿಕೆ ದೆಂವೊನ್ ಪಂದ್ರಾಂ ಮಿನುಟಾಂ ಚಲ್ಲ್ಯಾರ್ ಗೋರಿಮಜಲ್ ಮ್ಹಜೆಂ ಘರ್. ಆನ್ ಸರ್‌ಲ್ಯಾ ಉಪ್ರಾಂತ್ ದಾಟ್ಪಿ ಆನಿ ಮೊನಿ ಥಂಯ್ ಆಸಾತ್. ಹಾಂವ್ ತವಳ್ ತವಳ್ ಘರಾ ವಚೊನ್ ಯೆತಾಲೊಂ.

ಪಾಟಿಂ ಯೆತಾನಾ ಸಿಕೆರಾಮಾಚಾ ಪರ್ಯಾ ಆಂಗ್ಲಿ ರಾವೊನ್ ಬಸ್ಸಾಕ್ ರಾಕ್ಚೆಂ. ಹಾಂವ್ ಇಸ್ಕೊಲಾಕ್ ವೆತಾನಾ ಕಸೊ ಆಸ್‌ಲ್ಲೊ ಸಿಕೆರಾಮ್ ಆತಾಂಯ್ ತಸೊಚ್ ಆಸಾ. ಸಗ್ಳ್ಯಾ ಗಾಂವಾಂತ್ ಧಾರಾಳ್ ಅಭಿವೃದ್ಧಿ ಜಾಲ್ಯಾ. ಗಲ್ಪಾಚಾ ದುಡ್ವಾ ವರ್ವಿಂ ವ್ಹಡ್ ಮಜ್ಬೂತ್ ಘರಾಂ ಉಬಾರ್ನ್, ಕೊಲ್ವಾಚಿಂ, ನಳ್ಕಾಂಚಿಂ ಘರಾಂ ಟೆರೆಸಾಚಿಂ ಜಾವ್ನ್ ಬದ್ಲೊನ್ ಧಾರಾಳ್ ದುಡು ಭಾಂಗಾರ್ ಜಮ್ಲ್ಯಾರ್ಯಾ ಸಿಕೆರಾಮಾಚೆಂ ಪರ್ಯಾ ಘರ್, ಮೊಡ್ಯರ್ ಮೆಜ್, ಗ್ಲಾಸಾಚೊ ಭರೊಚ್ಚಿ ಬದ್ಲುಂಕ್ ನಾಂತ್. ಆಸ್‌ಲ್ಲೊ ಏಕ್ ಪೂತ್ ಮಾಡಾಧಾವ್ನ್ ಪಡೊನ್ ಥೊಂಟೊ ಜಾಲ್ಲೊ ಆತಾಂ ಕಾರ್ಕೊಳಾಂತ್ ಟೆಲಿಫೋನ್ ಬೂತ್ ಚಲಯ್ತಾ ಶಿವಾಯ್ ದರ್ಯಾ ಉದಕ್ ಉತ್ರೊನ್ ವಚೊಂಕ್ ನಾ. ತಶೆಂ ಜಾಲ್ಲ್ಯಾನ್ ಸಿಕೆರಾಮ್ ಪ್ರಾಯೆನ್ ಮ್ಹತಾರೊ ಜಾಲ್ಲೊ ಶಿವಾಯ್ ದುಡ್ವಾನ್ ಗ್ರೇಸ್ತ್ ಜಾಲ್ಲೊ ನಾ. ಬೆಳ್ಳಾಣ್ ಪಾವ್‌ಲ್ಲೊಂಚ್ ಕೊಡಿಯಾಳ್ ವೆಚಾ ಎಕ್ಸ್‌ಪ್ರೆಸ್ಸಾರ್ ಚಡ್ಲೊಂ.

‘ಸಿಕೆರಾಮಾಚಿ ಗತ್ ಕಳಿತ್ ಆಸೊನ್‌ಯ್ ತುಂವೆ ತಾಕಾ ಧಗೊ ದಿಲೊಯ್?’ ಅಂತಸ್ಕರ್ನ್ ಪರತ್ ಧೊಸುಂಕ್ ಲಾಗ್ಲೆಂ.

‘ಹಾಂವೆ ಜಾಯ್ ಮ್ಹಣ್ ಸಿಕೆರಾಮಾಚಾ ಹಾತಾಂತ್ಲೆಂ ಪಯ್ಕೆ ವೋಡ್ನ್ ಘೆಂವ್ಕ್ ನಾಂತ್. ತಾಣೆಂ ಕೊಣಾಕ್ ತರೀ ಮೋಸ್ ಕೆಲಾ ಆನಿ ಅನ್ನಾಡ್‌ಪಣಾನ್ ತಾಣೆಂ ಜೊಡ್‌ಲ್ಲೆ ಪಯ್ಕೆ ಗೆಲ್ಯಾತ್. ತಾಂತುಂ ಮ್ಹಜಿ ಕಿತೆಂ ಚೂಕ್.....’

ವಾಂಕ್ಡೆ ವಾಟೆನ್ ಜೊಡ್‌ಲ್ಲೆಂ ಖಿಂಯ್ಚೆಯ್ ಪೊಂತಾಕ್ ಪಾವಾನಾ.... ದುಸ್ರ್ಯಾಕ್ ಏಕ್ ರುಪಯ್ ನಾಗಯ್ಲ್ಯಾರ್ ದೋನ್ ರುಪಯ್ ಆವ್ಚೆ ಥಾವ್ನ್ ಹೆರ್ ನಾಗಯ್ತಾತ್ ಮ್ಹಣ್ ಕ್ಲಾಸಿಂತ್ ಹಾಂವೆ ಸಾಂಗ್ಚೆಂ ಆಸ್‌ಲ್ಲೆಂ... ಮ್ಹಜಿಂ ಚಿಂತ್ಲಾಂ ದೋನ್ ವಿಭಾಗ್ ಜಾವ್ನ್ ಮಾಕಾ ಕಾಂತಾಯ್ತಾಲಿಂ. ಹಾಂವೆ ಸಿಕೆರಾಮಾಚೆ ಚಡಿತ್ ತೀಸ್ ರುಪಯ್ ಘೆತ್‌ಲ್ಲೆ ಸಾರ್ಕೆ ಮ್ಹಣೊಂಕ್ ಮ್ಹಜೆಂ ಕೊಶೆಡ್ನ್ ತಯಾರ್ ನಾಸ್‌ಲ್ಲೆಂ.

ಬಸ್ಸಾಚೊ ಏಜೆಂಟ್, ‘ಯಾರಿಗೆ ಚಿಲ್ಲರೆಯಾರಿಗೆ ಚಿಲ್ಲರೆ ಬಾಕಿ ಉಂಟು’ (ಕೊಣಾಕ್ ಸುಟೆ ಬಾಕಿ ಆಸಾತ್) ಮ್ಹಣ್ ಬೋಬ್ ಮಾರಿತ್ ಮ್ಹಜೆ ಸರ್ಮಿನ್ ಆಯ್ಲೊ. ಚಿಂತ್ಲಾಂನಿ ಬುಡೊನ್ ಆಸ್ತಾನಾ ಹಾಂವೆ ಟಿಕೆಟ್ ಘೆತ್‌ಲ್ಲಿ. ಏಜೆಂಟಾನ್ ನೋವ್ ರುಪಯ್ ಟಿಕೆಟಿಚೆ ಘೆವ್ನ್ ಏಕ್ ರುಪಯ್ ಪಾಟಿಂ ದಿಲ್ಲೊ.

“ನೀವು ಇಪ್ಪತ್ತು ರುಪಾಯಿ ಅಲ್ಲ ಸ್ವಾಮಿ ಕೊಟ್ಟಿದ್ದು....” ಮ್ಹಣತ್ ತಾಣೆಂ ಧಾ ರುಪಿಯಾಂಚೊ ನೋಟ್ ದಿಲೊ. ಹಾಂವೆ ಬೊಲ್ಸಾಂಯ್ ಪಳಯ್ಲೆಂ. ವ್ಹಯ್ ಸಿಕೆರಾಮಾಕ್ ದಿಲ್ಯಾ ಉಪ್ರಾಂತ್‌ಯ್ ಮ್ಹಜಾ ಬೊಲ್ಸಾಂತ್ ವೀಸ್ ರುಪಿಯಾಂಚೊ ಅನ್ಯೆಕ್ ನೋಟ್ ಆಸ್‌ಲ್ಲೊ ಹಾಂವೆ ಎಜೆಂಟಾಕ್ ದಿಲ್ಲೊ. ತಾಣೆಂ ಪಾಟಿಂ ದಿಲ್ಲೊ ಧಾ ರುಪಿಯಾಂಚೊ ನೋಟ್ ಹಾಂವೆ ಘೆತ್ಲೊ.

“ಪಳಯ್ಲೆಂಯ್ ಮೆಸ್ತ್ರಿ... ಹ್ಯಾ ಎಜೆಂಟಾಕ್‌ಯ್ ತುಜೆಬರಿ ಧಾ ರುಪಯ್ ತುಕಾ ನಾಗವ್ಯೆತೆ... ತಾಕಾ ಕಳಿತ್ ಆಸಾ ಮೆಸ್ತ್ರಿ, ಧಾ ರುಪಯ್ ನಾಗಯ್ಲ್ಯಾರ್ ಕಳಿತ್ ನಾಸ್ತಾಂ ವೀಸ್ ರುಪಯ್ ಹಾತಾಂತ್ಲೆಂ ಚಲ್ತಾತ್ ಮ್ಹಣ್...” ಕೊಶೆಡ್ನ್ ಮಾಕಾ ಧೊಸ್ಚೆಂ ರಾವೊಂಕ್ ಆಯ್ಕಾಲೆಂ ನಾ.

ಇಸ್ರೋಲಾಕ್ ವೆತಾಂ ಯೆತಾನಾ ಸಿಕೆರಾಮಾನ್ ಶೆಳಿಚೊ ಗುಳಿಯೊ' (ಧವ್ಯೊಚ್ ಪೆಪ್ಪರ್ ಮಿಟಾಯ್) ಧರ್ಮಾರ್ತ್ ದಿಂವ್ಚೊ ಆಸ್ಲೊ. ಸಿಕೆರಾಮಾಚಿ ಆಂಗಡ್ ಆಮ್ಕಾಂ ಗೋರಿಮಜಲಾಚಾ ಭುರ್ಗ್ಯಾಂಕ್ ಏಕ್ ಪ್ರಾಮುಖ್ಯ ನಾಖೊ. ವೆಗಿಂ ಭಾಯ್ರ್ ಸರ್ ಆಯಿಲ್ಲಾಂನಿ ಹೆರಾಂಕ್ ಥಂಯ್ ರಾಕೊನ್ ರಾಂವ್ಚೆಂ ಆಸ್ಲೆಂ. ಫೆಡ್ಡಿ, ಲೊರ್ನ್, ಜೆರಿ ಆನಿ ಎಲಿಜ್, ಸಾಂಗಾತಾ ಹಾಂವ್ ಚಲೊನ್‌ಚ್ ಬೆಳ್ಳಾಣ್ ಇಸ್ರೋಲಾಕ್ ವೆತಲ್ಯಾಂವ್. ಕೊಣ್ ಮುಕಾರ್ ಗೆಲೆಂ ವಾ ನಾ ತೆಂ ಸಿಕೆರಾಮಾಕಡೆಚ್ ವಿಚಾರ್ಚೆಂ ಆಸ್ಲೆಂ.

ಶಿಕೊನ್ ಕೊಡಿಯಾಳಾಂತ್ ಇಸ್ರೋಲಾಚೊ ಮೆಸ್ತ್ರಿ ಜಾಲ್ಯಾ ಉಪ್ರಾಂತ್ಯಾ ಸಿಕೆರಾಮಾಚಿ ತವಳ್ ತವಳ್ ಘರಾ ವೆತಾನಾ ಭೆಟ್ ಜಾತಾಲಿ. ಬಸ್ಸಾಂ ಆಯಿಲ್ಲಿಂ ಗೆಲ್ಲಿಂ ಸಿಕೆರಾಮ್ ಸಾರ್ಕೊ ವಿವರ್ ದಿತಾಲೊ. ಗಾಂವ್ಚೊ ಥೊಡ್ಯೊ ರೊಸಾಳ್ ಖಬ್ರಿಯ್ ತಾಣೆಂ ಸಾಂಗ್ಲೊ ಆಸ್ಲೊ.

ಸಿಕೆರಾಮಾಕ್ ಮೋಸ್ ಕೆಲ್ಲೆಂ ಸಾರ್ಕೆಂ ಮ್ಹಣ್ ಮ್ಹಜೆಂ ಕೊಶೆಡ್ ಒಪ್ಪೊಂಕ್ ತಯಾರ್‌ಚ್ ನಾಸ್ಲೆಂ. ತ್ಯಾಚ್ ಚಿಂತ್ನಾಂನಿ ಕೊಡಿಯಾಳ್ ಪಾವ್ಲೊಂ.

ರಾತಿಂ ನಿದಲ್ಲ್ಯಾಕಡೆಂಯ್ ಸಿಕೆರಾಮಾಕ್ ಧಗೊ ದಿಲ್ಲೊ ಉಗ್ಡಾಸ್ ಮಾಕಾ ಧೊಸುಂಕ್ ಲಾಗ್ಲೊ. ಜಾಯಿತ್ತೊ ವೇಳ್ ಪರ್ಯಾಂತ್ ನೀದ್ ಆಯ್ಲಿ ನಾ.

ದಿಸಾಚೊ ವ್ಹೆವಾರ್ ಜಾಲ್ಯಾ ಉಪ್ರಾಂತ್ ಲೇಕ್ ಮೆಜ್ಜಾನಾ ಸಿಕೆರಾಮಾಕ್ ತೀಸ್ ರುಪಯ್ ಚುಕೊನ್ ಗೆಲ್ಲೆ ಖಂಡಿತ್ ಜಾಲಾಂ ಆಸ್ಲೆಂ. ತಾಚಾ ತ್ಯಾ ಲ್ಹಾನ್ ಆಂಗ್ಡಿಂತ್ ಸಗ್ಳ್ಯಾ ದೀಸಾಕ್ ತೀಸ್ ರುಪಿಯಾಂಚೊ ವ್ಯಾಪಾರ್ ಜಾಲ್ಯಾರ್ ವ್ಹಡ್. ಲೋಕ್ ಉಟ್‌ಲ್ಲ್ಯಾ ಬಸ್‌ಲ್ಲ್ಯಾಕ್ ಬೆಳ್ಳಾಣ್ ಪೆಂಟೆಕ್ ವೆತಾಲೊ. ಸಿಕೆರಾಮಾಚಾ ಆಂಗ್ಡಿಕ್ ಕಾಂಯ್ ಬೀಡಾ ಬೀಡಿ ವಿಚಾರ್ ಆಯ್ಲಾರ್ ವ್ಹಡ್. ಆನಿ ತಾಂಚೆ ಪಯ್ಲಿ ರೀಣ್ ವ್ಹರ್ನ್ ನಾಗಂವ್ಚೆಯ್ ಆಸ್ತಾಲೆ.

ಆನಿ ಮ್ಹಜೆಬರಿ ಲೇಕ್ ಚುಕೊನ್ ದಿಲ್ಲೆ ಪಯ್ಲೆ ಫೆವ್ನ್ ಧಾಂವ್ಚೆ ! ಸಿಕೆರಾಮಾಕ್ ತಾಣೆಂ ಲೇಕ್ ಘಸ್ಪಡೊನ್ ದಿಲ್ಲೆ ಪಯ್ಲೆ ಪಾಟಿಂ ದಿಂವ್ಚೊ ಅಂತಿಮ್ ನಿರ್ಧಾರ್ ಹಾಂವೆ ಕಷ್ಟಾಂನಿ ಕೆಲೊ. ಪಯ್ಲೆ ಹಾತಾಕ್ ದಿಲ್ಲೆ ತಕ್ಷಣ್ ಪಾಟಿಂ ದಿಲ್ಲೆ ತರ್ ಜಾವ್ನ್ ವೆತೆಂ. ಆತಾಂ ಪಾಟಿಂ ದಿಂವ್ಚೆಂ ಸಲೀಸ್ ನಾಸ್ಲೆಂ. ಪಯ್ಲೆ ಪಾಟಿಂ ದಿಲ್ಯಾರ್ ?

ಸಿಕೆರಾಮಾಕ್ ಹಾಂವೆ ಚಡಿತ್ ತೀಸ್ ರುಪಯ್ ಫೆತ್ಲ್ಯಾತ್ ಮ್ಹಣ್ ಕಳಿತ್ ಆಸ್ಚೆಂ ನಿಫಂಟ್ ನಾ, ಕಳಿತ್ ನಾ ತರ್ ಹಾಂವೆ ಕಳಯಿಲ್ಲಾಬರಿ ಜಾತಾ. ತಾಕಾ ಮ್ಹಜೆರ್ ಆಸ್ಚೊ ಅಭಿಮಾನ್, ಹಾಂವ್ ಕೊಡಿಯಾಳಾಂತ್ ಶಿಕಂವ್ಚೊ ಮೆಸ್ತ್ರಿ ಮ್ಹಳ್ಯೊ ಗೌರವ್ ಉಣೊ ಜಾಯ್ತ್, ಯಾ ಚಡ್ ಜಾಯ್ತ್.

ಏಕಾದವೆಳಾ ಎದೊಳ್‌ಚ್ ತಾಕಾ ಲೇಕ್ ಚುಕೊನ್ ಮಾಕಾ ತೀಸ್ ರುಪಯ್ ದಿಲ್ಯಾತ್ ಆನಿ ದಿಲ್ಲೆ ಪಯ್ಲೆ ಫೆವ್ನ್ ಹಾಂವ್ ಚಲ್ಲಾಂ ಮ್ಹಣ್ ಕಳಿತ್ ಆಸ್ಲಾರ್ ?... ಬೊಲ್ಸಾಂತ್ ಚಡ್ ಪಯ್ಲೆ ಆಸ್ತಾತ್ ಜಾಲ್ಲ್ಯಾನ್ ... ಘಡ್‌ಲ್ಲ್ಯಾ ಘರಾಮಸೆಚೊ ಜೋಪ್ ನಾಸ್ತಾಂ ಉರ್ಲಾಂ ಮ್ಹಣ್ ತೊ ಚಿಂತ್ನಾ ಆಸ್ಚೆತ್. ಅನ್ಯೆಕ್ ಪಾವ್ಲಿ ಘರಾ ಗೆಲ್ಲ್ಯಾ ವೆಳಾರ್ ತೊಂಡ್ ಸೊಡ್ನ್ ಸಿಕೆರಾಮ್ ವಿಚಾರಿತ್ ತರ್ ದಿಂವ್ಚೆಂ ಮ್ಹಣ್ ಚಿಂತ್ಲೆಂ ಏಕ್ ಪಾವ್ಲಿ.

ತಾಣೆಂ ವಿಚಾರಿನಾಸ್ತಾನಾ ಹಾಂವೆಂಚ್ ಪಾಟಿಂ ದಿಲ್ಯಾರ್, ಪಯ್ಕೆ ಭಿತರ್ ಫಾಲುಂಕ್ ಚಿಂತುನ್ ಉಪ್ರಾಂತ್ ಪಶ್ಚಾತ್ತಾಪ್ ಪಾವೊನ್ ಪಾಟಿಂ ದಿಲೆ ಮ್ಹಣ್‌ಯ್ ತಾಕಾ ಭೊಗ್ಲಾರ್? ತಿ ಸಾಧ್ಯತಾಯ್ ಆಸ್‌ಲ್ಲೆ.

ಪಯ್ಕಾಂಚಿ ಸಿಕೆರಾಮಾಕ್ ಕಿತ್ಲಿ ಗರ್ಜ್ ಆಸಾ ಕೊಣ್ಣಾಂ? ತಾಚೆ ಯೆಜ್ಜಾನಿಚಿ ಭಲಾಯ್ಕಿ ಬರಿ ನಾಸ್ತಾನಾ ವಕ್ತಾಕ್ ಪಯ್ಕೆ ಉಣೆಂ ಪಡ್ಲಾರ್? ದುಸ್ರೆ ದೀಸ್ ಮ್ಹಾಲ್ ಹಾಡುಂಕ್ ಪಯ್ಕೆ ಉಣೆ ಜಾವ್ನ್ ವೆವಹಾರ್‌ಚ್ ಕಷ್ಟಾಂಚೊ ಜಾಲ್ಯಾರ್.... ವ್ಹಯ್ ಕಿತೆಂಯ್ ಜಾಂವ್ಕ್ ಸಾಧ್ಯ್ ಆಸ್‌ಲ್ಲೆಂ.

ದುಸ್ರ್ಯಾ ದಿಸಾ ತೀಸ್ ರುಪಯ್ ಮನಿಯೋರ್ದರ್ ಕರ್ಚೆ ಮ್ಹಣ್ ಚಿಂತ್ಲೆಂ ಹಾಂವೆ. ಮನಿಯೋರ್ದರ್ ದಿತೆಲ್ಯಾ ಪ್ರೋಸ್ಟ್ ಮೆನಾಕ್ ವಿಶಯ್ ಕಳ್ಳಾರ್? ಹಾಂವೆ ತೆಂ ಪಿಂತುರ್ ಕಲ್ಪಿತ್ ಕರ್ನ್ ಪಳಯ್ಲೆಂ. ಹಾಂವೆ ನಾಗವ್ನ್ ಪಯ್ಕೆ ಹಾಡ್‌ಲ್ಲಾ ರಾಗಾರ್ ಸಿಕೆರಾಮ್ ಆಸ್ತಾನಾ ಪ್ರೋಸ್ಟ್‌ಮೆನ್ ಮನಿಯೋರ್ದರ್ ಘೆವ್ನ್ ಯೆತಾ... ತ್ಯಾಚ್ ದೀಸ್ ಪಾಟಿಂ ದಿಲ್ಯಾರ್ ಇತ್ಲೆಂ ಪುರಾ ಸಂಕಟ್ ಜಾತೆಂಗಿ... ಮಾಕಾ ಮ್ಹಾಲ್ ಹಾಡುಂಕ್ ಜಾಯ್ನಾಸ್ತಾ ದೋನ್ ದೀಸ್ ಉಪಾಶಿಂ ರಾವಾಜೆ ಪಡ್ಲೆಂ... ಶಿಕೊನ್ ಮೆಸ್ತ್ರಿ ಜಾಲ್ಯಾರ್ ಕಿತೆಂ.. ... ದುಬ್ಳಾಂಚಾ ಪ್ರೊಟಾಕ್ ಖೊಟ್ ಫಾಲುಂಕ್ ಸಕ್ಯಡ್‌ಯ್ ಎಕ್‌ಚ್” ಸಿಕೆರಾಮ್ ಪುರ್ತುರ್ತಾ.

ಪ್ರೋಸ್ಟ್‌ಮೆನ್ ಕಾರಣ್ ವಿಚಾರ್ತಾನಾ ಸಿಕೆರಾಮ್ ಘಡ್‌ಲ್ಲೆಂ ಸಾಂಗ್ತಾ. ಘರಾ ತೆಣೆಂ ವೆತಾನಾ ದಾಟ್ಲು ಮೆಳ್ಳಾರ್ ವಾ ವೊನಿ ಮೆಳ್ಳಾರ್ ಪ್ರೋಸ್ಟ್‌ಮೆನ್ ತಾಂಚೆ ಕಡೆಯೀ ಸಾಂಗೊಂಕ್ ಆಸಾ.....ವಾ ಖಬ್ರಾಳ್ಕಾ ಫಿಲುಕಡೆ ಸಾಂಗಾತ್ ತರ್ ವಾಡೊ ಭರ್ ಖಬರ್ ಜಾಯ್! ಮರ್ಯಾಡ್ ವಾರ್ಯಾರ್ ಉಬಾತ್! ತಿ ಸಾಧ್ಯತಾಯ್ ಚಿಂತ್ಲಿ ಹಾಂವೆ.

ಅಶೆಂ ವಿವಿಧ್ ಥರಾನ್ ಚಿಂತುನ್ ನಿಮಾಣೆಂ ಮುಕ್ಲ್ಯಾ ಆಯ್ತಾರಾ ಹ್ಯಾಚ್ ಖಾತಿರ್ ಗೋರಿ ಮಜಲ್ ವೆಚೆಂ ಮ್ಹಣ್ ಯೆವ್ಣಿಲೆಂ ಹಾಂವೆಂ. ಘರಾ ವೆತಾನಾಂಚ್ ಸಿಕೆರಾಮಾಚೆ ಆಂಗ್ಲಿ ವಚೊನ್ ಸಿಕೆರಾಮಾಚೊ ಮೂಡ್ ಪಳಂವ್ಚೊ. ಆದ್ಲೆ ಪರಿಂಚ್ ಆಸಾ ತರ್, ಪ್ರೋಯ್ಸ್ ತುಂವೆಂ ಲೇಕ್ ಚುಕೊನ್ ಚಡ್ ಪಯ್ಕೆ ದಿಲೆಯ್ವೀ ಸಿಕೆರಾಮಾ... ಹಾಂವೆಂ... ಬಸ್ಸಾರ್ ಚಡ್ಲಾ ಉಪ್ರಾಂತ್ ಪಳಯ್ಲೆ. ಮ್ಹಜೆಕಡೆ ವಿಸಾಂಚೆ ದೋನ್ ನೋಟ್ ಆಸ್‌ಲ್ಲೆ. ಚಡಿತ್ ತೀಸ್ ರುಪಯ್ ಆಸ್‌ಲ್ಲೆ..”ಹಾಂವೆಂ ತಶೆಂ ಸಾಂಗ್ತಾನಾ ಸಿಕೆರಾಮ್ ಎಕ್‌ಚ್ “ವ್ಹಯ್” ಮ್ಹಣಾತ್. ನಾ ತರ್ “ಮಾಕಾ ಉಗ್ಡಾಸ್ ನಾ ಮಾಸ್ಪರ್.... ವ್ಹಯ್‌ವೆ?” ಮ್ಹಣಾತ್. ವತ್ತಾಯೆನ್ ತಾಣೆಂ ನಾಕಾ ಮ್ಹಳ್ಳಾರ್‌ಯ್ ತೀಸ್ ರುಪಯ್ ಪಾಟಿಂ ದಿಂವ್ಚೆ. ತೆಂ ಯೋಜನ್ ಮಾಕಾ ಪಸಂದ್ ಜಾಲೆಂ. ತ್ಯಾ ಉಪ್ರಾಂತ್ ನೀಡ್ ಪಡ್ಲಿ.

ಹಪ್ತ್ಯಾಚಾ ಸುಕ್ರಾರಾ ದಾಟ್ಲುಚೆಂ ಕಾಗದ್ ಆಯ್ಲೆಂ. ದಾಟ್ಲುಚೆಂ ಕಾಗದ್ ಪಳವ್ನ್ ಹಾಂವ್ ಪುರೊ ಶೆರ್ವೆಲೊಂ. ಚಡುಣೆಂ ಹರೈಕಾ ಪಂದ್ರಾಂ ದಿಸಾಂಕ್ ಘರಾ ವಚೊನ್ ಯೆತಾಲೊಂ ಜಾಲ್ಲ್ಯಾನ್ ದಾಟ್ಲುಕ್ ಕಾಗದ್ ಬರಂವ್ಚಿ ಗರ್ಜ್ ನಾಸ್‌ಲ್ಲೆ. ಕಾಗದ್ ಪಳಯ್ತಾಚ್ ವಿಶಯ್ ಸಿಕೆರಾಮಾನ್ ದಾಟ್ಲುಕ್ ಕಳಯ್ಲಾ ಮ್ಹಣ್ ಚಿಂತ್ಲೆಂ ಹಾಂವೆಂ.

ಸಿಕೆರಾಮಾಕಡ್ಲೆ ಹಾಂವೆಂ ಚಡಿತ್ ಪಯ್ಕೆ ಫಾರ್ನ್ ಹಾಡ್‌ಲ್ಲೆ ದಾಟ್ಲುನ್ ಕಾಗ್ಡಾಂತ್ ಬರಯ್ಲಾಂ ಮ್ಹಣ್ ಕಾಗದ್ ಉಗ್ತೆಂ ಕರ್ಚಾ ಆದಿಂ ಸುಸ್ತಾಲೆಂ ಮಾಕಾ. ಸಿಕೆರಾಮಾನ್

ಅನಿ ಕಿತ್ಲಾ ಜಣಾಂ ಕಡೆ ಸಾಂಗ್ಲಾಂ ಕೊಣ್ಣಾಂ ?

ಗೋರಿಮಜಲಾಂತ್ ಮ್ಹಜೆಂ ನಾಂವ್ ಘಾಣೊಂಕ್ ಲಾಗ್ಲಾಂ ಮ್ಹಣ್ ಚಿಂತುನ್‌ಚ್ ಕಾಗದ್ ಉಗ್ತೆಂ ಕೆಲೆಂ. ದಾಟ್ಪನ್ ವಿಂಗಡ್‌ಚ್ ವಿಶಯ್ ಬರಯಿಲ್ಲೊ. ಕೊಡಿಯಾಳಾಂತ್ ಮೊಲಾಕ್ ಘೆತ್‌ಲ್ಲ್ಯಾ ಪಂಪಾಚೊ ಸ್ವಾರ್ಪ್ ಕಟಾಟ್ ಲಾಸೊನ್ ಗೆಲ್ಲಾನ್ ಬದ್ಲಿ ಮೆಳಾತ್ ತರ್ ಆಯ್ತಾರಾ ಯೆತಾನಾ ಹಾಡುಂಕ್ ಬರಯಿಲ್ಲೆಂ. ಕಾಗದ್ ಆಕೇರ್ ಕೆಲ್ಯಾ ಉಪ್ರಾಂತ್ ಏಕ್ ಲಾಯ್ನ್ ತಾಕಾ ಕುಡ್ಲಿಲ್ಲಿ.

ಅನ್ಯೆಕ್ ವಿಶಯ್ ಮ್ಹಳ್ಳಾರ್ ಆಂಗ್ಲಿಚೊ ಸಿಕೆರಾಮ್ ಕಾಲ್ (ಮಂಗ್ಳುರಾ) ಕಾಳಿಜ್ ರಾವೊನ್ ಆಂಗ್ಲಿಂತ್‌ಚ್ ದೆವಾಧಿನ್ ಜಾಲೊ. ಆಜ್ ಸಕಾಳಿಂ ತಾಚೆಂ ಮೊರ್ನ್ ಜಾಲಾಂ...

ದೆವಾಚೆಂ ರಾಜ್

ಸಿರಿವಂತ್

ಮಸ್ಕ್ ಉಜ್ವಾಡ್ ಪಡೊನ್ ಆಯಿಲ್ಲೊ. ಸುರ್ಯೊ ಬುಡೊನ್ ಧೊಡೊ ವೇಳ್ ಉತ್ರೊನ್ ಗೆಲ್ಲೊ. ಮ್ಹಜೆ ದೊಳೆ ಘೆಷ್ಟೊಂಕ್ ಸುರು ಜಾಲ್ಲ್ಯಾನ್ ಹಾಂವೆಂ ವಾಚುನ್ ಆಸ್‌ಲ್ಲಿ ಬ್ರೀವಿಯರಿ ಉರ್‌ಲ್ಲಿ ರಾತಿಂ ವಾಚ್‌ಚೆ ಖಾತಿರ್ ರಜಿಸ್ತೆಚೊ ಏಕ್ ಗುರ್ತ್ ದವರುನ್ ಧಾಂಪ್ಲಿ. ಏಕ್ ಜಾಂಬಾಯ್ ಕಾಡ್ನ್ ಫಿರ್ಗಜ್ ಘರಾಚಾ ಸೊಪ್ಕಾರ್ ಧಾವ್ನ್ ಹಾಂವ್ ಜಾಲಾಕ್ ದೆಂವ್ಲೊಂ.

ಕಸಲೆಂ ಎಕ್ಸರ್‌ಪಣ್! ಹಾಂವೆಂ ಅನ್ಯೆಕ್ ಜಾಂಬಾಯ್ ಕಾಡ್ಲಿ. ಎಕಾಚ್ಪಾಣೆಂ ಕಾವ್ಯಾಂಚಿ ಬೊಬ್ ಮುಕ್ಲ್ಯಾನ್ ಆಸ್‌ಲ್ಲ್ಯಾ ಜಯ್ತ್ ಜಾಬ್ಯಾ ರುಕಾಂಚೆರ್ ಆಯ್ಕೊಂಚಿ ಮ್ಹಜಾ ಗಮನಾಕ್ ಆದಾಳ್ಳಿ. ದೆಗೆನ್ ಸಾಲಾನ್ ಆಸ್‌ಲ್ಲ್ಯಾ ಆಂಬ್ಯಾಂಚಾ ರುಕಾಂಚೆರ್ ಸುಕ್ಲೆಂ ಸಾವ್ವಾಂ ಚಿಲಿಪಿಲಿ ಆವಾಜಾನ್ ನಿದೊಂಕ್ ತಯಾರಾಯ್ ಕರ್ತಾಲಿಂ.

ಥೊಡ್ಯಾ ವೆಳಾನ್ ತಾಂಚೊಯ್ ಆವಾಜ್ ಬಂಧ್ ಜಾಲೊ. ಮಿರ್ಚ್ಯಾ ಮಾಚೆಂಯ್ ಕಾಮ್ ಕರ್ಚೊ ಮ್ಹಜೊ ಬೊಟ್ಟೆರ್ ತ್ಯಾ ದೀಸ್ ಘರಾ ಗೆಲ್ಲಾನ್ ಆಮೊರೆಚಿ ಘಾಂಟ್ ಕೊಣೆಯೀ ಮಾರುಂಕ್ ನಾ - ಹಾಂವೆಂ ವೊಚ್ ಪಳವ್ನ್ ಆಮೊರಿ ಮ್ಹಳಿ.

ತರ್ಯೀ ಮಸ್ಕ್ ಉಜ್ವಾಡ್ ಅನಿಕೆಯೀ ಪಸರುನ್ ಆಸ್‌ಲ್ಲೊ. ತೊ ಮಾಜ್ವಾತಾ ಪರ್ಯಾಂತ್ ಘರಾಂತ್ಲ್ಯಾ ಎಕ್ಸರ್‌ಪಣಾಂತ್ ರಿಗೊಂಕ್ ಮ್ಹಜೆಂ ಮನ್ ಆಯ್ಕಾಲೆಂ ನಾ. ಬ್ರಿವಿಯರಿ ಖಾಕೆಂತ್ ದವರುನ್ ಹಾಂವೆಂ ಭೆಷ್ಟೆಂಚ್ ಹೆಣೆಂ ತೆಣೆಂ ಪಳಂವ್ಕ್ ಸುರು ಕೆಲೆಂ. ತೇರ್ಸ್ ಪುಣೆಯೀ ಮ್ಹಣ್ತೊ ಮ್ಹಳ್ಳಾರ್ ತ್ಯಾ ದಿಸಾಚೊ ಏಕ್ ಎದೊಳ್‌ಚ್ ಮ್ಹಣೊನ್ ಜಾಲೊ. ಹಾಂವೆಂ ಅನ್ಯೆಕ್ ಜಾಂಬಾಯ್ ಕಾಡ್ಲಿ.

‘ಭಿತರ್ ವಚೊನ್ ಕಾಂಯ್ ಪುಣೆಯೀ ವಾಚ್ಚೆಂ,’ ಚಿಂತುನ್ ಹಾಂವ್ ಘಂವೊಂಕ್ ಆಯ್ಲೊ ಜಾತಾನಾ ಮುಕ್ಲ್ಯಾನ್ ಇಗರೆಡ್ ಯೆಂವ್ಚಾ ಮಾತಿಯೆಚಾ ಲಾಂಬಾಯೆಚಾ ಮಾರ್ಗಾರ್ ಪಯ್ಸ್ ಧಾವ್ನ್ ಕಾಳಿಜ್ ಏಕ್ ವಸ್ತ್ ಯೆಂವ್ಚಿ ಮಾಕಾ ದಿಸ್ಲಿ. ‘ಕಾಂಯ್ ಗಾಂಯ್ ಪುಣೆಯೀ? ಸಕಯ್ಲಿ ಗೇಟ್ ಧಾಂಪುಂಕ್ ನಾ?’ ಚಿಂತ್‌ಲ್ಲೆ ಬರಿಚ್

ಹಾಂವ್ ಚಕಿಶೆ ಮಕಾರ್ ಆಯ್ಲೊಂ. ಏಕ್ ಸ್ತ್ರೀ ಚಲೊನ್ ಯೆತಾಲಿ.....

‘ತಿಕಾ ಹ್ಯಾ ವೆಳಾರ್ ಇಗರ್ಜೆಂತ್ ಕಸಲೆಂ ಕಾಮ್ ಆಸಾ?’ ಹಾಂವೆಂ ಮಾಕಾಚ್ ವಿಚಾರ್ಲೆಂ ಸವಾಲ್ ಆಕೇರ್ ಜಾಯ್ವಾಯ್ ತರ್, ಮಾಕಾ ಹಾಸೊಂಕ್ ಆಯ್ಲೊಂ. ಇಗರ್ಜ್ ! ‘ಹಾಂವೆ ಏಕ್ ದೀರ್ಘ್ ಶ್ವಾಸ್ ಕಾಣ್ಲೆಲೊ. ತಿ ಆನಿ ತಾಂತುಂ ಜಿಯೆಂವ್ಚೊ ಪುರ್ವಿತ್ ದಿಸಾಚಿಂ ಚವೀಸ್ ವೊರಾಂಯೀ ಹೆರಾಂಚೊ ಸೆವಕ್ ಜಾವ್ನ್ ಆಸಾ ! ಸೆವಾ ವಿಚಾರ್ನ್ ವಿಚಾರ್ನ್ ಯೆಂವ್ಚೊ ಕೊಣ್‌ಯೀ ತೊ ಜಾಂವ್, ಏಕ್ ಸ್ತ್ರೀ, ಏಕ್ ದಾದ್ಲೊ, ಏಕ್ ಬಾಳ್, ಏಕ್ ಚೋರ್, ಏಕ್ ಖುನಿಗಾರ್, ಏಕ್ ಕೊಡ್ಕಾರ್ - ತಾಕಾ ಕೆದಾಳಾಯ್ ಥಂಯ್ ಸ್ವಾಗತ್ ಮೆಳಾಜಾಯಿಚ್.

ಹಾಂವೆಂ ಮಾರ್ಗಾಕ್ ಪಳೆಲೆಂ. ತಿ ಆತಾಂ ಬೋವ್ ಲಾಗಿಂ ಆಯಿಲ್ಲಾನ್ ತಿಚಿ ವಳಕ್ ಹಾಂವೆಂ ಧರ್ಲಿ. “ಚೆನ್ನಿ?”

“ಬೆಸಾಂವ್ ದಿಯಾ ಫಾದರ್ (ಸ್ವಾಮೀ)” - ತಿ ದುಸ್ರೆಚ್ ಎಕೆ ಭಾಶೆಂತ್ ಉಲಯ್ತಾಲಿ. ಮಾಕಾ ತಿಣೆಂ ಸಾಂಗ್ಚೆಂ ಸಗ್ಳೆಂ ಸಮ್ಜಾತಾಲೆಂ, ಪುಣ್ ತಿಚೆಂ ಭಾಶೆಂತ್ ಸುಡಾಳ್ ಉಲಂವ್ಕ್ ಮಾಕಾ ಜಾಯ್ನಾಸ್‌ಲ್ಲೆಂ. ತರ್‌ಯೀ ಹಾಂವೆ ಕುಡ್ಯಾಕ್ ಕುಡ್ಯಾಕ್ ಉತರಾಂನಿ ಉಲಂವ್ಚೆಂ ತಿಕಾ ಅರ್ತ್ ಜಾತಾಲೆಂ.

“ದೆವಾಚೆಂ ಬೆಸಾಂವ್,” ಹಾಂವೆಂ ಹಾತ್ ಉಬಾರ್ಲೊ, “ಪುಣ್ ಹ್ಯಾ ವೆಳಾರ್ ಕಿತ್ಯಾಕ್ ಆಯ್ಲಾಂಯ್?” ತಿ ಮೌನ್ ಆಸ್‌ಲ್ಲಿ ಪಳವ್ನ್ ಹಾಂವೆಂ ಕುಡ್ಲಿಲೆಂ: ಇತ್ಲೊ ಕಾಳೊಕ್ ಕರ್ನ್

“ತುಮಿಂ ಮಾಕಾ ಆಪಂವ್ಕ್ ಧಾಡ್‌ಲ್ಲೆಂ.”

“ಹುಂ... ಹುಂ... ಪುಣ್ ತುಮ್ಚೆ ತಸಲ್ಯಾ ತರ್ಕಾಟ್ಯಾ ಸ್ತ್ರೀಯಾಂನಿ ಎಕಾ ಪುರ್ವಿತಾ ಲಾಗಿಂ ಉಲಂವ್ಕ್ ಯೆತಾನಾ.....”

“ಕಸಲೆಂ ಉಲವ್ಣೆಂ ಸ್ವಾಮೀ ? ತುಮ್ಚೆ ತಸಲ್ಯಾ ದೇವತಾ ವ್ಯಕ್ತಿಚೆರ್.....”

“ರಾವಯ್” ಮಾಕಾ ತಿಚಿ ಹೊಗ್ಗಿಕ್ ರುಚೊಂಕ್ ನಾ. “ತುಂ ವೇಳ್ ಕರ್ನ್ ಆಯಿಲ್ಲಾಚೆಂ ಕಾರಣ್?” ಹಾಂವೆಂ ಚೆನ್ನಿಲಾಗಿಂ ವಿಚಾರ್ಲೆಂ, ತಾಳೊ ಇಲ್ಲೊಸೊ ಕರಿಣ್ ಕರ್ನ್.

“ಆಜ್ ಕೂಲ್ ಮೆಳ್ಳೊ ದೀಸ್, ಕಾಮಾ ಥಾವ್ನ್ ಯೆತಾನಾಂಚ್ ವೇಳ್ ಜಾಲೊ. ಆನಿ ... ಮ್ಹಜೊ ಪತಿ ತಾಪಾನ್ ನಿದ್ಲಾ ಜಾಲ್ಲಾನ್, ತಾಕಾ ...”

“ತೊ ತುಜೊ ಪತಿ ನ್ಹಯ್ !” ಧಂಕೆಣ್ಣಿ ಫಾಲುಂಕ್ ಜಾಯ್ ಆಸ್‌ಲ್ಲೊ ಮಾಕಾ. ತುವೆಂ ತಾಚೆ ಸಂಗಿ ಜಿಯೆಂವ್ಕ್ ನಜೊ. ತುಜಾ ಆದ್ಲ್ಯಾ ಪತಿ ಸರ್ಚಿಂ ತುವೆಂ ಪಾಟಿಂ ವಚಾಜಾಯ್ ಮ್ಹಣ್ ಮಾಕಾ ಪಾಟಾಪಾಟ್ ಮ್ಹಣೊಂಕ್ ಜಾಯ್ ಆಸ್‌ಲ್ಲೆಂ. ಪುಣ್ ಹಾಂವೆಂ ಸಮಾಧಾನ್ ಕಾಣ್ಲೆಲೆಂ. ಬ್ರಿವಿಯರಿ ಖಾಕೆಂತ್ ಆಸ್‌ಲ್ಲೆಬರಿಚ್ ಹಾಂವೆಂ ಮುಟಿ ಅರ್ಶಿಲ್ಯೊ. “ಯೇ, ಬಸೊನ್ ಉಲವ್ಚಾಂ”

ಹಾಂವ್ ಘರ್ಚಾ ಪೊರ್ಚಿಕೊಕ್ ಆಯ್ಲೊಂ. ಕಾಳೊಕ್ ಥಂಯ್ಸ್ ಆಸ್‌ಲ್ಲೊ. ಹಾಂವೆಂ ಭಿತರ್ ವಚೊನ್ ಚಿವ್ಣ ತೆಲಾಚೊ ಜಯ್ತ್ ಟೆಬಲ್ ಲೇಂಪ್ ಪೆಟವ್ನ್ ಹಾಡ್ಲೊ

ಆನಿ ಭಾಯ್ಲ್ಯಾ ಉರುಟ್ ಮೆಜಾಚೆರ್ ದವರುನ್ ಥಂಯ್ಚ್ ಕದೆಲಾಚೆರ್ ಬಸ್ಲೊಂ.

“ಚೆನ್ನಿ, ಬಸ್,” ಹಾಂವೆಂ ತಿಚಾ ತೊಂಡಾಕ್ ಪಳೆಲೆಂ. ಹೋ ಚೆನ್ನಿ ಕಿತ್ಲೆಂ ಸೊಭಿತ್ ಜಾಲಾಂ. ಹಾಂವೆಂ ಚಿಂತ್ಲೆಂ. ತೆಂ ತ್ಯಾ ದೀಸ್ ಮ್ಹಜೆ ಸರ್ವಿನ್ ಯೆತಾನಾ ಮಾಕಾ ದಿಸ್ಲೆಂ ತೆಂ ಭಾಗೆಟೆಂ ಸ್ವರೂಪ್ ಬದ್ಲೊನ್ ಆತಾಂ ತೆಂ ಮಸ್ತ್ ಬರೆಂ ಜಾಲ್ಲೆಂ.

ತಾಕಾ ಕಿತ್ಯಾಕ್ ಆಪಯಿಲ್ಲೆಂ ಮ್ಹಳ್ಯೊ ಹಾಂವೆಂ ಉಗ್ಡಾಸ್ ಕೆಲೊ, ಆನಿ ತೆಂ ತಾಕಾ ಕಶೆಂ ಸಾಂಗ್ಚೆಂ ಮ್ಹಳ್ಯೊ ವಿಶಾಂತ್ ಹಾಂವ್ ಚಿಂತುಂಕ್ ಪಡ್ಲೊಂ. ಎಕ್ದಮ್ ಫರ್ಮಾವ್ಚೆಂ ಸಾರ್ಕೆಂ ನ್ಹಯ್. ಮ್ಹೊಂವ್ ಆನಿ ರಾವ್ವಟ್ ದೆಂಪೆ ಖಾವ್ನ್ ವನ್ವಾಸಾಂತ್ ಜಿಯೆಲ್ಲಾ ಜುವಾಂವ್ ಬಾಪ್ತಿಸ್ತಾವರ್ವಿಂ ಮಾತ್ ತೆಂ ಸಾಧ್ಯ್. ಹೆರೊದ್ ರಾಯಾಕ್ ಸಯ್ ತಾಣೆಂ ಸೊಡುಂಕ್ ನಾ! ಪುಣ್ ತೀಸ್ ವರ್ಸಾಂ ಸಂಸಾರಾಂತ್ ಜಿಯೆವ್ನ್ ಲೊಕಾಚೆ ಕಷ್ಟ ಸಮ್ಜಾಲ್ಲ್ಯಾ ಕ್ರಿಸ್ತಾನ್ ಕೊಣಾಯ್ಕಿ ದಮ್ಕಿ ದಿಲ್ಲಿ ನಾ. ‘ವಚ್ ಆನಿ ಮುಕಾರ್ ಪಾತಕ್ ಆಧಾರಿನಾಕಾ.’ ಪ್ರದುವಾರಿ ಸ್ತ್ರಿಯೆಕ್ ತಾಣೆಂ ಮೊಗಾನ್ ಮ್ಹಳ್ಯೆಂ. ಜಾಕೊಬಾಚೆ ಬಾಂಯ್ ಕಡೆ ಉದಲ್ ವೊಡ್ಚೆ ಸ್ತ್ರಿಯೆಕ್ ಸಹಿತ್, ‘ತುಕಾ ಪಾಂಚ್ ದಾದ್ಲೆ ಎದೊಳ್‌ಚ್ ಜಾಲೆ’ ಪುಣ್ ತಾಣೆಂ ಧಮ್ಕಿ ದಿಲ್ಲಿ ನಾ.

ಚೆನ್ನಿ ಪಯಿಲ್ಲೆ ಪಾವ್ಟಿ ಮ್ಹಜೆ ಸರ್ವಿನ್ ಆಯಿಲ್ಲಾ ವೆಳಾರ್ ಹಾಂವ್ ಹ್ಯಾ ಫಿರ್ಗಜೆಕ್ ವರ್ಗ್ ಜಾವ್ನ್ ಆಯಿಲ್ಲೊಂ ಮಾತ್ - ಥೊಡೆಚ್ ದೀಸ್ ಪಾಶಾರ್ ಜಾಲ್ಲೆ. ಹ್ಯಾಚ್ ವೆಳಾರ್ ಕಾಮಾ ಥಾವ್ನ್ ಥಕೊನ್ ಯೆಂವ್ಚೆಂ ತೆಂ, ಆಪ್ಲಿ ಕರಾಳ್ ಕಥಾ ಮಾಕಾ ಸಾಂಗೊಂಕ್ ಆಯಿಲ್ಲೆಂ. ಹಾಂವ್ ತಿ ಕಥಾ ಹೊಚ್ ಟೆಬಲ್ ಲೇಂಪ್ ಮೆಜಾರ್ ದವರುನ್ ಅಶೆಂಚ್ ಬಸೊನ್ ತಾಚಾ ನಿಸ್ತೇಜ್ ತೊಂಡಾಕ್ ಪಳೆವ್ನ್ ಆಯ್ಕಾತಾಲೊಂ.

ಸ್ವಾಮೀ, ಹಾಂವ್ ಸುಮಾರ್ ಬಾರಾ ವರ್ಸಾಂಚಿ ಆಸ್ತಾನಾ ಕುಲಿಚಾ ಕಾಮಾನ್ ಪೊಟ್ ಭರ್ಚೆ ಖಾತಿರ್ ಖಿಂಯ್ ಥಾವ್ನ್‌ಗಿ ಹ್ಯಾ ಗಾಂವಾಕ್ ಯೇವ್ನ್ ಕಾಮ್ ಕರ್ಚಿಂ ಮ್ಹಜಿಂ ಮಾಂ ಬಾಪ್ ಆವ್ತಿತ್ ಕೊಲೆರಾ ಪಿಡೆ ಧರ್ಮಾನ್ ಅಂತರ್ಲಿಂ ಆನಿ ಮಾಕಾ ತ್ಯಾ ಫಿರ್ಗಜೆಚಾ ಒರ್ವನೇಜಿಂತ್ ರಾಂದ್ಪಾಚಾ ಕಾಮಾ ಖಾತಿರ್ ಘೆತ್ಲೆಂ. ಒರ್ವನೇಜಿಂ ಭುರ್ಗಿಂ ಇಗರ್ಜೆಕ್ ವಚೊನ್ ಪ್ರಾರ್ಥನ್ ಕರ್ಚಿಂ, ಇಸ್ಕೊಲಾಕ್ ವೆಚಿಂ ಆನಿ ಸಂತೊಸಾನ್ ಖೆಳ್ಚಿಂ ಪಳೆತಾನಾ ಮಾಕಾಯೀ ತಾಂಚೆಬರಿ ಜಾಂವ್ಕ್ ಮನ್ ಜಾಲೆಂ. ಹಾಂವೆಂ ಸ್ವಾಮಿಲಾಗಿಂ ಸಾಂಗ್‌ಲ್ಲಾಕ್ ತೊ ಖುಶ್ ಪಾವ್ಲೊ. ತಾಣೆಂ ಮಾಕಾ ಯೇಸುಸ್ವಾಮಿ ವಿಶಾಂತ್ ಸಾಂಗ್ಲೆಂ ಆನಿ ತಾಚೊ ಧರ್ಮ ಪಾಳುಂಕ್ ಮಾಕಾ ಮನ್ ಆಸಾಗಿ ಮ್ಹಣ್ ವಿಚಾರ್ಲೆಂ. ಹಾಂವೆಂ ಖುಶೆನ್ ವ್ಹಯ್ ಮ್ಹಳೆಂ ಆನಿ ಸಂತೊಸಾನ್ ತಾಣೆಂ ಮಾಕಾ ಧರ್ಮಾಂತ್ ಘೆತ್ಲೆಂ.

ಥೊಡಿಂ ವರ್ಸಾಂ ಪಾಶಾರ್ ಜಾತಾನಾ ತಾಣೆಂಚ್ ಮಾಕಾ ಹ್ಯಾ ಫಿರ್ಗಜೆಚಾ ಕೊಂಡಾಟ್ಕಾನ್ ವಾಡಯಿಲ್ಲಾ ಎಕೆ ಆವಯ್ಲ್ಯಾ ಎಕಾಚ್ ಪುತಾಲಾಗಿಂ ವಿಶ್ವಾಸಾನ್ ಕಾಜಾರ್ ಕರ್ನ್ ದಿಲೆಂ. ಪುಣ್ ತೊ ಸೊರೊ ಪಿಯೆತಾಲೊ, ಜುಗಾರ್ ಖೆಳ್ತಾಲೊ ಆನಿ ದುಸ್ರ್ಯಾ ಸ್ತ್ರಿಯಾಂಸರ್ವಿಂ ವೆತಾಲೊ, ಮ್ಹಳ್ಯೆಂ ಮಾಕಾ ಸವ್ಯಾಸ್ ಕಳೊನ್ ಆಯ್ಲೆಂ. ಮ್ಹಜಾಚ್ ದೀಸ್ ಕುಲಿಂತ್ ಸಗ್ಳೊ ಖರ್ಚ್ ವಚಾಜಾಯ್. ತ್ಯಾ ಭಾಯ್ರ್ ತಾಕಾಯೀ ವಿಚಾರ್ಲೆ ಬರಿ ದಿಜಾಯ್! ದಿನಾ ತರ್ ಸೊವೆ ಆನಿ ಶಿರಾಪ್! ಮ್ಹಜೆ ಹ್ಯಾ ಕಷ್ಟ ಸ್ಥಿತೆರ್ ಮ್ಹಜಾ ಮಾಂ-

ನಾಪಾಚೊ ಮಾಕಾ ಉಗ್ಡಾಸ್ ಯೆತಾಲೊ. ಕಿತ್ಲಾ ಮೊಗಾನ್ ತಿಂ ಆಸ್‌ಲ್ಲೆಂ! ಹಾಂವೆಂಯೀ ಚಿಂತ್‌ಲ್ಲೆಂ, ಕಾಜಾರ್ ಮ್ಹಳ್ಳಾರ್ ಸುಖ್, ಸಂತೊಸ್, ಸಮಾಧಾನ್; ಎಕಾಮೆಕಾಚೆ ಕಷ್ಟ್ ಪಾಂಟುನ್ ಘೆತಾನಾಂಯ್ ಎಕಾ ಥರಾಚಾ ಮೊಗಾಚಿ ತೃಪ್ತಿ ಭೊಗ್ಚಿ. ಮ್ಹಜಿ ಮಾಂಯ್ (ನವ್ರ್ಯಾಚಿ ಆವಯ್) ಪುತಾನ್ ಸುನೆಕ್ ಆನಿ ತಿಕಾಯೀ (ಕಾಮಾಕ್ ವಚೊಂಕ್ ಜಾಯ್ನಾಸ್‌ಲ್ಲೆಂ ದೆಕುನ್) ಕಷ್ಟುಂಚೆ ಸೊಸುಂಕ್ ತಾಂಕಾನಾಸ್ತಾನಾ ಖಿಂತಿಂಚ್ ಸರ್ಲಿ.” ಚೆನ್ನಿಚೆಂ ರಡ್ಲೆಂ ಮಾಕಾ ಸೊಸುಂಕ್ ಜಾಂವ್ಕ್ ನಾ. ಇತ್ಲೆ ಸುಂದರ್ ಆನಿ ಕಷ್ಟಿ ಸ್ತ್ರೀಯೆಚಾ ಸಹವಾಸಾಂತ್ ಲೆಗುನ್ ಏಕ್ ದಾದ್ಲೊ ಮೋಗ್ ಕರುಂಕ್ ಕಿತ್ಯಾಕ್ ಸಕಾನಾ? ಇತರ್ ಸ್ತ್ರೀಯಾಂ ಸರ್ಚಿಂ ಕಿತ್ಯಾಕ್ ವೆತಾ? ಮಾಕಾ ಚಿಂತುಂಕ್ ಕಾಂವ್ಕ್ ನಾ. ಚೆನ್ನಿಕ್ ಹಾಂವೆಂ ಸಮಾಧಾನ್ ಕರ್ನ್ ಧಾಡ್ಲೆಂ, ಆನಿ ಚೆನ್ನಿಚಾ ಪತಿಕ್ ಆಪಂವ್ಕ್ ಧಾಡ್ಲೆಂ.

ಚಾರ್ ಪಾಂಚ್ ದೀಸ್ ಪಾಶಾರ್ ಜಾಲೆ. ಸಾಂಜೆಚೊ ವೇಳ್ ಸುಮಾರ್ ಚಾರ್ ಮೊರಾಂ ಜಾತಿತ್. ಹಾಂವೆಂ ಚಾ ಜಾತಚ್ ಬ್ರಿವಿಯರಿ ಉಗ್ತಿ ಕೆಲ್ಯಾ ಮಾತ್. ದರ್ಭಾನ್‌ಸೊ ಎಕ್ಲೊ ಪೊರ್ಟಿಕೊಂತ್ ಭಿತರ್ ರಿಗ್ಲೊ. ಮಾಕಾ ಕಸಲೆಂಯೀ ವಂದನ್ ಕರಿನಾಸ್ತಾನಾ ಮುಕ್ಲೆ ಪೆಳಿಯೆರ್ ಬೊಲ್ಲೊ, ಫಕತ್ ಏಕ್ ಖೊಂಕ್ಲಿ ಕಾಡ್ನ್ (ಆಪುಣ್ ಆಯ್ಲಾಂ ಮ್ಹಣ್ ಕಳಂವ್ಕ್ಯಾಯೀ ಜಾವ್ತೆತ್) . ಕಿತ್ಲಾರ್ ತಾಣೆಂ ಪಿಯೆಲ್ಲಾ ಸೊರ್ಯಾಚೊ ವಾಸ್ ಮ್ಹಜಾ ನಾಕಾಕ್ ಮಾರ್ಲೊ. ಹಾಂವೆಂ ಬ್ರಿವಿಯರಿ ಥಾವ್ನ್ ದೀಷ್ಟ್ ವಯ್ ಕಾಡ್ನ್ ಮ್ಹಳೆಂ: “ಕ್ರಿಸ್ತಾಚೆಂ ಸಮಾಧಾನ್ ತುಕಾ”

“ತುವ್ಚೆಂ ಸಮಾಧಾನ್ ಆನಿ ತುವ್ಚೊ ಕ್ರಿಸ್ತ್ ಮಾಕಾ ನಾಕಾ. ತುಮಿಂ ಕಿತ್ಯಾಕ್ ಆಪಯಿಲ್ಲೆಂ ಸಾಂಗಾ.” ಜೀಬ್ ತೊಂಡಾಂತ್ ಲೊಳವ್ನ್ ತೊ ಉಲಯ್ಲೊ.

ಮಾಕಾ ರಾಗ್ ಆಯ್ಲೊ ತರ್ಯೀ ಹಾಂವೆಂ ಸಂಯಮ್ ಸಾಂಬಾಳ್ಚೆಂ, ಆನಿ ತಾಳೊ ಇಲ್ಲೊಸೊ ಮೋವ್ ಕರ್ನ್‌ಚ್ ಹಾಂವ್ ಉಲಯ್ಲೊಂ. ತುಜಿ ಸ್ತ್ರೀ ಚೆನ್ನಿ ಆಯಿಲ್ಲೆಂ ಆನಿ ಆಪ್ಲಿ.....” ತಕ್ಷಣ್ ಹಾಂವೆಂ ತಿದ್ದಿಲೆಂ, “ಆನಿ ತುವ್ಚಿ ಕಥಾ ಸಾಂಗ್ತಾಲೆಂ. ತುಮಿಂ ಇಲ್ಲಿಂ ಕಷ್ಟಾರ್ ಆಸಾತ್ ಖಂಯ್. ಕಾಂಯ್ ಕುಮಕ್ ವಿಚಾರ್ನ್ ಆಯಿಲ್ಲೆಂ”

“ಹಾಂವ್ ಸೊರೊ ಪಿಯೆತಾಂ, ಜುಗಾರ್ ಖೆಳ್ತಾಂ, ಇತರ್ ಸ್ತ್ರೀಯಾಂ ಸರ್ಚಿಂ ವೆತಾಂ ಆನಿ ತಾಚಿ ವೀದ್ ವಾವ್ಣಿ ಕರ್ತಾಂ ಮ್ಹಣ್ ತೆಂ ಸಾಂಗಾನಾಸ್‌ಲ್ಲೆಂ?” ತಾಚಾ ದಡಂಗ್ ಜಿವಾ ಥಾವ್ನ್ ಹಂಕಾರಿ ಉತರಾಂ ಭಾಯ್ರ್ ಪಡ್ಲಿಂ. (ಎಕಾಚ್ ಪೂತ್ ಮ್ಹಣ್ ಆವಯ್ನ್ ಕೊಂಡಾಟ್ಕಾನ್ ವಾಗಯಿಲ್ಲಾಚೊ ಗುರ್ತ್ ?

ದಾಂಬುನ್ ಧರ್‌ಲ್ಲೊ ರಾಗ್ ಮ್ಹಜೆ ಭಿತರ್ ಹುಳ್ವಳ್ಳೊ. ತರ್ಯೀ ತೊ ಭಾಯ್ರ್ ದಾಕಂವ್ಕ್ ನಾಕಾ ದೆಕುನ್ ಹಾಂವೆಂ ಬ್ರಿವಿಯರಿ ಧಾಂಪುನ್ ತಿ ಹಾತಾಂತ್ ಅರುನ್ ಧರ್ಲಿ.

“ವ್ಹಯ್, ತೆ ಕಷ್ಟಯೀ ಸಾಂಗ್ತಾಲೆಂ. ತುವೆಂ ತಶೆಂ ಕರ್ಚೆಂ ಸಮಾ ನ್ಹಯ್. ತುಮಿಂ ಕ್ರಿಸ್ತಾಂವ್ ಮನ್ಶಾಂ ಎಕಾಮಕಾ ಮೊಗಾ.....”

“ಪುರೊ, ಹೇ ಪಾದ್ರಿ, ತುಕಾ ಮೀಸ್ ಸಾಂಗ್ಚೆಂ ಆನಿ ಕಾಂಯ್ ಇಲ್ಲೆಂ ಮೆಳ್‌ಲ್ಲೆ ಪಯ್ಕೆ ಪುಂಜಾವ್ನ್ ತುಜೆಂಚ್ ಬರೆಂ ಫಾಲೆಂ ಪಳೆಂವ್ಚೆ. ಹೆಂ ತುಜೆ ಕಾಮ್....” ಏಕ್

ಪಾವ್ತಿ ಉಟೊನ್ ತೊ ನೀಟ್ ಬಸ್ಲೊ. ಲಕ್ಕೆ ತಿತ್ತೆಂ ತೊ ಪಿಯೆಂವ್ಕ್ ನಾಸ್ಲೊ ಮ್ಹಣ್ ಮಾಕಾ ಕಳ್ಳೆಂ. ಹಾಂವ್ ಜುಗಾರ್ ಖೆಲ್ತಾಂ, ಸೊರೊ ಪಿಯೆತಾಂ, ವ ಅಟ್ರಾ ಸ್ತ್ರೀಯಾಂಕ್ ದವರ್ನ್ ಘೆತಾಂ. ತಾಂತುಂ ತುಕಾ ಕಿತ್ಯಾಕ್ ಖೊರಜ್?”

ಎಕಾಚ್ಚಾಣೆ ಮ್ಹಜೊ ರಾಗ್ ಮಸ್ತಕಾಕ್ ಚಡ್ಲೊ. ಬ್ರಿವಿಯರಿ ಮೆಜಾರ್ ಉಡವ್ಕ್ ಹಾಂವ್ ಉಟೊಂ ಆಮಿ ಮ್ಹಜೊ ಲಾಂಬ್ ಜೀವ್ ಘೆವ್ನ್ ಮುಕಾರ್ ಪಳೆಯೆಲಾಗಿಂ ಆಯ್ಲೊಂ. ಮಾಂ-ಬಾಪ್ ಅನ್ಯೂಲ್ ಸ್ಥಿತಿಯೆರ್ ಆಸ್ಲಲ್ಯಾ ಆಮ್ಚಾ ಘರಾ ಆಮ್ಚಾಂ ಮಸ್ತ್ ಖಾಂವ್ಕ್ ಜೀಂವ್ಕ್ ಆಸ್ಲೆಂ, ಆನಿ ಸೆಮಿನರಿಂತ್ ಆಮ್ಚಾಂ ಮಸ್ತ್ ಶಿಕೊಂಕ್ ಆಸ್ಲಲ್ಯಾನ್ ಬರೆಂಚ್ ಪೌಷ್ಟಿಕ್ ಖಾಣ್ ದಿತಾಲೆ.

ಭಟಾಲ್! ಮ್ಹಜೆಂ ಲೊಂಕ್ಡಾ ಸಾರ್ಕೆಂ ಥಾಪಾಡ್ ತಾಚಾ ಮುಸ್ಕರಾರ್ ಅರ್ಥಾಲೆಂ. ಮ್ಹಜೆ ಹಾತ್ ಮಿರ್ಮಿರಾನಾ ತೊ ದುಕಿನ್ ಕಾಣ್ಯೊಲ್ಲೊ. ಭಟಾಲ್! ತೆವ್ಚಿನ್ ಘಂವ್ಲಲ್ಯಾ ತಾಚಾ ಹೆವ್ಚಿಲ್ಯಾ ಕಾನ್ಸಲಾರ್ ಅನ್ಯೆಕ್ ಥಾಪಾಡ್ ಬಸ್ಲೆಂ. ತಿತ್ತೆಂಚ್, ಪೆಳಿ ಉಡೊನ್ ಜೀವ್ ಹಾತಾಂತ್ ಧರ್ನ್ ತೊ ಧಾಂವೊಂಕ್ ಲಾಗ್ಲೊ - ತಾಣೆಂ ಪಾಟಿಂ ಪಳಂವ್ಕ್ ನಾ.

ಹಾಂವ್ ಚಿಂತ್ಯಾಂನಿ ಸಾಂಪ್ರೊನ್ ಮ್ಹಜೆ ಮುಕಾರ್ ಬಸ್ಲಲ್ಯಾ ಚೆನ್ನಿಕ್ಚ್ ಪಳೆತಾಲೊಂ. ತಾಣೆಂ ನಿಸಾರ್ಲೊ ಪಾಲಂವ್ ಸಮಾ ಕರ್ತಾನಾ ಹಾಂವ್ ಎಕ್ದಮ್ ಜಾಗೊ ಜಾಲೊ.

“ಚೆನ್ನಿ ತ್ಯಾ ದೀಸ್ ತುಂ ಆಯಿಲ್ಲೆಂಯ್ ಆನಿ ತುಜಿ ಕಥಾ ಆಯೊನ್ ಹಾಂವೆಂ ತುಜಾ ಪತಿಕ್ ಆಪಂವ್ಕ್ ಧಾಡ್ನ್ ತೊ ದುಸ್ರ್ಯಾ ಸ್ತ್ರೀಯಾಂ ಸಾಂಗಾತಾ ವೆತಾ ತಾಕಾ ಧಮ್ಕಿ ದಿಲ್ಲಿ. ಪುಣ್ ಆತಾಂ ತುವೆಂಚ್ ಕಿತೆಂ ಕೆಲೆಂಯ್? ತುವೆಂ ಆತಾಂ ಘೆವ್ನ್ ಆಸ್ಲೊ ತೊ ತರ್ಕಾಟೊ ತುಜೊ ಪತಿ ನ್ಹಯ್!”

“ಸ್ವಾಮೀ,” ಚೆನ್ನಿಚಾ ದೊಳ್ಯಾಂನಿ ದುಕಾಂ ಭರೊನ್ ಆಯ್ಲೊಂ. “ಸ್ವಾಮೀ, ತುಮ್ಕಾಂ ಕಳಿತ್ ನಾ. ತೊ ತುಮ್ಚೆ ಸರ್ವಿನ್ ಆಯಿಲ್ಲೆ ದೀಸ್ ಮಾಕಾ ಮೆಳ್‌ಲ್ಲಿ ಶಿಕ್ವಾ ತ್ಯಾ ರಿಯೇಸುಸ್ವಾಮಿಕ್ ಸಹಿತ್ ಕೊರ್ಚ್ಯಾಂಚೆ ಮಾರ್ ದಿತಾನಾ ಮೆಳೊಂಕ್ ನಾ,” ಚೆನ್ನಿ ಸುಸ್ಕಾರ್ಯಾಂ ಮಧೆಂ ಉಲಯ್ಲೆಂ. ಧಾ ಚಾಬ್ಯಾಚಿಂ ಆಡಾರಾಂ ಘೆವ್ನ್ ತೊ ಘರಾ ಆಯ್ಲೊ ಆನಿ ಹಾಂವ್ ಧಾಂವಾನ್ ಮ್ಹಣ್ ಎಕಾಚ್ಚಾಣೆ ಖಿಳ್ ಫಾಲ್ಸ್ ಬಾಗ್ಲಾಕ್ ಆಡ್ ರಾವ್ಲೊ. ಮ್ಹಜಾ ಜಿವಾಂತ್ ತಾಚಾ ಕ್ರೂರತೆಂಚೊ ಶಿರ್ಮೊ ಧಾಂವ್ಲೊ. ಪಾಟ್ಲ್ಯಾ ದೋನ್ ವರ್ಸಾಂ ಥಾವ್ನ್ ತಾಣೆಂ ಮಾಕಾ ಕಷ್ಟಂಚಾ ಉಗ್ಡಾಸಾನ್ ಹಾಂವ್ ಘಾಮೆಲಿಂ. ಮ್ಹಜೆಂ ಕಾಪಾಡ್ ಸುಟೊವ್ಕ್ ಕರಿಣಾಯೆನ್ ತಾಕಿಡ್ ತಾಚೆ ಥಾವ್ನ್ ಯೆತಾನಾ, ಕಾಂಪ್ರೊನ್ಂಚ್ ತಾಕಾ ಚಡಿತ್ ರಾಗ್ ದೀಂವ್ಕ್ ನಜೊ ಮ್ಹಣ್ ಹಾಂವೆ ತಶೆಂಚ್ ಕೆಲೆಂ. ಉಪ್ರಾಂತ್... ಮಾರಾಂಚೊ ಶಿಂವರ್! ತೆ ತಡ್ವಂಕ್ ತಾಂಕಾನಾಸ್ತಾನಾ ಹಾಂವ್ ಮತ್ ಚುಕೊನ್ ಧರ್ಲಿರ್ ಗಳ್ಳಿಂ.

ಮಾಕಾ ಮತ್ ಯೆತಾನಾ ಘರಾಂತ್ ಕಸಲಿಚ್ ಜಾಗ್ ಮಾಗ್ ನಾಸ್ಲೊ. ಆನಿ ಹಾಂವ್ ರಗ್ತಾಚಾ ವ್ಹಾಳ್ಯಾಂತ್ ವಿಣ್ಣೆಂ ಪಡೊನ್ ಆಸ್ಲೊಂ. ಸಗ್ಳಿ ಕೂಡ್ ಏಕ್ ಘಾಯ್ ಜಾಲೊ. ಮಾಕಾ ಉಟೊಂಕ್ ಜಾಂವ್ಕ್ ನಾ. ಪಿಂರೊಗ್ನ್ ಸೊಸುಂಕ್ ತಾಂಕಾನಾಸ್ಲಲ್ಯಾ ವಳ್ವಳ್ಯಾಂ ಮಧೆಂ ದುಕಿಚೆ ಭ್ರಮಿದೆನ್ ಹಾಂವೆ ರಾತ್ ಪಾಶಾರ್ ಕೆಲಿ. ಉಪ್ರಾಂತ್ ಆಟ್

ದೀಸ್ ತೊ ಯೇಂವ್ಕ್ ನಾ. ಘರಾಂತ್ ಇಲ್ಲೊಸೊಚ್ ತಾಂದುಳ್ ಆಸ್‌ಲೊ. ಕಷ್ಟಾಂನಿ ಇಲ್ಲೊ ನೀಸ್ ಮಾತ್ ಕರ್ನ್ ಹಾಂವ್ ಪಿಯೆಲಿಂ. ನೊವ್ಯಾ ದಿಸಾ ಆಯಿಲ್ಲೊ ತೊ ದೋನ್ ದೀಸ್ ಆಸ್‌ಲೊ, ಗಾಳಿ ಆನಿ ಶಿರಾಪ್ ಘಾಲ್ನ್ ಧಾವ್ಯಾ ದಿಸಾ ರಾತಿಂ “ಹಾಂವ್ ಖಿಯಾ ವಚೊಂ?” ಮ್ಹಣ್ ಅನಿಕ್‌ಯೀ ತಾಚೆ ಸರ್ವಿನ್ ರಾವ್‌ಲ್ಲಾ ಮಾಕಾ ತಾಣೆಂ ಪರ್ತ್ಯಾನ್ ಮಾರ್ನ್ ಭಾಯ್ರ್ ಘಾಲೆಂ.”

ಏಕ್ ದೀರ್ಘ್ ಶ್ವಾಸ್ ಹಾಂವೆ ಕಾಣ್ಲೊ. ಚೆನ್ನಿಚಿ ಅಮಾನುಶ್ ಕಥಾ ಆಯೊನ್ ಆಪ್ಲಿಂಚ್ ಮ್ಹಜಾ ದೊಳ್ಯಾಂನಿ ದುಕಾಂ ಭರ್‌ಲ್ಲಿಂ ಜಾಯ್ತಾಯ್. ಮ್ಹಜೆ ಮುಕಾರ್ ಮಾಕಾ ಹಜಾರ್ ಟೆಬಲ್ ಲೇಂಪ್ ದಿಸೊಂಕ್ ಲಾಗ್ಲೆ ಆನಿ ತಾಂಚಾ ಮಸ್ಕ್ ಉಜ್ವಾಡಾಂತ್ ಚೆನ್ನಿಚಿ ಹಜಾರ್ ತೊಂಡಾಂ — ತಾಚೆಬರಿಚ್ ಸಂಸಾರಾಂತ್ ಅರ್ಥ್ ನಾಸ್‌ಲ್ಲೆಂ ಜೀವನ್ ಸಾರ್ಚಾ ಕರಿಣ್ ದಾದ್ಲ್ಯಾಂ ಧಾವ್ನ್ ಕಷ್ಟೊಂಚಾ ನಿಭ್ವಾಣಿ ಸ್ತ್ರೀಯಾಂಚಿಂ ಪ್ರತಿರುಪಾಂ ಜಾವ್ನ್! ತಸಲ್ಯಾಂಕ್ ದೆವಾಚೆಂ ರಾಜ್ ಖಿಯಾ ಉತರಾಂನಿ ಎಕಾ ಪ್ರುರ್ವಿತಾನ್ ಪರ್ಗಟುಂಚೆಂ? ವಾಂಜೆಲಾಂತ್ಲ್ಯಾ ಖಿಯಾ ಶ್ಲೋಕಾಂಚಾ ಉತರಾಂನಿ ತಾಂಕಾಂ ಸಮಾಧಾನ್ ಕರ್ನ್ ತ್ಯಾ ಅಮಾನುಶ್ ರಾಕ್ಪಸಾಂ ಥಂಯ್ ತಾಂಕಾಂ ಪಾಟಿಂ ಧಾಡ್ಚೆಂ?

ಚೆನ್ನಿ ಇತ್ಲ್ಯಾ ಉದ್ವೇಗಾನ್ ಉಲಯ್ತಾಲೆಂ, ಹಾಂವ್ ಮೌನ್ ಆಸ್‌ಲೊಂ ಪಳವ್ನ್, ಹಾಂವೆ ಪಾತಿಯೆಂವ್ಚೆ ಖಾತಿರ್, ತೆಂ ಕಾಂಯ್ ಬಾಜು ಸುಟವ್ನ್ ಅನಿಕ್‌ಯೀ ಆಸ್ಲೆತ್ ಜಾಲ್ಲ್ಯಾ ತ್ಯಾ ಭಯಾನಕ್ ಘಾಯಾಂಚಿ ಮಾವ್ ಪ್ರಣಯೀ ದಾಕಯ್ತ್ ಮ್ಹಣ್ ಮಾಕಾ ಭೈಂ ದಿಸ್ಲೆಂ.

“ಚೆನ್ನಿ, ಹಾಂವ್ ತುಕಾ ಪಾತಿಯೆತಾಂ” ಆಂವ್ಸರಾನ್ ಹಾಂವ್ ಉಲಯ್ಲೊಂ, ಕಾಣೆ ಮುಂದ್ರಿ”

ಪ್ರಣ್ ಮ್ಹಜೊ ಆತಾಂಚೊ ಪತಿ, ಮ್ಹಜೆಬರಿಚ್ ಕಷ್ಟಿ, ಆಪ್ಲ್ಯಾಚ್ ವಾವ್ರಾನ್ ಆಪ್ಲೆಂಚ್ ಏಕ್ ಘರ್ ಬಾಂದುನ್ ಆಸ್‌ಲೊ ಎಕ್ಲೊ ಅನಾಥ್ — ತಾಣೆಂ ಮಾಕಾ ಠಿಕಾಣೊ ನಾಸ್ತಾನಾ ಮಾರ್ಗಾರ್ ಭೊಂವೊನ್ ಖಿಯ್ಲೀ ಸೊಪ್ಯಾರ್ ವ ರುಕಾಚಾ ಮುಳಾಂತ್ ನಿದೊನ್ ಭೋವ್‌ಚ್ ಕಷ್ಟಾಂನಿ ದೀಸ್ ಸಾರ್ಚಾ ಮಾಕಾ, ಮ್ಹೆಳ್ಳಾ ದೊಳ್ಯಾಂಚಾ ಅನಿಷ್ಕಳ್ ಅಪಾಯಾಂತ್ಲೆಂ ಸುಟವ್ನ್ ಆಪ್ಲ್ಯಾ ಘರಾ ವೆಲೆಂ, ಮಾಕಾ ಭುಜಯ್ಲೆಂ, ಮಾಕಾ ಪೊಸ್ಲೆಂ, ಮ್ಹಜೊ ಮೋಗ್ ಕೆಲೊ, ಮಾಕಾ ತಾಚಿ ಪತಿಣ್ ಜಾವ್ನ್ ಸ್ವೀಕಾರ್ ಕೆಲೆಂ. ಹಾಂವ್ ಕಾಂಯ್ ಬರಿಂ ನಾಸ್‌ಲ್ಲಾ ವೆಳಾ ತೊ ಕಿತ್ಲೊ ವಿರಾರ್ ಜಾತಾ! ಮ್ಹಜಿ ತೊ ಕಿತ್ಲಿ ಜತನ್ ಘೆತಾ! ಮಾಕಾ ತಾಣೆಂ ದಿಂವ್ಚೊ ಸರ್ವ್ ಪಾತ್ಕಿ ವಸ್ತುಗಿ ಸ್ವಾಮೀ? ಆನಿ ಮ್ಹಜಾ ಪಯ್ಲ್ಯಾ ಪತೀನ್ ಮ್ಹಜೆಚ್ ಪಯ್ಲೆ ವೋಡ್ನ್ ಘೆವ್ನ್ ಮಾಕಾ ವಳ್ವಾಳಾಂವ್ಚೆಂ ಮಾಕಾ ವಿಣ್ಣೆಂ ಕರ್ನ್, ಮ್ಹಜೆ ವಿಸ್ವೆ ಕಷ್ಟನ್, ಮಾಕಾ ಉಪಾಶಿಂ ಘಾಲ್ನ್ ಸಂತೊಸ್ ಭೊಗ್ಲೊ, ಹ್ಯೊ ಸರ್ವ್ ಸುಗುಣಿ ವಸ್ತು ಆನಿ ಹ್ಯೊ ಪಾತಕ್ ನಾಸ್‌ಲೊ ವಸ್ತು ಭೊಗುಂಕ್ ಹಾಂವೆ ತಾಚೆ ಸರ್ವಿನ್ ಪಾಟಿಂ ವಚಾಜಾಯ್ ಮ್ಹಣ್ ಯೇಸು ಸ್ವಾಮಿಚಾ ಅಧಿಕಾರಾನ್ ಫರ್ಮಾವ್ಕ್ ತುಮಿಂ ಮಾಕಾ ಆಪಯಿಲ್ಲೆಂಕಿ?” ಚೆನ್ನಿಚೆ ಕುಡಿಂತ್ ಖಿಯಾ ನಾಸ್‌ಲೊ ಆವೇಶ್ ಚರೊ.

ವೃಜಿ ವಾಚಾ ಬಂಧ್ ಪಡ್ಲಿ !

“ನಾ, ಸ್ವಾಮೀ, ತುಮ್ಮೆ ಪಾಯ್ ಹಾಂವ್ ಧರ್ಮಾಂ,” ಎಕಾಚ್ಪಾಣೆಂ ತೆಂ ಗಳ್ಳೆಂ ರಡ್ಲೆಂ. ಹಾಂವೆ ಆತಾಂ ಕರ್ಟೆಂ ಪಾತಕ್ ನ್ಹಯ್, ಹೆಂ ಯೇಸುಕ್ ಸಮ್ಜಾ. ಹಾಂವೆ ಆತಾಂ ಕರ್ಟೆಂ ಪಾತಕ್ ನ್ಹಯ್, ಹಾಂವೆ ಆನಿ ಮ್ಹಜಾ ಪತೀನ್ ಕರ್ಟೆಂ ಉಂಚ್. ಮೊಗಾಳ್, ಆಶ್ರೀಯ್, ಸುಗುಣಿ ವರ್ಮ್. ದಮ್ಕಯ್ ಸ್ವಾಮೀ,” ಚೆನ್ನಿ ಧಾಂವೊನ್ ಯೇವ್ನ್ ಮ್ಹಜಾ ಪಾಯಾಂಕ್ ಪಡ್ಲೆಂ. ತಾಚಿಂ ಹುನೊನಿ ದುಕಾಂ ಮ್ಹಜಾ ಪಾಯಾಂಚೆ ಪಡ್ಲಿಂ ಆನಿ ತಾಚೆ ಕೆಸ್ ಶೆಂಡ್ಯಾ ಧಾವ್ನ್ ಸುಟೊನ್ ಬಿಸ್ಕೊನ್ ಫಾಸಾಳ್ಳೆ. “ದಮ್ಕಯ್ ಸ್ವಾಮೀ, ಹಾಂವೆ ಆತಾಂ ಕರ್ಟೆಂ ಪಾತಕ್ ಮ್ಹಣಾನಾಕಾತ್ ಆನಿ ಮ್ಹಜಾ ಆದ್ಲ್ಯಾ ಪತಿ ಸರ್ಟಿಂ ಹಾಂವೆ ಪಾಟಿಂ ವಚೊಂಕ್ ಫರ್ಮಾಯ್ತಾಕಾತ್.....”

ಹಾಂವೆ ಚೆನ್ನಿಚಾ ತ್ಯಾ ಲಾಂಬ್ ಕೆಸಾಂಚೆ ರಾಶಿಕ್ ಪಳೆಲೆ. ಮರಿ ಮಾಗ್ಗಲೆನಾಚೊ ಮಾಕಾ ಉಗ್ಡಾಸ್ ಆಯ್ಲೊ. ತಿ ಆಪ್ಲೆಂ ಪಾತಕ್ ರಡೊನ್ ಆಯಿಲ್ಲಿ ಆನಿ ಜೆಜುನ್ ತಿಕಾ ಭೊಗ್ಲಿಲ್ಲೆಂ, ಪುಣ್ ಹಿ ಮರಿ ಮಾಗ್ಗಲೆನ್ — ಚೆನ್ನಿ?

“ಸ್ವಾಮೀ ಹಾಂವೆ ಕರ್ಟೆಂ ಪಾತಕ್ ನ್ಹಯ್, ದಯಾ ಕರುನ್ ಮಾಕಾ ಹಿ ಜಿಣಿ ಸಾಂಡುಂಕ್ ಸಾಂಗಾನಾಕಾತ್. ಮ್ಹಜೊ ತೊ ಇತ್ಲೊ ಮೋಗ್ ಕರ್ತಾ. ತಾಚೊ ತೊ ಮೋಗ್ ಪಾತಕ್ ನ್ಹಯ್, ತಾಕಾ ಸೊಡ್ಚೆಂ ಆನಿ ಮಾಕಾ ಹಾಂವೆ ಜಿವೆಶಿಂ ಮಾರ್ಚೆಂ ಎಕ್‌ಚ್!”

ಮ್ಹಜೆಥಂಯ್ ಕಸಲಿಚ್ ಜವಾಬ್ ನಾಸ್ಲಿಲ್ಲೆ. ಕ್ರಿಸ್ತಾಚ್ ಹ್ಯಾ ವೆಳಾರ್ ಸಂಸಾರಾಂತ್ ಆಸ್ಲೊ ತರ್, ಕಸಲಿ ಜವಾಬ್ ದಿತೊ ಜಾವ್ತೆ?

“ಚೆನ್ನಿ, ದಯಾ ಕರುನ್ ಉಟ್, ಮಾಕಾ ಅಶೆಯೇ ಧರ್ಮ್ ಘೆನಾಕಾ” ಹಾಂವ್ ಬೊಬಾಟೊಂ. ಕ್ರಿಸ್ತಾಚಿ ಇಲ್ಲಿ ಪುಣೆಯೇ ನಿತಳಾಯ್ ಮ್ಹಜೆಥಂಯ್ ಆಸ್ಲಿಲ್ಲೆ ತರ್, ಹಾಂವ್ ತಿಕಾ ತಶೆಂಚ್ ಧೊಡೊ ವೇಳ್ ಮ್ಹಜೆ ಪಾಯ್ ತಿಚಾ ದುಕಾಂನಿ ಭಿಜಂವ್ಕ್ ಸೊಡ್ಲೊಂ. “ಚೆನ್ನಿ, ಮಾಕಾ ಸೊಡ್.” ತೆಂ ಅನಿಕ್ಯೇ ಉಟಾನಾಸ್ಲೆಂ ಪಳವ್ನ್ ಹಾಂವೆ ತಾಳೊ ಮೋವ್ ಕೆಲೊ.

ಚೆನ್ನಿ ಸವ್ಯಾಸ್ ಉಟ್ಲೆಂ. ತಾಚೆ ತೆ ಲಾಂಬ್ ಸೊಭಿತ್ ಕೆಸ್ ಸೊಡ್ಲೆಬರಿಚ್ ಮಾಕಾ ಪಾಟ್ ಕರ್ಮ್ ಪೊರ್ಪಿಕೊಚಿಂ ಮೆಟಾಂ ದೆಂವ್ಲೆಂ ಆನಿ ಚಲೊಂಕ್ ಲಾಗ್ಲೆಂ.

ಪಸರ್‌ಲ್ಲಾ ಕಾಳೊಕಾಂತ್ ಪೊರ್ಪಿಕೊಚಾ ಲೆಂಪಾಚಾ ಉಜ್ವಾಡಾಕ್ ತೆಂ ದಿಸ್ತಾ ಪರ್ಮಾಂತ್ ಹಾಂವ್ ತಾಕಾಚ್ ಪಳವ್ನ್ ರಾವ್ಲೆಂ. ತಾಕಾ ಕಸಲಿಯ್ ಏಕ್ ಜವಾಬ್ ದೀಂವ್ಕ್ ಮಾಕಾ ತಾಂಕಾನಾಸ್‌ಲ್ಲಾಕ್ ಕರಿನ್ ಖಿಂತ್ ಮ್ಹಜೆ ಥಂಯ್ ಚರ್ಚಿ.

ಹಾಂವೆ ಬ್ರಿವಿಯರಿ ಉಗ್ತಿ ಕೆಲಿ ಆನಿ ಮಾಗೊಂಕ್ ಸುರು ಕೆಲೆಂ, ಚೆನ್ನಿ ಖಾತಿರ್ ಆನಿ ಮ್ಹಜೆ ಖಾತಿರಯೀ! ಅಸಲಿ ಏಕ್ ಸಮಸ್ಯಾ ಕೊಣೆಯೇ ಹಾಡ್ನ್ ಯೆತಾನಾ ಹಾಂವೆ ಉಲಂವ್ಕ್ ಸಕ್ಚೆ ಖಾತಿರ್! ಹಾಂವೆ ಜವಾಬ್ ದಿಂವ್ಚೆ ಖಾತಿರ್ !

* * * * *

ಮನ್ಯಾಪಣ್

ಎಡಿ ನೆಟ್ಟೊ

ಹಿಚೆಂ ಇಲ್ಲೆಂ ಆಯ್ಕೊಯಾಂ:

ಮಂಗ್ಳುರ್ ಪಣಂಬೂರಾಂತ್ ಆಸ್ಚಾ ಕುದ್ರೆಮುಖ್ ಪ್ರೊಜೆಕ್ಟಾ ಥಾವ್ನ್ ಭಡ್ತಿ ಮೆಳೊನ್ ಮ್ಹಜಾ ಇಂಜಿನಿಯರ್ ಘೊವಾಕ್ ಬೆಂಗ್ಳುರ್ ಮುಕೆಲ್ ದಫ್ತರಾಕ್ ವರ್ಗ್ ಜಾಲ್ಲೊ. ಅಧಿಕಾರ್ ಆಪ್ಣಾವ್ನ್ ಎಕಾ ಮಹಿನ್ಯಾನ್ ತೊ ಆಮ್ಕಾಂ ವ್ಹರುಂಕ್ ಆಯಿಲ್ಲೊ, ಬೆಂಗ್ಳುರ್ ಬಳೆಪೆಟೆಂತ್ ಭಾಡ್ಯಾಕ್ ಘೆತ್‌ಲ್ಲಾ ಘರಾ. ತೆಚ್ ಪರಿ ಹಾಂವ್ ಆಮ್ಚಾ ಬಾಳಾ ಸ್ಮಿತಾ ಸಂಗಿಂ ಬಳೆಪೇಟೆ ಪಾವ್‌ಲ್ಲಿಂ ಆನಿ ದುಸ್ರ್ಯಾ ದಿಸಾ ಟ್ರಕ್ಕಾರ್ ಆಯಿಲ್ಲೊ ಸಾಮಾನ್, ಸಾಲ್- ಬೆಡ್‌ರೂಮ್- ಕಿಚನ್ ವರ್ಗಾಚಾ ಲ್ಹಾನ್ ಘರಾಂತ್ ಮಾಂಡುಂಕ್ ಒದ್ದಾಡ್ಲಿಂ. ಧಾಕ್ಟೆಂ ಘರ್ ಮ್ಹಳ್ಯಾರ್ ಭಾಡ್ಯಾಕ್ ದಿಂವ್ಚಾ ಖಾತಿರ್‌ಚ್ ಮ್ಹಣ್ ವಿಶಾಲ್ ಆವರಣಾಂತ್ ಆಸ್ಚಾ ವ್ಹಡ್ಲ್ಯಾ ಘರಾ ಥಾವ್ನ್ ವಿಂಗಡ್ ಕೆಲ್ಲೊ ಭಾಗ್ ಆನಿ ತಾಂತುಂ ಏಕ್ ಪ್ರಾಯೆಸ್ಟ್ ಜೊಡೆಂ ರಾವ್ತಾಲೆಂ. ಆನಿ ಆಮಿಂ ಮ್ಹಳ್ಯಾರ್ ಆಮ್ಚೆ ಕಂಪೆನಿನ್ ದಿಂವ್ಚಾ ತೀನ್ ಹಜಾರ್ ರುಪಯಾಂನಿ ಜಿಣಿ ಸಾರ್ತಾಲ್ಯಾಂವ್. ತಾಂಚಿಂ ಭುರ್ಗಿಂ ಬೊಂಬಯ್ ವಾವುರ್ತಾಲಿಂ, ಆಪ್ರೊಪ್ ಭೆಟ್ ದಿತಾಲಿಂ.

ಆಮ್ಚೆಂ ಪಯ್ಲೆಂ ಬಾಳ್ ಮ್ಹಳ್ಯಾರ್ ಎಕ್ಲೆಂಚ್ ಭುರ್ಗಿಂ ದೋನ್ ವರ್ಸಾಂಚೆಂ ಮಾಣ್ತಾಲೆಂ. ಚಕ ಚಕಾ ಚಲ್ತೆಂ ಆನಿ ಕುಚುಕುಚು ಉಲಂವ್ಚೆಂ, ಆಮ್ಚಾ ಕಾಳ್ಜಾಚೊ ಪ್ರಕಾಸ್ ಥಾವ್ನ್ ವಾಡ್ಚೆಂ. ಆತಾಂ ಅಪ್ಲೆ ಹಾಜ್ರೆನ್ ಘರಾ ಭಿತರ್ ತಶೆಂ ಭಾಯ್ರ್ ಜಿವ್ಣಾಣ್ ಭರ್ತಾ. ತಾಕಾ ತೀನ್ ಲಾಗೊನ್ ಇಸ್ಕೊಲಾಕ್ ವಚುಂಕ್ ಲಾಗ್ತಾನಾ ಹೆಂ ಘರ್ ಆನಿ ಆಂಗಣ್ ಮಾಕಾ ಎಕ್ಸರ್ಸಾಕ್ ಖಾಂವ್ಕ್ ಯೆತೆಲೆಂ ತೆಂ ಖಂಡಿತ್. ತಶೆಂ ಮ್ಹಣ್ ಸ್ಮಿತಾಚೊ ಜಾಗೊ ಭರ್ತಿ ಕರುಂಕ್ ಆಮಿಂ ಎದೊಳ್‌ಯ್ ಆಲೋಚನ್ ಕರುಂಕ್ ನಾ. ಆತಾಂಚೊ ಖರ್ಚ್ ಪಳಯ್ತಾನಾ ಭಿರಾಂತ್ ಉಬ್ಜಾತಾಲಿ, ನಾಕಾಶೆಂ ಭೊಗ್ತಾಲೆಂ. ಪ್ರತ್ಯೇಕ್ ಜಾವ್ನ್ ಹಾಂವ್, “ಏಕ್‌ಚ್ ಪುರೊ, ಮಸ್ತ್ ಪುರೊ” ಮ್ಹಳ್ಳಿ ಲದಿನ್ ಗಾಯ್ತಾಲಿಂ. ಪುಣ್ ಘೊವ್ ಆಪ್ರೊಪ್, ಭಾರಿ ಅಪಾಯ್, ಇನ್ಸುರೆನ್ಸ್ ಜಾವ್ನ್ ಅನ್ಯೇಕ್ ಆಸಾಜೆ ಮ್ಹಣ್ತಾಲೊ. ಮೊಗಾಳ್ ಪತಿ, ಭಾರಿಚ್ ರಾಜಾಂವಿ ಆನಿ ಎಕ್ದಮ್ ಮಯ್ತಾಸಿ. ಭೊವ್‌ಶಾ ತಾಚೊಚ್ ಸ್ವಭಾವ್ ಆಮ್ಚಾ ಸ್ಮಿತಾಕ್ ಆಯ್ಲಾ. ಸಕ್ಡಾಂಲಾಗಿಂ ಉಲಯ್ತಾ. ಸೊದುನ್ ಮ್ಹಳ್ಳೆಬರಿ ಚಂಗಾಯ್ ಕರ್ತಾ ಜಾಲ್ಲ್ಯಾನ್ ಎಕಾ ಹಪ್ಪ್ಯಾ ಭಿತರ್ ವಟಾರಾಂತ್ಲ್ಯಾ ಸರ್ವಾಂಕ್ ವಳ್ಕಿಚಿಂ ತಶೆಂ ಮೊಗಾಚೆಂ ಜಾಂವ್ಕ್ ಪಾವ್ಲೆಂ. ಪ್ರಾಯೆಸ್ಟ್ ಜೊಡೆಂ ಕೆದ್ನಾಯ್ ಉಲೊ ಮಾರ್ನ್ ಗಜಾಲಿ ಕಾಂತೊವ್ನ್‌ಚ್ ಆಸ್ತಾಲಿಂ. ಸಕಾಳಿಂ ಪುಡೆ ಸ್ಮಿತಾ ದಿಸಾನಾ ತರ್, “ಕಿತೆಂ ಜಾತಾ? ಭಲಾಯ್ಕಿ ಆಸಾಮೊ?” ಮ್ಹಣ್ ಕಳ್ಳೆ ಉಚಾರ್ತಾಲಿಂ. ಹೆಂ ಸರ್ವ್ ಪಳೆತಾನಾ ಹಾಂವ್ ಭಿತರ್ಲ್ಯಾ ಭಿತರ್ ಪುಗ್ತಾಲಿಂ ಆನಿ ಸ್ಮಿತಾಚೊ ಚಪ್ತೊ ಜಲ್ಮಾ ದೀಸ್ ಗದ್ದಳಾಯೆನ್ ಆಚರುಂಚಿ ಮಾಂಡಾವಳ್ ಕರ್ತಾಲಿಂ.

ತ್ಯಾ ಪ್ರಕಾರ್ ಆಮ್ಚಾ ಬಾಳಾಕ್ ಸೊಬಿತ್ ಏಕ್ ಪುಲೊರಿ ಆಂಗ್ಲಿಂ, ಗಳ್ಯಾಕ್ ಭಾಂಗ್ರಾಳಿ ಚೇಯ್ನ್ ಹಾತಾಕ್ ದೊದೋನ್ ಕಾಂಕ್ಣಾಂ ಮೊಲಾಯಿಲ್ಲಿಂ. ವ್ಹಡ್ಲೆ ಕೆಕಿಕ್

ಒಡರ್ ದಿಲ್ಲೆಂ. ಸೆಜಾರ್ಚಿ ಚಡಾವತ್ ಹಿಂದು ಬ್ರಾಹ್ಮಣಾಂಚಿ ಜಾಲ್ಲ್ಯಾನ್ ಮೆಜೆಸ್ಪಿಕ್ ಸರ್ಕಲಾಂತ್ಲ್ಯಾ ಆನಂದ್ ವಿಲಾಸಾಚೆಂ ಶಾಖಾಹಾರಿ ಜೆವಣ್ ಸಾಂಗ್ಲೆಂ. ಸರ್ವಾಂಕ್ ಅನ್ಯಾಲ್ ಜಾಂವ್ಚೆಬರಿ ಸಾಂಜೆರ್ ಸಾತ್ ವರಾಂಚೊ ವೇಳ್ ಠರಾಯಿಲ್ಲೊ.

ತ್ಯಾ ದಿಸಾ ಆಮಿ ಸಕಾಳಿಂ ವೆಗಿಂ ಉಟ್ಲ್ಯಾಂವ್, ನಿರ್ಮಳಾಯ್ ಸಂಪವ್ ಪಯ್ಲೆಂಚ್ ಠರಾಯಿಲ್ಲೆ ಪ್ರಕಾರ್ ಸಾಂ ಮರಿಯೆಚಾ ಬಾಸಿಲಿಕಾಕ್ ಭೆಟ್ ದಿಲಿ. ತ್ಯಾ ದೀಸ್ ಆಮ್ಚಾ ಬಾಳಾಚಾ ನಾಂವಾನ್ ಅರ್ಗಾಂ ಮೀಸ್. ಸ್ಮಿತಾ ಬರೆಂಚ್ ಸೊಬ್ಬಾಲೆಂ. ಮೀಸ್ ಸಂಪವ್ ಪಾಟಿಂ ಯೆತಾನಾ ಮೆಜೆಸ್ಪಿಕ್ ಸರ್ಕಲಾಂತ್ಲ್ಯಾ ಕಾಮತ್ ಹೊಟೆಲಾಂತ್ ರುಚಿಕ್ ಫಳಾರ್ ತಿರ್ಲೊ. ಫರಾ ಪಾವ್ತಾನಾ ವರಾಂ ನೋವ್ ಜಾಲ್ಲಿಂ. ಮ್ಹಜೊ ಘೊವ್ ಕೇಕ್ ಹಾಡುಂಕ್ ಭಾಯ್ರ್ ಸರೊ. ಸ್ಮಿತಾಚೊ ಸುಂಗಾರ್ ಸಾಂಜೆ ಪರ್ಯಾಂತ್ ಪಾವ್ತಾ ಜಾತಾ ದೆಕುನ್ ನಿಕ್ಕಾಂವ್ಕ್ ಲಾಗ್ತಾನಾ ತೆಂ ಆಯ್ಕಾನಾ ಜಾಲೆಂ. ತಾಣೆಂ ರಡ್ಚೆಂ ಪಳವ್ ಘೊವಾನ್ “ಆಸೊಂದಿ” ಮ್ಹಳೆಂ.

“ಧೊಡೊ ವೇಳ್ ಆಸೊಂದಿ. ಮಾಗಿರ್ ಕಾಡ್ತಾಂ ಜಾಯ್ತ್ ಮೂ?” ಸ್ಮಿತಾಕ್ ಸಮಾಧಾನ್ ಕರ್ನ್ ಹಾಂವ್ ಫರ್ ನಿತಳ್ ಕರುಂಕ್ ಲಾಗ್ಲಿಂ. ಸ್ಕೂಟರ್ ಚಾಲು ಕರ್ ಘೊವ್ ಭಾಯ್ರ್ ಸರ್ತಾನಾ “ಆಪುಣ್ ಯೆತಾಂ” ಮ್ಹಣ್ ಹಟ್ ಕರ್ಚಾ ಸ್ಮಿತಾಕ್, “ನಾಕಾ ಡ್ಯಾಡಿಕ್ ಗೇಟಿ ಪರ್ಯಾಂತ್ ಪಾವ್ ಪಾಟಿಂ ಯೇ” ಮ್ಹಣ್ ಭುಜೊವ್ನ್ ಕಾಮಾಕ್ ಲಾಗ್ಲಿಂ. ಗೇಟ್ ಉಗ್ತಿ ಕೆಲ್ಲೊ, ಸ್ಕೂಟರ್ ಚಾಲು ಕೆಲ್ಲೊ, ಸ್ಮಿತಾನ್ ಟಾಟಾ ಕೆಲ್ಲೊ ಆವಾಜ್ ಆಯ್ಕಾಲೊ ಮಾಕಾ. ‘ಸ್ಮಿತಾ ಗೆಟಿಲಾಗಿಂ ಕಿತ್ಯಾಕ್ ರಾವ್ಲಾಂಗಾಯ್?’ ಮ್ಹಳ್ಳಾ ಉದ್ದೇಗಾನ್ ದೋನ್ ತೀನ್ ಪಾವ್ಲಿ, ‘ಸ್ಮಿತಾ ಥಂಯ್ ಗೆಟಿಲಾಗಿಂ ಕಿತ್ಯಾಕ್ ರಾವ್ಲಾಂಗಾಯ್? ಪಾಟಿಂ ಯೇ’ ಮ್ಹಣ್ ಆಪಯಿತ್ತ್ ರಾವ್ಲಿಂ. ಪಾಂಚ್ ಮಿನುಟಾಂ ಉತರ್ಲ್ಯಾರ್‌ಯ್ ತೆಂ ಪಾಟಿಂ ಆಯ್ಲೆಂ ನಾ ದೆಕುನ್ “ಕಿತೆಂ ಕರ್ತಾ ಹೆಂ?” ಮ್ಹಣ್ ವಿರಾರಾಯೆನ್ ಭಾಯ್ರ್ ತಿಳ್ತಾನಾ ಗೆಟಿಲಾಗಿಂ ಸ್ಮಿತಾ ನಾಸ್ಲೆಂ.

ಹಾಚೆಂಯ್ ಇಲ್ಲೆಂ ಆಯ್ಕಾಯ್:

ಮೆಜೆಸ್ಪಿಕ್ ಸರ್ಕಲಾಂತ್ಲ್ಯಾ ಗ್ರೀನ್ ಹೊಟೆಲಾಂತ್ ಕಾಮ್ ಕರ್ತಾಲೊಂ. ವ್ಹಡ್ಲೆಂ ಕಾಮ್ ನ್ಹಯ್ ಬಾರ್ ಚಲಂವ್ಚೆಂ, ವೇಯ್ಬರ್ ಉಣೆ ಆಸ್‌ಲ್ಲಾ ವೆಳಾರ್ ಗಿರಾಯ್ಕಾಂಕ್ ಸುಧಾರ್ಪುಂಚೆಂ, ಹೆಣೆಂ ತೆಣೆಂ ಗೆಲ್ಲಾ ವೆಳಾ ಕ್ಯಾಶಿಯರ್ ಜಾಂವ್ಚೆಂ ಇತ್ಯಾದಿ. ಹೊಟೆಲ್ ಕಾಂಯ್ ವ್ಹಡ್ಲೆಂ ನ್ಹಯ್. ಭಾರಿಚ್ ಆದ್ಲೆಂ. ತ್ಯಾ ತೆಕಿದ್ ಲ್ಹಾನ್ ಸಾಲ್, ಕೊನ್ಯಾಂತ್ ಬಾರ್, ಎಕ್ಸರ್ಸಾಂಕ್ ಯಾ ಜೊಡ್ಯಾಂಕ್ ಮ್ಹಣ್ ತಗ್ಗ್ ಮಾಳ್ಕಾ ವಯ್ರ್ ಲ್ಹಾನ್ ಲ್ಹಾನ್ ಕುಡಾಂ. ಸದಾಂ ಧುಂವ್ಲೆಂ ಕಾಳೊಕಾಂತ್ ಸಾಸ್ಪುಂಚೆ ರಾಂದ್ ಕೂಡ್, ತಾಚಾ ವಯ್ರ್ ಕಾಮಾಗಾರಾಂಕ್ ವಸ್ತಿ ಕರುಂಕ್ ಬಾರಿಕ್ ಎಕ್ ಸಾಲ್ ಮ್ಹಣ್ತಾನಾ ಬಾರಿಚ್ ಬಾಂದ್ಪಾಸಾಚೆಂ ವಾತಾವರಣ್. ಸಾಂಬಾಳ್‌ಯ್ ಚಡ್ ನಾಸ್‌ಲ್ಲೊ, ಫಕತ್ ದೇಡ್ ಹಜಾರ್. ವಿಶೆವ್‌ಯೀ ಚಡ್ ನಾಸ್‌ಲ್ಲೊ. ರಾತಿಂ ದೋನ್ ಧಾವ್ನ್ ಸಕಾಳಿಂ ಆಟ್ ಪರ್ಯಾಂತ್.

ಪುಣ್ ರೀಣ್ ಫಾರಿಕ್ ಕರ್ತಾನಾ- ಆಡ್ ಖರ್ಚ್ ಮಾರ್ತಾನಾ ಹಾತಿಂ ಹಜಾರ್ ಪ್ರಣಯೀ ಉರ್ತಾಲೊ, ಮಾಂಯ್ಚಾ ಖರ್ಚ್ ಖಾತಿರ್ ಗಾಂವಾಕ್ ಧಾಡುಂಕ್ ಪಾವ್ತಾಲೊ.

ದರೆಬಯ್ಲ ಗುಡ್ಡಾರ್ ಕೊಟೆಕನಿ ವೊಣೆಂತ್ ಪರ್ದೆಂ ತರ್ಯ್ ಸ್ವಂತ್ ಘರ್ ಆಸ್ಲೆಂ. ಮಾಂಯ್‌ಸಂಗಿಂ ತೀನ್ ಭಾಂವ್ಡಾಯ್ ಘರಾ ಆಸ್ಲಿಂ. ಮ್ಹಜಾ ಪಾಟ್ಲೆಂ ಆಗ್ಲೆಸ್ ಕೊಲೆಜಿಂತ್ ನಿಮಾಣೆಂ ವರ್ಸ್ ಕರ್ತಾಲೆಂ. ಮಾಂಯ್ ಹೆಣೆಂ ತೆಣೆಂ ಘರಾಂನಿ ವಾವುರ್ನ್ ತಾಂಕಾಂ ಸಾಂಬಾಳ್ತಾಲಿ ಆನಿ ಮ್ಹಜಾ ದುಡ್ಡಾವ್ನ್ ಭಾರಿಚ್ ಖುಶೆನ್ ದೀಸ್ ಸಾರ್ತಾಲಿ. ಮ್ಹಜೊ ದುಡು ಮ್ಹಳೆಂ ಹಾಂವೆಂ, ಗಲ್ಪಾಗರಾಂನಿ ಮಹಿನ್ಯಾಕ್ ಧಾ ಬಾರಾ ಹಜಾರ್ ಧಾಡ್ಚೆಬರಿ ನ್ಹಯ್, ಬಗಾರ್ ಚಿಲ್ಲ್ಯಾರ್ ಹಜಾರ್ ರುಪಯ್, ಪುಣ್ ಚುಕಾನಾಸ್ತಾನಾ ಪಾಟ್ಲಾ ತೀನ್ ವರ್ಸಾಂ ಧಾವ್ನ್. ಪಾಟ್ಲೆಂ ಭಾಂವ್ಡಾಂ ಪುಣ್‌ಯ್ ಶಿಕುನ್ ಉದ್ವಾರ್ ಜಾಂವ್ತಿತ್...

ಪುಣ್ ಹ್ಯಾ ಆದಾಯಾಕ್ ಸಂಚಿಕಾರ್ ಆಯಿಲ್ಲೊ. ಭಾರಿಚ್ ಕಷ್ಟಾಂನಿ ಧರ್‌ಲ್ಲಾ ಕಾಮಾಕ್‌ಯ್ ಗ್ರಹಣ್ ಲಾಗ್‌ಲ್ಲೆಂ. ಆದ್ಲ್ಯಾ ಹಪ್ಪಾಂತ್ ಧನಿಯಾನ್ ಸರ್ವ್ ಕಾಮಾಗಾರಾಂಕ್ ಆಪವ್ನ್ ಸಾಂಗ್ಲೆಂ: “ಹೆಣೆಂ ತೆಣೆಂ ಆಧುನಿಕ್ ಹೊಟೆಲಾಂ ರುತಾ ಜಾಲ್ಲ್ಯಾನ್ ಅಮ್ಚೊ ವ್ಯಾಪಾರ್ ಬರೊ ಚಲಾನಾ. ನಶ್ಟ್ ನಾ ತರ್ಯೀ ಮುನಾಫೊಯ್ ನಾ. ಪೂಣ್ ಹ್ಯಾ ಜಾಗ್ಯಾಕ್ ಬರೆಂ ಮೊಲ್ ಆಯ್ಲಾಂ. ಎಲಾಯ್ಪ್ ಹೊಟೆಲಾಚಾ ಧನಿಯಾನ್ ಹೆಂ ಹೊಟೆಲ್ ಮೋಡ್ನ್ ವ್ಹಡ್ಲೆಂ ಲೋಡ್ಸ್ ಫಾಲ್ವಿ ಆಲೋಚನ್ ಕೆಲ್ಯಾ. ತಾಣೆಂ ಯೆಟ್ಲ್ಯಾ ದುಡ್ಡಾನ್‌ಚ್ ಮಾಕಾ ಜಿಯೆವ್ಚೆತ್. ಯೆಂವ್ಚಾ ಹಪ್ಪಾಂತ್ ಸಂಪೂರ್ಣ್ ವಯ್ಪಾಟ್ ತಿರುನ್ ಹೆಂ ಬಿಲ್ಡಿಂಗ್ ಒಪ್ಪುನ್ ದಿಂವ್ಚೆಂ ಪಡಾತ್. ದೆಕುನ್ ತುಮಿ ತುಮ್ಮಿ ವಾಟ್ ಪಳಯಾ. ಗಲಾಟೊ ಕರಿನಾಕಾತ್... ಮಾಕಾ ಪಯ್ಕೆ ಮೆಳ್ಳಾ ಉಪ್ರಾಂತ್ ಕುಮ್ಮಾಯ್ ಇಲ್ಲೆ ದಿತಾಂ.”

ಗಲಾಟೊ ಸೊಡ್ ಆಮ್ಕಾಂ ಉಲಂವ್ಚಾಕ್ ಜೀಬ್ ಪರ್ತಾಲಿ ನಾ. ಇತ್ಲೆ ವೆಗಿಂ ಅನ್ಯೆಕ್ ಕಾಮ್ ಖಂಯ್ ಸೊಡ್ಲೆಂ? ಆಮ್ಚೆರ್ ಹೊಂದೊನ್ ರಾವ್‌ಲ್ಲಾಂಚಿ ಗತ್ ಕಿತೆಂ? ತಶೆಂ ಮ್ಹಣ್ತಾನಾ ಹಳ್ತಾರ್ ಗಲಾಟೊ ಕೆಲ್ಯಾರ್ ಧನಿಯಾನ್ ದಿತಾಂ ಮ್ಹಳ್ಳಾ ಅಯ್ವಜಾಕೀ ಮೋಸ್ ಜಾಯ್ತ್. ಧಾ ಪಂದ್ರಾ ಹಜಾರ್ ಸಬಾರಾಂಕ್ ಚಿಲ್ಲ್ಯಾರ್ ಜಾಲ್ಯಾರ್‌ಯ್ ಆಮ್ಕಾಂ ಕೂಡ್ ಆನಿ ಜೀವ್ ಸಾಂಗಾತಾ ದವರುಂಕ್ ಉಪ್ಕಾರ್ತೆಲೆ. ಆಮಿ ಸಬ್ದ್ ಕಾಡಿನಾಸ್ತಾನಾ ಆಮ್ಚಾ ಕಾಮಾಕ್ ಗೆಲ್ಯಾಂವ್.

ಸಗ್ಳೊ ದೀಸ್ ‘ನವೊ ವಯ್ಪಾಟ್ ಅಧ್ಯಾರ್‌ಚ್ ರಾವೊಂದಿ, ಹೆಂ ಹೊಟೆಲ್ ವಿಕಿನಾಸ್ತಾನಾ ಉರುಂದಿ’ ಮ್ಹಣ್ ಮಾಗ್ಲೆಂ ಭೆಟೊವ್ನ್‌ಚ್ ರಾವ್ಲಾಂವ್. ತಶೆಂ ಮ್ಹಣ್ತಾನಾ, ಸರ್ವ್ ವೊಜೆಂ ಭರ್ವಾಸ್ಯಾ ವಯ್ರ್ ಫಾಲುಂಕ್ ಜಾಯ್ನ್. ಆಮಿ ಬಂದೋಬಸ್ತ್ ಕರಿಜೆ ಪಡ್ತಾ. “ಸಕಾಳಿಂ ವ್ಯಾಪಾರ್ ಉಣೊ ಆಸ್ತಾ. ಸರ್ತ್ಪ್ರಕಾರ್ ಕಾಮ್ ಸೊದುಂಕ್ ವಚಾ” ಮ್ಹಳೆಂ ಧನಿಯಾನ್.

ದೆಕುನ್ ಹಾಂವ್ ಮೆಜೆಸ್ಪಿಕ್ ಸರ್ಕಲಾ ಧಾವ್ನ್ ಚಿಕ್‌ಪೇಟೆ, ಬಳೆಪೇಟೆ ವಟಾರಾಂತ್ಲ್ಯಾ ಹೊಟೆಲಾಂನಿ ಕಾಮ್ ಲಾಗತ್ ಮ್ಹಣ್ ಪಾಸಾಯೊ ಮಾರುಂಕ್ ಗೆಲೊಂ. ಶನಿ ಶನಿ ಮ್ಹಣೊನ್ ಫಾಯೆಲ್ಲಾ ಬೊಟಾಕ್ ದಾಂಟೊಂಚೆಂ ಚಡ್ ಮ್ಹಳ್ಳೆಬರಿ ದೋನ್ ದಿಸಾಂ ಆದಿಂ ಭಯ್ಣಿಚೆಂ ಕಾಗಾತ್ ಆಯಿಲ್ಲೆಂ. ಮಾಂಯ್ ಆಸ್ಪತ್ರೆಂತ್ ಆಸಾ. ಒಪರೇಶನಾಕ್ ಧಾ ಹಜಾರ್ ಪುಣ್‌ಯ್ ಖರ್ಚ್ ಆಸಾ ಖಂಯ್. ತುರ್ತಾನ್ ಧಾಡ್.

ಮಾಂಯ್ವೆ ವಳ್ಳೆ ಪಳೆಂವ್ಕ್ ಜಾಯ್ನಾ. ಜಟ್ಟಟ್ ಒಪರೇಶನ್ ಕೆಲ್ಯಾರ್ ಬರೆಂ ಮ್ಹಣ್ ಬರಯಿಲ್ಲೆಂ. ಧನಿಯಾಲಾಗಿಂ ವಿಚಾರ್ತಾನಾ “ಪಯ್ಲೆಂ ಮಾಕಾ ಮೆಳುಂದಿತ್, ಮಾಗಿರ್ ದಿತಾಂ.” ಮ್ಹಣಾಲೊ.

ಬಾರಾಂ ಆನಿ ಹೊಟೆಲಾಂ ಸಬಾರ್ ಆಸ್ಲಿಂ ತರೀ ಕಾಮ್ ಖಿಯರ್ಯೀ ನಾಸ್ಲೆಂ. ಆತಾಂ ಸದ್ವಾಕ್ ನಾ, ಯೆಂವ್ಚಾ ಮಹಿನ್ಯಾಂತ್ ಪಳೆಯಾಂ.” ಮ್ಹಣ್ ಜಾಪ್‌ಚ್ ಸಗ್ಳ್ಯಾನ್ತಲ್ಯಾನ್ ಮೆಳ್ಳಿ. ಕಾಮ್ ಮೆಳ್ಳಾರ್ಯೀ ಮಾಂಯ್ವಾ ಒಪರೇಶನ್ ಖಾತಿರ್ ಧಾ ಹಜಾರ್ ಜಮೊಂವ್ಚೊ ಭರ್ಪಾಸೊ ನಾಸ್ಲೊ. ತರ್ಯ್ ಪಯ್ಲೆಂ ಕಾಮ್ ಮೆಳುಂದಿ ಮಾಗಿರ್ ಕಿತೆಂ ಪುಣ್‌ಯೀ ಕರ್ಯಾಂ ಮ್ಹಣ್ ಚಿಂತುನ್ ಮುಕಾರ್ ಗೆಲೊಂ. ತಿತ್ಲ್ಯಾರ್ ತಿಕ್ಲೆ ಪಯ್ಸ್ ಏಕ್ ಗೇಟ್ ದಿಸ್ಲಿ ಆನಿ ತೆ ಗೆಟಕ್ ಧರ್ನ್ ದೋನ್ ತೀನ್ ವರ್ಸಾಂಚೆಂ ಏಕ್ ಭುರ್ಗೊ ರಾವ್ಲೆಂ.

ಸೊಬಿತ್ ಭುರ್ಗೊ. ಬಿಲ್ಕುಲ್ ಆಂಜಾಬರಿ, ಕೆಸಾಂಕ್ ಫುಲಾಂ, ಆಂಗಾರ್ ಭಾಂಗಾರ್, ಉಣೆಂ ಮ್ಹಳ್ಳಾರ್ ದೋನ್ ತೀನ್ ಪಾಂವ್ಡಾಂ ತರ್ಯ್ ಜಾತಿತ್. ಆಟ್-ಧಾ ಹಜಾರಾಂಚೆ ನಗ್, ಆಟ್ ಧಾ ಹಜಾರ್! ಮ್ಹಜಾ ಮೆಂದ್ವಾಕ್ ಜಗ್ಲಾಣೆಂ ಮಾರ್ಲೆ ಬರಿ ಜಾಲೆಂ. ಹೆ ನಗ್, ಮಾಕಾ ಮೆಳ್ಳಾರ್ ಮ್ಹಜೆ ಕಷ್ಟ ನಿವಾರ್ಲೆ. ಹ್ಯಾ ನಗಾಂಕ್ ಹಾತ್ ದೀಂವ್ಕ್ ಮಾಕಾ ಜಾಯ್ತೆ? ಗಲಾಟೊ ಜಾಯ್ನಾಶೆಂ ಪಳಯ್‌ಜೆ. ಕಿತ್ಯಾಕ್ ಸಾಧ್ಯ್ ನಾ? ಭುರ್ಗೊ ಎಕ್ಲೆಂಚ್ ಆಸಾ. ಘರ್ಚಿಂ ಭಿತರ್ ಆಸ್ತೆಲಿಂ. ತಾಕಾ ಚಿಕೆ ಪಯ್ಸ್ ವೆಲ್ಯಾರ್ ಪುರೊ. ಪುಸ್ತಾವ್ನ್ ನಗ್ ಕಾಡ್ಯೆತ್, ಮಾಗಿರ್...

ಮಾಗಿರ್ ತಾಚಾ ಪಯ್ಲೆಂ ಹಾಕಾ ಉಕಲ್ತಾನಾ ಕೊಣ್‌ಯೀ ಪಳೆತಿತ್ ಜಾಲ್ಯಾರ್ ಮ್ಹಜಿ ಗತ್ ಜಾಯ್ತೆ. ಮಾಕಾ ಮಾರ್ನ್, ಬಡವ್ನ್ ಪೊಲಿಸಾಂಕ್ ದಿತಿತ್. ಬರ್ಯಾ ನಶಿಬಾನ್ ಹಾಚೆ ಥಾವ್ನ್ ನಿವಾರ್ಲೊಂ ಜಾಲ್ಯಾರ್ ಮಾಗಿರ್ಚೆಂ ಸವಾಲ್ ಮಾಗಿರ್. ಬರೊ ಸಂದರ್ಭ್ ಪಳವ್ನ್ ಹಾಕಾ ಬಸ್‌ಸ್ಪೆಂಡಾಂತ್ ಯಾ ರಯ್ಲ್‌ಥಳಾರ್ ಲೊಕಾ ಜಮ್ಯಾ ಮಧೆಂ ಸಾಂಡ್ಲಾರ್ ಜಾಲೆಂ. ಎಕಾ ಕುತಂತ್ರಿ ಸೊನಾರಾಕ್ ಸೊದುನ್ ನಗ್ ವಿಕ್ಲ್ಯಾರ್ ಜಾಲೆಂ. ಮೆಳ್‌ಲೆ ಪಯ್ಸ್ ಘೆವ್ನ್ ಜಟ್ಟಟ್ ಗಾಂವಾಕ್ ವೆಜೊನ್ ಮಾಂಯ್ವೆಂ ಒಪರೇಶನ್ ಕರಂವ್ಚೆಂ.

ಉಪ್ರಾಂತ್ಲಿ ಗಜಲ್ ಉಪ್ರಾಂತ್, ಆತಾಂ ಹ್ಯಾ ಚೆಡ್ವಾಕ್ ಸ್ವಾವಂವ್ಚೆ ವಿಶಿಂ ಆಲೋಚನ್ ಪ್ರಮುಕ್ ಜಾಲ್ಲ್ಯಾನ್ ಹಾಂವೆಂ ದೊಳೆ ಘಂವ್ಡಾಯ್ಲೆ. ಚೆಡ್ವಾ ಪಾಟೆಂ ಆಂಗಣ್ ಆನಿ ಘರ್ ಜೊಯ್ಲೆಂ. ತಿತ್ಲ್ಯಾರ್ ತೆವ್ಕಿನ್ ಥಾವ್ನ್ “ಸ್ವಿತಾ ಥಂಯ್ ಕಿತ್ಯಾಕ್ ರಾವ್ಲಾಯ್? ಪಾಟಿಂ ಯೆ” ಮ್ಹಣ್ಲೊ ಸ್ತ್ರೀಯೆಚೊ ತಾಳೊ ಆಯ್ಕಾಲೊ. ಹಾಣೆಂ “ಆತ್ತಾಂ ಯೆತಾ ಮಾಮ್ಮಿ” ಮ್ಹಣ್ ಗೊದ್ಲ್ಯಾ ಉತರಾಂನಿ ಜಾಪ್ ದಿಲಿ. ಅರೆ, ವ್ಹಾ! ಚೆಡ್ವಾಕ್ ಕೊಂಕಣಿ ಯೆತಾ! ಪುಸ್ತಾವ್ನ್ ಸಲಿಸ್ ಜಾಲೆಂ ಮ್ಹಣ್ ಚಿಂತುನ್ ಪಾಟಿಂ ಮುಕಾರ್ ಪಳಯ್ಲೆಂ. ಕೊಣ್‌ಯೀ ನಾ ಮ್ಹಣ್ ಕಾತ್ರಿ ಜಾತಚ್ ಹಾಂವ್ ವಳೊ ಗೇಟಿ ಲಾಗಿಂ ಗೆಲೊಂ.

“ಹಲೊ ಬೇಬಿ ! ಕಿತ್ಯಾಕ್ ರಾವ್ಲಾಯ್? ಕೊಣಾಕ್ ರಾಕ್ತಾಯ್?” ಮ್ಹಣ್ ಪುಸ್ತುಸ್ಲೊಂ. ಭುರ್ಗೊ ಅಪುರ್‌ಬಾಯೆನ್ ಹಾಸ್ಲೆಂ. “ಡ್ಯಾಡಿ ಹೆಪ್ಪಿ ಬರ್ತ್ ಡೇ ಕೇಕ್ ಹಾಡ್ತಾ” ಮ್ಹಣಾಲೆಂ. ಸಟ್ ಕರ್ನ್ ಮಾಕಾ ಏಕ್ ಆಲೋಚನ್ ಝಳ್ಕಾಲಿ, “ತಿ ಕೇಕ್

ಪಳಂವ್ವ ತುಕಾ ಡ್ಯಾಡ್‌ನ್ ಆಪಯ್ಲೊಂ. ಹಾಂವ್ ತುಕಾ ಆಪವ್ನ್ ವ್ಹರ್ರಾಂ, ಯಾ?" ಮ್ಹಣ್ ಪುಸ್ತುಸ್ಲೊಂ. ಹೆವ್ವಿನ್ ತೆವ್ವಿನ್ ಪಳಯಿತ್ ಭುರ್ಕ್ಯಾನ್ "ಯಾ, ಯಾ, ಕೇಕ್ ಪಳಂವ್ವ ಯಾ" ಮ್ಹಣ್ ಆತುರಾಯ್ ದಾಕಯ್ತಾನಾ ಹಾಂವೆಂ ವಳೂ ಗೇಟ್ ಉಗ್ತಿ ಕೆಲಿ. ಮೊವಾಳ್ ಉತರಾಂ ಉಲವ್ನ್ ತಾಕಾ ವಳೂ ಉಕಲ್ಲೆಂ.

ತ್ಯಾ ಬರಾಬರ್ ಪಯ್ಲೊ ಆಖಾಡೊ ಉತ್ತೊಂಕ್ ಸಕ್ಲೊಂ. "ಆತಾಂ ಹಾಕಾ ಮೊರೆಂ ವಿಂಗಡ್ ಸುವಾತೆಕ್ ಆಪವ್ನ್ ವರಿಜೆ. ದುಬಾವಾಕ್ ಇಡೆಂ ದಿನಾಸ್ತಾನಾ ನಗ್ ಕಾಡಿಜೆ, ತಾಣೆಂ ಡ್ಯಾಡ್‌ಕ್ ವಿಚಾರಿನಾಶೆಂ, ಸಳ್ ಕರಿನಾಶೆಂ ಉಪಾಯ್ ಕರಿಜೆ" ಅಶೆಂ ಪುರಾ ಚಿಂತುನ್ ಮುಕಾರ್ ಗೆಲೊಂ. ಪಯ್ಲಿಲ್ಯಾನ್ ಎಕಾ ದಿವ್ಯಾ ಪಾಟ್ಲ್ಯಾನ್ ಕೊಣ್‌ಯ್ ಪಳಂವ್ಚೆ ನಾಂತ್ ಮ್ಹಣ್ ಧಯ್ಯಾಧಿಕ್ ಜಾಲೊಂ. ಕುಶಿನ್ ಆಸ್‌ಲ್ಲ್ಯಾ ಎಕಾ ದುಕಾನಾ ಥಾವ್ನ್ ಏಕ್ ಚೊಕೊಬಾರ್ ಘೆತ್ಲೆಂ ಆನಿ ಭುರ್ಕ್ಯಾಕ್ ದಿಲೆಂ. ವಳೂ ವಳೂ ಹೆಣೆಂ ತೆಣೆಂ ಪಳವ್ನ್ ದಿವ್ಯಾ ಪಾಟ್ಲ್ಯಾನ್ ಗೆಲೊಂ. ಸಾಸ್ಪುನ್ ಸಾಸ್ಪುನ್ ಎಕಾ ರುಕಾ ಮುಳಿಂ ಬಸ್ಲೊಂ ಆನಿ ನಗ್ ನಿಕ್ಕಾಂವ್ಚಾ ಕಾರ್ಯಾಕ್ ಲಾಗ್ಲೊಂ. ಪಯ್ಲೆಂ ತಂತ್ರ್ ಜಾವ್ನ್ ಚೊಕೊಬಾರ್ ಲೆಂವ್ತಾನಾ ತುಜಾ ಆಂಗಾರ್ ಪಡ್ತಾ, ಚೇಯ್ನ್ ಮ್ಹೆಳಿ ಜಾತಾ, ಕಾಡ್ಯಾಂ ಮಾಗಿರ್ ಘಾಲ್ಯಾಂ, ಮ್ಹಣ್ ಕೊಂಡಾಟೊ ಉಲಯ್ತಾನಾ ತಾಣೆಂ ತಕ್ಲಿ ಹಾಲಯ್ಲಿ. ಹಾಂವೆಂ ಚೇಯ್ನ್ ಕಾಡ್ಲಿ.

ತೆಚ್ ಪರಿ ಸವ್ಯಾಸ್ ಹಾತಾಂತ್ಲಿಂ ಚಾರ್ ಕಾಂಕ್ಲಾಂಯ್ ನಿಕ್ಕಾಯ್ಲಿಂ. ಕಾನಾಂಚಾ ಮುದಿಯಾಂಕ್ ಹಾತ್ ಲಾಯ್ತಾನಾ ಏಕ್ ಧರ್‌ಶೆಂ ಜಾಲೆಂ. ತರ್‌ಯ್ ಮಾಂಯ್ಚ್ಯಾ ಒಪರೇಶನಾಚಾ ಬರ್ಯಾ ಕಾರಣಾ ಖಾತಿರ್' ಮ್ಹಣ್ ಸಮಾಧಾನ್ ದೀವ್ನ್ ತ್ಯೊಯ್ ಕಾಡ್ಲೊ. ದುಸ್ರೊ ಆಖಾಡೊಯ್ ಉತರೊಂ. ಕೊಣಾಯ್ಕಿ ದುಬಾವಾಕ್ ಇಡೆಂ ದಿನಾಸ್ತಾನಾ ಹಾಕಾ ಖಂಯ್ಸರ್ ಪುಣ್‌ಯ್ ಸಾಂಡ್ಲೊ ತಿಸ್ರೊ ಆಖಾಡೊ. ತ್ಯಾ ವಿಶಿಂ ಚಿಂತಾನಾಂಚ್ ಭುರ್ಕ್ಯಾನ್, "ಅಂಕಲ್ ಹೆಪ್ಪಿ ಬರ್ತಡೇ ಕೇಕ್, ಡ್ಯಾಡಿ ಯಾ, ಯಾ." ಮ್ಹಣ್ ಉಚಾರ್ಲೆಂ. ಸುರ್ದೆರ್ ತಾಕಾ ಧಂಯ್ಚ್ ದಿವ್ಯಾ ಪಾಟ್ಲ್ಯಾನ್ ಸಾಂಡುನ್ ವೆಚಿ ಆಲೋಚನ್ ಆಸ್‌ಲ್ಲಿ ತರ್‌ಯ್ ತೆಂ "ಡ್ಯಾಡಿ ಡ್ಯಾಡಿ" ಮ್ಹಣ್ ಆರಾಬಾಯ್ ದೀತ್ ಜಾಲ್ಯಾರ್ ಶಿರ್ಕುನ್ ಪಡ್ತಲೊಂ ಮ್ಹಳ್ಳೆ ಬಿರಾಂತೆನ್ ತುರ್ರಾನ್ ತಾಕಾ ಉಕಲ್ಲೆಂ ಆನಿ ಬರ್ಯಾ ಆವ್ಯಾಸಾಕ್ ಆಶೆವ್ನ್ ಮೆಜೆಸ್ಪಿಕ್ ತೆವ್ವಿಂ ಚಮ್ಕಾಲೊಂ.

ಧಂಯ್ಸರ್ ಲೊಕಾಚಿ ಖಾತಡ್ ಆಸ್ಚೆ ದೋನ್ ಜಾಗೆ ಆಸ್‌ಲ್ಲೆ. ಎದೊಳ್ ಪರ್ಯಾಂತ್ 'ಡ್ಯಾಡಿ ಡ್ಯಾಡಿ ಕೇಕ್ ಕೇಕ್' ಮ್ಹಣೊನ್ ಆಸ್‌ಲ್ಲೆಂ ಭುರ್ಗೆಂ ಆತಾಂ, "ಮಾಮ್ನಿ, ಮಾಮ್ನಿ," ಮ್ಹಣಾಲಾಗ್ಲೆಂ. ಬೊವ್‌ಶಾ ಭಿರಾಂತೆನ್ ಯಾ ಭುಕೆನ್. ಹೆಣೆಂ ತೆಣೆಂ ತಿಳ್ತಾನಾ ವರಾಂ ಇಕ್ರಾ ಲಾಗಿಂ ಆಸ್ತಿ ದಿಸ್ಲಿಂ. ಬಾರಾ ಥಾವ್ನ್ ತೀನ್ ಪರ್ಯಾಂತ್ ಹೊಟೆಲಾಂತ್ ಜೆವ್ಣಾಚಿ ಗಡ್ಡಿ ಜಾಲ್ಲ್ಯಾನ್ ಮಾಕಾ ಪಾವಾಜೆ ಆಸ್‌ಲ್ಲೆಂ. ತಾಚೆ ಪಯ್ಲೆಂ ಹಾಕಾ ಖಂಯ್ ಪುಣಿ ಸಾಂಡಿಜೆ ಮ್ಹಣ್ ಬಸ್‌ಸ್ಪೆಂಡಾ ತೆವ್ವಿನ್ ಚಮ್ಕಾಲೊಂ. ಪುಣ್ ಧಂಯ್ ಪಾವ್ತಾಂ ಪಾವ್ತಾಂ ಹಾಚೆಂ ರಡ್ಡೆಂ ಬಳ್ ಜಾಲ್ಲ್ಯಾನ್ ಮನ್ ಘುಂವ್ಡಾಂವ್ಕ್ ದೋನ್ ಕೆಳಿಂ ಘೆತ್ಲಿಂ. ಹಾಕಾ ಖಾವವ್ನ್‌ಚ್ ನಿಲ್ದಾಣಾ ಭಿತರ್ ರಿಗ್ಲೊಂ. ಎಕ್ದಮ್ ಪಾಟ್ಲ್ಯಾ

ಫ್ಲೆಟ್‌ಫೋರ್ಮಾಕ್ ಪಾವೋನ್ ವೊರೆಂ ವಿಂಗಡ್ ಬಾಂಕಾರ್ ಬಸ್ಲೊಂ. ಹಾಕಾ ವಳೂ ನಿಸ್ರಾವ್ನ್ ಬಾಂಕಾರ್ ಪಾತ್ಕಾಯ್ಲೆಂ ಆನಿ ನೀದ್ ಯೆಂವ್ಚೆ ಖಾತಿರ್ ಧಾಪ್ತುಂಕ್ ಧರ್ದೆಂ. ತಶೆಂ ಕರ್ತಾನಾ ಹೆಣೆಂ ತೆಣೆಂ ದೀಷ್ಟ್ ಘುಂವ್ಡಾವ್ನ್‌ಚ್ ಆಸ್‌ಲೊಂ. ಹಾಚೆರ್ ದೀಷ್ಟ್ ಫಾಲ್ತಾನಾ ನಿದ್‌ಲೆಬರಿ ದಿಸ್ಲೆಂ. ದೆಕುನ್ ವಳೂ ಉಟೊಂ ಆನಿ ಸುರಾಂಟಿ ಮಾರ್ಚೆ ಖಾತಿರ್ ಮೆಟಾಂ ಕಾಡ್ಲಿಂ.

ಚಾರ್ ಮೆಟಾಂ ದವರ್ಲ್ಯಾಂತ್ ಯಾ ನಾ ಪಾಟ್ಲ್ಯಾನ್ ‘ಅಂಕಲ್’ ಮ್ಹಣ್ ದಿಲ್ಲೊ ಉಲೊ ಆನಿ ರಡ್ಚ್ಯಾಚೊ ತಾಳೊ ಆಯ್ಕಾಲೊ. ಘುಂವೊನ್ ಪಳಯ್ತಾನಾ ಹೆಂ ಉಟೊನ್ ಬಸ್‌ಲೆಂ ಆನಿ ಮ್ಹಜಿ ತೆವ್ಪಿನ್ ಹಾತ್ ವೊಡ್ಡಾವ್ನ್ ರಡ್ತಾಲೆಂ. ತಾಚೆಂ ಅಸಹಾಯಕ್‌ಪಣ್ ಮ್ಹಜಾ ಕಾಳ್ಜಾಕ್ ಕಸ್ ಕರುನ್ ತೊಪ್ಲೆಂ. ಆನಿ ತಾಣೆಂ ಮ್ಹಜೆರ್ ದವರ್‌ಲ್ಲಿ ಪಾತಿಯೆಣಿ ಕೊಶೆಡ್ಲಾಕ್ ಚಿರುಟುಂಕ್ ಲಾಗಿ. “ದೆವಾ, ಮ್ಹಜಾ! ಹೆಂ ಹಾಂವ್ ಕಿತೆಂ ಕರ್ತಾ? ಲೊಕಾ ಮಾಯೆಚಾ ಹ್ಯಾ ಭುರ್ಗ್ಯಾಕ್ ನಿರಾಧಾರಿ ಕರುನ್ ಧಾಂವ್ತಾಂ, ಅಂಗ್‌ವಿಕಲ್ ಕರ್ಚಾ ದುಷ್ಟಾಂಚಾ ಘಾಸಾಕ್ ಸಾಂಪ್ಡಾಯ್ತಾಂ, ತಾಚಾ ನಿರ್ಭಾಗಿ ಆವಯ್ ಬಾಪಯ್ಚೊ ವಿಳಾಪ್, ಶಿರಾಪ್ ಮ್ಹಜೆರ್ ಮಾಗೊನ್ ಕಾಣ್ಲೆತಾಂ?” ಬಾಕ್ಸಾರಾಂನಿ ಮ್ಹಳ್ಳೆಬರಿ ತಾಚೆಲಾಗಿಂ ಪಾವ್ಲೊಂ ಆನಿ ತಾಕಾ ಆರಾವ್ನ್ ಮ್ಹಜಾ ಹರ್ಡ್ಯಾಕ್ ದಾಂಬಿಲಾಗೊಂ. ಕಿತ್ಲೊ ಅಪಾಯ್ ಆಸ್ಲಾರೀ ತಾಕಾ ತಾಚೆ ಘರ್ದೆ ಗೆಟಲಾಗಿಂ ಸೊಡ್ಚಾ ನಿರ್ಧಾರಾಕ್ ಪಾವ್ಲೊಂ. ಪುಣ್ ಆತಾಂ ನ್ಹಯ್, ತೀನ್ ಚಾರ್ ವರಾರ್‌ಶೆಂ. ಸರ್ವ್ ಆಪ್ಲ್ಯಾ ಘರಾಭಿತರ್ ಆಸ್ಚಾ ವೆಳಾ ಮ್ಹಣ್ ಚಿಂತುನ್ ತಾಕಾ ಮ್ಹಜಾ ಹೊಟೆಲಾಕ್ ಆಪವ್ನ್ ವ್ಹರ್ನ್ ಗೆಲೊಂ. ಪಾಟ್ಲೆ ವಾಟೆನ್ ಆಮ್ಚಾ ಸಾಲಾಕ್ ಪಾವ್ಲೊಂ. ತಾಕಾ ಮ್ಹಜಾ ಭಿಚಾಣ್ಯಾರ್ ಬಸವ್ನ್ ಪೊಟಾಕ್ ಇಲ್ಲೆಂ ಖಾಂವ್ಕ್ ದೀವ್ನ್ ನಿದಾವ್ನ್ ಕಾಮಾಕ್ ಗೆಲೊಂ.

ಮಧೆಂ ಮಧೆಂ ಯೇವ್ನ್ ತಿಳ್ತಾನಾ ತೆಂ ನಿದೊನ್ ಆಸ್‌ಲೆಂ. ಹೆರ್ ಕಾಮಾಗಾರ್ ವಾವ್ರಾನ್ ಬುಡ್‌ಲ್ಲಾನ್ ಬರೆಂ ಜಾಲೆಂ. ತೀನ್ ಧಾವ್ನ್ ಪಾಂಚ್ ಪರ್ಯಾಂತ್ ವಿರಾಮಾಕ್ ತೆ ಯೆಂವ್ಚಾ ಆದಿಂಚ್ ಭುರ್ಗ್ಯಾಕ್ ಆರಾವ್ನ್ ಭಾಯ್ರ್ ಪಡ್ಲೊಂ. ಚಿಕ್‌ಪೇಟ್ ಉತ್ರೊನ್ ಬಳೆಪೇಟೆಂತ್ ರಿಗೊನ್ ತಾಂಚೆ ಗೆಟಲಾಗಿಂ ಪಾವ್ಲೊಂ. ಪಾಟಿಂ ಮುಕಾರ್ ಪಳವ್ನ್ ಕೊಣ್‌ಯೀ ನಾ ಮ್ಹಣ್ ಖಚಿತ್ ಜಾತಚ್ ಸಕಯ್ಲ ದೆಂವಯ್ಲೆಂ ಆನಿ ವಳೂ ಗೇಟ್ ಉಗ್ತಿ ಕರುನ್ ತಾಕಾ ಭಿತರ್ ಧಾಡ್ಲೆಂ.

ಪಾಟ್ಲ್ಯಾನ್ ಸ್ಕೂಟಿರಾಚೊ ಆವಾಜ್ ಆಯ್ಕಾಲೊ. ಸಾಂಗಾತಾಚ್ “ಹೇಯ್” ಮ್ಹಳ್ಳೆ ಬೊಬ್ ಆಯ್ಕಾಲಿ. ಧಡ್ಡಡ್ಚಾ ಕಾಳ್ಜಾನ್ ಪಾಟಿಂ ಘುಂವ್ತಾನಾ ಸ್ಕೂಟಿರಾ ಧಾವ್ನ್ ಉಡ್‌ಲ್ಲಾ ದಾದ್ಲ್ಯಾನ್ ಮ್ಹಜೆಂ ಶರ್ಟ್ ಧರ್ದೆಂ, ರಪ್ಪ ಕರ್ನ್ ಕಾನಾಟ್ಕಾಕ್ ವ್ಹಾಜವ್ನ್ ಗೆಟಿ ಭಿತರ್ ಲೊಟೆಂ. ಹೆಂ ಪಳವ್ನ್ ಭುರ್ಗೆಂ ವ್ಹಡ್ಲ್ಯಾನ್ ಬೊಬಾಟಾನಾ ತೆವ್ಪಿಲ್ಯಾ ಘರ್ದಿ ಎಕ್ಲಿ ಸ್ತ್ರೀ ಭಾಯ್ರ್ ಆಯ್ಲಿ. ಭುರ್ಗ್ಯಾಕ್ ಪಳವ್ನ್ “ಹಾ!” ಮ್ಹಣಾಲಿ ಆನಿ ಎಕಾ ಬಾಕ್ಸಾರಾನ್ ಯೇವ್ನ್ ತಾಕಾ ಉಕ್ಲುಂಕ್ ಲಾಗಿ. ತಾಕಾ ಸಮಾಧಾನ್ ಕರ್ತಾನಾಂಚ್ ತಿಣೆಂ, “ಹೊ ಕೊಣ್? ಕಿತ್ಯಾಕ್ ಮಾರ್ತಾಯ್?” ಮ್ಹಣ್ ದಾದ್ಲ್ಯಾಲಾಗಿಂ ವಿಚಾರ್ಲೆಂ. ದಾದ್ಲ್ಯಾನ್ ಮಾಕಾ ಅನೈಕ್ ಖೊಟ್ ಘಾಲ್ “ಸ್ವಿತಾಕ್ ಅಪಹರಣ್ ಕೆಲ್ಲೊ ಬೆವಾರ್ ಹೊ. ಆತಾಂ ಲೋವ್ ಪಾಟಿಂ ಸೊಡುಂಕ್

ಪಳಯ್ಯಲೊ. ಹಾಂವ್ ಆಯಿಲ್ಲಾನ್ ಶಿರ್ಯಾಲೊ. ವಚ್, ಜಟ್ಟಟ್ ಪೊಲಿಸಾಂಕ್ ಫೋನ್ ಕರ್ನ್ ಪೊಲಿಸಾಂಕ್ ಆಪಯ್...” ಮ್ಹಣ್ ಬಡ್ವಡ್ಲೊ, ತಿತ್ತೆಂಚ್ ತಿಂ ಮಧೆಂ ಪಡ್ಲಿ.

‘ರಾವ್, ತಾಕಾ ಮಾರಿನಾಕಾ. ತೊ ಬೆವಾರ್ ನ್ಹಯ್. ಆಮ್ಚಾ ಸ್ಥಿತಾಕ್ ಪಾಟಿಂ ದಿಲ್ಲೊ ಆಂಜ್, ತುಕಾ ಸಮ್ಜಾನಾಂ?’ ಮ್ಹಣಾಲಿ ಆನಿ “ತಾಕಾ ಘರಾ ಆಪವ್ನ್ ವ್ಹರ್. ಗಜಲ್ ಕಿತೆಂ ತಿ ಸಮ್ಜಯಾಂ” ಮ್ಹಣ್ ಘರ್ಮಯ್ಲಾಗ್ಲಿ. ತೆಂ ಆಯ್ಕೊನ್ ದಾದ್ಲೊ ಶಾಂತ್ ಜಾಲೊ. ಮ್ಹಜೊ ಹಾತ್ ಧರುನ್ ಘರಾ ವ್ಹರುನ್ ಕದೆಲಾರ್ ಬಸಯ್ ಲಾಗ್ಲೊ.

ತಾಂಚೆಂ ದೊಗಾಂಯ್ಚೆಂ ಆಯ್ಕೊಯಾಂ :

ಗೆಟಿಲಾಗಿಂ ಸ್ಥಿತಾ ನಾಸ್ಲೆಂ ಪಳವ್ನ್ ತಿ ಆಕಾಂತ್ಲಿ. ಉಲೊ ಮಾರಿತ್ ಹೆಣೆಂ ತೆಣೆಂ ಧಾಂವೊಂಕ್ ಲಾಗ್ಲಿ. ಉಪ್ರಾಂತ್ ಬೊಬ್ ಮಾರುನ್ ಸಗ್ಳೆ ಗಲ್ಲೆಂತ್ ಭೊಂವ್ಲಿ, ತಿತ್ಲ್ಯಾರ್ ಕೇಕ್ ಹಾಡುಂಕ್ ಗೆಲ್ಲೊ ಫೊವ್ ಪಾಟಿಂ ಆಯ್ಲೊ. ಖಬರ್ ಆಯ್ಕೊನ್ ತಾಣೆಂಯ್ ಸೊದ್ವಾಂ ಕೆಲಿಂ. ನಿಮಾಣೆಂ ನಿರಾಶಿ ಜಾವ್ನ್ ಪೊಲಿಸಾಂಕ್ ದೂರ್ ದೀವ್ನ್ ಆಯ್ಲೊ. ತ್ಯಾ ಬರಾಬರ್ ತ್ಯಾ ಘರಾಂತ್ ಮಾತ್ ನ್ಹಯ್ ಸಗ್ಳ್ಯಾ ವಠಾರಾಂತ್ ಅಂದ್ಕಾರ್ ಜಾಲೊ. ಫೊವ್ ಬಾಯ್ಲಾಂಚೆ ರಡ್ಲೆಂ ಘಡಿಯೆನ್ ಘಡಿಯೆ ಚಡತ್ ಗೆಲೆಂ. ಭರ್ವಾಶ್ಯಾಚೆಂ ಕೀರ್ಣ್ ಜಾವ್ನ್ ತೀನ್ ವರಾರ್ “ತುಮ್ಚಾ ಭುರ್ಗ್ಯಾ ತಸಲೆಂ ಏಕ್ ಮೆಳ್ಕಾಂ. ಪಳಂವ್ಕ್ ಯೆಯಾ” ಮ್ಹಣ್ ಪೊಲಿಸಾಂಚೆ ಫೋನ್ ಆಯ್ಲೆಂ. ಉಸ್ವಾಸ್ ಬಾಂದುನ್ ಫೊವ್ ಧಾಂವ್ಲೊ. ಪುಣ್ ತೆಂ ಆಪ್ಲೆಂ ಸ್ಥಿತಾ ನ್ಹಯ್ ಮ್ಹಣ್ ನಿರಾಶೆನ್ ಪಾಟಿಂ ಯೆತಾನಾ ಗೆಟಿಲಾಗಿಂ ಸ್ಥಿತಾ ಆಸ್ಲೆಂ !

ಮಾರ್ ಖೆಲ್ಲೊ ತರ್ಕಾಟೊ ತಕ್ಲಿ ಬಾಗಾವ್ನ್ ರಡ್ತಾಲೊ. ದೆಕುನ್ ತಾಣೆಂ ತಾಕಾ ಪಿಯೆಂವ್ಕ್ ದೀವ್ನ್ ಭುಜಯ್ಲೆಂ. ‘ಅಶೆಂ ಕಿತ್ಯಾಕ್ ಕೆಲೆಂಯ್?’ ಮ್ಹಣ್ ಜಾಣಾಂ ಜಾಂವ್ಕ್ ತಿಂ ಅತ್ತೆಗ್ಲಿಂ. ತರ್ಕಾಟ್ಯಾನ್ ವಿವರಿತಾನಾ, ಆವಯ್ಚಾ ಒಪರೆಶನಾ ವಿಶಾಂತ್ ಖಿಂತ್ ಉಚಾರ್ತಾನಾ, ಆಪ್ಣಾಕ್ ಆಯಿಲ್ಲೆ ವಿಕಾರ್ ತಾಳ್ಣಿ ವಿಶಿಂ ಸಾಂಗ್ತಾನಾ ಆನಿ ಬಸ್ ಸ್ಟೆಂಡಾಂತ್ ನಿರಾಧಾರಿ ಭುರ್ಗ್ಯಾಚೊ ಜಿನೊಸ್ ಪಳವ್ನ್ ಕೊಶೆಡ್ವಾಂತ್ ಜಾಲ್ಲೆ ಜಾಗವ್ಣೆ ವಿಶಿಂ ಕಳಯ್ತಾನಾ ತಾಚಾ ಮನ್ಶಾಪಣಾಚಾ ರುಪಾ ವಿಶಿಂ ತಿಂ ಜಾಣಾಂ ಜಾಲಿಂ. ಫೊವ್ ದೊಳ್ಕಾಂನಿ ದುಕಾಂ ಹಾಡವ್ನ್, “ಹೆಣೆಂ ತುಕಾ ಆಂಜ್ ಕಿತ್ಯಾಕ್ ಮ್ಹಳೆಂ ತೆಂ ಆತಾಂ ಮಾಕಾ ಸಮ್ಜಾಲೆಂ. ದೆಂವ್ಚಾರ್ ಜಾಲ್ಲೊಯ್ ತರ್ ಹ್ಯಾ ಆಮ್ಚಾ ಬಾಳಾಕ್ ಲುಟುನ್, ಜಮ್ಯಾ ಮಧೆಂ ಸಾಂಡುನ್ ಸುಲಭಾಯೆನ್ ಪರಾರಿ ಜಾತೊಯ್. ಉಪ್ರಾಂತ್ ಆಮ್ಚಾ ಭುರ್ಗ್ಯಾಕ್ ಜಾಂವ್ಕ್ ಆಸ್ಲೆಲ್ಲಿ ದುಸ್ಥಿತಿ ಚಿಂತಾನಾಂಚ್ ಮಾಕಾ ಕಾಂಪ್ ಸುಟ್ತಾ” ಮ್ಹಣ್ ಪುಸ್ತುಸ್ಲೊ. ತರ್ಕಾಟ್ಯಾನ್ ಆಪ್ಲ್ಯಾ ಬೊಲ್ಯಾ ಧಾವ್ನ್ ನಗ್ ಕಾಡ್ನ್ ಒಪ್ಪಿತಾನಾ ಫೊವಾನ್ ಮ್ಹಳೆಂ “ಆಜ್ ಆಮ್ಚಾ ಸ್ಥಿತಾಚೊ ಜಾಲ್ಲೊ ದೀಸ್. ತುಂಯೀ ಆಮ್ಚೆ ಸಂಗಿಂ ರಾವ್. ಫಾಲ್ಯಾಂ ತುಕಾ ಗರೆಚೆ ಧಾ ಹಜಾರ್ ರುಪಯ್ ದಿತಾಂ. ಸ್ಥಿತಾಕ್ ಪಾಟಿಂ ಹಾಡ್ಲ್ಯಾಕ್ ಇನಾಮ್ ಮ್ಹಣ್ ಚೀಂತ್. ಆನಿ ತುಜಾ ಕಾಮಾ ವಿಶಿಂ ಕಾಂಯ್ ಪುಣ್‌ಯೀ ವಿಲೆವಾರಿ ಹಾಂವ್ ಕರ್ತಾಂ ಖಂಡಿತ್.”

ದಕ್ಷಿಣ ಕನ್ನಡ ಜಿಲ್ಲಾಚಾ ಉದಂತಿಕ್, ಆಮಿ ಏಕ್ ಬಾರಿಕ್ ನದರ್ ಮಾರ್ಲ್ಯಾರ್, ಥಂಯ್ ದಿಷ್ಟಿಕ್ ಪಡ್ತಾತ್ ಉಂಚ್ ದೊಂಗೊರ್ ಆನಿ ಗುಡೆ. ತಾಂಚೆ ವಯ್ಲ್ಯಾನ್ ಮೊಡಾಂ ಉಬ್ತಾನಾ -ದಿಸ್ತಾ ಅಂತ್ರಳ್ ತ್ಯಾ ಗುಡ್ಯಾಂಚೆರ್ ತೆಂಕ್ಲಾಂ ! ಪುಣ್ ಲಾಗಿಂ ವಜೊನ್ ಪಳೆಂವ್ ಜಾಲ್ಯಾರ್ ಭೊಗ್ತಾ - ಅಂತ್ರಳ್ ಅನಿಕಿ ಮುಕಾರ್ ಪಾವ್ಲಾಂ!

ನಿಜಾಯ್ಕಿ ದೀಷ್ಟ್ ಆಮ್ಯಾಂ ಫಟಯ್ತಾ ಆನಿ ಆಮಿ ಚಿಂತಾಂವ್. ಖರೆಂಚ್, ಮನ್ ಆಮ್ಯಾಂ ಭುಲಯ್ತಾ ಆನಿ ಆಮಿ ಸೊಧ್ತಾಂವ್. ಜಾಲ್ಯಾರಿ, ತ್ಯಾ ಗುಡ್ಯಾಂಚೆರ್ ರಾವ್ಲ್ಯಾರ್ ಜರೂರ್ ಆಮಿ ದೆಕ್ತಲ್ಯಾಂವ್ - ಭೊಂವಾರಿ ಆಸ್ಚಿಂ ತಿಂ ರಾನಾಂ ಆನಿ ಫಾಲ್ಕಿಂ - ರ್ಪುರೊಯ್ ಆನಿ ರ್ಪುರಿ-ಬೊಲಿಂ ಆನಿ ಮೊಲಿಂ. ಖಂಯ್ ಫಾತ್ರಾಚೆರ್ ಫಾತೊರ್ ಅಜಾಪಾಂನಿ ರಾವ್ಲ್ಯಾಸೊ ದಿಸ್ತಾ - ಖಂಯ್ ಉದ್ಯಾಚೊ ಜೋಗ್ ಅಚರಾಂನಿ ವ್ಹಾಲ್ತಾಸೊ ಭೊಗ್ತಾ - ತಸಲ್ಯಾ ತ್ಯಾ ದೃಶ್ಯಾಂತ್ ರಿಗೊಂಕ್ ಆಮಿ ಮನ್ ಕರುಂ, ಖಂಡಿತ್ ಆಮ್ಯಾಂ ವಾಟೆರ್ ಕ್ರೂರ್ ಮನ್ಶಾತಿ ಆನಿ ವಿಕಾಳ್ ಜಿವ್ವಾಳಿ ಭೆಟ್ಲೊಚ್. ಕಿತ್ಯಾಕ್ ತೆಚ್ ತೆ ಜಾವ್ನಾಸಾತ್ ಘಾಟ್!

ಘಾಟ್! ಗಾಂವ್ ಹಿಂವಾಚೊ ಆನಿ ಶೆಳಿಚೊ. ಥಂಯ್ ವರ್ಣಾಚೆ ಬಾರಾಯೀ ಮಹಿನ್ ಪಿಡೆಚಿ ಆನಿ ವಿಕಾಳ್ ಜಿವ್ವಾಳಿಂಚಿ ಭಿರಾಂತ್ ಕಾಂಯ್ ಚುಕ್ಲ್ಲಿ ನಾ ! ಜಾಲ್ಯಾರಿ, ಮನಿಸ್ ಗೇಣ್ ಭರ್ ಪೊಟಾ ಖಾತಿರ್ ಥಂಯ್ ಪಾವ್ಲಾ ಮ್ಹಣ್ಣಾಕ್, ಆಜ್ ರುಜ್ವಾತ್ ದಿತಾತ್ ತಿಂ ಜಿನ್ನಾವಾರ್ ಬೆಳ್ಳಾಂಚಿಂ ಭಾಟಾಂ ಆನಿ ತೊಟಾಂ. ತ್ಯಾ ಪಯ್ಕಿ ತೊಟಾಂಚಿ ಮ್ಹಾಲ್ಕಿ ಕ್ರಿಸ್ತಾಂವ್ ಮಾನಾಯಾಂಚಿ ಜಾವ್ನಾಸಾ. ದೆಕುನ್ ತಾಂಕಾಂ 'ಸಾವ್ಕಾರ್' ಮ್ಹಣೊನ್ ಬಿರುದ್ ಮೆಳ್ಳಾಂ. ತ್ಯಾ ಬಿರುದಾ ತೆಕಿತ್, ಸಬಾರಾಂನಿ ತಾಂಚಿ ಘರಾಣೆಂ ಉದ್ದಾರ್ ಕೆಲ್ಯಾಂತ್ - ತಾಂಚಾ ಭುರ್ಗ್ಯಾ-ಬಾಳಾಂಕ್ ತಾಣೆಂ ಶಿಕ್ಷಣ್ ದಿಲಾಂ. ಥೊಡ್ಯಾಂನಿ ದರ್ಭಾರ್ ಆನಿ ಕಾರ್ಭಾರ್ ಚಲವ್ನ್ ಸದಾಂ ಫೆಸ್ತಾಂ ಆಚರ್ಸಿತನಾ, ತೊಟಾಚಿ ಮ್ಹಾಲ್ಕಿಯ್ ಹೊಗ್ಡಾಯ್ಲ್ಯಾ! ಜಾಲ್ಯಾರಿ ರುತಾ ಕೆಲ್ಲ್ಯಾಂಚಿಂ ಘರಾಂ ದೆಕ್ತಾನಾ - ತಾಂಚಿ ಮೋಟರ್ ಕಾರಾಂ ಧಾಂವ್ತಾನಾ-ಕೊಣೆಯೀ ಜಾಲ್ಯಾರಿ ಘಾಟ್ ಬರೊ" ಮ್ಹಣ್ಣಾಂತ್ ನವಾಲ್ ನಾ !

“ವ್ಹಯ್, ಆಜ್ ಘಾಟ್ ಬರೊ” ಕಿತ್ಯಾಕ್ ಆಜ್ ತ್ಯಾ ಘಾಟಾಂಚಾ ವಿವಿಧ್ ತೊಟಾಂನಿ ಹಜಾರಾಂನಿ ಲೋಕ್ ತಾಂಚೊ ಗ್ರಾಸ್ ಜೊಡ್ತಾ. ತಾಂಚಾ ಕುಡಿ - ಅತ್ಯಾಚಾ ಗರ್ವಾಂಕ್ ಸರ್ವ್ ಥರಾಂಚಿ ಸೌಲಭ್ಯಾ ಆಜ್ ಘಾಟಾಂನಿ ಆಸಾತ್. ನಿತಿಚೆ ಕುಲಿಕ್ ರ್ಪುಗೊಡ್ಲಿಂಕ್ ಸಂಸ್ಥೆ ಆನಿ ಪುಡಾರಿ ಆಸ್ತಾನಾ, ನಿತಿನ್ ಜೊಡ್ಲೆಂ ಹೊಗ್ಡಾಂವ್ಕ್ ಸಂದರ್ಭ್ ಆನಿ ಸಮಯೆ ಥಂಯ್ ಕಾಂಯ್ ಉಣ್ ನಾಂ. ಆದಿಂ ಹಳ್ಳೊ ಆಸ್ಲೊ ಆಜ್ ಪೆಂಟೊ ಜಾಲ್ಯಾತ್. ಕೊಪೆಲಾಂ ಆಸ್ಲೆಕಡೆ ದೆವಾಳಾಂ ಬಾಂದ್ಲಾಂತ್. ಜೊವ್ನ್ ವ್ಯಾಪಾರಿ ಆನಿ ಬಂಗ್ಲಾಳಿಯೀ ಪುಶ್ತಳ್ ಆಸಾತ್. ತೊಟಾಚೆ ಬಗ್ಗೆಕ್ ಖಂಯ್ ಪುಣಿ ಏಕ್ ಮೀಟ್ ಮಿರ್ಸಾಂಗೆಚಿ ಆಂಗಡ್ ಆಸ್ತಾಚ್. ಕಾಂಯ್ ನಾ ಮ್ಹಣ್ಣೆಕಡೆ ಏಕ್ ಲ್ಹಾನ್ ಕಾಫಿಯೆಚೆಂ ಹೊಟೆಲ್ ಆನಿ ಏಕ್ ಬಿಡ್ಯಾಂಚಿ ಆಂಗಡ್ ಪುಣಿ ಆಸಾಜಾಯಿಚ್. ಕಿತ್ಯಾಕ್ ,ಘಾಟಾಚಾ

ಗವಾಕ್ ಚಾ - ಕಾಫಿ, ಬಿಡಿ ಆನಿ ಕಾಂಬೊಳ್ ಚಡ್ ಗರ್ದೆಚಿ ಮ್ಹಣ್ ಹರೈಕ್ಲೊ ಜಾಣಾ.
ಕುನ್ ವ್ಯಾರಾಕ್ ಅತ್ರೈಗ್ಲೊ ಗುಡ್ಯಾಚಿ ತಕ್ಲೆರ್ ಜಾಲ್ಯಾರಿ, ಲ್ಹಾನ್ ಏಕ್ ಕೊಡ್ಯೆಂ ಬಾಂದುನ್
ಂಗಡ್ ಘಾಲುಂಕ್ ಪಾಟಿಂ ಸರಾನಾ !

ಆಜ್ ಮನಿಸ್ ಶಾಣೊ ಜಾಲಾ ಆನಿ ಜೊಡುಂಕ್ ಶಿಕ್ಲಾ. ದೆಕುನ್ ಕೊಡ್ಯಾಳ್ಳಿ
ಕಾಳಿಂಚಿ ಜಿವಿ ಮಾಸ್ತಿ ಲೆಗುನ್ ದೊನ್ಪಾರಾಂ ಘಾಟಾರ್ ಕಡಿಯೆಂತ್ ಪಡ್ತಾ. ಕಾರಣ್,
ಸಾಹನಾಂ ಜಾಲ್ಯಾಂತ್. ರಾತ್-ದೀಸ್ ಘಾಟಾಚಾ ವಾಟಾಂನಿ ಲೊರಿಯೊ ಆನಿ ಕಾರಾಂ
ಸಾಂವ್ತಾತ್. ತಶೆಂ ಜಾಲ್ಲ್ಯಾನ್, ರಾತಿಂ ಯೆಣೊ ಆಯಿಲ್ಲೆ ಗರ್ಭೆಸ್ತ್ ಸ್ತ್ರೀಯೆಕ್
ಕಾಳಿಂ ಕೊಡ್ಯಾಳ್ ಯೇವ್ನ್ ಬಾಳಂತ್ ಜಾಂವ್ಕ್ ಕಸಲಿಚ್ ಹರೈತ್ ನಾ !

ವ್ಹಯ್, ಆಜ್ ಘಾಟ್ ಸುಧಾರ್ಲಾ. ಘಾಟಾರ್ ಆಜ್ ಚಡಾವತ್ ಕಸಲೆಂಚ್
ಸುಳಾನಾ ಮ್ಹಳ್ಳೆಂ ನಾ. ಮನ್ಶಾಚಿ ಭಲಾಯ್ಕಿಯೀ ಆತಾಂ ಥಂಯ್ ಬರಿ ಉರ್ತಾ. ಕಾರಣ್,
ಆದ್ಲೆಬರಿ ಥಂಯ್ ಆತಾಂ ಮಲೇರಿಯಾ ತಾಪ್ ಜಾಂವ್, ಪೊಟಾಂತ್ ಗೆಡ್ಡೊ ವಾಡ್ಚಿ ಪಿಡಾ
ಜಾಂವ್, ವಿಶೆಷ್ ನಾ. ಚಡಾವತ್ ಲೋಕ್ ಸುಖಿ ಆಸಾ ಮ್ಹಣೈತ್. ಪುಣ್ ಎಕಾ ತೆಂಪಾರ್?

ತೊ ಏಕ್ ತೇಂಪ್. ತ್ಯಾ ತೆಂಪಾರ್, ತ್ಯಾ ಘಾಟಾಂನಿ, ತ್ಯಾ ಮನ್ಶಾಂಚಿ , ತಿ
ಪರಿಸ್ಥಿತಿ ಚಿಂತ್ಲ್ಯಾರ್ ಆತಾಂಯೀ ಮೊವಾಳ್ ಕಾಳಿಜ್ ರಡ್ತಾಲೆಂ. ಕಿತ್ಯಾಕ್ ತ್ಯಾ ಘಾಟಾಂನಿ
ದಕ್ಷಿಣ್ ಕನ್ನಡ ಜಿಲ್ಲಾಚಾ ಸಬಾರ್ ಮಾಲ್ಪಡ್ಯಾಂನಿ ಜೀವ್ ದಿಲಾ. ತಾಂಚಿ ಮೊಡಿಂ ತ್ಯಾ
ಘಾಟಾಂಚಾ ಗುಡ್ಯಾಂನಿ ಆನಿ ಮಯ್ತಾನಾಂನಿ ನಿಕೆಪಿಲ್ಯಾಂತ್. ಸಬಾರಾಂಕ್ ತೊಟಾಂನಿ
ಆನಿ ಭಾಟಾಂನಿ ಲೆಗುನ್ ಪುರ್ಲ್ಯಾತ್. ಆಜ್ ಘಾಟ್ ಸುಧಾರ್ಲಾ ವ್ಹಯ್ ಜಾಲ್ಯಾರ್, ತೊ
ಜಾವ್ನಾಸಾ ಸಾಕ್ರಿಫಿಸ್ ಆಮ್ಚಾ ಮಾಲ್ಪಡ್ಯಾಂಚೊ. ಆಜ್ ಕೊಣಿ ತೊಟಾ ಸಾವ್ಕಾರ್
ಜಾಲಾ ವ್ಹಯ್ ಜಾಲ್ಯಾರ್, ತಾಚಾ ತೊಟಾಚಾ ಬುನ್ಯಾದಿಕ್ ಪಡ್ಲಾ ಘಾಮ್ ದುರ್ದೈವ್ಯಾ
ಗರೀಬಾಚೊ. ಹೆಂ ಸತ್ ಕೊಣಾಚಾನ್ಂಚ್ ನೆಗಾರ್ ಕರುಂಕ್ ಸಾಧ್ಯ್ ಜಾಂವ್ಚೆಂ ನಾ !
ತ್ಯಾ ತೆಂಪಾರ್ ಚಡುಣೆಂ ಸಾಟ್ ವರಾಂ ಆದಿಂ ದಕ್ಷಿಣ್ ಕನ್ನಡ ಜಿಲ್ಲಾಂತ್ ಯಂತ್ರಾಚಿಂ
ವಾಹನಾಂ ನಾಸ್ಲಿಂ. ದೊಡ್ಯಾ ಆನಿ ಎಕೊಡ್ಯಾ ಬೊಯ್ಲಾಚೊ ಗಾಡಿಯೊ ಥೊಡ್ಯೊ
ಆಸ್ಲೊ. ಪಯ್ಕಿಲ್ಯಾ ಗಾಂವಾಕ್ ಕಾಜಾರಾಕ್ ಆನಿ ಫೆಸ್ತಾಕ್ ವೆಚೆಂ ಆಸ್ಲಾರ್, ಗಾಡಿ
ಆಸ್ಲಿಂ ಘರಾಣೆಂ ಕುಟ್ಮಾ ಸಾಂಗಾತಾ ಗಾಡ್ಯೆರ್ ಭಾಯ್ರ್ ಸರ್ತಾಲಿಂ. ಚಡಾವತ್ ಲೋಕ್
ಪಾಯ್ ವಾಟೆನ್ ಮಯ್ಲಾಂ ಆನಿ ಕೋಸ್ ಮೆಜ್ತಾಲೊ. ಆತಾಂಚೆಬರಿ ಏಕ್ ಕಾಟ್ ಕಳೊ
ವ ಏಕ್ ಬೊಬ್ಲೆಂ ಕಾಣ್ಣೆವ್ನ್ ಪೆಂಟೆಕ್ ವಚೊಂಕ್ ಏಕ್ ಪೊರ್ ಸಿಟಿ ಬಸ್ಸಾಕ್ ಕೊಣ್ಂಚ್
ರಾಕಾನಾಸ್ಲಿಂ. ಬಗಾರ್ ದೊಗಾಂನಿ ಉಕಲ್ಚೆಂ ತಸಲೆಂ ಪೊಜೆಂ ಕಾಣ್ಣೆವ್ನ್ ಸ್ತ್ರೀಯೊ
ಸೊಳಾ ಆನಿ ಅಟ್ರಾ ಮಯ್ಲಾಂ ಪಯ್ಕಿಲ್ಯೆ ಪೆಂಟೆಕ್ ವ ಸಾಂತೆಕ್ ಲೆಗುನ್ ಪಾವ್ತಾಲೊ.
ಥೊಡ್ಯಾಂಚಾ ಮಾತ್ಯಾರ್ ಪೊಜೆಂ ಆನಿ ಪಾಸ್ಲೆಕ್ ಭುರ್ಗೆಂ- ಖಾಂದಾರ್ ಜೊಳಿ ಬಾಂಧುನ್
ಆಸ್ತಾಲೆಂ. ಪುರಾಸಣೆಕ್ ಚಿಕ್ಕೆ ವಿಶೆವ್ ಘೆಂವ್ಕ್ ವಾಟೆರ್ ಥೊಡೆಕಡೆ ಪೊಜಾ ಘಾತೊರ್
ಮ್ಹಣ್ ಆಸ್ಲೆ. ತ್ಯಾ ಘಾತ್ರಾರ್ ತಕ್ಲೆ ವಯ್ಲೆಂ ಪೊಜೆಂ ನಿಸ್ರಾವ್ ತಿಂ ಘಾಮ್ ಪುಸ್ತಾಲಿಂ.
ಥೊಡೆಕಡೆ ಪಿಂಪ್ಪಾಚಾ ರುಕಾಕ್ ಕಾಟಿಂ ಬಾಂದ್ಲಿಂ ಆಸ್ಲಿಂ. ಥಂಯ್ಸರ್ ಥೊಡ್ಯಾ
ಧರ್ಮಿಷ್ಟಾಂಚೆ ಉದಕ್ ಆನಿ ಗೊಡ್ ಲೆಗುನ್ ಪುಂಕ್ಯಾಕ್ ಮೆಳ್ತಾಲೆಂ. ತಸಲ್ಯಾ ಕಾಟ್ಯಾಂನಿ

ವೊಜಿಂ ದೆಂವೊವ್ನ್ ಮಾಲ್ಪಡಿಂ ಆಮ್ಚಿಂ ಕುಲೊ ತೆಂಕುನ್ ಪಾಯಾಂಚಿ ವೋಳ್ ಕಾಡ್ತಾಲಿ. ಕಷ್ಟಿ ಕಾಳ್ ತೊ. ರುವೆ- ತಾರೆಚೊ ತೇಂಪ್ ತೊ. ಚಕ್ರಾಂನಿ ಮೊಲಾಂ ಆನಿ ವರಾಂ ದೋತಿ ತ್ಯಾ ತೆಂಪಾಚ್ಯೊ. ಗುಮ್ಬಾಂಚಾ ಸಾದಾನ್ ಆನಿ ವೊವ್ಯೊ ವೇರ್ಸಾಂಚಾ ಗಾಜಾನ್ ತ್ಯಾ ಕಾಳಾರ್ ಜಾತಾಲೊ ದಬಾಜೊ ಕಾಜಾರಾಂ ಫೆಸ್ತಾಂಚೊ. ಸತ್ತಿ ತೇಂಪ್ ಭಾವಾರ್ಥಿ ಮನಿಸ್ ತ್ಯಾ ಕಾಳಾಚೊ. ದೆಕುನ್ ಸಾಂ ಬಸ್ತಾಂವ್ಂಚ್ ಪಂಡಿತ್ ಜಾವ್ನಾಸ್ಲೊ ಸರ್ವಾಂಚೆ ಪಿಡೆಶಿಡೆಂತ್.

ತ್ಯಾ ತೆಂಪಾರ್ ಮಂಗ್ಳುರ್ಚಾ ಭರ್ಮಾಕ್ ಆನಿ ಕೊಡ್ಯಾಳ್ಚಾ ಫನಾಕ್ ಮ್ಹಳ್ಳ್ಯಾಬರಿ- ನಾ ಮ್ಹಣ್ಣಾಕ್ ದೊಡ್ಯಾ ಫೊಡ್ಯಾಂಚಿ ಆನಿ ಚಾರ್ ರೊದಾಂಚಿ ಏಕ್ ಗಾಡಿ ಆಸ್ಲಿ. ತೆ ಗಾಡಿಯೆಕ್ ಸಾರೊಟ್ ಮ್ಹಣ್ ನಾಂವ್ ಪಡ್ಲೆಂ. ತೆಂ ಸಾರೊಟ್ ಬಂದ್ರಾರ್ ಆಸ್ಲಾ ಪೊಲಿಸ್ ಠಾಣ್ಯಾ ಥಾವ್ನ್ ಫರಂಗಿಪೇಂಟ್ ಪರ್ಯಾಂತ್ ವೆತಾ-ಯೆತಾಲೆಂ ಮ್ಹಣ್ತಾತ್. ತಾ ಸಾರೊಟಾರ್ ಚಡಾವತ್ ಸರ್ಕಾರಿ ಹುದ್ದೆದಾರಾಂನಿ, ಭೋವ್ ಥೊಡ್ಯಾ ಗ್ರೇಸ್ತಾಂನಿ ಮಾತ್ ಬಸ್ಲೆಂ ಆಸ್ಲೆಂ. ಸಾಧಾರ್ಣಾ ದುರ್ಬಲ್ಯಾಕ್ ತ್ಯಾ ಸಾರೊಟಾಲಾಗಿಂ ವಚೊಂಕ್ ಧಯ್ ಪಾವಾನಾಸ್ಲೆಂ ಆನಿ ಮಧ್ಯಮ್ ವರ್ಗಾಚಾಕ್ ಮನ್ ಜಾಯ್ನಾಸ್ಲೆಂ. ಕಾರಣ್ ತ್ಯಾ ಕಾಳಾರ್ ಪಯ್ಕೆ ಚಡ್ ಮ್ಹಾರ್ಗ್ ಆಸ್ಲೆ. ದೆಕುನ್ ಏಕ್ ರುವಿ ಮ್ಹಣ್ಣಿ ಥೊಡ್ಯಾ ತೆದಿ ದಿಸ್ತಾಲಿ. ತ್ಯಾ ಸಾರೊಟಾಚೆಂ ನಕ್ಸಲ್ ಥೊಡ್ಯಾಚ್ ತೆಂಪಾ ಭಿತರ್ ಇತರ್ ತಾಲುಕಾಂನಿ ಪಾವ್ಲೆಂ. ಕುಂದಾಪುರಾಂತ್ ಸುಬ್ಬಯ್ಯ ಶೆಟ್ಟಿ ನಾಂವಾಚಾನ್ ಸಾರೊಟ್ ಚಾಲು ಕೆಲ್ಲೆಂ. ತೆಂ ಸಾರೊಟ್ ಕುಂದಾಪುರ್ ಥಾವ್ನ್ ಮಾಬುಕಳ್ ಪರ್ಯಾಂತ್ ವೆತಾಲೆಂ.

ತಸಲ್ಯಾ ತ್ಯಾ ಕಾಳಾರ್ ಉದೆಂತಿಚಾ ಘಾಟಾಂನಿ, ಪಿರ್ರಾಂಚಿ ಥೊಡಿಂ ಚಾಯೆಚಿಂ ಆನಿ ಕಾಫಿಯೆಚಿಂ ತೊಟಾಂ ಆಸ್ಲಿಂ. ತಾಣಿಂ ಸಬಾರ್ ತೆಂಪಾ ಆದಿಂ ಥಂಯ್ ವಚೊನ್ ತಿಂ ತೊಟಾಂ ರುತಾ ಕೆಲ್ಲಿಂ. ತಶೆಂ ರುತಾ ಕರುಂಕ್ ತಾಂಕಾಂ ಬರೊ ಸಂದರ್ಭಯೀ ಲಾಭ್ಲೊ. ಬ್ರಿಟಿಶಾಂಚೆಂ ರಾಜ್ ಚಲ್ತಾಲೆಂ ದೆಕುನ್ ಜಬರ್ ದಸ್ತೆನ್ ಆನಿ ಪುಸ್ತಾನ್ ಗರಿಬಾಂಕ್ ತ್ಯಾ ಮೊಲ್ಯಾಕ್ ವ್ಹರ್ನ್ ಘೊಳಂವ್ಕ್ ತಾಂಕಾಂ ಸುಲಭ್ ಜಾಲ್ಲೆಂ. ಕೊಣಿ ಖುಶೆನ್ ಘಾಟಾರ್ ವಚೊಂಕ್ ಕಬೂಲ್ ನಾಸ್ಲೊ. ಕಾರಣ್ ತ್ಯಾ ಮೊಲ್ಯಾಂನಿ ಪಿಡಾ ಆನಿ ವಿಕಾಳ್ ಜಿವ್ಡಾಳಿಂಚಿ ಭಿರಾಂತ್ ಚುಕ್ಲಿ ನಾಸ್ಲಿ. ತರಿ ದುರ್ಬಲ್ಯಾಯೆಕ್ ಆನಿ ಭುಕೆಕ್ ಲಾಗೊನ್ ತೆ ವೆತಾಲೆ.

ತ್ಯಾ ಫಿಂರ್ಲಾಂನಿ ಘಾಟಾಂನಿ ವಚೊನ್, ಥಂಯ್ಚೆ ಮಾತಿಯೆಚೊ ಗೂಣ್ ಪಳೆವ್ನ್, ತೆಂ ಅರೇಬಿಯಾ ಕಾಫಿಯೆಚೆಂ ಬಿಂ ಲಾಯ್ತಾನಾ, ಪಯ್ಲೆಂ ಥಂಯ್ಚಾ ಲೊಕಾಕ್- ಗೊಡಾಂಕ್ ಆನಿ ದಕ್ಷಿಣ್ ಕನ್ನಡ ಜಿಲ್ಲಾಚಾ ಥೊಡ್ಯಾಂ ಗ್ರೇಸ್ತಾಂಕ್ ಮುಟಿ ಭಿತರ್ ಕಾಣ್ಲೆಲ್ಲೆಂ. ಥೊಡ್ಯಾಂಕ್ ತೊಟಾಚೆ ವಾಂಟೆಲಿ ಲೆಗುನ್ ಕೆಲ್ಲೆ. ಪುಣ್ ತಾಂಚಾ ತೊಟಾಂನಿ ಘೊಳೊಂಕ್ ಆಳಾಂಚೊ ಬರ್ಗಲ್ ಸದಾಂಚೊ ಜಾಲ್ಲೊ. ತರಿ, ಮೆಳ್‌ಲ್ಲ್ಯಾಂಕ್ ಆಳಾಂ ಕರ್ನ್ ಘೊಳವ್ನ್ ತೊಟಾಂ ರುತ ಕರ್ತಾನಾ ಕಾಫಿಯೆಚಾ ಬಿಯೆಚೆಯೀ ಸುಧಾರಣ್ ಜಾಲೆಂ. ರೊಬರ್ಟ್ ಮ್ಹಳ್ಳ್ಯಾನ್ ರುಡಾರ್ ಚಡ್ ಫಳ್ ಜಾಂವ್ಚೆಂ ಪ್ರಯತ್ನ್ ಸುಫಳ್ ಕೆಲೆಂ ದೆಕುನ್, ತ್ಯೆ ಕಾಫಿಯೆಕ್ ತಾಚೆಂಚ್ ನಾಂವ್ ಪಡ್ಲೆಂ. ಜಾಲ್ಯಾರಿ, ಘಾಟಾಂಚಾ

ತೊಟಾಂನಿ ಘೊಳೊಂಕ್ ಆಳಾಂಚೆಂ ಉಣೆಪಣ್ ಸದಾಂಚೆಂಚ್ ಜಾವ್ನ್ ಉರ್ದೆಂ!

ತಸಲ್ಯಾ ತ್ಯಾ ಕಾಳಾರ್ ತೊಟಾಂಚೆ ಮ್ಹಾಲ್ತಾಂ ತಾಂಚಾ ಪಾತಿಯೆಣೆಚಾ ಮನ್ಶಾಕ್ ಘೊಡೆ ಪಯ್ಕೆ ದೀವ್ನ್ ಆಳಾಂ ಹಾಡುಂಕ್ ಧಾಡ್ತಾಲೆ. ತ್ಯಾ ಮನ್ಶಾಕ್ ಮ್ಹಣ್ತಾಲೆ ರೈಟರ್. ಘೊ ರೈಟರ್ ಗಾಂವಾಂನಿ ಆನಿ ಹಳ್ಳಾಂನಿ ಭೊಂವೊನ್, ಗರೀಬ್ ಲೊಕಾಕ್ ಮುಂಗಡ್ ಸಂಸ್ಕೃತ ದಾಕವ್ನ್ ಭುಲಯ್ತಾಲೊ. ಜೇಂವ್ಕ್ ಆನಿ ನ್ಹೆಸೊಂಕ್ ವಳ್ಖಳ್ಳೊ ಲೋಕ್, ತೆ ಘೊಡೆ ಪಯ್ಕೆ ಪಳೆವ್ನ್ ಫಾಟ್ ಚಡೊಂಕ್ ತಯರ್ ಜಾತಾಲೊ. ಹರ್ ಘೊಡೆ ಭುರ್ಗೊನಿ ತರ್ವಾಟೆ ಬೊಟ್ಟೆರಾಚಾ ಕಾಮಾಕ್ ಮ್ಹಣ್ ಭಾಯ್ರ್ ಸರ್ತಾಲೆ. ಘೊಡೆ ದುರ್ಬಳೆ ಸಿಂಟೆ ಗೊರ್ವಾಂಕ್ ಚರಂವ್ಕ್ ವ ಸಾಯ್ಬಾಚಾ ಭುರ್ಗಾಂಕ್ ಖೆಳಂವ್ಕ್ ಮ್ಹಣ್ ಘಾಟಾಕ್ ನೆತಾಲೆ. ತಶೆಂ ಗೆಲ್ಲೆ ಸಬಾರ್ ಜಣ್ ಆಕೇರಿಕ್ ತೊಟಾ ಸಾವ್ಕಾರ್ ಲೆಗುನ್ ಜಾಂವ್ಕ್ ಪಾವ್ಲ್ಯಾತ್. ಕಾರಣ್ ಸರ್ಕಾರಿ ಜಾಗೊ ವಾಂಟಾನಾ ತಾಂಚಾ ಧನಿಯಾಂಚಾ ಬರ್ಪಾ ಮನಾನ್ ಆನಿ ಮ್ಹಿನ್ತೆನ್ ತೆ ತಾಂತ್ಲ್ಯಾ ಘೊಡ್ಯಾ ಜಾಗ್ಯಾಚೆ ಹಕ್ಕ್ದಾರ್ ಜಾಲ್ಯಾತ್. ಘೊಡೆ ಜಣ್ ಫಕತ್ ತೊಂಡ್ ಲಿಪಂವ್ಚಾ ಘಾಟಾರ್ ಪಾವ್ತಾಲೆ. ಅರ್ಥಾತ್ ಚೊರಾಂಕ್, ರೀಣ್ ಬುಡಯ್ತಲ್ಯಾಂಕ್ ಆನಿ ಲಜೆಕ್ ಸಾಂಪಡ್ಲ್ಯಾಂಕ್ ಆಕೇರ್ಚಿ ವಾಟ್ ಘಾಟಾಚಿ ಮ್ಹಣ್ ಸುಸ್ತಾತಾಲಿ.

ತ್ಯಾ ತೆಂಪಾರ್ ಘಾಟಾಚಿ ಪೀಕ್ ಚಾ, ಕಾಫಿ, ಎಳೊ, ಮಿರಿಂ, ಬೆಡೊ ಇತ್ಯಾದಿ ದೊಡ್ಯಾ ಬೊಯ್ಲಾಂಚಾ ಗಾಡಿಯಾಂನಿ ಫಾಟ್ ದೆಂವ್ತಾಲಿ. ತ್ಯಾ ತಿತ್ಲ್ಯಾಚ್ ಕಾಮಾ ಖಾತಿರ್ ದಕ್ಷಿಣ್ ಕನ್ನಡ ಜಿಲ್ಲಾಚಾ ಘೊಡ್ಯಾ ಮಾತ್ಪರ್ಯಾಂ ಲಾಗಿಂ ಚಾರ್ ಥಾವ್ನ್ ಚಾಳಿಸ್ ಗಾಡಿಯೊ ಪರ್ಯಾಂತ್ ಆಸ್‌ಲೊ. ಘಾಟಾಚೆಂ ಬೆಳೆಂ ಗಾಂವಾಂನಿ ಸಾಗ್ಗಿತಾನಾ, ಗಾಂವ್ಚಿ ವೊರ್ಚಿ ತೆ ಘಾಟಾಕ್ ವ್ಹರ್ತಾಲೆ. ತಾಂಚೊ ಗಾಡಿಯೊ ಫಾಟ್ ದೆಂವ್ತಾನಾ ಆನಿ ಚಡ್ತಾನಾ ದೊಗ್ ಚಡಿತ್ ಬೊಯ್ಲ್ ಆಕೇರಿಚೆ ಗಾಡಿಯೆ ಪಾಟ್ಲ್ಯಾನ್ ಆಸ್ತಾಲೆ. ಗಾಡಿಯೆಕ್ ಬಾಂದ್‌ಲ್ಲ್ಯಾ ಬೊಯ್ಲಾಂಕ್ ಪಯ್ಲಾರ್ ಕಾಂಯ್ ಕಸಲೆಯೀ ಅವ್ವಡ್ ಘಡ್ಲ್ಯಾರ್, ತಕ್ಲಣ್ ಚಡಿತ್ ವೆಲ್ಲ್ಯಾ ಬೊಯ್ಲಾಕ್ ತಾಚೆ ಸುವಾತೆರ್ ಬದ್ಲಿ ತಾಲ್ತೆ. ವಾಟೆರ್ ಚೊರಾಂಚಿ ಕರಿಣ್ ಭಿರಾಂತ್ ಆಸ್ತಾಲಿ. ದೆಕುನ್ ಏಕ್ ಸುರಿ ವ ಭಾಲೊ ಅಥ್ವಾ ಏಕ್ ತೊಣ್ಯೊ ಪುಣೀ ತಾಂಚಾ ಗಾಡಿಯಾಂನಿ ಆಸ್ತಾಲೊಚ್. ಘೊಡ್ಯಾ ಗಾಡಿಯೆಗಾರಾಂಲಾಗಿಂ ತಾಂಚಿ ಮೊಗಾಚಿಂ ಸುಣಿಂ ಆಸ್ತಾಲಿಂ. ಗಾಡಿಯೊ ಚಡ್ತಾವ್ ದೀಸ್ ಬುಡ್ಲ್ಯಾ ಉಪ್ರಾಂತ್ ಪಯ್ಲಾಕ್ ಲಾಗ್ತೊ. ರಾತಿಚೆಂ ಪಯ್ಲೆ ಜಾತಾನಾ, ಮುಕ್ತಿ ಆನಿ ನಿಮಾಣೆ ಗಾಡಿ ಆಂಬುಡ್ಡೆ ದೋಗ್ ಜಣ್ ಧಯ್ರಾಧಿಕ್ ಮಾನಾಯ್ ಮಾತ್ ಜಾಗ್ರುತ್ ಆಸ್ತಾಲೆ. ಮಧ್ಯಾ ಗಾಡಿಯಾಂಚೆ ಜಣ್ ಘೊಡೆ ಪಾವ್ಚಿ ಜೆಮ್‌ಯೀ ಕಾಡ್ತಾಲೆ. ಕಾರಣ್ ಮುಕ್ತಿ ಗಾಡಿ ಗೆಲ್ಲ್ಯಾ ಪರ್ಯಾಣೆ ಪಾಟ್ಲ್ಯಾ ಗಾಡಿಯೆಚೆ ಬೊಯ್ಲ್ ಪಾಯ್ ಉಕಲ್ತಾಲೆ. ತಸೊ ಪಯ್ಲಾಕ್ ಲಾಗ್‌ಲೊ. ಗಾಡಿಯೊ ಸಕಾಳಿಂಚೊ ರವಿ ತಾಪೊನ್ ಯೆತಾನಾ, ಖಿಂಯ್‌ರಯೀ ಸಾವ್ಕೆಕ್ ವಿಶೆವ್ ಘೆತಾಲೊ. ತಶೆಂ ವಿಶೆವ್ ಕಾಣ್ಲೆವ್ನ್ ತಾಂಕಾಂ ವೆಳಾಚೊ ಅಂದಾಜ್ ಆನಿ ರಿಕಾಣಿಂ ಆಸ್‌ಲ್ಲೆಂ. ತ್ಯಾ ಪರ್ಯಾಣೆಂ ತ್ಯಾ ತ್ಯಾ ರಿಕಾಣ್ಯಾಂನಿ ತಾಣಿಂ ಗಾಡಿಯೊ ರಾವವ್ನ್ ಬೊಯ್ಲಾಂಕ್ ಸೊಡ್ನ್ ರಾಂದ್ಚೆಂ ಜೆಂವ್ಚೆಂ ವ ಪುರಾಸಣ್ ಕಾಡ್ಚಿ ಆಸ್‌ಲ್ಲಿ.

ತಸಲ್ಯಾ ವೆಳಾರ್ ಥೊಡೆ ಅವಿಶ್ವಾಸಿ ಗಾಡಿಯೆಗಾರ್, ಎಕೆಕಾ ಗಾಡ್ಯೆಂತ್ಲಾ ಎಕೆಕಾ ಗೊಣ್ಯೆಂತ್ಲಿ ಎಕೇಕ್ ಸೆರ್ ಕಾಫಿ ಯಾ ಹೆರ್, ಆಸ್‌ಲ್ಲ್ಯಾಂತ್ಲೆಂ ಕಾಡ್ನ್ ಖರ್ಚ್ ಸುಧಾರ್ನಿತಾಲೆ. ತ್ಯಾಚ್ ಪರ್ಮಾಣೆಂ ಥೊಡೆ ರೈಟರ್ ತೊಟಾಂಚಾ ಸಾವ್ಯಾರಾಂಕ್ ರಕಯ್ತಾಲೆ. ತಶೆಂಚ್ ಥೊಡೆ ಪಾವ್ಲಿಂ ಮುಂಗಡ್ ಪಯ್ಕೆ ಕಾಣ್ವೆಲ್ಲೆ ಆಳ್ ರೈಟರಾಕ್ ಫಟಯ್ತಾಲೆ. ಅಶೆಂ ರಕಂವ್ಚಾ ಆಸ್ಲಿ ಫಟಂವ್ಚಾ ವಹಿವಾಟಾಂತ್ ಥೊಡೆ ಪಾವ್ಲಿ ಥೊಡ್ಯಾಂನಿ ಲಜೆಕ್ ಸಾಂಪಡ್ತಾನಾ, ಜಿವ್ಯಾತ್ ಕರ್ನ್ ಕಾಣ್ವೆಲ್ಲೆಂಯೀ ಆಸಾ! ಪುಣ್ ತ್ಯಾ ಗರೀಬ್ ಆಳಾಂಚೆಂ ಜಿವಿತ್ ತೆಂ ವಿಂಗಡ್‌ಚ್.

ತ್ಯಾ ಆಳಾಂಕ್ ರೈಟರಾನ್ ಭಾಸಾಯಿಲ್ಲಿ ಕೂಲ್ ಸ್ತ್ರೀಯಾಂಕ್ ದಿಸಾಕ್ ಆಣೆ. ದಾದ್ಲ್ಯಾಂಕ್ ಆಟ್ ಆಣೆ ಆನಿ ಸಾಧಾರ್ಣಾಚಾ ಭುರ್ಗ್ಯಾಂಕ್ ಚಾರ್ ಆಣೆ! ತೆ ಕುಲಿಚೆಂ, ಚಾರ್ ವ ಸ ಮಹಿನ್ಯಾಂಚೆಂ ಐವಜ್ ತಾಂಕಾಂ ಘಾಟಾಕ್ ಭಾಯ್ರ್ ಸರ್ವ್ ಆದಿಂ ಮುಂಗಡ್ ಮೆಳ್ತಾಲೆಂ ಜಾಲ್ಲ್ಯಾನ್, ಘರ್ ಭಾಯ್ರ್ ಸರ್ವ್ ಆದಿಂಚ್ ಚಾರ್ ದಿಸಾಂನಿ ಖರ್ಚ್ ಕಾಬಾರ್ ಜಾತಾಲೆಂ. ಉಪ್ರಾಂತ್ ಪಯ್ಕೆ ಪಳೆಜಾಯ್ ಜಾಲ್ಯಾರ್, ಖರಾರ್ ಕೆಲ್ಲ್ಯಾ ಪರ್ಮಾಣೆ ವಾಯ್ಲೊ ಕಾಬಾರ್ ಜಾಯ್ಜಾಯ್. ತ್ಯಾ ವೆಳಾರ್ ಮಾತ್ ಜಾಲೊ ಜಮೊ ಐವಜ್ ತಾಂಕಾಂ ಲಾಭ್ತಾಲೊ ಆನಿ ತಿಂ ತಾಂಚಾ ಮಾಯ್ ಗಾಂವಾಕ್ ಪಾಟಿಂ ಪರ್ತಾಲಿಂ. ತೆದೊಳ್ ಪರ್ಯಾಂತ್ ತಾಣಿಂ ತ್ಯಾ ಮೊಲ್ಯಾಂನಿ ಘೊಳಾಜಾಯ್ ಆನಿ ಜಿಯೆಜಾಯ್. ದಿಸ್ಪಡ್ತ್ಯಾ ಖರ್ಚ್ ಘರಾಂತ್ ಜಾಯ್ ಪಡ್ಲೊ ವಸ್ತು ತೊಟಾಚಾ ಅಥ್ವಾ ಭಾಯ್ರ್ಯಾ ಆಂಗ್ಡಿಂನಿ ತಾಂಕಾಂ ರೀಣ್ ಮೆಳ್ತಾಲೊ. ಆಳಾಂಚೊ ವಾಯ್ಲೊ ಸರ್ತಾನಾ, ಆಂಗಡ್‌ಗಾರ್ ಪಯ್ಲೆಂ ತಾಂಕಾಂ ಭೆಟಾಲೆ ಆನಿ ವಾಡಿ ಸಮೇತ್ ರೀಣ್ ವಸೂಲ್ ಕರ್ತಾಲೆ. ಪುಣ್ ಪಿಡೆಶಿಡೆಂತ್, ಕಶ್ಟಾ- ಅನ್ವಾರಾಂತ್ ತಾಣಿಂಚ್ ತಾಂಕಾಂ ಪಾವಾಜಾಯ್ ಆನಿ ಭುಜಯ್ಜಾಯ್. ಪೆಲ್ಯಾಚೊ ತಾಂಕಾಂ ಆಧಾರ್ ನಾ! ತಸಲ್ಯೆ ಗತಿಂತ್ ಥೊಡ್ಯಾಂಚೊ ಪ್ರಾಣ್ ಅವಿತ್ ಉಬ್ತಾಲೊ. ತಾಂಚೆ ನಿರ್ದೀವ್ ಕುಡಿಕ್ ಗುಡೊ ವ ಮಯ್ತಾನ್ ಶಿವಾಯ್ ದುಸ್ರಿ ಸಿಮೆತ್ ನಾ! ಮೀಸ್, ಕುಮ್ಗಾರ್ ಆನಿ ಕುಮ್ಗಾರ್ ತೊಟಾಂನಿ ಪಾದ್ರಿ ಯೇತ್ ಜಾಲ್ಯಾರ್ ಮಾತ್ ; ನ್ಯಾ ತರ್ ಪಾಟಿಂ ಗಾಂವಾಕ್ ಆಯಿಲ್ಲ್ಯಾ ವೆಳಾರ್ ! ಪಾಟಿಂ ಯೆತಾನಾ ಧಾ ಜಣಾಂ ಗೆಲ್ಲ್ಯಾಂತ್ ಸ ಜಣಾಂ ಮಾತ್ ಆಸ್ತಾಲಿಂ ! ಹೆರಾಂ ಚವ್ಗಾಂ ಜಣಾಂ ಮಲೇರಿಯಾ ತಾಪಾನ್ ಆನಿ ವಿಕಾಳ್ ಜಿವ್ವಾಳಿಂಚಾ ಘಾತಾನ್ ಘಾಟಾಚಾ ತೊಟಾಂತ್ ಸಾರೆಂ ಜಾತಾಲಿಂ. ಗಾಂವಾಕ್ ಪಾಟಿಂ ಆಯಿಲ್ಲ್ಯಾಂಕ್ ಸುಖ್ ನಾಸ್‌ಲ್ಲೆಂ. ಸ ಜಣಾಂ ಪಯ್ಲಿ ತೆಗಾಂಚಾ ಪೊಟಾಂತ್ ಪುಣಿ ಪಿಡೆಚೆ ಗೆಡ್ಡೆ ವಾಡ್ತಾಲೆ. ಪಿಡೆಕ್ ವಕ್ತಾಂ ಕರ್ತಾನಾ ಜೊಡಿಂತ್ ಉರ್‌ಲ್ಲೆಂಯೀ ಸಂಪ್ತಾಲೆಂ. ತಸಲ್ಯಾ ತ್ಯಾ ತೆಂಪಾರ್ ತಸಲಿ ತಿ ಪರಿಸ್ಥಿತಿ ತ್ಯಾ ಘಾಟಾಂಚಿ ಆನಿ ತ್ಯಾ ಮನ್ಶಾಂಚಿ. ತ್ಯಾ ಕಾಳಾರ್, ತ್ಯಾ ಘಾಟಾರ್, ತ್ಯಾ ತೊಟಾಂತ್, ಜಲ್ಮಾಲೊ ಏಕ್ ಭುರ್ಗೊ. ತಾಚೆಂ ಜಿವಿತ್ ಹ್ಯೆ ಕಾಣಿಯೆಂತ್ ಆಟಾಪುನ್ ಆಸಾ.

ತ್ಯಾ ವರಾ ಘಾಟಾಂನಿ ಕರಿಣ್ ಪಿಡಾ ಪಡ್‌ಲ್ಲಿ. ಮಲೇರಿಯಾ ತಾಪ್ ಆನಿ ಸಿರಿಂಚೆ ಪಿಡಾ ಹರೈಕಾ ತೊಟಾಂತ್ ವಿಸ್ತಾರೊನ್ ಗೆಲ್ಲಿ. ಚಿಕಿತ್ಸೆಚಿಂ ಸೌಲಭ್ಯಾಂ ಉಣಿಂ ಆಸ್‌ಲ್ಲಿಂ. ದೆಕ್ತಲ್ಯಾಚಿ ಆನಿ ಪಾವ್ತಲ್ಯಾಚಿ ಸಾವ್ಲಿ ಅಪ್ಪುಪ್ ಜಾಲ್ಲಿ. ಹರೈಕಾ ತೊಟಾಂತ್ ದಿಸಾಕ್ ದೊಗಾಂ ಆಳಾಂ ಪುಣಿ ಮೊರ್ತಾಲಿಂಚ್. ತೆಂ ಪಳವ್ನ್ ತೊಟಾಂತ್ಲಿಂ ಆಳಾಂ

ಧರ್ಮರಲ್ಲಿ. ಕಾರಣ ಸಕಾಳಿಂ ಆಸ್ಲೊ ತೊ ಸಾಂಜೆರ್ ಆಸಾತ್ ಆನಿ ರಾತಿಂ ನಿದ್ಲೊ ತೊ ಸಕಾಳಿಂ ಉಟಾತ್ ಮ್ಹಣ್ ಸಾಂಗೊಂಕ್ ಸಾಧ್ಯ್ ನಾಸ್ಲೆಂ. ಮೆಲ್ಲ್ಯಾಂಚಿಂ ಮೊಡಿಂ ಮಾತಿಯೆಕ್ ಪಾಂವ್ಕ್ ಲೆಗುನ್ ಜೀವ್ ಆಸ್ಲೊಂಕ್ ಧಯ್ ಪಾವಾನಾಸ್ಲೆಂ. ಕಿತ್ಯಾಕ್ ಪಿಡಾ ಬದ್ಲಾತ್ ಮ್ಹಳ್ಳ್ಯಾ ಭಿರಾಂತ್ !

ಆನಿ ಖರೆಂಚ್ ತ್ಯಾ ವರಾ ವೊಸ್ಕಾಚಾ ಪಿಡೆ ವರ್ವಿಂ ಪರಿಸ್ಥಿತಿ ವಿಕಟ್ ಜಾಲ್ಲಿ. ವಾಂಚೊನ್ ಉರ್ಲೊ ಲೋಕ್ ಘಾಟ್ ದೆಂವೊಂಕ್ ಲೆಗುನ್ ತಯಾರ್ ಜಾಲ್ಯೊ. ಪುಣ್ ಸಾವ್ಯಾರ್ ತಾಂಕಾಂ ಧಯ್ ದಿತಾಲೆ. ದಯಾಳ್ ಮನಾಚೆ ತಾಂಕಾಂ ಕುಮೊಕ್ ಕರ್ತಾಲೆ. ಶಾಧಿವಂತ್ ಆನಿ ಧಯ್ತಾಧಿಕ್ ಸೊರ್ಯಾಚಾ ಬಳಾನ್ ಮೆಲ್ಲ್ಯಾಂಚಿ ಮೊಡಿಂ ಪುರ್ತಾಲೆ. ಎಕೇಕ್ ಪಾವ್ಪಿ ಎಕಾಚ್ ಫೊಡಾಂತ್ ದೋನ್ ಮೊಡಿಂ ನಿಕೆಪಿಲ್ಲಿಯೀ ಆಸಾತ್. ಥೊಡೆಕಡೆ ಮೆಲ್ಲಿ ಖಬರ್ ನಾಸ್ತಾನಾ, ಮೊಡ್ಯಾಕ್ ಘಾಣ್ ಪಡ್ಲಿಯೀ ಆಸಾ, ತಸಲ್ಯೆ ತ್ಯೆ ಗತಿಂತ್, ಆಕೇರಿಕ್ ಸಾವ್ಯಾರಾಚೆಯೀ ಧಯ್ ಚುಕ್ಕೆಂ! ದಯಾಳಿಯೀ ಭಿಯೆಲೆ!! ಶಾಧಿವಂತಾಂಕ್ ಆನಿ ಧಯ್ತಾಧಿಕಾಂಕ್ಯೀ ಸೊರ್ಯಾಚೆಂ ಆಮಾಲ್ ತಕ್ಲೆಕ್ ಚಡಾನಾ ಜಾಲೆಂ. ಸರ್ವ್ ಲೋಕ್ ನಿರಾಸಿ ಜಾಲೊ. ಎಕೆಕ್ಲ್ಯಾನ್ಂಚ್ ಕುಟ್ಮಾಕ್ ಕಾಣ್ಲೆವ್ನ್ ಘಾಟ್ ದೆಂವೊಂಕ್ ಆರಂಭ್ ಕೆಲೆಂ. ತ್ಯಾ ವೆಳಾರ್... ತ್ಯಾ ದಿಸಾಂನಿ...

ಮ್ಹಯ್, ತ್ಯಾ ದಿಸಾಂನಿ ಎಕಾ ಲ್ಹಾನ್ ಘರಾಂತ್ ದೆಲ್ಪಿನ್ ತಿಚಾ ಸ ವರಾಂಚಾ ಎಕ್ಲ್ಯಾಚ್ ಪುತಾಕ್ ಪೊಟ್ಟುನ್ ಧರ್ನ್ ದುಳ್ವೊಂ ರಡ್ತಾಲಿ. ತಿಚಿ ಆವಯ್, ತಿ ಲ್ಹಾನ್ ಆಸ್ತಾನಾ ಅಂತರ್ಲಿ. ಉಪ್ರಾಂತ್ ತಿಚಾ ಬಾಪಯ್ನ್ ತಿಕಾ ಘಾಟಾರ್ ಹಾಡ್ನ್ ತಿಚೆಂ ಕಾಜಾರ್ ಕೆಲ್ಲೆಂ. ತಿಚೊ ತೊ ಮೊಗಾಚೊ ಬಾಪಯ್. ತೊಯ್ ತ್ಯೆ ಪಿಡೆಕ್ ಬಲಿ ಜಾವ್ನ್ ವೀಸ್ ದೀಸ್ ಸರ್ಲೆ. ತ್ಯಾ ಉಪ್ರಾಂತ್ ತಿಚೊ ತೊ ಘರ್ಕಾರ್, ತಿಚೊ ತೊ ಆಧಾರ್ ಆನಿ ಫುಡಾರ್ - ತೊಯೀ ತ್ಯಾ ಖರ್ಗಾಂತ್ ಅಂತರೊನ್ ಆಟ್ಚ್ ದೀಸ್ ಜಾಲ್ಲೆ.

ಚೆರ್ಯಾಚೆಂ ನಾಂವ್ ಬೆಜ್ಜಿ. ತೊ ಜಲ್ಮಾ ಥಾವ್ನ್ ಪುಡ್ಪಡಿತ್ ಆಸ್ಲೊ. ದೆವಾಧೀನ್ ಜಾಲ್ಲ್ಯಾ ತಾಚಾ ಆಜ್ಯಾಚಾ ಆನಿ ಬಾಪಯ್ನ್ ಆಪುರ್ಬಾಯೆನ್ ಗುಳ್ಳಾಬರಿ ತೊ ವಾಡ್ಲೊ. ಪುಣ್ ಏಕ್ ತಾಚೆಂ ನಿರ್ಬಾಳ್ ಪಣ್ - ತಾಕಾ ಉಲಂವ್ಕ್ ಯೇನಾಸ್ಲೆಂ. ತಾಕಾ ಆಯ್ಕಾನಾಸ್ಲೆಂ. ತೊ ಮೊನೊ ಆನಿ ಕೆಪ್ಪೊ. ಫಕತ್ ಮಾ(ಮಾಂಯ್), ಬಾ(ಬಾಬಾ), ಆ (ಆಬಾ), ಕೊ(ಕೊಕೊ), ಖಾ(ಖಾಂವ್ಕ್)ದಿ..." ಅಶೆಂ ಎಕೇಕ್ ಉತರ್ ಮಾತ್ ತೊ ಉಲಯ್ತಾಲೊ ಶಿವಾಯ್, ಸ್ವಶ್ಟ್ ಉಚ್ಚಾರ್ ಕರುಂಕ್ ತಾಕಾ ಕಳಾನಾಸ್ಲೆಂ. ತೆಚ್ ಪರಿ ತಾಕಾ ಕಸಲೀಯ್ ಬುದ್ವಂತ್ಕಾಯ್ ವ ಸಮೊಣಿ ನಾಸ್ಲಿ. ತಸಲೊ ತೊ ಭುರ್ಗೊ, ಆವಂಚ್ಚೆಂ ದೂಕ್ ಕಿತೆಂ ಜಾಣಾ?

ಪಿಡೆಚಾ ಭಿಯಾಕ್ ಘರ್ ಸೊಡ್ಚಿಂ ದೆಲ್ಪಿನಾಚಿಂ ಸೆಜಾರ್ಯಾಂ ಆನಿ ವಳ್ಳಿಚಿಂ ತಿಕಾಯೀ ಘಾಟ್ ಸೊಡ್ ಚಲ್ಯಾಂ' ಮ್ಹಣ್ ವತ್ತಾಯ್ ಕರ್ತಾಲಿಂ. ಪುಣ್ ದೆಲ್ಪಿನ್ ವೆತೆಲಿ ಖಂಯ್? ಗಾಂವಾಂತ್ ತಿಕಾ ಕೊಣ್ ನಾ. ಹಾತಾಂತ್ ತಿಚಾ ದೆಡ್ಕಿ ನಾ. ಆಂಗಾರ್ ಪಿಂಜ್ವರ್ ಏಕ್ ಕಾಪಾಡ್ ಆನಿ ಬಾಜು ಶಿವಾಯ್ ದುಸ್ರ್ಯಾ ವಸ್ತ್ರಾಚಿ ಗತ್ ನಾ. ದೆಕುನ್ ಮನ್ ತಿಚೆಂ ಸಂಸಾರಾಕ್ ಕಾಂಟಾಳ್ಲೆಂ. ತಿಚಾ ಮೊಗಾಂಚಾಂಕ್ ಘಾಟಾಚೆ ಮಾತಿಯೆಂತ್

ಸಾಂಡುನ್ ವಚೊಂಕ್ ತಿಕಾ ನಾಕಾ ಆಸ್‌ಲ್ಲೆಂ. ತ್ಯಾ ದೆಕುನ್ ತಿ ಆಸ್‌ಲ್ಲಾ ತೊಟಾಂತ್ ಘೊಳ್ತಾಲಿ. ಪುಣ್ ಚಡ್ ದೀಸ್ ಘೊಳೊಂಕ್ ತಿ ಸಕ್ಲಿನಾ !

ಎಕ್ ದೀಸ್ ಸಾಂಜೆರ್, ಸದಾಂಚೆಬರಿ ತೊಟಾಂತ್ಲೆಂ ಕಾಮ್ ತಿರ್ಸುನ್, ದೆಲ್ಪಿನ್ ತಿಚಾ ಬಿಡಾರಾಕ್ ಆಯ್ಲಿ. ಯೆತಾನಾ ತಿಣೆಂ ಸದಾಂಚೆ ಆಂಗ್ಲಿಚೊ ದೋನ್ ಸೆರ್ ತಾಂದುಳ್ ರೀಣ್ ಹಾಡ್‌ಲ್ಲೊ. ಸಾಂಜೆಚೆಂ ರಾಂದಪ್ ಜಾವ್ನ್ ತಿಣೆಂ ಚೆರ್ಕ್ಯಾಕ್ ನ್ಹಾಣಯ್ಲೊ ಆನಿ ತಿಯೀ ನ್ಹಾಲಿ. ಉಪ್ರಾಂತ್ ದೊಗಾಂಯೀ ಜೆವ್ಲಿಂ. ಥೊಡ್ಯಾ ವೆಳಾನ್ ರಜಾರ್ ತಿರ್ಸುನ್ ತಿಂ ನಿದ್ಲಿಂ.

ಪುಣ್ ನಿರೋನ್ ಎಕಾ ವೊರಾನ್, ಚೆರ್ಕ್ಯಾಕ್ ನೀದ್ ಪಡ್‌ಲ್ಲಿ ಆಸ್ತಾನಾ, ದೆಲ್ಪಿನಾಕ್ ವೊಂಕ್ ಸುರು ಜಾಲಿ! ದೆಲ್ಪಿನ್ ಭಿಯೆಲಿ. ವೆಗಿಂ ವೆಗಿಂ ಜಾಣಾ ಆಸ್‌ಲ್ಲಾ ಪರ್ಮಾಣೆಂ ವಕ್ತಾಚೊ ಕಸಾಯ್ ಶಿಜಯ್ಲೊ. ಪುಣ್, ಕಸಾಯ್ ಪಿಯೆವ್ನ್ಯಾ ಪರತ್ ತಿಕಾ ತೀನ್ ಪಾವ್ಲಿ ವೊಂಕ್ ಆನಿ ಉದ್ಯಾಡೆ ಜಾಲೆಂ. ತಿ ಕಾಂಪ್ಲಿ ಆನಿ ಧರ್ಧ್ಲಿ. ಮೊಗಾಂಚಾಚೊ ತಿಕಾ ಉಗ್ಡಾಸ್ ಆಯ್ಲೊ. ದೊಳ್ಯಾಂ ಧಾವ್ನ್ ದುಕಾಂ ದೆಂವ್ಲಿಂ. ರಾತಿಚೆಂ ವೊರಾಂ ದೋನ್ ಜಾತಾನಾ ತಿಚೆ ಹಾತ್ ಪಾಯ್ ಶೆಳೆವ್ನ್ ಆಯ್ಲೆ. ನಿರ್ದಲ್ಗಕಡೆ ಪುತಾಕ್ ಪೊಶೆತ್ತ್ ಸಬಾರ್ ವೇಳ್ ತಿಣೆಂ ಪಾಶಾರ್ ಕೆಲೊ. ಆಕೇರಿಕ್ ಫಾಂತ್ಯಾಚಾ ಪಾಂಚ್ ವೊರಾರ್ ಬಾಳಾ ಮ್ಹಜಾ, ರಾಯಾ!” ಮ್ಹಣತ್ತ್ ತಿಣೆ ಪುತಾಚೆ ತಕ್ಲೆರ್ ಹಾತ್ ದವರ್‌ಲ್ಲೊ ಆಸ್ತಾನಾ ಪ್ರಾಣ್ ಕೆಲೊ.

ಸಕಾಳಿಂಚಾ ಸಾತ್ ವೊರಾರ್ ಬೆಜ್ಜಿಕ್ ಜಾಗ್ ಜಾಲಿ. ಪುಣ್ ಮಾ ಉಟೊಂಕ್ ನಾ! ಬೆಜ್ಜಿನ್ ಆವಯ್ಕ್ ಧೊಂಕುಳ್ಳೆಂ ಆನಿ ಜಾಗಯ್ಲೆಂ ಜಾಲ್ಯಾರಿ ಮಾ ಉಟಾನಾ! ಬೆಜ್ಜಿನ್ ತಿತ್ಲೆಂ ವಿಶೇಷ್ ಗುಮಾನ್ ಕೆಲೆನಾ... ತೊ ಗುಮಾನ್ ದೀಂವ್ಕ್ಯಾ ನೆಣಾ ಆಸ್‌ಲ್ಲೊ.

ರಾಂದ್ಲಿಲಾಗಿಂ ತೊ ಗೆಲೊ ಆನಿ ಕುಂಡ್ಲ್ಯಾ- ಬುಡ್ಕುಲ್ಯಾಂನಿ ಸೊಧಿಲಾಗ್ಲೊ. ಬುಡ್ಕುಲ್ಯಾಂತ್ ಭೋವ್ ಥೊಡೆಂ ರಾತಿಚೆಂ ಶಿತ್ ಆಸ್‌ಲ್ಲೆಂ. ಕುಂಡ್ಲ್ಯಾಂತ್ ಸಾರಾಚೆಂ ಇಲ್ಲೆಂ ಉದಕ್ ಆಸ್‌ಲ್ಲೆಂ. ಬೆಜ್ಜಿನ್ ಬುಡ್ಕುಲ್ಯಾಂತ್ಲೆಂ ಶಿತ್ ಹಾತಾನ್ ಕಾಡ್ನ್ ಕುಂಡ್ಲ್ಯಾಂತ್ ಫಾಲೆಂ ಆನಿ ಅವ್ಲಿ ಕೆಲೆಂ. ಕುಂಡ್ಲ್ಯಾಂತ್ಲೆಂ ಶಿತ್ ಸಂಪ್ತಚ್ ತೊಂಡಾಚೆಂ ಉಷ್ಟೆಂ ಹಾತಾಚಾ ತಟ್ಟಾಂಕ್ ಪುಸಿತ್ತ್ ತೊ ಭಾಯ್ರ್ ಖೆಳೊಂಕ್ ಗೆಲೊ. ತಾಚೆ ವರೆಂ ತೊ ನೆಣಾ. ಆವಯ್ ಮೆಲ್ಯಾ ಮ್ಹಣ್ ತೊ ಕಿತೆಂ ಜಾಣಾಂ. ತಿ ಉಟೊಂಕ್ ನಾ ಜಾಲ್ಯಾರ್ ಉಟಲಿ! ತಾಕಾ ಆನಿ ದೊನ್ವಾರಾಂ ಜೇಂವ್ಕ್ ಮೆಳ್ಳಾರ್ ಜಾಲೆಂ. !

ಬೆಜ್ಜಿ ಖೆಳಾತ್ತ್ ಇತರ್ ಭುರ್ಗ್ಯಾಂ ಸಾಂಗಾತಾ ಭರ್ಸಾಲೊ ! ತಾಕಾ ಘೆರ್ಚೊ ಜಾಂವ್ ಆವಯ್ಲೊ ಉಗ್ಡಾಸ್ ಬಿಲ್ಕುಲ್ ಉರೊನಾ. ಕಾರಣ್ ಸದಾಂ ಆವಯ್ ತಾಕಾ ಸೊಧುನ್ ಕಾಡ್ನ್ ಘರಾ ವ್ಹರ್ನ್ ವಾಡ್ತಾಲಿ. ತರ್ ಬೆಜ್ಜಿನ್ ಚಿಂತಿಜಾಯ್ ಕಿತ್ಯಾಕ್ ? ಚಿಂತ್ಲಿ ಸಕತ್‌ಯೀ ತಾಕಾ ನಾ.

ವೊರಾಂ ದೊನ್ವಾರಾಂಚಿ ಬಾರಾ ಜಾಲಿಂ ಆನಿ ಬೆಜ್ಜಿ ಭುಕೆಲೊ. ಪುಣ್ ಮಾ ಯೆತೆಲಿ! ಬೆಜ್ಜಿಚೆಂ ಗಿನ್ಯಾನ್ ವಿಂಗಡ್‌ಚ್ !! ಪಾಟಿಂ ಘಡ್ಲಾಂ ಕಿತೆಂ ಆನಿ ಮುಕಾರ್ ಜಾತೆಲೆಂ ಕಿತೆಂ ಮ್ಹಳ್ಳೆಂ ತೊ ಬಿಲ್ಕುಲ್ ನೆಣಾ. ತಾಚಾ ಸಾಂಗಾತಾಚಿ ಭುರ್ಗಿಂ ಭುಕ

ಲಾಗ್ನಾನಾ ಎಕೆಕ್ಲಿಂಚ್ ನಿಸ್ಲೊಂ. ಬೆಜ್ಜಿ ಎಕ್ಲೊಚ್ ಉರೊ. ಮಾ ಯೆತೆಲಿ ! ಬೆಜ್ಜಿನ್ ಸದಾಂ ಆವಯ್ಕ್ ಯೆಂವ್ಚೆ ವಾಟೆಕ್ ದೀಷ್ಟ್ ಘಂವ್ಡಾಯ್ಲಿ. ಮಾ ನಾ! ಮಾ ನಾ ಮ್ಹಣ್ ತಾಕಾ ತಿತ್ಲೆಂ ವಿಶೇಷ್ ದಿಸ್ಲೆಂನಾ. ಪುಣ್ ತಾಚಿ ಭುಕ್ ವಿಶೇಷ್ ಜಾಲಿ. ತಾಣೆ ಘರ್ದೆ ವಾಟೆಕ್ ಪಾಯ್ ಧಾಂವ್ಡಾಯ್ಲೆ.

ಫರಾಂತ್ ಆವಯ್ಚಿ ತಿ ನಿಜೀವ್ ಕೂಡ್ ತಶಿಚ್ ಮಾಂದ್ರೆರ್ ನಿದೊನ್ ಆಸ್ಲಿ. ಬೆಜ್ಜಿನ್ ವಚೊನ್ ತ್ಯಾ ಕುಡಿಕ್ ಜಾಗಯ್ಲೆಂ. ಉಟಯ್ಲೆಂ ಆನಿ ಧೊಂಕುಳ್ಳೆಂ. ಪುಣ್ ಮಾ ಉಟಾನಾ ! ಬೆಜ್ಜಿನ್ ರಾಂದ್ಲಿಲಾಗಿಂ ವಚೊನ್ ಕುಂಡ್ಲ್ಯಾಂತ್ ಆನಿ ಬುಡ್ಕುಲ್ಲ್ಯಾಂತ್ ತಿಳ್ಳೆಂ. ದಿಸ್ಲೆಂ ಹಾತಾನ್ ಪ್ರಸುನ್ ಖೆಲೆಂ. ಪುಣ್ ಪೊಟ್ ತಾಚೆಂ ಭರ್ದೆಂ ನಾ. ದೆಕುನ್ ಪರತ್ ತಾಣೆಂ ಆವಯ್ಕ್ ಜಾಗಯ್ಲೆಂ. ತರಿ ಮಾ ಉಟಾನಾ ! ಬೆಜ್ಜಿ ಭಾಯ್ರ್ ಆಯ್ಲೊ ಆನಿ ಭಿತರ್ ಗೆಲೊ ಆಕೇರಿಕ್ ಆವಯ್ಚಿ ಬಗ್ಲೆನ್ ನಿದೊ. ಪುಣ್ ಭುಕ್ ತಾಕಾ ಧೊಸ್ತಾಲಿ. ದೆಕುನ್ ತಾಣೆಂ ನಿದ್ಲೆ ಕಡೆ ಥಾವ್ನ್ ಆವಯ್ಚೊ ಹಾತ್ ಧರೊ, ಕೆಸ್ ಪೊಡ್ಲೆ, ನಾಕಾಕ್ ಧರ್ದೆಂ, ಗಾಲ್ ಪೊಶೆಲೆ ತಿತ್ಲೆಂ ಕರ್ತಾನಾ ತಾಕಾ ಧಂಯ್ಚ್ ಜೆಮ್ ಪಡ್ಲಿ ಆನಿ ತೊ ನಿದೊ.

ದೊನ್ವಾರ್ ಉತ್ರೊನ್ ಮೊರಾಂ ತೀನ್ ಜಾತಾನಾ ಬೆಜ್ಜಿಕ್ ಎಕಾಚ್ಚಾರಾ ಜಾಗ್ ಜಾಲಿ ಆನಿ ತೊ ಉಟೊ. ದೊಳೆ ಪುಸಿತ್ ಪರತ್ ತಾಣೆ ಆವಯ್ಕ್ ಉಟಂವ್ಚೆಂ ಸಾಧನ್ ಕೆಲೆಂ. ಪುಣ್ ವ್ಯರ್ಥ ! ಬೆಜ್ಜಿ ಭುಕ್ ವಿಶೇಷ್ ಜಾಲಿ. ದೆಕುನ್ ವಚೊನ್ ತಾಣೆಂ ಕುಂಡ್ಲ್ಯಾಂತ್ ಆನಿ ಬುಡ್ಕುಲ್ಲ್ಯಾಂತ್ ನಿಮಾಣಿ ದೀಶ್ಟ್ ಘಾಲಿ. ಬೆಜ್ಜಿಕ್ ಕಿತೆಂ ಕರ್ದೆಂವ್ಡೊಳ್ಳೆಂ ಸಮ್ಜಾಲೆಂ ನಾ. ತೊ ಘರಾ ಭಾಯ್ರ್ ಆಯ್ಲೊ. ಪಯ್ಸ್ ತಾಚಾ ಧೊಡ್ಯಾ ಸಾಂಗಾತಿ ಭುರ್ಗ್ಯಾಂನಿ ಖೆಳ್ಳೆಂ ತಾಣೆ ಪಳೆಲೆಂ ದೆಕುನ್ ಧಂಯ್ ವಚೊಂಕ್ ತಾಣೆ ಬಾರಿಕ್ ಮೆಟಾಂ ಕಾಡ್ಲಿಂ. ಪುಣ್ ಪೊಟ್ ತಾಚೆಂ ಖಾಣಾಕ್ ಆಶೆಲ್ಲಾನ್, ಮನ್ ತಾಚೆಂ ಖೆಳಾಕ್ ಉತ್ತೇಜನ್ ದಿನಾಸ್ಲೆಂ, ಬಗಾರ್ ಖಾಂವ್ಕ್ ಆನಿ ಜೇಂವ್ಕ್ ! ಖಂಯ್ ತೆಂ ಮೆಳಾತ್ ? ತಶೆಂ ತೊ ಚಿಂತಾನಾ ಏಕ್ ಉಗ್ಡಾಸ್ ತಾಕಾ ಆಯ್ಲೊ. ಆಂಗಡ್‌ಗಾರ್ ಖಾಂವ್ಕ್ ದಿತಾ! ಆವಯ್ ಕೆದಾಳಾಯಿ ತಾಕಾ ತಿಚಾ ಸಾಂಗಾತಾ ಆಂಗ್ಡಿ ಆಪವ್ನ್ ವ್ಹರಾತ್ ಜಾಲ್ಯಾರ್ ಎಕೆ ದೆಡ್ಕೆಚೆಂ ಪುಣಿ ಗೊಡ್ ಕಾಣ್ಲೆವ್ನ್ ದಿತಾಲಿ. ದೆಕುನ್ ತಾಚೆಂ ಮನ್ ಖೆಳ್ಳೆವಾಟೆ ಥಾವ್ನ್ ಆಂಗ್ಡಿ ವಾಟೆಕ್ ಮೊಳ್ಳೆಂ.

ತೊಟಾ ಥಾವ್ನ್ ಆಂಗಡ್ ಅರ್ಥ್ಯಾ ಫರ್ಲಾಂಗಾ ಪಯ್ಸ್ ಆಸ್ಲಿ. ತೈ ಆಂಗ್ಡಿಕ್ ವೆಚಾ ಆದಿಂ ದೋನ್ ಲ್ಹಾನ್ ಮಾರೊಗ್ ಕುಡ್ಲಾಲ್ಲೆ ಮೆಳ್ತಾಲೆ. ಆಂಗ್ಡಿ ಮುಕಾರ್ ತೀನ್ ಮಾರೊಗ್ ಘಡ್ಲಾಲ್ಲೆ ದಿಸ್ತಾಲೆ. ಬೆಜ್ಜಿ ಚಲ್ಲೊ, ಚಲ್ಲೊ, ಮುಕಾರ್ ಚಲ್ಲೊ. ತೆ ದೋನ್ ಮಾರ್ಗಾಂ ಪಯ್ಚಿ ಎಕಾ ಮಾರ್ಗಾಂತ್ಲಾನ್ ಮುಕಾರ್ ಚಲ್ಲೊ !

ಬೆಜ್ಜಿ ಚಲ್ತಾ, ಚಲ್ತಾ, ಪುಣ್ ಆಂಗಡ್ ಮೆಳಾನಾ ! ಬೆಜ್ಜಿಕ್ ಭುಕ್ ಲಾಗ್ಲ್ಯಾ ಜಾಲ್ಯಾರಿ, ಖಾಂವ್ಚೆಂ ದಿಸಾನಾ ! ಬೆಜ್ಜಿ ಚಲ್ಲೊ - ಅರ್ಥ್ಯಾ ಮಯ್ಲಾ ಪಯ್ಸ್ ಪಾವ್ಲೊ. ಜಾಲ್ಯಾರಿ ವಾಟ್ ಚುಕ್ಲ್ಯಾ ಮ್ಹಣ್ ತೊ ನೆಣಾ! ಪಾಟಿಂ ವಸೊಂಕ್ ತಾಕಾ ಮನ್ ನಾ ! ಆಂಗಡ್ ಮೆಳ್ಳೆಲಿಚ್ ಆನಿ ಖಾಂವ್ಚೆಂ ಜಾಯಿಚ್. ಬೆಜ್ಜಿಚಾ ಭುಕೆಲ್ಲಾ ಪೊಟಾಚಿಂ ಚಿಂತ್ನಾಂ ಆನಿ ನಿತ್ರಾಣಿ ಮೆಟಾಂ ತಾಕಾ ಮುಕಾರ್ ಮುಕಾರ್ ವ್ಹರ್ನ್ ಗೆಲಿಂ. ತ್ಯಾ ವೆಳಾರ್...! ತ್ಯಾಚ್ ಮಾರ್ಗಾಂತ್ಲಾನ್ ಧೊಡ್ಯಾ ದೊಡ್ಯಾ ಬೊಯ್ಲಾಂಚೊ ಗಾಡಿಯೊ ಮುಕ್ಲ್ಯಾನ್

ವೆತಾಲ್ಯೊ. ಘಾಟಾಚಿ ಕಾಫಿ ಭರುನ್ ಮಂಗುರಾಕ್ ತ್ಯೊ ಭಾಯ್ರ್ ಸರ್‌ಲ್ಯೊ.

ಬೆಜ್ಮಿಕ್ ಆಂಗಡ್ ಚಡ್ ಪಾಟಿಂ ಪಡ್‌ಲ್ಲಿ ಆನಿ ತೊ ದುಸ್ರೆ ವಾಟೆನ್ ಚಡ್ ಪಯ್ಸ್ ಪಾವ್‌ಲ್ಯೊ. ಜಾಲ್ಯಾರಿ ತಿತ್ಲೆಂ ಸಮ್ಜೊಂಚೆಂ ಗಿನ್ಯಾನ್ ತಾಕಾ ನಾಸ್‌ಲ್ಲೆಂ. ತೊ ಆಂಗ್ಲಿ ವೆಚಿ ವಾಟ್ ತಾಂಗ್ತಾಲೊ. ಗಳ್ಯಾಂತ್ ತಾಚಾ ಏಕ್ ನಾಡೊ ಆಸ್‌ಲ್ಯೊ... ಪುಣ್ ಅರ್ಜುಕ್ ನಾಸ್‌ಲ್ಲಿ! ಪೆಂಕ್ಚಾಂತ್ ಮೂಂಜ್ ಆಸ್‌ಲ್ಲಿ ಪೂಣ್ ಕಾಸ್ಲಿ ನಾಸ್‌ಲ್ಲಿ ! ಆದಿಂ ಬಾರಾ ವರಾಂ ಪ್ರಾಯ್ ಪರ್ಯಾಂತ್ ಭುರ್ಗಿಂ ಲಜ್ ನೆಣಾಂ ಆಸ್‌ಲ್ಲಿಂ ಮ್ಹಣ್ತಾತ್ ಆಮ್ಚೆ ಮಾಲ್ವಡೆ. ತರ್ ಸ ವರಾಂಚಾ ಬೆಜ್ಮಿನ್ ಉಗ್ತೊ ಆಸ್‌ಲ್ಲ್ಯಾಂತ್ ನವಾಲ್ ಕಸಲೆಂ? ಬೆಜ್ಮಿ ಚಲ್ತಾಲೊ. ತ್ಯಾ ವೆಳಾರ್ ಮುಕ್ಲ್ಯಾನ್ ವೆಚಾ ಗಾಡಿಯಾಂ ಪಯ್ಲಿ ಆಕೇರಿಚೆ ಗಾಡಿಯೆರ್ ಬಸ್‌ಲ್ಲ್ಯಾ ಪಿಂತಾಮಾಚಿ ದೀಶ್ಚ್ ಬೆಜ್ಮಿಚೆರ್ ಪಡ್ಲಿ ! ತೊ ಪಿಂತಾಮ್ ತ್ಯಾ ತೀನ್ ಗಾಡಿಯಾಂಚೊ ಧನ ! ದೆಕುನ್ ತೊ ತ್ಯೆ ಗಾಡಿಯೆಂತ್ ದಾಳ್‌ಲ್ಲ್ಯಾ ಗೊಣಿಯಾಂಚೆರ್ ಬಸೊನ್ ಬದ್ಯಾಚಿ ಆನಿ ಗಾಡಿಯೆಕ್ ಪಾಟ್ಲ್ಯಾನ್ ಬಾಂದ್‌ಲ್ಲ್ಯಾ ದೊಗಾಂ ಬೊಯ್ಲಾಂಚಿ ಜಾಗ್ರುತ್ಯಾಯ್ ಕಾಣ್ಣೆತಾಲೊ. ತಸಲ್ಯಾ ವೆಳಾರ್ ಬೆಜ್ಮಿ ತಾಚೆ ನದ್ರೆಕ್ ಪಡ್ಲೊ. ಸಬಾರ್ ವೇಳ್ ಪುಶ್ಕಳ್ ವಾಟ್ ಸಂಪ್ಲಿ ತರಿ ಬೆಜ್ಮಿ ಚಲ್ತಾಲೊ. ತಾಚೆರ್ ನದರ್ ದವರ್ನ್ ಆಸ್‌ಲ್ಯೊ ಪಿಂತಾಮ್ ಚಿಂತುಂಕ್ ಪಡ್ಲೊ. “ಕೊಣಾಚೊ ಜಾವ್ಯೆತ್ ಹೊ ಭುರ್ಗೊ? ಪುಶ್ಕಳ್ ವೇಳ್ ಥಾವ್ನ್ ಚಲ್ತಾ ! ಖಂಯ್ ವೆತಾಗಾಯ್?” ತಿತ್ಲೆಂ ತೊ ಚಿಂತಾನಾ ಆನಿ ಆಟಯ್ತಾನಾ, ವಾಟೆಚಿ ದೆಂವ್ಣಿ ಆಯ್ಲಿ. ರೊದಾಂಕ್ ತಿರು ಘಾಲ್ಚಾ ಖಾತಿರ್ ಸರ್ವ್ ಗಾಡಿಯೊ ರಾವ್ಲೊ.

ತಿರು ಅರ್ಜುನ್ ಆಕೇರ್ ಜಾತಾನಾ ಬೆಜ್ಮಿ ಗಾಡಿಯಾಂಕ್ ಲಾಗಿಂ ಜಾಲೊ. “ಖಂಯ್ ವೆತಾಯ್ ಪುತಾ?” ವಿಚಾರ್ಲೆಂ ತಾಕಾ ಪಿಂತಾಮಾನ್. ಬೆಜ್ಮಿಚಿ ಜಾಪ್ ಸಾ. ಪರತ್ ಸವಾಲ್ ಘಾಲೆಂ ಪಿಂತಾಮಾನ್. ತ್ಯಾವೆಳಾರ್ ಬೆಜ್ಮಿನ್ ತಾಚಾ ಮೊನ್ಯಾ ಭಾಶೆನ್ ಗಾಗ್ಯಾ ಉತರಾಂನಿ ಖಾ... ಖಾ... (ಖಾಂವ್ಕ್) ದಾ... ದಾ... (ಜಾಯ್)” ಮ್ಹಳೆಂ.

ತೆಂ ಆಯ್ಕೊನ್ “ಭುರ್ಗೊ ಮೊನೊ ಗಾ !” ಮ್ಹಣಾಲೊ ಎಕ್ಲೊ ಗಾಡಿಯೆಗಾರ್.

“ಕೊಣಾಚೊ ಜಾವ್ಯೆತ್? ದುಸ್ರ್ಯಾನ್ ಕಪಾಲಾಕ್ ಮಿರಿಯೊ ಘಾಲ್ಯೊ.

“ಮ್ಹಾರಾಂಚೊ ಯಾ ಗಾವ್ದಾಂಚೊ?”

“ಗಳ್ಯಾಂತ್ ನಾಡೊ ಆಸಾಗಾ - ಕ್ರಿಸ್ತಾಂವ್ ಜಾಯ್ತಾಯ್” ತಿಸ್ರ್ಯಾಚಾ ಸವಾಲಾಕ್ ಚವ್ತಾನ್ ಜವಾಬ್ ದಿಲಿ.

“ನಾಡ್ಯಾಕ್ ಅರ್ಜುಕ್ ನಾಂಗಾ! ಮ್ಹಾರಾಂಚೊ ಜಾಯ್ತಾಯ್” ಪಾಂಚ್ವ್ಯಾನ್ ಅಂದಾಜ್ ಸಾಂಗ್ಲೊ.

“ವೆತಾ ಖಂಯ್ ಗಾಯ್? ಕಾಂಯ್ ಪಿಡೆಚಾ ಭಿಯಾನ್ ಘಾಟ್ ಸೊಡ್ನ್ ವೆತಾನಾ ಕೊಣಾಚೊಯ್ ಪುಣಿ ಚುಕೊಂಕ್ ನಾಮೊ?”

“ತಶೆಂಚ್ ಜಾಯ್ತಾಯ್. ನಾ ಜಾಲ್ಯಾರ್ ಇತ್ಲೊ ಲ್ಹಾನ್ ಭುರ್ಗೊ ಅಸೊ ಹಾಂಗಾ ಪಾಂವ್ಚೊ ಕಸೊ?”

ತಸೊ ಅಂದಾಜ್ ಸವ್ಯಾಚೊ ಆನಿ ಸಾತ್ವ್ಯಾಚೊ ಪಾಶಾರ್ ಜಾತಾನಾ ಆಟ್ವಾ ಹಾಂಕ್ರೆತ್ ಮ್ಹಳೆಂ: “ಚೆರ್ಲೊ ಚಿಂಡಾಬರಿ ಆಸಾ!”

“ವ್ಹಯ್, ಫರಾ ಕಾಮಾಕ್ ಉಪ್ಕಾರಾತ್, ಕೊಣಾಯ್ಚೊಯ್ ಜಾಲ್ಯಾರ್ ವಾಟೆರ್ ದಿಂವ್ಚೊ.”

ತಿತ್ಲೆ ತಾಂಚೆ ಮಧ್ಯಾ ಎಕ್ಲ್ಯಾನ್ ಮ್ಹಣ್ತಾನಾ, ಪಿಂತಾಮಾನ್ ಬೆಜ್ಮಿಕ್ ಉಕಲ್ ಗಾಡಿಯೆರ್ ದವರೊಚ್. ತಿತ್ಲ್ಯಾರ್ ಸರ್ವಾನಿ ತಾಂತಾಂಚಾ ಗಾಡಿಯೆರ್ ಚಡೊನ್ ಬೊಯ್ಲಾಂಚಿ ದೊರಿ ವೊಡ್ಲಿ - ಗಾಡಿಯಾಂಚಿಂ ರೊದಾಂ ಘುಂವ್ಚಿಂ.

ಬೆಜ್ಮಿನ್ ತಾಚೆ ಜಿಣಿಯೆಂತ್ ಪಯ್ಲೆ ಪಾವ್ತಿ ಗಾಡಿಯೆರ್ ಬಸ್ಚೆಂ. ತಶೆಂ ಜಾಲ್ಲ್ಯಾನ್ ಬೆಜ್ಮಿಕ್ ಸಂತೊಸಾ ಸಾಂಗಾತಾ ಕಾವ್ಣೆಣಿಯೀ ಜಾಲಿ. ಭಿರಾಂತೆ ಸಾಂಗಾತಾ ಆನಂದ್‌ಯೀ ಭೊಗ್ಲೊ. ಪುಣ್ ಗಾಡಿ ಲಕ್ತಾನಾ ಆನಿ ಆಂಗ್ ಧಲ್ತಾನಾ ಬೆಜ್ಮಿಚೆಂ ಧಯ್ತ್ ಘಡ್ಪಡ್ಲೆಂ! ತೊ ಕಾಲುಬುಲೊ ಜಾವ್ನ್ ಶೆರ್ಮೆಲೊ. ತೆಂ ಪಳವ್ನ್ ಪಿಂತಾಮಾನ್ ತಾಚಿ ಏಕ್ ಪೊಟ್ಟಿ ಸೊಡವ್ನ್ ತ್ಯೆ ಪೊಟ್ಟೆಂತ್ಲೊ ಧೊಡೊ ಫೊವ್ ಆನಿ ಏಕ್ ಗೊಡಾಚೊ ಕುಡ್ಯೊ ಕಾಡ್ನ್ ಬೆಜ್ಮಿಚಾ ಹಾತಾರ್ ಘಾಲೊ. ತಿತ್ಲೆಂ ದೆಕ್‌ಲ್ಲೆಂಚ್ ಬೆಜ್ಮಿಚಿ ಕಾವ್ಣೆಣಿ ಸುಟ್ಟಿ. ತೊ ಸರ್ವ್ ವಿಸರೊ! ಪಿಂತಾಮಾನ್ ತಾಚೆಲಾಗಿಂ ಉಲಯ್ತಾನಾ, ತಾಣೆಂಯೀ ತಾಚಾ ಮೊನ್ಯಾ ಭಾಶೆನ್ ಗಾಗ್ಯಾ ಉತರಾಂನಿ ಜವಾಬ್ ದಿಲಿ ಆನಿ ಸಬ್ದಾ ಸಾಂಗಾತಾ ಹಾತ್ ಭಾಶೆನ್ ಸವಾಲಾಂಯೀ ಘಾಲಿಂ. ಥೊಡ್ಯಾಚ್ ವೆಳಾ ಭಿತರ್ ತಾಂಚೆ ಮಧೆಂ ಸಳಾವಳ್ ವಾಡ್ಲಿ. ತಸಲ್ಯಾ ವೆಳಾರ್ ಪಿಂತಾಮಾನ್, “ಸುಕ್ಲೆಂ ಲಿಪಯ್ಜಾಯ್ ರೆ ಪುತಾ.” ಮ್ಹಣ್ತಾ, ಬೊಲ್ಸಾಂತ್ಲೊ ಲ್ಹಾನ್ ಲೇಸ್ ಕಾಡ್ನ್ ಬೆಜ್ಮಿಚಾ ಮುಂಜಿಕ್ ಖೊವಯ್ಲೊ. ತಿತ್ಲ್ಯಾರ್ ದೆಂವ್ಚಿ ದೆಂವೊನ್ ಗಾಡಿಯೊ ಚಡ್ಲೆಚಾ ವಾಟೆಕ್ ಪಾವ್ಲೊ ದೆಕುನ್, ಗಾಡಿಯೊ ರಾವವ್ನ್ ಗಾಡಿಯೆಗಾರ್ ತಿರು ಸಡಿಳ್ ಕರುಂಕ್ ಲಾಗ್ಲೆ. ಥೊಡ್ಯಾ ವೆಳಾನ್ ಬೊಯ್ಲಾಂನಿ ಪಾಯ್ ಉಕಲ್ತಾನಾ ಗಾಡಿಯಾಂಚಿಂ ರೊದಾಂ ಪರತ್ ಲೊಳ್ಳಿಂ. ತ್ಯಾ ತೆಕಿತ್ ಮಯ್ಲಾಂಚೆ ಫಾತೊರ್ ಪಾಟಿಂ ಪಡ್ತಾನಾ ಸುರ್ಯಾಚಿಂ ಕಿರ್ಣಾಂ ಪೊಳ್ಳಿಂ. ರವಿನ್ ಸಂಸಾರಾಕ್ ಅದೇವ್ನ್ ಮಾಗ್ಲೊ. ಪೃಥ್ವಿನ್ ಅಂಧ್ಯಾರಾಕ್ ಸ್ವಾಗತ್ ಕೆಲೊ. ವಾರ್ಯಾಚೊ ಪಾಲಂವ್ ಸೃಶ್ಚೆಚೆರ್ ಉಬ್ಲೊ ಆನಿ ಹಿಂವಾನ್ ಜಿವಿಂಕ್ ಉಮೊ ದಿಲೊ. ತೆಂ ಪಳವ್ನ್ ಪಿಂತಾಮಾನ್ ತಾಚೆಲಾಗಿಂ ಚಡಿತ್ ಆಸ್‌ಲ್ಲಿ ಏಕ್ ಪಿಂಜ್ಕರ್ ವೋಲ್ ಕಾಡ್ನ್ ಬೆಜ್ಮಿಚಾ ಆಂಗಾಕ್ ರೆವ್ಡಾಯ್ಲಿ.

ವಾರ್ಯಾ ಹಿಂವಾಕ್ ಆಂಗ್ ದೀವ್ನ್ ರಾನಾ-ಮೊಲ್ಯಾಂತ್ಲಿ ವಾಟ್ ಉತ್ರೊನ್ ಗಾಡಿಯೊ ಫಾಟ್ ಸಕಯ್ಲಾ ದೆಂವ್ತಾಲೊ. ದಿಸಾಕ್ ವೊತಾಚೆ ದಾವೆಕ್ ಬೊಯ್ಲಾಂಕ್ ಸುಶೆಗ್ ದಿಂವ್ಚಾ ಖಾತಿರ್ ಗಾಡಿಯೊ ಖಿಂಯ್ಸರ್‌ಯೀ ಸಾವ್ಲೆಕ್ ರಾವ್ತಾಲೊ. ತಶೆಂ ರಾಂವ್ಚಾ ಖಾತಿರ್ ತಾಂಚಿಂ ನಿರ್ಣಯಿಲ್ಲಿಂ ಶಿಕಾಣಿಂ ಆಸ್‌ಲ್ಲಿಂ. ಥಂಯ್ಸರ್ ಗಾಡಿಯೆ ಥಾವ್ನ್ ಬೊಯ್ಲಾಂಕ್ ಸೊಡ್ನ್, ತಾಂಕಾಂ ಧುವ್ನ್ ವ ಪುಸುನ್, ಕುಳಿತ್ ಉಕಡ್ಚೊ, ಭಾತೆಣ್ ಘಾಲ್ಚೆಂ ಆನಿ ಜಣಾಂ ಖಾತಿರ್ ತಾಣೆಂಚ್ ರಾಂದಪ್ ಕರ್ಚೆಂ ತಾಂಚೆಂ ಭಾಗ್ ಜಾವ್ನ್‌ಸ್‌ಲ್ಲೆಂ. ತ್ಯಾ ಭಾಗ್ಯಾಂತ್ ಬೆಜ್ಮಿ ತಾಂಚೊ ನವೊ ಸಯ್ರೊ! ಥೊಡ್ಯಾಚ್ ದಿಸಾಂಚಾ ಪಯ್ಲಾಂತ್ ಬೆಜ್ಮಿ ಸರ್ವಾಂಚೊ ಮಿತ್ರ್ ಜಾಲೊ. ಸರ್ವಾಂಕ್ ಮೊಗಾಚೊ ಜಾಲೊ! ಪುಣ್ ತಾಚೆಂ ನಾಂವ್ ಕೊಣ್‌ಂಚ್ ನೆಣಾಂ! ಸಾಂಗೊಂಕ್ ಬೆಜ್ಮಿಕ್ ಕಳಾನಾ! ತೊ ಮೊನೊ ಆನಿ ಕೆಪ್ಪೊ. ಗಾಗ್ಯೊ ಆನಿ ಗಿನ್ಯಾನ್ ನಾಸ್‌ಲ್ಲೊ ಭುರೊ! ಏಕ್ ಸಾಂಗ್ಲ್ಯಾರ್ ಅನ್ಯೆಕ್ ಕರ್ತಾಲೊ.

ಬಸ್ ಮ್ಹಳ್ಳಾರ್ ನಿದ್ದಾಲೊ ಆನಿ ನಿದೆ ಮ್ಹಳ್ಳಾರ್ ಹಾಸ್ತಾಲೊ! ತೆಂ ಪಳವ್ನ್ ಗಾಡಿಯೆಗಾರ್ ತಾಕಾ ಸೊವ್ತಾಲೆ ಆನಿ ಧಮ್ಮಿತಾಲೆ ತರಿ, ಬೆಜ್ಜಿಕ್ ರಾಗ್ ನಾ - ಬೆಜಾರ್ ನಾ! ಮಾರ್ಲ್ಯಾರ್ ಲೆಗುನ್ ತೊ ರಡಾನಾಸ್ಲೊ ಬಗಾರ್ ಹಾಸ್ತಾಲೊ. ತೆಂ ಪಳವ್ನ್ ಕಸಲ್ಯಾಚೆಯಿ ಮನ್ ಮೊವಾಳ್ತಾಲೆಂ. ದೆಕುನ್ ಥೊಡ್ಯಾ ಗಾಡಿಯೆಗಾರಾಂನಿ ತಾಕಾ ಬೆಪ್ಪಾ ಮ್ಹಣ್ ನಾಂವ್ ದಿಲೆಂ, ಆನಿ ಥೊಡ್ಯಾಂನಿ ತಾಕಾ ಬೊಮ್ಮಾ ಮ್ಹಣ್ ಉಲೊ ಕೆಲೆಂ.

ಸಬಾರ್ ದಿಸಾಂಚೆಂ ಪರ್ಯ್ ಸಂಪ್ಲ್ಯಾ ಉಪ್ರಾಂತ್, ಗಾಡಿಯೊ ಕೊಡ್ಯಾಳಾಕ್ ಯೇವ್ನ್ ಪಾವ್ಲೊ. ಪಿಂತಾಮಾನ್ ತಾಚಾ ಸಾವ್ಯಾರಾಚೆ ಹುಕ್ಲೆ ಪ್ರಾಣೆಂ ಗಾಡಿಯಾಂನಿ ಹಾಡ್ಲಿ ಸರ್ವ್ ಕಾಫಿಯೆಚಿ ಬಿ ವ್ಯಾಪಾರ್ಯಾಂಚಾ ಸ್ವಾಧಿನ್ ದಿಲಿ. ಗಾಡಿಯೊ ಖಾಲಿ ಕರವ್ನ್, ತಾಚಾ ಜಣಾಂಕ್ ಸುಟ್ಕಾ ದಿಲಿ. ಜಣಾಂನಿ ತಾಂಚಾ ಸದಾಂಚಾ ರಿಕಾಣ್ಯಾರ್ ಗಾಡಿ- ಬೊಯ್ಲಾಂಕ್ ವಿಶೆವ್ ದೀವ್ನ್ ತಾಂಚೆಂ ಖಾಸ್ತಿ ಕಾಮಾಂ ಕರುಂಕ್ ಮೆಟಾಂ ಕಾಡ್ಲಿಂ. ಪಿಂತಾಮ್ ತಾಚೆ ಮ್ಹಿನತೆಚೆ ಲೇಕ್ ಕರ್ನ್ ಥೊಡೆ ಪಯ್ಕೆ ಕಾಣ್ಲೆಂವ್ಚಾ ಖಾತಿರ್, ಬೆಜ್ಜಿಕ್ ಸಾಂಗತಾ ಕಾಣ್ಲೆವ್ನ್ ಸಾವ್ಯಾರಾಚಾ ಘರಾ ಫಳ್ಳಿರಾಕ್ ಆಯ್ಲೊ. ತ್ಯಾ ವೆಳಾರ್ ಸಾವ್ಯಾರ್ ಘರಾ ನಾಸ್ಲೊ. ತೊ ಘಾಟಾ ಥಾವ್ನ್ ಯೆಂವ್ಚೊ ಆಸ್ಲೊ. ಪುಣ್ ತ್ಯಾ ದೀಸ್ ಗಾಂವಾಕ್ ತೊ ಪಾವೊಂಕ್ ನಾಸ್ಲೊ. ತಶೆಂ ಜಾಲ್ಲ್ಯಾನ್ ಪಿಂತಾಮಾನ್ ತತ್ಕಾಲಾಕ್ ಸಾವ್ಯಾರ್ನಿ ಲಾಗ್ಗೆ ಥೊಡೆ ಪಯ್ಕೆ ಕಾಣ್ಲೆಂವ್ಚಾ ಇರಾದ್ಯಾನ್ ಕುಲೊ ತೆಂಕಿತ್ತ್ ಉಲವ್ಲ್ಯಾಕ್ ಬುನ್ಯಾದ್ ಘಾಲಿ. ತ್ಯಾ ವೆಳಾರ್ ಸಾವ್ಯಾರ್ನಿಚಿ ದೀಶ್ತ್ ಬೆಜ್ಜಿಚೆರ್ ಪಡ್ಲಿ ಆನಿ ತಿಣೆಂ ತಾಚೊ ವಿಚಾರ್ ಕೆಲೊ.

ಪಿಂತಾಮಾನ್ ಸತ್ ಗಜಾಲ್ ವಿವರ್ದಿಲಿ. ತೆಂ ಆಯ್ಕೊನ್ - ತರ್, ತೊ ಭುರೊ ಆಮ್ಕಾಂ ಆಸೊಂದಿ. ಘರಾಂತ್ಲ್ಯಾ ಬಾರಿಕ್ ಕಾಮಾಕ್ ಉಪ್ಕಾರೊಲೊ... ಕಾಂಯ್ ನ್ಹಯ್ ಜಾಲ್ಯಾರ್ ಭುರ್ರ್ಯಾಂಕ್ ಖೆಳಂವ್ಕ್ ಪುಣಿ ಜಾವ್ನ್ತ್" ಮ್ಹಣಾಲಿ ಸಾವ್ಯಾರ್. ಪಿಂತಾಮ್ ಚಿಂತುಂಕ್ ಪಡ್ಲೊ. ಭುರೊ ತಾಕಾಯಿ ಜಾಂಯ್ ಆಸ್ಲೊ. ಪುಣ್ ಸಾವ್ಯಾರ್ನಿ ವಿಚಾರ್ತಾನಾ... ತ್ಯಾ ಶಿವಾಯ್ ಪಯ್ಕೆಯಿ ಕಾಣ್ಲೆಂವ್ಚಾ ಆಸಾತ್! ತ್ಯಾ ದೆಕುನ್... ಸಾವ್ಯಾರ್ನಿಚೆಂ ಮನ್ ಸಮಾಧಾನ್ ಕರ್ಚೆ ಖಾತಿರ್ ಹಾಂ... ಆಸೊಂದಿ" ಮ್ಹಣಾಲೊ ಪಿಂತಾಮ್ ಕಶ್ಟಾಂನಿ ಸುಸ್ಕಾರಿತ್. ತ್ಯಾ ಉಪ್ರಾಂತ್ ತಾಣೆಂ ಪಯ್ಕಾಂಚೊ ಪ್ರಸ್ತಾಪ್ ಕಾಡ್ಲೊ. ಸಾವ್ಯಾರ್ನಿನ್ ತಾಚಾ ಮಾಗ್ಲ್ಯಾ ಪ್ರಾಸ್ ಚಡಿತ್ ಪಯ್ಕೆ ದೀವ್ನ್ ಸಂತೊಸಾನ್ ತಾಕಾ ಧಾಡ್ಲೊ. ಬೆಜ್ಜಿ ಸಾವ್ಯಾರ್ನಿಚೆ ಸ್ವಾಧೀನ್ ಜಾಲೊ! ತಿಚಾಚ್ ಘರ್ಮಾರಾಚಾ ತೊಟಾಂತ್ ಬೆಜ್ಜಿಚಿ ಆವಯ್ ಘೊಳ್ತಾಲಿ ಮ್ಹಣ್ ಸಾವ್ಯಾರ್ನಿಕ್ ಕಳಿತ್ ನಾಸ್ಲೆಂ.

ಚಾರ್ ದೀಸ್ ಸಾವ್ಯಾರ್ನಿಕ್ ಬೆಜ್ಜಿಚೆಂ ಮೊನೆಪಣ್ ಬರೆಂ ಸೊಬ್ಲೆಂ ಪುಣ್ ಪಾಂಚ್ಚ್ಯಾ ದಿಸಾ ತಾಚೊ ತಿಕಾ ಕಾಂಟಾಳೊ ಆಯ್ಲೊ! ಕಾರಣ್ ತೊ ಕೆಪ್ಲೊ. ಏಕ್ ಸಾಂಗ್ಲ್ಯಾರ್ ಅನೈಕ್ ಕರ್ತಾ. ಜೆವ್ಣಾಕ್ ತಾಚಾ ಮೀತ್‌ಚ್ ನಾ! ಕಿತ್ಲೆಂ ವಾಡ್ಲ್ಯಾರ್‌ಯ್ ಜೆವ್ತಾ! ಬುದ್ಧ್ವಂತ್‌ಕಾರ್ಯ್ ಬಿಲ್ಕುಲ್ ನಾ! ರೀತ್ ರಿವಾಜ್ ಕಸಲೆಂಚ್ ನೆಣಾ! “ಹಿ ವಾಟೆನ್ ವೆಚಿ ಪಿಡಾ ಕಿತ್ಯಾಕ್ ಮಾಗೊನ್ ಕಾಣ್ಲಿಲಿ?!” ಮ್ಹಣ್ ಸಾವ್ಯಾರ್ನಿ ಚಿಂತುಂಕ್ ಪಡ್ಲಿ. ತ್ಯಾ ಶಿವಾಯ್ ತೊ ಜಾತಿನ್ ಕೊಣ್ ಆನಿ ತಾಚೆಂ ನಾಂವ್ ಕಿತೆಂ ಮ್ಹಳ್ಳೆಂ ದೇವ್‌ಚ್ ಜಾಣಾ! ನಿಜಾಯ್ಕಿ ಬೆಪ್ಪಾ ಆನಿ ಬೊಮ್ಮಾ!’

ಬೆಜ್ಜಿ ತಿಕಾ ಬಿಲ್ಕುಲ್ ನಾಕಾ ಜಾಲೊ. ತಾಕಾ ಪಾಟಿಂ ದೀಂವ್ಕ್ ಪಿಂತಾಮಾಚಿ ತಿಣಿ ವಾಟ್ ರಾಕ್ಲಿ. ಪುಣ್ ಪಿಂತಾಮ್ ಸಬಾರ್ ದೀಸ್ ಪರ್ಯಾಂತ್ ಆಯ್ಲೊ ನಾ. ಬದ್ಲಾಕ್ ತಿಚೊ ಫರ್ಕಾರ್ ಘಾಟಾರ್ ಥಾವ್ನ್ ಆಯ್ಲೊ.

ತಿಚೊ ಫರ್ಕಾರ್, ಘಾಟಾ ಸಾವ್ಯಾರ್ ತೆಲಿಸಾಬ್, ದಯಾಳ್ ಅನಿ ಮೊಗಾಳ್. ಫರ್ ಭಿತರ್ ಸರ್ತಾನಾಂಚ್ ತಾಣೆಂ ವಿಚಾರ್ಲೆಂ - “ಭುರ್ಗೊ ಕೊಣಾಚೊ ಹೊ?”

ಲೆತ್ತಿಬಾಯೆನ್ ಘಡ್ಲಿ ಗಜಾಲ್ ಸಾಂಗ್ಲಿಂ ಆನಿ ಮ್ಹಳೆಂ, “ಚೆರ್ಯೊ ಮಾತ್ರೆ ಬೆಪ್ಪಾ ಆನಿ ಬೊಮ್ಮಾ... ಕಾಸಾಕ್ ಪ್ರಯೋಜನಾಕ್ ಪಡ್ಲೊ ಭುರ್ಗೊ ನ್ಹಯ್.”

ತಶೆಂ ಲೆತ್ತಿಬಾಯೆನ್ ಸಾಂಗ್ತಾನಾ. ತೆಲಿಸಾಬ್ ಕಪಾಲಾಕ್ ಮಿರಿಯೊ ಫಾಲಿತ್ತ್ ಆಕ್ಲಾಸಿತ್ ಮ್ಹಣಾಲೊ: “ಕಾಂಯ್ ತೊಚ್ ಹೊ ಭುರ್ಗೊ ನ್ಹಯ್‌ಮೂ! ಆಮ್ಚೊ ರೈಟರ್ ಸಾಂಗ್ತಾಲೊ. ಆಮ್ಚಾ ತೊಟಾಂತ್ ದೆಲ್ಪಿನ್ ನಾಂವಾಚಿ ಎಕ್ಲಿ ಸ್ತ್ರೀ ಆಳ್ ಆಸ್‌ಲ್ಲಿ ಖಂಯ್... ತಿಚಾ ಮೊಡ್ಯಾಕ್ ಘಾಣ್ ಪಡ್ಲ್ಯಾ ಉಪ್ರಾಂತ್ ತಾಣೆಂ ಜಣಾಂಕ್ ಧರ್ನ್ ತಿಕಾ ಮಾತಿಯೆಕ್ ಪಾಯ್ಲೆಂ ಖಂಯ್... ತಿಕಾ ಏಕ್ ಲ್ಹಾನ್ ಪೂತ್ ಆಸ್‌ಲ್ಲೊ ಖಂಯ್. ತಾಚೊ ಪಾತ್ಯೊಚ್ ನಾ ಮ್ಹಣ್ ತೊ ಸಾಂಗ್ತಾಲೊ. ಕಾಂಯ್ ಹೊಚ್ ತೊ ನ್ಹಯ್‌ ಮೂ?”

“ಪುಣ್ ಹೊ ಭುರ್ಗೊ ಪಿಂತಾಮಾಕ್ ವಾಟೆರ್ ಮೆಳ್‌ಲ್ಲೊ ಖಂಯ್” ಲೆತ್ತಿಬಾಯ್ ಮ್ಹಣಾಲಿ.

“ತರ್ ಹೊ ಕಾಂಯ್ ದುಸ್ರೊ ಭುರ್ಗೊ ಜಾವ್ಯೆತ್” ತೆಲಿಸಾಬಾನ್ ತಾಚೆ ಮತಿಕ್ ಸಮಾಧಾನ್ ಕೆಲೆಂ ಆನಿ ಮುಕಾರ್ಸುನ್ ಮ್ಹಳೆಂ - ಲೆತ್ತಿ, ತಾಕಾ ಮಿಶೆನ್ ತುಂವೆ ಕಾಣ್ಣೆಲಾಯ್ ದೆಕುನ್ ಸಂತೊಸಾನ್ ತೊ ಆಸೊಂದಿ... ಮ್ಹಾರ್ ಜಾಂವ್ ಕೊರ್ಗೊ ಜಾಂವ್, ಆಕೇರಿಕ್ ದೆವಾನ್ ರಚ್‌ಲ್ಲೊ ತೊಯೀ ಏಕ್ ಮನಿಸ್. ದೆಕುನ್ ತಾಕಾ ಕಾಂಟಾಳ್ತಾಕಾ. ಸಂಸಾರಾಂತ್ ಏಕ್ ದೀಸ್ ತಾಚಿಯೀ ಗರ್ಜ್ ಪಡಾತ್.”

“ಪುಣ್ ತಾಕಾ ರೀತ್ ನಾ; ಖಾಂವ್ಚಾ ಜೆಂವ್ಚಾಕ್ ಮೀತ್ ನಾ ! ತಾಕಾ ಕೊಣೆಂ ಸಾಂಬಾಳ್ಚೊ !” ಲೆತ್ತಿಬಾಯ್ ಘುಣ್ಗಣ್ಲೆ.

ತೆಂ ಆಯ್ಲೊನ್ ತೆಲಿಸಾಬ್ ಫನಾನ್ ಹಾಸೊ ಆನಿ ದೊಳೆ ರುಂದಾಯಿತ್ತ್ ಮ್ಹಣಾಲೊ: “ಲೆತ್ತಿ, ಆಮ್ಚಾ ಸುಣ್ಯಾಂನಿ ಖಾಂವ್ಚಾ ಪ್ರಾಸ್ ಚಡಿತ್ ತೊ ಖಾಂವ್ಚೊ ನಾ; ಆಮ್ಕೆರ್ ಶಿಂಪೊನ್ ವೆಚಾ ಪ್ರಾಸ್ ಚಡ್ ತೊ ಜೆಂವ್ಚೊ ನಾ. ದೆಕುನ್ ಆಸೊಂದಿ... ಸಾಂಬಾಳ್ಚೆಂ ದೆವಾನ್” ಮ್ಹಣಾತ್ ತಾಣೆಂ ಬೆಜ್ಜಿಕ್ ಲಾಗಿಂ ಆಪವ್ನ್ ತಾಚಿ ತಕ್ಲಿ ಪೊಶೆಲಿ ಆನಿ ಲೆತ್ತಿಬಾಯೆಕ್ ಸಾಂಗ್ಲೆಂ: “ಆಜ್‌ಚ್ ತಾಕಾ ದೊದೋನ್ ಜೊಡಿ ಮುಸ್ತಾಯ್ಕಿ ಕರಯ್.”

ತಿತ್ಲೆಂ ತೆಲಿಸಾಬ್ ಸಾಂಗ್ತಾನಾ ಲೆತ್ತಿಬಾಯೆಕ್ ಮುಕಾರ್ ಉಲಂವ್ಕ್ ಜೀಬ್ ಸುಟಾನಾ ಜಾಲಿ. ಕಾರಣ್, ತೆಲಿಸಾಬಾನ್ ಅಪೇಕ್ಷೆಲ್ಲೆಂ ಘಡಾನಾ ಜಾಲ್ಯಾರ್, ತೊ ಪತಿಣಿಚಿಂ ಕಾನ್ಸಲಾಂ ಸುಜಂವ್ಕಿಯೀ ಪಾಟಿಂ ಸರಾನಾಸ್‌ಲ್ಲೊ. ತ್ಯಾ ಖಾತಿರ್ ಲೆತ್ತಿ ಬಾಯ್ ಮೌನ್ ಜಾಲಿ.

ಏಕ್ ವರ್ಸ್ ಸಂಪ್ಲೆಂ. ಬೆಜ್ಜಿ ತೆಲಿಸಾಬಾಚಾ ಘರಾಂತ್ ತಾಚಾ ಭುರ್ಗ್ಯಾಂ ಸಾಂಗತಾ ಖೆಳೊನ್ ದೀಸ್ ಪಾಶಾರ್ ಕರ್ತಾಲೊ. ತೆಲಿಸಾಬ್ ಘರಾಂತ್ ಆಸ್ಲಾರ್ ಮಾತ್ರೆ ಬೆಜ್ಜಿಕ್

ಸುಖ್ ಆನಿ ಸಮಾಧಾನ್! ತೊ ಫರಾಂತ್ ನಾ ಜಾಲ್ಯಾರ್ ಬೆಜ್ಮಿಕ್ ಲೆತ್ತಿಬಾಯೆಚೊ ಧಮ್ಕೊ ಆನಿ ಥಾಪ್ತಾಂ! ತರಿ, ಬೆಜ್ಮಿಕ್ ದೂಕ್ ಆನಿ ಬೆಜಾರಾಯ್ ಮ್ಹಣ್ ನಾ! ತೊ ರಡೊನ್ ನೆಣಾಂ! ತಾಚಾ ದೊಳ್ಕಾಂತ್ಲ್ಯಾನ್ ದೂಕ್ ಬಿಲ್ಕುಲ್ ದೆಂವಾನಾಸ್ಲೆಂ! ತಿಚ್ ಏಕ್ ವಿಚಿತ್ರ್ ಗಜಾಲ್ ಲೆತ್ತಿಬಾಯ್ ತಕ್ಲೆಂತ್ ಆಟವ್ನ್, ತಾಕಾ ಮಾರ್ತಾನಾ ತಿ ಮ್ಹಣ್ತಾಲಿ - “ಹ್ಯಾ ಚಡ್ಯಾಚಾ ಆಂಗಾಂತ್ ರಗತ್ ಆಸಾ ಯಾ ನಾ ಮಾರ್ಲ್ಯಾರ್ ಆನಿ ಚಾಚಾಯ್ಲ್ಯಾರ್ ಲೆಗುನ್ ತೊ ರಡಾನಾ ಮ್ಹಳ್ಳಾರ್ ಕಿತೆಂ?” ಲೆತ್ತಿಬಾಯೆಕ್ ತಾಚೊ ತೊ ಏಕ್ ಗೂಣ್ ಮಿಸ್ತೆರ್ ಜಾಲ್ಲೊ ! ಜಾಲ್ಯಾರಿ , ಬೆಜ್ಮಿ ‘ತಿಕಾ ಶಿತಾಕ್ ಖಾರ್ ಆನಿ ಧರ್ದಿಕ್ ಭಾರ್’ ಮ್ಹಳ್ಳಾಬರಿ ಫರಾಂತ್ ಕೊಯ್ರಸೊ ದಿಸ್ತಾಲೊ. ತಾಕಾ ದೆಕ್ತಾನಾ ತಿಕಾ ರಾಗ್ ಆನಿ ಕ್ರೋಧ್ ಭರ್ದಾಲೊ. ಕಂಯ್ ಏಕ್ ಪಾವ್ತಿ ತಾಕಾ ಫರಾ ಭಾಯ್ರ್ ಕರಿನ್ ಶೆಂ ತಿಕಾ ಭೊಗ್ತಾಲೆಂ. ತಾಕಾ ಧಾಂವ್ಡಾಂವ್ಕ್ ತಿ ದೀಸ್ ರಾತ್ ಚಿಂತ್ತಾಲಿ. ಪುಣ್ ಫರ್ಕಾರಾಚಾ ಭಿಯಾಕ್ ತಿ ಪಾಟಿಂ ಸರ್ತಾಲಿ. ಜಾಲ್ಯಾರಿ ಏಕ್ ದೀಸ್ ತಿಣೆಂ ಆಲೋಚನ್ ಕೆಲಿಚ್! ಧಯ್ರ್ ಕಾಣ್ಗೆ ಲೆಂಚ್! ತೆಲಿಸಾಬ್ ಫಾಟಾರ್ ಗೆಲ್ಲಾ ವೆಳಾರ್ ತಿಕಾ ಸಯ್ರೊ ಲೆಕ್ಚಾ ಎಕಾ ಮನ್ಯಾ ಮುಕಾಂತ್ ತಿಣೆಂ ಬೆಜ್ಮಿಕ್ ಕುದ್ರೊಳಿ ವ್ಹರ್ನ್ ಸೊಡುಂಕ್ ಸಾಂಗ್ಲೆಂ !!

ಗಿನ್ಯಾನ್ ಆನಿ ಸಮ್ಜೊಣಿ ನಾಸ್ಲೊ ಭುರ್ಗೊ, ಬೆಜ್ಮಿ ವಾಟೆಚಿ ವಳಕ್ ನಾಸ್ತಾನಾ ತ್ಯಾ ದೀಸ್ ಕುದ್ರೊಳಿ ಮಾಪ್ಯಾಂಚೆ ಕೇರಿಂತ್ ಘುಸ್ಪಡೊನ್ ಉರ್ದೊ! ವಾಟೆನ್ ವೆಚಾ ಸಬಾರ್ ಲೊಕಾನ್ ತಾಕಾ ಪಳೆಲೆಂ. ಪುಣ್ ಕೊಣಾಂಚ್ ತಾಚೆಲಾಗಿಂ ಉಲಯ್ಲೆಂ ನಾಂತ್. ಬೆಜ್ಮಿ ದಿಸ್ಲೆ ವಾಟೆನ್ ಚಲ್ತಾಲೊ. ಮೆಳ್‌ಲ್ಲಾ ಮಾರ್ಗಕ್ ಘುಂವ್ತಾಲೊ! ಸಾಂಜ್ ಜಾವ್ನ್ ಆಯ್ಲಿ ಆನಿ ರಾತ್ ಜಾಲ್ಯಾರಿ, ಬೆಜ್ಮಿ ಗೆಲ್ಲೆ ವಾಟೆನ್ ಪರತ್ ಪರತ್ ಭೊಂವ್ತಾಲೊ. ತಾಕಾಭುಕ್ ಲಾಗ್ತಾಲಿ. ಸಾಂಗಾತಾಚ್ ನೀದಾಯೀ ಯೆತಾಲಿ. ಜಾಲ್ಯಾರಿ ಸದಾಂಚಿ ಮನ್ಯಾಂ ದಿಸಾನಾಂತ್ ಕಿತ್ಯಾಕ್? ತಿಂ ಖಂಯ್ ಗೆಲಿಂ? ಬೆಜ್ಮಿಚೆಂ ಚಿಂತಪ್ ವಿಂಗಡ್‌ಚ್! ತೊ ಲೆತ್ತಿಬಾಯೆಕ್ ಆನಿ ತಿಚಾ ಭುರ್ಗಾಂಕ್ ಸೊಧ್ತಾಲೊ!! ರಾತಿಚಿಂ ಮೊರಾಂ ಧಾ ಜಾಲ್ಲಿಂ. ಬೆಜ್ಮಿ ನಿದೆನ್ ಪಿಕ್ಲೊ. ದೆಕುನ್ ತೊ ಎಕಾ ಆಂಗ್ಡಿಚಾ ಬಾಗ್ಲಾರ್ ನಿದ್ಲೊ!

ಭುಕೆಚಾ ಜಾಳಾಂನಿ ಬೆಜ್ಮಿಕ್ ಘಡಿಯೆ ಘಡಿಯೆ ಜಾಗ್ ಜಾತಾಲಿ. ಜಾಲ್ಯಾರಿ ಕಾಳೊಕ್ ಆಸಾ ಮ್ಹಣ್ ತೊ ನಿದ್ತಾಲೊ. ಪುಣ್ ಸಕಾಳಿಂ ಉಟ್ತಾನಾ - ತಿ ಆಂಗಾಡ್ ಬಿಡೆ ಬಿಡಿಯೊ ಫಳಾಂ ಇತ್ಯಾದಿ ವಿಕ್ತಿ ಜಾವ್ನಾಸ್ಲಿ. ದಿಸಾಕ್ ವಿಕ್ಲಿಂ ಆಡ್ಸಾರಾಂ ಪಿಯೆವ್ನ್ ಲೊಕಾನ್ ಉಡಯಿಲ್ಲಿಂ ತ್ಯಾ ಆಂಗ್ಡಿ ಬಾಗ್ಲಾರ್ ಚರಂಡಿಂತ್ ಬೆಜ್ಮಿನ್ ದೆಕ್ಲೆಂ. ಬೆಜ್ಮಿನ್ ಉಟೊನ್ ತ್ಯಾ ಬೊಂಬಾಟ್ಕಾಂನಿ ಹಾತ್ ಘಾಲೊ! ತ್ಯಾ ಬೊಂಬಾಟ್ಕಾಂನಿ ಮೆಳ್‌ಲ್ಲಿ ನಾರ್ಲಾಚಿ ಸಾಯ್ ಆನಿ ಕಾಂತ್ಲಿ ಖಾವ್ನ್ ಬೆಜ್ಮಿಚಿ ಭುಕ್ ಚಿಕ್ಕೆ ಥಾಂಜ್ಲಿ. ತಿತ್ಲ್ಯಾರ್ ಆಂಗಡ್‌ಗಾರ್ ಮಾಪ್ಪಿ ಆಂಗ್ಡಿಚೆಂ ದಾರ್ ಉಗ್ತೆಂ ಕರುಂಕ್ ಆಯ್ಲೊ. ತಾಣೆಂ ಬೆಜ್ಮಿಕ್ ಚರಂಡಿಂತ್ ಪಳೆವ್ನ್ ಗೊವ್ಚಿ ಕೆಲ್ಯೊ. ಜಾಲ್ಯಾರಿ ಬೆಜ್ಮಿಚಾ ಹಾತಾಂತ್ಲೆಂ ಬೊಂಬಾಟೆಂ ಸುಟ್ಲೆಂ ನಾ! ಮಾಪ್ಯಾನ್ ಧಮ್ಕಿ ಬಾರಾಬರ್ ಬೆಜ್ಮಿಚಾ ಕಾನಾಕ್ ಧರ್ನ್ “ಊಟ್” ಮ್ಹಳೆಂ, “ತೆಂ ಉಶ್ಟೆಂ ಖಾಯ್ನಾಕಾ.”

ಬೆಜ್ಮಿನ್ ‘ಧ... ಧ... ಥಾ ಬ... ಬ... ಬಾ’ ಕರ್ನ್ ತಾಚಾ ಮೊನಾ ಭಾಶೆನ್ ಜವಾಬ್ ದಿಲಿ.

ಆಯ್ಕೋನ್ ಮಾಪ್ಪಾಕ್ ಬೆಜ್ಜಿ ಮೊನೊ ಮ್ಹಣ್ ಕಳ್ಳೆಂ. ತಾಣೆಂ ಬೆಜ್ಜಿಕ್ ನಾತಾಕ್ ಧರ್ನ್ ಚರಂಡಿಂತ್ಲೊ ವಯ್ರ್ ಉಕಲ್ಯೊ. “ತುಂ ಕೊಣ್? ಖಂಯ್ ತುಕಾ? ಜಿ ಆವಯ್ ಬಾಪಯ್ ಖಂಯ್ ಆಸಾತ್?” ತಾಣೆಂ ವಿಚಾರ್ಲೆಂ.

ತಾಕಾ ಬೆಜ್ಜಿಚಿ ಏಕ್‌ಚ್ ಜವಾಬ್ : “ಪ..... ಪಪಾ.....
.....ಬಬಾ..... ನಾ.....ದ..” ತಾಚೆ ವರೆಂ ಬೆಜ್ಜಿ ನೆಣಾಂ.

ಮಾಪ್ಪಾಕ್ ಬೆಜ್ಜಿಚೆರ್ ದಯಾ ಆಯ್ಲಿ. ತಾಣೆಂ ಆಂಗಡ್ ಉಗ್ತಿ ಕರ್ನ್ - ಆಂಗ್ತಿಚೆಂ ಸಾಗಿಲ್ ಝಾಡುಂಕ್ ಬೆಜ್ಜಿಕ್ ಸಾರೊಣ್ ದಿಲಿ. ಬೆಜ್ಜಿ ಝಡ್ತಾನಾ ಆನಿ ಆಂಗ್ತಿ ಗಿರಾಯ್ಕ್ ಸುತಾನಾ “ಕೊಣ್ ಭುರೊ ...? ಖಂಯ್ಚೊ?” ಇತ್ಯಾದಿ ಉತರಾಂನಿ ಆಂಗಡ್‌ಗಾರಾ ಆನಿ ತಾಚಾ ಗಿರಾಯ್ಕಾಂ ಮಧೆಂ ಸಂಭಾಶಣ್ ಚಲ್ಲೆಂ - ಹೆರಾಂನಿಯೇ ಆಯ್ಕಾಲೆಂ - ಆಯ್ಕಾಲ್ಲ್ಯಾಂನಿ ಬೆಜ್ಜಿಕ್ ವಿಚಾರ್ಲೆಂ. ಪುಣ್ ಬೆಜ್ಜಿ ಮೊನೊ! ತಾಚಿ ಜವಾಬ್ ಕೊಣಾಕ್‌ಚ್ ಸಮ್ಜಾನಾಸ್‌ಲ್ಲಿ. ತಾಚಿ ಜಾತ್ ಲೆಗುನ್ ಕೊಣಾಕ್‌ಚ್ ಕಳಾನಾಸ್‌ಲ್ಲಿ! ಕಾರಣ್ ಬೆಜ್ಜಿಕ್ ಪಯ್ಸ್ ವ್ಹರ್ನ್ ಸೊಡುಂಕ್ ಆಲೋಚನ್ ಕರ್ತಾನಾ - ಲೆತ್ತಿಬಾಯೆನ್ ತಾಚಾ ಗಳ್ಯಾಂತ್ ಆಸ್‌ಲ್ಲಿ ರುಪ್ಯಾಚಿ ಸರ್ವಳಿ ಆನಿ ಖುರಿಸ್ ಕಾಡ್‌ಲ್ಯೊ. ತಿ ಸರ್ವಳಿ ತೆಲಿಸಾಬಾನ್ ಕರವ್ನ್ ಬೆಜ್ಜಿಚಾ ಗಳ್ಯಾಂತ್ ಘಾಲ್ಲಿ. ಪುಣ್ ಲೆತ್ತಿಬಾಯೆನ್ ರುಪ್ಯಾಚಾ ಆಶೆನ್ ನಿಕ್ಕಾವ್ನ್ ದವರ್‌ಲ್ಲಿ ಜಾಲ್ಲ್ಯಾನ್ ಬೆಜ್ಜಿ ಖಂಯ್ಚಾ ಧರ್ಮಾಚೊ ಮ್ಹಳ್ಳೆಂ ಲೆಗುನ್ ಕೊಣಾಕ್‌ಚ್ ಕಳ್ಳೆಂನಾ !

ಥೊಡ್ಯಾ ವೆಳಾನ್ ಆಂಗಡ್‌ಗಾರ್ ಮಾಪ್ಪಾನ್ ಬೆಜ್ಜಿಕ್ ಕಾಫಿ ಆನಿ ಪೊಳೊ ಹಾಡವ್ನ್ ದಿಲೊ. ಪಾಡ್ ಜಾಲ್ಲಿಂ ಥೊಡಿಂ ಕೆಳಿಂ ತಾಚಾ ಹಾತಾರ್ ಉಡಯ್ಲಿಂ. ದಿಲ್ಲೆಂ ತಿತ್ಲೆಯೇ ಖಾವ್ನ್ ತ್ಯಾಚ್ ಆಂಗ್ತಿಚಾ ಬಾಗ್ಲಾರ್ ತೊ ರಾವ್ಲೊ. ತೆಂ ಪಳವ್ನ್ ಆಂಗಡ್ ಗಾರಾನ್ ತಾಚಿಂ ಬಾರಿಕ್ ಬಾರಿಕ್ ಕಾಮಾಂ ಬೆಜ್ಜಿಕ್‌ಕಾಂ ಕರಯ್ಲಿಂ. ಪುಣ್ ಸಾಂಜ್ ಜಾಯ್ತಾಯ್ ಜಾಲ್ಯಾರ್ ಆಂಗಡ್‌ಗಾರಾಕ್ ಬೆಜ್ಜಿ ಗಿನ್ಯಾನ್ ನಾಸ್‌ಲ್ಯೊ ಭುರೊ, ಬೆಪ್ಪಾ ಆನಿ ಬೊಮ್ಮಾ ಮ್ಹಳ್ಳೆಂ ಸ್ಪಶ್ಟ್ ಕಳ್ಳೆಂ. ಆಂಗ್ತಿ ಆಯಿಲ್ಲ್ಯಾ ಗಿರಾಯ್ಕಾಂನಿ ಆನಿ ತಾಚೆಲಾಗಿಂ ಉಲಯಿಲ್ಲ್ಯಾ ಸರ್ವಾಂನಿಯೇ ತಾಕಾ ಬೆಪ್ಪಾ ಆನಿ ಬೊಮ್ಮಾ ಮ್ಹಣ್ ನಾಂವ್ ಘಾಲೆಂ! ತೆಂ ನಾಂವ್ ಕ್ಷಣಾ ಭಿತರ್ ಸಗ್ಳಾಂಕ್ ಕಳ್ಳೆಂ. ತೆಣೆಂ ಮಾರ್ಗಾರ್ ಖೆಳೊನ್ ಆಸ್‌ಲ್ಲ್ಯಾ ಭುರ್ಗ್ಯಾಂನಿ ಬೆಜ್ಜಿಕ್ ಧೊಸುಂಕ್ ಆರಂಭ್ ಕೆಲೆಂ ! ಪುಣ್ ಆಂಗಡ್‌ಗಾರಾನ್ ಬೆಜ್ಜಿಕ್ ರಾಕ್ಲೊ!

ಬೆಜ್ಜಿ ವಚೊನ್ ಎಕಾ ಹಪ್ಪಾನ್, ಘಾಟಾಕ್ ಗೆಲೊ ತೆಲಿಸಾಬ್ ಪಾಟಿಂ ಗಾಂವಾಕ್ ಆಯ್ಲೊ. ಘರಾಂತ್ ಬೆಜ್ಜಿ ನಾಸ್‌ಲ್ಯೊ ಪಳವ್ನ್ ಘರ್ವಾರ್‌ಕ್ ತಾಣೆಂ ವಿಚಾರ್ಲೆಂ: “ಬೆಜ್ಜಿ ಖಂಯ್ ಗೆಲಾ?”

“ತೊ ವೆ? ಹಪ್ಪೊ ಜಾಲೊ, ದಿಸಾನಾ ಭಾಯ್ರ್ ಖೆಳೊನ್ ಆಸ್‌ಲ್ಯೊ. ಖಂಯ್ ಗೆಲೊ ಮ್ಹಣ್ ಕೊಣ್ ಜಾಣಾ! ಸದಾಂಚ್ ಹಾಂವ್ ಸಾಂಗ್ತಾಲಿಂ ಭಾಯ್ರ್ ಮಾರ್ಗಾರ್ ವಚಾನಾಕಾ - ಪುಣ್ ತ್ಯಾ ದೀಸ್ ತಾಚೊ ಪಾತ್ಕೊಚ್ ನಾ.” ಲೆತ್ತಿಬಾಯೆನ್ ಬಾರಿಕ್ ನೆರಾಯ್ಲೆಂ ಖಂತಿಶ್ಟ್ ತಾಳ್ಯಾನ್.

“ತ್ಯಾ ಬಾಬ್ತೆನ್ ತುಂವೆ ಕಸಲಿಯೇ ಮ್ಹಿನ್‌ತ ಕಾಣ್ಲೆಲ್ಯಾಯ್‌ವೆ?” ತೆಲಿಸಾಬಾನ್ ತಾಳೊ ಖಿರ್ಕು ಕೆಲೊ. ಲೆತ್ತಿ ಬಾಯ್ ಉಸ್ತಡ್ಲಿ.

“ವ್ಹಯ್... ತುಂ ತಾಚಿ ಆವಯ್ ನ್ಹಯ್...” ತೆಲಿಸಾಬಾನ್ ಕದೇಲಾರ್ ಬಸೊನ್ ದೀರ್ಘ್ ಶ್ವಾಸ್ ಸೊಡ್ತಿತ್ ವ್ಹಳೆಂ, ಪತಿ ಪಾಟ್ಲ್ಯಾನ್ ಪತಿಣ್ ವೆತಾ — ತೊ ಯೋಗ್ ಆಸಾತ್ ಜಾಲ್ಯಾರ್ ಭಾವಾ ಪಾಟ್ಲ್ಯಾನ್ ಭಯ್ಣ್ ವೆತಾ — ತೊ ಕಾಂಯ್ ದಿತಾ ಜಾಲ್ಯಾರ್.... ಆನಿ ಪುತಾ ಪಾಟ್ಲ್ಯಾನ್ ಆವಯ್ ವೆತಾ ಆವಯ್‌ಪಣ್ ರಡ್ತಾ ಜಾಲಾರ್ ... ನೋವ್ ಮಹಿನ್ಯಾಂಚೆ ವೊಜೆಂ ದೆಕುನ್ ಭುರ್ಗ್ತಾಂಚೆಂ ಕಜೆಂ ಆವಯ್ ಪುಸ್ತಾ ... ಬಾಂಳ್ತೆರಾಚಿ ದೂಕ್ ತಿಕಾ ಜಿಣಿಯೆಂತ್ ಉಗ್ಡಾಸ್ ಹಾಡ್ತಾ ತರ್ ತುಂ ತಾ ಖಾತಿರ್ ಕೊಣ್.....?”

ತಶೆಂ ತೊ ಉಲಯ್ತಾನಾ ತಾಚೊ ಇಶ್ಟ್ ಗರೈಚಾ ಕಾಮಾನ್ ಯೇವ್ನ್ ಪಾವ್ತಾನಾ ತ್ಯಾ ಇಶ್ಟಾ ಸಾಂಗತಾ ತೆಲಿಸಾಬ್ ಮಲ್ತೆ ವಚೊಂಕ್ ಭಾಯ್ರ್ ಸರೊ. ತಶೆಂ ಜಾಲ್ಯಾನ್ ಉಪ್ರಾಂತ್ ತಾಕಾ ಬೆಜ್ಮಿಚೊ ಉಗ್ಡಾಸ್ ಉರೊನಾ ! ಪಯ್ಲಾರ್ ಮಂಜೆಂತ್ ಬಸ್‌ಲೆಕ್‌ಚಿ ಇಶ್ಟಾಚಾ ಗಜಾಲಿಂನಿ ತೊ ಸರ್ವ್ ವಿಸರೊ ! ಆಟ್ ದಿಸಾಂನಿ ಪಾಟಿಂ ಯೆತಾನಾ, ತಾಕಾ ಬೆಜ್ಮಿಚಾ ಗಜಾಲಿಚಿ ಚತ್ರಾಯಿಚ್ ಉರ್ಲಿನಾ. ಹಜಾರ್ ರಾಟಾವಳಿಂಚೊ ಮನಿಸ್ ತೊ — ಏಕ್ ಕಾಮ್ ತಿರ್ನಾತಾನಾ ತಾಕಾ ದುಸ್ರೆಂ ತೆಂಕ್ತಾಲೆಂ. ತಶೆಂ ಜಾಲ್ಯಾನ್ ತಾ ಉಪ್ರಾಂತ್ ತಾಣೆ ಬೆಜ್ಮಿ ವಿಶಾಂತ್ ಗುಮಾನ್ ಕೆಲೆಂ ನಾ.

ಬೆಜ್ಮಿ ತ್ಯಾ ಆಂಗ್ಡಿ ಬಾಗ್ಲಾರ್ ತಾಚಾ ಜಿವಿತಾಚೆ ದೀಸ್ ಪಾಶಾರ್ ಕರ್ತಾನಾ, ತಾಚಾ ಆಂಗಾರ್ ಆಸ್‌ಲ್ಲಿ ಮುಸ್ತಾಯ್ಕಿ ಮ್ಹಳ್ಳಿ ಜಾಲಿ ಆನಿ ಕುಡಿಚಿ ಕಾತ್ ಚಿಕ್ಲಾನ್ ಭರ್ಲಿ. ಪಾರೊಳ್ ಭುರ್ಗ್ಯಾಂನಿ ತಾಕಾ ಚಿಡಾವ್ನ್ ಹೆಡಾವ್ನ್ ಧೊಸ್ತಾನಾ, ತರ್ನಾಟ್ಯಾ ಯುವಕಾಂನಿ ತಮಾಶ್ಯಾಂ ಖಾತಿರ್ ಚಿವ್ಪೆ ಆನಿ ಥಾಪ್ತಾಂ ದಿಲಿಂ. ಥೊಡ್ಯಾಂನಿ ತಾಕಾ ಭೆಶ್ಟಾವ್ನ್ ಆನಿ ಧಮ್ಮುನ್ ಬಿಡಿಯಾಂಚಾ ಉಜಾನ್ ದಾಗ್ತಾನಾ, ಥೊಡ್ಯಾಂನಿ ತಾಕಾ ಧಾಂವ್ಡಾವ್ನ್ ಲೊಟುನ್ ಆನಿ ವೋಡ್ನ್ ತಾಚಿ ಆಂಗಾಚಿ ಮುಸ್ತಾಯ್ಕಿ ಸಯ್ತ್ ಪಿಂಜ್ಲಿ ! ಜಾಲ್ಯಾರಿ ಬೆಜ್ಮಿಕ್ ರಾಗ್ ನಾ, ಬೆಜಾರ್ ನಾ. ಕುಲೆ ಉಗ್ತೆ ಪಡ್ಲೆ ತರಿ ತಾಕಾ ಲಜ್ ನಾ ! ತಾಕಾ ಫಕತ್ ಖಾಂವ್ಕ್ ಆನಿ ಜೇಂವ್ಕ್ ಮೆಳ್ಳ್ಯಾರ್ ಜಾಲೆಂ !

ಥೊಡ್ಯಾಚ್ ತೆಂಪಾ ಭಿತರ್ ತೆಣೆಂಚಾಕ್ ತೊ ವಳ್ಳಿಚೊ ಜಾಲೊ. ಥೊಡ್ಯಾಂನಿ ತಾಕಾ ಉರ್‌ಲ್ಲೆಂ-ಸಾಂಡ್‌ಲ್ಲೆಂ ಉಶ್ಟಾಚೆಂ ಜೇಂವ್ಕ್ ದಿಲೆಂ. ಥೊಡ್ಯಾಂನಿ ತಾಂಚಾ ಭುರ್ಗ್ಯಾಂಚೆಂ ಪಿಂಜ್‌ಲ್ಲೆಂ ವಸ್ತುರ್ ದೀವ್ನ್ ತಾಚಿ ಕೂಡ್ ಧಾಂಪ್ಲಿ. ಥೊಡ್ಯಾಂನಿ ದಾನ್ ದಿಲ್ಲೊ ಫಳ್ ಕಾಮ್ ಕರವ್ನ್ ಕಾಣ್ಲೊ. ತಾಂಚಾ ಘರಾಂನಿ ಆನಿ ಹಿತ್ತಾಂನಿ ಮೆಲ್ಲಿಂ ಮಾಜ್ರಾಂ, ಉಂದಿರ್ ವ ಸುಣಿಂ ತಾಚೆ ಕರ್ನಾ ಕಾಡಯ್ಲಿಂ. ಬೆಜ್ಮಿಕ್ ಘಾಣ್ ನಾ, ವೊಂಕಾರೊ ನಾ ಆನಿ ಕಾಂಟಾಳೊ ನಾ ! ಕುಸೊನ್ ಕಿಡೆ ಪಡ್‌ಲ್ಲೆ ಉಂದಿರ್, ಕೊಳೆಂದ್ರ್ ವ ಮಾಜ್ರಾಂ ಸಹಿತ್ ತೊ ಹಾತಾನ್ ಪುಸುನ್ ಕಾಡ್ತಾಲೊ. ಕಸಲ್ಯಾಯೀ ಘಾಣೆಂತ್ ಜಾಲ್ಯಾರಿ, ತೊ ಪಾಯ್ ಘಾಲ್ತಾಲೊ. ತ್ಯಾ ತಾಚಾ ಚಿಲ್ಲರ್ ವಾವ್ರಾಕ್ ಬೆಳ್ಳೆಲ್ಲೆಂ, ಪುಂರ್ಟ್ ಬ್ಲೆಂ ಖಾಂವ್ಕ್ ಮೆಳ್ಳ್ಯಾರಿ ತಾಕಾ ಸಂತೊಸ್ ! ನಾಣೆಂ ಘೆಂವ್ಕ್ ತೊ ನೆಣಾಂಚ್ ! ಆನಿ ದಿಂವ್ಚೊಯೀ ಕೊಣೆ ನಾಸ್‌ಲ್ಲೊ ! ಕಾರಣ್ ಬೆಜ್ಮಿ ವಾಟೆಚೊ ಭುರ್ಗೊ ! ಲೋಕ್ ತಾಚೊ ಮಾಯ್ ಬಾಪ್. ಆಂಗ್ಡಿಚೆಂ ಬಾಗಿಲ್ ತಾಚೆಂ ರಿಕಾಣೆಂ !

ತಸಲ್ಯೆ ತಾಚೆ ಗತಿಂತ್, ಎಕ್ಲಿ ಭಿಕಾರಿಣ್ ಹಿಂದು ಸ್ತ್ರೀ ತಾಕಾ ವಳ್ಳಿಚಿ ಜಾಲಿ. ಭಿಕಾರಿಣ್ ಪ್ರಾಯೆನ್ ಮ್ಹಾತಾರಿ- ಭುರ್ಗ್ಯಾಂಚಾ ಮೊಗಾಚಿ - ತಿಕಾ ಬೆಜ್ಜಿಚೆ ಝರೆ ದಿಸ್ಲೆ ! ತಿಕಾ ಭಿಕೆಕ್ ಮೆಳ್‌ಲೆಂ ಖಾಂವ್ಚೆಂ ಇತ್ಯಾದಿ ಹಾಡ್ ತಿಣೆಂ ಸದಾಂಯ್ ಬೆಜ್ಜಿಕ್ ದಿಂವ್ಚೆಂ ಆಸ್‌ಲೆಂ. ತ್ಯಾ ಉಗ್ಡಾಸಾನ್ ಬೆಜ್ಜಿ ತಿಚಿ ವಾಟ್ ರಾಕ್ತಾಲೊ. ತಿಕಾ ಕ್ತಚ್ ಬೆಜ್ಜಿ ನಾಚೊನ್ ಉಡೊನ್ ತಿಚೆ ಬಗ್ಗೆಕ್ ಧಾಂವ್ತಾಲೊ. ಜಾವ್ಯೆತ್ ದೆವಾನ್ ವಯ್ ನಾಸ್‌ಲ್ಲ್ಯಾಕ್ ಆವಯ್ ದಿಲಿ!

ತಶೆಂ ದಿಸಾಂ ಪಾಟ್ಲ್ಯಾನ್ ದೀಸ್ ಧಾಂವ್ಲೆ. ಹಪ್ಪೆ ಸರ್ರೆ, ಮಹಿನೆ ಗೆಲೆ ಆನಿ ಸರ್ರಾಂ ಉಬ್ಲಿಂ. ತ್ಯಾ ತೆಕಿತ್ ಕೆಂಳ್ಲ್ಯಾಬರಿ ವಾಡೊನ್ ಬೆಜ್ಜಿ ತಳ್ಳ್ಯಾ ಮಾಡಾಬರಿ ಪುಲ್ಲೊ! ಖಬ್ರಾ ವರಾಂ ಪ್ರಾಯೆರ್ ತೊ ದಿಂಡೊ ಮಾನಾಯ್ ಜಾಲೊ. ಆನಿ ಹ್ಯೆ ಪ್ರಾಯೆರ್ ತಾಕಾ ಇಲ್ಲಿ ಇಲ್ಲಿ ಸವ್ಜೊಣಿ ಯೇಂವ್ಕ್ ಆರಂಭ್ ಜಾಲಿ! ಎಕೇಕ್ ಉತರ್ ತೊ ಗೊಡ್ಲೆಂ ಉಲಯ್ತಾಲೊ. ತಾಚಿ ವಳಕ್ ಕುದ್ರೊಳಿಂತ್‌ಚ್ ನ್ಹಯ್ ಆಸ್ತಾಂ ಶೆಜಾರಿ ವಾಡ್ಯಾಂನಿ ಲೆಗುನ್ ವಿಸ್ತಾರ್ಲಿ. ಲೋಕ್ ತಾಂಚಾ ಗರಾಂನಿ ತಾಕಾ ಖಂಯ್ಸರಿಯೇ ಆಪವ್ನ್ ವ್ಹರ್ತಾಲೊ. ತಶೆಂ ಜಾಲ್ಲ್ಯಾನ್ ತೊ ಆಯ್ಲಾಕ್, ಜಾತ್ರ್ಯಾಕ್ ಆನಿ ಫೆಸ್ತಾಕ್, ಸಾಂತೆಂತ್ಲ್ಯಾ ಆಂಗಡ್‌ಗಾರಾಂಚೆಂ ಕಾಮ್ ಕರ್ನ್ ಆಸ್ತಾಲೊ.

ಥೊಡೆ ಪಾವ್ಟಿ ಕಸಲಿಯೇ ಲ್ಹಾನ್ ವೊಜಿಂ ವ್ಹಾವ್ನ್ ತೊ ಕೊಡಿಯಾಳಾಚಾ ಕೊನ್ಯಾ ಕೊನ್ಯಾಂನಿ ಪಾವ್ತಾಲೊ. ಪುಣ್ ತಾಕಾ ವಳ್ಳೊಂಚೊ ಲೋಕ್ ತಾಚೆ ತಮಾಶೆ ಕರ್ನ್ ತಾಕಾ ಥೊಸ್ಲ್ಯಾ ಬಗಾರ್ ರಾವಾನಾಸ್‌ಲೊ. ತೆಂ ಪಳವ್ನ್ ಇಸ್ರೊಲಾಚಾ ಭುರ್ಗ್ಯಾಂಕ್ ಸಹಿತ್ ಸಳ್ಳಿ ಮೆಳ್ಳಿ. ಚಲಿಯಾಂನಿ ಲೆಗುನ್ ಧಯ್ತ್ ಕಾಣ್ಲೆಲೆಂ. ಭುರ್ಗೆ ತಾಕಾ ಪಾಟ್ಲ್ಯಾನ್ ಯೇಂವ್ಕ್ ಮುಟಿ ಮಾರ್ನ್ ಧಾಂವ್ತಾನಾ, ಥೊಡ್ಯೊ ಚಲಿಯೊ ಪಯ್ಸ್ ಥಾವ್ನ್ ತಾಚೆರ್ ಬಾರಿಕ್ ಫಾತೊರ್ ಮಾರ್ನ್ ಕಿಡ್ಕಿಡ್ತಾಲೊ. ಜಾಲ್ಯಾರಿ ಬೆಜ್ಜಿಕ್ ರಾಗ್ ನಾ, ಬೆಜಾರ್ ನಾ! ಸರ್ವ್ ತಾಕಾ ಎಕ್‌ಚ್! ಧರೈಶ್ಪಾಚೆಂ ಜೆವಣ್ ಆಸಾ ಮ್ಹಣ್ ಆಯ್ಕಾಲಾರ್ ತೊ ಮ್ಹಾರಾಂಚಾ ಕೊಮ್ಮಾಂತ್ ಲೆಗುನ್ ಪಾವ್ತಾಲೊ. ದೀವ್ಕ್, ಮಸಿದ್ ಆನಿ ಇಗರ್ವ್ ಕಿತೆಂ ಮ್ಹಣ್ ತೊ ನೆಣಾಂ ಆಸ್‌ಲೊ! ಗಾಂವ್ಚೊ ಸರ್ವ್ ಭಾಸೊ ತಾಕಾ ಸಮ್ಜತಾಲೊ. ಪುಣ್ ತಾಚೆಂ ಉಲವ್ಣೆಂ ಗೊಡ್ಲೆಂ! ತೆಂ ಉಲವ್ಣೆಂ ಆಯ್ಕೊಂಚಿ ಲೊಕಾಚಿ ಪಿಸಾಯ್! ತಾಕಾ ತಮಾಶೆ ಕರ್ಪಿ ಲೊಕಾಚಿ ಧಾದೊಸ್ಕಾಯ್! ಸರ್ವಾಂಕ್ ತೊ ಜಾಯ್, ಸರ್ವಾಂಕ್ ತಾಚಿ ಅಪುರ್ಬಾಯ್!

ತಶೆಂ ದೀಸ್ ಪಾಶಾರ್ ಜಾತಾನಾ, ತಾಚಾ ಜಿವಿತಾಕ್ ಆವಯ್ಚಿ ಸಾವ್ಣಿ ಘಾಲ್ಲಿ ಭಿಕಾರಿಣ್ ಪಿಡೇಸ್ತ್ ಜಾವ್ನ್ ದೆವಾಧಿನ್ ಜಾಲಿ. ತ್ಯಾ ಉಪ್ರಾಂತ್ ತ್ಯಾ ವರಾಚಾ ಪಾವ್ತಾಂತ್ ಆಂಗಡ್ ಆಸ್‌ಲೆಂ ಕಟೊಣ್ ಕೊಸ್ಕೊನ್ ಪಡ್ಲೆಂ. ಬೆಜ್ಜಿ ರಾತ್ ಪಾಶಾರ್ ಕರುಂಕ್ ಠಿಕಾಣಿ ಸೊಧಿತ್ ಕುದ್ರೊಳಿ ಸೊಡ್ನ್ ಕೊಡಿಯಾಳ್ಚೆ ವ್ಹಡ್ಲೆ ಮಾರ್ಕೆಟಿಲಾಗಿಂ ಪಾವ್ಲೊ. ಮಾರ್ಕೆಟಿಚಿ ಗೇಟಿ ಮುಕಾರ್ ಚಾರ್ ಮಾರೊಗ್ ಕುಡೊನ್, ಪುಲ್ಕಾರ್ ಪೆಂಟಿಕ್ ವೆಚಾ ಮಾರಾಚಾ ಕೊನ್ಯಾಕ್ ಎಕಾ ಕೊಂಕ್ಲ್ಯಾಚಿ ಬಂಗ್ಲಾಳ್ ಆಸ್‌ಲಿ. ತ್ಯಾ ಆಂಗ್ಡಿ ಬಾಗ್ಲಾರ್ ಬೆಜ್ಜಿ ರಾತ್ ಪಾಶಾರ್ ಕರ್ತಾಲೊ. ದಿಸಾಚೆಂ ತಾಣೆಂ ತೆಣೆಂಚಾ ಆಂಗಡ್ ಗಾರಾಂಚೆಂ ಬಾರಿಕ್ ಚಿಲ್ಲರ್ ಕಾಮ್ ಕರ್ಚೆಂ ಆಸ್‌ಲೆಂ. ತಾಣಿಂ ದಿಲ್ಲೆಂ ಖಾಂವ್ಚೆಂ ಆಸ್‌ಲೆಂ. ಪುಣ್

ತಾಕಾ ತಮಾಶೆ ಕರ್ನ್ ಧೊಸ್ಲ್ಯಾ ಶಿವಾಯ್ ಕೊಣ್‌ಚ್ ತಾಕಾ ಕಾಂಯ್ ದಿನಾಸ್‌ಲೊ. ತ್ಯಾ ಪಯ್ಲಿ ಬಂಗ್ಲಾಳೆಗಾರ್ ಕೊಂಕ್ಣೊ ನರಸಿಂಹ ಪೈ, ಎಕ್ಲೊ ಮಾತ್ ತಾಚಿ ಬಿರ್ಮೊತ್ ಚಿಂತಾಲೊ. ತಾಚಾಚ್ ಆಂಗ್ಲಿಚಾ ಬಾಗ್ಲಾರ್ ಬೆಜ್ಮಿ ನಿದ್ದಾಲೊ ಜಾಲ್ಲ್ಯಾನ್, ಸಕಾಳಿಂಚಿ ತಿ ಆಂಗಡ್ ಝಾಡ್ಚೆಂ ಕಾಮ್ ಬೆಜ್ಮಿಚೆಂ ಜಾವ್ನಾಸ್‌ಲ್ಲೆಂ. ತ್ಯಾ ಉಪ್ರಾಂತ್ ಮುಡೆ ಸೊಡಂವ್ಕ್ ಆಸ್ಲ್ಯಾರ್, ತಾಂದುಳ್ ವ್ಹರುಂಕ್ ಆಸ್ಲ್ಯಾರ್, ಬೆಜ್ಮಿ ತಿಂ ಕಾಮಾಂ ಕರ್ತಾಲೊ. ತ್ಯೆ ಆಂಗ್ಲ ಕಾಮ್ ನಾಸ್‌ಲ್ಲ್ಯಾ ವೆಳಾರ್ ಮಾತ್ ಬೆಜ್ಮಿ ಹೆರಾಂಚಾ ಗರ್ಜಾಂಕ್ ಪಾವ್ತಾಲೊ.

ಬೆಜ್ಮಿಚೆಂ ಜಿವಿತ್ ತಶೆಂ ಪಾಶಾರ್ ಜಾತಾನಾ ತಾರಿಕೆಚೆ ಆಂಕ್ಡೆ ಬದ್ಲೊನ್ ಮಹಿನ್ ಉಬ್ಲೆ ಆನಿ ವರ್ಸಾಂ ಧಾಂವ್ಲಿಂ. ತ್ಯಾ ತೆಕಿತ್ ಗೀಮ್. ಪಾವ್ನ್ ಆನಿ ಹಿಂವ್ ಭೊಗುನ್ ಬೆಜ್ಮಿಕ್ ಪಂಚ್ವೀಸ್ ವರ್ಸಾಂ ಪ್ರಾಯ್ ಜಾಲಿ. ತ್ಯೆ ತಾಚೆ ಪ್ರಾಯೆರ್ ಬೆಜ್ಮಿಚಿ ಕೂಡ್ ವಿಶೇವ್ ವಾಡ್ಲಿ ಆನಿ ಪುಲ್ಲಿ. ತಾಚೆಂ ಹರ್ದೆಂ ರುಂದಾಲೆಂ, ಗಳೊ ಭರೊ, ಹಾತ್ ಪಾಯ್ ಪುಗ್ಲೆ ಆನಿ ಜಿವಾಚೊ ಕಟ್ ಮೊಟೊ ಜಾವ್ನ್ ತೊ ದಿಂಡೊ ಜಾಲೊ. ತಾಚೆ ತಸಲೊ ದಿಂಡೊ ಮನಿಸ್ ತ್ಯಾ ತೆಂಪಾರ್ ಸಗ್ಳ್ಯಾ ಮಂಗ್ಳುರಾಂತ್ ದುಸ್ರೊ ನಾಸ್‌ಲ್ಲೊ ಮ್ಹಣ್ಯೆತ್!

ತ್ಯಾ ತೆಕಿತ್ ತಾಚಿ ಸಕತ್ ವಾಡ್‌ಲ್ಲಿ. ಪಾವ್ಲಿಕ್ ತೊ ತಾಂದ್ಕಾಚೆ ತೀನ್ ಮುಡೆ ವ್ಹಾವಯ್ತಾಲೊ. ಮಾಸೈಚಿಂ ದೋನ್ ವೊಜಿಂ ತಾಚೆ ತಕ್ಲೆರ್ ಸರಾಗ್ ಬಸ್ತಾಲಿಂ. ನಾರ್ಲಾಂಚ್ಯೊ ದೋನ್ ಗೊಣಿಯೊ ತೊ ದೋನ್ ಖಾಂದಾರ್ ಕಾಣ್ಲೆತಾಲೊ. ತಿತ್ಲೊ ತೊ ಬಳಿಶ್ತ್ ಆನಿ ಸಕ್ತಿವಂತ್. ವಳಕ್ ನಾಸ್‌ಲ್ಲೆ ತಾಚಾ ಜಿವಾಕ್ ಪಳವ್ನ್ ಭಿಯೆತಾಲೆ. ಪುಣ್ ತಾಚಿ ವಳಕ್ ಆಸ್‌ಲ್ಲೊ ಭುರೊಗೆ ಲೆಗುನ್ ತಾಕಾ ಚಿಡಾವ್ನ್, ಹೆಡಾವ್ನ್, ಮುಟಿ ಮಾರ್ನ್ ಧಾಂವ್ತಾಲೊ. ತಾಚ್ಯೊ ಮಿಸ್ಕೊ ಧರ್ನ್ ವೊಡ್ತಾಲೆ. ತಾಚೆಂ ವಸ್ತುರ್ ಪಿಂಜುನ್ ಘಾಲ್ತಾಲೆ ! ಕಾರಣ್ ತೊ ಬೆಪ್ಪಾ ಆನಿ ಬೊಮ್ಮಾ. ತಾಕಾ ರಾಗ್ ನಾ, ಬೆಜಾರ್ ನಾ! ದೆಕುನ್ ತಾಕಾ ಪಳೆತಾನಾ ಮಾಪ್ಲ್ಯಾಕ್ ಏಕ್ ಮೊವ್ಚಿ ಸುಂಬ್ ಜಾಲ್ಯಾರಿ ಜಡ್ ಜಾತಾಲೆಂ ಆನಿ ಮೊಗೊರ್ಲ್ಯಾಂಕ್ ಪೊವ್ಲಿ ಭಾರಾಧಿಕ್ ದಿಸ್ತಾಲಿ. ಕಿತ್ಯಾಕ್ ಬೆಜ್ಮಿ ವ್ಹಾವಯ್ತಾ ! ತಾಕಾ ಕೂಲ್ ದೀಂವ್ಕ್ ನಾ! ಥೊಡೆ ಜಣ್ ತಾಕಾ ಕಾಜಾರಾಕ್ ಉದಕ್ ಭರುಂಕ್ ವ್ಹರ್ತಾಲೆ ಆನಿ ಪೊಟ್ ಭರ್ ವಾಡ್ನ್ ಧಾಡ್ತಾಲೆ. ಥೊಡೆ ಜಣ್ ತಾಚೆ ಕರ್ನಾಂ ದೀಸ್ ಭರ್ ಖೊಂಡ್ಚೆಂ, ಕಾತರೆಂ ಕಾಮ್ ಕರವ್ನ್ ಆಕೇರಿಕ್ ಏಕ್ ಧಾಪಾಡ್ ದಿತಾಲೆ ತರಿ ಬೆಜ್ಮಿಕ್ ಸಂತೊಸ್ ! ಎಕ್ಲಾನ್ ತಾಕಾ ಘಾತ್ ಕೆಲ್ಯಾರಿ, ದುಸ್ರೊ ತಾಕಾ ಪಾವ್ತಾಲೊ. ವಾಟೆನ್ ವೆಚೊ ಕೊಣಿ ಜಾಲ್ಯಾರಿ ತಾಕಾ ಆಪವ್ನ್ ಕಾಫಿ ಘಳ್ವಾರ್ ದಿತಾಲೊ.

ತ್ಯಾ ತೆಂಪಾರ್ ಮಂಗ್ಳುರಾಂತ್ ಆತಾಂ 'ಸೆಂಟ್ರಲ್ ಟೋಕಿಸ್' ಮ್ಹಣ್ ಆಸ್‌ಲ್ಲೆಕಡೆ 'ಹಿಂದುಸ್ಥಾನ್ ಸಿನೆಮಾ' ಮ್ಹಣ್ ಆಸ್‌ಲ್ಲೆಂ. ತಾಂತುಂ ಮನಾ ಪಿಂತುರಾಂ ಆಸ್ತಾಲಿಂ. ತ್ಯಾ ಪಿಂತುರಾಂಚೆಂ ಜಾಹಿರಾತ್ ಥೊಡೆ ಪಾವ್ಲಿ ಬೆಜ್ಮಿನ್ ಕರ್ಚೆಂ ಆಸ್‌ಲ್ಲೆಂ. ತಾಕಾ ವೇಸ್ ರಂಗವ್ನ್, ಲಾಂಬ್ ಜೋಕರಾಚಿ ತೊಪಿ ದವರ್ನ್ ತಾಚೆಲಾಗಿಂ ಹಾತ್ ಪತ್ರಾಂ ದಿಂವ್ಚಿ ಆಸ್‌ಲ್ಲೆಂ. ತಾಚೆ ಪಾಟ್ಲ್ಯಾನ್ ಥೊಲ್ ಬಡವ್ನ್ ಎಕ್ಲೊ ಚಲ್ತಾಲೊ. ಪುಣ್ ವಾಟೆರ್ ಪೊಕ್ರಿ ಭುರ್ದಿ ತಾಚೆಲಾಗಿಂ ಹಾತ್ ಪತ್ರಾಂ ಮೋಡ್ನ್ ಕಾಣ್ಲೆವ್ನ್ ಧಾಂವ್ತಾಲೆ. ತ್ಯಾ ವೆಳಾರ್ ಥೊಲಿಗಾರಾನ್ ರಗೈ ತಿರ್ನಿಜಾಯ್ ಆಸ್‌ಲ್ಲೆ. ತಶೆಂ ಬೆಜ್ಮಿ ಸಗ್ಳ್ಯಾ

ಮಂಗಳೂರಾಂತ್ ಪ್ರಖ್ಯಾತ್ ಜಾಲೊ. ಸಗ್ಳ್ಯಾಂಚೊ ತೊ ಆಳ್ ! ಸರ್ವಾಂಕ್ ತೊ ಮೊಗಾಚೊ ! ಸಮೆಸ್ತಾಂಕ್ ತೊ ಜಾಯ್ ! ತೊ ಖೆಳ್ ಲ್ಹಾನಾಂ ವ್ಹಡಾಂಚೊ ! ಪುಣ್ ತೊ ಕೊಣ್ ? ಖಿಯ್ಚ್ಯಾ ಗಾಂವ್ಡೊಂ ಕಸಲ್ಯಾ ಧರ್ಮಾಚೊ ? ಕೊಣಾಚೊ ಪೂತ್ ? ಹ್ಯಾ ಸವಾಲಾಂಕ್ ಕೊಣಾಯ್ ಲಾಗಿಂ ನೀಜ್ ಜವಾಬ್ ನಾಸ್ಲಿ ! ಕೊಣ್ಂಚ್ ತ್ಯಾ ವಿಶಾಂತ್ ನೆಣಾಸ್ಲೊ. ತರಿ ಹಿಂದು ಮ್ಹಣ್ತಾಲೆ ‘ಆಮ್ಚೊ’ ಮಾಪ್ಪಿ ಸಾಂಗ್ತಾಲೆ ತಾಂಚೊ... ಕ್ರಿಸ್ತಾಂವ್ ಉಲಯ್ತಾಲೆ, ‘ಕೊಣಾಚೊ ಮ್ಹಣ್ ಕೊಣ್ ಜಾಣಾಂ?’ ಜಾಲ್ಯಾರಿ ಬೆಜ್ಜಿ ಸಮೆಸ್ತಾಂಚೊ ! ಜಾತ್ ಆನಿ ಧರ್ಮ್ ತೊ ನೆಣಾಂ. ದೆವಾಚಿ ವ ದೆಂವ್ಚಾರಾಚಿ ಪರಿಚಯ್ ತಾಕಾ ನಾ ! ತೊ ವಳ್ಕಾತಾ ಫಕತ್ ಮನ್ಶಾಂಕ್. ಪುಣ್ ತ್ಯಾ ಮನ್ಶಾಂನಿ ಕಿತ್ಲೆಂ ತಾಕಾ ಜೆವಯ್ಲೆಂ ಆನಿ ಖಾವಯ್ಲೆಂ, ತಿತ್ಲೆಂ ತಾಕಾ ಧೊಸ್ಲೆಂ ಆನಿ ಮಾರ್ಲೆಂ ಜಾಲ್ಯಾರಿ, ತಾಣೆಂ ಕಸಲ್ಯಾಯೀ ಕಶ್ಟಾಂತ್ ಎಕ್‌ಚ್ ಎಕ್ ದೂಕ್ ಗಳಯ್ಲೆಂ ನಾ !

ಪುಣ್ ಏಕ್ ದೀಸ್ ಸಗ್ಳೆಂ ಮಂಗಳೂರ್ ರಡ್ಲೆಂ ! ತಿತ್ಲಿಂ ದುಕಾಂ ಕೊಣ್ಂಚ್ ಮನಿಸ್ ತಾಚೆ ಸಗ್ಳೆ ಜಿಣ್ಯೆಂತ್ ರಡ್ಲೊ ನಾ. ತಸಲಿ ತಿ ತಾಚೆ ಜಿಣ್ಯೆಚಿ ಕರುಣಾಭರಿತ್ ಕಾಣಿ ಆಯ್ಲೊಂಕ್, ಹ್ಯಾ ಮುಕಾರ್ ಆಮಿಂ ತಾಕಾ ಬೊಮ್ಮಾ ನಾಂವಾನ್ ವಳ್ಕಾಯಾಂ. ಕಿತ್ಯಾಕ್ ಸಗ್ಳೆಂ ಮಂಗಳೂರ್ ತಾಕಾ ಬೊಮ್ಮಾ ಮ್ಹಳ್ಳ್ಯಾ ಶಿವಾಯ್ ವಳ್ಕಾನಾಸ್ಲೆಂ !

“ಸರ್ವ್ ಸುಣ್ಯಾಂಕ್ ಏಕ್ ದೀಸ್ ಆಸಾ” ಮ್ಹಳ್ಳೆ ಗಾದಿಬರಿ, “ಹರೈಕಾ ಮನ್ಶಾಕ್ ಏಕ್ ವೇಳ್ ಆಸಾ.” ಮ್ಹಣ್ಜೆ ಮನ್ಶಾಚಾ ಜಿವಿತಾಂತ್ ಧನಾನ್, ಘನಾನ್, ಮಾನಾನ್ ವ ಕರ್ನಿನ್ ನಾಂವಾಡ್ಲೊ ಏಕ್ ತೇಂಪ್ ಆಸ್ತಾ.

ತ್ಯಾ ತೆಂಪಾರ್ ಸೆಂಟ್ರಲ್ ಮಯ್ಸಾನಾಚೆರ್ ಥೊಡ್ಯೊ ನಾಟಕ್ ಮಂಡಳ್ಯೊ ತಾತ್ಕಾಲಿಕ್ ಸಾಲಾಂ ಬಾಂದುನ್ ನಾಟಕಾಂ ಖೆಳವ್ನ್ ದಾಕಯ್ತಾಲೆ. ತಾಂಚಿಂ ನಾಟಕಾಂ ಸಂಪ್ಲ್ಯಾ ಉಪ್ರಾಂತ್ ತ್ಯಾಚ್ ಸಾಲಾಂನಿ ಕುಸ್ತೊ ಜಾತಾಲೊ. ನಾಂವಾಡ್ಲಿಕ್ ಪಹಿ ಲ್ವಾನ್ ಶೆರಾಕ್ ಪಾವ್ತಾಲೆ ಆನಿ ಜಿಕ್‌ಲ್ಲೆ ಇನಾಮ್ ಜೊಡ್ತಾಲೆ. ತಸಲ್ಯಾ ತ್ಯಾ ದಿಸಾಂನಿ ಮಲಬಾರ್ ಥಾವ್ನ್ ಎಕ್ಲೊ ಪಹಿಲ್ವಾನ್ ಆಯ್ಲೊ. ಮಂಗಳೂರಾಂತ್ಲೆ ಸರ್ವ್ ಪಹಿಲ್ವಾನ್ ತಾಚೆಲಾಗಿಂ ಸಲ್ವಾಲೆ ! ಜಾಲ್ಯಾರಿ ತ್ಯಾ ಮಲಬಾರ್ಚಾ ಪಹಿಲ್ವಾನಾನ್ “ಆನಿ ಕೊಣ್ ಆಸಾತ್ ಜಾಲ್ಯಾರ್ ಯೆಯಾ” ಮ್ಹಣ್ ಹಂಕಾರಾನ್ ಶರ್ಧ್ ಉಡಯ್ಲೆಂ. ಹೆಂ ಆಯ್ಲೊನ್ ಸಗ್ಳೆಂ ಮಂಗಳೂರ್ ಚಾಪ್ತೆ ಜಾಲೆಂ !

ತ್ಯಾ ವೆಳಾರ್ ಬಂಗ್ಲಾಳೆಗಾರ್ ನರಸಿಂಹ ಪೈಕ್ ಏಕ್ ಆಲೋಚನ್ ಆಯ್ಲಿ. ತಾಚಾಚ್ ಆಂಗ್ಲಿ ಬಾಗ್ಲಾರ್ ಬೊಮ್ಮಾನ್ ರಾತ್ ಪಾಶಾರ್ ಕರ್ಚಿ ಆಸ್ಲಿ. ಬೊಮ್ಮಾ ತ್ಯಾ ಕೊಂಕ್ಣ್ಯಾಕ್ ಚಡ್ ಮೊಗಾಚೊ ಜಾಲ್ಲೊ. ದೆಕುನ್ ಕೊಂಕ್ಣ್ಯಾನ್ “ಬೊಮ್ಮಾಕ್ ಕುಸ್ತೆಕ್ ಉಬೊ ಕೆಲ್ಯಾರ್ ಕಶೆಂ?” ಮ್ಹಣ್ ಚಿಂತೆಂ. ತಿ ಆಲೋಚನ್ ತಾಣೆಂ ಶೆಜಾರಿ ಆಂಗಡ್‌ಗಾರ್ ಕೆಲ್ಲಿ ಕಾಂತಪ್ಪಾಕ್ ಸಾಂಗ್ಲಿ. ಕಾಂತಪ್ಪಾಯೀ ಖುಶಾಲಿ ಮನಾಚೊ - ತಾಣೆಯೀ ಜಾವ್ಯೆತ್ ಮ್ಹಳೆಂ. ದೊಗಾಂಯ್ಚೊ ಬೊಮ್ಮಾಕ್ ವಿಚಾರ್ಲೆಂ. ಬೊಮ್ಮಾನ್ “ಹುಂ... ಹೋಯ್ಸ್” ಮ್ಹಣ್ ಜವಾಬ್ ದಿಲಿ. ಬೊಮ್ಮಾಚಿ ತಿ ಸದಾಂಚಿ ಜವಾಬ್. ಖಿಯ್ಚ್ಯಾಯ್ ಕಾಮಾಕ್ ತೊ “ಹುಂ , ಹೋಯ್ಸ್” ಮ್ಹಣ್ತಾಲೊ ಶಿವಾಯ್ “ನಾ”

ಮದ್ದಣ್ಣೊಂಕ್ ತೊ ನೆಣಾಂಚ್ ! ಪುಣ್ ಬೊಮ್ಮಾಕ್ ಕುಸ್ತಿ' ಮದ್ದಳ್ಳಾರ್ ಕಿತೆಂ ಕಳೀತ್ ? ತರಿ ಬೊಮ್ಮಾನ್ ತಕ್ಲಿ ಹಾಲಯ್ಲಿ. ಕಾಂತಪ್ಪಾನ್ ಮೊಗ್ರಾಂಚಾ ಎಕಾ ಪಹಿಲ್ವಾನಾಕ್ ಹಾಡ್ನ್ ಬೊಮ್ಮಾಕ್ ಧೊಡಿ ತರ್ಬೆತಿ ದಿಲಿ. ತೆಣೆಂ ನರಸಿಂಹ ಪೈನ್ ಮಲಬಾರ್ ಪಹಿಲ್ವಾಚೆಂ ಶರ್ಡ್ ಸ್ವೀಕರಲೆಂ. ನಗ್ತಿ ಶೆಂಬೊರ್ ರುಪಯ್ ಇನಾಮ್ ಠರಾಯ್ಲೆಂ. ತ್ಯಾ ಪರ್ಮಾಣೆಂ ಜಾಹಿರಾತ್ಯಾ ಜಾಲೆಂ. ಬೊಮ್ಮಾಚೆ ಪಾಡ್ತೆನ್ ಮಾರ್ಕೆಟಿ ವಠಾರಾಂಚಾ ಸರ್ವ್ ಆಂಗಡ್ ಗಾರಾಂನಿ ವಂತಿಗಿ ಕಾಡ್ಲಿ. ಮೊಗೊರ್ಲ್ಯಾಂನಿ ಸಹಿತ್ ದೆಡ್ಕಿ- ತೀನ್ ತಾರೊ ದಿಲ್ಯೊ.

ಕುಸ್ತೆಕ್ ನಮಿಯಾರ್ಲೊ ದೀಸ್ ಆಯ್ಲೊ. ಜಾಲ್ಯಾರಿ ಬೊಮ್ಮಾ ತರ್ಬೆತಿಕ್ ಖಂಯ್ ಲೆಕ್ತಾ! ತೊ ತಾಚೆಂಚ್ - ಏಕ್ ಸಾಂಗ್ಲ್ಯಾರ್ ಅನೈಕ್ ಕರ್ತಾ ! ಕಾಂತಪ್ಪಾ ನಿರಾಶಿ ಜಾಲೊ. ತ್ಯಾ ವೆಳಾರ್ ಕೊಂಕ್ಣಾನ್ ಮ್ಹಳೆಂ: ಬೊಮ್ಮಾ, ತುಂ ಚಡಿತ್ ಕಸಲೆಂಚ್ ಕರಿನಾಕಾ... ಬಗಾರ್, ತುಂ ಪಹಿಲ್ವಾನ್ ಮ್ಹಣ್ ಕಳ್ಜಾ ಖಾತಿರ್, ಪಯ್ಲೆಂ ಏಕ್ ಥಾಪ್ ತುಜಾ ಜಾಂಗೆಕ್ ಮಾರ್. ದುಸ್ರಿ ಥಾಪ್ ಬಾವ್ಕಾನ್ ಮಾರ್. ತ್ಯಾಚ್ ಬರಾಬರ್ ತ್ಯಾ ಪಹಿಲ್ವಾನಾಕ್ ವೆಡ್ಕೊಳ್ ಮಾರ್ ಧರ್. ತಶಿ ವೆಡ್ಕೊಳ್ ಮಾರ್ಲಿ ಮಾತ್ರ ಹಾಂವೆ ಸಾಂಗ್ಲ್ಯಾ ಶಿವಾಯ್ ಸೊಡಿನಾಕಾ.”

“ಹುಂ..... ಹೋಯ್ಸ್” ಬೊಮ್ಮಾನ್ ಜಾಯ್ತ್ ಮ್ಹಣ್ ತಕ್ಲಿ ಹಾಲಯ್ಲಿ.

ದೊನ್ವಾರ್ ಜಾತಾನಾ, ತೆಣೆ ಇಸ್ಕೊಲಾಂಚಾ ಭುರ್ಗ್ಯಾಂಚಿ ಚುಕಾರಿ. ಹೆಣೆ ಕಾಮಾಕ್ ಗೆಲ್ಲೆ ಘರಾ ಪಾಟಿಂ. ಕಾರಣ್ - ಬೊಮ್ಮಾ ಕುಸ್ತೆಕ್ ರಾವ್ಲಾ!! ತೊ ಸರ್ವಾಂಚೊ ದೆಕುನ್ ಸಮೆಸ್ತಾಂಕ್ ಬೊಮ್ಮಾಚಿ ಕುಸ್ತಿ ಪಳಂವ್ಚಿ ಉರ್ಬಾ. ಧೊಡ್ಯಾ ಆಂಗಡ್ ಗಾರಾಂನಿ ಆಂಗ್ಡಿ ಧಾಂಪ್ಲೊ ! ಮೊಗೊರ್ಲ್ಯಾಂನಿ ಕಾಂಟಿ ಮಾರ್ಕೆಟಿಂತ್ ಸೊಡ್ಲೊ ! ಕುಸ್ತೆಚೊ ವೇಳ್ ಜಾತಾನಾ ಸಾಲ್ ಭರೊನ್, ವಠಾರಾಂತ್ ಲೆಗುನ್ ಲೊಕಾಚೊ ಜಮೊ ವಿಶೇಷ್ ಜಾಲೊ ! ಕಾರಣ್ ಬೊಮ್ಮಾ ಕುಸ್ತೆಕ್ ರಾವ್ಲಾ!

ಕುಸ್ತಿ ಆರಂಭ್ ಜಾಲಿ. ಪ್ರೇಕ್ಷಕ್ ಚತುರ್ ಜಾಲೆ. ಭುರ್ಗ್ಯಾಂಚೊ ಶಿಲೊಣ್ಯೊ - ಕಿಂಕ್ರಾಟ್ಯೊ ಆನಿ ಬೊಬ್ ಉಟ್ಲಿ! ತಿತ್ಲ್ಯಾ ಭಿತರ್ ಕೊಂಕ್ಣಾನ್ ಸಾಂಗ್ಲ್ಯಾ ಪರ್ಮಾಣೆಂ ಬೊಮ್ಮಾನ್ ತ್ಯಾ ಪಹಿಲ್ವಾನಾಕ್ ವೆಡ್ಕೊಳ್ ಮಾರ್ ಧರ್ಲೆಂಚ್! ಧಾ ಮಿನುಟಾಂ ಪಾಶಾರ್ ಜಾಲಿಂ ಜಾಲ್ಯಾರಿ, ಬೊಮ್ಮಾಚಿ ವೆಡ್ಕೊಳ್ ಸುಟಾನಾ! ತೆಣೆ ಸಂತೊಸಾನ್ ಲೊಕಾಚಿ ಬೊಬ್! ಹೆಣೆ ಮಲಬಾರ್ ಪಹಿಲ್ವಾನಾಚೆ ಬೊಮ್ಮಾಚೆ ವೆಂಗೆಂತ್ ಧಡ್ವಡೆ ಆನಿ ಉಳ್ವಳೆ! ಜಾಲ್ಯಾರಿ ಬೊಮ್ಮಾಚೊ ವೆಡ್ಕೊಳ್ ಅರ್ಕಾತಾ ಶಿವಾಯ್ ಸಡಿಳ್ ಜಾಯ್ನಾ!

ವೀಸ್ ಮಿನುಟಾಂ ಗೆಲಿಂ ತರೀ ಬೊಮ್ಮಾಚಾ ವೆಂಗೆಂತ್ಲೊ ಪಹಿಲ್ವಾನ್ ಸುಟಾನಾ! ಪಹಿಲ್ವಾನಾಚೆ ದೊಳೆ ಭಾಯ್ರ್ ಆಯ್ಲೆ! ಹಾತ್ ಪಾಯ್ ಕಂಗಾಲ್ ಜಾಲೆ. ತ್ಯಾ ಬರಾಬರ್ ಪೊಟಾಂತ್ಲೆಂ ಜಿರ್ಲೆಂ ಖಾಣ್ ನ್ಹೆಸ್ಲೊ ಕಾಚಾಚಾ ಇಡ್ಯಾಂತ್ಲಾನ್ ಸೆವ್ಯಾಂಬರಿ ಭಾಯ್ರ್ ಸರ್ಲೆಂ! ತೆಂ ಪಳವ್ನ್ ವೆಡ್ಕೊಳ್ ಸೊಡುಂಕ್ ಬೊಮ್ಮಾಕ್ ಲೊಕಾನ್ ಬೊಬ್ ಮಾರ್ಲಿ. ಪುಣ್ ಬೊಮ್ಮಾ ಖಂಯ್ ಲೆಕ್ತಾ !

ಪಂಚ್ವೀಸ್ ಮಿನುಟಾಂ ಜಾತಾನಾ ಪಹಿಲ್ವಾನ್ ಪ್ರಾಣ್ ಸೊಡ್ತಾ ಮ್ಹಳ್ಳ್ಯಾಬರಿ ಕೊಂಕ್ಣಾಕ್ ದಿಸ್ಲೆಂ. ದೆಕುನ್ ಕೊಂಕ್ಣಾನ್ ಉಟೊನ್ ಬೊಮ್ಮಾಕ್ ಮ್ಹಳೆಂ : “ಬೊಮ್ಮಾ, ಆತಾಂ ಸೊಡ್.”

— ತಕ್ಷಣ ಬೊಮ್ಮಾನ್ ಮಾರ್ಲೋ ವೆಡ್ಕೊಳ್ ಸೊಡ್ಲೊ. ಪಹಿಲ್ವಾನ್ ರೂಕ್ ಪರ್ದಾಲ್ಲ್ಯಾಬರಿ ಪಾಟಿಂ ಪರ್ದಾಲೊ. ತಕ್ಷಣ್ ತಾಚಾ ಜಾತಿಚಾ ಥೊಡ್ಯಾಂನಿ ತಾಕಾ ವಾರೆಂ ಘಾಲ್ತ್ ಆನಿ ಮಾಲಿಸ್ ಕರ್ನ್ ಸನಿನ್ ಕೆಲೊ. ಜಿವಾಕ್ ಸುಶೆಗ್ ಮೆಳ್ತಾನಾ, ಥೊಡ್ಯಾ ವೆಳಾನ್ ಉಟೊನ್ ತೊ ಲಜೆನ್ ಸಾಲ್ ಭಾಯ್ರ್ ಸರ್ನ್ ಗೆಲೊ. ತಶೆಂ ಗೆಲ್ಲ್ಯಾ ತ್ಯಾ ಮಲಬಾರ್ಚಾ ಪಹಿಲ್ವಾನಾನ್ ಬಿಲ್ಕುಲ್ ಪಾಟಿಂ ಪಳೆಲೆಂ ನಾ. ಬೊಮ್ಮಾಕ್ ಉಕಲ್ ಲೊಕಾನ್ ಮಾರ್ಕೆಟೆ ವಾಟೆನ್ ಪುರ್ಯಾವ್ ಕಾಡ್ಲೊ.

ಬೊಮ್ಮಾಚಿ ಕೀರ್ತ್ ಮಂಗುರಾಂತ್ ಗಾಜ್ಲಿ ಜಾಲ್ಯಾರಿ, ಬೊಮ್ಮಾಚಿ ಗತ್ ಸದಾಂಚಿ. ಲೊಕಾಚಿಂ ಥಾಪ್ಡಾಂ, ಮಾರ್ ಆನಿ ಧೊಸ್ ತಾಕಾ ಚುಕ್‌ಲ್ಲಿ ನಾ! ತರಿ ಬೊಮ್ಮಾ ಧಾದೊಶಿ — ಲೊಕಾಚಾ ಗುಸ್ತಾರ್ ತಾಕಾ ಉಪಾಸ್ ನಾ !

ಕುಸ್ತೆಂತ್ ಜಿಕ್‌ಲ್ಲೆ ಬೊಮ್ಮಾಚೆ ದೊನ್ವಿಂ ರುಪಯ್ ತ್ಯಾ ಕೊಂಕ್ಣ್ಯಾಲಾಗಿಂ ಆಸ್‌ಲ್ಲೆ. ದೆಕುನ್ ಕೊಂಕ್ಣ್ಯಾಕ್ ಏಕ್ ಆಲೋಚನ್ ಸುಸ್ತಾಲಿ... “ಬೊಮ್ಮಾಕ್ ಕಾಜಾರ್ ಕೆಲ್ಯಾರ್ ಕಶೆಂ!” .. ಕೊಂಕ್ಣ್ಯಾನ್ ತಾಚಿ ಆಲೋಚನ್ ಕಾಂತಪ್ಪಾಕ್ ಸಾಂಗ್ಲಿ. ಕಾಂತಪ್ಪಾ ಥಾವ್ನ್ ಖಬರ್ ಹೆರಾಂಕ್ ವಿಸ್ತಾರ್ಲಿ. ಪುಣ್ ಬೊಮ್ಮಾಚಿ ಜಾತ್ ಕಸಲಿ? ತಾಕಾ ಚೆಡುಂ ಖಿಂಯ್ಚೆ ಸೊಡ್ಚೆಂ? ಸವಾಲ್ ಕೊಂಕ್ಣೊ ಆಟಯ್ತಾನಾ ಕಾಂತಪ್ಪಾನ್ ಆಲೋಚನ್ ಸಾಂಗ್ಲಿ. “ಬೊಮ್ಮಾಕ್ ಕ್ರಿಸ್ತಾಂವ್ ಕರ್ಚೊ — ಕ್ರಿಸ್ತಾಂವಾಂ ಮಧೆಂ ಚೆಡ್ವಾಂ ಮೆಳ್ತಾತ್...”

ತ್ಯಾ ತೆಂಪಾರ್ ಬಿಫಾಚೆ ಮಾರ್ಕೆಟೆ ಮುಕಾರ್, ಲಾಲ್‌ಭಾಗ್ ಜುವಾಂವ್ ಫೆರ್ವಾಂದಾಚಾ ಜಾಗ್ಯಾರ್ ಏಕ್ ಲಾಂಕ್ಡಾಚೊ ಡಿಪೊ ಆಸ್‌ಲ್ಲೊ. ತ್ಯಾ ಡಿಪ್ಯಾಂತ್ ಎಕ್ಲೊ ಗರೀಬ್ ಲಾಂಕ್ಡಾಂ ಫೊಡ್ತಾಲೊ. ತಾಣೆ ತಾಚೆ ಮಾಲ್ಪಡೆ ಧುವೆಕ್ ಕಾಜಾರ್ ಕೆಲ್ಲೆಂ. ತಿಕಾ ಏಕ್ ಚೆಡುಂ ಭುರ್ಗೆಂ ಜಲ್ಮಾಲ್ಯಾ ಉಪ್ರಾಂತ್ ತಿ ಕುಳಾರಾಚ್ ಆಸ್‌ಲ್ಲಿ. ತಿಚೆ ಪಾಟೆಂ ಭಯ್ಣೆ ಕಾತ್ರಿನ್ ಶಿಂಬ್ರೆಂ ಜಾಲ್ಲ್ಯಾನ್ ಆಂಕ್ವಾರ್ ಉರ್‌ಲ್ಲೆಂ. ತ್ಯಾ ಕಾತ್ರಿನಾಲಾಗಿಂ ಬೊಮ್ಮಾಕ್ ಸಯಿಕ್ ಸೊಡ್ಲಿ.

ನಮಿಯಾರ್ಲೆಲ್ಯಾ ದಿಸಾ, ಕಾಂತಪ್ಪಾ ಆನಿ ಕೊಂಕ್ಣೊ ಬೊಮ್ಮಾಕ್ ಸಾಂಗಾತಾ ಕಾಣ್ಲೆವ್ನ್ ಹೊಕ್ಲೆಕ್ ಪಳಂವ್ಕ್ ಗೆಲೆ. ಹೊಕ್ಲೆಚಾ ಬಾಪಯ್ನ್ ಸಯ್ರ್ಯಾಂಕ್ ಸ್ವಾಗತ್ ಕೆಲೊ — ಬಸೊಂಕ್ ಬಾಂಕ್ ದಿಲೊ. ತ್ಯಾ ವೆಳಾರ್ ಹೊಕ್ಲೆಚಾ ಭಯ್ಣಿಚೆಂ ಭುರ್ಗೆಂ ಸೊಪ್ಯಾರ್ ಖೆಳೊನ್ ಆಸ್‌ಲ್ಲೆಂ. ಸಯ್ರೆ ಬಸ್ಲಾ ಉಪ್ರಾಂತ್ ಥೊಡ್ಯಾ ವೆಳಾನ್, ರಿವಾಜಿ ಪರಾಣೆ ಹೊಕಲ್ ಉದ್ಯಾಚೊ ಚೆಂಬು ಹಾಡ್ನ್ ಬೊಮ್ಮಾಚಾ ಪಾಯಾಂಲಾಗಿಂ ದವರ್ನ್ ಭಿತರ್ ಧಾಂವ್ಲಿ. ತ್ಯಾ ಚೆಂಬಾಕ್ ಪಳವ್ನ್ ಖೆಳೊನ್ ಆಸ್‌ಲ್ಲೆಂ ಭುರ್ಗೆಂ ದಿಮ್ಕುರ್ಯಾಂನಿ ಬೊಮ್ಮಾಚಾ ಪಾಯಾಂ ಸರ್ವಿನ್ ಆಯ್ಲೆಂ. ಬೊಮ್ಮಾನ್ ತ್ಯಾ ಭುರ್ಗ್ಯಾಕ್ ಉಕಲ್ ಉಸ್ಕಾರ್ ಕಾಣ್ಲೆಲೆಂ. ತ್ಯಾ ವೆಳಾರ್ ಕೊಂಕಣ್ಯಾನ್ ಬೊಮ್ಮಾಚಾ ಕಾನಾಂತ್ ವಿಚಾರ್ಲೆಂ — “ಚೆಡುಂ ತುಕಾ ಜಾಯ್ತಮೊ ಬೊಮ್ಮಾ ?”

“ಹುಂ ... ಹೋಯ್ಸ್ ... ಬೊದೆಂ ಆತಾ ... ಬೊದೆಂ ಆತಾ ..” ಬೊಮ್ಮಾನ್ ಉಸ್ಕಾರ್ ಕಾಣ್ಲೆಲ್ಲ್ಯಾ ಭುರ್ಗ್ಯಾಕ್ ಪೊಶೆತ್ ಜವಾಬ್ ದಿಲಿ. ಬೊಮ್ಮಾ ತ್ಯಾ ಭುರ್ಗ್ಯಾ ವಿಶಾಂತ್ ಉಲಯ್ತಾ ಮ್ಹಣ್ ಕೊಂಕ್ಣ್ಯಾಕ್ ಆನಿ ಕಾಂತಪ್ಪಾಕ್ ಕಿತೆಂ ಕಳಿತ್!

“ಬೊಮ್ಮಾ ಹೊಕಲ್ ಬರಿ ಆಸಾ” ಮ್ಹಣ್ತಾ ಮ್ಹಣ್ ತಾಣಿಂ ಲೆಕ್ಲೆಂ. ದೆಕುನ್ ಕಾಂತಪ್ಪಾನ್ ಕಾಜಾರಾಚೊ ವಿಶಯ್ ಮುಕಾರ್ಸಿಲೊ. ತ್ಯಾ ವೆಳಾರ್ ಹೊಕ್ಲೆಚಾ ಬಾಪಯ್ನ್ ಖರಾರ್ ನಿಶ್ಚಿತ್ ಕರುಂಕ್ ದೋನ್ ದಿಸಾಂಚಿ ರಜಾ ಮಾಗ್ಲಿ. ತಿತ್ಲೆಂ ಆಯ್ಕೊನ್ ಸಯ್ರೆ ಭಾಯ್ರ್ ಸರ್ಲೆ.

ವಾಟೆರ್ ಬೊಮ್ಮಾಕ್ ಕಾಂತಪ್ಪಾನ್ ಆನಿ ಕೊಂಕ್ಣಾನ್ ಪರತ್ ಪರತ್ ವಿಚಾರ್ಲೆಂ: “ಚೆಡುಂ ತುಕಾ ಜಾಯ್ತಮೊ ಬೊಮ್ಮಾ? ತುಂ ತಾಕಾ ಪೊಸ್ತಲೊಮೊ? ತಾಕಾ ಬಾಜು ಆನಿ ಕಾಪಡ್ ದಿತಲೊಮೊ?”

“ಕಾಪಾಡ್... ! ಇ ಇ ಇ ತ್ಯಾ?” ಬೊಮ್ಮಾನ್ ಆಕಾಂತೊನ್ ವಿಚಾರ್ಲೆಂ : “ತೆಂ ಬುದ್ದೆಂ... ನಾನ್... ಬೊದೆಂ ಆತಾ... ತಾತಾ ಚಾಚ್ಚಿ, ಬಿಚ್ಚಿತ್... ಹುಂ ಹುಂ ಹೋಯ್ಸ್..”

ತೆಂ ಆಯ್ಕೊನ್ ಘಡ್ಬಡೊನ್ ಮ್ಹಣಾಲೊ ಕೊಂಕ್ಣೊ : “ತರ್ ತುಂವೆ ಭುರ್ಗ್ಯಾಕ್ ಪಸಂದ್ ಕೆಲಾಂಯರೆ ಕಿತೆಂ ಬೊಮ್ಮಾ”

“ಹಾಂ ಹಾಂ ಹಾಂ ... ಮಾತಾ ಬುದ್ದೆಂ ದಾಯ್.” ಬೊಮ್ಮಾಚಿ ಜವಾಬ್.

“ಧು ಪಿಶಾ... ... ಆಮಿ ಪಳಂವ್ಕ್ ಗೆಲ್ಲ್ಯಾಂವ್ ಹೊಕ್ಲೆಕ್ ಆನಿ ತುಂವೆಂ ಪಳೆಲಾಂಯ್ ಭುರ್ಗೊ! ನಾ ತುಕಾ ಕಾಜಾರಾಯೀ ನಾ ಬೊಜೊಯೀ ನಾ — ತುಂ ಬೆಪ್ಪಾ, ಬೊಮ್ಮಾ !” ಕಾಂತಪ್ಪಾನ್ ರಾಗಾನ್ ಉಲವ್ನ್ ಬಳಾನ್ ಮೆಟಾಂ ಕಾಡ್ಲಿಂ. ತ್ಯಾ ದೀಸ್ ಥಾವ್ನ್ ಬೊಮ್ಮಾಚಿ ಕಾಜಾರಾಚಿ ಖಬರ್ ಆಕೇರ್ ಜಾಲಿ. ಲೋಕ್ ಮಾತ್ ತೆಂ ಕರ್ತುಬ್ ಆಯ್ಕೊನ್ ಸದಾಂಚ್ ಹಾಸ್ತಾಲೊ.

“ಹರೈಕ್ ಪಾಳ್ ವಕ್ತಾಚೆಂ- ಹರೈಕ್ ಖೊಲೊ ಗರೈಚೊ — ಖಂಯ್ ದೇವ್ ಆಸಾ, ಥಂಯ್ ಶ್ವಾಸ್ ಪರೈಚೊ.” ಹೈ ಸಾಂಗ್ಲೆ ಪ್ರಕಾರ್ ಏಕ್ ದೀಸ್ ಉದೆಲೊ.

ತ್ಯಾ ದೀಸ್ ಬೊಮ್ಮಾ ಸಿನೆಮಾಚೆಂ ಜಾಹಿರಾತ್ ಕರುಂಕ್ ಭಾಯ್ರ್ ಸರ್ಲೊ. ಮುಕ್ಲಾನ್ ಹಾತ್ ಪತ್ರಾಂ ವಾಂಟಾನಾ, ತಾಚಾ ಪಾಟ್ಲಾನ್ ಧೊಲಿಗಾರ್ ಧೊಲ್ ಬಡಯ್ತಾಲೊ. ತೆ ದೊಗಾಯೀ ಫಳ್ಳಿರ್ವಾ ಮಾರ್ಗಾಕ್ ಪಾವ್ಲೆ. ತ್ಯಾ ವೆಳಾರ್ ತೆಣೆಂಚಾ ಎಕಾ ಘರಾಕ್ ಉಜೊ ಲಾಗ್ಲೊ. ಘರಾಚೊ ಉಜೊ ಭಿರಾಂಕುಳ್ ಜಾಲ್ಯೊ. ತೆಂ ಪಳಂವ್ಕ್ ಪುಶ್ಕಳ್ ಲೋಕ್ ಘರಾಚಾ ವಠಾರಾಂತ್ ಕುಡ್ತಾಲೊ. ಘರಾಂತ್ಲಿಂ ಮನ್ಶಾಂ ಭಾಯ್ರ್ ರಾವೊನ್ ಹಾಕ್ ಬೊಬ್ ಮಾರ್ತಾಲಿಂ. ಧೊಡೊ ಲೋಕ್ ಉಜೊ ಪಾಲ್ತಂವ್ಕ್ ಸಾಧನ್ ಕರ್ತಾಲೊ. ಜಾಲ್ಯಾರಿ ಉಜೊ ಬಳಾನ್ ಪೆಟಾಲೊ! ತೆಂ ಪಳವ್ನ್ ಘರ್ವಾ ಮನ್ಶಾಂ ಪಯ್ಲಿ ಎಕ್ಲಿ ತರ್ಕಾಟಿ ಸ್ತ್ರೀ ಅಕ್ಲಾಸ್ ಆನಿ ವಿಳಾಪ್ ಕರ್ತಾಲಿ! ಕುಡ್ತಾಲ್ಲ್ಯಾ ಲೊಕಾಲಾಗಿಂ ಉಪ್ಕಾರ್ ಮಾಗ್ತಾಲಿ ಜಾಲ್ಯಾರಿ, ತಿಚೆಂ ಮಾಗ್ಣೆಂ ಕೊಣ್ಂಚ್ ಲೆಕಿನಾಸ್ಲೊ, ಕಾರಣ್ ಉಜೊ ಕರಿಣ್ ಜಾಲ್ಯೊ. ತರಿ ತಿ ಸ್ತ್ರೀ ರಡ್ತಾಲಿ, ಆಕ್ಲಾಸ್ತಾಲಿ ಆನಿ ರುದಾನ್ ಕರ್ತಾಲಿ. ಕಾರಣ್ ತಿಚೆಂ ಮಾಲ್ಪಡೆಂ ಫಳ್ ಧಾ ಮಹಿನ್ಯಾಂಚೊ ಚೆರೊ ಭುರ್ಗೊ ತ್ಯಾ ಪೆಟ್ವಾ ಘರಾಂತ್ ಪಾಳ್ಣ್ಯಾಂತ್ ಉರ್ಲೊ ! ತರ್ ತೊ ಚೆರೊ ಕೊಣ್.. ..?

ವ್ಹಯ್, ತೊ ನಾತು ಘಾಟಾ ಸಾವ್ಕಾರ್ ತೆಲಿಸಾಬಾಚೊ! ತಿ ಸ್ತ್ರೀ ತಾಚಿ ಸುನ್! ತೆಂ ಘರ್ ತೆಲಿಸಾಬಾಚೆಂ ! ಲೆತ್ತಿಬಾಯ್ ಆನಿ ತೆಲಿಸಾಬ್ ತೆದಾಳಾ ಮ್ಹಾತಾರಿಂ ಜಾವ್ನ್ ಆಯಿಲ್ಲೆಂ. ತಾಣಿಂ ತಾಂಚಾ ಮಾಲ್ಪಡ್ತಾ ಪುತಾಕ್ ಕಾಜಾರ್ ಕರ್ನ್ ತೊ ಚೆರೊ

ತ್ಯಾ ಘರಾಚೊ ದಿವೊ ಜಾವ್ನ್ ಜಲ್ಮಾಲ್ಲೊ. ಪುಣ್ ತೊ ದಿವೊ ಲಾಸ್ವಾ ಘರಾ ಭಿತರ್ ಪಾಳ್ಣ್ಯಾಂತ್ ಆಸ್‌ಲ್ಲೊ ! ಅಕ್ಲಾಸಾಕ್ ಭಾಯ್ರ್ ಧಾಂವೊನ್ ಯೆತಾನಾ ಸುನೆನ್ ಲೆಕ್‌ಲ್ಲೆಂ ಚೆರ್ಕ್ಯಾಕ್ ಮಾಂಯ್ನ್ ಹಾಡ್ಲಾಂ ಮ್ಹಣ್ ಆನಿ ಮಾಂಯ್ನ್ ಚಿಂತ್‌ಲ್ಲೆಂ ಸುನೆನ್ ಹಾಡ್ಲಾಂ ಮ್ಹಣ್! ದೊಗಾಂಯೀ ಭಾಯ್ರ್ ಯೇವ್ನ್ ಚಿಂತಾನಾ ತಾಣೆಂ ಲೆಕ್ಲೆಂ ಚೆರ್ಕ್ಯಾಕ್ ಘರ್ ಚಾಕರ್ಚಿನ್ ಪಾಳ್ಣ್ಯಾಂತ್ಲೊ ಕಾಡ್ಲಾ ಜಾವ್ಯೆತ್ ಮ್ಹಣ್! ಪುಣ್ ಆಕೇರಿಕ್, ಘರಾಚೊ ಉಜೊ ಬಳ್ ಜಾತಾನಾ ಆನಿ ತೆಗಾಂಯೀ ಸಾಂಗಾತಾ! ಮೆಳ್ತಾನಾ, ತಾಂಕಾಂ ಕಳ್ಳೆಂ - ಚೆರೊ ಭಿತರ್ ಪಾಳ್ಣ್ಯಾಂತ್ ಆಸಾ !! ತಾಕಾ ಪಾಳ್ಣ್ಯಾಂತ್ಲೊ ಹಾಡ್ಲೊ ಕೊಣೆ? ಘರಾಕ್ ಚಾರಾಂಯೀ ವಾಟಾಂನಿ ಉಜೊ ವಿಸ್ತಾರ್ಲಾ! ಭಿತರ್ ಸರೊಂಕ್ ಕೊಣಾಕ್‌ಚ್ ಧಯ್ ಮೆಳಾನಾ ! ತಣೆ ಚೆರ್ಕ್ಯಾಚೆ ಆವಯ್ಚೆ ಅಕ್ಲಾಸ್ ಆನಿ ರಡ್ಣೆ ! ಹೆಣೆ ಆಜಿಯೆಚೆ ವಿಳಾಪ್ ಆನಿ ರುದಾನ್ ! ತೆಲಿಸಾಬ್ ಹಜಾರಾಂನಿ ಇನಾಮ್ ಭಾಸಾಯ್ತಾ ! ಜಾಲ್ಯಾರಿ ಕುಡ್ತಾಲ್ಲಾ ಲೊಕಾ ಮಧ್ಲೊ ಕೊಣ್‌ಂಚ್ ಮನಿಸ್ ಚೆರ್ಕ್ಯಾಕ್ ವಾಂಚಂವ್ಕ್ ಮುಕಾರ್ ಸರಾನಾ ! ತಸಲ್ಯಾ ಆಶಾ ಖಂಡ್‌ಲ್ಲಾ ವೆಳಾರ್ !!!

ವ್ಹಯ್, ತ್ಯಾಚ್ ವೆಳಾರ್ ಬೊಮ್ಮಾ ತ್ಯಾ ಮಾರ್ಗಾಂತ್ಲ್ಯಾನ್ ವೆತಾನಾ ,ಧೊಲಿಚೊ ಆವಾಜ್ ಆಯ್ಕಾಲೊ! ತಕ್ಷಣ್, ಕುಡ್ತಾಲ್ಲಾ ಲೊಕಾ ಮಧ್ಲಾ ಎಕ್ಲಾಸ್ ಸಟ್ಪ ಕರ್ನ್ ಮ್ಹಳೆಂ: ತೊ ಪಳೆಯಾ ಬೊಮ್ಮಾ ವೆತಾ - ಚೆರ್ಕ್ಯಾಕ್ ವಾಂಚಯ್ಲಾರ್ ತಾಣೆಂ ಮಾತ್.

ತೆಂ ಆಯ್ಲೊನ್ “ವ್ಹಯ್” ಮ್ಹಣಾಲೆ ಧೊಡೆ ಜಣ್, “ತಾಕಾ ಆಪವ್ನ್ ಹಾಡಾ.” ತಿತ್ಲೆಂ ಉಲಂವ್ಚಾ ಭಿತರ್ ಧಾಂವೊನ್ ವಚೊನ್ ದೊಗಾಂನಿ ಬೊಮ್ಮಾಕ್ ವೋಡ್ನ್ ಹಾಡ್ಲೊಚ್!

ತೆಲಿಸಾಬಾನ್ ಬೊಮ್ಮಾಕ್ ಹಾತ್ ಭಾಶೆನ್ ಆನಿ ಉತರಾಂನಿ ಗಜಾಲ್ ಸಾಂಗ್ಲಿ. ಲೆತ್ತಿಬಾಯೆನ್ ಪಾಳ್ಣೆಂ ಆಸ್‌ಲ್ಲಾ ಕುಡಾಕ್ ವೆಚಿ ವಾಟ್ ವಿವರ್ಸಿಲಿ. ತಾಂಚಿ ಸುನ್ ಬೊಮ್ಮಾಚಾ ಪಾಯಾಂಕ್ ಪಡ್ಲಿ! ತಿತ್ಲೆಂ ಆಯ್ಲೊನ್ ‘ಹುಂ, ಹೋಯ್ಸ್’ ಮ್ಹಣಾಲೊ ಬೊಮ್ಮಾ ಆನಿ ಪೆಟ್ಟಾ ಉಜಾಕ್ ಆಂಗ್ ದೀವ್ನ್ ಘರಾ ಭಿತರ್ ಸರೊಲ್ಲೆ!!

ಬೊಮ್ಮಾನ್ ಎಕಾ ತೆಂಪಾರ್ ಜಿಯೆಲ್ಲೆಂ ಘರ್ ತೆಂ. ಪುಣ್ ತಾಕಾ ತಾಚೊ ಕಿಂಚಿತ್ ಉಗ್ಡಾಸ್ ನಾ, ಕುಡಾಂ ಕುಡಾಂನಿ ವಚೊನ್ ತಾಣೆಂ ಪಾಳ್ಣೆಂ ಸೊದ್ಲೆಂ. ಉಜೊ ಚಡಾತ್ತ್ ವೆತಾಲೊ. ಭಾಯ್ಲ್ಯಾನ್ ಲೋಕ್ ಅಕ್ಲಾಸ್ ಸೊಡ್ತಾಲೊ. ತಿತ್ಲ್ಯಾ ಭಿತರ್ ಬೊಮ್ಮಾನ್ ಚೆರ್ಕ್ಯಾಕ್ ಹರ್ಡ್ಯಾರ್ ದಾಂಬುನ್ ಕಾಣ್ಲೆವ್ನ್ ಭಾಯ್ರ್ ಹಾಡ್ಲೊ! ಆವಯ್ಚೊ ಸಂತೊಸ್ ತೊ ಸಾಂಗ್ಚೊ ನ್ಹಯ್! ಲೊಕಾಚೊ ಆನಂದ್ ತೊ ವಿಂಗಡ್‌ಚ್! ತಿತ್ಲ್ಯಾರ್ “ಬೊಮ್ಮಾ” ಮ್ಹಣಾಲೊ ತೆಲಿಸಾಬ್, ಅನ್ಯೆಕ್ ಉಪ್ಕಾರ್ ಕರ್ - ಸಾಲಾಂತ್ ಮುಕಾರ್‌ಚ್ ಬಿರ್ಯಾಂತ್ ಏಕ್ ಪೆಟುಲ್ ಆಸಾ. ತ್ಯಾ ಪೆಟುಲಾಂತ್ ಮ್ಹಜೆಂ ಧನ್ ಆನಿ ದಸ್ತವೆಜಾಂ ಆಸಾತ್. ದೆಕುನ್ ಹಾಡ್.”

ತೆಲಿಸಾಬಾನ್ ಉಲವ್ಚ್ಯಾ ಬರಾಬರ್ ಹಾತ್ ಭಾಶೆನ್ ವಿವರ್ಸಿಲೆಂ. ಆಯ್ಲೊನ್ ಬೊಮ್ಮಾ “ಹುಂ, ಹೋಯ್ಸ್” ಮ್ಹಣಾತ್ತ್ ಘರಾ ಭಿತರ್ ಧಾಂವೊ!

ಫರಾಚಿಂ ಆಡಿಂ, ಪಾಕಾಸೆ, ರಿಪಾಂ ಆನಿ ಪೊಳಿ ಲಾಸೊನ್ ಉಜಾಚಾ ಕೆಂಡಾಬಲಿ ಫರಾಂತ್ ಗಳಾಂ ಆನಿ ಬೊಮ್ಮಾಚಾ ಆಂಗಾರ್ ಪಡ್ತಾಲೆಂ ಜಾಲ್ಯಾರಿ, ಬೊಮ್ಮಾನ್ ಬಿರೊ ಸೊಧುನ್ ಕಾಡ್ನ್ ಪೆಟುಲ್ ಭಾಯ್ರ್ ಹಾಡ್ಲೆಂ !

ಬೊಮ್ಮಾಚೆ ಬಹದೂರೆಕ್ ತೆಲಿಸಾಬಾಚೊ ಸಂತೊಸ್ ದೊಡ್ತೊ ಜಾತಾನಾ ಲೊಕಾನ್ ತಾಕಾ ಶಾಭಾಸ್ಕಿ ದಿಲಿ. ತ್ಯಾಚ್ ವೆಳಾರ್ ಅಕ್ಲಾಸಿತ್ತ್ ಮ್ಹಣಾಲಿ ಲೆತ್ತಿಬಾಯ್: “ಬೊಮ್ಮಾ, ತಾಂಕ್ಲ್ಯಾರ್ ಏಕ್ ಉಪ್ಕಾರ್ ಕರ್... ಆಲ್ತಾರಿಂತ್ ಮ್ಹಜೊ ಏಕ್ ವ್ಹಡ್ಲೊ ಖುರಿಸ್ ಆಸಾ. ರುಪ್ಯಾಚೊ ಖುರಿಸ್ ತೊ ಭಾಂಗಾರಾಚಿ ಇಮಾಜ್ ತಾಚಿ ... ತೊ ಖುರಿಸ್ ಮ್ಹಜೆ ಆವಯ್ನ್ ಮಾಕಾ ಆಯೆರ್ ಕೆಲ್ಲೊ... ತಿಚೊ ತೊ ಉಗ್ಡಾಸ್ ಲಾಸುನ್ ಸೊಡ್ಲೊ ನ್ಹಯ್. ದೆಕುನ್ ತೊ ಖುರಿಸ್ ಹಾಡ್ ಮ್ಹಜಾ ರಾಯಾ” ಮ್ಹಣಾತ್ತ್ ತಿಣೆಂ ಬೊಮ್ಮಾಲಾಗಿಂ ಆಡ್ಲೊಸ್ ಮಾಗ್ಲೊ...

ಫರಾಂತ್ಲ್ಯಾ ರುಕಾಡಾಚಾ ಸರ್ವ್ ವಸ್ತುಂಕ್ ಉಜೊ ಕರಿಣ್ ಥರಾನ್ ಪೆಟಾಲೊ. ಎಕೇಕ್ ಬಾಗಿಲ್ ಹುಲ್ಲೊನ್ ಕೊಸಾಳ್ತಾಲೆಂ. ಪಾಕೆಂ ಲಾಸೊನ್ ಪಡೊಂಕ್ ತಯಾರ್ ಜಾಲ್ಲೆಂ. ಜಾಲ್ಯಾರಿ ಬೊಮ್ಮಾನ್ ಖುರಿಸ್ ಹಾಡುಂಕ್ ಮೆಟ್ ಕಾಡ್ಲೆಂ! ಸಾಧುನ್ ಕರ್ನ್ ತೊ ಭಿತರ್ ಗೆಲೊ. ಪ್ರಯತ್ನ್ ಕರ್ನ್ ತಾಣೆ ಆಲ್ತಾರ್ ಪೊಡ್ಲಿ. ಆಕೇರಿಕ್ ಖುರಿಸ್ ಹಾತಾಂತ್ ಕಾಣ್ಲೆವ್ನ್ ಭಾಯ್ರ್ ಯೇಂವ್ಕ್ ಚಿಂತಾನಾ, ಚಿಂತಿನಾಸ್ಲೆಂ ಘಡ್ಲೆಂ !! ಎಕಾಚ್ ಫರಾ ಫರಾಚಿಂ ಪಾಕೆಂ ನಿಕ್ಲೊನ್ ಪಡ್ಲೆಂ. ದಾರ್ಪಾಟೆ ಲಕ್ಲೆ ! ದೋನ್ ವೊಣದಿ ಕೊಸೊನ್ ಪಡ್ಲೊ! ಬೊಮ್ಮಾ ತ್ಯಾ ಉಜಾಂತ್ ವೊಮೊಚ್ ಧರ್ಲಿಕ್ ಶೆವ್ಪಾಲೊ !!

“ಭಾಯ್ಲ್ಯಾನ್ ಲೊಕಾಚಿ ಬೊಬ್ ಜಾತಾಲಿ, ಸರ್ವ್ ತಾಚಿ ವಾಟ್ ಪಳೆತಾಲಿಂ. ಪುಣ್ ಬೊಮ್ಮಾ ನಾ ! ಬೊಮ್ಮಾ ತ್ಯಾ ಉಜಾಂತ್ ಲಾಸ್ತಾಲೊ ! ತಾಚಾ ಆಂಗಾರ್ ಪಾಕೆಂ ಆನಿ ವೊಣದ್ ಪಡ್ಲಿ ! ತಾಚಾನ್ ಉಟೊಂಕ್ ಸಕಾನಾಸ್ಲೆಂ ತರಿ ತೊ ದೋನ್ಯೀ ಹಾತಾಂನಿ ಖುರಿಸ್ ಹರ್ದ್ಯಾಕ್ ದಾಂಬುನ್ ಧರ್ನ್ ಸಾಂಬಾಳ್ತಾಲೊ!

ಪಂದ್ರಾ ಮಿನುಟಾಂ ಪಾಶಾರ್ ಜಾಲಿಂ ಜಾಲ್ಯಾರಿ, ಬೊಮ್ಮಾ ನಾ! ತೆಂ ಪಳೆವ್ನ್ ಲೊಕಾಚೆ ಅಕ್ಲಾಸ್ ಚಡ್ಲೆ ! ತೆಲಿಸಾಬಾಚೆಂ ಕುಟಮ್ ಚಡ್ವಡ್ಲೆಂ ! ತಿತ್ಲ್ಯಾರ್ ಥಂಯ್ ಕುಡ್ಲಾಲ್ಲ್ಯಾ ಸರ್ವ್ ಲೊಕಾನ್ ಉಜಾಂತ್ ಪಾಯ್ ಫಾಲ್ನ್ ಬೊಮ್ಮಾಕ್ ಸೊಧುಂಕ್ ಥಂಯ್ ಕಾಣ್ಲೆಲೆಂ! ಪುಣ್ ಕಸಲೊ ಫಾಯ್ದೆ? ವೇಳ್ ಉತರ್ಲೊ ! ಬೊಮ್ಮಾನ್ ಭಾಜೊನ್, ಲಾಸೊನ್, ಕಶ್ಲೊನ್ ಆನಿ ವಳ್ವಳೊನ್ ಪ್ರಾಣ್ ಸೊಡ್ಲೊ! ಬೊಮ್ಮಾ ಹ್ಯಾ ಸಂಸಾರಾಕ್ ಅಂತರ್ಲೊ! ನಾ... ನಾ ಆನಿ ಬೊಮ್ಮಾ ನಾ ... ತ್ಯಾ ಉಜಾ ಮಾರಿಫಾತ್ ದೆವಾನ್ ತಾಕಾ ಮಂಗ್ಳುರೈ ವೊಂಟ್ಯೆಂತ್ಲೊ ವೆಲ್ಲೊ ! ಜಾಲ್ಯಾರ್ ತಾಣೆಂ ತೊ ಖುರಿಸ್....!!

ಲೊಕಾಚಾ ಸಾಧನಾನ್ ಬೊಮ್ಮಾಚಿ ನಿರ್ದೀವ್ ಕೂಡ್ ಭಾಯ್ರ್ ಹಾಡ್ಲಿ. ತಾಚೆಂ ಆಂಗ್ ಭಾಜ್ಲೆಂ, ಪಾಯ್ ಲಾಸ್ಲೆ - ರೂಪ್ ವಿದ್ರೂಪ್ ದಿಸ್ತಾಲೆಂ. ಪುಣ್ ಖುರಿಸ್ ಜಸೊ ಹರ್ದ್ಯಾಕ್ ದಾಂಬುನ್ ಧರ್ಲೊ ತೊ ತಸೊಚ್ ದೋನ್ಯೀ ಹಾತಾಂನಿ ಘಟ್ ಧರ್ನ್ ಆಸ್ಲೊ ! ಖುರಿಸ್ ವೊಮೊ ತಾಣೆಂ ಧರ್ಲೊ. ತಶೆಂ ಜಾಲ್ಲ್ಯಾನ್ ಜೆಜು ತಾಚಾ ಕಾಳ್ಜಾಲಾಗಿಂ ಉಲಯ್ತಾ ಮ್ಹಳ್ಳ್ಯಾಬರಿ ತಿ ಇಮಾಜ್ ತಾಚಾ ಹರ್ದ್ಯಾಕ್ ತೆಂಕ್ಲಿ!

ನಿಕ್ಕಾನ್ ತೊ ಖುರಿಸ್ ಕಾಡುಂಕ್ ಹಾತ್ ಘಾಲೊ. ಪುಣ್ ಅಜಾಪ್ ! ಬೊಮ್ಮಾಚಾ ಹಾತಾಂತೊ ಖುರಿಸ್ ಸುಟಾನಾ! ತಿತ್ಲ್ಯಾರ್ ತೆಲಿಸಾಬಾನ್ ಹಾತ್ ಘಾಲೊ ಆನಿ ಖುರಿಸ್ ಪೊಡ್ಲೊ. ಜಾಲ್ಯಾರಿ ಬೊಮ್ಮಾ ಖುರಿಸ್ ಸೊಡಿನಾ! ಸಬಾರ್ ಲೊಕಾನ್ ಸಾಧನ್ ಕೆಲೆಂ ತರಿ ,ಖುರ್ರಾಕ್ ಧರ್‌ಲ್ಲಿ ಹಾತಾಚಿ ಮೂಟ್ ತಾಚಿ ಬಿಲ್ಕುಲ್ ಸುಟಾನಾ ಜಾಲಿ !! ತೆಂ ಪಳವ್ನ್ ಲೋಕ್ ಅಜಾಪ್ಲೊ ಆನಿ ಧಟಾಕ್ಲೊ! ಹಿ ವಿಚಿತ್ರ್ ಗಜಾಲ್ ಕ್ಷಣಾ ಭಿತರ್ ಆಖ್ಯಾ ಮಂಗ್ಳುರಾಕ್ ವಿಸ್ತಾರ್ಲಿ ಮಂಗ್ಳುರಾ ಕೊನ್ಯಾ ಕೊನ್ಯಾ ಧಾವ್ನ್ ಜಣ್ “ಅಜಾಪ್” ಪಳಂವ್ಕ್ ಧಾಂವ್ಲೆ. ತಿತ್ಲ್ಯಾರ್ ಪೊಲಿಸ್ ಆಯ್ಲೆ ಆನಿ ತನ್ನಿ ಚಲ್ಲಿ.

ತೆಲಿಸಾಬ್ ಗ್ರೇಸ್ತ್ ಆನಿ ಮಾತ್ಕಾರಿ ಮನಿಸ್ ಜಾಲ್ಲ್ಯಾನ್ ತನ್ನಿ ವಿಶೇಷ್ ಜಾಲಿನಾ. ತೆಲಿಸಾಬಾನ್ ಬೊಮ್ಮಾಕ್ “ಆಪುಣ್ ಮಾತಿ ದಿತಾಂ.” ಮ್ಹಳ್ಳಾಕ್, ಘಳಾಯ್ ನಾಸ್ತಾನಾ ಪೊಲಿಸಾಂನಿ ಬೊಮ್ಮಾಚಿ ನಿರ್ದೀವ್ ಕೂಡ್ ಥಂಯ್ಚ್ ಸೊಡ್ನ್ ದಿಲಿ. ಪುಣ್ ಬೊಮ್ಮಾಕ್ ಖಂಯ್ಚಾ ಧರ್ಮಾಚೆ ರಿತಿ ಪ್ರಕಾರ್ ಮಾತಿ ದಿಂವ್ಚಿ? ತೊ ಹಿಂದು, ಮಾಪ್ಪಿ ವಕ್ರಿಸ್ತಾಂವ್? ಕೊಣ್ ತಾಚಿಂ ವಾರೆಸ್ದಾರಾಂ ಆನಿ ಖಂಯ್ ತಿಂ ಆಸಾತ್? ಸವಾಲಾಂ ವಯ್ರ್ ಸವಾಲಾಂ ಉಟ್ಟಿಂ ! ಪುಣ್ ಜವಾಬ್ ಕೊಣಾಚಿಚ್ ನಾ ! ಆಕೇರಿಕ್ ತೆಲಿಸಾಬಾನ್ ಪೇಟ್ ಹಾಡಯ್ಲಿ. ಬೊಮ್ಮಾಚಿ ನಿರ್ದೀವ್ ಕೂಡ್ ಪಟೆಂತ್ ನಿದಾಯ್ಲಿ. ತೆದೊಳ್ ಪರ್ಮಾಂತ್ ಜಾಲ್ಯಾರಿ ಬೊಮ್ಮಾಚಾ ಹಾತಾಂತೊ ತೊ ಖುರಿಸ್ ಸುಟೊ ನಾ !! ಲೆತ್ತಿಬಾಯ್ ತಿಚೆ ಇತ್ಲ್ಯಾಕ್ ಚಡ್ಪಡ್ತಾಲಿ ಜಾಲ್ಯಾರಿ, ಬೊಮ್ಮಾಚೆ ಪಟೆ ಸರಿಸ್ ವಚೊಂಕ್ ತಿ ಭಿಯೆತಾಲಿ.

ತಸೊ ಥೊಡೊ ವೇಳ್ ಪಾಶಾರ್ ಜಾತಾನಾ ಬೊಮ್ಮಾಕ್ ವಳ್ಕೊಂಚೊ ಸರ್ವ್ ಜಾತಿಕಾತಿಂಚೊ ಲೋಕ್ ಹಜಾರಾಂನಿ ಫಳ್ಕಿರಾಂತ್ ಜಮೊ ಜಾಲೊ. ನರಸಿಂಹ ಪೈನ್ ಆನಿ ಕಾಂತಪ್ಪಾನ್ ದೋನ್ ಬೆಂಡಾಂ ತಯಾರ್ ಕೆಲಿಂ. ಕುದ್ರೊಳಿಚಾ ಮಾಪ್ಕಾಂನಿ ಪುಲಾಂ ಹಾಡ್ಲಿಂ.

ಮೊರ್ನ್ ಉಕಲ್ಚಿ ತಯಾರಾಯ್ ಕರ್ತಾನಾ - ಖುರಿಸ್ ವೆತಾ ಮ್ಹಳ್ಳಾ ಪೊಟಾಚಾ ಜಾಳಾಂನಿ ಲೆತ್ತಿಬಾಯ್ ಬೊಮ್ಮಾಚೆ ಪಟೆ ಸರಿಸ್ ವಚೊನ್ ಮ್ಹಣಾಲಿ : “ಖುರಿಸ್ ತುಂ ವ್ಹರಾಯಿಚ್ಚ್ ವೆ? .. ದಿಲ್ಲೊಯ್ ಜಾಲ್ಯಾರ್ ತುಜೆಂ ನಾಂವ್ ಹಾಂವ್ ಸಾಂಗ್ಲಿಂ... ದುಸ್ರೊ ಖುರಿಸ್ ದಿತಿಂ” ತಿತ್ಲೆಂ ಮ್ಹಣೊನ್ ತಿಣೆಂ ಖುರ್ರಾಕ್ ಹಾತ್ ಘಾಲೊ. ಅಬ್ಬೆ ಅಜಾಪ್ ! ತಕ್ಷಣ್ ಬೊಮ್ಮಾಚಾ ಹಾತಾಂತೊ ಖುರಿಸ್ ಸುಟೊ !! ಉತರಾ ಪರ್ಮಾಣೆ ಲೆತ್ತಿಬಾಯೆನ್ ದುಸ್ರೊ ರುಕಾಡಾಚೊ ಖುರಿಸ್ ಹಾಡವ್ನ್ ಬೊಮ್ಮಾಚಾ ಹಾತಾಂತ್ ದಿಲೊ. ಇತ್ಲ್ಯಾರ್ ಮೊರ್ನ್ ಉಕಲ್ಲೆಂ.

ಬೊಮ್ಮಾಚಾ ಮೊರ್ನ್ ಸರ್ವ್ ಜಾತಿಂಚಿ ಲೋಕ್ ತಾಂತಾಂಚೆಂ ಮಾಗ್ಣೆಂ ಮ್ಹಣೊನ್ ವಾಟ್ ಚಮ್ಯಾತಾಲೊ. ತಾಚೆ ಪಟೆಕ್ ಘಡಿಯೆಕ್ ಏಕ್ ಖಾಂದ್ ಬದ್ಲಂಕ್ ಮಾಪ್ಪಿ, ಹಿಂದು ಆನಿ ಕ್ರಿಸ್ತಾಂವ್ ಆಸ್‌ಲ್ಲೆ. ಮಂಗ್ಳುರಾಂತ್ ಜಾತಿಂಚಾ ಎಕ್ವಟಾನ್ ಮೊರ್ನ್ ಜಾಲಾಂ ವ್ಹಯ್ ಜಾಲ್ಯಾರ್, ತೆಂಚ್ ಪಯ್ಲೆಂ ಮೊರ್ನ್ ಬೊಮ್ಮಾಚೆಂ !!

ಬೊಮ್ಮಾಕ್ ಮತಿಯೆಂತ್ ನಿಕೆಪಿತಾನಾ - ತಾಕಾ ಧೊಸ್‌ಲ್ಲಾ, ಮಾರ್‌ಲ್ಲಾ ಆನಿ ತಾಚೆಲಾಗಿಂ ಖೆಳ್‌ಲ್ಲಾ ಸರ್ವ್ ಲೋಕಾಚಾ ದೊಳ್ಕಾಂ ಥಾವ್ನ್ ದುಕಾಂಚೊ ಝುಂ ದೆಂವ್ತಾಲೊ. ಮೊಗಲ್ಲಿಂ ಆನಿ ಮಾಪ್ಪಿ ತಾಂಚೊಚ್ ಕೊಣ್ ಮೆಲ್ಲಾಬರಿ ಸುಸ್ಕಾರ್ ರಡ್ತಾಲಿಂ.

ವ್ಹಯ್, ಬೊಮ್ಮಾ ಸಮೆಸ್ತಾಂಚೊ ದೆಕುನ್ ಸಮೇಸ್ತ್ ತಾಕಾ ರಡ್ಲೊ ... ಸಮೆಸ್ತಾಂಚಾ ತೀನ್ ಚಿವ್ಪ್ಯಾ ಮಾತಿಯೆನ್‌ಂಚ್ ಫೊಂಡ್ ತಾಚೊ ಭರೊ ! ಬೊಮ್ಮಾ ಗೆಲೊ !! ಬೊಮ್ಮಾಚೊ ಸಂಸಾರ್ ಕಾಬಾರ್ ಜಾಲೊ. ಪುಣ್ ತಾಚೆಂ ಮೊರ್ನ್ ಜಾವ್ನ್ ಲೋಕ್ ಘರಾ ವೆತಾನಾ ಮ್ಹಣ್ತಾಲೊ: “ಆವಯ್ಕ್ ಭುರ್ಗಿಂ ಮೆಳ್ಳೆಂ ... ಗ್ರೆಸ್ತಾಕ್ ಧನ್ ಮೆಳ್ಳೆಂ ಆನಿ ಗರೀಬ್ ಬೊಮ್ಮಾಕ್ ಮೆಳ್ಳೊ ಹರ್ಡ್ಯಾರ್ ಖುರಿಸ್ .”

ಮಾಣ್ಕುಲೆಂ

ಎಡಿ ನೆಟ್ಲೊ

“ಮುಡ್ಲಾ ಪಾಕಿಸ್ತಾನಾಂತ್ ಮಿಲಿಟ್ರಿ ಸೊಜೆರ್ ಹತ್ಯಾಕಾಂಡ್ ಆಧಾರ್ತಾ, ಶಿಕ್ಷಿ ಆನಿ ಗ್ರೇಸ್ತ್ ಮುಸ್ಲಿಮಾಂಚಿ ಬೋಂಟ್ ಆಂಬುಡ್ತಾತ್, ದರಿದ್ರ್ ಆನಿ ಪಾಪಾರಿ ನಿರಾಶ್ರಿತ್ ಜಾವ್ನ್ ಲಾಕೊಂ ಸಂಕ್ಯಾನ್ ಆಮ್ಚಾ ದೆಶಾ ಭಿತರ್ ಧಾಂವುನ್ ಯೆತಾತ್.” ಮ್ಹಳ್ಳಿ ಖಬರ್ ತೀನ್ ಮಹಿನ್ಯಾಂ ಥಾವ್ನ್ ಆಮ್ಚಾ ಕೆಂಪಾಂತ್ ಪ್ರಚಾರಿತ್ ಆಸ್‌ಲ್ಲಿ. ಪ್ರಧಾನಿ ಇಂದಿರಾ ಗಾಂಧಿ ವೆಗಿಂಚ್ ಕಾಂಯ್ ಪುಣ್‌ಯೀ ಕರ್ತೆಲಿ, ಪಾಕಿಸ್ತಾನಿ ಮಿಲಿಟ್ರಿ ಅಧ್ಯಕ್ಷಾಕ್ ಬೂದ್ ಸಾಂಗುನ್ ತಿಕಾ ಪುರೊ ಜಾಲಾಂ. ಅತ್ಯಾಚಾರ್ ಮಾಂಡಿನಾಕಾತ್ - ಆಮ್ಚಾ ಗಡಿ ಭಿತರ್ ಬಂಗಾಳಿ ಪ್ರಜೆಕ್ ಆಂಬುಡ್ತಾಕಾತ್ ಮ್ಹಣ್ ತಿಣೆಂ ಪಾಚಾರ್ಲ್ಯಾರಿ ಆಮ್ಚೆ ಬಂಗಾಳಾಂತ್ ಅಸ್ಸಾಮಾಂತ್ ಯೇವ್ನ್ ಪಡ್‌ಲ್ಲಾಂಚೊ ಸಂಕೊ ಮಿಲಿಯಾ ಗಟ್ಲಾನ್ ಆಸಾ ಆನಿ ತಾಂಕಾ ಪೊಸುಂಕ್ ಆಮ್ಚೊ ಸರ್ಕಾರ್ ಖರೆತಾ” ಮ್ಹಣ್ ಮ್ಹಜೊ ಘೊವ್ ಸದಾಂ ಖಿಂತ್ ಉಚಾರ್ತಾಲೊ. ತ್ಯಾ ತೆಕಿತ್ ಪಾಟ್ಲ್ಯಾ ಎಕಾ ಮಹಿನ್ಯಾ ಥಾವ್ನ್ ತಾಕಾ ಸಕಾಳಿಂಚಿ ಡ್ಯೂಟಿ ಸ ವರಾರ್‌ಚ್ ಸುರು ಜಾತಾಲಿ ಆನಿ ಸಾಂಜೆರ್ ಸಾತ್ ಪರ್ಯಾಂತ್ ಲಾಂಬ್ತಾಲಿ.

ತಾಣೆಂ ಖಿಂತ್ ಉಚಾರುಂಕ್ ಕಾರಣ್ ಆಸ್‌ಲ್ಲೆಂ; ಆರ್ಮಿಂತ್ ಗನ್ನರ್ ಹವಿಲ್ದಾರ್ ಜಾವ್ನ್ ತೊ ವಾವುರ್ತಾಲೊ, ಭೂ ಸಯ್ನಾಚೊ ವ್ಹಡ್ಲ್ಯೊ ನಾಳಿ ಸಾಂಬಾಳ್ತಾಲೊ (ಆರ್ಟಿಲ್ಲರಿ ಗನ್) ಆನಿ ಸೊಜೆರಾಂಕ್ ಶಿಸ್ತ್-ಡ್ರಿಲ್-ಗುಳೆ ಮಾರ್ಚಿ ತರ್ಬೆತಿ ದಿತಾಲೊ. ತಾಣೆಂ ಮ್ಯಾರಿಡ್ ಕ್ವಾರ್ಟರಾ (ಕಾಜಾರ್ಯಾಂಕ್ ಮೆಳ್ಳಿ ವಸ್ತಿ) ಖಾತಿರ್ ನಾಂವ್ ದೀವ್ನ್ ದೋನ್ ವರ್ಸಾಂ ಉಪ್ರಾಂತ್ ತೀನ್ ವರ್ಸಾಂ ಆವ್ದೆಕ್ ತಾಕಾ ಏಕ್ ಕ್ವಾಟರ್ಸ್ ಮೆಳ್‌ಲ್ಲಾನ್ ಆಮ್ಕಾಂ ಸಾಂಗಾತಾ ಜಿಯೆಂವ್ಚೆಂ ಅದ್ವಷ್ಟ್ ಉದೆಲ್ಲೆಂ. ಪಂಜಾಬಾಂತ್ಲೆ ತುದಿಯೆರ್, ಪಾಕಿಸ್ತಾನಾಚೆ ಗಡಿ ಲಾಗಿಂ ಆಸ್ಚಾ ಪಟಾನ್‌ಕೋಟ್ ಕೆಂಪಾಂತ್ ಆಮಿ ವಸ್ತಿ ಸುರು ಕರುನ್ ವರ್ನ್ ಮಾತ್ ಜಾಲ್ಲೆಂ ಆನಿ ತಿ ಮುಡ್ಲಾ ಪಾಕಿಸ್ತಾನಾಚಿ ವಿಶಾಲ್ ಖಬರ್ ನಾನಾಂತ್ಯಾ ರುಪಾಂನಿ-ಆಕಾರಾಂನಿ ಆಮ್ಕಾಂ ಧೊಸುಂಕ್ ಲಾಗ್‌ಲ್ಲಿ. ವೆಗಿಂಚ್ ಝುಜ್ ಜಾಂವ್ಕ್ ಪುರೊ, ಬಾಯ್ಲ್ ಭುರ್ಗ್ಯಾಂಕ್ ಗಾಂವಾಕ್ ಧಾಡುಂಕ್ ಪುರೊ, ವಗೈರ್.

ಒಟ್ಟಾರೆ ಆಮ್ನಾ ಬಾಳಾಚೆಂ ನಶಿಬ್ ಬರೆಂ ನಾಸ್ಲೆಂ ಮ್ಹಣ್ಕೆತ್. ತೆಂ ಆಮ್ನಾಂ ಜಲ್ಮಾಲ್ಲೆಂಚ್ ತಾಚೆಂ ಮಹಾ ನಿರ್ಭಾಗ್ ಪಣ್ ಮ್ಹಣ್ ಮಾರಾ ತವಳ್ ತವಳ್ ಭೊಗ್ತಾಲೆಂ. ನಾ ಜಾಲ್ಯಾರ್ ಆಮ್ಚೆಂ ಕಾಜಾರ್ ಜಾವ್ನ್ ಖಾಲಿ ಏಕ್ ಮಹಿನೊ ಮ್ಹಜೆ ಸಂಗಿಂ ಆಸ್ಲೊ ನವ್ರೊ ರಜಾ ಮುಗ್ದುನ್, ಕ್ರಿಸ್ತಮಸಾಕ್ ವೀಸ್ ದಿಸಾಂಚೆ ರಜೆರ್ ಯೆತಾಂ ಮ್ಹಳೊ ಯೆಂವ್ಚ್ ನಾ. ಆಟ್ ಮಹಿನೆ ಆಯ್ಲೊಚ್ ನಾ. ಪುಡ್ಲ್ಯಾ ವರಾ ತೊ ದೋನ್ ಮಹಿನ್ಯಾಂಚೆ ರಜೆರ್ ಯೆತಾನಾ ಹಾಂವ್ ಭರ್ತಿ ಗುರ್ವಾರ್ ಆನಿ ತೊ ಯೇವ್ನ್ ಪಂದ್ರಾ ದಿಸಾಂನಿಂಚ್ ಹಾಂವ್ ಬಾಳಾಂತ್ ಜಾಲ್ಲಿಂ. ತಾಚಿ ಸಗ್ಳಿ ರಜಾ ಮಾರಾ ಚಿಕಿತ್ಸೆಕ್ ವ್ಹರುಂಕ್, ಆಸ್ಪತ್ರೆಕ್ ಪಾವೊಂವ್ಕ್, ಆಮಿ ಜತನ್ ಘೆಂವ್ಕ್, ಘೊಲಾಚೆಂ ಕಾರ್ಯೆಂ ಸಂಪಂವ್ಕ್ ಮ್ಹಣ್ ಪಾಶಾರ್ ಜಾಲ್ಲಿ. ಎಕಾ ದಿಸಾ ಪುಣ್‌ಯೀ ಆಮ್ಕಾಂ ಸುಖ್ ದೂಕ್ ಉಲಂವ್ಕ್ ಆಮ್ಕಾಸ್ ಲಾಬೊಲೊ. ಭೊಂವೊಂಕ್ ಮಂಗಾಣೆಂ ಕರುಂಕ್ ಜಾಲೆಂ ನಾ.

ಜಾಲೆಂ ಮ್ಹಳ್ಯಾರ್ ತಾಕಾ ಆಮ್ನಾ ಬಾಳಾಕ್ ಧರ್ದೆಂ- ದೊಳೆ ಭರ್ ದೆಕ್ಚೆಂ ಭಾಗ್ ಥೊಡ್ಯಾ ದಿಸಾಂಕ್ ಲಾಬ್ಲೆಂ. ತೇಂಯ್ ಅದ್ವಷ್ಟ್ ಮ್ಹಣ್ಕೆತ್, ಕಿತ್ಯಾಕ್ ಉಪ್ರಾಂತ್ ಎಕಾ ವರಾಕ್ ತಾಕಾ ಯೇಂವ್ಕ್ ಜಾಲೆಂ ನಾ. ಶ್ರೀನಗರ್ - ರಾಜಸ್ಥಾನ್, ಹೆಣೆಂ ತೆಣೆಂ ಸ್ಕೀಮ್ ಮ್ಹಳ್ಯಾ ರ್ಘುಜಾ ಅಭ್ಯಾಸಾ ಖಾತಿರ್ ವಚೊಂಕ್ ಪಡ್ಲೆಂ ಖಂಯ್. ವರಾ ಉಪ್ರಾಂತ್ ಆಯಿಲ್ಲೊ ಮಾತ್ ಬರಿ ಖಬರ್ ಹಾಡುನ್‌ಚ್ - ಆಮ್ಕಾಂ ಸಾಂಗಾತಾ ರಾವುಂಕ್ ಕ್ವಾಟರ್ಸ್ ಮೆಳ್ಳಾಂ, ದೋನ್ ಕುಡಾಂಚೆಂ ಸೊಬಿತ್ ಆಸಾ. ತೀನ್ ವರಾಂ ಆವ್ದೆಕ್ ರಗ್ಡ್ಯಾವಿಣೆಂ ರಾವ್ಯೆತ್, ಸದಾಂ ಭೊಂವುಂಕ್ ಮಾರ್ಕೆಟಿಕ್ ವಚ್ಯೆತ್, ಬರೆಂ ಬರೆಂ ರಾಂದ್ಯೆತ್. ಬಾಳ್ಯಾಚೊ ಖೆಳ್ ಉಲ್ಲಾಸಾನ್ ದೆಕ್ಚೆತ್, ವಗೈರ್.

ತೆ ರಿತಿನ್ ಪೊಳ್ಳಿ ಆನಿ ಭೊರ್ಕುಟಿ ವ್ಹಾವ್ನ್ ಆಮಿಂ ಪಟಾನ್‌ಕೋಟ್ ಕೆಂಪಾಂತ್ ಘರ್ ಕರ್ತಾನಾ ಆಮ್ನಾ ಬಾಳಾಕ್ ವರ್ಸ್ ಭರ್‌ಲ್ಲೆಂ ಆನಿ ತಾಕಾ ದೋನ್ ವರಾಂ ಭರುನ್ ಥೊಡೆ ದೀಸ್ ಸರ್ತಾನಾ ಮುಡ್ಲಾ ಪಾಕಿಸ್ತಾನಾ ವಿಶಿಂ ಅಡ್ಡಾದಿಡ್ಡಿ ಖಬರ್ ಪಾಚಾರುಂಕ್ ಲಾಗ್ಲಿ. ಸರ್ವ್ ಸ್ತ್ರೀಯಾಂಬರಿ ಮಿಲಿಟ್ರಿಗಾರಾಂಚೊ ಬಾಯ್ಲೊ ಆಮಿ, ಸರ್ವಾಂಬರಿ ಆಮ್ಕಾಂಯ್ ಪಾತಿಯೆಣಿ ಚಡ್ ಆನಿ ನಿರಾಶಾ ಉಣಿ. ಹರೈಕೆ ಖಬರೆಂತ್ ಬರೆಂ ಸೊದ್ಲೊ ಸ್ವಭಾವ್ ಆನಿ ವಾಯ್ಟ್ ಜಾಂವ್ಚೆಂ ನಾ ಮ್ಹಳ್ಯೊ ಭರ್ವಾಸೊ. ಮುಡ್ಲಾ ಪಾಕಿಸ್ತಾನಾಚಿ ಪಾಡ್ ಖಬರ್ ಅಪಾಪಿಂಚ್ ಪಾಲ್ವತಲಿ, ರ್ಘುಜಾಚಿಂ ಕಿಟಾಳಾಂ ಅಪಾಪಿಂಚ್ ಥಂಡ್ ಜಾತಲಿಂ ಮ್ಹಣ್ ಆಮಿಂ ಸಾಂಗಾತಾ ಬಸುನ್ ಪಟ್ಪಾಂಗಾಂ ಮಾರ್ತಾನಾ ಎಕಾವೆಕಾ ಧಯ್ ದಿತಲ್ಯಾಂವ್. ಪಟ್ಪಾಂಗಾಂ ಮ್ಹಣ್ತಾನಾ ಆಮಿ ಮಿಲಿಟರಿ ದಿನಚರಿ ತುಮ್ಕಾಂ ಕಳಯ್ಲ್ಯಾರ್ ಬರೆಂ ಮ್ಹಣ್ ಮಾರಾ ಭೊಗ್ತಾ, ಪ್ರತ್ಯೇಕ್ ಜಾವ್ನ್ ಮಿಲಿಟರಿ ಮ್ಹಳ್ಯಾರ್ ಭಿಯೆಂವ್ಚಾ ಭಯ್ಣಿಂಕ್.

ಜಾಂವ್ ಘಾಮೆಂವ್ಚೆಂ ಗೀಮ್, ಆಂಕುಡ್ಚೆಂ ಹಿಂವ್ ವಾ ವೊತ್ಲೊ ಪಾವ್ನ್, ಆಮ್ಚೆ ಘೊವ್ ಪಾಂಚಾಂಕ್ ಉಟ್ತಾತ್ ಆನಿ ಸಾತಾಂಕ್ ಡ್ಯೂಟಿಕ್ ಪಾವ್ತಾತ್ ಆನಿ ತೆ ವರ್ದಿಂ ಆಮ್ಕಾಂಯ್ ತಾಂಚೆ ಬರಾಬರ್ ಉಟುಂಕ್ ಪಡ್ತಾ- ಇಡ್ಲಿ ವಾ ದೋಸೆ ವಾ ಪರೋಟಾ ಕರುಂಕ್, ಚೆಟ್ನಿ ವಾಟುಂಕ್ ವಾ ರಾಂದ್ವಯ್ ರಾಂದುಂಕ್ ದೋನ್ ಹುನೊನಿ

ಖಾಂವ್ಕ್ ಆನಿ ಚಾರ್ ಟಿಫಿನಾಂತ್ ಫಿಚಾರ್ ಕರುಂಕ್. ಫೋವ್ ತೆಣೆಂ ಸಾಯ್ಕಾಲಾರ್ ಡ್ಯೂಟಿಕ್ ಗೆಲೆ ಮ್ಹಣ್ತಾನಾ ಹೆಣೆಂ ಇಸ್ಕೊಲಾಚಾ ವೆಚಾ ಭುರ್ಗ್ಯಾಂಕ್ ಭಾಯ್ರ್ ಕಾಡುಂಕ್ ತಾಂಕಾಂ ಪೊಟಾಕ್ ದೀವ್ನ್ ಟಿಫಿನ್ ಭರುಂಕ್. ತಿಂ ಇಸ್ಕೊಲಾಕ್ ಗೆಲ್ಯಾ ಉಪ್ರಾಂತ್ ಘರ್ ರ್ಘಾಡುಂಕ್ ಪ್ರಸುಂಕ್ ಆನಿ ನ್ಹಾಂವ್ಕ್ ಆನಿ ಉಪಾಹಾರ್ ಸೆಂವ್ಕ್. ಇತ್ಲ್ಯಾರ್ ಮಿಲಿಟರಿ ಪತಿಣೆಂಚೊ ಏಕ್ ಭಾಗ್ ವಾವ್ರ್ ಸಂಪ್ಲೊ. ಆನಿ ತಿಂ ಮನೋರಂಜನಾಚಾ ಕಾರ್ಯಕ್ ತಯಾರ್ ಜಾಲಿಂ. ಗಿಮೆ ದಿಸಾಂನಿ ಬಿಲ್ಡಿಂಗಾ ಮುಕ್ಲ್ಯಾ ರುಕಾ ಮುಳಿಂ ಆನಿ ಹಿಂವೆ ದಿಸಾಂನಿ ಬಿಲ್ಡಿಂಗಾಚಾ ಟೆರೆಸಾಂತ್ ಪುಡ್ಲ್ಯಾ - ಪಾಟ್ಲ್ಯಾ ಕ್ವಾರ್ಟರ್‌ಸಾಂಚಿಂ ಬಾಯ್ಲಾಂ ಜಮ್ಲಿಂ ಆನಿ ಫೋವ್ ಪಾಟಿಂ ಯೆತಾ ಪರ್ಯಾಂತ್ ಪಟ್ವಾಂಗಾಂ ಮಾರಿಲಾಗ್ಲಿಂ. ಅಬ್ಲೆ, ದುಸ್ರಿ ಖಿಂತ್‌ಚ್ ನಾ !

ಅಸಲ್ಯಾ ಪಟ್ವಾಂಗ್ ಜಮಾತೆ ವೆಳಿಂ ಪಾಚಾರ್‌ಲ್ಲಿ ಮುಡ್ಲಾ ಪಾಕಿಸ್ತಾನಾಚಿ ಖಬರ್ ನವೆಂಬರ್ ಮಹಿನ್ಯಾಚಾ ಪಯ್ಲ್ಯಾ ಹಪ್ಪ್ಯಾಂತ್ ಜಾರಿ ಜಾಲಿ. ಪಟಾನ್ ಕೋಟ್ ಕೇಂಪ್ ಪಾಕಿಸ್ತಾನಾಚೆ ಗಡಿಕ್ ಲಾಗಿಂ ಆಸಾ ಜಾಲ್ಲ್ಯಾನ್ ಸರ್ವ್ ಫೋವಾಂಕ್ ಆಪ್ಲ್ಯಾ ಪತಿಣೆ-ಭುರ್ಗ್ಯಾಂಕ್ ಡೆಲ್ಲಿ ವೆಚಾ ಮಿಲಿಟರಿ ಸ್ಪೆಷಲ್ ಟ್ರೇಯ್ನಾಂತ್, ಧಾಡುಂಕ್ ಹುಕುಮ್ ಆಯ್ಲಿ. ಮ್ಹಳ್ಳಾರ್ ಖಂಯ್ಚೇಯ್ ಘಡಿಯೆ ಝುಜ್ ಸುರು ಜಾಂವ್ಚೊ ಸಂಭವ್ ಉದೆಲ್ಲೊ ಆನಿ ಪಟಾನ್ ಕೋಟ್ ಕೇಂಪ್ ದುಸ್ಮಾನಾಚಾ ನಿಶಾನೆ ಪರಿಧೆ ಭಿತರ್ ಆಸ್‌ಲ್ಲೆಂ. ದೆಕುನ್ ಸಾಟ್ಲಿ ಪೊಟ್ಲಿ ಫೆವ್ನ್ ರಯ್ಲೆವೇ ಸ್ಪೇಶನಾಕ್ ಗೆಲ್ಲ್ಯಾ ಶೆಂಬರೊಂ ಪತಿಣೆಂ ಪಯ್ಕಿ ಹಾಂವ್‌ಯೀ ಎಕ್ಟಿ ಜಾಂವ್ಕ್ ಪಾವ್ಲಿಂ. ಆಮ್ಚಿ ಪಟ್ಟಿ ಕರುನ್ ಘರ್ವಾ ವಿಳಾಸಾ ಪರ್ಯಾಣೆಂ ವಿವಿಂಗಡ್ ಕಂಪಾರ್ಟ್ ಮೆಂಟಾಂನಿ ಜಾಗೊ ದಿಲ್ಲೊ ಜಾಲ್ಲ್ಯಾನ್, ಹಾಂವ್ ಕೇರಳಾಚಾ ಆನಿ ಮಂಗ್ಳುರ್ವಾ ಬಾಯ್ಲಾಂ ಸಂಗಿಂ ಸೆರ್ವಾಲಿಂ, ಡೆಲ್ಲಿ ಪಾವ್ತಚ್ ಆಮ್ಕಾಂ ಬಡ್ಲಾ ಭಾರತಾ ಥಾವ್ನ್ ಜಮೊ ಜಾಲ್ಲ್ಯಾ ಹೆರ್ ಹಜಾರೊಂ ಸ್ತ್ರೀಯಾಂಸವೆಂ ಜಯಂತಿ ಜನತಾ ಟ್ರೇಯ್ನಾಂತ್ ಬಸ್ಕಾ ಮೆಳ್ಳಿ.

ಝುಜಾ ತಯಾರಿಚೆಂ ವಾತಾವರಣ್ ಆನಿ ಮಿಲಿಟರಿ ಕುಟ್ಮಾಂಚೆಂ ಪಯ್ ಜಾಲ್ಲ್ಯಾನ್ ಆಮ್ಕಾ ಟ್ರೇಯ್ನಾಕ್ ವಿಶೇಷ್ ರಕ್ಷಣ್ ಲಾಬ್‌ಲ್ಲೆಂ: ಹರೈಕಾ ಕಂಪಾರ್ಟ್ ಮೆಂಟಾ ಭಿತರ್ ರಾಯ್ಪಲಾಂ ಧರ್‌ಲ್ಲೆ ದೋಗ್ ಸೊಜೆರ್ ಆನಿ ವಿಲೆವಾರಿ ಪಳಂವ್ಕ್ ಎಕೊ ಹವಿಲ್ದಾರ್ ಆಸ್ತಾನಾ ಟ್ರೇಯ್ನಾ ಭಿತರ್ ಆಟ್ ಜಣ್ ಪೊಲಿಸ್‌ಗಾರ್ ಗಸ್ತಿ ಚಲಯ್ತಾಲೆ. ಸಕಾಳಿಂ ನೋವ್ ವರಾರ್‌ಶೆಂ ಉಪಾಹಾರ್ ಜಾಲ್ಯಾ ಉಪ್ರಾಂತ್ ಭಾಯ್ರ್ ಸರ್‌ಲ್ಲೆಂ ಟ್ರೇಯ್ನ್ ಸುಮಾರ್ ದೊನ್ವಾರಾಂ ದೋನ್ ವರಾರ್ ಆಗ್ರಾ ಪಾವ್ತಾನಾ ಜೆವ್ಣಾಚೊ ವೇಳ್ ಜಾಲೊ. ಹವಿಲ್ದಾರ್ ಖಾಣಾಚಿ ವಿಲೆವಾರಿ ಕರುಂಕ್ ವೆತಾನಾ ಹಾಂವ್ ಮ್ಹಜಾ ದೋನ್ ವರಾಂಚಾ ಮಾಣ್ಕುಲ್ಯಾಕ್ ಬಸೊವ್ನ್ ಆನಿ ಬೊತ್ಲ ಫೆವ್ನ್ ಉದಕ್ ಹಾಡ್ಚೆ ಖಾತಿರ್ ಕಂಪಾರ್ಟ್ ಮೆಂಟಾ ಥಾವ್ನ್ ದೆಂವ್ಲಿಂ ಆನಿ ಲಾಗ್ಕಿಲ್ಯಾ ನಳಾಲಾಗಿಂ ಉದಕ್ ಭರುನ್ ಧಾ ಮಿನುಟಾಂನಿ ಪಾಟಿಂ ಯೆತಾನಾ ಮಾಣ್ಕುಲೆಂ ನಾಸ್‌ಲ್ಲೆಂ!

“ಖಂಯ್ ಗೆಲೆಂ?” ಮ್ಹಣ್ ಹಾಂವ್ ಆಕ್ಲಾಸ್ತಾನಾ ಹೆರ್ ಸ್ತ್ರೀಯೊ ಎಕ್ಸಮ್ ಭಿರಾಂತ್ಲೊ. “ಬೆಹನ್ ಜೀ ವೊ ಆಪ್ ಕಾ ಪೀಚೆ ಪೀಚೆ ಗಯೀ” ಬಡ್ಲೊ ಎಕ್ಲೆ. (ತೆಂ ತುಜಾ ಪಾಟ್ಲ್ಯಾನ್‌ಚ್ ಗೆಲೆಂ) ಆಮಿಂ ಚಿಂತ್ಲೆಂ ತುವೆಂ ತಾಕಾ ಉಕೊಲ್ಲೆಂ ಆನಿ ತೆಂ

ಜೆ ಸಾಂಗಾತಾ ಆಸ್ತೆಲೆಂ ಮ್ಹಣ್."

"ನಾ, ಹಾಂವೆ ತಾಕಾ ವ್ಹರುಂಕ್ ನಾ" ಮ್ಹಳೆಂ ಹಾಂವೆ ಧಡ್ಡಡ್ಡಾ ಕಾಳ್ಜಾನ್ ಆನಿ ತಿತ್ಲಾರ್ಚ್ ಮ್ಹಜಾ ಜಿವಾಭಿತರ್ ತಳ್ತಲೆ ಆನಿ ಕಳ್ತಲೆ ರುತಾ ಜಾಲ್ಲೆ. "ಆಪ್ತಾ ಹಾಕರ್ ದೇಕಿಯೆ (ತುಂ ವಚುನ್ ಭಾಯ್ರ್ ಪಳೆ)" ಮ್ಹಣ್ ಸಬಾರ್ ಸ್ತ್ರೀಯೊ ಜಟ್ಟಟ್ ಉಟ್ಲೊ ಆನಿ ಕಂಪಾರ್ಟ್‌ಮೆಂಟಾ ಭಿತರ್ ಸೊದಿಲಾಗ್ಲೊ. ಹಾಂವ್ ಎಕ್ದಮ್ ಭಿರಾಂತೆನ್ ಭಾಯ್ರ್ ಉಡ್ಲಿಂ ಆನಿ ಮಾಣ್ಕುಲ್ಯಾಕ್ ಉಲೊ ಮಾರಿತ್ ಫ್ಲಾಟ್ ಪೊರ್ಮಾಚಾ ಪೊಂತಾನ್ ಕೊಂತಾ ಧಾಂವ್ಲಿಂ. ಇತ್ಲಾರ್ ಖಬರ್ ಮೆಳ್‌ಲೆ ಘೊಡೆ ಹವಿಲ್ದಾರ್ ಆನಿ ಸೊಜೆರ್ ಒಂದಿ ಭಾಶೆನ್ ಜೋಬ್ ಫಾಲುನ್ ಆನಿ ದೋನ್ ವರ್ಸಾಂಚೆ ಭುರ್ಗೆಂ ಭಾಯ್ರ್ ಪಡ್ಲಾಂ, ಸೊದುನ್ ಕಾಡುಂಕ್ ಮಜತ್ ಕರಾ" ಮ್ಹಣ್ ಲೊಕಾಕ್ ಕಳೊವ್ನ್ ಪಾಟಿಂ ಮುಕಾರ್ ಸಾಂವಾಲಾಗ್ಲೆ. ಅಬ್ಲೆ! ಹಾಂವ್ ಕಠೀಣ್ ಭಿಯನ್ ಕಾಂಪುಂಕ್ ಲಾಗ್ಲಿಂ.

ಪುಣ್ ಅರ್ಧೊ ಘಂಟೊ ಸೊದ್ಲ್ಯಾರ್ಯೀ, ಸಗ್ಳೆಂ ಸ್ಪೇಶನ್ ಪೂಡ್ ಕೆಲ್ಯಾರ್ಯೀ ಮಾಣ್ಕುಲೆಂ ಮೆಳ್ಳೆಂ ನಾ !

ತಿತ್ಲಾರ್ ಸ್ಪೇಶನ್ ಮಾಸ್ಪರ್ ಧಾಂವುನ್ ಆಯ್ಲೊ. ರಯ್ಲೆವೇ ಪೊಲಿಸ್ ವಿಚಾರ್ ಕರಿಲಾಗ್ಲೆ ಆನಿ ತಾಂಚಾ ಹಿಶಾರೆ ಪರಾಣೆಂ ಆಮ್ಚಾ ಹವಿಲ್ದಾರಾನ್ ಮ್ಹಜಿ ಸೂಟ್ ಕೇಸ್ ಭಿಚಾಣೆಂ ದೆಂವವ್ನ್ ವಿವರ್ ಬರಂವ್ಚ್ ಖಾತಿರ್ ಸ್ಪೇಶನ್ ಮಾಸ್ಪರಾಚಾ ಕುದಾಕ್ ವೆಲೆಂ. ತಾಣೆಂ ವಿಚಾರ್ಲೆಲ್ಯಾ ಬರಿ ಮಾಣ್ಕುಲ್ಯಾಚಿ ತಸ್ವೀರ್ ಮ್ಹಜೆಲಾಗಿಂ ನಾಸ್‌ಲ್ಲಿ ತರ್ಯೀ ಹೆರ್ ವಿವರ್ ಪಿಂತ್ರಾಯ್ಲೊ, ಯೂನಿಟಾಚೊ ಆನಿ ಫರ್ಮೊ ವಿಳಾಸ್ ನಿಮ್ಗಿಲೊ, ಪೊಲಿಸ್ ಫೈರ್‌ಮಾನ್ ಬರಯ್ಲಿ ಆನಿ ದೋನ್ ದೀಸ್ ಆಗ್ರಾಚ್ ರಾವುಂಕ್ ವಿನತಿ ಕೆಲಿ. ಮಾಣ್ಕುಲ್ಯಾ ಹೊಗ್ಡಾಯ್‌ಲ್ಯಾನ್ ಸಯ್ರ್ ಭಯ್ರ್ ಜಾಲ್ಲಿಂ ಹಾಂವ್ ಉಸ್ತಾಸ್ ಮಾತ್ ಸೊಡ್ತಾಲಿಂ.

ದೋನ್ ದೀಸ್ ಮಾಕಾ ಲೇಡಿಸ್ ವೆಯ್ಪಿಂಗ್ ರುಮಾಂತ್ (ಸ್ತ್ರೀಯಾಂಚೆಂ ವಿಶ್ರಾಮ್ ಕೂಡ್) ರಾವುಂಕ್ ಪಡ್ಲೆಂ. ಸ್ಪೇಶನ್ ಮಾಸ್ಪರಾಚಾ ಆದೇಶಾನ್ ಖಾಣ್ ಜೆವಣ್ ಲಾಬ್ತಾಲೆಂ. ಪುಣ್ ರಯ್ಲೆವೇ ಪೊಲಿಸ್ ಮಾಕಾ ಹೆಣೆಂ ತೆಣೆಂ ವಚುಂಕ್ ಸೊಡಿಸಾಸ್‌ಲ್ಲೆ. ನಿಗಾ ದವರ್ತಾಲೆ. (ಬಹುಶಾ ಹಾಂವ್ ನಿರಾಶೆನ್ ಜಿವ್ಣಾತ್ ಕರೀನ್ ಮ್ಹಳ್ಳ್ಯಾ ದುಬಾವಾನ್). ಪ್ರಾದೇಶಿಕ್ ಖಬರೆ ಪತ್ರಾಂನಿ ಭಾಯ್ರ್ ಪಡ್‌ಲ್ಲಾ ಮಾಣ್ಕುಲ್ಯಾ ವಿಶಿಂ ದಾಟ್ ಅಕ್ಸರಾಂನಿ ಛಾಪುನ್ ಆಯ್ಲೆಂ. ಆನಿ ರಯ್ಲೆವೇ ವಿಭಾಗಾನ್ ಫಾವೊತಿ ಉಪ್ಕಾರಾಚಿ ವರ್ಮಿ ದಿತಲ್ಯಾಂಕ್ ಧಾ ಹಜಾರ್ ರುಪಯ್ ಭಾಸಾಯಿಲ್ಲೆ. ಮ್ಹಜಿ ಹರೇಕ್ ಘಡಿ ವಿಳಪಾನ್- ಆಸಕ್ತೆಚಾ ದುಕಾಂನಿ ಪಾಶಾರ್ ಜಾತಾಲಿ, ಕಠೀಣ್ ನಿರಾಶಾ ಭರುಲ್ಲಿ ಆನಿ ಮೆಂದು ಗಾರ್ ಜಾಲ್ಲ್ಯಾಬರಿ ಭೊಗ್ತಾಲೆಂ. ಅಸ್ಕತ್ ಕಾಯೆಚಿ ಮೂರ್ತಿ ಹಾಂವ್ ದೆದೆಸ್ಪರಾಚೆಂ ಪ್ರತಿರೂಪ್ ಜಾಲ್ಲಿಂ ಆನಿ ಮ್ಹಜೆ ಮಾಣ್ಕುಲೆಂ ಆತಾಂ ಮೆಳ್ತೆಲೆಂ, ಜರೂರ್ ಯೆತೆಲೆಂ" ಮ್ಹಳ್ಳ್ಯಾ ಅಕ್ಲಾಸಾಚಾ ಉಮಾಳ್ಕಾಂನಿ ಶೆಂಬರ್ ಪಾವ್ಲಿಂ ಮೆಲಿಂ ತರ್ಯಿ ತೆಂ ಮೆಳ್ಳೆಂ ನಾ.

ತಿತ್ಲಾರ್ ದಿಸಾ ಸ್ಪೇಶನ್ ಮಾಸ್ಪರಾನ್ ಮಾಕಾ ಫರಾ ಪಯ್ಣ್ ಕರುಂಕ್ ಪರ್ವಣಿ ದಿಲಿ. ಭುಜಾವಣೆಚಿಂ ಶೆಂಬರ್ ಉತರಾಂ ಉಚಾರ್ಲಿಂ. ಮಾಣ್ಕುಲ್ಯಾಚಿಂ ಸೊದ್ಲಾಂ ಚಾಲು ಉರೆಲಿಂ. ಬರಿ ಖಬರ್ ಜಟ್ಟಟ್ ಮಾಕಾ ಪಾವಿತ್ ಜಾತಲಿ ಮ್ಹಣ್ ಭಾಸಾಯ್ಲೆಂ ಆನಿ ಮಾಕಾ ದೋನ್

ಹೆಜಾರ್ ರುಪಯ್ ಒಪ್ಪನ್ (ರಸಿದಿಚೆರ್ ದಸ್ತತ್ ಫೆವ್ನ್) ಮಾಕಾ ಜಯಂತಿ ಜನತಾ ಟ್ರೇಯಾಂತ್ ಬಸ್ಸಾ ಪಾಟಯ್ಲಿ. ಹಾ ಹಾ! ಮ್ಹಜೆ ಕಳ್ವಳೆ ತುಮ್ಮಾಂ ಸಮ್ಜಾತಾತ್, ಮ್ಹಜಿ ನಿರಾಶಾ ತುಮ್ಮೆಂ ಕಾಳಿಜ್ ಚಿಪ್ಪುಟಾ ಆನಿ ಮ್ಹಜೆಂ ರುದಾನ್ ತುಮ್ಮಾಂಯ್ ರಡುಂಕ್ ಕರ್ತಾ. ಅಬ್ಬೆ! ಹೆಣೆಂ ಮ್ಹಜಾ ಎಕಾ ಬಾಳಾಕ್ ಹೊಗ್ಡಾಯಿಲ್ಲಿ ದೆದ್ವಾರ್ ಸ್ಥಿತಿ, ತೆಣೆಂ ಭಯಾನಕ್ ಝುಜಾ ವಾತಾವರಣಾಂತ್ ಶಿರ್ಕಾಲ್ಲಾ ಪತಿಚೊ ನಿಯಾಳ್ ಆನಿ ಮಧೆಂ ಭಿರಾಂಕುಳ್ ಸ್ಪಂದನಾಕ್ ಬಲಿ ಜಾಲೊ ಮ್ಹಜೊ ಮೆಂದು ಆನಿ ವಿಕಾರ್ ಭೊಗ್ಲಾಂ-ಚಿಂತ್ನಾಂ; ಮಾಣ್ಕುಲೆಂ ಖಿಂಯ್ ಆಸಾ, ಕಶೆಂ ಆಸಾ, ಕಿತ್ಲೆಂ ರಡ್ತಾ? ಅಯ್ಯೋ...

ಅಶೆಂಪುರಾ ಘಡುನ್ ತೀನ್ ವರ್ಸಾಂ ಉಬ್ಜಾಂತ್, ಪಾಕಿಸ್ತಾನಾ ಸಂಗಿಂ ಝುಜಾಂತ್ ಮ್ಹಜಾ ಘೊವಾಕ್ ವೆಡಲ್ ಆನಿ ಹವಿಲ್ದಾರ್ ಮೇಜರಾಚಿ ಭಡ್ತಿ ಮೆಳುನ್ ತೊ ಅಸ್ಸಾಮಾಕ್ ವರ್ಗ್ ಜಾವ್ನ್ ಗೆಲಾ ಆನಿ ಥಂಯ್ಸರ್ ಕ್ವಾಟರ್ಸ್ ಮೆಳಾನಾಸ್‌ಲ್ಲಾನ್ ಮಾಕಾ ಗಾಂವಾಂತ್‌ಚ್ ರಾವುಂಕ್ ಪಡ್ಲಾಂ. ಹೆ ಆವ್ದೆಂತ್ ಆಮ್ಚೆಂ ದುಸ್ರೆ ಫಳ್ ಜಾವ್ನ್ ಜಲ್ಮಾಲ್ಲೊ ಬಾಬು ಆತಾಂ ಎಕಾ ವರ್ಸಾಚೊ ಜಾಲಾ ಆನಿ ಭಾಯ್ರ್ ಪಡ್‌ಲ್ಲಾ ಪಯ್ಲಾ ಬಾಳಾಚೊ ಜಾಗೊ ಫೆಂವ್ಕ್ ಸಕ್ಲಾ. ಸುರ್ದೆರ್ ಪ್ರತ್ಯೇಕ್ ಜಾವ್ನ್ ಝುಜಾಚಾ ದಿಸಾಂನಿ ಆನಿ ಉಪ್ರಾಂತ್ಲ್ಯಾ ಮಹಿನ್ಯಾಂನಿ ಆಗ್ರಾ ರಯ್ಲೆವೇ ವಿಭಾಗಾ ಥಾವ್ನ್ ಆನಿ ಪೊಲಿಸ್ ಖಾತ್ಯಾ ಥಾವ್ನ್ ಮಾಕಾ ಪತ್ರಾಂ ಯೆತಾಲಿಂ ಆನಿ ವರ್ದಿ ಸಾಮಾನ್ಯ್ ಜಾವ್ನ್, “ಭುರ್ಗಿಂ ಅನಿಕ್‌ಯೀ ಮೆಳುಂಕ್ ನಾ, ಸೊದ್ತಾಂ ಚಾಲು ಆಸಾತ್. ತುಕಾ ಭುಜಾವಣ್ ಪಾಟಿಯ್ತಾವ್, ತುಂ ಥಯ್ರ್ ಸಾಂಡಿನಾಕಾ” ಮ್ಹಳ್ಳ್ಯಾ ಉತರಾಂಚಿಂ ಜಾವ್ನ್ ಆಸ್ತಾಲಿಂ. ಮ್ಹಜೊ ಘೊವ್ ಸುರ್ದೆರ್ ದೆದ್ವಾರ್ ಜಾಲೊ. ಉಪ್ರಾಂತ್ ರಜೆರ್ ಯೇವ್ನ್ ಮಾಕಾ ಭುಜೊವ್ನ್ ಥಯ್ರ್ ದೀವ್ನ್ ಗೆಲ್ಲೊ. ಫಾಯೆಲ್ಲಾ ಮ್ಹಜಾ ಕಾಳ್ಜಾಕ್ ತಾಣೆಂ ಚುಕುನ್ ತರ್‌ಯೀ ದೋಶಿ ಯಾ ಚುಕಿದಾರ್ ಕರಿನಾಸ್‌ಲ್ಲಿ ಸಂಗತ್ ತೃಪ್ತೆಚಿ ಜಾಲ್ಲಿ.

ಆಜ್ ಸಕಾಳಿಂ ಸುಮಾರ್ ಧಾ ವರಾರ್‌ಶೆಂ ಹಾಂವ್ ರಾಂದ್ತಾ ಕುಡಾಂತ್ ಆಸ್ತಾನಾ ಭಾಯ್ರ್ ಆಂಗ್ಲಾಂತ್ ಪೆಟೊ ವಯ್ರ್ ವಯ್ರ್ ಘೊಂಕುಂಕ್ ಲಾಗ್ಲೊ. ಕೊಣ್- ಕಿತ್ಲೆಂ? ಮ್ಹಣ್ ಭಾಯ್ರ್ ತಿಳ್ತಾನಾ ಗೇಟಿ ಲಾಗಿಂ ಪೋಸ್ಟ್ ಮ್ಯಾನ್ ದಿಸ್ಲೊ ಆನಿ ತಾಣೆಂ ಪಾಟ್ಲ್ಯಾನ್ ರಾವ್ಲೆಲ್ಯಾ ಅನೈಕಾ ದಾದ್ಲ್ಯಾಕ್ ದಾಕವ್ನ್ “ಹೊ ತುಕಾ ಸೊದುನ್ ಆಯ್ಲಾ, ಗರ್ಜೆಚೆಂ ಉಲಂವ್ಕ್ ಆಸಾ ಮ್ಹಣ್ತಾ, ಆಗ್ರಾ ಥಾವ್ನ್ ಆಯ್ಲಾ ಖಿಂಯ್” ಮ್ಹಣಾಲೊ. ಆಗ್ರಾ ಮ್ಹಳ್ಳೆಂ ಆಯ್ಕಲ್ಲೆಂಚ್ ಮ್ಹಜೆಂ ಕಾಳಿಜ್ ದಡ್ಬಡುನ್ ತೊಂಡಾಕ್ ಆಯ್ಲೆಂ ಆನಿ ಹಾಂವ್ ಎಕಾ ಬಕ್ಸಾರಾನ್ ಗೆಟಿಲಾಗಿಂ ಪಾವುನ್ ತ್ಯಾ ದಾದ್ಲ್ಯಾಕ್ ಸ್ವಾಗತ್ ಕರುಂಕ್ ಲಾಗ್ಲಿಂ. “ಆಗ್ರಾ ಥಾವ್ನ್ ಕಿತ್ಯಾಕ್ ಆಯ್ಲೊಯ್, ಮ್ಹಜೆ ಖಾತಿರ್ ಕಾಂಯ್ ಖಬರ್ ಆಸಾ, ಪೊಲಿಸಾಂನಿ ಕಾಂಯ್ ಸಾಂಗ್ಲೆಂ?” ವಗೈರ್ ಹಾಂವ್ ಬಡ್ಬಡ್ತಾನಾ ತೊ ಪಾಟ್ಲ್ಯಾನ್‌ಚ್ ಆಯ್ಲೊ ಆನಿ ಸೊಪ್ಯಾರ್ ಪಾವ್ತಾನಾ, “ಮೈನೆ ಆಪ್ ಕಾ ಬೇಟಿ ಕೊ ವಾಪಸ್ ಲಾಯಾ” ಮ್ಹಣಾಲೊ.

ತ್ಯಾ ಬರಾಬರ್ ತಾಣೆಂ ಆಪ್ಲ್ಯಾ ಪಾಟ್ಲ್ಯಾನ್ ಲಿಪ್‌ಲ್ಲಾ ಎಕಾ ಶಿಪ್ಪುಟಾ ಚೆಡ್ವಾಕ್ ಮುಕಾರ್ ಹಾಡ್ಲೆಂ ಆನಿ, “ದೇಕೊ, ಯಹಿ ಹೆ ತುಮಾರಿ ಮಾಂ (ಅಳೆ, ಹಿಚ್ ತುಜಿ ಆವಯ್)” ಮ್ಹಣ್ ಸಾಂಗ್ಲೆಂ. ಆಕಾಂತ್‌ಲ್ಲಿಂ ಹಾಂವ್ ತೊಂಡ್ ಹಾಂ ಕರುನ್

ಮಾಕಾಚ್ ಪಳಂವ್ಚಾ ತ್ಯಾ ಭುರ್ಗ್ಯಾಕ್ ದೆಕೊನ್ ಶಿರಿಂ ಚುಕ್ಲಿಂ. ಎಕ್ದಮ್ ಭಾಗೆಟಿ ಕೂಡ್, ಫೊಂಡಾಂತ್ ಲಿಪ್‌ಲೆ ದೊಳೆ, ಮಿರ್ಯೆಲ್ಲಿ ಕಾತ್ ಆನಿ ಸುಕ್ಡೆ ಪೊಲೆ- ಎಕ್ದಮ್ ದರಿದ್ರ್ ದೃಶ್ಯ್. ಮ್ಹಜಾ ಕಾಂಪ್ಚಾ ಕಾಳ್ಜಾಕ್ ಆನಿ ಪೆಟ್ಯಾ ದೊಳ್ಯಾಂಕ್ ತ್ಯಾ ಕರಾಳ್ ಮುಕಾಮಳಾಚಿ ವಳಕಯೀ ಧರುಂಕ್ ಜಾಲೆಂ ನಾ ಆನಿ ಹಾಂವೆಂ ಚಿಂತಿನಾಸ್ತಾನಾ, “ಹಿಚ್ ಮ್ಹಜಿ ಮಾಯಾಗ್ ಜಾಲ್ಲಿ ಧುವ್, ಖಂಯ್ ಕಶಿ ತುಕಾ ಮೆಳ್ಳಿ?” ಮ್ಹಣ್ ವಿಚಾರ್ಲೆಂ. ತೊ ಫಡಿಭರ್ ಮೊನೊ ಉರೊ ಆನಿ ಕಷ್ಟಾಂನಿ ಉಲಯೊ, “ತುವೆಂ ಮಾಕಾ ಭೊಗ್ಜಿ. ರಕ್ತಣ್ ದೀಜೆ. ಹಾಂವೆ ತುಕಾ ಶಾಂತಿ ದಿಂವ್ಚಿ ವ್ಹಡ್ಲಿ ರಿಸ್ಕ್ ಘೆತ್ಲ್ಯಾ” ಮ್ಹಣಾಲೊ ಆನಿ ತಕ್ಲಿ ಬಾಗಾವ್ನ್, “ಹಾಂವೆಂ ಹಾಕಾ ಚೋರ್ನ್ ವೆಲ್ಲೆಂ” ಮ್ಹಣ್ ಪುಸ್ತುಸ್ಲೊ. ತುಮಿಂಯ್ ದಯಾ ಕರುನ್ ಆಯ್ಕಾ ತಾಚೆಂ ವಿಕಾರ್ ವಿವರಣ್.

ಕಾಜಾರಿ ತಾಕಾ ಧಾ ವರ್ಸಾಂ ಜಾಲ್ಯಾರಯೀ ಭುರ್ಗಿಂ ನಾಸ್ಲಿಂ. ತ್ಯಾ ನಿರ್ಭಾಗಿ ದಿಸಾ ಆಗ್ರಾ ಸ್ಟೇಶನಾಕ್ ಪಾವ್‌ಲ್ಲ್ಯಾ ತಾಣೆಂ ಫ್ಲ್ಯಾಟ್ ಫೊರ್ಮಾರ್ ರಡ್ಚಾ ಹಾಕಾ ಉಕೊಲ್ಲೆಂ. ಪೊಲಿಸಾಂಕ್ ದಿಂವ್ಚ್ಯಾಂ ಮ್ಹಣ್ ವೆತಾನಾ ಮನ್ ಬದ್ಲನ್ ಘರಾ ವೆಲೆಂ. ತಾಚಿ ಪತಿಣ್‌ಯೀ ಬಾರಿಚ್ ಸಂತೋಸ್ ಪಾವ್‌ಲ್ಲಿ ಆನಿ ಲೊಕಾಂಚೆ ದೊಳೆ ಆಡಾಂವ್ಚ್ ಆಪ್ಲೆ ಹಳ್ಳೆಕ್ ಗೆಲ್ಲಿ. ದಾದ್ಲೊ ಮಾತ್ ಭಿರಾಂತೆನ್‌ಚ್ ಆಸ್‌ಲ್ಲೊ. ಕಿತ್ಯಾಕ್ ಖಬರೆ ಪತ್ರಾರ್ ವರ್ದಿ ಆಯಿಲ್ಲಿ ವಿಳಾಸ್ ಆನಿ ಬಹುಮಾನ್ ಆಸ್‌ಲ್ಲೆಂ ತರ್‌ಯೀ ಅಪಹರಣ್ ಜಾಂವ್ಚ್ ಪುರೊ” ಮ್ಹಳ್ಳೊ ದುಬಾವಯೀ ಕಳಯಿಲ್ಲೊ. ಗಾಂವಾಕ್ ಗೆಲ್ಲಿ ಪತಿಣ್ ದೋನ್ ಮಹಿನ್ಯಾಂ ಉಪ್ರಾಂತ್ ಪಾಟಿಂ ಆಯಿಲ್ಲಿ ಆನಿ ಸಯ್ರ್ಯಾಂಚೆ ಭುರ್ಗಿಂ ಆಮ್ಕಾಂ ಜಾಯ್ತ್ ಮ್ಹಣ್ ಹಾಡ್ಲಾಂ ಮ್ಹಳ್ಳ್ಯಾ ಉತರಾಂನಿ ಸೆಜಾರ್ಯಾಂಕ್ ಸಮಾಧಾನ್ ಕರುಂಕ್ ಸಕಲ್ಲಿ. ಸುಮಾರ್ ದೋನ್ ವರ್ಸಾಂ ಹೆಂ ಮಾಣ್ಕುಲೆಂ ತಾಂಚಾ ಮೊಗಾನ್ ವಾಡ್ಲೆಂ. ಭಾಸ್ ಉಲವ್ನ್ ತಾಂಚೆಚ್ ಜಾಲೆಂ ಮ್ಹಣ್ತಾನಾ ಸವ್ಯಾಸ್ ಮಾಕಾಯೀ ವಿಸ್ತುಂಕ್ ಪಾವ್ಲೆಂ. ದೆವ್ಚಾ ಮ್ಹಜಾ, ಅಯ್ಯೋ! ಮ್ಹಜೆಂ ಬಾಳ್ ಮಾಕಾ ವಿಸರ್ಲೆಂ. ವ್ಹಡ್ ನ್ಹಯ್ ಮೊಗಾನ್ ತರ್‌ಯೀ ವಾಡ್ಲೆಂ. ತರ್ ಆತಾಂ ಪಾಟಿಂ ಹಾಡುಂಕ್ ಕಾರಣ್?

ತಿ ಅನ್ಯೆಕ್ ಕಾಣೀ. ಅನ್ಯೆಕಾ ಖರ್ಗಾಚೆಂ ಘಡಿತ್: ವರ್ಸಾ ಆದಿಂ ಹಾಚಿ ಪತಿಣ್ ಅಪ್ಪಿತ್ ಗರ್ಭೆಸ್ತ್ ಜಾವ್ನ್ ಎಕಾ ಚೆರ್ಕ್ಯಾ ಭುರ್ಗ್ಯಾಕ್ ಪ್ರಸೂತ್ ಜಾಲಿ. ತ್ಯಾ ಉಪ್ರಾಂತ್ “ಹೆಂ ಮ್ಹಜೆಂ- ತೆಂ ಪರ್ಯಾಚೆಂ” ಮ್ಹಳ್ಳೊ ಮನ್ಯಾಸ್ವಾರ್ಥ್ ತಿಚೆ ಥಂಯ್ ಠಿಕ್ಲೆಲ್ಯಾನ್ ಹ್ಯಾ ಬಾಳಾಕ್ ಸಂಕಷ್ಟ ಉದೆಲೆ. ದಾದ್ಲ್ಯಾನ್ ಕಿತ್ಲೆಂ ಸಮ್ವಯ್ಸ್ಯಾರಯೀ ಹಾಚಿ ಪಾಡ್ತ್ ಘೆವ್ನ್ ರ್ಘುಜ್ವ್ಯಾರಯೀ ತಿ ಕಾಟ್ ಜಾವ್ನ್‌ಚ್ ಉರ್ಲಿ ಆನಿ ದಿಸಾಂದೀಸ್ ಪಾಡಾರಿ ಜಾವ್ನ್‌ಚ್ ಆಯ್ಲಿ. ಹ್ಯಾ ವರ್ವಿಂ ಮಾನಸಿಕ್ ದುಕಿಕ್ ಬಲಿ ಜಾಲ್ಲೆಂ ಹೆಂ, “ಮಾಕಾ ಕಿತ್ಯಾಕ್ ಕಷ್ಟಿತಾಯ್- ಲಲ್ಲಾಬರಿಚ್ ಹಾಂವ್‌ಯೀ ತುಜೆಂ ಭುರ್ಗಿಂ ನ್ಹಯ್ ?” ಮ್ಹಣ್ ವಿಚಾರ್ತಾನಾ ತಿಣೆರ್ ಕೊಡು ಉತರಾಂನಿ ಪಾಚಾರ್‌ಲ್ಲಾ “ಮೆ ತೋಡಿ ಹೂಂ ತೆರಿ ಮಾಂ ಕೋಯಿ ಪರ್ದೆಸಿ ಹೋಗಿ (ಛೆ, ತುಜಿ ಆವಯ್ ಹಾಂವ್ ನ್ಹಯ್, ಕೋಣ್‌ಯೀ ಪರ್ಕಿ ಆಸ್ತಲಿ)” ಕರ್ತೋರ್ ಸತಾ ವರ್ವಿಂ ಸಂಪೂರ್ಣ್ ಜೆಂಜಾರ್ಲೆಂ. ತ್ಯಾ ದಿಸಾ ಥಾವ್ನ್ ಆಪ್ಣಾಕ್ ಆಪ್ಲ್ಯಾ ಆವಯ್ ಲಾಗಿಂ ವ್ಹರ್ ಮ್ಹಣ್ ದಾದ್ಲ್ಯಾಚೆ ಪಾಟಿಕ್ ಲಾಗ್‌ಲ್ಲೆಬರಿಚ್ ಖಾಣ್

ಜೆವಣಾಂತ್ ಉರ್ದಾ ನಿಂವುನ್ ಅಸ್ಕತ್ಯೋ ಜಾಲೆಂ.

ದೆಕುನ್ ಹಾಣೆಂ ಧಯ್ತ್ ಘೆಲ್ಲೆಂ, ಧುವೆಬರಿ ಮೊಗಾನ್ ವಾಗಯ್‌ಲ್ಲ್ಯಾಕ್ ಯೆಮೊಂಡಾಂತ್ ದವರ್ಚೆಂ ನಾಕಾ ಮ್ಹಣ್ ಆದಿಂ ಲಿಪವ್ನ್ ದವರ್‌ಲ್ಲೊ ಖಬರೆ ಪತ್ರಾಂತ್ಲೊ ವಿಳಾಸ್ ಭಾಯ್ರ್ ಕಾಪ್ಲೊ. ಆಗ್ರಾ ಆಸ್ಚಾ ಥೊಡ್ಯಾ ಕೇರಳಾಗಾರಾಂ ಥಾವ್ನ್ ಮಾಹೆತ್ ಜೊಡ್ಲಿ ಆನಿ ಮಂಘುರ್ಚಿ ಗಾಡಿ ಧರ್ಲಿ. ಆತಾಂ ತಾಣೆಂ ಮ್ಹಳೆಂ, “ಹಾಂವ್ ತುಕಾ ಪಳವ್ನ್ ನೆಣಾಂ. ಪುಣ್ ಖಬರೆ ಪತ್ರಾಂತ್ಲ್ಯಾ ವಿಳಾಸಾ ಪರ್ಮಾಣೆಂ ಹೆಂ ಖಂಡಿತ್ ತುಜೆಂಚ್ ಭುರ್ಗೊಂ. ಭಗವಾನ್ ಕಿ ಕಸಮ್ (ದೆವಾಚೆರ್ ಆಣ್ ಘಾಲ್ತಾಂ), ತುಜೆ ವಿರೋಧ್ ಘೋರ್ ಅಪ್ರಾಧ್ ಆದಾರ್‌ಲ್ಲ್ಯಾ ಮಾಕಾ ತುಂವೆ ಕಾಳ್ಜಾ ಥಾವ್ನ್ ಭೊಗ್ಸುನ್ ನರಕ್ ಸೆ ಬಚಾವ್ ಕೆಲ್ಯಾರ್ ಪುರೊ” ಆನಿ ತೊ ರಡ್ಲೊ.

ಮ್ಹಜಾ ದೊಳ್ಯಾಂತ್ ರಗ್ತಾಚಿಂ ದುಕಾಂ ಭರ್‌ಲ್ಲಿಂ, ತರ್‌ಯೀ ಹಾಂವೆ ತ್ಯಾ ಶಿರ್ಪುಟ್ಯಾ ಚೆಡ್ವಾಚಾ ಅಸ್ಕತ್ ಮುಕಾಮಳಾರ್ ಮ್ಹಜಾ ಬಾಳಾಚೆಂ ಪ್ರತಿರೂಪ್ ದೆಕುಂಕ್ ಪ್ರಯತ್ನ್ ಕೆಲೆಂ. ತೀನ್ ವರ್ಸಾಂ ಆದ್ಲಿ ಸಂಗತ್. ತ್ಯಾ ಬಾಳಾಚೆಂ ರೂಪ್ ಮಸ್ಕೆ ಮಸ್ಕೆಶೆಂ ಹಾಚೆ ಥಂಯ್‌ಯೀ ಝಳ್ತಾಲೆಂ. ತಾಚಾಕ್‌ಯೀ ವರ್ತೆಂ, “ಹೆಂಚ್ ತುಜೆ ಬಾಳ್ ಮ್ಹಣ್ ವೊಪುನ್ ಘೆ. ಅನಾಥ್ ಆನಿ ನಿರಾಧಾರಿ ಭುರ್ಗೊ ಹೆಂ ಕೊಣ್‌ಯೀ ಜಾಂವ್ಚಿ, ತುಜೆಂಚ್ ಮ್ಹಣ್, ಕಾಳ್ಜಾಕ್ ಧಾಂಬುನ್ ಧರ್, ನವೆಂ ಜೀವನ್ ದಿ” ಮ್ಹಣ್ ಮ್ಹಜೆಂ ಮನ್ ಒತ್ತಾಯ್ ಕರ್ತಾಲೆಂ. ನಿಮಾಣೆಂ ಮ್ಹಜೆಂ ಮನ್ಯಾ ಸಂಯ್ಕ್ ಜಯೆವಂತ್ ಜಾಲೆಂ, ಹಾಂವೆ ತ್ಯಾ ದಾದ್ಲ್ಯಾಚೊ ಮಸ್ತ್ ಉಪ್ಕಾರ್ ಬಾವುಡ್ಲೊ. ಹಾಂವ್ ಗ್ರೇಸ್ತ್ ನ್ಹಯ್ ಮ್ಹಣ್ ಕಳವ್ನ್ ಘೊವಾನ್ ಖರ್ಚಾಕ್ ಮ್ಹಣ್ ಧಾಡ್‌ಲ್ಲ್ಯಾಂತ್ಲೆಂ ದೋನ್ ಹಜಾರ್ ರುಪಯ್ ತಾಕಾ ದಿಲೆ ಆನಿ ತೊ ಭಾರಾಧಿಕ್ ವೊಜೆಂ ನಿವಾರ್ಲೆಲ್ಯಾ ಬರಿ ಉಸ್ವಾಸ್ ಸೊಡ್ನ್ ಚಲ್ತಾನಾ ಹ್ಯಾ ಬಾಳಾಕ್ ಪೊಟ್ಲುನ್ ಧರ್ನ್ ರಡ್ಲಿಂ. ಉಪ್ರಾಂತ್ ಹಾಂವೆ ತಾಕಾ ನ್ಹಾಣಯ್ಲೆಂ, ಶೆಜಾರಾ ಥಾವ್ನ್ ಏಕ್ ಆಂಗ್ಲೆಂ ಹಾಡುನ್ ನ್ಹೆಸಯ್ಲೆಂ. ಮುಕಾರ್ ಬಸೊವ್ನ್ ಖಾವಯ್ಲೆಂ ಆನಿ ಉಸ್ಕಾರ್ ಘಾಲುನ್ ಗಾಣಾಂ ಗಾಯ್ಲೆಂ.

“ಕುರು ಕುರು ಕಾನಾ, ಶೆಳಿಯೊ ಗೆಲ್ಯೊ ರಾನಾ ಆನಿ ಬಾಳಾಚಾ ನಂದನಾ, ಸೊದುನ್ ಹಾಡ್‌ಗಾ ಮಾಮಾ...” ಪಟಾನ್‌ಕೋಟ್ ಕ್ವಾಟರ್ನಾಂತ್ ಬಾಳಾಕ್ ನಿದಾಯ್ತಾನಾ ಅಶೆಂಚ್ ಹಾಂವ್ ಗಾಯ್ತಾಲಿಂ. ಆತಾಂ ಉಗ್ಡಾಸ್ ಯೆತಾನಾ ಕಾಳಿಜ್ ಪುಮಾರ್ಲೆಂ. ದುಕಾಂ ಭರ್ಲಿಂ. ತೆಂ ಬಾಳ್ ಅಶೆಂಚ್ ನಿದ್ತಾಲೆಂ:

“ಬಾಯ್ ಮ್ಹಜೆಂ ಬರೆಂ, ಭಾಂಗಾರಾಚೆಂ ಕಣಿಸ್...” ಗಾಯ್ತಾನಾ ದುಕಾಂ ಭರ್‌ಲ್ಲಿ ದಿಷ್ಟಿನ್ ಹ್ಯಾ ಬಾಳಾಚೆಂ ಮುಕಾಮಳಾ ಚೊಯ್ಲೆಂ. ಅಬ್ಬೆ! ಹಾಚೆ ವೋಂಟ್ ಹಾಲ್ತಾಲೆ ಆನಿ ಹಾಂವ್ “ಕುರು ಕುರು ಕಾನಾ...” ಮ್ಹಣ್ತಾನಾ ತ್ಯಾ ವೊಂಟಾಂನಿ “ಶೆಳಿಯೊ ಗೆಲ್ಯೊ ರಾನಾ...” ಮ್ಹಣ್ ಗಾಂವ್ಚೆಂ ವೊಳೊ ತರ್‌ಯೀ ಸಮಾ ಆಯ್ಕಾಲೆಂ. ದೆವಾ ಮ್ಹಜಾ, ಮ್ಹಜೆಂ ಮಾಣ್ಕಾಲೆಂ!

ಜೊ ಸಾ'ಚಿ ಆತ್ಮಚರಿತ್ರಾ

1915 - 1985

ಮ್ಹಜಾ ಯೆದೊಳ್ಳಾ ಸತ್ತರ್ ವರಾಂಚಾ ಜಿವಿತಾಂತ್ ಹಾಂವೆಂ ಕೆಲ್ಲೆಂ ವಿಶೇಷ್ ಚಡ್ ನಾ ತರೀ ಆಸಾತ್ ತೆ ಸಾಮಾನ್ಯ ವಿಷಯ್ ಆನಿ ಘಡಿತಾಂ ಆನಿ ಕೊಣಾಚಾಯೀ ಜಿವಿತಾಂತ್ ಜಾಂವ್ಕ್ ನಾಂತ್ ತ್ಯಾ ವೆಗ್ಳ್ಯಾಚ್ ಥರಾಚಿಂ, ದೆಕುನ್ ತಿಂ ಎಕಾ ನವೆಚ್ ಕಾದಂಬರಿಯೆಂತ್ ಆಟಾಪುಂಕ್ ಜಾತಾತ್ ತಸಲಿಂ, ಆತಾಂಚೆ ತರ್ವೆ ಪಿಳ್ಗೇಕ್ ಎಕೀನ್ ಆನಿ ಅತ್ತಿಂ ದಿಸ್ಚಿಂ - ವಾಚ್ಪಾಂಕ್ ಜಾಣ್ವಾಯ್ ನ್ಹಯ್ ತರ್ ಮನೋರಂಜನ್ ಪುಣೆ ದೀಂವ್ಕ್ ಸಕ್ಚಿಂ - ಅಶೆಂ ಸವೋನ್ ಹಾಂವೆಂ ಮ್ಹಜಿಚ್ ಕಥಾ (ಜಾವ್ನ್ ಗೆಲ್ಲಾಬರಿಚ್) ಬರಯಿಲ್ಯಾ. ಕೊಣ್ ಹಿ ಚರಿತ್ರಾ ವಾಚ್ತಾತ್ ತಾಂಚಾಂ ಮಧೆಂ ಕೊಣ್ ಮ್ಹಜೆಬರಿ ಗರಿಬಾಂ, ಲಾಚಾರಾಂ, ಎಕ್ಸುರಿಯಾಂ, ಲಜ್ಕುರಾಂ, ಕಾಜಾರಿಯಾಂ, ಶಿಕ್ಷಿಯಾಂ, ನಾಡ್ಕಾರಾಂ, ವಾ ಶಹರಾರಾಂ ಆಸಾತ್, ತಾಂಕಾಂ ಥೊಡಿ ನವಿ ಜಾಣ್ವಾಯ್, ಇಲ್ಲಿ ಮಾನಸಿಕ್ ಭುಜ್ವಣ್, ಇಲ್ಲಿಂ ಧಯ್, ಪುಡಾರಾಕಡೆ ಥೊಡೆಂ ಉತ್ತೇಜನ್, ಆಪಾಪ್ಲೊ ಶೆವಟ್ ಜೊಡ್ಚಾಕಡೆ ಥೊಡೆಂ ಸಯ್ರಾಣ್ ವಾ ಮಾರ್ಗದರ್ಶನ್ ಲಾಭಾತ್, ಆನಿ ಮ್ಹಜಾಬರಿ ಸಾಮಾನ್ಯ ಸುಖಾಚೆಂ ಭಾಗ್ ಭಗುಂಕ್ ಪಾವ್ತಾತ್ ಮ್ಹಣ್ಲೊ ಭರ್ವಾಸೊ ಫಳ್ಳಲ್ಯಾರ್ ಪುರೊ. ಆನಿ ಜರ್ ಹಾಂತೆಂ ತಾಂಕಾಂ ಕಾಂಯ್ ಲಾಭಾನಾ, ತರ್ ವಾಚ್ಪಾಚೆಂ ಮನೋರಂಜನ್ ಪುಣೆ ಲಾಭ್ತಲೆಂ ಆನಿ ಮ್ಹಜಾ ಪುಸ್ತಕಾಂಚೆ ಫಂಗ್ಲೆರ್ ಹಿಯೀ ಏಕ್ ಕೃತಿ ಭರ್ತಿ ಜಾತೆಲಿ.

ಮ್ಹಜೊ ಬಾಪ್ (ಆನ್) ಪಾವ್ಲು ಮ್ಹಜೆ ಆವಯ್ ಜೊಬೆಲಾಸಂಗಿಂ ಕಾಜಾರ್ ಜಾತಾನಾ ತಿಕಾ ಬರೇ ತೆರಾ ವರಾಂ ಪ್ರಾಯ್. ತಿಚಾ ಅಟ್ರಾಂ ವರಾಂಚೆ ಪ್ರಾಯೆರ್ ತಿ ಪಯ್ಲ್ಯಾ ಚಿರ್ಕ್ಯಾಕ್ ಪೆದ್ರುಕ್ ಪ್ರಸೂತ್ ಜಾಲಿ.

ಪಾವ್ಲು ಆನಿ ಜೊಬೆಲ್ ಬಿಡಾರ್ ಬಾಂದುನ್ ಸ್ವತಂತ್ರ ಜೀವನ್ ಕರ್ನ್ ಆಸ್ಚಿ ಚಾಲ್ ಗೇಣಿಚಿ ಆಸ್ತಾ ಲಾಗಿಂಚ್ ಬಯ್ಲಾಂತ್ ಜಿಯೆವ್ನ್ ಆಸ್ಲಲ್ಯಾ ಬೊಂಟಾಚಿ, - ಕಾಂತಪ್ಪ ರೈಚಿ. ಪಾಂಚ್ ಎಕ್ರೆ ಜಾಗ್ಯಾಂತ್ ಚಾರ್ ಎಕ್ರಾಂ ತಿತ್ಲೊ ಬಂಜಾರೊ, ಕುಚ್ಚಿ ಬೊಲ್ಯಾಂಚೊ ಆನಿ ಮುರಾಂಟ್ ಗುಂಡು ಘಾತ್ರಾಂ ನಿಮ್ತಿಂ ಉದಾಳೊ ಪಡ್ಲೊ. ಮದಗತ್ ಎಕಾ ಎಕ್ರಾ ಸುವಾತೆರ್ ಏಕ್‌ಚ್ ಬೆಳೆಂ ಜಾಂವ್ಕ್ ಯೋಗ್ಯ್ ಆಸ್ಲೆಲ್ಲೆ ಗಾದೆ ಆಸ್ಲೆಲ್ಲೆ. ವಯ್ರ್ ಪದ್ವಾ ದೆಗೆಚಾ ಮುಳಾಂತ್ ವರಾಚಾ ಬಾರಾಯೀ ಮಹಿನ್ಯಾಂನಿ ಝರ್ ಭರ್ಚೆಂ ವ್ಹಡ್ಲೆಂ ತಳೆಂ ಆಸ್ಲೆಂ. ತಾಂತ್ ಉದಕ್ ವಾಪರ್ಲ್ಯಾರ್ ಹ್ಯಾ ಗಾದ್ಯಾಂನಿ ತಿನಾಯೀ ಬೆಳಿಂ ಕರುಂಕ್ ಜಾತಾ. ತರೀ ತಳೆಂ ಆನಾಚಾ ಜಾಗ್ಯಾರ್ ಆಸೊನೀ ತಾಂತೆಂ ಉದಕ್ ಘರಾ ಪಿಯೆಂವ್ಕ್ ಮಾತ್ ಶಿವಾಯ್ ಕೃಪೆಕ್ ವಾಪರ್ಚೆಂ ಹಕ್ಕ್ ಧನಿಯಾನ್ ಆನಾಕ್ ದೀಂವ್ಕ್ ನಾಸ್ಲೆಂ, ಬಗಾರ್ ತಾಣೆಂಚ್ ಅಮಾನತ್

ದವರ್ಲಿಂ. ತ್ಯಾ ತಳ್ಳಾ ಥಾವ್ನ್ ಏಕ್ ಬಾರಿಕ್ ತೋಡ್ ಆನಾಚಾ ಗಾದ್ಯಾಂ ಮೆರಾಂ ದೆಗೆನ್‌ಂಚ್ ಸಕ್ಲಾ ವ್ಹಾಳುನ್ ಧನಿಯಾಚಾ ಗಾದ್ಯಾಂಕ್ ಲಾಗ್ತಲೊ, ಆನಿ ಧನಿ ತಾಚಾ ಗಾದ್ಯಾಂನಿ ಹ್ಯಾ ತಳ್ಳಾಚೆಂ ಉದಕ್ ವ್ಹಾಳವ್ನ್ ವ್ಹರ್ನ್ ತೀನ್ ಬೆಳಿಂ ಕರ್ತಲೊ.

ಆನಾಕ್ ಸಾಗ್ವಳ್ ಆನಿ ಕೃಷಿ ಕರ್ಚಾಂತ್ ಬರೀ ಮಾಹೆತ್ ಆಸ್ಲಿ. ಕಸಲೇ ಮಾತಿಯೆರ್ ಕಸಲೆಂ ಬೆಳೆಂ ಯಾ ತರ್ಯಾರಿ ಯಾ ರುಕ್ ರುಡಾಂ ರೊವುಂಕ್ ಜಾಯ್ ತೆಂ ತಾಕಾ ಕಳ್ತಾಲೆಂ. ಆನಿ ಬಂಜಾರ್ ಜಾಗ್ಯಾರ್ ಅಭಿವೃದ್ಧಿ ಕರ್ಚಿ ಹುಮೆದ್ ವಿಶೇಷ್ ಆಸ್ಲಿ. ಸಕಾಳಿಂ ಉಟ್‌ಲೊ ಕಾಮ್ ಕರುಂಕ್ ಲಾಗಾತ್ ಜಾಲ್ಯಾರ್ ಕಾಳೊಕ್ ಜಾತಾ ಪರ್ಯಾಂತ್ ಕರ್ತಲೊ. ತಾಕಾ ಮ್ಹಜಿ ಆವಯ್‌ಯೀ ಭರ್ಪುರ್ ಸಹಾಯ್ ಕರ್ತಾಲಿ. ಅಶೆಂ ತಾಣಿ ದೊಗಾನಿಂಚ್ ಖಿಳ್ತಾತ್ ನಾಸ್ತಾಂ ಮಾತಿ ಖೊಂಡುನ್ ಆನಿ ವ್ಹಾವವ್ನ್ ತಳ್ಳಾ ಲಾಗಿಂಚ್ ಚಡಿತ್ ಲ್ಹಾನ್ ಗಾದೆ, ಆನಿ ಘರಾ ಮುಕ್ಲ್ಯಾನ್‌ಯೀ ಏಕ್ ಕರುನ್, ಆಸ್‌ಲ್ಲ್ಯಾಂಕ್‌ಚ್ ಮೆಳಯ್ಲೆಂ. ಆನಿ ಘರಾಚಾ ಆಂಗ್ಣಾಚೆ ದೆಗೆರ್‌ಚ್ ಏಕ್ ಬಾಂಯ್ ಖೊಂಡ್ಲಿ. ತಾಂತುಂ ದೋನ್‌ಂಚ್ ಮುಂಡಾಂ ಸಕ್ಲಾ ದರಬಸ್ತ್ ಉದಕ್ ಮೆಳ್ಳೆಂ. ಗುಂಡು ಫಾತರ್ ಫಡುನ್ ಹಾಡುನ್ ತಾಚಿ ದೇಗ್ ಕೊಸ್ತಾನಾಶೆಂ ಬಾಂದ್ಲಿ. ತಾಕಾ ಲಾಟ್ ಫಾಲಿ. ಆನಿ ಆನಾನ್ ಕೆಲ್ಲ್ಯಾಂ ತೀನ್ ಗಾದ್ಯಾಂನಿ ಮಾಡ್, ಮಾಡಿಯೊ, ಕೆಂಳ್ಳೆ, ಕಸ್ತೆವಾಲ್, ಮಿರ್ರೊಲ್ ಆನಿ ಫಳಾಂ ದಿಂವ್ಚಿಂ ರೂಕ್ ರುಡಾಂ ರೊವುನ್ ವಿಸ್ತಾರೆಂ ತೋಟ್ ಕೆಲೆಂ, ಆನಿ ತಾಕಾ ಬಾಂಯ್ಚೆಂ ಉದಕ್ ಲಾಟಿನ್ ವೊಡುನ್ ಸೊಡ್ಲೆಂ. ಸಗ್ಳ್ಯಾ ಜಾಗ್ಯಾರ್ ಲಕ್ಷಣೀಯ್ ರೂಪ್ ದಿಲೆಂ.

ಪೆದ್ರಾಬ್ ಚಾರ್ ವರ್ಸಾಂಚೊ ಜಾತಾನಾ ಮ್ಹಜಿ ಆವಯ್ ಜುವಾನ್ ಬಾಯೆಕ್ ಹ್ಯಾಚ್ ಜಾಗ್ಯಾವಯ್ಲ್ಯಾ ಬಿಡಾರಾಂತ್ ಪ್ರಸೂತ್ ಜಾಲಿ. ಬಾಯೆಕ್ ಚಾರ್ ವರ್ಸಾಂ ಭರ್ತಾನಾ ಹಾಂವ್ ಜಲ್ಮಾಲೊಂ. ಒಮ್ಮುರ್ಚೆ ಜೆಜುಸ್ ಮರಿ ಜುಜೆಚಾ ದೆವಾಳಾಂತ್ ಆಸ್ತಾ ಆಶೆಂತಾ ಪ್ರಕಾರ್ ಮ್ಹಜೊ ಜಲ್ಮಾ ದೀಸ್ ಆಸಾ ೨೫ ಜುಲಾಯ್ ೧೯೧೫. ೨೬ ತಾರಿಕೆರ್ ಸಾಂತಾನಾಚೆಂ ಫೆಸ್ಟ್ ಆಸಾ ದೆಕುನ್ ಮಾಕಾ ಜೊಕಿಮ್ ಆನಿ ಸಾಂತಾನ್ ಹಿಂ ನಾಂವಾಂ ದಿಲಿಂ.

ಮ್ಹಜಾ ಬಾಳ್ವಣಾಚಾ ಪಯ್ಲ್ಯಾ ದೋನ್ ವರ್ಸಾಂತ್ಲೊ ಮಾಕಾ ಕಿತೆಂಚ್ ಉಗ್ಡಾಸ್ ನಾ. ಆವಯ್ಚಾ ಉದರಾಂತ್ಲ್ಯಾ ನೋವ್ ಮಹಿನ್ಯಾಂಬರಿಚ್ ತಿಂ ಪುರ್ತಿಂ ಶೂನ್ಯತಾಯೆಚಿಂ. ಮಾಗಿರ್ಚಾ ತಿಸ್ರಾ ಆನಿ ಚವ್ತಾ ವರ್ಸಾಂತ್ಲೊ ಇಲ್ಲೊ ಇಲ್ಲೊ ಉಗ್ಡಾಸ್ ಆಸಾ. ತಾಂತ್ಲೆ ಮುಖ್ಯ ಆನಿ ಸ್ಪಷ್ಟ ಉಡಾಸಾಚೆ ದೋನ್ ಮಾತ್ರ್ ವಿಷಯ್ ಹಾಂಗಾ ಬರಯಿತಾಂ; ಪಯ್ಲೊ ಬಾಂಬ್ಕೆಂತ್ (ಪಾಳ್ವಾಂತ್) ನಿದ್‌ಲೆಲ್ಲೊ. ಹೊ ಬಹುತೆಕ್ ದುಸ್ರಾ ತಿಸ್ರಾ ವರ್ಸಾಂತ್ಲೊಯೀ ಆಸೊಂಕ್ ಪುರೊ. ಮ್ಹಜೆ ಆವಯ್ಚಾ ಚಾರ್ ವರ್ಸಾಂತ್ ಎಕಾ ಕ್ರಮಾನ್ ಬಾಂಳ್ತೆರ್. ಮ್ಹಣುನ್‌ಂಚ್ ಆಮಿಂ ಪ್ರತಿ ಎಕ್ಲ್ಯಾನ್ ತೀ ತೀನ್ ವರ್ಸಾಂಭರ್ ತಿಚೊ ಪಾನೊ ಚಿಂವ್ಲಾ ಆನಿ ಚಾಚಾರ್ ವರ್ಸಾಂ ಪಾಳ್ವಾಂತ್‌ಚ್ ನಿದುನ್ ತೆಂ ಖಾಲಿ ಸೊಡುಂಕ್ ನಾ. ಆವಯ್ಚಾ ಮಾಕಾ ಉಕ್ತುನ್ ಸಾಲಾಂತ್ಲ್ಯಾ ಕಾಳ್ವಾಂತ್ ನಿದಾವುನ್ ನೀದ್ ಪಡಾಸರ್ ಗಾಣಾಂ ಗಾಯಿತ್ ತೆಂ ಧಲಯಿಲ್ಲೊ ಬರೊ ಉಗ್ಡಾಸ್ ಆಸಾ. ನೀದ್ ಪಡ್ಚಾ ಆದಿಂ ಗಾಣಾಂ ಬಂಧ್ ಕೆಲ್ಯಾರ್ ಅಥ್ವಾ ಪಾಳ್ವೆಂ ಧಲಂವ್ಚೆಂ ರಾವಯ್ಲ್ಯಾರ್, “ಧಲ್ ಧಲ್ ಕರ್

ಮಾಂ, ಆಲೋ ಆಲೋ ಮ್ಹಣ್ ಮಾಂ” ಮ್ಹಣೂನ್ ಹಾಂವೆಂ ತಿಕಾ ಪರ್ಟೆ ಗಾಯಿಶೆಂ ಸ್ಕಾ ಕೆಲ್ಯಾಚೊ ಆನಿ ಎಕೇಕ್ ಪಾವ್ಟ್ ತಿಕಾ ರಾಗ್ ಯೇವ್ನ್ ಖೆಂವ್ಚೊನ್ ಮಾಕಾ ಥಾಪಾಡ್ ಮಾರ್ಲೊಯೀ ಅನ್ಭವ್ ಉಗ್ಡಾಸಾಕ್ ಯೆತಾ.

ದುಸ್ರೊ ವಿಷಯ್, - ಆನಾನ್ ಮಾಕಾ ಪಯ್ಲ್ಯಾಚ್ ಪಾವ್ಟ್ ತಾಚಾ ಖಾಂದಾರ್ ಬಸೊವ್ನ್ ಥೊಡ್ಯಾಂಗರ್ ಇಜ್ಯೊಲ್ (ದಾನ್) ಮಾಗುಂಕ್ ವೆಲ್ಲೊ.

ಆಮ್ಚಾ ಘರಾಕ್ ತೀನ್ ಕುಶಿಂನಿ ಕಾಯಾರ್ ಪದ್ವಾಚಿ ಉಬಾರಿ ಬಗಲ್, ಆನಿ ದಕ್ಷಿಣಾಕ್ ಮಾತ್ ಬಯ್ಲ್ ಆಸ್ಲೆಂ. ಸೆಜಾರ್ಚಿ ಪೂರಾ ಘರಾ ತೆಣೆಂ ಪಯ್ಸ್ ಬಯ್ಲ್ಯಾಂತ್ ಆಸ್ಲೆಂ. ಪೂರಾ ದಿವ್ರಾಂಚಿಂ, ಮ್ಹಾರಾಂಚಿಂ ಆನಿ (ಧನಿಯಾಚೆಂ ಸಮೇತ್) ತೀನ್ ಬೊಂಟಾಚಿಂ ಘರಾಂ . ಕ್ರಿಸ್ತಿ ಘರಾಂ ಅರ್ಧ್ಯಾ ಮಯ್ಲಾ ಪಯ್ಸ್ ಆಸ್ಲೆಂ.

ಆನ್ ಆಮ್ಕಾಂ ಖಾಂದಾರ್ ವ್ಹಾವಂವ್ಚೆಂ ನಾಕಾ, ಸಾಂಗಾತಾಕ್ ಚಲವುನ್ ಲೆಗುನ್ ವ್ಹರಾನಾಸ್ಲೊ. ಆಮಿಂಯೀ ತಾಚಾ ಸಾಂಗಾತಾ ವಚುಂಕ್ ಭಿಯೆತೆಲ್ಯಾಂವ್, ಉಬ್ಗಾತಾಲ್ಯಾಂವ್, ವತ್ತಾಯ್ ಕೆಲ್ಯಾರೀ ವಚಾನಾಸ್ಲಾಂವ್. ಸಾಂಗಾತಾಕ್ ಆವಯ್ಚ್ ಜಾಯ್ ಆಸ್ಲಿ. ಪುಣ್, ಹ್ಯಾ ಎಕಾ ವಿಶೇಷ್ ದೃಷ್ಟಾಂತಾಕ್ ಮಾತ್ ಆನಾನ್ ಮಾಕಾ ಚಲವ್ನ್ ಪುಣಿ ನ್ಹಯ್ ಬಗಾರ್ ಖಾಂದಾರ್ ಬಸವ್ನ್, ಘರಾನ್ ಘರಾಕಡೇ ವ್ಹಾವವ್ನ್ ಚಲೆಂ. ಕಾರಣ್ ಮಹತ್ವಾಚೆಂ, - ಅಂಗವ್ಣೆಚಾ ಫಾರಿಕ್ಪಣಾಚೆಂ.

ಹಾಂವ್ ದೋನ್ ವರಾಂಚೊ ಆಸ್ತಾನಾ ಮಾಕಾ ‘ಭಾಂಗಾರ್ ರೋಗ್’ ಜಾಲ್ಲೊ ಖಿಂಯ್. ತೊ ಕಸಲೊ ತಾಚಿ ಮಾಹೆತ್ ಮಾಕಾ ಆತಾಂಯೀ ನಾಂ. ಆವಯ್ಲಾಗಿಂ ವಿಚಾರ್ಲ್ಲ್ಯಾಕ್ “ತಾಚಿ ವಿಶಾಂತ್ ಸಾಂಗುಂಕ್ ನಜೊ, ತುಕಾ ನಾಕಾ ತಾಚಿ ಮಾಹೆತ್” ಮ್ಹಳ್ಳೆಂ ತಿಣೆಂ ಪುಣ್ ಏಕ್ ಘುಟ್ ಅಸೊ ಸಾಂಗ್ಲೊ: “ತುಂ ಬಾಳ್ವಣಾರ್ ಪುಡ್ಪಡೊ ಆನಿ ಸೊಬಿತ್ ಆಸ್ಲೊಯ್. ತುಕಾ ಎಕ್ದಾವ್ನ್ ಕಾಜಾರಾಚಾ ಮಾಟ್ವಾಂತ್ ಹಾಂವೆಂ ವ್ಹೆಲ್ಲೆಂ. ಥಂಯ್ ಎಕ್ಲಿ ತುಕಾ ಪಳವ್ನ್ ಹಾಂಕ್ರೆಲ್ಲಿ. ದುಸ್ರ್ಯಾ ದಿಸಾ ಥಾವ್ನ್ ತುಕಾ ತೊ ರೋಗ್ ಜಾಲ್ಲೊ. ತಾಕಾ ವಕತ್ ನಾಟ್ವಾಂಚೆಂ ಆನಿ ಪಿಡೆಸ್ತಾನ್ ವಾಂಚ್ಚೆಂ ಅಪ್ರಾಬ್. ದೆಕುನ್ ತುಜಾ ಆನಾನ್ ಪೊಂಪಯ್ ಸಾಯಿಣಿಕ್ ಅಂಗವ್ಣೆ ಬಾಸಾವುನ್ ಮ್ಹಳ್ಳೆಂ. “ಮಾಯೇ ಮ್ಹಜಾ ಚೆಕ್ಯಾಕ್ ಹ್ಯಾ ಪಿಡೆಂತ್ಲೆಂ ಬಚಾವ್ ಕರ್ಚಿ ಜಾಲ್ಯಾರ್, ತಾಕಾ ಥಾ ಘರಾಂ ಕಡೆ ವ್ಹಾವವ್ನ್ ವ್ಹರುನ್, ದಾನ್ ಮಾಗುನ್, ಮೆಳ್ಳಾ ಪಯ್ಲ್ಯಾಂನಿ ತುಕಾ ಫೆಸ್ತ್ ಮೀಸ್ ಭೆಟಯ್ತಾಂ.” ಪೊಂಪಯ್ ಸಾಯಿಣಿಚಾ ದಯೆನ್ ಆನಿ ಸಬಾರ್ ಮಹಿನ್ಯಾಂಚಾ ವಕ್ತಾನ್, ಪೊತಾನ್, ಆನಿ ಮ್ಹಜೆ ಆವಯ್ಲಾಯೀ ಪೊತ್ ಕರುನ್, ಆನಿ ಮ್ಹಜಾ ಪೆಂಕ್ಯಾಕ್ ತಿಚಿ ಭಾಂಗಾರಾಚಿ ಪಿಡ್ಡುಕ್ ಖಳಾನಾಸ್ತಾಂ, ಕಾಡಿನಾಸ್ತಾಂ ಬಾಂದುನ್ ಚಿಕಿತ್ಸಾ ಚಲಯಿಲ್ಲ್ಯಾ ಉಪ್ರಾಂತ್ಚ್ ಹಾಂವ್ ಸಾಫ್ ಬರೊ ಜಾವ್ನ್ ವಾಂಚ್ಲೊಂ ಖಿಂಯ್. ಆನಾನ್ ಅಂಗವ್ಣೆ ಭಾಸಯಿಲ್ಲ್ಯಾ ರಿತಿ ಕ್ರಮಾನ್ಚ್ ಜಾರಿ ಕರ್ಚಾ ಪಾಸ್ತ್ ತಾಣೆಂ ಮಾಕಾ ಆಪ್ಲ್ಯಾ ಖಾಂದಾರ್ ಬಸವುನ್ ಪಯಿಲ್ಲೆಂ ವೆಲ್ಲೆಂ ಅಸ್ತಾಸಾಂತ್ಲ್ಯಾ ಅಕ್ರಿಸ್ತಾಂವಾಂಚಾ ಥಾ ಘರಾಂ ಕಡೆ. ತಾಣೆಂ ಮ್ಹಜಿ ಪಿಡಾ ದೆಕ್ಲಿ ಆಸ್ಲಾಂ, ಪ್ರತೀ ಎಕ್ಲ್ಯಾಗೆರ್ ಅರ್ಧೊ ಅಣೊ, ದೋನ್ ಅಣೆಂ ಪರ್ಯಾಂತ್ ದಾನ್ ಮ್ಹಜಾಚ್ ಹಾತಾಂತ್ ದಿಲ್ಲೆಂ. ಫೆಸ್ತ್ ಮಿಸಾಚೆಂ

ರುಸುಮ್ ತೆದಾಳಾ ಚಾರ್ ರುಪಯ್ ಆಸ್‌ಲ್ಲ್ಯಾನ್, ಧಾ ಘರಾಂನಿ ಮೆಳ್‌ಲೆಂ ಐವಜ್ ದೋನ್ ರುಪಯ್ ಲೆಗುನ್ ಜಾಲೆಂ ನಾ ಮ್ಹಣೊನ್ ಚಾರ್ ರುಪಯ್ ಬರಿ ಜಾಲೆ ಪರ್ಯಾನ್ ಪಯ್ಸ್ ಪಯ್ಸ್ ಆಸ್‌ಲ್ಲ್ಯಾ ಆಮ್ಚಾ ಕುಟುಂಬಿಕಾಂಗೆರ್ ಮಾಕಾ ವ್ಹಾವ್ನ್ ವ್ಹರುನ್ ಗೆಲೊ ಆನ್. ತಾಣಿ ದೋನ್ ಆನಿ ಚಾಚಾರ್ ಆಣೆಂ ಲೆಗುನ್ ದಿಲೆ. ಕೈಗುರೈಂತ್ಲ್ಯಾ ಜುಜೆ ಮಿರಾಂದ್ ಬಾಪ್ತುನ್ ಎಕ್ಲ್ಯಾನ್ ಮಾತ್ ಅದೆಲಿ (ಅರ್ಧಾ ರುಪಯಾಚೆಂ ನಾಣೆಂ) ದಿಲ್ಲೊ ಸಾರ್ಕೊ ಉಗ್ಡಾಸ್ ಆಸಾ ಮಾಕಾ. (ತೆದಾಳಾ ಮಿರಾಂದ್ ಬಾಪ್ತು ಘರ್ ಜಾಂವಯ್ ನ್ಹಯ್. ವಿಂಗಡ್ ಜಿಯೆತಾಲೊ.)

ಚಾರ್ ರುಪಯ್ ಜಮ್ಲ್ಯಾ ಉಪ್ರಾಂತ್ ಆನಾನ್ ಹಿ ಭಿಕೆಚಿ ಭಂವ್ಡಿ ಆಕೇರ್ ಕೆಲಿ. ಮಾಗಿರ್ ಆಂಗವ್ಣ್ ಫಾರಿಕ್ ಕರುಂಕ್ ತೊ ಮಾಕಾ ಕೊಡೂರ್ಟ್ ಇಗರ್ಟ್ ಪರ್ಯಾನ್ ಸ ಮಯ್ಲಾಂಚಿ ವಾಟ್ ವ್ಹಾವ್ನ್ ವ್ಹರುನ್ ಗೆಲೊ. ತ್ಯಾ ಕಾಳಾರ್ ಕೊಡೂರ್ಟ್ ಪೊಂಪಯ್ ಮಾಯ್ ನಾಂವಾಡ್ಲೆಲಿ ಆಸ್‌ಲ್ಲಿ; ಆತಾಂಚಾ ಬರಿ ಉರ್ವಾಚಿ ನ್ಹಯ್. ಆನ್ ಮಾಕಾ ಖಾಂದಾರ್ ವ್ಹಾವ್ನ್ ವೊತಾಂತ್ಲ್ಯಾನ್ ಗುಡ್ಯಾ ಚಡ್ಣೊ ಚಡ್ತಾನಾ ಜೊರಾನ್ ಖರೈತಾಲೊ, ಆನಿ ವಿಪರೀತ್ ಫಾಮಾನ್ ತೊವ್ತಾಲೊ, ತೆದ್ನಾಂ ಮಾಕಾ ತಾಚಿ ಬಿರ್ಮತ್ ಭೊಗ್ತಾಲಿ. ಹಾಂವ್ ಚಲತ್ ವೆತಾಂ ಮ್ಹಣ್ ಕಿತ್ಲೆಂ ಪರಾತ್ಲೆಂ ತರೀ ತಾಣೆಂ ಮಾಕಾ ತೆ ಸ ಮಯ್ಲಾಂಚೆ ವಾಟೆರ್ ಬಿಲ್ಕುಲ್ ಸಕ್ಲಾ ದೆಂವಯ್ಲೆಂ ನಾ. ಗುರ್ಪುರ್ವಿ ನದಿ ಉತ್ರೊಂಕ್ ತೊ ಪೆಂಕಾಟ್ ಭರ್ ಉದ್ಯಾಂತ್ ದೆಂವ್ತಾನಾ ಹಾಂವೆಂ ಭಿಯಾನ್ ರಡೊಂಕ್ ಸುರು ಕೆಲ್ಲೆಂ ತೆಂ, ಆಕೇರ್ ಕೆಲ್ಲೆಂ ಪೆಲೇ ತಡಿಕ್ ಪಾವ್ಲ್ಯಾ ಉಪ್ರಾಂತ್‌ಚ್. ಕಾರಣ್ ತಿತ್ಲ್ಯಾ ಉದ್ಯಾಚಿ ವಿಸ್ತಾರೀ ರಾಸ್ ಹಾಂವೆಂ ದೆಕುಲ್ಲಿ ತೀಚ್ ಪಯ್ಲಿ ಆನಿ ತಾಚಾ ಸಾಂಗಾತಾ ಹಾಂವೀ ಬುಡ್ತಾಂಚ್ ಮ್ಹಳ್ಳೆಂ ಭೈಂ! ಆತಾಂಯೀ ಮಾಕಾಸಾಂತ್ ಕ್ರಿಸ್ತೊಫರಾಚೆಂ ಚಿತ್ರ ದೆಕ್ತಾನಾ ತೆಂ ದ್ರಶ್ಯ ಉಗ್ಡಾಸಾಕ್ ಯೆತಾ.

ಆಂಗವ್ಣ್ ಫಾರಿಕ್ ಕರುನ್ ಪಾಟಿಂ ಯೆತಾನಾ ಹಾಂವ್ ಮಸ್ತ್ ವಾಟ್ ಚಲಲ್ಲೊಂ. ಹ್ಯಾ ಘಡಿತಾ ನಂತರ್ ಮಾಕಾ ಆನಾ ಸಾಂಗಾತಾ ವಚೊಂಕ್ ಭೈಂ ವಾ ಉಬೊಣ್ ಭೊಗಾನಾಸ್‌ಲ್ಲಿ. ತೊ ಮಾಕಾ ಮೊಗಾಚೊ ಜಾಲ್ಲೊ.

ಆನಾನ್ ಆಂಗವ್ಣ್ ಫಾರಿಕ್ ಕೆಲ್ಲಿ ತಿ ರೀತ್ ಪಯ್ಲ್ಯಾನ್ ರುಜ್ವಾತ್ ದಿತಾ ತೆವಳ್ಳೀ ಆವ್ಚೆ ದುಭೈಕಾಯೆಚಿ. ದುಸ್ರ್ಯಾನ್, ಆನಾನ್ ಮಾಕಾ ತಿತ್ಲ್ಯಾ ವಿಶೇಷ್ ತ್ರಾಸಾಂನಿ ಘರಾ ಧಾವ್ನ್ ಘರಾಂ ಕಡೆ ವ್ಹಾವ್ನ್ ವ್ಹರುನ್ ಲಜ್ ಭೊಗ್ತಾಲಿ ತರೀ ದಾನ್ ಮಾಗೊನ್ ಭಾಸಾಯಿಲ್ಲಾ ಬರಿಚ್ ತ್ಯಾ ಆಂಗವ್ಣೆಚಾ ಫಾರಿಕ್‌ಣಾಕ್ ಮೆಳಯಿಲ್ಲಾ ವಿಶೇಷ್ ಪ್ರಾಚಿತಾಚೊ ವಾಂಟೊಯೀ ದಾಕಯಿತಾ. (ಆತಾಂಚಾ ಕಾಳಾರ್ ಎಕಾ ಕಿಲೊಮಿಟರಾಚಿ ವಾಟ್ ಲೆಗುನ್ ಚಲುನ್ ಕೆಲ್ಲೆಂ ಪ್ರಾಚಿತ್ ನಾಸ್ತಾಂಚ್, ಬರೇ ಪತ್ರಾಂ ದ್ವಾರಿಂಚ್ ಆಂಗವ್ಣೊ ದವ್ಲತೇನ್ ಫಾರಿಕ್ ಜಾತಾತ್.)

ಚವ್ವಾ ವರಾಚಾ ಮಧ್ಯಂತರಾ ಥಾವ್ನ್ ಹೆವ್ನಿನ್ ಮ್ಹಜಾ ಜಿವಿತಾಚೆ ವಾಟೆರ್, ಮ್ಹಜೆ ಥಂಯ್ ಘಡೊನ್ ಗೆಲ್ಲಾ ಆನಿ ದೆಕ್ಲೆಲ್ಯಾ ಆನಿ ಭಗ್ನೆಲ್ಯಾ ವಿಶಯಾಂಚೊ ಚಡಾವತ್ ಉಗ್ಡಾಸ್ ಮಾಕಾ ಸ್ಪಶ್ಟ್ ಆಸಾ. ಪುಣ್ ತೆ ಹಾಂಗಾ ಬರಂವ್ಕ್ ಜಾಯ್ ತಸಲೆ ವಿಶೇಷ್ ಪಣಾಚೆ ನ್ಹಯ್ ಬಗಾರ್, ಸಕ್ಪಾಂಚಾ ಜಿವಿತಾಂತ್ ಸಂಭವ್ತಾತ್ ತಸಲೆ ಸಾಮಾನ್ಯ ವರಾಚೆ ಆಸಾತ್. ಪುಣ್ ಭಗುಂಕ್ ಮೆಳ್ಳೆ ತೆ ಅನ್ಭವ್ ಮಾತ್ ವೆಗ್ಳೆಚ್ ಆನಿ ಮಾಕಾ ನವೆಚ್. ಪ್ರಥಮಾನ್, ಮ್ಹಜಿ ಪಾಟ್ಲಿ ಭಯ್ಣ್ ನತಾಲ್ (ಹೆಲೆನ್) ಜಲ್ಮಾಲಿ, ತಿಚೆ ವರ್ವಿಂ ಮಾಕಾ ಮ್ಹಜೆ ಆವಯ್ಲ್ಯಾ ಹಾತಾಂತ್ಲಿ ಕೊಂಡಾಟ್ಕಾಚಿ ಸೆವಾ ಎಕಾಚ್ಫಾಣೆಂ ಬಂಧ್ ಜಾಲಿ; ಪಾಳ್ಲ್ಯಾ ಬದ್ಲಾಕ್ ಧರ್ಮೆರ್ ಮಾಂದ್ರೆರ್ ನಿದ್ವೆಂ ಪಡ್ಲೆಂ. ಪುಣ್ ನಶಿಬಾನ್ ಆವಯ್ ಬದ್ಲಾಕ್ ಮ್ಹಜಿ ವ್ಹಡ್ಲಿ ಭಯ್ಣ್ ಜುವಾನ್‌ಬಾಯ್ ಮ್ಹಜೆ ಸಹಾಯೆಕ್ ಆಯ್ಲಿ, ಆನಿ ಪುಡೆಂ ತೀಚ್ ಮಾಕಾ ಅಧಿಕ್ ಪ್ರೀತಿಚಿ ಜಾಲಿ. ಮ್ಹಣುನ್‌ಂಚ್ ಹಾಂವ್ ತಿ ಖಂಯ್ ಆಸ್ತಾಲಿ ಥಂಯ್ ಆಸ್ತಾಲೊಂ, ತಿಚೆ ಸಾಂಗಾತಾಚ್ ಹೆಣೆಂ ತೆಣೆಂ ವೆತಾಲೊಂ, ತಿಚಾ ಕಾಮಾಂನಿ ಮಾಕಾ ತಾಂಕ್ಲೆಲಿ ಕುಮೊಕ್ ಕರ್ತಾಲೊಂ, ತಿಚಾ ಸಾಂಗಾತಾಚ್ ಬಸುನ್ ಜೆವ್ತಾಲೊಂ, ತಿಚೆಲಾಗಿಂಚ್ ಮಾಂದ್ರೆರ್ ನಿದ್ತಾಲೊಂ. ತಿ ಇಸ್ಕೊಲಾಂತ್ ಆಸ್‌ಲ್ಲಾ ವೆಳಾಂತ್ ಮಾತ್ ಎಕ್ಲೊಚ್ ಘರಾಂತ್ ಉಬ್ಗಣೆನ್ ವೇಳ್ ಸಾರ್ತಾಲೊಂ ಆನಿ ತಿಚಾ ಯೆಣ್ಯಾಕ್ ಅತ್ರೇಗಾನ್ ನಿರೀಕ್ಷಿತಾಲೊಂ. ಅಶೆಂಚ್ ದೋನ್ ವರಾಂ ಪಾಟಿಂ ಲೊಟ್ಲೆಲ್ಯಾ ನಂತರ್ ಮ್ಹಜೆ ಸವೆ ಪ್ರಾಯೆರ್ ಹಾಂವೀ ಬಾಯೆ ಬರಾಬರ್ ಇಸ್ಕೊಲಾಕ್ ವಚುಂಕ್ ಲಾಗ್ಲೊಂ.

ಒಮ್ಮೂರ್ದೆ ಫಿರಗ್‌ಜೆಂತ್, ತಿಚಾ ಆಡಳ್ತ್ಯಾಂತ್, ತೀನ್ ಶಿಕ್ವಾ ಶಾಳಾಂ ಆಸ್‌ಲ್ಲಿಂ. ಪಯ್ಲೆಂ ತೆಂ ಇಗರ್ವೆಚಾ ವಠಾರಾಂತ್ಲೆಂ, ಆಟ್ಲೀ ಕ್ಲಾಸ್ ಪರ್ಯಾಂತ್ಲೆಂ ಸಾಂ ಜುಜೆಚೆಂ ಹಾಯರ್ ಎಲಿಮೆಂಟರಿ ಸ್ಕೂಲ್; ದುಸ್ರೆಂ, ನಿರ್ಮಾರ್ಗಾಂತ್ಲೆಂ ಚವ್ತಿ ಕ್ಲಾಸ್ ಪರ್ಯಾಂತ್ಲೆಂ ಸಾಂ ಲಿಗರಿಚೆಂ; ತಿಸ್ರೆಂ ಮ್ಹಜಾಚ್ ಬೊಂಡಂತಿಲ ಗ್ರಾಮಾಂತ್ಲೆಂ, ತಿಸ್ರಿ ಪರ್ಯಾಂತ್ಲೆಂ ಸಾಂ ತೊಮಾಸಾಚೆಂ. ಹೆಂ ಮ್ಹಜಾ ಘರಾ ಥಾವ್ನ್ ಅರ್ಧ್ಯಾಚ್ ಮಯ್ಲಾ ಪಯ್ಸ್ ಆಸ್‌ಲ್ಲೆಂ. ಪೆದ್ರಾಬ್ ಹಾಂತುಂ ತಿಸ್ರಿ ಪಾಸ್ ಜಾವ್ನ್ ಆತಾಂ ಸಾಂ ಜುಜೆಚಾಂತ್ ಪಾಂಚ್ವೆಂತ್ ಶಿಕ್ವಾಲೊ. ಬಾಯ್ ಸಾಂ ತೊಮಾಸಾಚಾಂತ್ ತಿಸ್ರೆಕ್ ಉತರ್ತಾನಾ ಹಾಂವ್ ಪಯ್ಲೆಕ್ ಭರ್ತಿ ಜಾಲೊಂ.

ಹಾಂವ್ ದುಸ್ರೆಕ್ ಉತರ್ಲೆಲ್ಯಾ ವರಾ ಬಾಯೆಚಿ ತಿಸ್ರಿ ಕ್ಲಾಸ್ ಆಕೇರ್ ಜಾಲಿ. ತಿ ಘರಾಂತ್ ಕಾಮಾಕ್ ಜಾಯ್, ಆನಿ ಶಿಕ್ವಾಕ್ ತಾಂಕ್ ಪಾವಾನಾ ಮ್ಹಳ್ಳಾ ದೋನ್ ನಿಬಾಂನಿ ತಿಚೆಂ ಶಿಕಪ್ ಬಂಧ್ ಕೆಲೆಂ. ಹಾಂವ್ ಪರೆಂ ಎಕ್ಸರೊ ಜಾಲೊಂ. ತಿಚಾ ಸಾಂಗಾತಾ ಶಾಳಾಕ್ ವಚುಂಕ್ ಆನಿ ಯೇಂವ್ಕ್ ಬರೆಂ ಜಾತಾಲೆಂ, ದೆಕುನ್ ಹಾಂವ್ ಸರಾಗ್ ವೆತಾಲೊಂ. ಆತಾಂ ಧಯ್ರಾಕ್ ತಿಯೀ ನಾ ಆನಿ ಮ್ಹಜಾ ವರಾಂತ್ಲೆ ಭುರ್ಗೆ ಚಡಾವತ್ ಹಿಂದು, ಮ್ಹಜಾ ಪ್ರಾಸ್ ಚಡ್ ಪ್ರಾಯೆಚೆ ಆನಿ ಬಳಿಷ್ಟ್ ಶರೀರಾಚೆ ಆಸೊನ್ ಪೊಕ್ರಿಪಣಾಂ ಕರ್ತಾಲೆ ಆನಿ ಮಾಕಾ ಉಪದ್ರಾಂನಿ ಭೆಂವ್ಡಾಯ್ತಾಲೆ ಜಾಲ್ಲ್ಯಾನ್, ಶಿವಾಯ್ ಮ್ಹಜೊ ಮೆಸ್ತಿ ಥೊಡೊ ನಿಷ್ಟುರೊ ಜಾಲ್ಲ್ಯಾನ್, ಮಾಕಾ ಎಕ್ಸರಾಕ್ ವಚೊಂಕ್ ಭೆಂ ಆನಿ ಶಿಕ್ವಾಕಡೆ ಕಾಂಟಾಳೊ ಭಗ್ಲೊ. ದೆಕುನ್ ಹಾಂವ್ ದೋನ್ ದಿಸಾಂಕ್ ಏಕ್ ಪಾವ್ತಿ ತಕ್ಲಿ ಘಡ್ತಾ, ಪೊಟಾಂತ್

ಬಾಬ್ತಾ, ಪಾಯ್ ದುಕ್ತಾ, ಅಶೆಂ ಏಕೇಕ್ ಫಟ್ ನೀಬ್ ಸಾಂಗುನ್ ಘರಾಚ್ ರಾಂವ್ಚೆ ಪ್ರಯತ್ನ ಕೆಲೆಂ. ಪುಣ್ ಮ್ಹಜೆ ಆವಯ್ ಮ್ಹಜಿಂ ಹಿಂ ನಿಬಾಂ ಚಡ್ ದೀಸ್ ಪರ್ಯಂತ ಮಂದ್ಲಿನಾಂತ್. ತಿಣೆಂ ಮಾಕಾ ಆಡಾರ್ ಉಬ್ರಾವ್ನ್ ಭೆಂವ್ಡಾಂವ್ಚ್, ಮಾಗಿರೀ ವಚುಂಕ್ ಇನ್ಯಾರ್ ಕೆಲ್ಯಾರ್, ಆಂಗಾರ್ ಚಾರ್ ಮಾರ್ ವ್ಹಾಜವ್ನ್‌ಚ್ ಶಾಳಾಕಡೆ ಧಾಂವ್ಡಾಯ್ಲೆಂ ಅಶೆಂ ಘರಾಯೀ ಆಸುಂಕ್ ನಾ, ಶಾಳಾಕ್ ಹಾಜರ್ ಜಾಂವ್ಕಾಯೀ ನಾಕಾ, - ಅಸೆ ಸಂಕಷ್ಟಾಂಚೆ ಪರಿಸ್ಥಿತೆಂತ್ ಪುಗಾರೊನ್ ಹಾಂವ್ ಕಷ್ಟತಾನಾ, ಮ್ಹಜೆಬರಿಚ್ ಎಕ್ಲೊ ಹಿಂದು ಚೆಡೊ ಕ್ಲಾಸಿಕ್ ವಚಾನಾಸ್ತಾನಾ ಸಗ್ಳೊ ದೀಸ್ ರಾನಾಂತ್ ಪಾಶಾರ್ ಕರುನ್, ಹಾಡ್ಲೆಲಿ ಭುತಿ ರಾನಾಂತ್‌ಚ್ ಜೇವ್ನ್ ಸಾಂಜೆರ್ ಘರಾ ವೆತಾಲೊ. ತಶೆಂಚ್ ಕರ್ಚಿ ತಾಂಡ್ ಮಾಕಾಯೀ ಭಗ್ನಿ. ಪುಣ್ ತೆಂ ರಾನ್ ಮ್ಹಜಾ ಘರಾ ಲಾಗಿಂಚ್ ಆಸ್‌ಲ್ಲಾನ್ ಆನಿ ಆನ್ ಅಥವಾ ಬಾಯ್ ಕಸಲೇಯೀ ಗರ್ಜೆನ್ ತಾಂತುಂ ಆಯ್ಲ್ಯಾರ್ ತಾಂಕಾಂ ಸಾಂಪ್ಡಾನ್, ನಾ ತರ್, ತ್ಯಾ ರಾನಾಂತ್ಲ್ಯಾ ತೆಳ್ಳಾ ಮಾಡಾಂಚಿ ಸುರ್ ಕಾಡ್ತುಂಕ್ ಯೆಂವ್ಚೊ ಕೋಟಿ ಬೈದಾ ಮಾಕಾ ಪಳವ್ನ್ ಘರಾ ಖಬರ್ ಸಾಂಗಾತ್ ಜಾಲ್ಯಾರ್, ಮ್ಹಜೆ ಆವಯ್ ಮಾಕಾ ಮಾರ್ತೆಲಿ ಮಾತ್ ನ್ಹಯ್ ಉಪಾಶಿಂ ಸೊಡ್ತೆಲಿ ಮ್ಹಳ್ಳಾ ಭಯಾನ್ ಹಾಂವೆ ತ್ಯಾ ಭುರ್ಗ್ಯಾಚಿ ಪಾಯ್ ದೇಕ್ ಪಾಳ್ಳಿನಾ. ನಿರಾಸ್ಪಣಾನ್ ತರೀ ವೆಳಾರ್ ಕ್ಲಾಸಿಕ್ ಹಾಜರ್ ಜಾಲೊಂ.

ಹೆ ಉಬ್ಗಣೆಚಾ ಕರಾಂದಯೆ ಥಾವ್ನ್ ಮಾಕಾ ವೆಗಿಂಚ್ ಪರಿಹಾರ್ ಲಾಬ್ಲೊ. ಕಶೆಂ ಮ್ಹಳ್ಳಾರ್, ಫೆರ್ಮಾಯಿಂತ್ಲೆ ಥೊಡೆ ಭುರ್ಗೆ ಥಂಯ್ಚೆ ಸರ್ಕಾರೀ ಶಾಳ್ ಬರೆಂ ನ್ಹಯ್ ಮ್ಹಣುನ್ ಆಮ್ಚಾಕ್ ಯೇಂವ್ಕ್ ಲಾಗ್ಲೆ. ತಾಂಕಾಂ ಯೇಂವ್ಕ್ ಆನಿ ವಚುಂಕ್ ವಾಟ್ ಮ್ಹಜಾ ಘರಾ ಲಾಗಿಲ್ಲಾನ್‌ಚ್ ಆಸ್‌ಲ್ಲಿ. ಆನಿ ತಾಂಚಾ ಮದ್ಲೊ ವಿಕ್ಟರ್ ಲೋಬೊ ಮ್ಹಜಾಚ್ ಕ್ಲಾಸಿಂತ್ಲೊ ಸಾಂಗಾತಿ ಜಾಲೊ. ಸಕ್ಕಡೀ ಭುತಿ ಹಾಡ್ತಾಲೆ. ತಾಂಕಾಂ ಶಾಳಾಂತ್ ಜೇಂವ್ಕ್ ಉದ್ಯಾಚೆ ವಾಂದೆ ಆಸ್‌ಲ್ಲಾನ್ ಬರೆಂ ಲಾಗ್ಲೆಂ ನಾ. ದೆಕುನ್ ತಾಣೆಂ ಭುತಿಯೊ ಆಮೆಗ್ಗೊ ದವರುನ್ ಜೆಂವ್ಚಿ ಸವಯ್ ಕೆಲಿ. ಅಶೆಂ ಮಾಕಾ ದಿಸಾಂತ್ಲ್ಯಾ ಚಾರ್‌ಯೀ ಪಾವ್ಟಿ ಶಾಳಾಕ್ ವೆತಾಂ/ಯೆತಾನಾ ತಾಂಚೊ ಸಾಂಗಾತ್ ಮೆಳ್ಳೊ. ವಿಕ್ಟರ್ ಮ್ಹಜಾ ಜಿವಿತಾಂತ್ಲೊ ಪ್ರಪ್ರಥಮ್ ಆಪ್ತ ಮಿತ್ರ್ ಜಾಲೊ. (ತೊ ಆತಾಂ ಬೆಂಗುರಾಂತ್ 'ಎಂಬೆಸ್ಸೀ ಬಾರ್ ಎಂಡ್ ರೆಸ್ಪೊರೆಂಟ್' ಹಾಚೊ ಮ್ಹಾಲಕ್.)

ಹ್ಯಾ ಶಾಳಾಂತ್ಲ್ಯಾ ತೀನ್‌ಯೀ ಕ್ಲಾಸ್ಯಾಂನಿ ಹಾಂವೆ ಜೊಡ್ಲೆಲ್ಯಾ ಖಡಕ್ ಶಿಸ್ತೆಚಾ ಶಿಕ್ಷಾಚೊ, ಚಿಲ್ಲಾರ್ಯಾ ಚುಕಿಂ ಖಾತಿರ್ ಆನಿ ಕೊಣೆ ಪೊಕ್ರಿ ಭುರ್ಗ್ಯಾಂನಿ ಕೆಲ್ಲಾ ಚುಕಿಂಚೊ ಆರೋಪ್ ಮ್ಹಜೆರ್ ಮಾಂಡ್ಲೆಲ್ಯಾಂ ಗುನ್ಯಾಂವಾ ಖಾತಿರ್ ಖೆಲ್ಲಾ ಮೆಸ್ತ್ರಿಚಾ ಮಾರಾಂಚೊ, ಸಾಂಜೆರ್ ಭುರ್ಗ್ಯಾಂ ಸಾಂಗಾತಾ ರಾನಾಂ /ಗುಡ್ಯಾಂನಿ ಫಳಾಂ ಸೊಧುನ್ ಭಂವ್‌ಲ್ಲಾ ಸಾಹಸಿಕ್ ಭಂವ್ಡಾಂಚೊ ಜಿವಾಳೊ ಉಗ್ಡಾಸ್ ಆಸಾ ಮಾಕಾ. ಆನಿ ತಿಸ್ರೆಂತ್ ಆಸ್ತಾನಾ ಹಾಂವೆ ಫಕತ್ ನೆಣಾರ್ಪಣಾನ್ ಕೆಲ್ಲಾ ಎಕಾ ಚೊರ್ಪಣಾಚೊ ಉಲ್ಲೇಖ್ ಹಾಂಗಾ ಕರುಂಕ್ ಜಾಯಿಚ್ ತಸಲೊ ಆಸಾ.

ತ್ಯಾ ವರಾ ಆಮ್ಚಾ ಶಾಳಾಕ್ ಏಕ್ ನವೊ ಕಛೇಲಿಕ್ ಹೆಡ್‌ಮೆಸ್ತ್ರಿ ಆಯ್ಲೊ. ಜೊನ್ ಬ್ರಾಗ್ ತಾಚೆಂ ನಾಂವ್. ತೊ ಒಮ್ಮರ್ ಇಗರ್ಜೆ ಲಾಗ್ಲೊ, ಪೆದ್ರಾಬಾಕ್ ಆನಿ

ಆನಾ-ಮಾಯೆಕ್ ಪರಿಚಯಾಚೊ. ತಾಕಾ ತಿತ್ಲ್ಯಾ ಪಯ್ಸ್ ಥಾವ್ನ್ ಯೆತಾನಾ ಭುತಿ ಹಾಡುಂಕ್ ತ್ರಾಸ್ ಜಾತಾಲೆ ದೆಕುನ್, ತೊ ದೊನ್ವಾರಾಂಚಿ ಜೆವಣ್ ಆಮ್ಗರ್ ಮಹಿನ್ಯಾಚಾ ಹಿಸ್ಪಾರ್ ದುಡು ದೀವ್ನ್ ಜೆವ್ತಾಲೊ. ತಾಣೆಂ ಎಕಾ ದಿಸಾ ಪ್ರತೀ ಭುರ್ಗ್ಯಾನ್ ಅಥೊರ್ ಆಣೊ ವಂತಿಗ್ ಹಾಡುಂಕ್ ಜಾಯ್'ವ್ಹಣುನ್ ಹುಕುಮ್ ವಾಚ್ಲಿ. ದುಸ್ರ್ಯಾ ದಿಸಾ ಹಾಂವೆ ತೆ ಪಯ್ಕೆ ಆವಯ್ ಕಡೆ ಮಾಗ್ಲೆ. ತೆದ್ನಾಂ ತಿಣೆಂ ಕಾಂಯ್ ಮ್ಹಳೆಂ ನಾ. ತಾಚೊ ಅರ್ತ್ ತಿ ದಿತಾ ಮ್ಹಳ್ಳೊ. ನಾ ತರ್ ತಿ ತಕ್ಲಣ್ ನಾ ಮ್ಹಣ್ಲಿ. ಹಾಂವ್ ಶಾಳಾಕ್ ವೆತಾನಾ ತಿ ಘರಾ ನಾಸ್ಲಿ; ಸಕ್ಲಾ ಗಾದ್ಯಾಂತ್ ವಾವ್ರಾರ್ ಆಸ್ಲಿ. ಮಾಕಾ ವಚುಂಕ್ ವೇಳ್ ಜಾಲೊ ಆನಿ ಪಯ್ಕೆ ಆತಾಂಚ್ ವ್ಹರ್ಚೆ ಅವಶ್ ಆಸ್ಲೆಂ. ದೆಕುನ್ ಮ್ಹಜೆಚ್ ಜವಾಬ್ದಾರೆನ್ ಭಿತರ್ ಗೆಲೊಂ. ತಿಚೊ ಪೆಟಾಲೊ ಉಗಡೊ ಆದೊ. ತಾಚೊ ದಿಸ್ಲೆಂ ಎಕ್ ಕಾಳ್ಕೆಂ ನಾಡೆಂ ಮಿಚುನ್, ತೆ ಆವಯ್ ಮ್ಹಣ್ಲೆಂ ಆನಿ ಹೆಡ್ ಮೆಸ್ತ್ರಿಕ್ ದಿಲೆಂ.

“ಅರೆ! ಹೊ ರುಪಯ್ ತಾಕಾ ತಾವ್ನಾಂಚ್ ಕಾಡ್ಲೆಂ ದಿಲೊ ತುಕಾ?” ಮ್ಹಣಾಲೊ ತೊ ರಾಗಾನ್.

ಹಾಂವ್ ಭಿಯೆಲೊಂ ಆನಿ ತಾಕಾಂಚ್ ಬಳಿಶ್ ಮ್ಹಣ್ಲೆಂ ಮಾರ್ಚಿ. ಕಿತ್ಯಾಕ್ ಹಾಂವ್ ಸಮ್ಜಾಲೊಂ ತೆಂ ಮ್ಹಜೆಂ ದುಸ್ರೆಂ ಆದೊ. ತಾಚೆಂ ಮ್ಹಣುನ್. ಕಾರಣ್ ತಾ ರುಪಾಚಾ ನಾಣಾಕ್ ಕಾಡ್ಲೆಂ. ತಾಚೊ ಬಾಬರಿ ದಿಸಾಲೆಂ. ಅರ್ಥಾ ಆಣ್ಯಾಚೆಂ ಆನಿ ರುಪಯಾಚೆಂ ದೊನ್ವಾರಾಂಚೆಂ ವಕಾಚ್ ಗಾತ್ರಾಚಿಂ ಆನಿ ದಾಟಾಯೆಚಿಂ ಆಸ್ತಾಲಿಂ. ತಾಣೆಂ ತೊ ರುಪಯ್ ಆಪ್ಲ್ಯಾ ಕೊಟಾಚಾ ಬೊಲ್ಸಾಂತ್ ಘಾಲೊ. ಹೆರಾಂನಿ ದಿಲ್ಲಿ ವಂತಿಗ್ ವಿಂಗಡ್ ದವರಿ.

ದೊನ್ವಾರಾ ಆಮ್ಗರ್ ಜೇಂವ್ಕ್ ಆಯ್ಲೆಲ್ಯಾ ತಾಣೆಂ ತೊ ರುಪಯ್ ಮ್ಹಜೆ ಆವಯ್ಕ್ ದಿಲೊ. ತಿಣೆಂ ಸಹಜ್ಜಣಿ ಮ್ಹಜಿ ತಸ್ಲಿ ಕೆಲಿ. ಹಾಂವ್ ಪುರ್ತೆಂ ಸತ್ ಸಾಂಗ್ಲೆಂ. ಮೆಸ್ತ್ರಿಚಾ ಮುಕ್ಲ್ಯಾನ್ ತಿಣೆಂ ಮಾಕಾ ಇಲ್ಲಿ ಬೂದ್ ಮಾತ್ ಸಾಂಗ್ಲಿ. ಮಾರಾಂಚಿ ಶಿಕ್ಲಾ ದಿಲಿನಾ. ನ್ಯಾಯ್ ಇತ್ಲ್ಯಾರ್ಚ್ ಸಂಪ್ಲೊ ಮ್ಹಣ್ ಚಿಂತುನ್ ಮಾಕಾ ಸಂತೊಸ್ ಜಾಲೊ.

ಪುಣ್ ಸಾಂಜೆರ್ ಘರಾಂತ್ ಪ್ರವೇಶಿತಾನಾ ಹಾಂವೆ ಚಿಂತುನಾಸ್ಲೆಂಚ್ ಘಡ್ಲೆಂ. ವಸ್ತಾಂ ನಿಕ್ಕಾವುನ್ ದವರುನ್ ಭಾಯ್ರ್ ಆಯಿಲ್ಲೊಂಚ್ ತಿಣೆಂ ಮ್ಹಜಾ ಹಾತಾಕ್ ಘಟ್ ಧರುನ್, ಮ್ಹಜೆ ವಿಣ್ಣೆ ಕುಡಿರ್ ಮಾರ್ಲೆ ತೆ ಚಿಂಚೆ ಆಡಾರಾಚೆ ಮಾರ್ ತಾಚೆಂ ಕೊಣ್ಂಚ್ ಲೆಕ್ ದವರುಂಕ್ ಸಕ್ತೆಂ ನಾ! ಆಡಾರಾಚೆ ಘಾಂಟೆ ಮೆಕ್ಯುನ್ ಉಸ್ಕುನ್ ವಚುನ್ ತಿಚಾ ಹಾತಾಂತ್ ಉರ್ದೆಲ್ಯಾ ಕುಡ್ಯಾನ್ ಮಾರುಂಕೀ ಜಾಯ್ನಾ, ಮಾರ್ಲೆಲ್ಯಾಂತ್ ದುಕಾಯಿನಾ ಮ್ಹಣ್ ಕಳ್ತಚ್ ತಿಣೆಂ ಮಾಕಾ ಜಾಲಾಂತ್ ದಿಂಬಿಯೆರ್ ಶೆವ್ಪಾಯ್ಲೆಂ, ಆನಿ “ಊಟ್ ಮ್ಹಣಾಸರ್ ಉಟುಂಕ್ ನಜೊ” ಮ್ಹಣುನ್ ನಿಷ್ಪರೀ ತಾಕಿನ್ ದೀವ್ನ್ ಭಿತರ್ ಗೆಲಿ. ಶಿಕ್ಲಾ ಆಕೆರ್ ಜಾಲಿ ಮ್ಹಣ್ ಲೆಕ್ಲೆಂ. ಪುಣ್ ನಾ, ತಿಕಾ ತೃಪ್ತಿಕಾಯ್ ಭಗ್ಲಿನಾ. ಪರ್ತೆಂ ಮ್ಹಜೆ ಲಾಗಿಂ ಆಯ್ಲಿ ಆನಿ ಹಾಡ್ಲಿ ಸುಕಿ ಮಿರ್ಸಾಂಗ್ ಮೊಡುನ್ ಮ್ಹಜಾ ದೋನ್ಯೋ ದೊಳ್ಕಾಂಕ್ ಸರ್ಸರೀತ್ ಘಸ್ಪಿಲಿ ಮಾತ್ ನ್ಹಯ್ ಹಾಂವೆ ದೊಳೆ ಪುಸುಂಕೀ ನಜೊ ಯಾ

ಧಾಂಪುನ್ ವಚೊನ್ ದೊಳೆ ಧುಂವ್ಯಯೀ ನಜೊ ಮ್ಹಣುನ್ ತಡ್ವುಂಕ್ ಮ್ಹಜೆ ದೊನೀ ಹಾತ್ ಪಾಟಿ ಘಟ್ ಧರ್ನ್ ರಾವ್ಲಿ. ಖಾಲಿ ಭುತಿಯೊ ವ್ಹರುಂಕ್ ಆಯಿಲ್ಲಾ ವಿಕ್ತರಾನ್ ಆನಿ ಸಾಂಗಾತ್ಯಾಂನಿ ಮಾಕಾ ಸುಟ್ಕಾ ದೀಂವ್ಕ್ ಕಿತ್ಲೆಂ ಪ್ರಯತ್ನ್ ಕೆಲೆಂ ತರೀ ವ್ಯರ್ಥ್ ಜಾಲೆಂ. ಮ್ಹಜಾ ದೊಳ್ಕಾಂನಿ ವ್ಹಾಳೆಲ್ಯಾ ದುಕಾಂನಿಂಚ್ ತಿಕ್ಸಾಣೆಚೊ ಹುಲೊಪ್ ಧಾಂಪುನ್ ಕಾಡುನ್ ಪರಿಹಾರ್ ವದ್ಗಾಯ್ಲಾ ಉಪ್ರಾಂತ್ ತಿ ಮಾಕಾ ಸೊಡುನ್ ಪಯ್ಸ್ ಗೆಲಿ. ಪುಣ್ ದಿಂಬಿಯಾಂ ವಯ್ಲೆಂ ಉಟೊಂಕ್ ಹುಕುಮ್ ದಿಲಿನಾ. ಬದ್ಲಾಕ್ ಗಾಜಯ್ಲೊ ಬುದಿಚೊ ಎದೊ ಲಾಂಬ್ ಥರ್ಥರ್ಯಾಂಚೊ ಶೆರ್ಮಾವ್!

ಸುರ್ಯೊ ಅಸ್ತವ್ಲೊ ಪರ್ರನ್ ಲಗ್ಬಗ್ ದೋನ್ ಘಂಟೆಭರ್ ಮಾಕಾ ದಿಂಬಿಯಾಂಚೆರ್ಚ್ ಶಿಕ್ವೆಚೆಂ ಪ್ರಾಚಿತ್ ಕರುಂಕ್ ಪಡ್ಲೆಂ ಮ್ಹಳ್ಳಾರ್ ವಾಚ್ಚಿ ಸತ್ ಮಾಂದಿಸೊನಾ. ಪುಣ್ ಹೆಂ ಆಪುಟ್ ಸತ್ ಆಸಾ. ಮಾಗಿರ್ ಆಯ್ಲೆಲ್ಯಾ ಆನಾನ್ ಮಾಕಾ ಉಟೊನ್ ಭಿತರ್ ವಚೊಂಕ್ ಸುಟ್ಕಾ ದಿಲಿ. ಪುಣ್ ಮಾಯೆನ್ ಮ್ಹಜೊ ಗುನ್ಯಾಂವ್ ತಾಕಾ ಸಾಂಗ್ತೆಚ್, ತಾಚೆಯೀ ಬುದಿಚೆ ಧಂಕ್ಲೆ ಹಾಂವೆ ಎಕಾ ಕೊನ್ಯಾಂತ್ ತಾಟ್ಲೇವ್ಕ್ ಬಸೊನ್ ಸಯ್ರಾಣೆನ್ ಆಯ್ಲೊನ್ ಸೊಸ್ಲೆ ಆನಿ ಮನಾಂತ್ ಜಿರಯ್ಲೆ. ಮಾಕಾ ರಾತಿಚೆಂ ಜೆವಣ್ ವಾಡುಂಕ್ ನಜೊ ಮ್ಹಳ್ಳೆಂ ದೊಗಾಂಯ್ಚೆಂ ತೀರ್ಪ್ ಜಾಲೆಂ. ತಶೆಂಚ್ ಸಕ್ಡಾಂ ಜೇವ್ನ್ ಜಾಲ್ಯಾ ಉಪ್ರಾಂತ್ ಮಾಂಯ್ ನ್ಹಾಂವ್ಕ್ ಆನಿ ಆನ್ ರೆಡ್ಯಾಂಕ್ ಭಾತೆಣ್ ಘಾಲುಂಕ್ ಗೆಲೊ. ತೆದ್ನಾಂ ಬಾಯೆನ್ ವೆವೆಗಿಂ ವಾಟ್ಲೆಂತ್ಚ್ ಇಲ್ಲೆಂ ಶಿತ್ ನಿಸ್ತೆಂ ಹಾಡುನ್ ಕಾಳೊಕಾಂತ್ಚ್ ಮಾಕಾ ದಿಲೆಂ; ತೆಂ ಹಾಂವೆ ವೆವೆಗಿಂ ಭೊಖಾವ್ನ್ ವಾಟ್ಲಿ ಪಾಟಿಂ ದಿಲಿ. ಮಾಂಯ್ ನ್ಹಾಂವ್ಕ್ ಯೇತಚ್ ಬಾಯೆಕಡೆ, “ತ್ಯಾ ಚೊರಾಕ್ ಇಲ್ಲೆಂ ವಾಡ್ ಗೊ”ಮ್ಹಣಾಲಿ. ಬಾಯೆನ್ ತಿಕಾ ಘಟಂವ್ಕ್ ಮಾಕಾ ಪರೆಂ ಇಲ್ಲೆಂ ವಾಡ್ಲೆಂ.

ತ್ಯಾ ವೆಳಾರ್ ತಿ ಶಿಕ್ವಾ ಮಾಕಾ ಫಾವೊ ಮ್ಹಳ್ಳೊ ಅಭಿಪ್ರಾಯ್ ಮಾಕಾ ಕ್ರಮೇಣ್ ಹಾಂವ್ ಜಾಣ್ತೊ ಜಾಲೊಂ ತೆದ್ನಾ ಭಗ್ಲೊ. ಕಿತ್ಯಾಕ್ ಮ್ಹಳ್ಳಾರ್, ತ್ಯಾ ಕಾಳಾಚಾ ಎಕಾ ರುಪಯಾಕ್ ಆತಾಂಚಾ ವೀಸ್ ರುಪಯಾಂ ತಿತ್ಲೆಂ ಮೊಲ್ ಆಸ್ಲೆಂ. ಎಕಾ ಪುರುಷಾಕ್ ತೊ ಏಕ್ ರುಪಯ್ ಜೊಡುಂಕ್ ತೀನ್ ದಿಸಾಂಚೊ ಕಷ್ಟಾಂಚೊ ವಾವ್ರ್ ಕರುಂಕ್ ಆಸ್ಲೆಂ. ದುಸ್ರೊ ಕೊಣ್ ಲಭಾಡೊ ಮೆಸ್ತ್ರಿ ಹಾಂವೆ ದಿಲ್ಲೊ ರುಪಯ್ ಗಪ್‌ಚಿಪ್ ಸ್ವಾದೀನ್ ದವರ್ಲೊ. ತೆದ್ನಾಂ ವಿಶೇಷ್ ದುಭಿಕಾಯೆಂತ್ ಆಸ್ಲಲ್ಯಾ ಆಮ್ಕಾಂ ಕೆದೊ ನಷ್ಟ್ ಜಾತೊ!

ಆನಿ ಜರ್ ಆಮಯ್ನ್ ಮಾಕಾ ತ್ಯಾಚ್ ದಿಸಾ ಶಿಕ್ವಾ ದಿನಾಸ್ತಾನಾ ಮಾಫಿ ಸೊಡ್ಲೆಂ, ತರ್ ತೆ ಸಸಾರ್ಗಾಯೆನ್ ಹಾಂವ್ ಪುಡೆಯೀ ಕೆದ್ನಾ ಕೆದ್ನಾ ತಶೆಂಚ್ ದುಡು ನಿಕ್ವಾವ್ನ್ ಕಾಡುನ್ ಎಕಡ್ಚಾನ್ ಚೊರ್ವಣಾಚಿ ಸವಯ್, ದುಸ್ರ್ಯಾನ್ ತೆ ಪಯ್ಲೆ ಅಡ್ಕಾದಿಡ್ಲಿ ವಿಭಾಡ್ಲಿ ವೆಚಿಕ್ವಣಾಚಿಯೀ ಶಿಕೊಂ. ಪುಣ್ ತಿ ಖೆಲ್ಲ್ಯಾ ದಿಸಾ ಥಾವ್ನ್ ಆಜ್ ಪರ್ಯಾನ್ ಹಾಂವೆ ಪಯ್ಲೆಚ್ ನ್ಹಯ್, ಬಗಾರ್ ಹೆರ್ ಕಿತೆಯೀ ಸಾಮಾನ್ಯ ವಸ್ತ್ ಲೆಗುನ್ ವಿಚಾರ್ಲಲ್ಯಾ ಖಿರಿತ್ ಘೆಂವ್ಚೆಂ ಧಯ್ರ್ ಘೆತ್‌ಲ್ಲೊ ಧಾಕೊ ನಾ.

ಆಮ್ಚೆ ಆಮಯ್ನ್ ಪೆದ್ರಾಬಾಕ್ ಎಕ್ಲ್ಯಾಕ್ ಸೊಡುನ್ ಬಾಕಿ ತಿಚಾ ಪಾಂಚ್ ಭುರ್ಗಾಂಕ್ ಆಮ್ಕಾಂ, ಪ್ರತೀ ಎಕಾ ವ್ಹಡ್ ಆನಿ ಲ್ಹಾನ್ ಗುನ್ಯಾವಾಕ್ ದಿಲ್ಲಿ ತುರು.

ಶಿಕ್ಷಾ, ಆನಿ ತಿ ಖಾವಯಿಲ್ಲಿ ರೀತ್ ಆಸ್‌ಲ್ಲಿ ವಯ್ಲ್ಯಾ ಧಾಕ್ಲ್ಯಾ ಸಾರ್ಕಿಚ್ ಕಠೋರಿ ಆನಿ ನಿರ್ದಯೀ. ಆಮ್ಕಾಂ ಶಿಸ್ತ್ ಶಿಕಂವ್ಚಿ ಜವಾಬ್ದಾರೀ ಆನಾನ್ ತಿಕಾಚ್ ದಿಲ್ಲಿ. ಕಿತ್ಯಾಕ್ ತೊ ದೀಸ್‌ಭರ್ ಆಸ್ತಾಲೊ ಘರಾಭಾಯ್ಲ್ಯಾ ವಾವ್ರಾರ್ ಆನಿ ತೊ ಘರಾಂತ್ ಆಸ್ತಾನಾಯೀ ತಿ ಆಮ್ಕಾಂ ಶಿಕ್ಷಾಯ್ತಾನಾ ಬಿಲ್ಕುಲ್ ಆಡಾಯ್ಸ್‌ಲೊ. ತರಿಪುಣ್ ತಿ ಮೇರ್ ಉತ್ತೊನ್ ದಂಡಿತಾನಾ ಮಾತ್, “ತಾಕಾ ಲಗಾಡ್ ಕಾಡ್ತಾಯ್?” ಮ್ಹಣ್ ಖೆಂವ್ಜಾತಾಲೊ. ಶಿಕ್ಷಾ ವಿಪರೀತ್ ಜಾಲಿ ಬಂಧ್ ಕರ್ ಮ್ಹಳ್ಳೊ ಅರ್ಟ್ ತಿಕಾ ಜಾತಾಲೊ ಆನಿ ಬಂಧ್ ಕರ್ತಾಲಿ. ಮಾಗಿರ್ ಥೊಡ್ಯಾ ವೆಳಾನ್ ತಿಚೊ ರಾಗ್ ನಿವ್ತಾನಾ ತಿ ಮೊವಳ್ತಾಲಿ, ಆಪ್ಲೆ ದಂಡಿಲ್ಲೆ ಶೆಳಿಯೆಕ್ ಆಪ್ಲ್ಯಾ ಗೊಪಾಂತ್ ಪ್ರೀತೀನ್ ಆರಾವುನ್ ಪೊಶೆವ್ನ್ ಗೊಡ್ಯಾ ಆನಿ ತೆಲ್ತ್ಯಾ ಉತರಾಂನಿ ಭುಜಯ್ತಾಲಿ, ಚುಂಬ್ತಾಲಿ, ಮಾರಾನ್ ಕಾತಿ ವಯ್ರ್ ದಾಡ್ಯಾಂ ಉದೆಲ್ಲಿಂ ತೆಲಾನ್ ರಗಡ್ತಾಲಿ ಆನಿ ಸಾಂಗಾತಾಚ್, ಅಮ್ಚಾ ಚುಕಿಂ ನಿಮ್ತಿಂ ಜಾಂವ್ಚೆಂ ವಾಯ್ಸ್, ಲುಕ್ಸಾಣ್ ಇತ್ಯಾದಿ ಆಮ್ಕಾಂ ಸಮ್ಜಾಶೆಂ ವಿವರಾಯ್ತಾಲಿ. ಶೆವ್ಪಿಂ ತಿಚೇ ಆನಿ ಆಮ್ಚೆ ಮಧೆಂ ರಾಗ್/ಶಿಣ್ ಉರಾನಾಶೆಂ ನಿವಾರುಂಕ್, ಆನಿ ರಾಜೆ ಸಂಬಂಧ್ ಘಡುಂಕ್ ಭಿತರ್ ಖಾಂವ್ಚೆಂ ಕಾಂಯ್ ಆಸ್‌ಲ್ಲೆಂ, ನಾತರ್ ಏಕ್ ಸುರೆ ಗೊಡಾ ಕುಡ್ಯೊ ಪುಣಿ ಹಾಡುನ್ ದೀವ್ನ್ ಪುಸ್ತಾಯ್ತಾಲಿ. ಹ್ಯಾ ಪರಿ ರಾಜೆ ಜಾಲ್ಯಾ ನಂತರ್ ಆಮ್ಕಾಂ ಶಿಕ್ಷೆಚಿ ಆಪಾಪಿಂ ವಿಸರ್ ಪಡ್ತಾಲಿ. ಪುಣ್ ಪರ್ಟೆಂ ಕೆದ್ನಾ ಚೂಕ್ ಯಾ ಗುನ್ಯಾಂವ್ ಕರೊ ಸಂದರ್ಭ್ ವದ್ಗತಾನಾ ರಪ್ಪಾನ್ ಆಚಿ ಶಿಕ್ಷೆಚೊ ಆಟವ್ ಜಾತಾಲೊ, ಆನಿ ಚುಕ್ ಜಾಯ್ತಾಶೆಂ ಚತ್ರಾಯ್ ವಾಪರ್ಟೆಲ್ಯಾಂವ್ ಆನಿ ಪರ್ಟೆ ತೀಚ್ ಚೂಕ್ ಆಧರ್ಲಿ ತರ್ ಶಿಕ್ಷೆಚೊ ಕಾರ್ ಆದ್ಲ್ಯಾ ಪ್ರಾಸ್ ಚಡ್ ಶಿವಾಯ್ ಉಣ್ಯಾನ್ ತಿ ಭಗ್ತಿನಾಸ್‌ಲ್ಲಿ. ವಡ್ಪಾಕ್ ಖೊವವ್ನ್ ಸೊಡ್‌ಲ್ಲೆಂ ಆಡಾರ್ ಕಶೆಂ ತಿಚಾ ಹಾತಾಕ್ ಸಾಂಪಡ್ತಾಲೆಂ ಆನಿ ಗುನ್ಯಾವ್ಯಾರಾಚಾ ಆಂಗಾರ್ ಕಿತ್ಲೆ ಚುರುಕಾಯೆನ್ ಝಡ್ಪಿತಾಲೆಂ ತೆಂ ಆಮ್ಕಾಂ ಕಳಾಂಚ್ ನಾಸ್‌ಲ್ಲೆಂ!

ಆಮ್ಚಾ ಪಯ್ಕಿ ಅದ್ಭುತ್ಪವಂತ್ ಆಸ್‌ಲ್ಲೊ ಪೆದ್ರಾಬ್‌ಚ್. ತೊ ಪ್ರಥಮ್ ಚೆರ್ಕೊ ಜಾಲ್ಲ್ಯಾನ್ ತಿಕಾ ತಾಚೆರ್ ವಿಶೇಷ್ ಪ್ರೀತ್ ಆನಿ ವೆಗ್ಳಾಚ್ ಥರಾಚೊ ಅಭಿಮಾನ್ ಆಸ್‌ಲ್ಲೊ. ತೊ ವ್ಹಡ್ಲೊ ಶಿಕ್ಷಿ ಜಾವ್ನ್ ಬರ್ಯಾ ಹುದ್ದಾಚ್ ಪಾವ್ತೊ ಆನಿ ಪಾವುಂಕ್‌ಜಾಯ್ ಮ್ಹಳ್ಳಿ ಆಸ್‌ಲ್ಲಿ ತಿಚಿ ಅಪೇಕ್ಷಾ. ದೆಕುನ್ ತಿ ತಾಕಾ ಘರಾಂತ್ಲೆಂ ಯಾ ಭಾಯ್ಲೆಂ ಕಿತೆಂಚ್ ಕಾಮ್ ಕರುಂಕ್ ಸಾಂಗಾನಾಸ್‌ಲ್ಲಿ. ಶಿಕ್ಷಾ ಪಾಸುನ್ ತಾಕಾ ಪೂರ್ಣ್ ಸ್ವತಂತ್ರ ದಿಲ್ಲೆಂ ಮ್ಹಣುನ್ ತೊ ಸಕಾಳಿಂ ಉಟುಲೊ ಸಕ್ಡಾಂ ಸಂಗಿಂ ಮಾಗ್ಣೆಂ ಮ್ಹಣುನ್ ಜಾತಚ್ ಶಿಕ್ಷಾಕ್ ಬಸತ್ ತರ್, “ಪೆಜ್ ವಾಡ್ಲಿರೆ” ಮಳ್ಳ್ಯಾ ಉಲ್ಕಾಕ್ ಬೂಕ್ ಧಾಂಪುನ್ ಉಟಾಲೊ, ಜೆವ್ತಾಲೊ, ನ್ಹೆಸ್ತಾಲೊ, ತಯಾರ್ ದವರ್ಲಿ ಭುತಿ ಘೆವುನ್ ಇಸ್ಕಾಲ್‌ಕ್ ವೆತಾಲೊ. ತಶೆಂ ಗೆಲೆಲ್ಯಾನ್ ಯೆಂವ್ಚೆಂ ಸಾಂಜೆರ್ ರವಿ ಅಸ್ತಮ್ಜಾನಾ ಯಾ ಉಪ್ರಾಂತ್. ಮಾಗಿರ್ ತಾಣೆಂ ಕರುಂಕ್ ಆಸ್‌ಲ್ಲೊ ವಾವ್ರ್ ನ್ಹಾಂವ್ಚೊ, ಮಾಗ್ಣೆಂ ಕಂತಾರಾಂ ಶಿಕಂವ್ಚೊ ಜೆಂವ್ಚೊ ಆನಿ ನಿದ್ಲೊ. ರಜೆ ದಿಸಾಂನಿ ಲೆಗುನ್ ತಾಕಾ ಖುಶಿ ಆಸ್ಲಾರ್ ಮಾತ್ ತಾಂಕ್‌ಲ್ಲೆಂ ಕಾಮ್ ಕರುಂಕ್; ಘರ್ಮಾಣ್ ಯಾ ಒತ್ತಡ್ ನಾ.

ಪುಣ್ ಬಾಯಿ ಆನಿ ಮ್ಹಜೆ ತರೈನ್ ತಿಚೆಂ ಚಿಂತಪ್ ವೆಗ್ಳೆಂ. ಆಮ್ಚೊ ಪುಡಾರ್ ಚಡ್ ಶಿಕೊನ್ ಹುದ್ದಾಕ್ ಪಾಂವ್ಚೊ ನ್ಹಯ್. ಶಿಕೊಂಕ್ ತಾಂಕ್ಯೊ ನಾ. ಆಮಿಂ ಘರ್ದಿಂ ಘೊಳ್ಕಾರಾಂ. ವಾಚುಂಕ್ ಬರಂವ್ಕ್ ಪುರ್ದೆಂ ತಿಸ್ತೆ ಕ್ಲಾಸಿಚೆಂ ಶಿಕಪ್ ಪುರೊ ಆನಿ ಶಿಕ್ಪಾಂತ್ ಆಮಿಂ ಹುಶಾರ್ ಜಾಂವ್ಕ್ ಜಾಯ್ ಮ್ಹಳ್ಳೊ ಹುಸ್ಕೊ ನಾ. ಅಸಲ್ಯಾ ಮನೋಭಾವಾನ್ ತಿ ಬಾಯಿಕ್ ಆನಿ ಮಾಕಾ ಘರಾಂತ್ ಪಾಠಾಭ್ಯಾಸ್ ಕರುಂಕ್, ಖೆಳೊಂಕ್, ಗರ್ದೆ ಭಾಯ್ರ್ ವಿಶೆವ್ ಘೆವುಂಕ್ ಆವ್ಯಾಸ್ ದಿನಾಸ್‌ಲ್ಲಿ. ಸಕಾಳ್ಜಿಂ ಪ್ರಾರ್ಥನಾಂ ಸಂಪ್ರಚ್ ಬಾಯಿನ್ ರಾಂದ್ಲಾ ಕುಡಾಂತೊ ವಾವ್ರ್ ಕರುಂಕ್ ಜಾಯ್. ಮಾಂಯ್ ವೆತಾಲಿ ಗೊಟ್ಕಾಕ್ ಸೊಧ್ ಕಾಡ್ಚೆ ರಾಟಾವಳೆಕ್. ಹಾಂವೆ ತಿಣೆಂ ಮಾಪುನ್ ದಿಲ್ಲೆಂ ದೂಧ್ ಅರ್ದೆಂ ಮಯ್ಲಾ ಪಯ್ಸ್ ಆಸ್‌ಲ್ಲ್ಯಾ ದೋನ್ ಕ್ರಿಸ್ತಿ ಘರಾಂಕ್ ಪಾವಿತ್ ಕರುನ್ ಯೇಂವ್ಕ್ ಜಾಯ್. ಯೆತಚ್, ರೆಡ್ಕಾಂಕ್ ಆನಿ ಗೊರಾಂಕ್ ವಯ್ಲ್ಯಾ ರಾನಾಕ್ ಆಂಬ್ಡುಂಕ್ ಜಾಯ್. ವೆತಾನಾ ಲ್ಹಾನ್ ಭಾಟಿ ಯಾ ಕುರ್ದೆಂ ಮಾತ್ಕಾರ್ ಘೆವುನ್, ವಾಟೆರ್ ಮೆಳ್ಳೆಲೆಂ ಶೆಣ್-ಶೆಣ್ಣುಟಾಂ, ಸುಕ್ಲೊ ಕಾಡಿಯೊ, ಬೊಡಿಯೊ, ಕುತಿಯೊ ವಿಂಚುನ್ ತಾಂತುಂ ಭರುನ್ ಹಾಡುನ್ ಆಂಗ್ಲಾಚಾ ಪೊಂತಾರ್ ದಾಸ್ತಾನ್ ಕರುಂಕ್ ಜಾಯ್. ಮಾಗಿರ್ ಕಾಂಯ್ ಪುರ್ದೆತ್ ಆಸ್ಲ್ಯಾರ್ ಪಾಠಾಭ್ಯಾಸ್ ಕರ್; ನಾ ತರ್ ಪೆಜ್ ಜೇವ್ ಆನಿ ಚಲ್ ಶಾಳಾಕ್.

ಸಾಂಜೆರ್ ಘರಾ ಆಯ್ಲೆಲ್ಯಾಕ್ ಖಾಂವ್ಕ್/ಪಿಯೆಂವ್ಕ್ ಬಿ ಕಾಂಯ್ ನಾ. ಆಶಾ ಪರಿಹಾರ್ ಕರುಂಕ್ ಗುಡ್ಯಾ ವಯ್ಲಿಂ ಜಿನ್ನಾವಾರ್ ಘಳಾಂಚ್ ಗತ್. ಪಯ್ಲೆಂ ಲ್ಹಾನ್ ಕೊಳ್ಳುಲ್ಯಾನ್ ಬಾಂಯ್ಲೆಂ ಉದಕ್ ವೊಡುನ್ ಹಾಡುನ್ ನ್ಹಾಣ್ಕೆಚೆಂ ಭಾಣ್ ಭರ್. ತಾಪಂವ್ಕ್ ಖೊಲಿಯೊ ಆರಾವುನ್ ಹಾಡ್ನ್ ಫಾಲ್. ಮಾಗಿರ್ ಪರ್ದೆಂ ಭಾಟಿ ಘೆ ಆನಿ ಸಕಾಳಿಂ ಆಂಬುಡ್ಲೆಲಿಂ ಗೊರಾಂ/ರೆಡೆ ಖಂಯ್ ಆಸಾತ್ ತಿಂ ಸೊದುನ್ ಪಾಟಿಂ ಆಂಬ್ಡುನ್ ಹಾಡುನ್ ಗೊಟ್ಕಾಂತ್ ಬಾಂದ್. ತ್ಯೊ ಪ್ರಾಣಿ ಸಕಾಳಿಂ ಆಂಬ್ಡುನ್ ಸೊಡ್ಲೆಲೆ ಕಡೆ ನ್ಹಯ್ ಬಗಾರ್ ಚಡ್ ಪಯ್ಸ್, ಚಡ್ತಾವಾನ್ ಪದ್ವಾ ವಯ್ರ್ ಆಸ್ತಾಲೊ. ತಾಂಕಾಂ ಹಾಡ್ತಾನಾ ಮಾತ್ಕಾವಯ್ಲಿ ಭಾಟಿ ಭರ್ದೆಲಿ ಆಸುಂಕ್‌ಜಾಯ್.

ಆತಾಂ, ಕಾಮಾನ್ ಪುರಾಸಣೆನ್ ಘರಾ ಯೆಂವ್ಚಾ ವ್ಹಡಿಲಾಂಕ್ ನ್ಹಾಂವ್ಕ್ ಉದಕ್ ತಾಪಯ್. ತಾಪೊಂಕ್ ಉಣ್ಯಾನ್ ಅರ್ಧೊ ಘಂಟೊ ಜಾಯ್. ಮಾಗಿರ್ ಎಕೆಕ್‌ಚ್ ಸಾಂದೊ ನ್ಹಾವ್ನ್ ಭಾಣಾಂತ್ಲೆಂ ಉದಕ್ ಖಾಲಿ ಜಾಲ್ಲ್ಯಾ ಬರಿಚ್ ಬಾಂಯ್ಲೆಲೆಂ ಹಾಡುನ್ ಭರ್ದಿ ಕರ್, ತಾಪಯ್ ಆನಿ ನ್ಹಾವ್ನ್ ಯೇ. ಮಾಗಿರ್ ಆಮೊರಿ, ಆಡ್ವೆ ಉಬೆ ದೊತೊರ್ದೆ ಸಮೇತ್ ಸಾಂಜೆಚಿಂ ಮಾಗ್ಣಿಂ, ಕೊಂತಾಚೊ ಕಾರ್ಮೆಲಾಚೊ ತೇರ್ಸ್, ಲಿದಿನ್, ಸಬಾರ್ ಸಾಂತಾಂಕ್/ಸಾಂತಿಣ್ಯಾಂಕ್/ಮೆಲ್ಲ್ಯಾಂಕ್/ಜಿವ್ಯಾಂಕ್ ಎಕೇಕ್ ಆಮ್ಚಾ ಬಾಪಾ, ನಮಾನ್ ಮರಿಯೆ, ಅನಂದ್ ಬಾಪಾಕ್, ಚುಟುಕ್ ಗಿತಾಂ ಆನಿ ತ್ಯಾ ತ್ಯಾ ಮಹಿನ್ಯಾಂತ್ ಸಮರ್ಪಿತ್ ಸಾಂತಾಂ ಭಕ್ತಾಂಕ್ ಕಂತಾರ್; ಶೆವಟಿಂ ಲೆಕಾಚೆಂ ವಾಟ್ಲೆಂತ್ ವಾಡ್ಲೆಲೆಂ ಶಿತ್ ನಿಸ್ತೆಂ ಜೇವ್; ಚಡಿತ್ ಮಾಗೊ ನಾಕಾ; ಆನಿ ನಿದೆ. ನಿದ್ತಾನಾ ತಕ್ಲಿ ಪಶ್ಚಿಮ್ ದಿಕ್ಪಾಕ್ ತೆಂಕ್‌ಲ್ಲಿ ತಿ ಸಕಾಳಿಂ ಮಾಯೆಚಾ ಧಂಕ್ಲ್ಯಾಕ್ ಜಾಗ್ ಜಾತಾನಾ ಬೊಲ್ಲ್ಯಾಚ್ ದಿಕ್ಪಾಕ್ ಆಸ್ತಾಲಿ.

ಸತ್‌ಚ್ ಬರಯಿತಾಂ, ಮಾಕಾ ಸಗ್ಗೊ ದೀಸ್ ಭರ್ ಅಸಲೊ ವಾವ್ರ್ ಕರುಂಕ್ ಪುಣಿ ಮಜಾ ಭಗ್ತಾಲಿ, ಲೆಕಿನ್ ಶಾಳಾಂತ್ ಶಿಕೊಂಕ್ ವೆಚೆಂ ಚಿಂತಾನಾಂಚ್ ಕಾಂಟಾಳೊ ಯೆತಾಲೊ. ಘರ್ಜಾ ವಾವ್ರಾಂತ್ ಮಾಕಾ ಎಕೇಕಾ ನಮುನ್ಯಾಚೊ ನವೊ ನವೊ ಅನ್ವಪ್ ಮೆಳ್ತಾಲೊ, ಮಾತ್ ನ್ಹಯ್ ಎಕಾ ಥರಾಚೆಂ ಸ್ವತಂತ್ರ್ ಆಸ್ತಾಲೆಂ. ಇಸ್ಕಾಲ್ ಎಕಾ ವರ್ಗಾಚೆಂ ಜಯ್ಲ್ ತಶೆಂ ದಿಸ್ತಾಲೆಂ. ದೆಕುನ್‌ಚ್ ಪ್ರತೀ ರಜೆಚೊ ದೀಸ್ ಮಾಕಾ ಮಜೆಚೊ. ರೆಡ್ಯಾ/ಗೊರ್ವಾಂಚೊ ವಾವ್ರ್ ಹಾಂವ್ ಖಾಯ್ಸ್ ಕರ್ತಾಲೊಂ ತಶೆಂ ಆನ್ ಮಾಯ್ ಆನಿ ಬಾಯ್ ಹಿತ್ತಾಂತ್ ಆನಿ ಗಾದ್ಯಾಂನಿ ಕೃಪೆಚೊ ವಾವ್ರ್ ಕರ್ತಾನಾ ತೊ ಕರುಂಕ್ ಆನಿ ಪಳಂವ್ಕ್ ಬರೊ ಲಾಗ್ತಾಲೊ. ದೊನ್ವಾರಾಂ ವೊತಾಂತ್, ಭರ್ರೆಲ್ಯಾ ತಳ್ಕಾಂತ್ ಉಡ್ಣೊ, ಉಪೆಂವ್ಣೊ ಆನಿ ತಾಂತುಂ ವಿವಿಧ್ ಕುಸ್ತೊ ಕರ್ಚೊ ತಿತ್ಲೊ ಮನಾಪಸಂದೆಚೊ ಖೆಳ್ ಮಾಕಾ ದುಸ್ರೊ ನಾಸ್ಲೊ. ಮಾಸ್ಲೆ ಬರಿ ಉದ್ಯಾ ವಯ್ಲ್ಯಾನ್ ಆನಿ ಪಂದ್ಲ್ಯಾನ್ ಕಿತ್ಲೊಗಿ ವೇಳ್ ಪರ್ಯಾನ್ ಉಪೆಂವ್ಕ್ ಸಕ್ತಾಲೊಂ. ಲಾಟಿಚಾ ಯೆಂಟ್ಕಾಕ್ ಉಮ್ಯಾಳುನ್ ಉದಕ್ ವೊಡ್ಚಿ ಆನಿ ಕೆದ್ನಾಯೀ ಊಂಚ್ ರುಕಾರ್, ಮಾಡಾರ್, ಮಾಡಿಯೆರ್ ಚಡ್ಚಿ ಗಿರಾಂತ್‌ಯೀ ಆಸ್‌ಲ್ಲಿ ಮಾಕಾ. ಮ್ಹಜಾ ಘರ್ಜಾ ವಾವ್ರಾಕಡೆ ಆನಾನ್ ಆನಿ ಮಾಯೆನ್ ಮೆಚ್ಚೊನ್ ಮ್ಹಜೆಂ ಶಾಳಾಚೆಂ ಶಿಕಪ್ ವೆಗಿಂ ಬಂಧ್ ಕರುಂಕ್ ಜಾಯ್ ಮ್ಹಳ್ಳೆ ಮತ್ಲಾಬಿ ಆಶೆನ್ ಹಾಂವ್ ತಾಂಚಾ ರಾಟಾವಳ್ಕಾಂನಿ ತಾಂಕೇಕ್ ಮಿಕ್ವಾಲ್ಲಿ ಆಸಕ್ತ್ ಆನಿ ಚುರುಕಾಯ್ ದಾಕಯ್ತಾಲೊಂ.

ಇತರ್ಯಾ ಭುರ್ಗ್ಯಾಂಚಿ ಚಂಗಾಯ್ ಕರ್ಚಿ ಆನಿ ತಾಂಚಾ ಸಾಂಗಾತಾ ಖೆಳ್ಳಿ ಉರ್ಬಾ ಮಾಕಾ ಬಿಲ್ಕುಲ್ ನಾಸ್‌ಲ್ಲಿ. ಕಾರಣ್, ತೆ ಚಡಾವತ್ ಮಜಾ ಪ್ರಾಸ್ ವ್ಹಡ್ಲೆ ಆಸ್‌ಲ್ಲಾನ್ ತಾಂಕಾಂ ಭಿಯೆವ್ನ್ ಹಾಂವ್ ಮ್ಹಜೆಸ್ತಕಿಂ ಎಕ್ಸರೊಚ್ ಆಸ್ತಾಲೊಂ. ತರೀ ತೆ ಖೆಳ್ತಾನಾ ಪಯ್ಸ್ ಆಸೊನ್ ದೆಕ್ಚಿ ಪಿಸಾಯ್ ಆಸ್‌ಲ್ಲಿ. ಖಂಯ್ ಕುಟ್ಟಿ ದೊಣ್ಣೊ, ಪಾಯ್ ಚೆಂಡು, ಬಿಲ್ಲಿಸ್ ಇತ್ಯಾದಿ ಖೆಳ್ ಜಾತಾಲೆ ಥಂಯ್ ವಚೊನ್, ಆಸಕ್ತೆನ್ ವೀಕ್ಷಿತಾಲೊಂ. ಕೊಂಬ್ಯಾಕಾಟ್, ರೆಡ್ಯಾಂ ಕಾಂಬೊಳ್, ಕೋಲಾ/ಭಜನಾಂ ಜಾಲ್ಲ್ಯಾಕಡೆ ಮ್ಹಜಾ ಲಾಗ್ನಿಲ್ಯಾ ಸೆಜಾರಿ ಮಿತ್ರಾ ಕಿಟ್ಟಪ್ಪ ಸಾಂಗಾತಾ ವಚೊನ್ ತಿಂಯೀ ಮನೋರಂಜನಾಂ ದೆಕ್ತಾಲೊಂ ಆನಿ ಅನ್ವಪ್ ಘೆತಾಲೊಂ.

ಪ್ರತೀ ಆಯ್ತಾರಾ, ಸೊಂತಾ ಆನಿ ಪರ್ರೆ ದಿಸಾ ಬಾಯೆ ಸಾಂಗಾತಾ ಚಾರ್ ಮಯ್ಲಾಂಚಿ ವಾಟ್ ಚಮ್ಕುನ್ ಒಮ್ಮುರ್ದೆ ಇಗರ್ಜೆಂತ್ ಮಿಸಾಕ್ ಹಾಜರ್ ಜಾವ್ನ್ ಧಾರ್ಮಿಕ್ ಜಾಣ್ವಾಯ್ ಜೊಡ್ತಾಲೊಂ. ವ್ಹಡೇ ರಜೆಂತ್ ಮಹಿನೊ ಭರ್ ಸದಾಂಯೀ ಧಾರ್ಮಿಕ್ ಶಿಕವ್ಣೆಕ್ (ದೊತೊರ್ದೆಕ್) ವಚೊನ್ ಯೆತಾಲೊಂ. ವೆತಾನಾ ವಿಗಾರಾಚಾ ಸೊಂಸ್ಕಾಂಕ್ ಖಾಂವ್ಕ್ ಪೊಂಗ್ಗಿರಾಚೊ ಆನಿ ಕಣ್ಣೆಚೊ ಪಾಲೊ ವ್ಹರ್ನ್ ದಿತಾಲೊಂ. ತೊ ಮಾಕಾ ಖಾಂವ್ಕ್ ದಿತಾಲೊ. ಕಾಂಯ್ ನಾಸ್‌ಲ್ಲಾ ಸಂದರ್ಭಾಂನಿ ಅರ್ಥೊ ಆಣೊ ದಿತಾಲೊ. ತೊ ಹಾಡುನ್ ಆವಯ್ಕ್ ದಿತಾಲೊಂ. ಮ್ಹಜೆಂ ತಿಸ್ರೆ ಕ್ಲಾಸೆಚೆಂ ಶಿಕಪ್ ಸುರು ಜಾಲ್ಲ್ಯಾ ವರ್ಸಾಂತ್ (ಆಟ್ ವರ್ಸಾಂಚೆ ಪ್ರಾಯೆರ್) ಮಾಕಾ ಪಯ್ಲೊ ಕುಮ್ಗಾರ್ ದಿಲ್ಲೊ.

ಹಾಂವ್ ದುಸ್ತಿ ಕ್ಲಾಸಿಂತ್ ಆಸ್ತಾನಾ ಮ್ಹಜೆಚ್ ಪಿಸಾಯೆಕ್ ಲಾಗೊನ್ ದೋನ್ ಭಯಂಕರ್ ಅವ್ಹಡಾಂಕ್ ಸಾಂಪ್ಡೊನ್, ಮರಣಾಪಾಯಾಂತ್ಲೆಂ ದೆವಾಚೇಚ್ ಮಹಾಕೃಪೆನ್ ಅಜಾಪಿಶಿಂ ಬಚಾವ್ ಜಾಲೊಂ. ಪಯ್ಲೆಂ ಹೆಂ:

ಮಾಕಾ ಉದ್ಕಾಂತ್ ಖೆಳ್ವಿ ಪಿಸಾಯ್ ವಿಶೇಷ್ ಆಸ್ಲಿ ಮ್ಹಣ್ ಹಾಂವೆ ಬರಯಿಲಾಂ. ಪಾವ್ಲಾಂತ್ ಗುಡ್ಯಾಂವಯ್ಲೆಂ ಕದ್ವಳೆಂ ಉದಕ್ ಘೊಸ್ ಘೊಸಾಂ ದೆಂವೊನ್ ಸಕಯ್ಲಾ ಖಣ್ಯಾಂನಿ/ವ್ಹಾಳಾಂನಿ ವೊಮ್ಮಾಸರ್ ವ್ಹಾಳಾನಾ ತಿ ಸೊಬಯ್ ಮ್ಹಜೆಂ ಆಂಗ್ ಪಿಸ್ವಾಯ್ತಾಲಿ. ತಾಂತುಂ ದೆಂವುನ್ ತಾಂತುಂಚ್ ಖೆಳೊಂಕ್, ವ್ಹಾಳೊಂಕ್ ಲೊಟಾ ವಿರೊದ್ ಉಪೆಂವ್ಕ್ ಆಶಾ ಜಾತಾಲಿ. ತಳೆಂ ಗಿಮಾಂತ್ ಖಾಲಿ ಜಾಲ್ಲೆಂ ತೆಂ ಪಯ್ಲ್ಯಾ ಪಾವ್ಲಾಕ್ ಭರ್ಮಾನಾ, ಚಡ್ ಜಾಲ್ಲೆಂ ಉದಕ್ ಕುಶಿಚಾ ಬಾರಿಕ್ ತೊಡಾಂತ್ಲ್ಯಾನ್ ವ್ಹಾಳೊನ್, ತೆಣೆಂಚ್ ಆಸ್ಲಲ್ಯಾ ಧಾ ಪುಟಿ ಉಬಾರ್ಯಾ ಮುರ್ಮಾ ಘಾತ್ರಾವಯ್ಲಾನ್ ಸಕ್ಲಾ ಗುಂಪ್ಯಾಂತ್ ಪಡ್ತಾನಾ ತೆಂ ದೃಶ್ಯ ಮಾಕಾ ವಿಚಿತ್ರ್ ದಿಸ್ತಾಲೆಂ. ತ್ಯಾ ವರ್ಮಾ ಮೇ ಮಹಿನ್ಯಾಂತ್ಚ್ ಪಾವ್ನ್ ಶಿರಾಂಧಾರಿಂನಿ ವೊತ್ಲೊ. ತೆದಾಳಾ ಆನ್ ಆನಿ ಮಾಯ್ ಆನಿ ಪೆದ್ವಾಬ್ ಘರಾನಾಸ್ಲಿಂ. ಬಾಯ್, ನತಾಲ್ ಆನಿ ಹಾಂವ್ ಮಾತ್ ಆಸ್ಲಲ್ಯಾಂವ್. ಏಕ್ ಘಂಟೊಭರ್ ಪಾವ್ನ್ ವೊತ್ಲ್ಯಾ ಉಪ್ರಾಂತ್ ತೊ ಬಾರಿಕ್ ಜಾಲ್ಲೊಚ್, ಹಾಂವ್ ಮಾತ್ಯಾರ್ ಸಿತಾಳ್ ಘೆವುನ್ ತಳ್ವಾಂತ್ ಉದಕ್ ಕಿತ್ಲೆಂ ಭರ್ಮಾಂ ತೆಂ ಪಳೆಂವ್ಕ್ ಬಾಯೆಕ್ ಕಳಯ್ ನಾಸ್ತಾನಾಂಚ್ ಧಾಂವ್ಲೊಂ.

ತಳೆಂ ಭರೊನ್ ಚಡಿತ್ ಉದ್ಕಾಚೊ ಮೊಟೊ ದಾಂಡ್ ಕುಶಿಚಾ ತೊಡಾಂತ್ಲ್ಯಾನ್ ವ್ಹಾಳೊನ್ ಚಾರ್ ಕದಮಾಂ ಪಯ್ಸ್ ಆಸ್ಲಲ್ಯಾ ತ್ಯಾ ಗೂಂಡ್ ಗುಂರ್ಪ್ಯಾಂತ್ ವ್ಹಡ್ಲ್ಯಾ ಆವಾಜಾನ್ ಉಡ್ತಾಲೊ. ತೋಡ್ ದೋನ್ ಪುಟಿ ಗೂಂಡ್ ಆಸ್ಲೊ ತಾಂತ್ಲ್ಯಾನ್ ಉದಕ್ ದೇಡ್ ಪುಟಿ ತಿತ್ಲೆಂ ಮೊಟೆಂ ವ್ಹಾಳಾಲೆಂ. ಮ್ಹಜಾ ಪೆಂಕ್ಚಾ ಸಕ್ಲಾ ಮ್ಹಜೆ ಪಾಯ್ ಆಸ್ಲೆಯಿರ್ ತಿತ್ಲೆಚ್. ಆತಾಂ ಮಾಕಾ ತಾಂತುಂ ದೆಂವುನ್ ತ್ಯಾ ಲೊಟಾಕ್ ತಡ್ಪುನ್, ತಾಂತುಂ ಘಟ್ ಉಬೊ ರಾವುಂಕ್ ತಾಂಕ್ತಾಗಿ ಪಳೆಂವ್ಚಿ ನಾಡ್ ಭಗ್ನಿ. ಮಾತ್ಯಾವಯ್ಲೆಂ ಸಿತಾಳ್ ಕಾಡಿನಾಸ್ತಾನಾಂಚ್ ಏಕ್ ಪಾಯ್ ಚತ್ರಾಯೆನ್ ಉದ್ಕಾಂತ್ ದೆಂವಯ್ಲೊ. ತೊ ಮ್ಹಜಾ ಪೆಂಕ್ಚಾತಿತ್ಪುನ್ ಪಂದಾಕ್ ಗೆಲೊ ತರೀ ತೊಡಾಚೆಂ ಧಳ್ ಲಾಗ್ಲೆಂನಾ. ಅನಿಕೀ ಇಲ್ಲೊ ದೆಂವಂವ್ಚೆಂ ಪ್ರಯತ್ನ್ ಕರ್ತಾನಾ ಆಂಗ್ ಲಕ್ಲೆಂ ಸಮತೋಲನ್ ಚುಕ್ಲೆಂ ಆನಿ ಸಿತಾಳಾ ಸಮೇತ್ ಲೊಟಾಂತ್ ಆಡ್ ಪಡ್ಲೊಂ. ಸಾಂಗಾತಾ ಸಿತಾಳ್ ಪಡುನ್ ತರ್ ಮಾಕಾ ಘಾತ್ ಜಾತೊನಾ. ತೆಂ ಮಾಕಾ ಆಡ್ ಆಸ್ಲಲ್ಯಾನ್ ಮಾಕಾ ಬಳಾನ್ ಲೊಟುಂಕ್ ಉದ್ಕಾಕ್ ಆದಾರ್ ಮೆಳ್ಳೊ. ಸಿತಾಳ್ ಆನಿ ಹಾಂವ್ ಲೊಟಾಂತ್ ವೊಮ್ಮೆ ಉದಾರೆ ಜಾವ್ನ್ ಗುಂರ್ಪ್ಯಾಂತ್ ಪಡೊಂಕ್ ದೋನ್ ಪುಟಿ ಆಸ್ತಾನಾ ಹಾಂವೆ ತೊಡಾ ದೆಗೇನ್ ಆಸ್ಲಲ್ಯಾ ರಾನ್ ಬಿಂಡೆಚಾ ಎಕಾ ಬಾರಿಕ್ ಝಡಾಕ್ ಧರ್ದೆಂ. ಸಿತಾಳ್ ಗೆಲೆಂ; ಹಾಂವ್ ತ್ಯಾ ಝಡಾಚಾ ಆಧಾರಾನ್ ಧಂಯ್ಚ್ ಉದ್ಕಾರ್ ಉಪೇತ್ ಉರ್ದೊಂ. ಪುಣ್ ಉದ್ಕಾಂತ್ ಪಾಯ್ ತೆಂಕುನ್ ನೀಟ್ ಉಬೆಂ ಜಾಂವ್ಕ್ ಜಾತಾಗಿ? ತೊಡಾಚಾ ಧಳಾಕ್ ತೆಂಕ್ಲೊ ತೆಂಕ್ಲೊ ಪಾಯ್ ತ್ಯಾ ಉದ್ಕಾಚಾ ಲೊಟಾವರ್ದಿಂ ನಿಸರ್ತಾ. ಮಾತ್

ಸ್ವಯ್, ಕ್ಷಣಾಲಿಕಾನ್ ಉದ್ಯಾಚೊ ದಾಂಡ್ ಮೊಟೊಚ್ ಜಾತಾ ಶಿವಾಯ್ ಬಾರೀಕ್ ಸಾಯ್ನಾ! ದೊನೀ ಹಾತಾನಿ ಹಾಂವೆ ಝಡಾಕ್ ಘಟ್ ಧರ್ಲಾಂ ಆನಿ ಮ್ಹಜೆಂ ಶರೀರ್ ಉದ್ಯಾರ್ ಧಲುನ್ ಉಪೆತಾ. ಅಶೆಂಚ್ ಕಿತ್ಲೊ ವೇಳ್ ಗೆಲೊ ಹಾಂವ್ ನೆಣಾಂ. ಮಾಗಿರ್ ತ್ಯಾ ತೊಡಾಚೆ ದುಸ್ರೆ ಕುಶಿಕ್ ಕಾಜುರುಕಾಚೆಂ ಮೊಟೆಂ ಪಾಳ್ ದಿಸ್ಲೆಂ. ಪುಣ್ ತಾಕಾ ಧರ್ವೆಂ ಕಶೆಂ? ಘರ್ಜಾಂಕ್ ಆಪಂವ್ಕ್ ಹಾಕ್ ಮಾರ್ಲೊಂ ಮ್ಹಳ್ಳಾರ್ ತಿತ್ಲ್ಯಾ ಪಯ್ಸ್ ಮ್ಹಜೊ ಆವಾಜ್ ಪಾವ್ನಾಂತ್ಲ್ಯಾನ್ ವಚೊಂಕ್ ಸಾಧ್ಯ್ ನಾಸ್ಲೆಂ. ಆನಿ ಮಾಕಾ ತೆದ್ನಾಂ ತ್ರಾಣ್‌ಯೀ ನಾಸ್ಲೆಂ. ತರೀ ದೆವಾಕ್ ಆಪಂವ್ಕ್ ತ್ರಾಣ್ ಪಾವ್ಲೆಂ. ತಾಚೆರ್ ವಿಶ್ವಾಸುನ್, ಅಧಿಕ್ ಚಲಾಕ್ ವಪುನ್, ಝಡಾಕ್ ಧರ್ಲೊ ದಾವೊ ಹಾತ್ ಲೋವ್ ಸೊಡ್ಲೊ ಆನಿ ತೆವ್ತಿಲ್ಯಾ ಪಾಳಾಕಡೆ ವೊಡ್ಡಾಯ್ಲೊ. ತೆಂ ಮ್ಹಜೆ ಮುಟೆಂತ್ ಘಟ್ ಸಾಂಪಡ್ಲೆಂ ತಿ ಖಾತ್ರಿ ಜಾತಚ್, ಜಪ್ಪಾನ್ ದುಸ್ರೊಯೀ ತ್ಯಾ ಪಾಳಾಕ್ ವೆಲೊ. ತ್ಯಾ ಪಾಳಾನ್ ಮಾಕಾ ಧರ್ವೆರ್ ಪಾಯ್ ತೆಂಕುಂಕ್ ಆನಿ ತೊಡಾಂತುನ್ ವಯ್ರ್ ಚಡೊಂಕ್ ಬರೊ ಆಧಾರ್ ದಿಲೊ. ತೆಂ ಲ್ಹಾನ್ ಝಡ್ ಆನಿ ಪಾಳ್ ನಾಸ್ಲೆಂ ತರ್, ಹಾಂವ್ ಮ್ಹಜಾ ಸಿತಾಳಾಬರಿಚ್ ತ್ಯಾ ಗುಂಪ್ಯಾಂತ್ ಶೆವ್ಪೊನ್ ಮ್ಹಜೆಂ ಮೊಡೆಂ ಸಕ್ಲಾ ಬಯ್ಲಾಂತ್ ವ್ಹಾಳೊನ್ ವೆತೆಂ.

ಹಿ ಸಂಗತ್ ಘರ್ಜಾಂ ಥಾವ್ನ್ ಲಿಪೊಂವ್ಕ್ ಮಾಕಾ ಸಾಧ್ಯ್ ಜಾಲೆಂ ನಾ. ಕಿತ್ಯಾಕ್ ಮ್ಹಳ್ಳಾರ್ ಮಾಯ್ ಘರಾ ಆಯಿಲ್ಲಿ ಆನಿ ತಿಂ ಸಕ್ಪಾಂ ಮಾಕಾ ಉಲೊ ಮಾರಿತ್ ತಳ್ಳಾಕಡೆ ಯೆತಾಲಿಂ. ಹಾಂವ್ ಪಾವ್ನಾಂತ್ಲ್ಯಾನ್ ಭಿಜತ್ ತಾಂಚಾಕಡೆ ಪಾವ್ತಚ್ ಆವಯ್ನ್ ವಿಚಾರಣ್ ಕೆಲೆಂ. ಹಾಂವೆ ಸತ್ ಸಾಂಗ್ಲೆಂ ಸಾಂಗ್‌ಲ್ಲಾಕೀ ಭಿಜ್ಲೆಲೆ ಕುಡಿರ್ ಆಡಾರಾಚೆ ಥೊಡೆ ಮಾರ್ ಪಡ್ಲೆ. ಸವ್ಯಾಸಾಯೆನ್ ಸುಟೊಂಕ್ ಜಾಯಾಸ್ಲೆಂ ಆಂಗಾವಯ್ಲೆಂ ಹಿಂವ್ ಮಾರಾಂ ವರ್ವಿಂ ಎಕಾಚ್ ನಿಮಿಷಾ ಭಿತರ್ ಸುಟ್ಲೆಂ. ಪರಿಣಾಮ್ ಬರೊಚ್ ಜಾಲೊ.

ಹೆಂ ಪಯ್ಲೆಂ ಅವ್ಲಡ್ ಕಿತ್ಲೆಂ ಭಂಯಂಕರೆಂ ಆಸಾಗಿ ತಿತ್ಲೆಂಚ್ ತೆಂ ದುಸ್ರೆಂ ಹಾಸ್ಯಾಸ್ಪದಾಚೆಂ ಆನಿ ಗಂಭೀರೆಯೀ ಆಸಾ.

ಆನಾಕ್ ಸಕಾಳಿಂ ಥಾವ್ನ್ ಸಾಂಜ್ ಮ್ಹಣಾಸರ್ ಬೆಸೊರಾಚೆಂ ಕಾಮ್ ಕರುನ್ ಜಾಲ್ಯಾ ಉಪ್ರಾಂತ್ ಸದಾಂ ಸಾಂಜೆರ್ ಕೋಟಿ ಬೈದಾಗೆರ್ ವಚೊನ್ ದೇಡ್ ಬಾಟ್ಲಿ ತಳ್ಳಿ ಸುರ್ ಪಿಯೆಂವ್ಚಿ ಸವಯ್. ಪುಣ್ ಪಾವ್ನಾಂತ್ಲ್ಯಾ ತೀನ್ ಮಹಿನ್ಯಾಂನಿ ತಳ್ಳಿ ಸುರ್ ನಾ, ಬದ್ಲಾಕ್ ಏಕ್ ಡ್ರಾಮ್ (ಆತಾಂಚೊ ೧೦೦ ಎಮ್ ಎಲ್)ಭರ್ ಕಾಜುಚೊ ಯಾ ತಳ್ಳೊ ಸೊರೊ ಸೆವ್ತಾಲೊ. ಅಸಲೊ ಸೊರೊ ಗಡಂಗಾಂನಿ ವಿಕಿನಾಸ್ಲೆ. ತಾಂತುಂ ಕೊಬಾಚೊ ಸರ್ಕಾರಿ ಸೊರೊ ಮಾತ್ ಮೆಳ್ತಾಲೊ. ತೊ ಭಲಾಯ್ಕೆಕ್ ವರ್ಗಾನಾಸ್ಲೊ. ವರ್ಗಾಲೊ ಜಾಲ್ಯಾರೀ ಮೊಲಾಕ್ ಪಿಯೆಂವ್ಚಿ ತಾಂಕ್‌ನಾಸ್ಲಿ ಮ್ಹಣುನ್ ತೊ ಆಮ್ಚಾ ರಾನಾಂತೊ ಕಾಜು ಜಮವ್ನ್ ತಾಂಚೊ ವೀಸ್ ಪಂಚ್ವೀಸ್ ಬೊತ್ತಿ ಸೊರೊ ಕಾಡುನ್ ಬಾರೀಕ್ ಗೊಮ್ಪೆಚಾ ವ್ಹಡ್ಲ್ಯಾ ಎಕಾ ಬುಯಾಂವಾಂತ್ ಭರುನ್ ಧಾಂಪ್ಲೆಂ ಫಿಚಾರ್ ಕರುನ್, ತೆಂ ಸಗ್ಳೆಂ ಬುಯಾಂವ್ ಘರಾ ಭಿತರ್ಲ್ಯಾ ದಾಸ್ತಾನಾಚಾ ಕುಡಾಂತ್ ಎಕಾ ಕೊನ್ಯಾಂತ್ ಧರ್ವೆಂತ್ ಪುರುನ್ ದವರ್ತಾಲೊ. ಪಾವ್ನಾಳಾಂತ್ ಪ್ರತೀ ದಿಸಾ ಸಾಂಜೆರ್ ನ್ಹಾಲ್ಯಾ ಉಪ್ರಾಂತ್ ತ್ಯಾ ಕುಡಾಕ್ ವೆತಾಲೊ ಆನಿ ತಾಚಾ ಲೆಕಾಚೊ ಮಾತ್ ಬುಯಾಂವಾಂತೊ ಕಾಡ್ನ್ ಪಿಯೆವ್ನ್ ಭಾಯ್ರ್ ಯೆತಾಲೊ.

ಧರ್ಮಂತ್ಲೆಂ ಬುಯಾಂವ್ ವಯ್ ಕಾಡಿನಾಸ್ತಾನಾ ಆನ್ ತಾಂತ್ಲೊ ಸೊರೊ ಕಶೆಂ ಪಿಯೆತಾ? - ಹೆಂ ಮಾಕಾ ಕಿತ್ಲೆಂ ಚಿಂತ್ಲ್ಯಾರೀ ಸಮ್ಜಾನಾಸ್ಲೆಂ. ತಾಂತುಂ ಲ್ಹಾನ್ ಕೊಟ್ಟಲ್ ಸಯ್ಲೀ ರಿಗೊಂವ್ಕ್ ಸಾಧ್ಯ್ ನಾಸ್ಲೆಂ. ಕಿತ್ಯಾ ತಾಚಿ ಗೊಮ್ಮಿ ಬೊತ್ತಿಚೆಬರಿ ಬಾರಿಕ್ ಆಸ್ಲಿ. ಆನ್ ತಾಂತುಂ ಸೊರೊ ಭರ್ತಾನಾ ಫುನೆಲ್ ವಾಪರಾಲೊ ತೆಂ ಹಾಂವೆಂ ದೆಕ್ಲೆಂ. ಘುಟ್ ಜಾಣಾಂ ಜಾಂವ್ಕ್ ಏಕೆ ಸಾಂಜೆರ್ ಆನ್ ನ್ಹಾವ್ನ್ ಭಿತರ್ ಆಯ್ಲ್ಯಾ ಉಪ್ರಾಂತ್, ತೊ ಏಕ್ ಚಿಮ್ಮಿ ಘೆವ್ನ್ ತ್ಯಾ ಕುಡಾಂತ್ ವೆತಾನಾ ಹಾಂವೆ ದಾರಾಚಾ ಬಾರಿಕ್ ಇಡ್ಯಾಂತ್ಲ್ಯಾನ್ ಲೋವ್ ತಿಳ್ಳೆಂ. ತಾಣೆಂ ತ್ಯಾ ಕೊನ್ಯಾಂತ್ ವಚೊನ್ ಚಿಮ್ಮಿ ಧರ್ಮೆರ್ ಸೊಡ್ಲಿ, ಧಂಯ್ ಉಕಾಡೊ ಬಸ್ಲೊ, ಮುಲ್ಯಾಕ್ ಆಸ್ಲಿ ಬಿಯಾಳ್ಯಾಚಿ ಲ್ಹಾನ್ ಮುಡಿ ಉಕ್ತುನ್ ಹೆಣೆ ದವರ್ಲಿ, ಧರ್ಮೆರ್ ಹಾತಾನ್ ಸಾಸ್ತುನ್ ಬುಯಾಂವಾಚಿ ಗುಡ್ಡಿ ಕಾಡ್ಲಿ, ವೊಣ್ಣೆಕ್ ತೆಂಕುನ್ ಉಬೊ ಸೊಡ್ಲೊ ಪೊಪಾಯೆಚಾ ಪಾನಾಚೊ ಲಾಂಬ್ ದಾಂಡಾರೊ (ದೇಂಟ್) ಘೆತ್ಲೊ, ತಾಚೆಂ ಏಕ್ ಪೊಂತ್ ಧರ್ಮೆಂತ್ (ಬುಯಾಂವಾಂತ್) ದೆಂವಯ್ಲೆಂ, ವಯ್ಲೆಂ ಪೊಂತ್ ಆಪ್ಲ್ಯಾ ತೊಂಡಾಂತ್ ರಿಗಯ್ಲೆಂ ಆನಿ ದೋನ್‌ಂಚ್ ಪಾವ್ಲಿ ಚಿವ್ಲೆಂ. ಮಾಗಿರ್ ತೊ ದಾಂಡಾರೊ ಆದ್ಲೆ ಬರಿಚ್ ಕೊನ್ಯಾಂತ್ ಉಬೊ ಸೊಡ್ಲೊ, ಬುಯಾಂವಾಚಿ ಬಂದ್ ಬಸ್ತ್ ಕೆಲಿ, ತಾಚೆರ್ ಮುಡಿ ಪಾಟಿಂ ದವರ್ಲಿ ಆನಿ ಚಿವ್ಣೆಕ್ ಹಾತ್ ದಿಲೊ. ಮಾಕಾ ಘುಟ್ ಕಳೊ. ರಪ್ಪಾನ್ ಭಾಯ್ರ್ ಧಾಂವುನಾಯ್ಲೊ ಆನಿ ನೆಣಾರ್ಯಾಬರಿಚ್ ನಟನ್ ಕೆಲೆಂ.

ತ್ಯಾ ಹಪ್ಪ್ಯಾಂತ್ ಗಾದ್ಯಾಂತ್ ನೇಜ್ ಲಾಂವ್ಚೆಂ ಕಾಮ್ ಭರಾನ್ ಚಲ್ತಾಲೆಂ. ನಾತಾಲಾ ಪಾಟ್ಲ್ಯಾನ್ ಜಲ್ಮಾಲೊ ಚೆರ್ಕೊ ಮೊಂತು ಧಾ ಮಹಿನ್ಯಾಂಚೊ ಬಾಳ್. ತಾಚಿ ಜತನ್ ಕರ್ತಾ ಖಾತಿರ್ ಮಾಕಾ ಶಾಳಾಕ್ ಧಾಡಿನಾಸ್ತಾನಾ ರಾವಯ್ಲಾಂ ಆನಿ ಸಕ್ತಾಂ ಗಾದ್ಯಾಚಾ ವಾವ್ರಾಕ್ ಗೆಲ್ಯಾಂತ್. ವೆತಾನಾ ಮಾಯ್ ಚೆರ್ಕೊಕ್ ಪಾಳ್ಲ್ಯಾಂತ್ ನಿದಾವ್ನ್ ಗೆಲ್ಲಿ. ಉಟ್ಲ್ಯಾರ್ ಪಾಳ್ಣೆಂ ಧಲವ್ನ್ ಥಾಂಬಯ್. ಮಾಗಿರೀ ರಡ್ಲ್ಯಾರ್ ಮಾಕಾ ಆಪಯ್." ಮ್ಹಳೆಂ ತಿಣೆಂ. ನಾತಾಲ್ಯೋ ತಾಂಚಾಂ ಸಾಂಗಾತಾಚ್ ವಚುನ್ ಮೆರೆರ್ ಬಸ್ಲೆಂ. ಘರಾಂತ್ ಎಕ್ಸುರೊ ಆಸ್ಲಲ್ಯಾ ಮಾಕಾ ಖಂಯ್ ಜಾಯ್ ಥಂಯ್ ವೆಚೆಂ ಆನಿ ತಾಂತ್ಲೊ ವಸ್ತು ಪರೀಕ್ಷಾ ಕರುನ್ ದೆಕ್ಚೆಂ ಸ್ವತಂತ್ರ ಮೆಳ್ಳೆಂ.

ಸ್ವಭಾವತ್ ಮಾಕಾ ಪಯ್ಲ್ಯಾನ್ ಪಯ್ಲಿ ನಾಡ್ ಆಯ್ಲಿ ಸಾಮಾನ್ ದಾಸ್ತಾನಾಚಾ ಕುಡಾಂತ್ ಆನಾನ್ ಕೆಲ್ಲ್ಯಾಬರಿಚ್ ಇಲ್ಹೊ ಸೊರೊ ಪಿಯೆಂವ್ಚಿ. ಆದಿಂ ಸಬಾರ್ ಪಾವ್ಲಿಂ ಆನಾನ್‌ಂಚ್ ಮಾಕಾ ಇಲ್ಹೊಸೊ -ಕುಲೆರ್ ಭರ್ -ದಿಲ್ಹೊ ಪಿಯೆವ್ನ್ ಅನ್ಭವ್ ಆಸ್ಲೊ. ತಿತ್ಲೊಸೊ ಪಿಯೆತಾನಾಂಚ್ ಜೀಬ್ ಆನಿ ತಾಳೊ ಲಾಸ್ತಾಲೊ, ಧೊಡ್ಯಾಂ ಕ್ಷಣಾಂಕ್ ಸ್ಪಾಸ್ ಬಂಧ್ ಜಾತಾಲೊ, ಎಕಾಚ್ ನಿಮಿಷಾನ್ ಆಮಾಲ್ ಕುಡಿಂತ್ ಭರ್ತಾಲೆಂ, ಹಾತ್ ಪಾಯ್ ನಿತ್ರಾಣಿಕ್ ಜಾತಾಲೆ, ತೆಂ ಫಿರ್ವಾತಾ ಪರ್ಯಾಂತ್ ಸುಟಾವೆಂ ಉಲಂವ್ಕ್ ಆನಿ ಚಿಮ್ಮುಂಕ್ ಜಾಯ್ನಾಸ್ಲೆಂ. ಖಂಯ್ ವಣೊನ್ ಬಸೊನ್ ಯಾ ಆಡ್ ನಿದೊನ್ ಆಸ್ಚೆಂ ಪಡ್ತಾಲೆಂ. ತರೀ ಎಕಾ ಥರಾಚಿ ವಿಚಿತ್ರ್ ಮಜಾ ಭೊಗ್ತಾಲಿ. ಆತಾಂ ತೆಚ್ ಮಜೆಚಿ ಆಶೆನ್ ಆನಿ ನಾಡಿಚೆ ಭುಲಿನ್ ಹಾಂವ್ ಕುಡಾಭಿತರ್ ಗೆಲೊಂ. ಲ್ಹಾನ್ ಜನೆಲಾಂತ್ಲ್ಯಾನ್

ಮಸ್ಕು ಉಜ್ಜಾಡ್ ತಾಂತುಂ ಘಾಂಕ್ತಾಲೊ, ತರೀ ತ್ಯಾ ಮುಲ್ಯಾಂತ್ ಅಂದ್ಯಾರ್ ಆಸ್‌ಲೊ. ಧಂಯ್ಜಿ ಪರಿಕ್ವಾ ಕರ್ತಾಕ್ ತೊ ಪುರೊ ದಿಸ್ಲೊ.

ಬಿಯಾಳ್ಕಾಚಿ ಮುಡಿ ಉಕಲ್ಲಿ ಜಡ್ ಲಾಗಿ. ಲೊಳವ್ನ್ ಪಾಟಿಂ ಹಾಡ್ಲಿ. ಕೊನ್ಯಾಂತ್ ಸುವಾತ್ ಜಾಲಿ. ಧಂಯ್ ಉಕಾಡೆಂ ಬಸ್ಲೊಂ. ಧರ್ಣೆರ್ ಸಾಸ್ಪಾಲೊಂ. ಬುಯಾಂವಾಚಾ ತೊಂಡಾಕ್ ಭಾತೆಣಾಚಿ ಗುಡ್ತಿ ಚೆಪ್‌ಲ್ಲಿ ಆದಾಳ್ಕಿ. ತಿ ಕಾಡುಂಕ್ ತ್ರಾಸ್ ಜಾಲೆ. ತರೀ ಕ್ರಮೇಣ್ ತಿ ಸಡಿಲ್ ಜಾಲಿ. ತಿ ಕಾಡ್ತಚ್ ಸೊರ್ಯಾಚೊ ಗಾಟ್(ಗೆಸ್) ಮ್ಹಜಾ ಮುಸ್ಕಾರಾಕ್ ಇತ್ಲ್ಯಾ ಜೊರಾನ್ ಮಾರ್ಲೊ ಕಿ ಮ್ಹಜೊ ಸ್ವಾಸ್ ಥೊಡ್ಯಾಂ ಕ್ಷಣಾಂಕ್ ಬಂಧ್ ಜಾಲೊ. ಉಟುನ್ ಸಾಲಾಕ್ ಯೇವ್ನ್ ರಾವ್ತಚ್ ಚಾಲು ಜಾಲೊ. ಕೊಣೀ ಆಯ್ಲೆಂಗಿ ದೆಕುಂಕ್ ಜಾಲಾಕ್ ವಚೊನ್ ಭಂವ್ತಣಿ ಪಳೆಲೆಂ. ಕೊಣೀ ದಿಸ್ಲೆಂನಾ.

ಬರೇ ಗಾಟ್ ಸೆವುನ್ ಮಾಕಾ ಚಿಕ್ಕಿ ಆಮಾಲ್ ಜಾಲ್ಯೊ ಅನ್ವವ್ ಜಾಲೊ ಜಾಲ್ಲ್ಯಾನ್ ತಾಂತ್ಲೊ ಪಿಯೆಂವ್ಕ್ ಭೈಂ ದಿಸ್ಲೆಂ. ಆದ್ಲ್ಯಾಬರಿಚ್ ಬಂದ್‌ಬಸ್ತ್ ಕರ್ತಾಂ ಮ್ಹಣುನ್ ಧಂಯ್ ಗೆಲೊಂ. ಪುಣ್ ನಾಡುನ್ ಮ್ಹಜಿ ಪಾಟ್ ಸೊಡ್ಲಿನಾ. “ಆನಾಬರಿಚ್ ಪೊಪಾಯೆಚಾ ದಾಂಡಾರ್ಯಾನ್ ತುಕಾ ತಾಂತ್ಲೊ ಸೊರೊ ಪಿಯೆಂವ್ಕ್ ತಾಂಕ್ತಾಗಿ ಪಳೆ,” ಮ್ಹಣಾಲಿ ತಿ ನಾಡ್.

ಸಾಳ್ವಾಚಾ ಲಾಂಬ್ ದೇಂಟಾನ್ ಉದಕ್ ಚಿಂವುನ್ ಪಿಯೆಲೊ ಅನ್ವವ್ ಮಾಕಾ ಆಸ್‌ಲೊ. (ಆತಾಂ ಕೊಲ್ಡ್-ಡ್ರಿಂಕ್ ಬಾಟ್ಲೆಂತ್ಲೆಂ ಚಿವ್ಯಾನ್ ಪಿಯೆತಾತ್ ತಶೆಂ) ಆತಾಂ ನಾಡೆಕ್ ಪಾಳೊ ದೀವ್ನ್ ಹಾಂವೆ ದಾಂಡಾರೊ ಘೆತ್ಲೊ. ತಾಚೆಂ ಏಕ್ ಪೊಂತ್ ಬುಯಾಂವಾಂತ್, ದುಸ್ರೆಂ ಮ್ಹಜಾ ತೊಂಡಾಂತ್ ಘಾಲುನ್ ಚಿಂವ್ಲೆಂ. ಭೆಷ್ಟೆಂ ವಾರೆಂಚ್ ಆಯ್ಲೆಂ. ಸಕಯ್ಲೆಂ ಪೊಂತ್ ಸೊರ್ಯಾಂತ್ ನಾಸ್‌ಲ್ಲೆಂ ಕಳೆಂ. ಸೊರ್ಯಾಂತ್ ದೆವವ್ನ್ ಪರ್ತೆಂ ಚಿಂವ್ಲೆಂ. ಹಾಂವೆ ವಾಪರ್‌ಲ್ಲೊ ಧಮ್ ಪಾವ್ಲೊನಾ ಜಾಲ್ಲ್ಯಾನ್ ಸೊರೊ ತೊಂಡಾಂತ್ ಆಯ್ಲೊನಾ. ಆತಾಂ ಪೂರಾ ತ್ರಾಣ್ ವಾಪುನ್ ಜೊರಾನ್ ಚಿಂವ್ಲೆಂ. ಎಕಾಚ್ಯಾಣೆಂ ಸೊರ್ಯಾಚೊ ದಾಂಡ್‌ಚ್ ವಯ್ರ್ ಚಡೊನ್ ತೊಂಡಾಂತ್ ತಾಳ್ಕಾಚೊ ಕಾಂದೊ ಪರ್ಯಾಂತ್ ಗಣ್ಣ್ ಭರೊ.

ದೆವಾ! ತಿತ್ಲೊ ಸೊರೊ ಗಿಳುಂಕೀ ನ್ಹಯ್, ಭಾಯ್ರ್ ಉಡಂವ್ಕೀ ನ್ಹಯ್ ತಸಲಿ ಅತ್ವೀ ಫಜಿಂತ್ ಜಾಲಿ! ಸಾಂಗಾತಾಚ್ ತೊ ತೊಂಡಾಂತ್ ಮಿರ್ಚಿರ್ಯಾಂನಿ ಲಾಸ್ತಾಲೊ ಜಾಲ್ಲ್ಯಾನ್ ತಾಂತುಂ ಚಡ್ ವೇಳ್ ಸೊಡುಂಕೀ ತಾಂಕ್ಲೆಂ ನಾ. ದೊಳೆ ಧಾಂಪುನ್ ತೊ ಗಿಳುನ್‌ಚ್ ಕಾಬಾರ್ ಕೆಲೊ. ನಾಕಾಂತ್ಲ್ಯಾನ್ ಸುಟಲ್ಲ್ಯಾ ಮಿರ್ಚಿರ್ಯಾ ಗಾಟಾ ವರ್ವಿಂ ಸ್ವಾಸ್ ಬಂಧ್ ಜಾವ್ನ್ ಥೊಡಿಂ ಕ್ಷಣಾಂಭರ್ ಚಡ್ವಡ್ಲೊಂ. ಮ್ಹಜಾ ಅಂದಾಜಾರ್ ತೆದ್ನಾಂ ಹಾಂವೆ ಗಿಳ್ಳೊಲೊ ಸೊರೊ ಆದಿಂ ಆನಾನ್ ದಿಲ್ಲ್ಯಾ ಸೊರ್ಯಾ ಪ್ರಾಸ್ ತೀನ್ ವಾಂಟೆ ಚಡ್‌ಚ್ ಆಸ್‌ಲೊ. ಹಾಚಿ ರುಜ್ವಾತ್ ಮಾಕಾ ಆಮಾಲ್ ವಿಕಾಬರಿ ಚಡ್ಲೆಲ್ಯಾಂತ್ ಆನಿ ದೀಷ್ಟ್ ಎಕ್ದಮ್ ಗಯ್ತಿ ಜಾಲ್ಲ್ಯಾಂತ್ ಕಳಿ.

ಆತಾಂ ಬುಯಾಂವಾಚಿ ಬಂದಬಸ್ತ್ ಕರ್ತಾಂ ಮ್ಹಳ್ಳಾರ್ ಮಾಕಾ ತಾಂಕ್ತಾಗಿ? ಸಾಸ್ಪುನ್ ಸಾಸ್ಪುನ್ ಪುಣಿ ಕರುನ್ ಮುಗ್ಧಿತಾಂ ಮ್ಹಣುನ್ ಹಾತ್ ಚಲಯ್ತಾನಾ, ಪಾಳ್ಣಾಂತ್ಲ್ಯಾ ಚಿರ್ಕಾನ್ ವ್ಹಡ್ಲಾನ್ ರಡುನ್ ಘಾತ್ ಕೆಲೊ. ಪಯ್ಲೆಂ ತಾಕಾ ಥಾಂಬಯ್ಲೆಂ

ನಾ ತರ್ ತಾಚೆಂ ರಡಪ್ ಗಾದ್ಯಾಂತ್ಲ್ಯಾಂಕ್ ಆಯ್ಕೊನ್ ಕೊಣ್ ಪ್ರಣಿ ಯೆತೆಲೆಂ ಆನಿ ಮ್ಹಜೆಂ ಘಟಾಚೆಂ ಕಾರ್ಬಾರ್ ಉಗ್ತೆಂ ಪಡ್ತೆಲೆಂ. ದೆಕುನ್ ಜಪ್ಪಾನ್ ಉಟೊಂ. ತಕ್ಲಿ ಆಶಿ ಗಿರಿರಾಲಿಕೀ ವೊಣ್ಣೆಚಾ ಆದಾರಾವಿಣೆಂ ಮಾಕಾ ಪಾಯ್ ಚಲಂವ್ಕ್ ತಾಂಕ್ಲೆಂ ನಾ. ತಶೆಂ ಚಲ್ತಾನಾ ಮುಡಿಯೆಕ್ ದಾಂಟೊನ್ ಪಡ್ಲೊಂ ತಸೊಚ್ ಉಟೊನ್ ವೊಣ್ಣೆಕ್ ಸಾಸ್ತಿತ್ ವಚೊನ್ ಪಾಳ್ಲ್ಯಾಲಾಗಿಂ ಪಾವ್ಲೊಂ. ಚೆರ್ಯಾಚೆಂ ರಡ್ಣೆಂ ಜೋರ್ ಜಾಲೆಂ. ಪಾಳ್ಣೆಂ ಲೊಟುಂಕ್ ಬಳ್ ಪಾವ್ತಾಗಿ? ಪಾಳ್ಲ್ಯಾಕ್ ಘಟ್ ಧರುನ್ ಪಾಟಿಂ ಮುಕಾರ್ ಚಲತ್ ಲೊಟೊಂ. ಪುಣ್ ಚೆರ್ಯಾಕ್ ತೆಂ ಧಲಯಿಲ್ಲೆಂ ಭಗ್ಲೆಂ ನಾ ದೆಕುನ್ ತಾಚೆಂ ರಡ್ಣೆಂ ಥಾಂಬ್ಲಾ ಬದ್ಲಾಕ್ ಚಡ್ ಜಾಲೆಂ. ಮಾಕಾ ರಾಗ್ ಆಯ್ಲೊ. ಚಿಕ್ಕಿ ಪಾಟಿಂ ಸಕ್ಲಾ ಧರ್ಮ್ ಉಕಾಡೊ ಬಸ್ಲೊಂ ಆನಿ ತಾಂಕ್ಲೆಂ ತಿತ್ಲೆಂ ಬಳ್ ವಾಪರುನ್ ಪಾಳ್ಣೆಂ ಪುಡೆಂ ಲೊಟುನ್ ಹಾತ್ ಸೊಡ್ಲೊ. ಪಾಳ್ಣೆಂ ಕಿತ್ಲೆಂ ಪಯ್ಸ್ ಪುಡೆ ವೆತಾಗೀ ತಿತ್ಲೆಂಚ್ ತೆಂ ಪಾಟಿಂ ಯೆತಾ ತಾಚಿ ಚತ್ರಾಯ್ ಜಾಲಿ ನಾ ಮಾಕಾ. ಜಾಲ್ಲಿ ತರ್, ಪಾಟಿಂ ಸರೊನ್ ಬಸ್ಲೊಂ. ಪುಣ್ ಬಸ್ಲೆಲ್ಯಾ ಥಂಯ್ಕ್ ಉರೊಂ ಜಾಲ್ಲ್ಯಾನ್ ಜೊರಾನ್ ಪಾಟಿಂ ಆಯಿಲ್ಲೆಂ ಪಾಳ್ಣೆಂ ಮ್ಹಜಾ ಕಪಾಲಾಕ್ ಅಶೆಂ ಆಪ್ತಾಲೆಂ ಕೀ ಹಾಂವ್ ದಡ್ಡ್ ಆವಾಜಾನ್ ಧರ್ಮ್ ಉದಾರೊಚ್ ಶೆವ್ವಾಲೊಂ. ಮ್ಹಜಿ ಮತ್ ಪಾಲ್ತಾಲಿ.

ಮತಿರ್ ಯೆತಾನಾ ಹಾಂವ್ ಮಾಂದ್ರೆರ್ ಉದಾರೊ ಪಡೊನ್ ಆಸ್ಲೊಂ. ಎಕೀ ಕುಶಿನ್ ಬಾಯ್ ಬಸೊನ್ ಕಪಾಲಾ ವಯ್ಲೆಂ ಗರಾಯೆ ತೆದೆಂ ಧುಂಕುಟ್ ತೆಲಾನ್ ರಗಡ್ತಾಲಿ. ಚೆರ್ಯಾ ದುಸ್ರೆ ಕುಶಿನ್ ಬಸೊನ್ ಗೊಡಾ ಕುಡ್ಯೊ ಚಿಂವ್ತಾಲೊ. ಹಾಂವ್ ದೊಳೆ ಉಗಡ್ಲೆಲೆ ತೆ ದೆಕ್ತಚ್ ಬಾಯೆನ್ ಲೋವ್ ಉಲವ್ಕ್ ಮ್ಹಳೆಂ - “ಭಾರೀ ಪಾರ್ವೊಳ್ ಜಾಲಾಯ್, ನ್ಹಯ್ಗಿ? ಬುಯಾಂವಾಂತೊ ಸೊರೊ ಚೋರ್ನ್ ಪಿಯೆಲಾಯ್ತೊ? ಹಾಂವ್ ಚೆರ್ಯಾಚೆಂ ರಡ್ಣೆಂ ಆಯ್ಕೊನ್ ಹಾಂಗಾ ಯೆತಾನಾ ಘರ್ ಸಗ್ಳೆಂ ಸೊರ್ಯಾನ್ ಘಾಣ್ತಾಲೆಂ. ಹಾಂವ್ ಆಯ್ಲಿಂ ಮ್ಹಣ್ ತುಂ ಬಚಾವ್ ಜಾಲೊಯ್. ಮಾಯ್ ಪ್ರಣಿ ಚೆರ್ಯಾಕ್ ದೂಧ್ ದೀಂವ್ಕ್ ಆಯಿಲ್ಲಿ ಜಾಲ್ಯಾರ್...? ಯೆದೆಶಾ ಮುಟ್ಟ್ಯಾಚೆಂ ಆತಾಂಚ್ ಕೆದೆಂ ವ್ಹಡ್ಲೆಂ ಕಾರ್ಬಾರ್ ! ಆನಾಕ್ ಸಾಂಗಾಜೆಯೇ?”

“ನಾಕಾ ಬಾಯೆ ದಮ್ಮಯಾ! ತುಜೆ ಪಾಯ್ ಧರ್ಮಾಂ” ಮ್ಹಳೆಂ ತಿಚೆ ಪಾಯ್ ಘಟ್ ಧರುನ್ ಆನಿ ರಡೊನ್.

“ನಾರೆ, ಭೆಷ್ಟೆಂ ಮ್ಹಳೆಂ ರಡಾನಾಕಾ. ಆನಿ ಪ್ರಣಿ ಅಶೆಂ ಚೋರ್ನ್ ಪಿಯೆಶಿ ಜಾಲ್ಯಾರ್ -”

“ಚೋರ್ನ್ಚ್ ನ್ಹಯ್, ಆನಾನ್ಚ್ ದಿಲ್ಯಾರೀ ಬಿಲ್ಕುಲ್ ಪಿಯೆನಾಂ, - ದೆವಾ ಸಾಕ್ಲೆ ಖಾಲ್ !” ಮ್ಹಣ್ ಭಾಸಾಯ್ಲೊಂ.

ತಿ ಭಾಸಾವಳ್ ಹಾಂವ್ ಯೆದೊಳ್ಳೆ ಸಗ್ಳೆ ಜಿವಾವ್ಡೆತ್ ನಿಷ್ಟೆನ್ ಪಾಳ್ಲ್ಯಾ. ಮ್ಹಜೆ ತಕ್ಲೆಕ್ ಕಶೆಂ ಮುಕ್ಲ್ಯಾನ್ ತಶೆಂಚ್ ಪಾಟ್ಲ್ಯಾನ್ ಮೀ ಜಕ್ಲಿ ಜಾಲ್ಲಿ. ಏಕ್ ದೋನ್ ಮುಹಿನ್ ಪರ್ಮನ್ ಕಟ್ಟ್ಯಾ ಭಿತರ್ ಎಕಾ ಧರಾಚಿ ದೂಕ್ ಚಾಲುಚ್ ಆಸ್ಲಿ. ತಿ ಹಾಂವ್ ಕೊಣಾಕ್ಚ್ ಸಾಂಗಾನಾಸ್ತಾನಾ ಥಿರಾಸಣೆನ್ ಸೊಸ್ಲಿ. ಮಾಗಿರ್ ತಿ ಆಪಾಪಿಂ ಥಾಂಬ್ಲಿ.

ಜರ್ ಪಾಲ್ಟಾಚೆ ಆಪ್ಪಾಣೇನ್ ಕಟ್ಟೆಂ ಚೆಂಚೊನ್, ಭಿತರ್ಲೊ ಮೆಂದು ಯೆರೆವ್ನ್ ರಗ್ತಾಸ್ತಾವ್ ಜಾಲ್ಲೊ ತರ್ ಹಾಂವ್ ಖಂಡಿತ್ ಮತಿರ್ ಯೆನಾಸ್ತಾನಾಂಚ್ ಮೊರ್ಲೊಂ. ಕಿತ್ಯಾಕ್ ತ್ಯಾ ಕಾಳಾರ್ ಆತಾಂಚಾಬರಿ ಮೆಂದ್ವಾಚೆಂ ಒಪರೇಶನ್ ಕರ್ಚಿ ವ್ಯವಸ್ಥಾ ದ. ಕ. ಜಿಲ್ಲ್ಯಾಂತ್ ಚ್ ನ್ಹಯ್ ಆಖ್ಲ್ಯಾ ಇಂಡಿಯಾಂತ್ ಚ್ ನಾಸ್ಲ್ಲಿ.

೪

ಪೆದ್ರಾಬ್ ಮೆಸ್ತ್ರಿ ಜಾಲ್ಲೊ. ತಾಣೆಂ ತೆಂ ಕಾಮ್ ಎಪ್ರಿಲ್ ಪರ್ಯನ್ ಚಾರ್ ಮಹಿನೆಭರ್ ಮಾತ್ ಕೆಲ್ಲೆಂ ಆನಿ ರಾಜಿನಾಮಾ ದಿಲ್ಲಿ. ಕಿತ್ಯಾಕ್ ತಾಕಾ ಪರ್ಟೆಂ ಶಿಕ್ವಾಚಿ ತಾನ್ ಉಟ್ಲಿ. ತೊ ಪಾದ್ರಿಂಚಿ, ಹುದ್ದಾಸ್ತಾದಾರಾಂಚಿ ಆನಿ ಗ್ರೇಸ್ತಾಂಚಿ ದೋಸ್ತಿ ಕರ್ಚಾಂತ್ ಪ್ರವೀಣ್ ಆನಿ ಧಯ್ಯಾವಂತ್ ಆಸ್ಲೊ. ತಾಂಚೆ ಪಯ್ಲಿ ಥೊಡ್ಯಾಂಚಾ ಸಹಕಾರಾನ್ ತಾಣೆಂ ಜೂನಾಂತ್ ಸಾಂ ಲುವಿಸ್ ಹಾಯ್ ಸ್ಕೂಲಾಂತ್ ಪ್ರವೇಶ್ ಘೆತ್ಲೊ. ಥೊಡ್ಯಾಂಚಾ ದಾನಾನ್ ಶಹರಾಂತ್ ಚ್ ವಸ್ತೇಚಿ, ಬುಕಾಂಚಿ ಆನಿ ಇತರ್ ವಸ್ತುಂಚಿ ವ್ಯವಸ್ಥಾಯೀ ಕರುನ್ ಘೆತ್ಲಿ. ಪ್ರಥಮಾನ್ ತೊ ಇಜಯ್ಜಾ ಪಿಂಚೊ ಲೇನಾಂತ್ಲ್ಯಾ ಆಮ್ಚಾ ಸಂಬಂಧಿಕಾಂಗೆರ್ (ಫಾದರ್) ಆಲ್ಫೊನ್ಸೊ ಕುಳಾಗೆರ್ ಬೋರ್ಡರ್ ರಾವ್ಲೊ.

ಆಮಿಂ ಅನೀ ದುಬೈಕಾಯೆಂತ್ ಆನಿ ರೀಣಾಂತ್ ಆಸ್ಲ್ಯಾಂವ್ ತರೀ ಮಾ-ಬಾಪಾನ್ ತಾಚೆ ಅಪೇಕ್ಷೆಂತ್ ಹರ್ಕತ್ ಕೆಲಿನಾ. ಮಾಯೆನ್ ತಿಚೆಂ ಭಾಂಗಾರಾಚೆಂ ನಗ್ ಆಡವ್ ದವರುನ್ ರೀಣ್ ಹಾಡುನ್ ತಾಕಾ ಸುರೈಚಿ ಥೊಡಿ ಆರ್ಥಿಕ್ ಕುಮೊಕ್ ದಿಲ್ಲಿ ಮಾಕಾ ಉಗ್ಡಾಸ್ ಆಸಾ. ತಾಣೆಂ ಶಿಕೊನ್ ಕಿರ್ತೆವಂತ್ ಜಾಂವ್ಕ್ ಜಾಯ್ ಮ್ಹಳ್ಳೊ ಹೆಮ್ಮಾಚೊ ಶೆವಟ್ ಜಸೊ ತಾಕಾ ತಸೊ ತಿಕಾಯೀ ಆಸ್ಲೊ.

ಯೆದೊಳ್ವಾಕ್ ಒಮ್ಮುರ್ಚೆ ಫಿರ್ಗಜೆಂತ್ಲೆ ಸಾಂ ಲುವಿಸ್ ಹಾಯ್ ಸ್ಕೂಲಾಕ್ ಪ್ರವೇಶಿಲ್ಲೆ ವಿದ್ಯಾರ್ಥಿ ಆಸ್ಲೆ ತೆಗ್ಚ್. ಪಯ್ಲೊ ಮುಡಾಯಿಕೋಡಿ ವಾಡ್ಯಾಂತ್ಲೊ (ಆತಾಂ ಬೆಳೂರ್ ಫಿರ್ಗಜೆಕ್ ಆಸಾ) ಪಾವ್ಲು ಕುತಿನೊ. ಹೊ ಪಾದ್ರಿ ಜಾವ್ನ್ ಹುಬ್ಬಿಂತ್ ವಾವ್ರುನ್ ಅಂತರ್ಲಾ. ದುಸ್ರೊ ಕೆಲಾರಾಯೆಚೊ ಕೈತಾನ್ ಲೋಬೊ ತೊ ನಾಂವಾಡ್ಚಿಕ್ ವಕೀಲ್ ಜಾವ್ನ್ ಅಂತರ್ಲಾ. ತಿಸ್ರೊ ಒಮ್ಮುರ್ಚಾ ಮೇರ್ ಮಜಲಾಂತ್ಲೊ ಸಿಲ್ವೆಸ್ಟರ್ ಲೋಬೊ ತೊ ಮಂಗ್ಳುರ್ಚೆ ಸರ್ಕಾರಿ ಕೊಲೆಜೆಚೊ ಪ್ರಿನ್ಸಿಪಾಲ್ ಜಾಲ್ಲೊ. ಹೆ ತೆಗ್ಚೆಯೀ ಆಸ್ಲೆ ಧನಾವಂತಾಚೆಂ ಪೂತ್. ಆತಾಂ ಚವ್ರೊ ಜಾಲೊ ಪೀಟರ್ ಅಲ್ವಾರಿಸ್ - ಗರೀಬಾಂತ್ಲೊ ಗರೀಬ್ ಪೆದ್ರಾಬ್.

ಮ್ಹಜಾ ಜಿವಿತಾಂತ್ಲೆಂ ಧಾವೆಂ ವರ್ಸ್ ಆಸಾ ಖರ್ಗಾಂ ಪಾಟ್ಲ್ಯಾನ್ ಖರ್ಗ್ ಆಮ್ಚಾ ಫರಾಣ್ಯಾರ್ ಧಾಡ್ ಘಾಲ್ಲೆಂ. ಹಾಂವ್ ಬರೊ ಫಲಿತಾಂಶ್ ಜೊಡುನ್ ಚವ್ತಿ ಪಾಸ್ ಜಾಲ್ಲೊಂ ತರೀ ಫರ್ಚಿ ದುಸ್ಥಿತಿ ಇತ್ಲಿ ಮಾರೇಕಾರ್ ಜಾಲ್ಲಿ ಕಿ ಮಾಕಾ ಪುಡೆಂ ಶಿಕ್ವಾಚೆಂ ಚಿಂತುಂಕ್ ಸಯ್ತೀ ಸಾಧ್ಯ ನಾ ಜಾಲೆಂ. ಕಾರಣಾಂ ಆಸ್ಲಿಂ, ಪಯ್ಲೆಂ ಆಮ್ಕಾಂ ಘಟಾನ್ ಕುಮೊಕ್ ದಿಲ್ಲಿ ಕಾತ್ರಿನ್ ಆಕಯ್ ಸರ್ಲಿ. ದುಸ್ರೆಂ ಮ್ಹಜಿ ಆವಯ್ ನಿಮಾಣೆ ಪಾವ್ಟಿ ಗರ್ಭೆಸ್ತ್ ಜಾಲಿ. ತಿ ಲಾಚಾರೀ ಜಾಲ್ಲಿ. ತಿಕಾ ಭರಾಚೆಂ ಕಾಮ್ ಕರುಂಕ್

ತಾಂಕ್ಲೆನ್ನಾ. ತಿಚೊ ವಾವ್ರ್ ಕುಲ್ಕಾರಾ ಕರ್ನಾ ಕರಂವ್ಚಿ ತಾಂಕ್ ಆಮ್ಕಾಂ ನಾಸ್‌ಲ್ಲಿ. ತಿಸ್ರೆಂ ಘರಾಂತ್ಲೊ ಖರ್ಚ್ ಚಡ್‌ಲೊ. ಚವ್ತೆಂ ರೀಣ್ ಜಾಲ್ಲೆಂ. ಧನಿಯಾನ್ ಗೇಣ್ ದುಬಾರಿ ಚಡಯಿಲ್ಲ್ಯಾನ್ ತಾಂತ್ಲಿ ಅರ್ವಾಸ್ ಫಾರಿಕ್ ಜಾಯ್ನಾಸ್ತಾನಾ ತಾಚೆಂಚ್ ರೀಣ್ ಜಾಲ್ಲೆಂ ಅಧಿಕ್ ಪ್ರಮಾಣಾಚೆಂ.

ಮ್ಹಜೆಂ ಚವ್ತಿ ಕ್ಲಾಸ್ ಶಿಕಪ್ ಕಾಬಾರ್ ಜಾಂವ್ಕ್ ತೀನ್ ಮಹಿನೆ ಆಸ್ತಾನಾ ಏಕಾ ದಿಸಾ ಧನಿ ಆಯ್ಲೊ ಆನಿ ಆನಾಕ್ ಧಮ್ಕುನ್ ಮ್ಹಣಾಲೊ, “ತುಕಾ ತುಜಾ ಪುತಾಕ್ ಕೊಲೆಜಿಕ್ ಶಿಕಪ್ ದೀಂವ್ಕ್ ದುಡು ಆಸಾ, ಮ್ಹಜೆಂ ರೀಣ್ ಫಾರಿಕ್ ಕರುಂಕ್ ನಾಂಗಿ? ಹ್ಯೊ ಚಾಪ್ಲೊ ಮ್ಹಜಾಕಡೆ ಚಲಾನಾಂತ್. ಆಂವ್ಡಚಾ ಪತ್ತನಾಜೆ ಆದಿಂ (ಬೆಶಾ ಮಹಿನ್ಯಾ ಆದಿಂ) ಮ್ಹಜೆಂ ಪೂರಾ ರೀಣ್ ದಿನಾಂಯ್ ತರ್ ಮ್ಹಜಿ ಆಸ್ತಾ ಸೊಡುನ್ ನಿಕಾಳ್! ದೊನಾಂತ್ಲೆಂ ಏಕ್ ಕರಿನಾಂಯ್ ತರ್ ತುಜೆರ್ ಕೈಪೇತ್ ಕರ್ತೊಲೊಂ”

ತೊ ಸರ್ಕಾರಿ ಮನಿಸ್ ಆಸ್‌ಲ್ಲ್ಯಾನ್ ಕೈಪೇತ್ (ಕೊಡ್ತೆಂತ್ ವ್ಯಾಜ್) ಕರ್ತೊಲೊಚ್ ಮ್ಹಳ್ಳಿ ಖಾತ್ರಿ ಆಸ್‌ಲ್ಲಿ. ಪತ್ತನಾಜಿಕ್ ತೀನ್‌ಂಚ್ ಮಹಿನ್ಯಾಂಚೊ ವಾಯ್ಲೊ ಆಸ್‌ಲೊ. ತ್ಯಾ ಭಿತರ್ ತಾಚೆಂ ಅರ್ವಾಸ್ ರೀಣ್ ಪುಣಿ ದಿಲ್ಯಾರ್, ಚಡಿತ್ ಏಕಾ ವರ್ಸಾಕ್ ಹ್ಯಾ ಘರಾಂತ್ ಜಿಯೆಂವ್ಕ್ ಸೊಡಿತ್ ಮ್ಹಳ್ಳ್ಯಾ ಭರ್ವಾಶ್ಯಾನ್ ಎಕಡ್ಚಾನ್ ಆನ್, ದುಸ್ರ್ಯಾನ್ ಮೂಯ್ ರೀಣ್ ಮಾಗೊಂಕ್ ಗೆಲಿಂ. ತರೀ ಕೊಣೆಂಚ್ ಆಮ್ಕಾಂ ರೀಣ್ ದಿಲೆಂ ನಾ. ಹಿ ಏಕ್ ದೆವಾಚಿಚ್ ಮಾಂಡ್ಣಿ ಮ್ಹಳ್ಳೆಂ ಮಾಗಿರ್ ಆಮ್ಕಾಂ ಕಳ್ಳೆಂ. ಕೊಣೆ ಪುನವಂತಾನ್ ಮಾಗ್ಲೆಲೆಂ ರೀಣ್ ದಿಲ್ಲೆಂ ತರ್, ತೆಂ ತಾಕಾ ಪಾಟಿಂ ದೀಂವ್ಕಯೀ ಆಮ್ಕಾಂ ತಾಂಕ್ಲೆ ನಾ, ಆನಿ ಪತ್ತನಾಜೆ ವೆಳಾರ್ ಯೆಂವ್ಚಾ ಪಾವ್ಲಾಕ್ ಆಮ್ಚಾ ಘರಾಂತ್ ಆಮ್ಕಾಂ ಜಿಯೆಂವ್ಕೀ ಜಾತೆಂ ನಾ. ತೆಂ ಕಿತ್ಯಾಕ್ ಮ್ಹಳ್ಳಾರ್, ಧನಿ ಆನಾಕ್ ಭೆಂವ್ಡಾವ್ನ್ ಗೆಲ್ಲಾ ಪಾಟ್ಯಾನ್‌ಚ್ ಆವ್ಚೆರ್ ಏಕಾ ಅತ್ವಾಚಿ ವಿಚಿತ್ರ್ ಖರ್ಗಾನ್ ಧಾಡ್ ಘಾಲ್ಲಿ. ತಾಚೊ ವಿವರ್ ಹಾಂವೆ ಮ್ಹಜಾಚ್ ದೊಳ್ಕಾಂನಿ ದೆಕ್ಲೆಲ್ಯಾಬರಿಚ್ ಹಾಂಗಾ ಬರಯಿತಾಂ.

ಪಯ್ಲ್ಯಾನ್ ಪಯ್ಲೆಂ ಆಮ್ಚಾ ಹಿತ್ತಾಂತ್ ಥಂಯ್ ಹಾಂಗಾ ಪಾಂಚ್ ಸ ರೊಳ್ಣೊ ಆಳ್ಕಾಬರಿ ವಯ್ರ್ ಚಡ್ಲೊ. ಆಮಿಂ ತಾಂಚಾ ಕಡೇ ಕಾಂಯ್ ಗಮನ್ ವೆಲೆಂ ನಾ, ತಾಚೊ ವಾಯ್ವ್ ಅರ್ಥಾಯೀ ಕೆಲೊನಾ. ಕಿತ್ಯಾಕ್ ತಸಲ್ಯೊ ರೊಳ್ಣೊ ಗುಡ್ಯಾರ್ ಆನಿ ರಾನಾಂತ್ ಸಬಾರ್ಲೊ ಆಸ್‌ಲೊ.

ಏಕಾ ಹಪ್ಪಾ ಉಪ್ರಾಂತ್ ಹಿತ್ತಾಂತ್ಲಾ ಪ್ರತೀ ಏಕಾ ರುಕಾಕ್, ಮಾಡಾಕ್, ಮಾಡಿಯೆಕ್, ವಾಲಿಚಾ ಖುಂಟ್ಯಾಂಕ್ ಆನಿ ಧಾಂಕಾಂಕ್ ಗಣ್ಣ್ ವಾಳಯ್ ಚಡ್ಲಿ. ತಿ ಆಮಿಂ ಝಡಯ್ತಾನಾ ಭಿತರ್ ಹಾರಿ ಹಾರಿ ತಾಂಚಿ ವಾಳಯ್ ಆಸ್‌ಲ್ಲಿ. ತಿ ಆಮಿಂ ಕಿತ್ಲಿ ಝಡಯ್ಲಿಗಿ ತಿತ್ಲಿ ಚಡ್ ವಯ್ರ್ ವಯ್ರ್ ಚಡ್ಲಿ. ತಿ ಝಡಂವ್ಚೆಂ ಪ್ರಯತ್ನ್ ಆಮಿಂ ಸೊಡ್ಲೆಂ.

ತಿಸ್ರಾ ಹಪ್ಪಾಂತ್ ತೀನ್‌ಂಚ್ ವರ್ಸಾಂ ಆದಿಂ ಆಮಿಂ ಬಾಂದ್‌ಲ್ಲ್ಯಾ ನವ್ಯಾ ಗೊಟ್ಯಾಚಾ ವಯ್ಲ್ಯಾನ್ ಆನಿ ತಾಚಾ ಭಿತರ್ಲ್ಯಾನ್ ವಯ್ರ್ ಚಡುನ್ ಪಾಕ್ಯಾಚೆ ವಾಸೆ ಮೊಡ್ಲಾಂ ಆನಿ ಕೊಲು ಗ್ರಾಸುಂಕ್ ಲಾಗಿ. ಆಮಿಂ ಸಹಜ್ ಪಣಿ ಭಿಯೆಲ್ಯಾಂವ್, ಹ್ಯಾ ಖರ್ಗಾಂತ್ಲೆಂ ಬಚಾವ್ ಕರ್ ಮ್ಹಣುನ್ ಆಂಗವ್ ಭಾಸಾವುನ್ ದೆವಾಕಡೆ ಮಾಗ್ಲೆಂ, ಬೆಜ್ಮೆಂತಾಕ್

ಆಯಿಲ್ಲಾ ಪಾದ್ರಾಬಾ ಕರಾಂ ಗೊಟೊ ಬೆಂಜಾರ್ ಕರಯೊ ತರೀ ವ್ಯರ್ಥ್ ಜಾಲೆಂ.

ಎಪ್ರಿಲಾಚೆ ಆಕರಿ ಭಿತರ್ ಪಾಕ್ಯಾಕ್ಯಾ ವಯ್ರ್ ಚಡುನ್ ಪಾವ್ಲೆಂ ಖರ್ಗ್ ! ಹೆಂ ಆಮ್ಕಾಂ ಹ್ಯಾ ಆಸ್ತೆಂತ್ಲೆಂ ಭಾಯ್ರ್ ಧಾಂವ್ಡಾಂವ್ಚೆ ಆಯ್ಲಾಂ ಮ್ಹಳ್ಳೆಂ ಸ್ಪಷ್ಟ್ ಜಾಲೆಂ. ಆನ್ ಪುರಾ ವಾವ್ರ್ ಬಂಧ್ ಕರುನ್ ದುಸ್ರೊ ಗೇಣಿಚೊ ಜಾಗೊ ಸೊದುಂಕ್ ಆಸ್ತಾಸ್ಲಾ ಹಳ್ಳ್ಯಾಂಕ್ ಗೆಲೊ. ಪುಣ್ ಏಕ್ ಘರ್ ಆನಿ ಗಾದೆ, ಅಥವಾ ಘರ್ ಆನಿ ಹಿತಾಲ್ ಆಸ್ಲೊ ಜಾಗೊ ಖಂಯೀ ಸಾಂಪಡ್ಲೊನಾ.

ಪರಿಸ್ಥಿತಿ ದಿಸಾಂದೀಸ್ ಗಂಭೀರೀ ಆನಿ ಭಯಂಕರಿ ಜಾಲಿ. ಘರಾಚಾ ಪಾಕ್ಯಾಚಾ ವಯೊ ಕೊಲು ಆನಿ ಮೊಡ್ಲಾಂ ಮಾತ್ ನ್ಹಯ್, ತಾಂಚಾ ಪಂದಾಕ್ ವಾಸ್ಕಾಂಕ್ ಆನಿ ಕಾಂಬಿಂಕ್ ಬಾಂದ್ಲೆ ಸುಂಬಾಚೆ ಕಟ್ ಪುರಾ ಮಾತಿಯೆನ್ ಲೆಪುಲ್ಲೆ ಆಮ್ಕಾಂ ದಿಸ್ತಾಲೆ. ಮಾತಿಯೆಚಿಂ ಕರಾಂ ಆನಿ ಮುದೆ ಆಮಿಂ ಜೆವ್ತಾನಾ ವಾಟ್ಲ್ಯಾಂನಿ ಪಡೊಂಕ್ ಲಾಗ್ಲೆ. ರಾತಿಂ ಧರ್ಮ್ ಸೊಡಯಿಲ್ಲಿ ಮಾಂದ್ರಿ ಸಕಾಳಿಂ ಕೊವಳ್ತಾನಾ ಆಡಿ ಸಗ್ಳಿ ವಾಳಯೆನ್ ಕಾಂತಯಿಲ್ಲಿ ದಿಸ್ಲಿ. ಶಿತಾ ನಿಸ್ತಾಚಾ ಆಯ್ದಾನಾಂ ಪಂದಾಕ್ ಧರ್ಮ್ ಆಸ್ಲಿಂ ನಿವ್ಲಿಂ ಲೆಗುನ್ ವಾಳಯೆನ್ ಗ್ರಾಸಿಲಿಂ. ತಿತ್ಲೆಂಚ್ ನ್ಹಯ್ ಎಕಾ ದಿಸಾ ಏಕ್ ಸಯ್ರೊ ಆಯಿಲ್ಲೊ, ಸೊಪ್ಯಾರ್ ಬಸೊನ್ ಆನಾ ಸಾಂಗಾತಾ ಗಜಾಲಿ ಕರೀತ್ ಪಾನ್ವಡ್ ಖಾಯಿತ್ ಆಸ್ತಾನಾ, ಸಯ್ರೊ ಆಪ್ಲ್ಯಾ ಕುಲ್ಯಾಕ್ ಕಿತೆಂ ಭೊಕುರಾ ಮ್ಹಣುನ್ ಉಟೊನ್ ಧರ್ಮ್ ಚೊಯ್ತಾನಾ, ಇರಾ ತಿತ್ಲ್ಯಾ ಬಾರಿಕ್ ಬಿಳಾಂತ್ಲ್ಯಾನ್ ತಾಂಬ್ಡಿ ವಾಳಯ್ ವಯ್ರ್ ಚಡೊನ್ ಯೆಂವ್ಚಿ ದಿಸ್ಲಿ. ಆನಿ ಕುಲ್ಯಾಂವಯ್ರ್ ತಾಚೆ ಕಂಬಾಯೆಕೀ ಜಿವೆ ಮಾತಿಯೆಚೊ ದಾಗ್ ಆಸ್ಲೊ ದಿಸ್ಲೊ.

“ಪಡ್ಲಾ ಜಾಲೆಂ !” ಉದ್ಗಾರೊ ತೊ ವಿಸ್ತೀತಾಯೆನ್. “ತುಮ್ಕಾಂ ಹಾಂಗಾಚೆಂ ನಿಕ್ಕಾವ್ನ್ ವ್ಹರುಂಕ್ಚ್ ಆಯ್ಲಾಂಗಾ ಹೆಂ ದಳ್ಳಿರೆಂ ಖರ್ಗ್ ! ವೆಗಿಂ ಖಾಲಿ ಕರಾ ಹೆಂ ಬಿಡಾರ್, ಆನಿ ಖಂಯ್ ರುಕಾಚೆ ಸಾವೊಂತ್ ಲ್ಹಾನ್ ರೊಪ್ಲೆಂ ಬಾಂದುನ್ ಪುಣಿ ದೀಸ್ ಸಾರ್ಯಾಂ.”

ಮೇಯಾಂತ್ಲ್ಯಾ ಪಯ್ಲ್ಯಾಚ್ ಪಾವ್ಲಾಕ್ ಘರ್ ಪಂಚಾಂಗಾ ಸಮೇತ್ ದಂಡಳ್ತಾ ಮ್ಹಣುನ್ ಜೊತಿಷಾನ್ ಬೊಲೆಂ ಸಾಂಗ್ಲಿ ಗರ್ಜ್ ದಿಸ್ಲಿನಾ ಆಮ್ಕಾಂ ಹ್ಯಾ ತುರ್ತ್ ಪರಿಸ್ಥಿತಿಚಾ ಆಕಾಂತಾಚಾ ವಗ್ತಾ ಆಮ್ಕಾಂ ಕಿತೆಂ ಕರ್ಚೆಂ ಖಂಯ್ ವೆಚೆಂ ಆನಿ ಕೊಣಾಗೆರ್ ಆಸ್ಲೊ ಘೆಂವ್ಚೆಂ ತೆಂ ಸಮ್ಜಾಲೆಂ ನಾ. ಪುಣ್ ಬೊರೊ ದೇವ್ ಜಾಣಾಸ್ಲೊ ಆಮ್ಚಾ ಪುಡಾರಾಚೆಂ ನಿರ್ಮಾಣ್.

ಕೈಗುರೈಂತ್ ಆಬ್ ಆನಿ ತಾಚೊ ಘರ್ ಜಾಂವಯ್ ಜುಜೆ ಮಿರಾಂದ್ ವಿವಿಂಗಡ್ ಬಿಡಾರಾಂನಿ ಜಿಯೆತಾಲೆ. ತರೀ ತರ್ಕಾಟ್ಯಾ ಬಾತ್ತಾ ಮಾಮಾಚಾ ಗತ್ತ್ ವರ್ವಿಂ ತಾಂಚಾಂ ಮಧೆಂ ಎಕ್ವಟ್ ಆನಿ ಶಾಂತತಾಯ್ ನಾಸ್ಲಿ. ಮ್ಹಣೊನ್ ಮಿರಾಂದ್ ಬಾಪ್ತು ಹೆಂ ಬಿಡಾರ್ ಸೊಡುನ್ ಪಯ್ಸ್ ಜಿಯೆಂವ್ಕ್ ಗೆಲ್ಲೊ.

ಆಬಾಚಾ ಆನಿ ಮಾಮಾಚಾ ಆಸ್ತಾಂನಿ ಶೆಂಬರಾಲಾಗಿಂ ತಳ್ಳೆ ಆಸ್ಲೆ. ಏಕ್ ದಿವೊರ್ ತಾಂಚೆಂ ಕಂತ್ರಾಟ್ ವಹಿಸುನ್ ಸುರ್ ಕಾಡುನ್ ಗೊಡ್ ಕರ್ತಾಲೊ. ತಾಕಾ ಜಿಯೆಂವ್ಕ್ ತಾಣಿಂ ತೀನ್ ಲ್ಹಾನ್ ಕುಡಾಂಚೆಂ ಬಿಡಾರ್ ಬಾಂದುನ್ ದಿಲ್ಲೆಂ. ಆತಾಂ ತೊ ದಿವೊರ್ ಮಿರಾಂದ್ ಬಾಪ್ತುನ್ ಖಾಲಿ ಸೊಡ್ಲಲ್ಯಾ ವ್ಹಡ್ಲ್ಯಾ ಘರಾಂತ್ ಗೆಲೊ. ತಾಚೆಂ ಬಿಡಾರ್ ಖಾಲಿ ಜಾಲೆಂ. ಮಿರಾಂದ್ ಬಾಪ್ತು ಕೈಗುರೈಂತ್ಲೊ ಗೆಲ್ಯಾ ಉಪ್ರಾಂತ್

ತಾಚಾ ಸ್ಥಾನಾರ್ ಮಾಮಾಚೊ ವಾವ್ರ್ ಕರುಂಕ್ ಏಕಾ ಅನುಭವೀ ಜಣಾಚಿ ಗರ್ವ್ ದಿಸ್ಲಿ ತಾಕಾ. ತಾಚೆ ತೆ ಗರ್ವ್ ಆನಿ ಆವ್ಚೆ ಬಿಡಾರಾಚೆ ಗರ್ವ್ ಸಮಾ ತಾಳ್ ಮೇಳ್ ಜಾಲೊ. ತಾಣೆಂ ಆಮ್ಕಾಂ ಆಪವ್ನ್ ತೆಂ ಬಿಡಾರ್ ಮಾತ್ ಭಾಡ್ಯಾವಿಣೆಂ ದಿಲೆಂ.

ದುಸ್ರ್ಯಾಚ್ ದಿಸಾ ಆನ್ ಧನಿಯಾಗೆರ್ ಗೆಲೊ ಆನಿ ಜಾಗ್ಯಾಚಿ ಸೊಡ್ ಚೀಟ್ ದೀವ್ನ್ ಆಯ್ಲೊ. ಧನಿ ಹಾಕಾಚ್ ರಾಕ್ತಾಲೊ ಜಾಲ್ಲ್ಯಾನ್ ತಾಕಾ ಭಾರಿ ಸಂತೊಸ್ ಜಾಲೊ. ಬರೊ ರುತಾ ಕೆಲ್ಲೊ ನಂದನಾ ಸಾಕೊ ಜಾಗೊ ಫುಕಟಾಕ್ ಪಾಟಿಂ ಮೆಳ್ತಾ ತೆಂ ಜಾಣಾ ಜಾಲ್ಲೊ ಆನಿ ಕೊಣ್ ನೀತಿವಂತ್ ಧನಿ ಆನಾಕ್ ಯೆದೊಳ್ಚೆ ಬಾಕಿ ರೀಣ್ ಮಾಫಿ ಸೊಡ್ಲೊ ಮಾತ್ ನ್ಹಯ್, ಥೊಡೊ ದುಡು ಬೊನಸ್ ಮ್ಹಣುನ್ಯೀ ದಿತೊ. ಪುಣ್ ಹ್ಯಾ ಅಬ್‌ಸ್ವಾರ್ಥಿಯಾನ್ ಕಿತೆಂ ಕೆಲೆಂ? ಆಮಿ ವೆತಾನಾ ಘರಾಂತ್ಲಿ, ಗೊಟ್ಯಾಂತ್ಲಿ ಆನಿ ಹಿತ್ಲಾಂತ್ಲಿ ಮೊಲಾಕ್ ಏಕುಂಕ್ ಜಾಂವ್ಚಿ ಕಿತೆಂಚ್ ವಸ್ತ್ ವ್ಹರುಂಕ್ ನಜೊ ಮ್ಹಣುನ್ ಕಲೋರಿ ತಾಕೀದ್ ದಿಲಿ. ತಾಚೊ ಅರ್ಥ್, ತ್ಯೊ ಆಮಿಂ ತಾಚಾ ರಿಣಾಕ್ ವಜಾ ಜಾಯ್‌ಶೆಂ ತಾಕಾಚ್ ಸೊಡುಂಕ್ ಜಾಯ್ ಮ್ಹಳ್ಳೊ. ಆಮಿಂ ತ್ಯೊ ವಸ್ತು ರಾತಿಂ ಸಾಗ್ಗಿನಾಶೆಂ ತಾಣೆಂ ತಾಚಾ ಭಾಡ್ಯಾಂಕ್ ಅಮ್ಚಾ ಘರಾಲಾಗಿಂ ಪಹರೊ ಸೊಡ್ಲೆ. ಹೆ ತಾಕೆದೆಕ್ ಲಾಗುನ್ ಆಮ್ಚಾ ಘರಾಂತ್ ಆಸ್‌ಲ್ಲೆ ತೀನ್ ಮುಡೆ ತಾಂದುಳ್, ದೋನ್ ಮುಡೆ ಬಿಯಾಚೆಂ ಭಾತ್, ದೆಡ್ಡೆಂ ಸುಕೆ ನಾರ್ಲ ಏಕ್ ಜೊತ್ ರೆಡೆ ಏಕ್ ಮ್ಹೊಸ್. ಏಕ್ ಕಾಬುಲಿ ಗಾಯ್, ದೋನ್ ವಾಸ್ತಾಂ ದೋನ್ ನಾಂಗರ್ ಆನಿ ಜೂಂವಾಂ, ಭಾತ್ ಬಡಂವ್ಚಿ ಕೊವ್ಚಿ, ಭಾತ್ ಕಾಂಡ್ಚಿ ದೋನ್ ವಾನಾಂ, ಸ ಮುಸ್ಕಾಂ ಭಾತಾಚೊ ಕಡೊ, ಕಳ್ಳಿ, ಕೊದಾಂಟಿ, ಲಾಟಿಚೊ ಬೆರ್ಮಾರೊ, ಕೊಂತೊ, ಕಳ್ಳೆ, ಇತ್ಯಾದಿ ಲಗ್‌ಬಗ್ ತ್ಯಾ ಕಾಳಾರ್ ದೊನ್ರಿಂ ರುಪಯ್ ಮೊಲಾಚೊ ವಸ್ತು ತಾಣೆಂ ಆಡಾವುನ್ ಸ್ವಾದೀನ್ ಕೆಲ್ಯೊ. ರಾಂದ್ಪಾಚಿಂ ಜೆವ್ಪಾಚಿಂ ಆಯ್ದಾನಾ, ವಸ್ತ್ರಾಂ ಆನಿ ಮಾಂದ್ರ್ಯೊ ಮಾತ್ ಸೊಡ್ಲೊ. ಏಕ್ ತೊಂದೊರ್ ಆಸ್‌ಲ್ಲೊ, ತೊ ಕೊಣಾ ಸೆಜಾರ್ಯಾಂಗೆರ್ ವೆಲ್ಲೊ ತಾಂಗೆರ್‌ಚ್ ಆಸ್‌ಲ್ಲಾನ್ ತೊ ಆಮ್ಕಾಂ ಮಾಗಿರ್ ವ್ಹರುಂಕ್ ಮೆಳ್ಳೊ. ವಯ್ಲೊ ವಸ್ತು ತಾಣೆಂ ಆಮ್ಕಾಂ ವ್ಹರುಂಕ್ ದಿಲ್ಲೊ ತರ್, ತಾಂದ್ಪಾನ್ ಆನಿ ಸಾಗ್ಗಿಚೊ ವಸ್ತು ಏಕ್ಲೆಲ್ಯಾ ದುಡ್ಪಾನ್ ಆಮ್ಕಾಂ ಏಕ್ ವರ್ನ್‌ಭರ್ ಖಿಂತೇವಿಣೆಂ ವಾವ್ರಾಕ್ ವಚಾನಾಸ್ತಾನಾ ದಾದೊಸ್ಕಾಯೆನ್ ಜಿಯೆಂವ್ಕ್ ಜಾತೆಂ. ಬದ್ಲಾಕ್ ಕಾಂದಾರ್ಯಾಂ ಭಿಕಾರ್ಯಾಂ ಬರಿ ರಿತ್ಯಾ ಹಾತಾಂನಿ ವೆಚಿ ನಿರ್ದಯಿ ಗತ್ ಆಮ್ಕಾಂ ಪ್ರಾಪ್ತ ಜಾಲಿ.

ಆಮ್ಕಾಂ ಧನಿಯಾನ್ ಮಹಾ ಅನ್ನಾ ಯ್ ಕೆಲ್ಲೊ ತ್ಯಾ ಗ್ರಾಮಾಂತ್ಲ್ಯಾ ಆಸ್ಪಾಸ್ಪಾಂಕ್ ಸ್ಪಷ್ಟಾನ್ ಕಳ್ಳೆಂ. ತೊ ಬರಕ್ತ ಜಾಂವ್ಚೊನಾ ಮ್ಹಣೂನ್ ಆಮಿಯೀ ಮ್ಹಣುನ್ ಗೆಲ್ಲ್ಯಾಂವ್; ತಶೆಂಚ್ ಆಮ್ಚಾ ವರ್ಗಾಂತ್ಲ್ಯಾ ಹೆರಾಂನಿಯೀ ಮ್ಹಳ್ಳೆಂ ಆಸ್ತೆಲೆಂ. ನೀತಿವಂತ್ ದೆವಾನ್ ತಾಕಾ ಬರ್ಕತಾಯ್ ಬಿಲ್ಕುಲ್ ದಿಲಿನಾ. ಆಮಿಂ ಲೆಕ್ಲೆಲ್ಯಾಬರಿ ಪಯ್ಲ್ಯಾ ಪಾವ್ಲಾಕ್ ಘರ್ ಆನಿ ಗೊಟೊ ಧರ್ಲೆ ಸಮಾ ಕೊಸ್ಕೊನ್ ನಾಸ್ ಜಾಲಿಂ. ಆನಿ ಆನಾನ್ ರಚುನ್ ಸೊಡ್‌ಲ್ಲೆಂ ತೆಂ ಹಿತಾಲ್, ಪುಡೆಂ ತಾಂತೊ ಫಳ್ ಖುಂಟುಂಕ್ ಧನಿಯಾನ್‌ಚ್ ನ್ಹಯ್ ಬಗಾರ್ ತಾಂತುಂ ಕೊಣೆಂಚ್ ಜಿಯೆಂವ್ಕ್ ನಜೊ ತೆ ರಿತಿನ್ ವಾಳಯೆನ್ ದೆಸ್ವಾಟೊನ್ ಫಾಲೆಂ. ಆಮ್ಚೆ ರೆಡೆ ಆನಿ ಗೊರಾಂ ರಿಗ್‌ಲ್ಲಾ ತಾಂಚಾ

ಗೊಟ್ಟಾಂತ್ ಜಾಲ್ಲೊ ನಷ್ಟೊ ವಿಭಾಡ್ ಚುರ್ಚುರ್ಚಾಂಚೊ ಮ್ಹಣುನ್ ಎಕಾ ಮಹಿನ್ಯಾ ನಂತರ್ ಥಂಯ್ಚಾಚ್ ಎಕಾ ಜಣಾನ್ ಆಮ್ಕಾಂ ಖಬರ್ ಸಾಂಗ್ಲಿ. ಪಿಡೆನ್ ಆಮ್ಚಾ ಪ್ರಾಣಿಯಾಂ ಬರಾಬರ್ ತಾಂಚಿಯೀ ಮೆಲಿಂ ಖಂಯ್!

ಅಶೆಂ ಮ್ಹಣ್ತಾನಾ ಆಮಿಂ ಆತಾಂ ಜಿಯೆಂವ್ಕ್ ಗೆಲ್ಲಾಕಡೆ ಆಮ್ಕಾಂ ಸುಖ್ ಅಜಾಪಿಶಿಂ ವಯ್ರ್ ಥಾವ್ನ್ ವೊತುನ್ ದಿಲ್ಲಾಬರಿ ಮೆಳ್ಳೆಂ ನಾ. ಯೆದೊಳ್ಚಾಕೀ ದೋನ್ ವಾಂಟೆ ಚಡ್ ಕಷ್ಟ್ ಆನಿ ವಳ್ವಳೆ ಭಗುಂಕ್ ಮೆಳ್ಳೆ. ತಾಂಚೊ ಜಿವೊ ಜಿವೊ ತಪ್ಪೀಲ್ ಆಟವ್ ಜಾತಾನಾ ಆತಾಂಯೀ ಮ್ಹಜೆಂ ಆಂಗ್ ಪಾಂಗ್ ಶಿರ್ಕಿರ್ಕಾಂನಿ ಹಿಂವಾಳ್ತಾ. ತೊ ತಪ್ಪೀಲಾಯೆನ್ ನ್ಹಯ್ ತರ್, ಸಂಕ್ಷೆಪಿಶಿಂ ಪುಣಿ ಹಾಂವೆ ಲಜೆವಿಣೆಂ ಬರಂವ್ಕ್ ಜಾಯಿಚ್. ನಾ ತರ್, ಹಿ ಚರಿತ್ರ್ ಖರಿ ಆನಿ ನೀಜ್ ಜಾಯ್ನಾ.

ಆಮ್ಕಾಂ ಬಿಡಾರ್ ಮಾತ್ರ್ ಫುಂಕ್ಯಾಕ್ ಮೆಳ್ಳಲ್ಲೆಂ. ಬಾಕಿ ಸರ್ವ್ತಿಯೀ ವಸ್ತು ಆನಾನ್ ಆನಿ ಮಾಯೆನ್ ಮಾಮಾಚೆ ಆಸ್ತೆಂತ್ ಕುಲಿಚೆಂ ಕಾಮ್ ಕರುನ್ ಹಾಡ್ಲೆಲ್ಯಾ ಚಾರ್ ಸೆರ್ ತಾಂದ್ಯಾನ್ ಚ್ ತಲಾಸ್ ಕರುಂಕ್ ಜಾಯ್ ಆಸ್ಲೆಂ ಕಾಮ್ ಮಾಮಾನ್ ದಿಲ್ಲ್ಯಾ ದಿಸಾಂನಿ ಮಾತ್ರ್ ; ಹಪ್ಪಾಕ್ ಏಕ್ ದೋನ್ ದಿಸಾಂನಿ ನಾಸ್ತಾಲೆಂ. ಪಯ್ಸ್ ಹಳ್ಳೆಂತ್ ಕೊಣೆ ಆಪಯ್ಲ್ಯಾರ್ ವೆಚೆಂ ಪಡ್ತಾಲೆಂ. ಮಾಯ್ ಗರ್ಭೆಸ್ತಿಣ್ ಆಸ್ಲಲ್ಯಾನ್ ತಿಕಾ ವಚೊಂಕ್ ಜಾಯ್ನಾಸ್ಲೆಂ. ಅಶೆಂ ತ್ಯಾ ಪಾವ್ನಾಳ್ಯಾಂತ್ ಆಮಿಂ ಪ್ರತಿ ಎಕಾ ದಿಸಾಂತ್ ಏಕ್ ಜೆವಣ್ ಖಳುನ್ ಉಪಾಸ್ ಕೆಲ್ಲೆ ಆಸಾತ್.

ಬರೆಂಶೆಂ ಕಡಿಯೆಚೆಂ ಜೆವಣ್ ಜೇಂವ್ಕ್ ಆಶಾ ಕೆಲ್ಲೆ ಸಂದರ್ಭ್ ಧಾರಾಳೆ ಆಸಾತ್. ಕೊಣ್ ಅವ್ಹಿತ್ತಾನ್ ಸಯೊ ಆಯಿಲ್ಲಾ ವಗ್ತಾ, ಆಬಾಗೆಲೆಂ ಯಾ ಮಾಮಾಗೆಲೆಂ ಶಿತ್ ಆನಿ ನಿಸ್ತೆಂ ಘಟಾನ್ ಮಾಗುನ್ ಹಾಡುನ್ ತಾಕಾ ಸುಧಾರ್ಪಿಲ್ಲೆ ದಾಕ್ಲೆ ಆಸಾತ್.

ತೊ ಪಾವ್ನಾಳ್ ಸರುನ್ ರೊವ್ಣೆಚೊ ಸಂದರ್ಭ್ ಆಯೊ ತೆದಾಳಾಚ್ ಮಾಯೆಕ್ ಮಹಿನೆ ಭರ್ತಿ ಜಾವ್ನ್ ಘರಾ ಭಿತರ್ ಚ್ ತಡ್ವನ್ ಉರ್ಲಿ. ನವೆಂಬ್ರಾಚೆ ದೋನ್ ತಾರಿಕೆರ್ ತಿ ಆಪ್ಲ್ಯಾ ನಿಮಾಣ್ಯಾ ಬಾಳಾಕ್ ಜುಜೆ ಉವಿಸಾಕ್ ಪ್ರಸುತ್ ಜಾಲಿ. ಹ್ಯಾ ನಿಮಿತ್ತಿಂ ತಿಚಾ ವಾಂಟ್ಕಾಚಿ ಜೋಡ್ ಘರಾಂತ್ ಯೆಂವ್ಚಿ ಬಂಧ್ ಜಾಲಿ. ಆನಾಚಾ ಎಕ್ಲ್ಯಾಚಾ ದೋನ್ ಸೆರ್ ತಾಂದ್ಯಾನ್ ಸ ತೊಂಡಾಂಕ್ ದಿಸಾಂತ್ ತೀನ್ ಪಾವ್ಲಿ ಕಿತ್ಲೆಂ ಜೇಂವ್ಕ್ ಸಾಧ್ಯ್ ಜಾತಾ? ಆವಯ್ ಬದ್ಲಾಕ್ ಧುವ್ ಬಾಯ್ ಗೆಲಿ ಕುಲಿಚಾ ವಾವ್ರಾಕ್. ೧೪/೧೫ ವರ್ಸಾಂ ಪ್ರಾಯೆಚಿ ಚಲಿ ಆಸ್ಲಿ ತಿ ಕಾಮ್ ಕರ್ಚಾಂತ್ ಕಿತ್ಲೆ ಅನುಭವೇ ಸ್ತ್ರೀಯೆಕ್ ಹಲ್ಕಿ ನಾಸ್ಲಿ. ತರೀ ಮಜುರಿ ದಿತಾನಾ ಚೆಡುಂ ಮ್ಹಳ್ಳ್ಯಾ ನಿಬಾನ್ ತಿಕಾ ದಿಲೊ ಏಕ್ ಚ್ ಸೆರ್ ತಾಂದುಳ್. ಅಶೆಂ ಬಾಯೆಚಾ ವಾಂಟ್ಕಾಚಿ ಕೂಲ್ ಭರ್ತಿ ಕರ್ಚಾ ಪಾಸ್ತತ್ ೧೧ ವರ್ಸಾಂಚೆ ಪ್ರಾಯೆರ್ ಹಾಂವೀ ಗೆಲೊಂ ಕುಲಿಚಾ ವಾವ್ರಾಕ್. ದಿಸಾಂತ್ ಮಾಕಾ ಅರೊ ಸೆರ್ ಮಜುರಿ ಮೆಳ್ಳಿ. ಸಕ್ದಾಂಕ್ ಪೆಜೆ ನಿಸಾಚಾ ಎಕಾ ಲ್ಹಾನ್ ಜೆವ್ಣಾಕ್ ಪುರೊ ನ್ಹಯ್ವೆ? - ಮ್ಹಣಾಲಿಂ ವ್ಹಡಿಲಾಂ ಮಾಕಾ ಪ್ರೋತ್ಸಾಹ್ ದೀವ್ನ್.

ಖರ್ಯಾಂಚ್ ಬರಯಿತಾಂ ತ್ಯಾ ಆನಿ ಪುಡ್ಲ್ಯಾ ದೋನ್ ವರ್ಸಾಂನಿ ಹಾಂವೆ ಕರುಂಕ್ ನಾಸ್ಲೊ ನಾಡಾಂತ್ಲೊ ಕುಲಿಚೊ ವಾವ್ರ್ ಎಕೀ ನಾ. ತೊ ಅಧಿಕ್ ವಾಂಟ್ಕಾನ್

ಆಸ್‌ಲೋ ವೈಜಿಂ ವ್ವಾವಯಿಲ್ಲೊ. ತಿಂ ವೊಜಿಂ ಆಸ್‌ಲ್ಲಿಂ ಮಾಮಾಚೆಚ್ ಕೃಷೆ ಉತ್ಪತ್ತೆಚಿಂ. ಮ್ಹಜೊ ಆನ್, ಮಾಮ್ ಆನಿ ಕುಂಡ್ಚಿ ಕುಲ್ಕಾರ್ ಎಕ್ಲೊ ಹಿತ್ಲಾಂತ್ ಆನಿ ಗಾದ್ಯಾಂನಿ ಖಿಳ್ತೆ ನಾಸ್‌ಲ್ಲಿ ಕೃಷಿ ಆನಿ ಬೆಳೆಂ ಕರ್ತಾಲೆ. ಉತ್ಪತ್ ಆಸ್ತಾಲಿ ನಾರ್ಲ ಪೊಪ್ಪಾಂ, ಕಸರ್, ಘಡಾಯ್, ತರ್ಕಾರಿ, ಕಣ್ಣಿ ಇತ್ಯಾದಿ. ಶಿವಾಯ್ ಗಿಮಾಂತ್ ಆಂಬೆ ಪಣಸ್, ಜಾಂಬ್, ಕಾಜುಬಿಯೊ ಆನಿ ಸುರೇ ಗೊಡ್ ಧಾರಾಳ್ ಪ್ರಮಾಣಾನ್ ಉತ್ಪಾದನ್ ಜಾತಾಲೆಂ. ಹ್ಯೊ ವಸ್ತು ಕೊಡ್ಯಾಳ್ಚಾ ಶೆಡಿಗುಡ್ಯಾಚೆ ಸಾಂತೆಂತ್ ದಿಸಾನ್ ದೀಸ್ ವಿಕುನ್ ಯೆಂವ್ಚೆಂ ಕಂತ್ರಾಟ್ ಮಾಮಿಯೆ ಸವೆಂ ಬಾಯೆಕ್ ಆನಿ ಮಾಕಾ ದಿಲ್ಲೆಂ ಮಾಮಾನ್. ವ್ಹಾವಂವ್ಕ್ ತಾಂಕ್ಲೆಂ ತಿತ್ಲೊ ಮ್ಹಾಲ್ ಕುರ್ವ್ಯಾಂನಿ ಭರುನ್, ತೊ ಮಾತ್ಯಾರ್ ಘೆವುನ್ ಸಕಾಳಿಂ ೯ ವೊರಾರ್ ಭಾಯ್ರ್ ಸರ್ಲ್ಯಾರ್ ಬಯ್ಲೊ, ಗುಡ್ಯಾ-ಘಾಟ್ಯೊ, ದಾಮರ್ ನಾಸ್‌ಲ್ಲೆ ಜಲ್ಲಿ ಫಾತ್ರಾಂಚೆ ರಸ್ತೆ, ಹಾಂಚಾ ವಯ್ಲ್ಯಾನ್ ಸರಿ ಸುಮಾರ್ ೧೨ ಮಯ್ಲಾಂಚಿ ವಾಟ್ ವೊತಾ/ಪಾವ್ನಾಂತ್ಲ್ಯಾನ್ ಗುಡ್ಯಾವುನ್, ದೊನ್ನಾರಾಚಾ ಬಾರಾ/ಸಾಡೆ ಬಾರಾಂಚಾ ವಗ್ತಾ ಸಾಂತೆಕ್ ಪಾವ್ತಲ್ಯಾಂವ್. ವೆಲ್ಲೊ ಪುರಾ ವಸ್ತು ವಿಕುನ್ ಮುಗ್ತಾನಾ ೨ ಥಾವ್ನ್ ೩ ವೊರಾಂ ಜಾತಾಲಿಂ.

ಮಾಗಿರ್ ವಾಪಾಸ್ ಯೆತಾನಾ ಕದೈ ಟೊಲ್ ಗೆಟಿಲಾಗಿಂ ಎಕಾ ಕ್ರಿಸ್ತೀ ಹೊಟೆಲಾಂತ್ ದೊನ್ನಾರ್ಚಿ ಭುಕ್ ಪರಿಹಾರ್ ಕರುಂಕ್ ಮಾಮಿ, ಬಾಯೆಕ್ ಆನಿ ಮಾಕಾ ಎಕೆಕಾ ದೆಡ್ಕೆಚೊ ಉಂಡೊ ಆನಿ ತಾರೆಚಿ (ಆತಾಂಚೊ ಏಕ್ ಪಯ್ಲೊ) ಫುಟಿ ಕಾಫಿ ಕಾಣ್ಲೆವ್ನ್ ದಿತಾಲಿ. ಉಪ್ರಾಂತ್ ಕದೈ ಮಾರ್ಕೆಟಿಂತ್ಲಿ ಮಾಸ್ಕಿ ಆನಿ ಬಿಕರ್ನಕಟ್ಟೆ ಕೊಂಕ್ಣ್ಯಾಚಾ ಭಂಡ್ಯಾಳಾಂತ್ಲೊ ವಿವಿಧ್ ಸಾಂಬಾರ್, ಮೀಟ್, ಪೇಂಡ್, ಪಿಯಾವ್, ಚಿವ್ಣೆಲ್, - ಹಾಂತೆಲ್ಯೊ ಗರೈಪುರೊಲ್ಯೊ ವಸ್ತು ಖಾಲಿ ಆಸ್ಚಾ ಕುರ್ವ್ಯಾಂತ್ ಭರುನ್ ಘೆವುನ್, ತಿತ್ಲಿಚ್ ವಾಟ್(ದಿಸಾಂತ್ ಒಟ್ಟು ೨೫ ಮಯ್ಲಾಂ) ಚಲುನ್ ವಾಪಾಸ್ ಯೆಂವ್ಚೆಂ. ಘರಾ ಪಾವ್ತಾನಾ ಸಾತ್ ಘಂಟ್ಯಾಂಚಿ ಸಾಂಜ್ ಉತರ್ತಾಲಿ. ಹ್ಯಾ ಕಾಮಾಕ್ ಬಾಯೆಕ್ ಆನಿ ಮಾಕಾ ಒಟ್ಟು ಮೆಳ್ತಾಲಿ ತಿ ಮಜುರಿ ಅಡೇಜ್ ಸೆರ್ ತಾಂದುಳ್ ಮಾತ್. ಆಮ್ಕಾಂ ಘರಾ ಮಾಸ್ಕಿ, ಸಾಂಬಾರ್ ಬಿ ಹಾಡ್ಲ್ಯಾರ್ ತಾಚೆಂ ಮೊಲ್ ಮಜುರೆಂತ್ಲೆಂ ವಜಾ. ಮಾಮಿ ದೊನ್ನಾರಾಚಾ ಉಂಡ್ಯಾ ಕಾಫೆಚಾ ಉಪಾಹಾರಾಚೆ ಪಯ್ಲೆ ವಜಾ ಕರಿನಾಸ್‌ಲ್ಲಿ. ತೆ ಆನಿ ಘರಾ ದೊನ್ನಾರ್ಚಾ ಜೆವ್ಣಾಕ್ ಆಮ್ಚಿಂ ದೋನ್ ತೊಂಡಾಂ ನಾಂತ್, - ಹೊ ಆಸ್‌ಲೊ ತ್ಯಾ ದಿಸಾಂತ್ಲೊ ಘರ್ಚಾ ಖರ್ಚಾಂತ್ ಲ್ಹಾನ್ ಆದಾಯ್.

ವಸ್ತು ಸಾಂತೆಕ್ ವ್ಹರುಂಕ್ ನಾಸ್‌ಲ್ಲಾ ದಿಸಾಂನಿ, ಪಾವ್ನಾಳ್ಯಾಂತ್ ಮಾಮಾಚಾ ವಿಸ್ತಾರ್ಯಾ ರಾನಾಂತ್ಲೊ ಸೊಪ್ ಬೆಂಡುನ್ ಹಾಡುಂಕ್, ಗಿಮಾಳ್ಯಾಂತ್ ಖೊಲಿ, ಲಾಂಕುಡ್, ಕಾಜು ಬಿ ಇತ್ಯಾದಿ ಸಂಗ್ರಹ್ ಕರುನ್ ತಾಚಾ ಘರಾಕಡೆ ಸಾಗ್ಸುಂಚೆಂ ಕಾಮ್ ಆಸ್‌ಲ್ಲೆಂ. ಹ್ಯಾ ಕಾಮಾಕ್ ಇತ್ಲಿಂಚ್ ವೊರಾಂ ಮ್ಹಳ್ಳಿ ಗಡ್ ಆನಿ ಮಧೆಂ ವಿಶೆವಾಕ್ ಆವ್ಕಾಸ್ ನಾಸ್‌ಲ್ಲೊ. ಪುಣ್ ಮಜುರೆ ತರ್ಪೆನ್ ಮಾತ್ ಬಾಯೆಕ್ ದೆಡ್ ಸೆರ್ ತಾಂದ್ಯಾಚಿ ಆನಿ ಮಾಕಾ ಮುಕ್ಯಾಲ್ ಸೆರಾಚಿ ನಿಶ್ಚಿತ್ ಗಡ್ ಆಸ್‌ಲ್ಲಿ.

ರೊವ್ಣೇ ವೆಳಾರ್ ಗಾದ್ಯಾಂತ್ಲೆಂ, ಲುವ್ಣೇ ವೆಳಾರ್ ಭಾತಾಚೆಂ, ಮಧ್ವಾ ಥೊಡ್ಯಾ ದಿಸಾಂನಿ ಹಿತ್ಲಾಂತ್ಲ್ಯೊ ಮಾಡಾಂಕ್, ಮಾಡಿಯಾಂಕ್, ವಾಲಿಕ್ ಗೊಟ್ಯಾಂತ್ಲೆಂ ಘಾಣ್ಕುರೆಂ/

ಪೊಂವ್ಕುರೆಂ ಸಾರೆಂ ವ್ಹಾವ್ನ್ ಘಾಲ್ಚೆಂ, ಭಾತ್ ಕಾಂಡ್ಲ್ಯಾ ದಿಸಾಂನಿ ತೆಂ ಕಾಮ್ ಆಮಿಂ ಕೆಲೆಂ. ಇಡ್ಯಾಂತ್ ಮಾಮಾಚಾ ಜಾಲಾದೆಗೆನ್‌ಂಚ್ ಏಕ್ ನವಿ ಬಾಂಯ್ ಖೊಂಡ್ತಾನಾಂ, ಪರೆಂ ಘರ್ ಕಾಡುನ್ ನವೆಂ ನಳ್ಯಾಂ ಪಾಕ್ಯಾಚೆಂ ಆಧುನಿಕ್ ಮಾದರೆಚೆಂ ಘರ್ ನಿರ್ಮಾಣ್ ಕರ್ತಾನಾ, ತ್ಯಾ ಕಾಮಾಂನಿ ಮಾಯ್ ಮೆಳುನ್ ಆಮಿಂ ಚವ್ಗಾಂ ಸರಾಗಾನ್ ಘೊಳ್ಳ್ಯಾಂವ್. ಅಶೆಂ ಆಮ್ಕಾಂ ದರಿದ್ರಾಯೆಂತ್ಲೆಂ ವಯ್ರ್ ಚಡುನ್ ಸಾಮಾನ್ಯ ವರ್ಗಾಚೆ ಮನ್ಯಾಸಾರ್ಕೆ ಸ್ಥಿತೀಕ್ ಪಾವುಂಕ್ ದೋನ್ ವರ್ಸಾಂ ಖರ್ಚಾಲಿಂ. ತರಿಪುಣ್ ಪಾವ್ಲ್ಯಾಂವ್ ಮ್ಹಣ್ಯಾಂ.

ಹಾಂವೆಂ ಮ್ಹಜೆ ಪ್ರಾಯೆಕ್ ಆನಿ ಶಕ್ತೀಕ್ ಮಿರ್ವಾಲ್ಚೊ ಭಾರಾಚೊ ವಾವ್ರ್ ಕೆಲ್ಲ್ಯಾನ್, ಸಾಂಗಾತಾಚ್ ತಾಕಾ ಪುರ್ತೆಂ ತ್ರಾಣ್ ವದ್ಗಾಂವ್ಚೆಂ ಖಾಣ್/ಜೆವಣ್ ಸೆವುನ್ಯಾಸ್ ಲ್ಲ್ಯಾನ್ ಹಾಂವ್ ಕುಡಿನ್ ದೋನ್ ವರ್ಸಾಂದಿಂ ಕೆದೊ ಆಸ್‌ಲೊಂಕಿ ತಸೊಚ್ ಉರೊಂ. ಅಶೆಂ ಮ್ಹಜಾ ಭುರ್ಗ್ಯಾಪಣಾಚಾ ೭ವ್ಯಾ ಥಾವ್ನ್ ೧೨ವ್ಯಾ ವರ್ಸಾ ಪರ್ಯೆಂತ್ಲ್ಯಾ ಸ ವರ್ಸಾಂನಿ ಹಾಂವೆ ಕೆಲ್ಲ್ಯಾ ಕರಿಣ್ ವಾವ್ರಾಂಚೊ, ಉಪಾಸಾಂಚೊ, ದಂಡೊಣ್ಯಾಂಚೊ, ರುಚಿಕ್ ಆನಿ ದಾದೊಶಿ ಖಾಣ್/ಜೆವ್ಣಾಕ್ ಕೆಲ್ಲೆ ಆಶೆಚೊ ಉಗ್ಡಾಸ್ ಮಾಕಾ ಆತಾಂಯೀ ಬೋವ್ ಕಾಣ್ಹೆರೊ ಲಾಗ್ತಾ; ತಾಂಚಾ ಅನುಭವಾಂಚಿ ತಿಕ್ಸಾಣ್ ಆನಿ ಕೊಡ್ಪಾಣ್ ಮ್ಹಜಾ ರಗ್ತಾ-ನಳಾಂನಿ ಆಜೂನೀ ವ್ಹಾಳ್ತಾ.

ಕೈಗುರೊಂತ್ಲೆಂ ತಿಸ್ರೆಂ ವರ್ಸ್ ಆನಿ ಮ್ಹಜೆ ಜಿವಿತಾಂತ್ಲೆಂ ಬಾರಾವೆಂ ವರ್ಸ್ ಸುರು ಜಾಲ್ಲ್ಯಾ ಮಹಿನ್ಯಾಂತ್ ಆಮ್ಚಾಂ ಜೀವನ್ ಉದರ್ಗತೆಚೆ ವಾಟೆಕ್ ಘಂವ್ಲೆಂ. ಪೆದ್ರಾಬ್ ಮೆಟ್ರಿಕ್ ಪಾಸ್ ಜಾಲೊ ಆನಿ ತಾಕಾ ಬೆಂದೂರ್ ಇಗರ್ಜೆಚಾ ಶಾಳಾಂತ್ ಮೆಸ್ತ್ರಿಚೆಂ ಕಾಮ್ ಮೆಳ್ಳೆಂ. ದೆಕುನ್ ತಾಣೆಂ ಆದ್ಲಿಂ ಏಕ್ ಪಾವ್ಲ್ಯಾ ಕೆಲ್ಲ್ಯಾಬರಿ ಸಾಂತಾನಾನ್ ಆನಿ ಮೊಂತುನ್ ಇಸ್ಕೂಲಾಕ್ ವಚಾಜೆ ಮ್ಹಣ್ ಕಡ್ಡಾಯೆಚಿ ಆಜ್ಞಾ ದಿಲಿ. ತಾಚಾ ವಿರೋಧ್ ಪ್ರತಿಭಟನ್ ಚಲಾನಾ ಮ್ಹಣ್ ಹಾಂವ್ ಜಾಣಾಂ ಆಸ್‌ಲ್ಲ್ಯಾನ್, ಆನಿ ಕುಲಿಚೊ ವಾವ್ರ್ ಕರುನ್ ಕಾಂಟಾಳ್ಕೊಲೊಂ ಜಾಲ್ಲ್ಯಾನ್, ಹಾಂವ್ ಜಟ್ಟಟಿಂ ಒಪ್ಪೊಂ. ಮ್ಹಜೆಂ ದೋನ್ ವರ್ಸಾಂ ಆದ್ಲೆಂ ಚವ್ತೆಚೆ ಶಿಕಪ್ ಚಡ್ ವಾಂಟೊ ವಿಸ್ತೊನೀ ಗೆಲ್ಲೆಂ. ಆನಿ ಆತಾಂ ಪಾಠ್ ಪುಸ್ತಕಾಂ ಬದಲೆಲಿಂ ಆಸ್‌ಲ್ಲ್ಯಾನ್, ಮಾಕಾ ಪರೆಂ ಚವ್ತೆಂತ್ ಚ ಬಸ್ಚೆಂ ಪಡ್ಲೆಂ. ಮೊಂತು ಆನಿ ಹಾಂವ್ ಮಾಮಾಚಾ ಪಯ್ಲ್ಯಾ ಪ್ರತಾಕ್ ಪಿಯಾದಾಕ್‌ಯೀ ಸಾಂಗಾತಾ ಘೆವುನ್ ಒಮ್ಮೂರ್ಚಾ ಸಾಂ ಜುಜೆಚಾ ಶಾಳಾಕ್ ಗೆಲ್ಯಾಂವ್. ಶಾಳಾಚೆಂ ದ್ವಾರ್ ಪ್ರವೇಸುಂಚೆಂ ಭಾಗ್ ಫಾವೊ ಜಾಲೆಂ ನಾ ಮ್ಹಜೆ ಭಯ್ಣಿಕ್ ನಾತಾಲಾಕ್ ಮಾತ್.

೨೫

ಮ್ಹಜಾ ಬರ್ಯಾ ನಶಿಬಾನ್ ಹಾಂಗಾಯೀ ಮಾಕಾ ಮೆಳ್ಳಿ ಮೆಸ್ತ್ರಿಣ್‌ಂಚ್, ಶ್ರೀಮತಿ ಆಂಜೆಲಿನ್ ರಸ್ಕಿಘ್, ಗೊರಿ, ಸೊಬಿತ್, ಹಾಸ್ಕುರಿ, ದಯಾಳಿ ಸ್ತ್ರೀ. ಬೆತಾನ್ ಮಾರುನ್ ಶಿಸ್ತ್ ಶಿಕಂವ್ಚೊ ಅಧಿಕಾರ್ ತಿಕಾ ಆಸ್‌ಲೊ ತರೀ ಮಾರಿನಾಸ್ತಾಂಚ್ ಶಿಕಂವ್ಚಿ ಆನಿ ಸಾಂಬಾಳ್ಪಿ ಪ್ರವೀಣ್ ಶಿಕ್ಷಕಿ. ತಿಚೆ ಕ್ಲಾಸೆಂತ್ಲ್ಯಾ ಭುರ್ಗ್ಯಾಂನಿ ಚುಕಿ ಕರ್ಚೆಂ ಅಪ್ಪೂಬಾನ್, ಅಕಸ್ಮಾತಾನ್.

ತೆದ್ದಾಂ ತಿಣೆಂ ರಾಗಾನ್ ಬೆತ್ ಹಾತಾಂತ್ ಫೆತ್ಲಾರ್ ಪಾವ್ತಾಲೆಂ. ತಿಚೆಂ ತೆಂ ಗೊರಂ ಮುಖ್ ಶಿರ್ಲ್ಯಾಚಾಬರಿ ಎಕಾಚ್ಘಾಣೆ ಗೆಂದ್ಲೆಂ ಜಾಲೆಂ ದೆಕ್ತಾನಾಂಚ್ ವಿದ್ಯಾರ್ಥಿ ಭಿಯಾನ್ ಚಾಪ್ಲೊ ಜಾತಾಲೊ. ತಿಣೆಂ ಶಿಕಯಿಲ್ಲೆಂ ಪ್ರತೀ ಎಕ್ಲ್ಯಾಕ್ ಬರೆಂ ಸಮ್ಜಾತಾಲೆಂ. ತರೀ ಸಮ್ಜಾಲೆಂ ಗಿ ನಾ ಮ್ಹಣುನ್ ಪರ್ಟೆ ಪರ್ಟೆ ವಿಚಾರ್ತಾಲಿ ಆನಿ ವಿವರೂನ್ ಶಿಕಯ್ತಾಲಿ.

ಪಾವ್ಲ್ ಬ್ರಾಗ್ ಕ್ಲಾಸಿಂತ್ಲೊ ಬೊವ್ ಹಾಶಾರ್ ಭುರ್ಲೊ, ಪಯ್ಲೆ ಕ್ಲಾಸಿ ಥಾವ್ನ್ ಹ್ಯಾಚ್ ಶಾಳಾಂತ್ ಶಿಕುನ್ ನಾಂವಾಡ್ಲಿಕ್ ಜಾಲೊ. ಶರೀರಾನ್ ಕುಳ್ಳಾ. ದೆಕುನ್ ಮೆಸ್ತ್ರಿಕ್ ಲೆಗುನ್ “ಕುಂಟನಿಗೆ ಎಂಟು ಬುದ್ಧಿ” ಮ್ಹಣುನ್ ತಾಕಾ ತುಕ್ಲಾಯ್ತಾಲಿ ಆನಿ ಹಾಸ್ತಾಲಿ. ತಿ ಪ್ರತಿ ದಿಸಾ ಪ್ರತೀ ವಿದ್ಯಾರ್ಥಿಗಾಂತ್ ಜೊಡ್ಲೆ ಮಾರ್ಕ್ ಎಕಾ ಬುಕಾರ್ ಬರವ್ನ್ ಘೆತಾಲಿ. ಆಯ್ತಾರಾ ದಿಸಾ ಸರ್ಟೆಲ್ಯಾ ಹಪ್ಪಾಂತ್ಲ್ಯಾ ಪಾಂಚ್‌ಯೀ ದಿಸಾಂಚೆ ಪ್ರತೀ ಎಕ್ಲ್ಯಾಚೆ ಮಾರ್ಕ್ ಜುಮ್ಲ್ಯಾ ಕರುನ್ ದೆಕ್ತಾಲಿ ಆನಿ ಸೊಮಾರಾ ದಿಸಾ ಫಲಿತಾಂಶ್ ಕ್ಲಾಸಿಂತ್ ಸಾಂಗ್ತಾಲಿ. ಕೊಣಾಕ್ ಅಧಿಕ್ ಮಾರ್ಕ್ ಆಸಾತ್, ತಾಕಾ ಕ್ಲಾಸಿಂತ್ ಬಸೊಂಕ್ ಫುಡ್ಲ್ಯಾ ಬಾಂಕಾರ್ ಪಯ್ಲೆಂ ಸ್ಥಾನ್ ದಿತಾಲಿ. ಮೊನಿಟರಾಚೊ ಹುದ್ದೆಯೀ ತಾಕಾಚ್. ಹೆರಾಂಕ್ ತಾಚಾ ತಾಚಾ ಮಾರ್ಕಾಂಚಾ ಕ್ರಮಾನ್ ಬಸೊಂಕ್ ಸ್ಥಾನಾಂ ದಿತಾಲಿ. ಪ್ರತೀ ಎಕಾ ಹಪ್ಪಾಂತ್ ಪಯ್ಲೆಂ ಸ್ಥಾನ್ ಪಾವ್ಲ್‌ಚ್ ಸುರಕ್ಷಿತ್ ಕರುನ್ ದವರ್ಲೆಲೆಬರಿ ಮೆಳ್ತಾಲೆಂ. ಮ್ಹಜೆಂ ಸ್ಥಾನ್ ಎಕಾ ಹಪ್ಪಾಂತ್ ಚವ್ಡೆಂ, ದುಸ್ರ್ಯಾಂತ್ ಸವೆಂ, ತಿಸ್ರ್ಯಾಂತ್ ಪಾಂಚ್ವೆಂ ಅಶೆಂ ಬದಲ್ತಾಲೆಂ. ಕಾರಣ್, ಹಾಂವ್ ಲೆಕ್ಚಾಂತ್ ಹಾಶಾರ್ ನಾಸ್‌ಲ್ಲೊಂ. ಚಡ್ ಮಾರ್ಕ್ ಜೊಡ್ಲೊ ಆಸ್ಪದ್ ತಾಂತುಂ ಆಸ್‌ಲ್ಲೊ. ಸುರ್ಟೆಚಾ ದೋನ್ ಮಹಿನ್ಯಾಂನಿ ಮಾಕಾ ಚಪ್ಪಾ ಸ್ಥಾನಾ ಪ್ರಾಸ್ ಉಂಚ್ಲೆಂ ಮೆಳೊಂಕ್ ನಾಸ್‌ಲ್ಲೆಂ.

ಮುಳಾ ಥಾವ್ನ್‌ಚ್ ಪಾವ್ಲ್ ಆನಿ ಮಾಕಾ (ಕಶೆಂ ತೆಂ ಹಾಂವ್ ನೆಣಾಂ) ಎಕ್ಲೆಮ್ ಇಶ್ಟಾಗತ್ ಜಮ್ಲಿ. ಕ್ಲಾಸಿಂತ್ ಆಮಿಂ ಸ್ಥಾನಾ ಪ್ರಕಾರೀ ವೆಗ್ಳೆ ; ಕ್ಲಾಸಿ ಭಾಯ್ರ್ ಪ್ರತಿ ಎಕಾ ನಿಮಿಷಾಂಕ್ ಆಮಿಂ ಸಾಂಗಾತಾಚ್ ಆಸ್ಚೆಂ, ಉಲಂವ್ಚೆಂ, ಖೆಳ್ಚೆಂ, ಇತ್ಯಾದಿ. ತೊ ಫಾಡೂ ವಾಡ್ಯಾಂತ್ಲೊ. ಪಕಲ್ವಾದೆ ಮ್ಹಣ್ತಾತ್ ಥಂಯ್ ಬಯ್ಲಾಂತ್ ತಾಚೆಂ ಘರ್; ಶಾಳಾ ಥಾವ್ನ್ ಏಕ್‌ಚ್ ಮಯ್ಲಾ ಪಯ್ಲೆ ಆಸ್‌ಲ್ಲೆಂ. ಮಾಕಾ ಫೆರ್ಮಾಯಿಚಾ ಕೈಗುರೈಕ್ ಯೇಂವ್ಕ್ ವಚೊಂಕ್ ಗುಡ್ಯಾಚಿಚ್ ವಾಟ್. ತಾಕಾ ಬಯ್ಲಾಚಿ ಮಟ್ಟಿ ಆನಿ ಸಲೀಸ್, ತರೀ ತೊ ತಾಚಾ ಅದ್ಲ್ಯಾ ಇಶ್ಟಾಂಚೊ ಸಾಂಗಾತ್ ಸೊಡುನ್ ಸದಾಂ ಸಾಂಜೆರ್ ಮ್ಹಜಿ ಅರ್ಧಿ ವಾಟ್ ಪರ್ಯಾಂತ್ ಮಾಕಾ ಸಾಂಗಾತ್ ದಿತಾಲೊ ಆನಿ ಎಕೆ ಆಡ್ ವಾಟೆನ್ ಫುಂವೊನ್ ತಾಚಾ ಘರಾಕಡೆ ಬಯ್ಲಾಕ್ ದೆಂವೊನ್ ವೆತಾಲೊ. ತಿತ್ಲೆಂ ವಿಶೇಷ್ ತಾಚೆಂ ಮ್ಹಜೆಕಡೆ ಮಿತ್ರತ್ವ್. ಮಾಕಾಯೀ ತಿತ್ಲ್ಯಾಚ್ ಪ್ರಮಾಣಾಚೆಂ ಆಕರ್ಮಣ್ ತಾಚೆಕಡೆ.

ಕ್ರಮೇಣ್ ಕ್ಲಾಸಿಂತೀ ಮಾಕಾ ತಾಚಾ ಸಾಂಗಾತಾ ಬಸ್ಚಿ ಅಪೇಕ್ಲ್ಯಾ ಭಗ್ಲೆಲ್ಯಾಂತ್ ನವಾಲ್ ನಾ. ತಾಕಾ ತಶೆಂ ಭಗ್ತಾಲೆಂಗಿ ಹಾಂವ್ ನೆಣಾಂ, ಪುಣ್ ಮಾಕಾ ಜರೂರ್ ಭಗ್ತಾಲೆಂ. ದೆಕುನ್ ಹಾಂವ್ ಬರೆಂ ಶಿಕೊನ್ ಚಡ್ ಮಾರ್ಕ್ ಜಮವ್ನ್ ಪಾವ್ಲ್ ಆನಿ ಮ್ಹಜಾ ಮಧೆಂ ಆಸ್‌ಲ್ಲಾ ಚೆಡ್ಯಾಂಕ್ ಸಕ್ಲ್ಯಾ ಲೊಟುನ್ ಪಾವ್ಲ್ ಸರ್ಮಿಲೆಂ ದುಸ್ರೆಂ ಸ್ಥಾನ್ ಆಪ್ಣಾಂವ್ಚೆಂ ಹಟ್ ಮ್ಹಜೆ ಥಾಂಯ್ ಉಚ್ಲೆಂ. ಹ್ಯಾ

ವಿಶಾಂತ್ ಪಾವ್ಲುಕ್ ಸಾಂಗಾನಾಸ್ತಾಂಚ್ ಹಾಂವೆಂ ಸಾಧನ್ ಚಾಲು ಕೆಲೆಂ. ತಿಸ್ರಾ ಮಹಿನ್ಯಾಂತ್ ಕಶೆಂಯೀ ತಿಸ್ರೆಂ ಸ್ಥಾನ ಜೊಡ್ಲೆಂ. ದುಸ್ರಾ ಸ್ಥಾನಾರ್ ವಿಶ್ವನಾಥ್ ಶೆಟ್ಟಿ ಆಸ್‌ಲೊ. ತಾಕಾ ಸಲ್ವಂವ್ಚೆಂ ಕಶ್ಟಾಂಚೆಂ. ಕಿತ್ಯಾಕ್ ಗಣಿತಾಂತ್ ತೊ ಪಾವ್ಲು ಸಾರೆನ್ ಹುಶಾರ್, ತರೀ ಪಾವ್ಲುಕ್ ಆನಿ ಮಾಕಾ ಇತ್ಲಿ ಸಮೀಪಾಯ್ ಜಾಲ್ಲಿ ಪುರೊ ಮ್ಹಣ್ ಮಾಕಾ ಸಂತೊಸ್ ಜಾಲೊ. ತಶೆಂಚ್ ಪಾವ್ಲುಕ್‌ಯೀ.

ಮಾಕಾ ವಿಶ್ವನಾಥಾಕ್ ತೆಂಕುನ್ ಬಸೊಂಕ್ ನಾಕಾ ಭಗ್ತಾಲೆಂ. ಕಾರಣ್ ತೊ ಹೆಮ್ಮಾಚೊ ; ಮ್ಹಜೆ ಸಂಗಿಂ ಉಲಂವ್ಕ್ ನಾರ್ಗತಾಲೊ. ಶಿವಾಯ್ ತಾಚಾ ಘಾಮಾಚಿ ಆನಿ ಕೆಸಾಂಚಾ ತೆಲಾಚಿ ಘಾಣ್ ಮಾಕಾ ಕಾಂಟಾಳಾಯ್ತಾಲಿ. ತಾಕಾ ಸಕ್ಲಾ ಪಯ್ಕಿಲ್ಯಾ ಸ್ಥಾನಾಕ್ ಲೊಟುಂಕ್ ಜಾಯ್ ಮ್ಹಳ್ಳೆಂ ಹಟ್ ಭಗ್ಲೆಂ. ದೆಕುನ್ ಹಾಂವೆಂ ಲೆಕಾಂ ಚೀತ್ ದೀವ್ನ್ ಕರುನ್ ಚಡ್ ಮಾರ್ಕ್ ಜೊಡುಂಕ್ ಜಾಯ್. ಹೆಣೆಂ ಆಪ್ತಾ ಇಶ್ಟ್ ಪಾವ್ಲು ಮಾಕಾ ಸಹಾಯ್ ಕರ್ತೊಲೊ ಮ್ಹಳ್ಳಾ ಭರ್ವಾಶ್ಯಾನ್ ತಾಚಾಕಡೆ ತಿ ಮಾಗ್ಲಿ. ಪುಣ್, ಊ... ಹೂಂ; ತಾಣೆಂ ಚಲಾಕೆನ್ ಚುಕಾರಿ ಮಾರ್ಚೆಂ ಪ್ರಯತ್ನ ಕೆಲೆಂ. ಉದ್ದೇಶ್ ಸಮ್ಜಾಲೊ. ಸಹಾಯ್ ದಿಲ್ಯಾರ್ ತೀನ್ ಮಹಿನ್ಯಾಂ ಆದಿಂ ಚವ್ತ್ಯಾ ಸ್ಥಾನಾ ಸಕ್ಲಾ ಪರಾಡುನ್ ಆಸ್‌ಲೊಂ ಹಾಂವ್ ಆತಾಂ ತಿಸ್ರಾ ಸ್ಥಾನಾಕ್ ಚಡ್ಲಾಂ. ಪುಡೆಂ ತಾಕಾಯೀ ಸಕ್ಲಾ ಲೊಟುನ್ ವಯ್ತ್ ಪಾವಾನ್ ಮ್ಹಳ್ಳೊ ಸಂಶಯ್.

ಅಶೆಂ ಏಕ್ ಮಹಿನೊ ಸರ್ಲೊ. ಎಕಾ ದಿಸಾ ಪೆದ್ರಾಬ್ ಘರಾ ಆಯಿಲ್ಲ್ಯಾ ಸಂದರ್ಭಾರ್ ಹಾಂವೆಂ ತಾಚಿ ಸಹಾಯ್ ಮಾಗ್ಲಿ; ತಾಣೆಂ ಮಾಕಾ ಕಶ್ಟ್ ದಿಸ್ಚಿಂ ಲೆಕಾಂ ಕರುಂಕ್ ಶಿಕಯ್ಲೆಂ.. ತಾಣೆ ಶಿಕಯಿಲ್ಲಿ ರೀತ್ ವೆಗ್ಗಿಚ್ ಆನಿ ಸಲೀಸ್ ಆಸ್‌ಲ್ಲಿ. ಕಿತ್ಲಿಂ ನಿಬ್ಬೊರಿಂ ಲೆಕಾಂಯೀ ತುರ್ತಾನ್ ಕರುನ್ ಮುಗ್ತುಂಚೆ ಥೊಡೆ ಉಪಾಯ್ ತಾಣೆಂ ದಾಕವ್ನ್ ದಿಲೆ. ತ್ಯಾ ಉಪಾಯಾಂವರ್ಟಿಂ ಲೆಕಾ ವಿದ್ಯಾಂತ್ ಮ್ಹಜಿ ಜಾಣ್ವಾಯ್ ಎಕ್ದಮ್ ಚೂಪಿ ಜಾಲಿ. ಕ್ಲಾಸಿಂತ್ ಶಿಕಯಿಲ್ಲಿಂ ಲೆಕಾಂ ಸುಲಭಾಯೆನ್ ನಾಟಲಿಂ. (ತೆ ಉಪಾಯ್ ಮೆಸ್ತ್ರಿಣ್ ಆನಿ ಪಾವ್ಲುಯೀ ನೆಣಾಂ ಆಸ್‌ಲೊ.) ಪ್ರತಿಫಳ್, ಪುಡ್ಲ್ಯಾ ಹಪ್ತಾಂತ್ ಹಾಂವೆಂ ವಿಶ್ವನಾಥಾಚೆಂ ಸ್ಥಾನ ಜೊಡ್ಲೆಂ... ಮಾಕಾ ಪಾವ್ಲುಕ್ ಲಾಗೊನ್ ಬಸೊ ಆಸ್ಪದ್ ಮೆಳ್ಳೊ ಮ್ಹಳ್ಳಾ ಜಯ್ತಾಚೊ ಆನಂದ್ ಭಗ್ಲೊ.

ಪುಣ್ ಕಟಾ! ಪಾವ್ಲುಚಿ ಪ್ರತಿಕ್ರಿಯಾ ಹಾಂವೆಂ ಅಪೇಕ್ಷುನಾ ತಸಲಿ ಜಾಲಿ ನ್ಹಯ್! ತ್ಯಾ ದಿಸಾ ತಾಚೆಂ ಅತ್ವೆಂ ವರ್ಟ್ ಆನಿ ಮ್ಹಜೆಕಡೆ ಉದಾಸಣ್ ಮಾಕಾ ವಿಸ್ಮಿತ್ ಕರುಂಕ್ ಪಾವ್ಲೆಂ. ಹರ್ಮೆಂ ಕ್ಲಾಸಿ ಭಾಯ್ರ್ ತಾಕಾ ಮ್ಹಜಾ ಭುಜಾಕ್ ಭುಜ್ ಫಷ್ಪುನ್ ಚಲ್ಚೆಂ ಯಾ ಬಸ್ಲೆಂ ತೆಂ ಮಜೆಚೆಂ ಆಸ್‌ಲ್ಲೆಂ ತರ್, ಆತಾಂ ಕ್ಲಾಸಿಂತ್ ಮ್ಹಜೆಂ ಖೊಮಿಸ್ ಲೆಗುನ್ ತಾಚಾಕ್ ಲಾಗ್ಲೆಂ ನಾಕಾ ತಶೆಂ ಪಯ್ಸ್ ಬಸ್ಲೆಂ ಪ್ರಯತ್ನ ಕೆಲೆಂ ತಾಣೆಂ !

ಆಮ್ಚಾ ಇಶ್ಟಾಗತೆಚಾ ಬಾಂದಾಕ್ ಕಾತ್ಲೊ ಪಡ್ಲೊ ಮ್ಹಣ್ ಸಮ್ಜಾಲೊಂ. ತೆಂ ಖರೆಂ ಮ್ಹಣ್ವಾಚಿ ರುಜ್ವಾತ್ ಕ್ಲಾಸಿ ಭಾಯ್ರ್ ಗೆಲ್ಲಾ ಸಂದರ್ಭಾರ್ ತಾಣೆ ದಿಲಿ. ತಾಣೆಂ ಮ್ಹಜೊ ಸಾಂಗಾತ್ ಸೊಡುನ್ ದುಸ್ರ್ಯಾಚೊ ಧರೊ. ಮ್ಹಜಾಲಾಗಿಂ ಉಲಂವ್ಚೆಂ ಮಾತ್ ನ್ಹಯ್ ಪಳಂವ್ಚೆಂ ಲೆಗುನ್ ಬಂಧ್ ಕೆಲೆಂ.

ಆತಾಂ ತಾಣೆಂ ಕ್ಲಾಸಿಂತ್ ಆನಿ ಏಕ್ ಹಲ್ಕಾಟಿ ರೀತ್ ಆಧಾರ್ಲಿ. ತೊ ಆಪ್ಲೆ ಸ್ಲೇಟಿರ್ ಕಿತೆಯೇ ಬರಯ್ತಾನಾ ಹಾಂವೆ ತಾಂತುಂ ಪಳವ್ನ್ ನಕಲ್ ಕಾಡುಂಕ್ ನಜೊ ಮ್ಹಳ್ಳ್ಯಾ ಮತ್ಲಾಬಾನ್ ತಾಣೆ ಘಂವ್ಡಾವ್ನ್ ಧರುನ್ ಆನಿ ಕೆದ್ನಾಂ ಕೆದ್ನಾಂ ಆಪ್ಣೆಂಚ್ ಘಂವೊನ್ ಬಸೊನ್ ಬರಂವ್ಚಿ ರೀತ್ ವಾಪರ್ಲಿ. ಹೆಂ ಮಾಕಾ ಅವ್ಕಾನ್ ಕೆಲ್ಲೆಬರಿ ಲಾಗ್ಲೆಂ ಆನಿ ಮ್ಹಜೆಯೇ ಮನ್ ತಾಚೆರ್ ಶಿಣ್ಲೆಂ. ತರೀ ದೋನ್ ದೀಸ್ ಪರ್ಯಾಂತ್ ಸೊಸಿತ್ ವಗೊ ಉರ್ದೊಂ. ಮಾಗಿರ್ ಮಾಕಾ ತಡ್ವುಂಕ್ ತಾಂಕ್ಲೆಂ ನಾ. ತಿಸ್ರಾ ದಿಸಾ ಮುಲಾಜೊ ಸಾಂಡುನ್ ತಾಚಾ ತೊಂಡಾರ್ಚ್ ಮ್ಹಳ್ಳೆಂ, ತುಜೆಂ ನಕಲ್ ಕಾಡ್ತಾಂ ಮ್ಹಣ್ ಚಿಂತುನ್ ತುವೆಂ ಸ್ಲೇಟ್ ಲಿಪಂವ್ಚಿ ಗರ್ಜ್ ನಾ ರೆ, ತುಂಚ್ ಎಕ್ಲೊ ಬುದ್ವಂತ್, ಹಾಂವ್ ಹೆಡ್ಡಾ ಮ್ಹಣ್ ಲೆಕೊನಾಕಾ. ಸಾರ್ಕೊ ಬಸೊನ್ ಬರಯ್ ‘‘

ಹಾಂತುಂ ಆಪ್ಲೆ ಮದ್ಲೊ ಬಾಂಧ್ ಪುರೊ ತುಟೊ ಆನಿ ದುಸ್ಮಾನ್‌ಕಾಯೆಕ್ ಬುನ್ಯಾದ್ ಪಡ್ಲಿ. ಸಹಜ್ವಣಿ ಆಪ್ಲೆ ಮಧೆಂ ಪಯ್ಲ್ಯಾ ಸ್ಥಾನಾಕ್ ಸ್ಪರ್ಶೊ ಉಟೊನ್ ಚಾಲು ಜಾಲೊ. ಆಮಿಂ ಇಶ್ಟ್ ಆಸ್‌ಲ್ಲೆ ದುಸ್ಮಾನ್ ಜಾಲ್ಯಾಂವ್ ತೆಂ ಸರ್ವ್ ಭುರ್ಗ್ಯಾಂಕ್ ಆನಿ ಮೆಸ್ತ್ರಿಣೆಕೆಯೇ ಕಳ್ಳೆಂ. ಆತಾಂ ಆಮ್ಕಾಂ ಲಾಗೊನ್ ಭುರ್ಗ್ಯಾಂ ಮಧೆಂ ದೋನ್ ಪಂಗಡ್ ಜಾಲೆ. ಚಡ್ ವಾಂಟೊ ತಾಚೆ ಪಕ್ಷೇಕ್; ಮಾಕಾ ಉಣೊ. ಕಾರಣ್, ತೊ ಹ್ಯಾಚ್ ಶಾಳಾಂತ್ ಶಿಕಲ್ಯೊ; ಹಾಂವ್ ಭಾಯ್ರ್ ಥಾವ್ನ್ ಆಯಿಲ್ಲೊ ನವೊ. ಚವ್ತಿ ಚಲಿಯೊ (ವಿಂಗಡ್ ಬಾಂಕಾರ್ ಬಸ್ತಲ್ಯೊ) ಆನಿ ಮೆಸ್ತ್ರಿಣ್ ಕೊಣಾಚಾಯೀ ಪಕ್ಷಾಕ್ ನಾಂತ್ ತಶೆಂ ಅಲಕ್ ಉರ್ದೊ. ತಾಂಕಾಂ ಸ್ಥಾನ್ ಬದ್ಲುಂಕ್ ಜಾಯ್ನಾ ಮ್ಹಣ್ ಸ್ಪರ್ಧೊ ನಾಸ್ಲೊ.

ಆತಾಂ ಹಾಂವೆ ಪಯ್ಲ್ಯಾ ಸ್ಥಾನಾಕ್ ಮಾರ್ಕ್ ಕಮಾಂವ್ಚೆಂ ಕಾಮ್ ಗುಪ್ತಿಂ ಕೆಲೆಂ. ಪುಣ್ ದುಸ್ರಾ ಹಪ್ಪ್ಯಾಂತ್ ಮಾಕಾ ವಿಶೇಷ್ ಕಾರಣಾನಿಮ್ತಿಂ ಎಕಾ ದಿಸಾಚಿ ಹಾಜಿ ಖಿಳುಂಕ್ ಪಡ್ಲೆಂ. ಸ್ವಭಾವತ್ ತ್ಯಾ ಹಪ್ಪ್ಯಾಂತ್ ಮ್ಹಜೆ ಜುಮ್ನಾ ಮಾರ್ಕ್ ಉಣೆ ಜಾವ್ನ್ ಹಾಂವ್ ಪಾಂಚ್ವ್ಯಾ ಸ್ಥಾನಾಕ್ ದೆಂವ್ಲೊಂ. ಹೆಂ ದೆಕ್ಲೆಲ್ಯಾ ಪಾವ್ಲುಚಾ ಪಂಗಡ್‌ಗಾರಾಂಚೊ ಸಂತೊಸ್ ವರ್ಧನಾ ಭಾಯ್ಲೊ! ತಾಣೆಂ ತಳ್ವೆ ಪೆಟುನ್ ಆವಾಜ್ ಕೆಲೊ.

ಹಾಂವ್ ಲಜ್ಲೊಂ ನಾ, ಧಯ್ರ್ ಸಾಂಡ್ಲೆಂ ನಾ. ಖರ್ಯಾಂಚ್ ಸ್ಪರ್ಧ್ಯಾಚೆಂ ಹಟ್ ಆಸಾ ಭುರ್ಗ್ಯಾಂಕ್ ಉಂಚ್ಲೆಂ ಸ್ಥಾನ್ ಜೊಡ್ಡಾ ಕಡೆ ಸ್ಪೂರ್ತ್ ದಿಂವ್ಚಿ ಸಕತ್. ಮಾಕಾ ತಿ ಸ್ಪೂರ್ತ್ ಪಾವ್ಲುನ್ ಆನಿ ತಾಚಾ ಹಿತ ಚಿಂತಕಾಂನಿಂಚ್ ವದ್ಗಾಯ್ಲಿ. ಹಾಂವೆಂ ತಾಚೊ ಅಧಿಕ್ ಪ್ರಯೋಗ್ ಕೆಲೊ. ಪ್ರತಿಫಳ್ ಫುಡ್ಲ್ಯಾ ಹಪ್ಪ್ಯಾಂತ್ ಹಾಂವೆಂ ಪಾವ್ಲುಕ್ ತೀನ್‌ಂಚ್ ಮಾರ್ಕಾಂನಿ ಸಲ್ತುನ್ ಪಯ್ಲೆಂ ಸ್ಥಾನ್ ಆಪ್ಣಾಯ್ಲೆಂ. ಪುಣ್ ಕ್ಲಾಸಿಂತ್ ಮ್ಹಜೆ ಪಕ್ಷೆನ್ ಕಾಂಯ್ ಆವಾಜ್ ಜಾಲೊನಾ. ಉಪ್ರಾಂತ್ಲ್ಯಾ ಹಪ್ಪ್ಯಾಂತ್ ಫಲಿತಾಂಶ್ ಆಯ್ಕೊಂಕ್ ಸಕ್ತಾಂಕೀ ಆತುರಾಯ್. ಫಲಿತಾಂಶ್ ಕಳ್ಳೊ. ಪಾವ್ಲು ಪಯ್ಲೊ ಆನಿ ಹಾಂವ್ ದುಸ್ರೊ ಜಾಲೊಂ. ಪಾವ್ಲುಚಾ ಪಕ್ಷಾಂಕಾರಾಂನಿ ಬೊರೊ ಆವಾಜ್ ಕೆಲೊ. ಮೆಸ್ತ್ರಿಣೆನ್ ಆನಿ ಚಲಿಯಾಂನಿ ತಾಂತುಂ ವಾಂಟೊ ದಿಲೊನಾ.

ತಾಚಾ ಉಪ್ರಾಂತ್ಲ್ಯಾ ಹಪ್ಪ್ಯಾಂತ್ ಹಾಂವ್ ಪರ್ತುನ್ ಜಿಕ್ಲೊಂ, ಆನಿ ಪಾವ್ಲು ಎಕಾಚ್ಚಾಣೆ ಚವ್ತ್ಯಾ ಸ್ಥಾನಾಕ್ ಶೆವ್ವಾಲೊ. ಆಜ್ ಮ್ಹಜಾ ಪಕ್ಷಾಂಕಾಂನಿ ಆವಾಜ್ ಕರ್ತಾನಾ

ಚಲಿಯಾಂನಿಯೀ ಹಾತ್ ಮೆಳವ್ನ್ ತಳ್ವೆ ಪೆಟ್ಲೆ. ಚಲಿಯಾಂಚೊ ಹೊ ನಿರೀಕ್ವಾ ಭಾಯ್ಲೊ ಪ್ಲೋತ್ಸಾಹಾಚೊ ಆವಾಜ್ ಜಾಂವ್ಕ್ ಪಾವ್ಲೊ ಆಶೀರ್ವಾದ್ ಮ್ಹಜಾ ಕಾಯಾಮ್ ಜಯ್ತಾಚೊ. ಹ್ಯಾ ನಂತರ್ ಪಾವ್ಲು ಮಾಕಾ ಪಯ್ಲ್ಯಾ ಸ್ಥಾನಾ ಥಾವ್ನ್ ಹಾಲಂವ್ಕ್ ಬಿಲ್ಕುಲ್ ಸಕ್ಲೊನಾ ಮಾತ್ ನ್ಹಯ್, ತೊ ಚವ್ತ್ಯಾ ಆನಿ ತಿಸ್ರಾ ಸ್ಥಾನಾ ಥಾವ್ನ್ ದುಸ್ರ್ಯಾಕೀ ಯೇಂವ್ಕ್ ಸಕ್ಲೊನಾ. ದುಸ್ರ್ಯಾಕ್ ಆಯಿಲ್ಲೊ ತರ್ ಆಮ್ಕಾಂ ಸಾಂಗಾತಾ ಬಸೊಂಕ್ ಉಬ್ಬೇಸ್ ಭಗ್ತೆ. ತಾಚೆ ಮತಿಕ್ ಎಕಾನೆಕಿ ಕಿತೆಂ ಆಘಾತ್ ಸಂಭವ್ಲೊ ತೊ ಘುಟ್ ದೇವ್‌ಚ್ ಜಾಣಾ.

ನಿಮಾಣೆಂ ಪರಿಕ್ಷೆಕ್ ಏಕ್ ಮಹಿನೊ ಆಸ್ತಾನಾ ಸ್ಪರ್ಧೊ ರದ್ದ್ ಕೆಲೊ. ತ್ಯಾ ಮಹಿನ್ಯಾಂತ್ ಎಕಾ ದಿಸಾ ತಾಚಾ ಆನಿ ಮ್ಹಜಾ ಪಕ್ವಾಚಾ ಥೊಡ್ಯಾಂ ಭುರ್ಗ್ಯಾಂ ಮುಕ್ಲ್ಯಾನ್ ತಾಣೆಂ ಪಂಥಾಹ್ವಾನ್ ಉಡವ್ನ್ ಮ್ಹಳೆಂ - “ತಾಕಾ ಹಾಂವ್ ಪಾಂವ್ಚೆಂತ್ ಶಿಕಯ್ತಾಂರೆ ಬೂದ್. ಹಾಂಗಾ ತಾಕಾ ಮೆಸ್ತ್ರಿಣೆನ್ ಜಾಯ್ ಜಾಯ್ ಮ್ಹಣ್ ಚಡ್ ಮಾರ್ಕ್ ದೀವ್ನ್ ವಯ್ರ್ ಬಸಯ್ಲಾಂ. ಪಾಂಚ್ವೆಂತ್ ಮ್ಹಜೊ ಖಾಶಾ ಬಾಪ್ಲು ಆಸಾ ಮೆಸ್ತ್ರಿ, ಥಂಯ್ ಹೊ ಕಿತ್ಲೊ ವಯ್ರ್ ಉಡ್ತಾ ಪಳಯಾಂ.”

ತಾಚೊ ಬಾಪುಲೊ ತೊಮಾಸ್ ಬ್ರಾಗ್ ಪಾಂಚ್ವೆಚೊ ಕಾಯಾಮ್ ಮೆಸ್ತ್ರಿ ಆಸ್ಲೊ. ತರೀ ತ್ಯಾ ವಗ್ತಾ ಹಾಂವೆಂ ಪಾವ್ಲುಕ್ ಕಾಂಯ್ ಪ್ರತಿವಾದ್ ಕೆಲೊನಾ. ಪರೀಕ್ವಾ ಸಂಪ್ಲಿ. ರಜಾ ಮೆಳ್ಳಿ. ತತ್ಕಾಲಾಕ್ ದುಸ್ಮಾನ್ ಮೆಕಳ್ಳಾಂವ್.

೬

ಹ್ಯಾ ಎಪ್ರಿಲ್ ಮೇ ಮಹಿನ್ಯಾಂನಿ ಆವೆಗ್ಗರ್ ಅವ್ಜಿತ್ ವರ್ಗಾಚಿಂ ಘಡಿತಾಂ ಸಂಭಂವ್ಲಿಂ. ಪಯ್ಲೆಂ ಬಾಯೆಚೆಂ ಲಗ್ನ್. ತ್ಯಾ ಕಾಳಾರ್ ಚಲಿಯೆಚೆಂ ಲಗ್ನ್ ಆಟ್ರಾವೆ ಪ್ರಾಯೆ ಆದಿಂಚ್ ಜಾಂವ್ಕ್ ಜಾಯ್. ತಿ ಗಡ್ ಉತರ್ಲ್ಯಾರ್ ಮಾಗಿರ್ ತಿಚೆಂ ಖಾಯ್ಸ್ ಪಡ್ತಾ. ಬಾಯೆಕ್ ಸತ್ರಾವೆಂ ಚಲ್ತಾಲೆಂ. ತೆದ್ನಾಂಚಿ ಆಮ್ಚಿ ಗತ್ ಬೊಬಾಟುನ್ ಸಾಂಗ್ತಾಲಿ ಜುವಾನಾಕ್ ಥೊಡಿಂ ವರ್ಸಾಂ ಪರ್ಯಾನ್ ಲಗ್ನಾಚೆಂ ಭಾಗ್ ನಾ. ದೋತ್ ದಿಂವ್ಚಿ ತಾಂಕ್ ಸೊಡ್ಯಾಂ, ಮಾಟೊವ್ ಘಾಲುನ್ ಬರೇ ಪನ್ನಾಸ್ ಸಯ್ರ್ಯಾಂಕ್ ಆಪವ್ನ್ ಜೆವಣ್ ದೀಂವ್ಚೀ ಆಸ್ಪದ್ ನಾಸ್ಲೊ. ಪುಣ್ ಪಿಯಾದ್ ಬಾಪ್ಲುಚಾ ಆನಿ ಪೆದ್ರಾಬಾಚಾ ಕಾರ್ಬಾರಾಖಾಲ್ ತಿಚೆಂ ಕಾಜಾರ್ ಮೇಯಾಚಾ ಪಯ್ಲ್ಯಾ ಹಪ್ಪಾಂತ್ ದಬಾಜಿಕ್ ಪದ್ವತೇನ್‌ಚ್ ಸಕ್ಡಾಂಕ್ ವಿಸ್ಮಿತ್ ಕರುನ್‌ಚ್ ಜಾವ್ನ್ ಗೆಲೆಂ.

ನವ್ರೊ ನಿರ್ಮಾರ್ಗಾಂತ್ಲ್ಯಾ ಮಿಂಗೆಲ್ ಮಿಸ್ಕಿತಾಚೊ ಪಯ್ಲೊ ಪುತ್ ಆಲ್ಬರ್ಟ್. ಮೂಡಿಗರೆ ಕಾಫಿಯೆ ತೊಟಾಂತ್ಲ್ಯಾ ವಿದೇಶಿ ಸಾವ್ಯಾರ್ ಹೆನ್ರಿ ಹಂಟ್ - ಹಾಚೊ ರಾಂದ್ಲಿ ಆನಿ ಬೊಡಿ ಗಾರ್ಡ್. ೩೦೦ ರುಪಯ್ ದೋತ್ ಪೆದ್ರಾಬಾನ್ ಕೊಣಾಚೆಂ ರೀಣ್/ಸಹಾಯೆನ್ ಕೊಣ್ಣಾಂ- ಖರಾರಾ ದಿಸಾಚ್ ಮೆಜುನ್ ದಿಲಿ. ರೊಸಾಚೆ ಸಾಂಜೆ ಥಾವ್ನ್ ಪರಾಪಣಾಚೆಂ ಕಾರ್ಯೆಂ ಪರ್ಯಾಂತ್ ಸರ್ವ್ ಖಾಣಾ ಜೆವ್ಣಾಚೊ ಖಿರ್ವ್ ಪಿಯಾದ್ ಬಾಪ್ಲುನ್ ಸುಧಾರ್ಲೊ. ರೊಸಾಚೆ ಸಾಂಜೆರ್ ಪಿಯಾದ್ ಬಾಪ್ಲುಗಿಲಿಂ ತಾಂದ್ಕಾ

ಮುಡ್ಯಾಂಚಿಂ, ನಾರ್ಲಾಂಚಿ, ಘಡಾಯಾಂಚಿಂ ಆನಿ ಕುವಾಳ್ಯಾಂಚಿಂ ಧಾ ವೊಜಿಂ ಕುಲ್ಯಾರಾಂನಿ ಪಾಟ್ಲಾಮೆನ್ ಹಾಡುನ್ ಮಾಟ್ವಾಂತ್ ಸಕ್ಲಾ ದವರ್ತಾನಾ ಜವ್ಲೆಲ್ಯಾ ಸಯ್ರ್ಯಾಂಕ್ ಆನಿ ಆಮ್ಕಾಂ ವಿಚಿತ್ರ್ ದೃಶ್ಯ ತೆಂ! ಹೆಂ ದೆಕ್ಲ್ಯಾ ಉಪ್ರಾಂತ್ ಮಾಮಾಚಿಂ ತೀನ್ ವೊಜಿಂ ಆಯ್ಲಿಂ, ಆಪ್ಲಿ ಮರ್ಯಾದ್ ರಾಕೊಂಕ್. ತೆಂ ದೆಕ್ತಚ್ ಆಪ್ಣಾಕ್ ಮರ್ಯಾದ್ ನಾಂವೇ ಮ್ಹಳ್ಳೆಲ್ಯಾಬರಿ ಆಬಾಚಿಂ ದೋನ್ ವೊಜಿಂ ಆಯ್ಲಿಂ. ಧಾದೊಶಿ ಉತ್ಪತ್ತ್ ಆಸ್ಚಾ ಭುಂಯ್ಕಾರಾಂಗೆರ್ ಲೆಗುನ್ ಇತ್ಲ್ಯಾ ಗಮ್ತಾಯೆನ್ ಕಾಜಾರ್ ಜಾಯ್ನಾ ಪಾವ್ನ್ ಶೆಟೀ ಮ್ಹಣೊನ್ ವಾಡ್ಯಾಚಾ ಗುರ್ಕಾರಾನ್ ಆನಾಕ್ ಶಿಫಾರಸೆಚೊ ತುರೊ ಭೆಟಯ್ಲೊ. ಪುರಾ ಕಾರ್ಯಾಂವಳ್ ಖೊಡಿಂಕ್ ಇಡೆಂ ನಾಸ್ಲೆಂ ರೀತೀನ್ ಅಪುರ್ಬಾಯೆನ್ ಜಾರಿ ಜಾಲಿ. ದುಸ್ರೆಂ ಘಡಿತ್ ಜಾವ್ನ್ ಆಸ್ಲೆಂ ಹೆಂ:

ಪೆದ್ರಾಬಾಕ್ ಮಂಗ್ಳುರ್ ಶಹರಾಂತ್ ಜಾಲ್ಲ್ಯಾ ಇಶ್ಟಾಂ ಪಯ್ಲಿ ಎಕ್ಲಿ ಮಾನೆಸ್ಪಿಣ್ ಆಸ್ಲಿ ಲುಸಿ ಶ್ರೇಷ್ಟಾ. ತಿ ಆಸ್ಲಿ ಪತಿಣ್ ಸಿಲೊನಾಂತ್ಲ್ಯಾ ಜಡ್ವಾಚಿ, ಶ್ರೀ ಮಾವ್ರಿಸ್ ಪಿಂಟೊ ಶ್ರೇಷ್ಟಾಚಿ. ತಿಕಾ ಕೆಲಾರಾಯ್ ವಾಡ್ಯಾಂತ್ ಆಟ್ ಮುಡ್ಯಾಂಚಿ ವ್ಹಡ್ಲಿ ವರ್ಗಾಸ್ತ್ ಆಸ್ಲಿ. ಆದಿಂ ತಾಂತುಂ ಬೊಣ್ಯಾಂಚಿ ದೋನ್ ವಕ್ಲಾಂ ವಾಂಟ್ಕಾರ್ ಘೊಳೋನ್ ದೋನ್ ಘರಾಂನಿ ಜಿಯೆತಾಲಿಂ. ತಾಂಚಾ ಖಾಲ್ ಭುಂಯ್ ವೃದ್ಧಿ ಜಾಯ್ನಾ, ಪಾಡ್ ಪಡೊನ್ ವೆತಾ, ಕ್ರಿಸ್ತೀ ವಕ್ಲಾಂಖಾಲ್ ದಿಲ್ಯಾರ್ ತಿ ವೃದ್ಧಿ ಜಾತಾ ಮ್ಹಳ್ಳೆ ಸಮ್ಜಣೆನ್ ತಿಣೆಂ ತಾಂಕಾಂ ನಿಕ್ಕಾಯ್ಲೆಂ, ಕ್ರಿಸ್ತೀ ವಕ್ಲಾಂ ತಲಾಸ್ ಕರುನ್ ದೀ ಮ್ಹಣುನ್ ಪೆದ್ರಾಬಾಕ್ ಸಾಂಗ್ಲೆಂ. ತಾಣೆಂ ತಾಂತ್ಲಿಂ ಅರ್ಧಿ ಆಸ್ತ್ ಆನಿ ಘರ್ ಆಪ್ಲ್ಯಾಚ್ ನಾಂವಾರ್ ಚಾಲ್‌ಗೇಣ್ ಚೀಟ್ ಕರುನ್ ಘೆತ್ಲಿ ಆನಿ ಆಮ್ಕಾಂ ಕೈಗುರೈಂತ್ಲ್ಯಾ ಬಿಡಾರಾಂತ್ಲೆಂ ನಿಕ್ಕಾವ್ನ್ ಥಂಯ್ ವೆಲೆಂ. ದುಸ್ರೊ ವಾಂಟೊ ಆನಿ ಘರ್ ಆನಾಚಾ ಮಾವ್ಕಾಚಾ ಪುತಾಕ್ ಫ್ರಾನ್ಸಿಸ್ (ಫ್ರೊಕಾ) ಸಲ್ದಾನಾಕ್ ಆಪವ್ನ್ ದಿಲೊ. ಸಾಗ್ವೆಳೆಚಿ ಸರ್ವ್ ಸಾಹೆತ್ - ಜೊತಾಂ, ಬಿಂ, ನಾಂಗೊರ್ ವಗೈರೆ ಪೆದ್ರಾಬಾನ್ ಕಶೆಂ ವದ್ಲಾಯ್ಲೆಂ ತೊ ಘುಟ್ ಹಾಂವ್ ತೆದಾಳಾ ನೆಣಾಂ. ರೀಣ್‌ಂಚ್ ಮ್ಹಣ್ ಕ್ರಮೇಣ್ ಕಳ್ಳೆಂ.

ಹ್ಯಾ ಜಾಗ್ಯಾರ್ ಆಮಿಂ ಜಿಯೆಂವ್ಕ್ ಗೆಲ್ಲಾ ದಿಸಾ ಆಮಿಂ ಗರೀಬ್ ವರ್ಗಾಂತ್ಲೆಂ ಪಾಸ್ ಜಾವ್ನ್ ಮಧ್ಯ ಮಟ್ವಾಚಾಂತ್ ಭರ್ತಿ ಜಾಲ್ಯಾಂವ್. ದೆಕ್ಲೆಲ್ಯಾಚಾ ನದ್ರೆಕ್ ಆಮಿಂ ಮರ್ಯಾದ್‌ವಂತಾ ಜಾಲ್ಯಾಂವ್. ಸರ್ವ್ ದೆವಾಚೆ ಕೃಪೆನ್ ಆನಿ ಪೆದ್ರಾಬಾಚೆ ಮ್ಹಿನತೇನ್. ಹೆಂ ಜಾಣಾಂ ಆಸ್ಲೆಲ್ಯಾಂನಿ ಆನಿ ಜಾಣಾಂ ಜಾಲ್ಲ್ಯಾಂನಿ ಪೆದ್ರಾಬಾಕ್ ಖೊಬ್ ಹೊಗ್ಲೆಂ. ಅಶೆಂ ಅವ್ಜಿತ್ತಾನ್ ಆಮ್ಚಾ ವಾಂಟ್ಕಾರ್ ಮೆಳ್‌ಲೆಂ ಪಯ್ಲೆಂ ಸ್ಥಾನ್ ಬರ್ಯಾನ್ ಸಾಂಬಾಳುಂಕ್, ಆನಿಚೀ ತೆಂ ಚಡ್ ಉಂಚಾವುಂಕ್ ಆಮಿಂ ಹುಮದೆನ್ ಪೆಂಕಾಟ್ ಬಾಂದ್ಲೆಂ. ಹಾಂವೆಂ ಶಿಕಪ್ ಬಂಧ್ ಕರುನ್ ಆನಾಕ್ ಸಹಾಯ್ ಕರುಂಕ್ ರಾಂವ್ಚೆಂ ಮ್ಹಣ್ ಚಿಂತ್ಲೆಂ. ಪುಣ್ ಪೆದ್ರಾಬಾಚಿ ಇಚ್ಛಾ ಹಾಕಾ ಆಡ್ ಆಯ್ಲಿ. ಹಾಂವೆಂ ಶಿಕಪ್ ಚಾಲೂಚ್ ಕರುಂಕ್ ಜಾಯ್ ಮ್ಹಣುನ್ ತಾಣೆಂ ತೀರ್ಪ್ ದಿಲೆಂ. ಸಕ್ಡಾಂ ಒಪ್ಪಾಂವ್.

ಆತಾಂ ಹಾಂವೆ ಖಂಯ್ಚಾ ಶಾಳಾಕ್ ವೆಚೆಂ ಮ್ಹಳ್ಳೆಂ ಸವಾಲ್ ಉಟ್ಲೆಂ. ಕೆಲಾರಾಯ್ ವಾಡೊ ಆಸ್ಲೊ ಒಮ್ಮೂರ್ ಫಿರ್ಗಜೆಚೊ, ಅಧಿಕ್ ಪಯ್ಲೆಲೊ, ವಾಮಂಜೂರ್ ಪದ್ವಾದೆಗಿಚಾ ಬಯ್ಲಾಂಯ್ಲೊ. ಹಾಂಗಾ ಥಾವ್ನ್ ಇಗರ್ಜೆಕ್ ಪರ್ಯಾನ್

ಗಿಮಾಂತ್ ೯ ಮಯ್ಲಾಂ ಆನಿ ಪಾವ್ಲಾಳಾಂತ್ ೧೦/೧೧ ತಿತ್ಲಿ ಬಯ್ಲಾಚಿ ವಾಟ್ ಆಸಾ. ದೆಕುನ್ ಹಾಂವೆಂ ಚಾರ್‌ಚ್ ಮಯ್ಲಾಂ ಪಯ್ಸ್ ರಸ್ತ್ಯಾಚಿ ವಾಟ್ ಚಮ್ಕುನ್ ಕೊರ್ಡ್ಲಲ್ಯಾ (ಕುಲ್ ಶೇಕರ್ಚಾ) ಶಾಳಾಕ್ ವೆಚೆಂ ಬರೆಂ ದಿಸ್ಲೆಂ ಸಕ್ಡಾಂಕ್.

“ಒಮ್ಮುರ್ಚಾ ಶಾಳಾಂತ್ಲೆಂ ಶಿಕಪ್ ಉತ್ತಮ್ ಮಟ್ವಾಚೆಂ, ತಾಂತುಂ ಶಿಕೊನ್ ಪಾಸ್ ಜಾವ್ನ್ ಸಾಂ ಲುವಿಸ್ ಹಾಯ್ ಸ್ಕೂಲಾಂತ್ ಪ್ರವೇಶ್ ಘೆವುಂಕ್ ವೆಚಾಂಕ್ ಟೆಸ್ತ್ ಪರಿಕ್ಲಾ ನಾಸ್ತಾಂಚ್ ಪ್ರವೇಶ್ ಮೆಳ್ತಾ; ಇತರ್ಯಾಂ ಶಾಳಾಂಥಾವ್ನ್ ಯೆಂವ್ಚಾಂಕ್ ಪರೀಕ್ಲಾ ದೀಂವ್ಕ್ ಆಸಾ. ದೆಕುನ್ ತಾಂಕ್ತಾ ತರ್ ಒಮ್ಮುರಾಕ್‌ಚ್ ವಚ್; ತಾಂಕಾನಾ ತರ್ ಕೊರ್ಡ್ಲಲಾಕ್ ವಚ್” ಮ್ಹಳೆಂ ಪೆದ್ರುಬಾನ್, ವಿಂಚವ್ಣೆಚೆಂ ಹಕ್ಕ್ ಮ್ಹಜೆಚ್ ಅಪೇಕೆಕ್ ದೀವ್ನ್.

ಆತಾಂ ಮ್ಹಜಾ ದೊಳ್ಯಾಂಕ್ ದಿಸ್ಲೊ ಪಾವ್ಲು ಆನಿ ಕಾನಾಂಕ್ ಆಯ್ಕಾಲಿಂ ತಾಚಿಂ ಪಂಥಾಹ್ವಾನಾಚಿಂ ಉತರಾಂ. ಮ್ಹಜೊ ಅತ್ಮೊ ಉದ್ರೇಕಿತ್ ಜಾಲೊ. ಪಾಂಚ್ವೆಂತ್ ಮಾಕಾ ಬೂದ್ ಕಶೆಂ ಶಿಕಯ್ತಾಂ ತೆಂ ದೆಕುಂಕ್ ಜಾಯ್ ಮ್ಹಳೆಂ ಹಟ್ ತಾಂತುಂ ಉಟೊನ್ ಉಬೆಂ ಜಾಲೆಂ. ದಿಸ್ಪರ್ಟೆಂ ೧೯/೨೦ ಮಯ್ಲಾಂ ಚಲೊಂಕ್ ಪಡ್ಲ್ಯಾರೀ ಪರ್ವಾನಾ. ಆದಿಂ ಮಾತ್ಯಾರ್ ವೊಜೆಂ ಘೆವುನ್ ಚಡ್ ತ್ರಾಸಾಂಚಿ ವಾಟ್ ಚಲ್ಲಾಂ. ಆತಾಯೀ ತಾಂಕ್ತೆಲೆಂ. ಪಾವ್ಲುಚಾ ಶರ್ತಾಕ್ ಭಿಯೆವ್ನ್ ಹಾಂವ್ ದುಸ್ರ್ಯಾ ಶಾಳಾಕ್ ಪೊಳ್ಳೊಂ ಮ್ಹಣುನ್ ತಾಕಾ ಆನಿ ತಾಚಾ ಸಾಂಗಾತ್ಯಾಂಕ್ ಹಾಸೊಂಕ್ ಆಸ್ಪದ್ ದಿಂವ್ಚೊ ನಾಂ. ಅಶೆಂ ಚಿಂತುನ್ ಹಾಂವೆಂ ಹೆಂಚ್ ವಿಂಚಪ್ ಕರುನ್ ಘೆತ್ಲೆಂ. ಹೊ ಗುಪ್ತೊ ಉದ್ದೇಶ್ ಘರ್ವಾಂಕ್ ಮಾತ್ರ್ ಸಾಂಗ್ಲೊನಾ, ದೆಕುನ್ ಹಾಂವ್ ಒಮ್ಮುರ್ಚಾ ಶಾಳಾಕ್ ಗೆಲೊಂ.

ಪಾಂಚ್ವೆಕ್ ಪಾವ್ಲುಚೊ ಬಾಪುಲೊಚ್ ಮೆಸ್ತ್ರಿ ಆಸಾ ತೆಂ ಜಾಣಾಂ ಆಸುನೀ ಹಾಂವ್ ಪಾವ್ಲುಚೆರ್ ಜಿಕ್ತಲೊಂ ಮ್ಹಳೆಂ ಧಯ್ಸ್ ಮಾಕಾ ಕಶೆಂ ಭಗ್ಲೆಂ ತೆಂ ಹಾಂವ್ ನೆಣಾಂ. ನಿಜಾನ್ ತೆಂ ಧಯ್ಸ್ ನ್ಹಯ್ ಬಗಾರ್ ಹಟಾಚಿ ನಾಡ್ ಆಸ್‌ಲ್ಲಿ.

ಹಾಂಗಾ ಥೊಮಸ್ ಮೆಸ್ತ್ರಿನ್ ಭುರ್ಗ್ಯಾಂಕ್ ಸ್ಥಾನಾಂ ದೀಂವ್ಕ್ ಸುರ್ವಿಲ್ಯಾ ಮಹಿನ್ಯಾಂತ್ ಮಾರ್ಕಾಂಚೊ ಸ್ಪರ್ಧೊ ಚಲಯ್ಲೊನಾ. ಖಂಯ್ ಜಾಯ್ ಥಂಯ್ ಬಸೊಂಕ್ ಸ್ವತಂತ್ರ್ ದಿಲೆಂ. ಭುಜಂಗಶೆಟ್ಟಿ ಆನಿ ಹಾಂವ್ ಪಾವ್ಲು ಬಸ್‌ಲ್ಲಾ ಬಾಂಕಾಚಾ ಪಾಟ್ಲ್ಯಾ ವಯ್ರ್ ಬಸ್ಲಾಂವ್. ಮುಡಾಯಿಕೋಡಿ ಥಾವ್ನ್ ನವೊಚ್ ಆಯಿಲ್ಲಾ ಫ್ರಾನ್ಸಿಸ್ ಡಾಯಸಾಕ್ ಮೆಸ್ತ್ರಿನ್‌ಚ್ ಪ್ರಥಮ್ ಸ್ಥಾನಾರ್ ಬಸವ್ನ್ ಮೊನಿಟರಾಚಿ ಪದ್ವಿ ತಾಕಾ ದಿಲಿ. ತಾಕಾ ಲ್ಹಾನ್ ಮಿಶ್ರೊ ಆಸ್‌ಲ್ಲೊ ಆನಿ ತೊ ಮೆಸ್ತ್ರಿ ತೆದೊಚ್ ದಿಂಡೊ ಆಸ್‌ಲ್ಲೊ. ದುಸ್ರೆಂ ಸ್ಥಾನ ಪಾವ್ಲುನ್‌ಚ್ ಘೆತ್ಲೆಂ.

ಹಿಚ್ ವ್ಯವಸ್ಥಾ ಕಾರ್ಯಾವೆ ಚಾಲು ಆಸ್ಲ್ಯಾರ್ ಅಧಿಕ್ ಬರೆಂ. ಸ್ಪರ್ಧಾಂಚಿ ಗುಸ್ಪಡ್ ನಾಕಾ ದಿಸ್ಲೆಂ ಮಾಕಾ ಆನಿ ಭುಜಂಗಾಕ್. ಪುಣ್ ಏಕ್ ಮಹಿನೊ ಸರೊನ್ ದುಸ್ರೊ ಲಾಗ್ಲೆಲ್ಯಾ ಹಪ್ತ್ಯಾಂತ್ ಮೆಸ್ತ್ರಿನ್ ಸ್ಪರ್ಧೊ ಚಾಲು ಕೆಲೊ. ಕಿತ್ಯಾಕ್ ಮ್ಹಳ್ಯಾರ್ ಸ್ಪರ್ಧೊ ಆಸ್ಲ್ಯಾರ್ ಭುರ್ಗೆ ಸಾಧಾನಾಕ್ ಪಡೊನ್ ಶಿಕ್ತಾತ್ ಮಾತ್ರ್ ನ್ಹಯ್ ಏಕೀ ದೀಸ್ ಖಳಾನಾಸ್ತಾನಾ ಶಾಳಾಕ್ ಹಾಜರ್ ಜಾಂವ್ಕ್ ಪ್ರಯತ್ನ್ ಕರ್ತಾತ್ ಮ್ಹಳೆಂ ಮಾಂದುನ್. ಚವ್ಗಾಂ ಚಲಿಯಾಂಕ್ ಸ್ಪರ್ಧಾಂತ್ಲೆಂ ಹಾಂಗಾಯೀ ಭಾಯ್ರ್ ದವರ್ಲೆಂ.

ತ್ಯಾ ಹಪ್ಪಾಂತ್ ಫಲಿತಾಂಶಾ ಪ್ರಕಾರ್ ಪಯ್ಲೆಂ ಸ್ಥಾನ್ ಫ್ರಾನ್ಸಿಸಾಕ್, ದುಸ್ರೆಂ ಮಾಕಾ, ತಿಸ್ರೆಂ ಭುಜಂಗಾಕ್, ಚವ್ತೆಂ ವಿಶ್ವನಾಥಾಕ್ ಆನಿ ಪಾಂಚ್ವೆಂ ಪಾವ್ಲುಕ್ ಮೆಳ್ಳೆಂ. ಪಾವ್ಲುಕ್ ಆನಿ ತಾಚಾ ಗೆಂಗಾಕ್ ಹೊ ಸೊಸುಂಕ್ ತಾಂಕ್ಲೊನಾ ತಸಲೊ ಧಕೊ ಭಗ್ಲೊ. ದುಸ್ರ್ಯಾ ಹಪ್ಪಾಂತೀ ಹೆಂಚ್ ಕ್ರಮ್ ಸಂಭವ್ಲೆಂ.

ತಿಸ್ರ್ಯಾ ಹಪ್ಪಾಂತ್ ಚಲಿಯಾಂಚಿಯೀ ಜಾಣ್ವಾಯ್ ಪಾರ್ಕುಂಕ್ ಮೆಸ್ತ್ರಿನ್ ತಾಂಕಾಯೀ ಸ್ಪರ್ಧ್ಯಾಂತ್ ಘೆತ್ಲೆಂ. ತ್ಯಾ ಫಲಿತಾಂಶಾ ಪ್ರಕಾರ್ ಪಯ್ಲೊ ಫ್ರಾನ್ಸಿಸ್, ದುಸ್ರಿ ಆನೀ ಸಲ್ದಾನಾ (ಶ್ರೀ ವಿ.ಜೆ.ಪಿ. ಸಲ್ದಾನಾಚಿ ವ್ಹಡ್ಲಿ ಭಯ್ಲಾ) ತಿಸ್ರೊ ಹಾಂವ್ ಚವ್ತೊ ಭುಜಂಗ ಪಾಂಚ್ಚೊ ವಿಶ್ವನಾಥ್ ಆನಿ ಪಾವ್ಲು ಸವೊ ಜಾಲೊ.

ಬಾಪುಲೊ ಮೆಸ್ತ್ರಿ ಆಪ್ಲ್ಯಾ ಪುತ್ಯಾಕ್ ಪಯ್ಲೆಂ ಸ್ಥಾನ್ ಮೆಳಾಶೆಂ ಚಡ್ ಮಾರ್ಕ್ ದೀವ್ನ್ ಸಹಾಯ್ ಕರ್ತೊಲೊ ಮ್ಹಣುನ್ ತಾಣೆ, ತಾಚಾ ಇಶ್ಟಾಂನಿ ಆನಿ ಹಾಂವೆಂಯೀ ಕೆಲೊ ಅಭಿಪ್ರಾಯ್ ಘಟ್ ಜಾಲೊ. ಹ್ಯಾ ಸಂಬಂಧಿ ಹಾಂವೆ ಪೆದ್ರುಬಾಕ್ ಸಾಂಗೊನ್ ತಾಚೊ ಅಭಿಪ್ರಾಯ್ ವಿಚಾರ್ಲೊ. ತೆದ್ನಾಂ ತಾಣೆಂ ಮ್ಹಳೆಂ - “ಏಕ್ ಬರೊ ಪ್ರಾಮಾಣಿಕ್ ಆನಿ ಮರ್ಯಾದೆವಂತ್ ಮೆಸ್ತ್ರಿ ಆಪ್ಲೊಚ್ ಖಾಸ್ ಪ್ರತ್ ಆಪ್ಲಾಚೆ ಕ್ಲಾಸಿಂತ್ ಆಸಾತ್ ತರೀ ಆನಿ ತೊ ಸಕ್ಡಾಂ ಪ್ರಾಸ್ ಚಡ್ ಬುದ್ವಂತ್ ಆಸ್ಲಾರೀ ತಾಕಾ ಪ್ರಥಮ್ ಸ್ಥಾನ್ ಮೆಳಾಶೆಂ ತಾಚೆ ಯೋಗ್ಯತಾಯೆಕ್ ಮಿಕ್ಲೊನ್ ಚಡ್ ಮಾರ್ಕ್ ದೀನಾ/ದೀಂವ್ಕ್ ನಜೊ. ತಾಚಾ ವ್ಯಕ್ತಿತ್ವಾಕ್ ತೊ ಭೃಷ್ಟಾಚಾರಾಚೊ ತಿಬೊ ಜಾತಾ.”

ಅಸಲೊ ಭೃಷ್ಟಾಚಾರ್ ತ್ಯಾ ಕಾಳಾರ್ ಚಲಾನಾಸ್ಲೊ. ಪೆದ್ರುಬಾನ್ ಸಾಂಗ್ಲಿಚ್ ಪ್ರಮಾಣಿಕ್ಪಣಾಚಿ ರೀತ್ ಆಮ್ಚಾ ಮೆಸ್ತ್ರಿನ್ ಪಾವ್ಲುಕಡೆ ಪಾಳ್ಳಿ. ಪುತ್ಯಾಕ್ ಹಾತ್ ದೀವ್ನ್ ಊಂಚ್ ಸ್ಥಾನಾರ್ ಬಸಂವ್ಕ್ ತೊ ಸಹಕಾರ್ ದಿತಾ ಮ್ಹಣುನ್ ಆಮಿಂ ದುರಭಿಪ್ರಾಯ್ ಕರುಂಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ ತಾಣೆಂ ಪಾವ್ಲುಕ್ ಫಾವೊ ಆಸ್ಲೆಲ್ಲೆ ತಿತ್ಲೆಚ್ ಮಾರ್ಕ್ ದಿಲೆ. ತಾಕಾ ಪಾವ್ಲುಚೆಂ ಮೋಡಿ ಹಾತ್ ಬರಪ್ ಆನಿ ತಾಣೆಂ ಕೆಲ್ಲಿಂ ಚಿತ್ರಾಂ ಮೆಚ್ವನಾಸ್ಲಿಂ. ಏಕ್ ದಿಸಾ ತೊ ಪಾವ್ಲುಚೆಂ ಹಾತ್ ಬರಪ್ ಕಾಂಟಾಳೊನ್ ರಾಗಾನ್, “ಹೇ ಕತ್ತೆ, ಇದೆಂತಹ ಕೈಬರಹ ನಿನ್ನದು? ಯಾವ ಕ್ಲಾಸಿನಿಂದ ಬಂದವ ನೀನು?” ಮ್ಹಣೊನ್ ಖೆಂವ್ಚಾಲೊ, ಆನಿ ತಾಚಾ ಪ್ರಬಂಧಾಕ್ ಏಕ್ ಪಾವ್ಲು ಬರಯಿಲ್ಲ್ಯಾ ಮಾರ್ಯಾಂತ್ಲೆ ದೋನ್ ಕಾತ್ರನ್ ಕಾಡ್ಲೆ. ಹಾಂತುಂ ಆಮ್ಕಾಂ ಪಕ್ಯಾ ಖಾತ್ರಿ ಜಾಲೆಂ ಕಿ ಪಾವ್ಲುಕ್ ಬಾಪ್ಲ್ಯಾಖಾಲ್ ಕ್ಲಾಸಿಂತ್ ಪ್ರಥಮ್ ಸ್ಥಾನ್ ಜೊಡುಂಕ್ ಸಾಧ್ಯ್ ನಾಂಚ್,- ಸಪಣಾಂತ್ ಲೆಗುನ್ !

ಆನಿ ತಶೆಂಚ್ ಜಾರಿ ಜಾಲೆಂ. ಆನ್ನಿಕ್ ಮೆಸ್ತ್ರಿನ್ ಫ್ರಾನ್ಸಿಸಾ ಆನಿ ಮ್ಹಜಾ ಮಧೆಂ ಬಸೊಂಕ್ ಸೊಡ್ಲೆಂ ನಾ. ದುಸ್ರ್ಯಾ ಹಪ್ಪಾಂತ್ ಚಲಿಯಾಂಕ್ ಸ್ಪರ್ಧ್ಯಾಂತ್ಲೆಂ ಪರ್ತುನ್ ವಜಾ ಕೆಲೆಂ. ಚಲ್ಯಾಂಕ್ ಮಾತ್ ಚಾಲು ದವರ್ಲೊ. ಪುಡ್ಲ್ಯಾ ಫಲಿತಾಂಶಾಂನಿ ಪಯ್ಲೆಂ ಸ್ಥಾನ್ ಫ್ರಾನ್ಸಿಸಾಕ್ ಆನಿ ದುಸ್ರೆಂ ಮಾಕಾಚ್ ಸುರಕ್ಷಿತ್ ಕೆಲ್ಲ್ಯಾ ಬರಿ ಉರ್ದೆಂ.

ಸಪ್ತೆಂಬ್ರಾಂತ್ಲಿ ಪಯ್ಲಿ ಪರಿಕ್ವಾ ಮುಗ್ಡತಾಚ್ ಮೆಳ್ಳೆಲ್ಯಾ ಆಟ್ ದಿಸಾಂಚೆ ರಜೆರ್ ಘರಾ ಗೆಲ್ಲೊ ಫ್ರಾನ್ಸಿಸ್ ಪರ್ಟೆ ಶಾಳಾಕ್ ಪಾಟಿಂ ಆಯ್ಲೊ ನಾ. ಕೊಣೆ ಖಬರ್ ದಿಲಿ ತೊ

ಪರಗಂವಾಕ್ ಗೆಲಾ ಮ್ಹಣ್. ತಾಚೆ ಗೈರ್ ಹಾಜರೆಂತ್ ಪಯ್ಲೆಂ ಸ್ಥಾನ್ ಆನಿ ಮೊನಿಟರಾಚೊ ಹುದ್ದೊ ಮಾಕಾಚ್ ಬಾಂದುನ್ ದವರ್ಲ್ಲಿ ಭುತಿ ಜಾಲಿ. ಪುಣ್ ಮಾಕಾ ತಾಂತುಂ ಆಸೊಂಕ್ ಪಾವ್ಲು ಆನಿ ತಾಚಾ ಗೆಂಗಾನ್ ಸೊಡ್ಲೆಂ ನಾ, ತಾಣೆಂಚ್ ಉದ್ದೇಶ್ ಪೂರ್ದೆಕಿಂ ಕ್ಲಾಸಿಂತ್ ಪೊಕ್ರಿಪಣಾಂ ಕರುನ್ ಶಿಸ್ತ್ ಭಂಗವ್ನ್ ಮಾಕಾ ವಿಶೇಷ್ ಉಪದ್ರ್ ದಿಲೆ. ಎಕಾ ದಿಸಾ ಮೆಸ್ತ್ರಿ ಕ್ಲಾಸಿ ಭಿತರ್ ಯೆತಾನಾ ತಾಣೆಂಚ್ ದೆಕ್ಲೊ ಅಶಿಸ್ತೆಚಿ ಭಂಗಸ್ಥಳಿ. ತಾಣೆಂ ವಿಚಾರಣ್ ಕೆಲೆಂ. ಪಾವ್ಲುನ್ ಆನಿ ತಾಚಾ ಸಾಂಗಾತ್ಯಾಂನಿ ಮ್ಹಜೆ ವಿರೋಧ್ ಘಟಿಂಚಿ ಗವಾಯ್ ದಿಲಿ. ತೆದ್ನಾಂ ಆನ್ನಿ ಆನಿ ತಿಚೊ ಸಾಂಗಾತಿಣ್ಯೊ ಮ್ಹಜೆ ಪಾಡ್ಲಿನ್ ಉಲಯ್ಲಿಂ. ಮೆಸ್ತ್ರಿನ್ ತಾಂಚೆ ವಾಕ್ಯೊಲ್ ಮಾಂದ್ಲೆಂ ಆನಿ ಪಾವ್ಲುಕ್ ಆನಿ ತಾಚೊ ಉಜ್ವೊ ಹಾತ್ ತಸೊ ಆಸ್ಲಲ್ಯಾ ಚೆಡ್ಯಾಕ್ ತ್ಯಾ ದಿಸಾಂತ್ಲ್ಯಾ ಬಾಕಿ ಸರ್ವ್ ಪಿರೇಡಿಂಚಾ ವೆಳಾಂತ್ ಕ್ಲಾಸಿ ಭಾಯ್ರ್ ಕರ್ನ್ ಕರಿಣ್ ಶಿಕ್ವಾ ದಿಲಿ. ಆನಿ ಹಾಂವೆಂಚ್ ಮೆಸ್ತ್ರಿಕಡೆ ಆನ್ನಿಕ್‌ಚ್ ಮೊನಿಟರ್ ಕರ್ ಮ್ಹಣುನ್ ಕೆಲ್ಲೆ ವಿನಂತೇ ಪ್ರಕಾರ್ ತಾಣೆ ತಿಕಾಚ್ ನೆಮ್ಲೆಂ. ತ್ಯಾ ದಿಸಾ ಥಾವ್ನ್ ಕ್ಲಾಸಿಂತ್ಲಿ ಶಿಸ್ತ್ ಉತ್ತಮ್ ವರ್ಗಾಚಿ ಜಾಲಿ. (ಆನ್ನಿ ಆತಾಂ ಮಾದ್ರಿ ಭೆಸಾಂತ್ ಆಸಾ,) ಪಾವ್ಲು ಆನಿ ಕಂಪೆನಿನ್ ಕ್ಲಾಸಿಂತ್ ಉಪದ್ರ್ ಬಂಧ್ ಕೆಲೆಂ ಪುಣ್ ಕ್ಲಾಸೆ ಭಾಯ್ರ್ ಅಧಿಕಾರಿಯೆನ್ ಘರಾ ವೆಚೇ ವಾಟೆರ್ ಮಾಕಾ ಕೆದ್ನಾಂ ಕೆದ್ನಾಂ ಭಯಂಕರೆ ಉಪದ್ರ್ ದೀವ್ನ್ ಸತಾಯ್ಲೆಂ. ಶಾಳಾಚಾ ವಠಾರಾ ಭಿತರ್ ಉಪದ್ರ್ ದಿತಾನಾ ಹಸನಬ್ಬ ಬ್ಯಾರಿ ನಾಂವಾಚಾ ಎಕಾ ಬಳಿಶ್ಚ್ ಭುರ್ಗ್ಯಾನ್ ಮಾಕಾ ಸಂರಕ್ಷಣ್ ದಿಲೆಂ, ತಾಕಾ ಭಿಯೆವ್ನ್ ತಾಣೆಂ ಮಾಕಾ ಶಾಳಾ ಭಾಯ್ರ್ ಧೊಸ್ತೆಂ ಬಂಧ್ ಕೆಲೆಂ. ಪುಣ್ ವಾಟೆರ್ ಹಾಂವ್ ಎಕ್ಸರೊ ಯೆತಾನಾ ಲ್ಹಾನ್ ಗುಡ್ಯಾ ಸುವಾತೆರ್ ಲಿಪೊನ್ ಬಸೊನ್ ಮಾಕಾ ಆಡಾವುನ್ ಮ್ಹಜೆರ್ ಹಗಿಂ ಸಂದಾಂವ್ಚೆಂ ಕ್ರಮ್ ವಾಪರ್ದೆಂ. ಕೈಗುರೈಂತ್ ಜಿಯೆತಾಸ್ತಾನಾ ಮಾಕಾ ಗುಡ್ಯಾವಯ್ಲಿ ವೆಗ್ಳಿಚ್ ವಾಟ್ ಆಸ್ಲಿ. ಪುಣ್ ಆತಾಂಚಿ ಪಾವ್ಲುಚಾ ಘರಾ ಮುಲ್ಯಾನ್‌ಚ್ ಬಯ್ಲಾಂತ್ಲ್ಯಾನ್ ಆಸ್ಲಿ; ದುಸ್ರಿ ಅನ್ಕುಲಾಚಿ ಎಕೀ ನಾಸ್ಲಿ.

ಹಾಂವ್ ಬೋವ್ ಪಯ್ಸ್ ಥಾವ್ನ್ ಯೆತಾಲೊಂ ಜಾಲ್ಲ್ಯಾನ್ ತ್ಯಾ ಗುಡ್ಯಾಚೆ ವಾಟೆರ್ ಪಾವ್ತಾನಾ ಎಕ್ಲೊಚ್ ಜಾತಾಲೊಂ. ಮಾಕಾ ಸಾಂಗಾತ್ ದಿಂವ್ಚೊ ತಿತ್ಲ್ಯಾ ಪಯ್ಸ್ ಥಾವ್ನ್ ಯೆಂವ್ಚೊ ಎಕೀ ಭುರೊ ನಾಸ್ಲೊ. ಅಸಲ್ಯಾ ಅಸಹಾಯಕಪಣಾಚಾ ಸಂದಂಭಾಂಚೊ ಪಾವ್ಲು ಆನಿ ಹೆರ್ ದೋಗ್ ತಾಚೆ ಸಾಂಗಾತಿ, ತಾಂಕಾಂ ಜಾಯ್ ಜಾಲ್ಲೇ ಪರಿಂ ಪ್ರಯೋಗ್ ಕರುನ್ ಮಾಕಾ ಆಡ್ ರಾವ್ತಾಲೆ. ತಾಂಚಾ ಸಂಗಿಂ ಲಡಾಯ್ ಕರುಂಕ್ ಬುರ್ಯಾಂ ಗಾಳಿಂನಿ ಪ್ರಚೋದನ್ ದಿತಾಲೆ. ಮ್ಹಜಾ ಎಕಾ ಹಾತಾಂತ್ ಭುತಿ, ದುಸ್ರ್ಯಾಂತ್ ಬುಕಾಂಚೊ ಕಾಟ್ ಆಸ್ತಾಲೊ ಆನಿ ಎಕ್ಸರೊಂ ಆಸ್ಲಲ್ಯಾನ್ ಹಾಂವ್ ಸರ್ವ್ ಸೊಸುನ್ ವೊಗೊಚ್ ಉರ್ತಾಲೊಂ, ಪುಣ್ ಮನಾಂತ್ ದೆವಾಕ್ ಆನಿ ಆಂಕ್ವಾರ್ ಮಾಯೆಕ್ ಮಜತೆಕ್ ಆಪಯ್ತಾಲೊಂ. ತೆ ಮಾಕಾ ಹಿಂಸಾ ದಿಂವ್ಚಾ ಅಟ್ಟಾಣಾರ್ ಆಸ್ತಾನಾಂಚ್ ಮ್ಹಜಾ ಉಲ್ಟಾಕ್ ಪಾಳೊ ದೀವ್ನ್ ಮ್ಹಳ್ಳೆಲ್ಯಾಬರಿ ಕೊಣ್ ನಾ ಕೊಣ್ ವಾಟುನ್ ಮ್ಹಜಾ ಪಾಟ್ಲ್ಯಾ ಅಥವಾ ಪುಡ್ಲ್ಯಾ ದಿಕ್ಯಾನ್ ಆಯಿಲ್ಲೊ ದಿಸ್ತಾಲೊ. ತೆದ್ನಾಂ ಅನ್ನಾಡಿ ತಾಕಾ ಭಿಯೆವ್ನ್ “ತುಕಾ ಫಾಲ್ಯಾಂ ಶಿಕಯ್ತಾಂ ಬೂದ್” ಮ್ಹಣುನ್ ಥಂಯ್ಚೆ

ಫರಾರಿ ಜಾವ್ನ್ ಶಾಳಾಕ್ ಪಾವ್ತಾಲೆ. ಪುಣ್ ಜೆಂ ವಾಯ್ನ್ ಮ್ಹಜೆರ್ ಹಾತಾಂನಿ ಕರುಂಕ್ ಸಕಾನಾಸ್ಲೆ ತೆಂ ತೊಂಡಾನ್ ಪೊಜ್ಜೊ ಗಾಳಿ, ಚೇಸ್ಲೆ, ಕುಕಾರೊ, ಇತ್ಯಾದಿ ಗಾಜವ್ನ್, ಮಾಕಾ ಮಾನಸಿಕ್ ದೂಕ್ ದೀವ್ನ್ ತೃಪ್ತ ಪಾವ್ತಾಲೆ.

ದೊನ್ವಾರಾಂ ತೆ ಜೇಂವ್ಕ್ ಫರಾ ವೆತಾನಾ ಹಾಂವ್ ಆಂತೊನ್ ಮಿರ್ಚ್ಯಾ ಮಾಗೆರ್ ಭುತಿ ದವರ್ನ್ ಜೆವ್ತಾಲೊಂ. ಸಾಂಜೆರ್ ತೆ ಖೆಲೊಂಕ್ ರಾವ್ತಾಲೆ. ಮಾಕಾ ಧಾ ಮಯ್ಲಾಂ ಚಲೊಂಕ್ ಆಸ್ಲಲ್ಯಾನ್ ಕ್ಲಾಸ್ ಆಕೇರ್ ಜಾಲ್ಯಾ ತಕ್ಷಣ್ ಖೆಲಾನಾಸ್ತಾನಾ ಫರಾ ಪಾಟಿಂ ಯೆತಾಲೊಂ. ಅಶೆಂ ಹ್ಯಾ ದೋನ್ ಸಂದರ್ಭಾಂನಿ ಮಾಕಾ ತಾಂಚೆಂ ಫಿಕಿರ್ ನಾಸ್ಲೆಂ.

ಪಾವ್ಲುಚಾ ಹ್ಯಾಯೀ ಉಪದ್ರಾಂ ವಿರುದ್ ಮೆಸ್ತ್ರಿಕ್ ದೂರ್ ದಿತೊಂ ಮ್ಹಳ್ಯಾರ್ ಶಾಳಾಚಾ ವಠಾರಾ ಭಾಯ್ಲಿ ಫಿರ್ಯಾದ್ ಹಾಂವ್ ಘೆನಾಂ. ತಾಚಾ ಘರಾಂಕ್ ಸಾಂಗ್-ಅಶೆಂ ಮ್ಹಣಾತ್ ಮ್ಹಣ್ ಚಿಂತುನ್ ಸಾಂಗೊಂಕ್ ಗೆಲೊಂ ನಾ. ತಾಚಾ ಘರಾಂಚಿ ಮಾಕಾ ವಳಕ್ ನಾಸ್ಲಿ. ಆನಿ ತಿಂ ಪ್ರತಾಚಿಚ್ ಪಕ್ವಾ ಘೆತಿತ್ ತರ್, ಮಾಕಾ ಅನಿಕಿ ಚಡ್ ಅಪಾಯ್. ಮ್ಹಜಾ ಮಾಂ-ಬಾಪಾಕ್ ಸಾಂಗ್ಲ್ಯಾರ್ ತಿಂ ಮ್ಹಜಾ ದುಸ್ಮಾನಾಂ ವಿರೋಧ್ ಕಾನೂನ್ ಕ್ರಮ್ ಜಾರಿ ಕರುಂಕ್ ತಿತ್ಲ್ಯಾ ಪಯ್ಸ್ ಥಾವ್ನ್ ಯೆತಿತ್ ಮ್ಹಳ್ಯೊ ಭರ್ವಾಸೊ ನಾ ಜಾಲೊ. ತಾಂಕಾಂ ಪುರ್ಸ್ತಾಯೀ ನಾಸ್ಲಿ. ಆನಿ ಎಕಾ ವೆಳಾ ಸಾಂಗ್ಲೆಂ ತರ್, “ತುಕಾ ಆಮಿಂ ಕೊರ್ತೆಲ್ಲಾ ಶಾಳಾಕ್ ವಚ್ ಮ್ಹಳೆಂ, ಗೆಲೊ ನಾಂಯ್ ; ತುಜಿಚ್ ಖುಶಿ ಜಾರಿ ಕೆಲಿಯ್. ಆಪ್ಣೆಂ ಮಾಂದಿನಾಸ್ತಾಂ ಕೆಲ್ಲೆ ಚುಕಿಕ್ ಆತಾಂ ಶಿಕ್ವಾ ಭೊಗ್” ಮ್ಹಣುನ್ ಮಾಕಾಚ್ ಬೂದ್ ಸಾಂಗ್ತಲಿಂ. ಹ್ಯಾ ನಿಬಾಂಕಡೆ ಪಳವ್ನ್ ಮ್ಹಜೆಂ ದೂರ್ ದೆವಾಕ್ಚ್ ಭೆಟಯ್ಲೆಂ ಆನಿ ತಾಚಿಚ್ ಸಹಾಯ್ ಮಾಗ್ಲಿ.

ಖರ್ಯಾನ್ಂಚ್ ದೆವಾಚೆ ಕೃಪೆನ್ಂಚ್ ಹಾಂವೆಂ ಎಪ್ರಿಲ್ ಪರ್ಯಾಂತ್ಲೆ ಗಿಮಾಳೆ ಸರ್ವ್ ಮಹಿನ್ ದುಸ್ಮಾನಾಂ ಥಾವ್ನ್ ಶಾರೀರಿಕ್ ಅಪಾಯ್ ಜಾಯ್ತಾಶೆಂ ಸುರಕ್ಷಿತಾಯೆನ್ ಪಾಶಾರ್ ಕೆಲೆ. ಪುಣ್ ಮಾನಸಿಕ್ ಉಬ್ಬೆಸ್ ಧಾರಾಳ್ ಭಗುನ್ ಅನ್ಫವ್ ಜೊಡ್ಲೊ. ಪಾವ್ಲುಕ್ ಮ್ಹಜಾ ಥಾವ್ನ್ ಕಸಲೊಚ್ ಅನ್ಯಾಯ್ ಜಾಂವ್ಕ್ ನಾ ಅಥವಾ ತಾಚಾ ವಿರೋಧ್ ಹಾಂವೆಂ ಅನ್ಯಾಯ್ ಕೆಲ್ಲೊ ನಾ ತರೀ ದೆವಾನ್ ಮಾಕಾ ತಾಚೆ ಥಾವ್ನ್ ತ್ಯಾ ಥರಾಚೆ ಕಶ್ಟ್ ಕಿತ್ಯಾಕ್ ಫಾವೊ ಕೆಲೆ? ಪಾವ್ಲು ಪ್ರಾಸ್ ಚಡ್ ಹುಶಾರ್ ಜಾವ್ನ್ ಪಯ್ಲೆಂ ಸ್ಥಾನ್ ಆಪ್ಣಾವುಂಕ್ ಹಾಂವೆಂ ಕೆಲ್ಲೆಂ ಸಾಧನ್ ಅನ್ಯಾಯ್ ಯಾ ಅಪ್ರಾಧ್‌ವೆ? ಹಿಂ ಸವಾಲಾಂ ಮ್ಹಜಾ ಮನಾಂತ್ ಸಬಾರ್ ವರ್ಸಾಂ ಪರ್ಯಾನ್ ಜೊಕ್ಲೊ ಜವಾಬೊ ಮೆಳಾನಾಸ್ತಾಂಚ್ ಉರ್ಲಿಂ. ಪುಣ್ ಕ್ರಮೇಣ್ ಪಾವ್ಲು ಸಾರ್ಕೆ ಹೆರ್ಯೀ ದುಸ್ಮಾನ್ ಮ್ಹಜೆ ಜಿವಿತಾಚೆ ವಾಟೆರ್ ಭೆಟ್ಲೆ ಆನಿ ಅನ್ಭವಾ ದ್ವಾರಿಂ ಜಾಣ್ವಾಯ್ ವಾಡ್ಲಿ. ತೆದ್ನಾಂ ದೆವಾಚೊ ಉದ್ದೇಶ್ ಮಾಕಾ ಅಪಾಪಿಂ ಸಮ್ಜಾಲೊ. ತೊ ಕಿತೆಂ ಮ್ಹಳ್ಯಾರ್,-

ಮನ್ಶಾಕ್ ಜಿನ್ನಾವಾರ್ ಉಪದ್ರಾಂಚೆ, ಪಿಡೆಂಚೆ ಆನಿ ದುಭೆಕಾಯೆಚೆ ಕಶ್ಟ್ ಭಗುಂಕ್ ಮೆಳ್ಳಾವಿನೆ ಬೊರ್ಕಾಚೊ ತಸೊ ವಾಯ್ವಾಚೊ ಅನ್ ವ್ ಜಾಯ್ತಾ. ಜಿವಿತಾಚಾ ಸುಧಾರ್ಪಾ ಆನಿ ಅಭಿವೃದ್ಧಿ ಪಾಸ್ವತ್ ವಿವಿಧ್ ಥರಾಂಚಾ ಅನ್ಭವಾಂಚಿ ತರ್ಬೆತಾಯ್ ಅವಶಾನ್ ಜಾಯ್. ತಿ ಕಿತ್ಲೆ ತರ್ಬೆ ಪ್ರಾಯೆರ್ ಲಾಭ್ತಾಗಿ ತಿತ್ಲೆಂ ಚಡ್ ಬರೆಂ. ಮಾಕಾ ಯೆದೊಳ್ಳಾ

ಬಾರಾ ವರಾಂನಿ ಗರೀಬ್ಕಾಯೆನ್ ದಿಲ್ಲೆ ಶಾರೀರಿಕ್ ಕಶ್ಟ್ ಮಾತ್ ಭಗುನ್ ಭರ್ಮಾರ್ ಅನ್ಬವ್ ಮೆಳ್‌ಲೊ. ಪುಣ್ ದುಸ್ಮಾನಾಂ ಆನಿ ದುಸ್ಮನ್ಕಾಯೆ ಥಾವ್ನ್ ಕಿತೆಂ ವಾಯ್ಸ್ ಮೆಳ್ತಾ, ತೆದ್ನಾಂ ಕುಡಿಚೆ ಮಾತ್ ನ್ಹಯ್ ಬಗಾರ್ ಮನಾಚೆ ಲೆಗುನ್ ಕಿತ್ಲೆ ಹಾಲ್ ಹವಾಲ್ ಜಾತಾತ್, ತಾಂಚೆರ್ ಜಯ್ತ್ ಜೊಡುಂಕ್ ಕಿತೆಂ ಕರುಂಕ್ ಜಾಯ್ - ಉತರಾಕ್ ಉತರ್, ಮಾರಾಕ್ ಮಾರ್, ಜುಲುಮೆಕ್ ಜುಲುಮಾಯ್ ವಾಪರುಂಕ್ ಜಾಯ್‌ಗಿ ಯಾ ಕ್ರಿಸ್ತಾಬರಿ ಸೊಸುನ್, ಸಮಾಧಾನ್ ಸಾಂಬಾಳುನ್, ದೆವಾಚೆ ಕುಮ್ಮೆಕ್ ಹಾಕ್ ಮಾರುಂಕ್ ಜಾಯ್? ಹಾಂಚೊ ಅನ್ಬವ್ ಮಾಕಾ ನಾಸ್‌ಲೊ. ತೊ ಆತಾಂ ಪಾವ್ಲು ಮಾರಿಫಾತ್ ಪಯ್ಲ್ಯಾಚ್ ಪಾವ್ಲು ಮೆಳ್ಳೊ ಆನಿ ತಾಂತುಂ ಹಾಂವ್ ವಳ್ಸಲೊಂ. ಹಿ ನವಿ ಜಾಣ್ವಾಯ್ ಮಾಕಾ ಜಿವಿತ್ ಭರ್ ಏಕ್ ಮಾರ್ಗ್ ದರ್ಶಕ್ ಜಾಲಿ.

ತ್ಯಾಚ್ ಬರಾಬರಿ ದುಸ್ಮನ್ಕಾಯ್, ಮೊಸೊರ್, ಹಗೇಂ, ಪ್ರತಿಕಾರ್ - ಹಾಂಚೊ ಕೊಣ್ ಗರೆಭಾಯ್ ಪ್ರಯೋಗ್ ಕರ್ತಾ ತೆ ವ್ಯಕ್ತೆ ಥಂಯ್ ಕಸಲೊ ದುಷ್ಟರಿಣಾಮ್ ಜಾತಾ ತಿಯೀ ಮಾಕಾ ಪಾವ್ಲುನ್‌ಚ್ ದಾಕಯ್ಲೊ. ಮ್ಹಜಾ ಕಿ ಪಯ್ಲೆಂ ಥಾವ್ನ್ ಶಾಳಾಂತ್ ಅಧಿಕ್ ಹುಶಾರ್ ಮ್ಹಳ್ಳಿ ಕೀರ್ತ್ ಜೊಡ್ಲಲೊ ಭುರ್ಗೊ ತೊ, ಖಂಯ್ಚಾ ದಿಸಾ ಸ್ವಾರ್ಥಾನ್ ಆನಿ ಮೊಸ್ತಾನ್ ಮಾಕಾ ದ್ವೇಷುಂಕ್ ಲಾಗ್ಲೊ ತ್ಯಾ ದಿಸಾ ಥಾವ್ನ್ ತಾಚಿ ಮನಃಸ್ಥಿತಿ ವಿಕಾರ್ಲಿ ತಾಚಾ ಶಿಕ್ವಾಕ್ ಹರ್ಕತ್ ಜಾಲಿ ಆನಿ ತೊ ಆಪ್ಲಿ ಕೀರ್ತ್ ಹೊಗ್ಗಾಂವ್ಕ್ ಪಾವ್ಲೊ. ಪಯ್ಲೆಂ ಸ್ಥಾನ್ ನ್ಹಯ್, ದುಸ್ರೆಂ ಲೆಗುನ್ ಪಾಟಿಂ ಜೊಡುಂಕ್ ತೊ ಸಕ್ಲೊ ನಾ.

ಪುಣ್ ತಾಚಿ ದುಸ್ಮನ್ಕಾಯ್ ಮ್ಹಜಾ ಶಿಕ್ವಾಚೆ ಅಭಿವೃದ್ಧಿಕ್, ತಾಚಿ ಸಲ್ವಣಿ ಮ್ಹಜಾ ಜಯ್ತಾಕ್ ಕಾರಣ್ ಜಾಂವ್ಕ್ ಪಾವ್ಲಿ. ಮಾಕಾ ಫಾವೊನಾ ಆಸ್‌ಲ್ಲೆ ಮಾನಸಿಕ್ ಉಪದ್ರ್ ಸೊಸುನ್, ಸದಾಂ ವೀಸ್ ಮಯ್ಲಾಂ ಚಲ್ಚೆ ಶಾರೀರಿಕ್ ತ್ರಾಸ್ ಭಗುನ್ ತರೀ ಹಾಂವ್ ತೀನ್‌ಯೀ ಪರಿಕ್ಷಾಂನಿ ಬರೊ ಫಲಿತಾಂಶ್ ಜೊಡುನ್ ಪಾಸ್ ಜಾಲೊಂ.

ಸವೆ ಕ್ಲಾಸಿಕ್ ಮಾತ್ ಕೊರ್ದೆಲ್ಚಾ ಶಾಳೆಕ್ ವೆಚೊ ನಿರ್ಧಾರ್ ಕೆಲೊ. “ಪುಕ್ಳೆಲಾ ಪಳೊರೆ” ಮ್ಹಣ್‌ಲೆ ಪಾವ್ಲು ಆನಿ ಕಂಪೆನಿ. ಪರ್ವಾನಾ ಚಿಂತ್ಲೆಂ ಹಾಂವೆಂ ಆನಿ ಒಮ್ಮರ್ಚಾ ಶಾಳಾಕ್ ಮಾತ್ ನ್ಹಯ್ ತೆ ಇಗರೆಕ್ ಲೆಗುನ್ ಅಂತಿಮ್ ಪ್ರಣಾಮ್ ಭೆಟವ್ನ್ ಆಯ್ಲೊಂ. ಸರ್ವ್ ಭಕ್ತಿಚಾ ಆಚರಣಾಂಕ್ ಲಾಗ್ಲೆಲ್ಯಾ ಕೊರ್ದೆಲ್ಚಾ ಅಥವಾ ಬೊಂದೆಲ್ಚಾ ದೇವ್ ಮಂದಿರಾಂಕ್ ಗೆಲೊಂ.

2

ಕೆಲಾರಾಂಯ್ತ್ ಆಪ್ಲಿ ಸ್ಥಿತಿ ಗತ್ ನಿಧಾನಾನ್ ತರಿ ಸರಾಗಾನ್ ಉದಗ್ರತೆಚೆ ಪಾಟೆನ್ ಚಮ್ಕಾತಾಲಿ. ತೆಣೆಂ ಶಹರಾಂತ್ಲ್ಯಾ ಪೆದ್ರಾಬಾಚಿಯೀ. ತಾಕಾ ಹ್ಯಾ ವರಾಚಾ ಜುನಾ ಥಾವ್ನ್ ಸಾಂ ಲುವಿಸ್ ಕೊಲೆಜಿಚಾ ಲೋವರ್ ಸೆಕೆಂಡರಿ ಶಾಳಾಂತ್ ಮೆಸ್ತ್ರಿಚೊ ಹುದ್ದೊ ಮೆಳ್ಳೊ. ಬೆಂದುರ್ಚಾ ಶಾಳಾಕ್ ರಾಜಿ ದೀವ್ನ್ ಆಯ್ಲೊ.

ತೊ ಗೆಲ್ಲ್ಯಾ ವರಾಂನಿ ಬೆಂದುರ್ಚಾ ಶಾಳಾಂತ್ ಮೆಸ್ತ್ರಿ ಆಸ್ತಾನಾ ತೊ ಬೋರ್ದರ್ ಆಸುನ್ ಮಹಿನ್ಯಾಂತ್ ಆಟ್ ರುಪಯ್ ಫಾರಿಕ್ ಕರ್ತಾಲೊ. ಆದಿಂ ಶಿಕಪ್

ಜೊಡ್ತಾನಾ ಪೆಲ್ಯಾಚಾ ದಾನಾರ್ ಜಿಯೆತೆಲ್ಯಾ ತಾಕಾ ಆತಾಂ ಸಾಂಬಾಳ್ ಜೊಡ್ತಾನಾ ರಿಯಾಯೆಚೆಂ ಅಥವಾ ದಾನಾಚೆಂ ಹಕ್ಕ್ ನಾಸ್ಲೆಂ ಆನಿ ಮಾಗ್ಣಿಯೀ ತಾಚೆ ಮರ್ಯಾಡೆಕ್ ಭೂಷಣ್ ನ್ಹಯ್. ಬಾರಾ ರುಪಯ್ ಸಾಂಬಾಳಾಂತ್ಲೆ ಆಟ್ ರುಪಯ್ ತಶೆಂ ಗೆಲ್ಯಾ ಉಪ್ರಾಂತ್ ಉರ್ದೆಲ್ಯಾ ಚಾರ್ ರುಪಯಾಂನಿ ಕಿತೆಂ ಸುಧ್ರಾಪ್ ಕರುಂಕ್ ಜಾತಾ? ಜುವಾನ್ ಬಾಯೆಚಾ ಲಗ್ನಾಕ್ ಆನಿ ಕೆಲಾರಾಯ್ ಭುಂಯ್ತಲೆ ಸಾಗ್ವಳೆಕ್ ಮ್ಹಣುನ್ ಘೆತ್ಲೆಲ್ಯಾ ರೀಣಾಂತ್ಲೊ ಕೆದೊಗಿ ವಾಂಟೊ ಫಾರಿಕ್ ಕರುಂಕ್ ಬಾಕಿ ಉರ್ಲೊ. ತ್ಯಾ ಪಾಸ್ವತ್ ಖರ್ಚ್ ಆನಿಕಿ ಉಣೊ ಕರುನ್ ಶಹರಾಂತ್ ಜಿಯೆಂವ್ಚೆಂ ಏಕ್ ಅತ್ವೆಂ ಯೋಜನ್ ಮ್ಹಜಾ ಸಹಾಕಾರಾರ್ ಹೊಂದೊನ್ ತಾಣೆಂ ಕೆಲೆಂ. ಕಿತೆಂ ತೆಂ?

ಶಹರಾಂತ್ ಉಣ್ಯಾ ಭಾಡ್ಯಾಚೆಂ ಲ್ಹಾನ್ ಬಿಡಾರ್ ಘೆವುನ್ ತಾಣೆಂ ಆನಿ ಹಾಂವೆಂ ಖಾಣಾ ಜೆವ್ಣ್ಯಾಚ್ಯೊ ವಸ್ತು ಘರಾ ಥಾವ್ನ್ ಹಾಡುನ್, ಆಮಿಂಚ್ ರಾಂದುನ್ ಜೆಂವ್ಚೆಂ ಆನಿ ಶಾಳಾಕ್ ವೆಚೆಂ. ಹ್ಯಾ ಯೋಜನಾ ಪ್ರಕಾರ್ ಆಮ್ಚೊ ದೊಗಾಂಚೊಯೀ ಮಾಸಿಕ್ ಖರ್ಚ್ ಆಟ್ ರುಪಯಾಂನಿ ಜಾತಾ ಮ್ಹಣುನ್ ತಾಣೆಂ ಅಂದಾಜ್ ಕೆಲೊ. ಆಮ್ಚಾ ಸಾಂಗಾತಾಕ್ ಬೋರ್ಡರ್ ದವರ್ಲ್ಯಾರ್ ಜಾತಾ ತೆಂಯೀ ತಾಣೆಂ ಸೊಧುನ್ ಕಾಡ್ಲೆಂ.

ಹ್ಯಾ ಪ್ರಕಾರ್ ಮಾರಾ ಕೊರ್ದೆಲ್ಯಾ ಇಸ್ಕೊಲಾಕ್ ವೆಚಿ ಗರ್ಜ್ ರದ್ ಜಾಲಿ. ಇಜಯ್ ಜಯ್ಲಾ ಪಾಟ್ಲ್ಯಾನ್, ಕಾಪುಚಿನ್ ಫ್ರಾದಿಂಚೆಂ ಘರ್ ಆಸಾ ತ್ಯಾ ಕಂಪಾಂವ್ಡಾಲಾಗಿಂಚ್ ಕುವೆಲ್ಯೊ ಕಂಪಾಂವ್ಡಾಂತ್ಲೆಂ ತೀನ್ ರುಪಯಾಂ ಭಾಡ್ಯಾಚೆಂ, ದೊನ್ಂಚ್ ಕುಡಾಂಚೆಂ ಲ್ಹಾನ್ ಬಿಡಾರ್ ಸ್ವಾದೀನ್ ಕರುನ್, ತಾಂತುಂ ರಾಂದ್ಪಾಕ್ ಜಾಯ್ ಆಸ್ಲೊ ಸರ್ವ್ ವಸ್ತು, ವೊರ್ವಿ ಆನಿ ಆಯ್ತಾನಾ ಕೆಲಾರಾಯ್ ಥಾವ್ನ್ ಸಾಗ್ವುನ್, ಜುನಾಚೆ ಪಯ್ಲೆರ್ ಆಮಿಂ ಘರ್ ವಕಾಲ್ ಜಾಲ್ಯಾಂವ್, ಆಮ್ಚಾ ಯೋಜನಾಚಿ ಖಬರ್ ಮೆಳ್ತುನ್ ತಾಂತುಂ ವಾಂಟೆಲಿ ಜಾಂವ್ಕ್ ಆಮ್ಚಾ ಸಂಬಂದಾಂತ್ಲೆಚ್ ದೋಗ್ ತರುಣ್ ಮೆಳ್ಳೆ. ಪಯ್ಲೊ ಬಂಟ್ವಾಳಾಂತ್ಲೆ ಮ್ಹಜೆ ಆಕಯ್ಚೊ ಪುತ್ ಮಾರ್ಲೆಲ್ ಡಿ ಸೋಜಾ, ದುಸ್ರೊ ವಾಮಂಜೂರ್ ಪದ್ವಾ ವಯ್ಲ್ಯಾ ಆಪಿನ್ ಆಲ್ಪರಿಸ್ ಬಾಪ್ತುಚೊ ಪುತ್ ಜುಜೆ.

ರಾಂದಪ್ ಎಕೆಕಾ ದಿಸಾಂತ್ಲೆಂ ಎಕೆಕ್ಲ್ಯಾನ್ ಸರ್ವೆ ಕ್ರಮಾನ್, ಆನಿ ಇತರಿಂ ಕಾಮಾಂ ಆಪ್ಣಾಪಾಕ್ ಲಗ್ನಿ ಆಸ್ಚೆಂ ಆಪಾಪ್ಣೆಂ ಕರುಂಕ್ ಜಾಯ್ ಮ್ಹಳ್ಳಿಂ ನಿಯಮಾಂ ಆಮಿಂ ಒಪುನ್ ಘೆತ್ಲಿಂ. ಹಾಂವ್ ಶಹರಾಂತ್ಲ್ಯಾ ಸುಖಾಕ್ ಪಾವ್ಲೊಂ ಮ್ಹಣುನ್ ಹಾಂವೆಂ ಲೆಕ್ಲೆಂ. ಪುಣ್ ಘಡ್ಲೆಂ ಉಲ್ಟೆಂಚ್. ಆಮಾಂ ಚವ್ಗಾಂ ಪಯ್ಲಿ ರಾಂದಪ್ ಆನಿ ಘರಾಂತ್ಲಿಂ ಹೆರ್ ಕಾಮಾಂ ತಕಮಟ್ಟಾಕ್ ಪುಣಿ ಕರುಂಕ್ ಜಾಣಾಸ್ಲೊ ಹಾಂವ್ ಎಕ್ಲೊಚ್. ಹ್ಯಾ ನಿಮ್ತಿಂ ಘರ್ ಚಲಂವ್ಚಿ ಕ್ರಮಾವಳಿ ಜಿ ಆಮಿಂ ಒಪುನ್ ಘೆತ್ಲೆಲಿ ತಿ ಏಕ್ ಹಪ್ಪೊ ಲೆಗುನ್ ಸಾರ್ಕೆ ರೀತೀನ್ ಚಲ್ಲಿನಾ. ಪೆದ್ರಾಬ್ ಆಮ್ಚೊ ವ್ಹಡಿಲ್ ಆನಿ ಅರೊ ಪಾದ್ರಿ. ತಾಕಾ ಸದಾಂ ಸಕಾಳ್ಚಾ ಸಾಡೆ ಸ ವೊರಾಂಚಾ ಮಿಸಾಕ್ ಹಾಜರ್ ಜಾಂವ್ಕ್ ಜಾಯಿಚ್. ಮಾಗಿರ್ ದೋನ್ ಘರಾಂನಿ ಸಕಾಳ್ಚೆಂ ಟ್ಯೂಷನಾಂ ಪರ್ತೆಂ ಸಾಂಜೆರ್ ದೋನ್ ಟ್ಯೂಷನಾಂ ಆನಿ ಹೆರ್ ರಾಟಾವಳ್ಚೊ ಆಸ್ಲೊ ಘರಾಂತ್ ಆಸೊಂಕ್ ಪುರ್ತುಚ್ ನಾ. ಮ್ಹಣ್ತುಚ್ ತಾಚಾ ವಾಂಟ್ಕಾಚೆಂ ಕಾಮ್ ಹಾಂವೆಂ ಕರ್ಚೆಂ ಪಡ್ಲೆಂ. ಜುಜೆ ಆಸ್ಪದ್‌ವಂತ್ ಆಪುಣ್

ಬೋರ್ದರಾಬರಿ ಆಸೊನ್ ಚಡ್ ಪಯ್ಕೆ ಫಾರಿಕ್ ಕರ್ತಾಂ ಮ್ಹಣಾಲೊ. ಮಾರ್ನೆಲ್ ಶಿಕ್ವಾಂತ್ ದಾಡ್ಲೊ ಆಸ್‌ಲ್ಲ್ಯಾನ್ ಆಪ್ಣಾಕ್ ಘರ್ದೆಂ ಕಾಮ್ ಕೆಲ್ಯಾರ್ ಶಿಕ್ವಾಕ್ ಪುರಸ್ತ್ ಪಾವಾನಾ ಮ್ಹಳ್ಳೆಂ ನೀಬ್ ಸಾಂಗುನ್ ಆಪುಣೀ ಜುಜೆಬರಿ ಚಡ್ ಪಯ್ಕೆ ದಿತಾಂ ಮ್ಹಣಾಲೊ. ಆತಾಂ ಹಾಂಕಾಂ ದೊಗಂಯ್ಕೀ ಜಾಯ್ತಾ ಮ್ಹಣುನ್ ಆಸ್ರೊ ಇನ್ಯಾರ್ ಕರುನ್ ಘಾತ್ ಕರುಂಕ್ ಜಾತಾವೆ? ಪೆದ್ರಾಬಾನ್ ಮಾಕಾ ಪುಸ್ತಾಯ್ಲೆಂ. ಮ್ಹಜಾಯೀ ಫುಡಾರಾಚೆ ಬರ್ಕಾತಾಯೆಕಡೆ ಪಳವ್ನ್ ಹಾಂವೆಂ ತಾಚೆಂ ಮನ್ ದುಕಂವ್ಕ್ ಪುಟ್ವಾನಾಸ್ತಾನಾ ದುಸ್ರ್ಯಾ ಹಪ್ತ್ಯಾ ಥಾವ್ನ್ ಘರಾಂತೊ ಪೂರಾ ವಾವ್ರ್ ಮ್ಹಜಾಚ್ ಆಂಗಾರ್ ಘೆತ್ಲೊ. ಹಾಂವ್ ಪೆದ್ರಾಬಾಚೊ ಆನಿ ದೊಗಾಂ ಬೋರ್ದರಾಂಚೊ ರಾಂದ್ಪಿ ಜಾಲೊಂ.

ರಾಂದಪ್ ಶಾಳಾಚಾ ದಿಸಾಂನಿ ದೋನ್‌ಂಚ್ ಜೆವ್ಣಾಂಚೆಂ. ಸಕಾಳ್ಜೆಂ ಪೆಜೆಚೆಂ ಆನಿ ರಾತಿಚೆಂ ಶಿತ್ ನಿಸ್ತಾಂಚೆಂ. ದೊನ್ವಾರಾಚೆಂ ಭಾಯ್ರ್ ಜೇಂವ್ಕ್ ಪೆದ್ರಾಬ್ ತೊ ಟ್ಯೂಷನ್ ದಿತಾಲೊ ತಾಂತ್ಲ್ಯಾ ಎಕಾ ಘರಾ, ಜುಜೆ ತಾಚಾ ಪರಿಚಯ್‌ದಾರಾಂಗೆರ್, ಮಾರ್ನೆಲ್ ಆನಿ ಹಾಂವ್ ಇನಾಸಾಮಾಚಾ ಹೊಟೆಲಾಂತ್ ಜೆವ್ಣ್ಯಾಂವ್. ಕೊಲೆಜಿಂತ್ಲೊ ಫಾ. ಮನ್ಸ್ತ್ಲ್ ಕುವೆಲೊ ಚಾಳಿಸ್ ಗರೀಬ್ ವಿದ್ಯಾರ್ಥಿಂಕ್ ಇನಾಸಾಮಾಚಾ ಹೊಟೆಲಾಂತ್ಲೆಂ ಅರ್ಧೆ ದರಿರ್ ಜೆವಣ್ ದಿವಯ್ತಾಲೊ. ತಿ ರಿಯಾಯ್ತ್ ಆಮ್ಕಾಯೀ ಮೆಳ್ಳಿ. ಕಿತ್ಯಾಕ್ ಸದಾಂ ಜೆವ್ಣಾಕ್ ಆಯ್ಲೆಲ್ಯಾಂಚಿ ಹೊಟೆಲಾಂತ್‌ಚ್ ಹಾಜರಿ ಬರವ್ನ್ ಘೆಂವ್ಚೆಂ, ಮಹಿನ್ಯಾಚೆ ಆಕೇರಿಚಾ ದಿಸಾ ತಾಂಚಾ ಕಡ್ಚೆ ಅರ್ಧೆ ದರೇ ಪ್ರಕಾರ್ ಲೆಕ್ ಸಾಂಗುನ್ ಪಯ್ಕೆ ವಸೂಲ್ ಕರ್ಚೆಂ ಆನಿ ತೆಂ ದುಡು ಪಾದ್ರ್ಯಾಚ್ ಪಾವಿತ್ ಕರ್ಚೆಂ ಕಾಮ್ ಹಾಂವೆಂ ಕರುಂಕ್ ಜಾಯಾಸ್‌ಲ್ಲೆಂ. ರಜೆಚಾ ದಿಸಾಂನಿ ಭಾಯ್ರ್ ಎಕ್ಲ್ಯಾಕೀ ಜೆವಣ್ ನಾ ; ಚವ್ಕೀ ಜಣ್ ಘರಾಚ್ ಜೆವ್ತಲ್ಯಾಂವ್. ಪುಣ್ ಜುಜೆ ಚಡಾವತ್ ರಜೆಚಾ ದಿಸಾಂನಿ ಆನಿ ಪ್ರತಿ ಆಯ್ತಾರಾ ತಾಚಾ ಘರಾ ವೆತಾಲೊ.

ರಾಂದಪ್ ಕರುಂಕ್ ಹಾಂವ್ ಜಾಣಾಸ್‌ಲ್ಲೊಂ, ತರೀ ಜಿನ್ನಾವಾರ್ ಕಡಿಯಾಂಕ್ ಮಸಾಲ್ಯಾಚೊ ಸಾಂಬಾರ್ ಕಾಡುಂಕ್ ನೆಣಾಂ ಆಸ್‌ಲ್ಲೊಂ. ದೆಕುನ್ ಮಾಯ್ ಹಪ್ಪೊಭರ್ ಆಮ್ಚಾ ಬಿಡಾರಾಂತ್ ಉರ್ಲಿ ಆನಿ ತಿಣೆಂ ಮಾಕಾ ತರ್ಕಾರೆಚಾ, ಮಾಸಾಚಾ ಆನಿ ಮಾಸೆಚಾ ಕಡಿಯಾಂಕ್ ಸಾಂಬಾರ್ ಕಾಡ್ಚೆ ವಿದ್ಯೆಂತ್ ಬರೀ ತರ್ಕೆತಾಯ್ ದಿಲಿ. ಹಾಂವೆಂ ತಿಂ ಕ್ರಮಾಂ ಕೊಪಿ ಬುಕಾಂತ್ ಬರವ್ನ್ ದವರ್ಲಿಂ. (ತೆದ್ನಾ ರಾಂದ್ಪಾ ಪುಸ್ತಕಾಂ ನಾಸ್‌ಲ್ಲೆಂ.) ತ್ಯಾ ಬುಕಾಂತ್ ಪಳವ್ನ್ ಹಾಂವ್ ಎಕಾಚ್ ಮಹಿನ್ಯಾ ಭಿತರ್ ಸರ್ವ್ ಥರಾಂಚೊ ರುಚಿಕ್ ಕಡಿಯೊ ಕರ್ಚಾಂತ್ ಯಶ್ವಂತ್ ಜಾಲೊಂ. ಕ್ರಮೇಣ್ ಪೊಳಿಯೊಯೀ ಕರುಂಕ್ ಶಿಕ್ಲೊಂ. ಆತಾಂ ಕೊಣಾಯ್‌ಗೆರ್ ಸಾಂಬಾಳಾಕ್ ರಾಂದ್ಪಾಚೆಂ ಕಾಮ್ ಕರೀನ್ ಮ್ಹಳ್ಳೆಂ ಧಯ್ ಆನಿ ವಿಶ್ವಾಸ್ ಭಗ್ಲೊ ಮಾಕಾ.

ಆಮಿಂ ಚವ್ಗಯೀ ಸಾಂ. ಲುವಿಸಾಚಾ ಲೊವರ್ ಸ್ಕೂಲಾಕ್ ವೆತೆಲ್ಯಾಂವ್. ಪೆದ್ರಾಬ್ ಆಟಿಂತ್ಲ್ಯಾ ಭುರ್ಗ್ಯಾಂಚೊ ಮೆಸ್ತ್ರಿ ; ಜುಜೆ ತ್ಯಾಚ್ ಕ್ಲಾಸಿಂತ್ಲೊ ವಿದ್ಯಾರ್ಥಿ ; ಮಾರ್ನೆಲ್ ಸಾತ್ವೆಂತ್ ಆನಿ ಹಾಂವ್ ಸವೆಂತ್ ಶಿಕ್ತಾಲೊಂ.

ಪೆದ್ರಾಬಾಕ್ ಖರ್ಚ್ ಉಣೊ ಕರುನ್ ಆದಾಯ್ ಚಡಂವ್ಕ್ ಆನಿ ರೀಣಾಂ ವೆಗಿಂ ಮುಗ್ಡುಂಕ್ ಸಾಧ್ಯ್ ಜಾಯ್‌ಶೆಂ ಹಾಂವೆಂ ತಾಕಾ ಮ್ಹಜಾ ಶಿಕ್ವಾಚಾ ತಶೆಂ ಘರಾಂತ್ಲ್ಯಾ

ಖಿರ್ದಾಂತ್ ಕಸಿಪೆಚೆ ಉಪಾಯ್ ವಾಪ್ರನ್ ಅತ್ಯಧಿಕ್ ಸಹಕಾರ್ ದಿಲೊ. ಶಿಕ್ವಾಚೆ ಪಾತ್ ಬೂಕ್ ನವ್ಯಾ ಬದ್ಲಾಕ್ ಪರ್ದೆ ಅಧ್ಯಾ ಮೊಲಾಕ್ ಹಾಡ್ ಮ್ಹಳೆಂ. ಪರ್ದೊ ರದ್ ಜಾಲ್ಲೊ ನೊನ್ ಡಿಟೆಯ್ಲ್ ಬೂಕ್ ಮಾತ್ ನವೊ ಹಾಡುಂಕ್ ಪಡ್ಲೆಂ. ಕೊಪಿ ಬುಕ್ಯೀ, ಜೆ ಕ್ಲಾಸಿಂತ್ ಮೆಸ್ತ್ರಿಚಾ ಹಾತಾಕ್ ದೀಂವ್ಕ್ ಆಸ್ಲೆ ತೆ ಮಾತ್ ಗರ್ಜೆ ಪುರ್ದೆ ನವೆ ಹಾಡ್ಲೆ. ಹೆರ್ ಕಚ್ಚಾ ಪ್ರಯೋಗಾಕ್ ಪೆದ್ರಾಬಾನ್ ಪರ್ಯಾ ಮೆಕ್ಲ್ಯಾ ಕಾಗ್ದಾಂಚಿ ಏಕ್ ಆಟಿ ಹಾಡುನ್ ದಿಲಿ. ತಿಂ ತಾಕಾ ಖಂಯ್ ಮೆಳ್ಳೆಂ? ಲೊವರ್ ಸ್ಕೂಲಾಚೊ ಹೆಡ್ ಮಾಸ್ತರ್ ಫಾ. ವಿಲ್ಯಮ್ ಪಿಕಾರ್ಡೊ, ಭುರ್ಗ್ಯಾಂನಿ ಆದ್ಲ್ಯಾ ವರ್ಸಾಂತ್ ಪರಿಕ್ಲಾಂನಿ ಬರಯನಾಸ್ತಾನಾ ಖಾಲಿ ಸೊಡ್ಲಿಂ ಕಾಗ್ದಾಂ ತುಟವ್ನ್ ಕಾಡ್ತಾಲೊ ಆನಿ ಆಪ್ಲ್ಯಾಚ್ ಗರ್ಜಾಂಕ್ ವಾಪರ್ತಾಲೊ. ಪೆದ್ರಾಬಾನ್ ತಾಂತ್ಲಿಂಚ್ ಥೊಡಿಂ ಮಾಗುನ್ ಮಾಕಾ ದಿಲಿ. ಹಾಂವೆಂ ತಿಂ ಮಧೆಂ ಮಡುನ್ ಆನಿ ಶಿಂವುನ್ ಲ್ಹಾನ್ ಲ್ಹಾನ್ ಸಬಾರ್ ಬೂಕ್ ಕೆಲೆ. ನ್ಹೆಸ್ತಾಕ್ ವಸ್ತ್ರಾಯೀ ಭುರ್ಗಿ ದಿಸಾಕ್ ಎಕಾ ನಮುನ್ಯಾಚಿ ಬದ್ಲುನ್ ನ್ಹೆಸ್ತಾಲೆ ತಶೆಂ ಮಾಕಾಯೀ ಜಾಯ್ ಮ್ಹಳೆಂ ನಾ. ಫಕತ್ ಏಕ್ ಜೋಡ್ ಮಟ್ಟಿಂ ಪೆಂಟಾಂ ಆನಿ ಶರ್ಟಾಂ ಶಿಂವವ್ನ್ ಹಾಡ್ಲಿಂ ಆನಿ ವರ್ಸ್‌ಭರ್ ನ್ಹೆಸ್ಲೊಂ. ಸ್ಕೂಲ್ ಫೀ ಕನ್ನೆಶನಾ ಖಾತಿರ್ ಪರಿಕ್ಲಾ ದೀವ್ನ್ ಪಾಸ್ ಜಾವ್ನ್ ಮಾಫಿ ಜೊಡ್ಲಿ.

ಆಮ್ಚಾ ಬಿಡಾರಾಂತೊ ಸಗ್ಳ್ಯಾ ಮಹಿನ್ಯಾಚೊ ಖರ್ಚ್ ಭಾಡ್ಯಾ ಸಮೇತ್ ದೆಕ್ತಾನಾ ಪೆದ್ರಾಬಾನ್ ಅಂದಾಜ್ ಕೆಲ್ಲ್ಯಾಬರಿಚ್ ಎಕೇಕ್ಲ್ಯಾಚಾ ವಾಂಟ್ಕಾಕ್ ಚಾಚಾರ್ ರುಪಯ್ ಮಾತ್ ಜಾಲೊ. ಜುಜೆನ್ ಆನಿ ಮಾರ್ಸೆಲಾನ್ ಭಾಸಾಯ್ಲೆಲ್ಯಾ ಪ್ರಕಾರ್ ಸ ಸ ರುಪಯ್ ಪೆದ್ರಾಬಾಕ್ ದಿಲೆ.

ಘರಾಂತೊ ದಿಸ್ಪುರ್ವ್ತಾ ವಾವ್ರ್ ಇತ್ಲೊ ಆಸ್ತಾಲೊ ಕಿ ತೊ ಎಕೇಕ್‌ಚ್ ಕರುನ್ ಮುಗ್ಗಿತಾನಾ ಮಧೆಂ ಪಾತ್ ಪುಸ್ತಕಾಂಕ್ ಬೊಟ್ ಲಾಗಂವ್ಕ್ ಫುರ್ಲತ್ ಮೆಳಾನಾಸ್ಲಿ ಮಾಕಾ. ಜುಜೆ ಆನಿ ಮಾರ್ಸೆಲ್ ಬೋರ್ಡರ್ ಮ್ಹಳ್ಳ್ಯಾ ಘನಾನ್ ಸಾರಣ್ ಭಂವ್ಡಾಂವ್ಚಿ ಯಾ ಬಾಂಯ್ಚಿಂ ಏಕ್ ಕೊಳ್ಳೊ ಉದಕ್ ಹಾಡ್ಲೆಂ ಕಾಮ್ ಲೆಗುನ್ ಕರಿನಾಸ್ಲೆ. ಮಹಿನ್ಯಾಕ್ ದೋನ್ ರುಪಯ್ ಚಡ್ ಫಾರಿಕ್ ಕೆಲ್ಲ್ಯಾ ಗ್ರಾಯ್ಕಾಂಕ್ ಆಪಾಪ್ಲಿ ಉಷ್ಟಾ ಬಶಿ ಧುಂವ್ಕೀ ಪುಟಾ ನಾಸ್ಲೆಂ. ತೆ ಮ್ಹಜಾಕೀ ಚಡ್ ಪ್ರಾಯೆಚೆ ಆನಿ ದಾಯ್ಜಿ ಆಸ್ಲಲ್ಯಾನ್ ಹಿಂ ಪುಣೆ ಕಾಮಾಂ ಕರಾ ಮ್ಹಣ್ಜೊ ಅಧಿಕಾರ್ ಮಾಕಾ ನಾಸ್ಲೊ. ಪೆದ್ರಾಬಾಕ್ ಆಸ್ಲೊ ತರೀ ತೊಯೀ ದಾಕ್ಟರಾಲೊ.

ಹಾಂವೆಂ ಫಾಂತ್ಯಾರ್ ಪಾಂಚ್ ಘಂಟ್ಯಾರ್ ಆಮೊರೆಚಿ ಘಾಂಟ್ ವ್ಹಾಜ್ತಾನಾ ಉಟುನ್ ಇಜಯ್ ಕೊಪೆಲಾಕ್ ಸದಾಂ ಮಿಸಾಕ್ ವಚೊಂಕ್ ಜಾಯ್. (ತೆದ್ನಾಂ ಹಾಂಗಾಚೆ ಇಗರ್ಜೆಕ್ ಕೊಪೆಲ್ ಮ್ಹಣ್ತಾಲಿಂ. ವಿಗಾರಾಕ್ ಕುಂಟಾ ಕುಲಾಸ್ ನಾಂವ್). ಹಾಂವ್ ಘರಾ ಪಾವ್ತಾನಾ ಪೆದ್ರಾಬ್ ಸಾಡೆ ಸ ವೊರಾಂಚಾ ಮಿಸಾಕ್ ವೆತಾಲೊ. ಆತಾಂ ಹಾಂವೆಂ ಪೇಜ್, ರಾಂದ್ವಯೆಚೆಂ ಸುಕೆಂ ಚಾಕ್ಲೆಂ ಅಥವಾ ಚೆಟ್ಟಿ ತಯಾರ್ ಕರುಂಕ್ ಜಾಯ್. ಪೆದ್ರಾಬ್ ಯೇವ್ನ್ ಟ್ಯೂಷನಾಕ್ ಭಾಯ್ರ್ ಸರ್ವ್ತ ಆದಿಂ ಜೆವಣ್ ತಯಾರ್ ದವರುಂಕ್ ಜಾಯ್. ತೊ ವೆತಚ್ ಅವ್ಚೆಂ ತೆಗಾಂಚೆಂ ಜೆವಣ್. ಇತ್ಲ್ಯಾರ್‌ಚ್ ಸಾಡೆ ಆಟ್ ವ್ಹಾಜ್ತಾಲಿಂ. ಬೋರ್ಡರ್ ನ್ಹೆಸುನ್ ನೊವಾಂಕ್ ನಿಕಳ್ತಾಲೆ. ಹಾಂವೆಂ ಆಯ್ತಾನಾ ಧುವ್ವಾಚೊ ಆನಿ ವತ್ತಾರಾಯೆಚೊ

ವಾವ್ರ ಮುಗ್ಧನ್, ನೆಸ್ತುನ್, ಬಿಡಾರಾಚಿಂ ಜನೇಲಾಂ ಬಾಗಿಲ್‌ಬಿ ಧಾಂಪುನ್ ಸಾರ್ಕಿ ಬಂದಬಸ್ತ್ ಕರುನ್‌ಚ್ ಭಾಯ್ರ್ ಸರುಂಕ್ ಜಾಯ್. ಸಾಡೆ ನೊವಾಂಕ್ ಕ್ಲಾಸ್ ಸುರು.

ಸಾಂಜೆರ್ ಮಾಕಾ ಶಾಳಾಂತ್ ಖೆಳ್ ನಾ. ನೀಟ್ ಘರಾ ಯೇವ್ನ್, ಸೆಜಾರ್ಚೆಂ ದೂಧ್ ಹಾಡುನ್ ಬೋರ್ಡರಾಂಕ್ ಕಾಫಿ ಆನಿ ಪೆದ್ರಾಬಾಕ್ ಆನಿ ಮಾಕಾ ಗೊಂವ್ ನಾತ್ಲ್ಯಾ ಪಿಟಾಚಾ ಪೀವನ್ ತಯಾರ್ ಕರುಂಕ್ ಜಾಯ್. ಮಾಗಿರ್ ಚಾಲು ರಾತಿಚಾ ರಾಂದ್ಪಾಚೊ ವಾವ್ರ್, ಭಿತರ್ ಆನಿ ಭಾಯ್ರ್ ನ್ಹಾಣ್ಚೆ ಭಾಣಾಂತ್ ಉದಕ್ ಭರ್ಚಾ ಧಾವ್ನ್ ಶುರು ಕೆಲ್ಯಾರ್ ಶಿತ್, ಕಡಿಯೆ ನಿಸ್ತೆಂ. ಭಾಣಾಂತ್ಲೆಂ ಉದಕ್ ತಾಪಂವ್ಚೆಂ, ಲಾಂಕುಡ್ ಮುಗ್ಧಾಲ್ಯಾರ್ ಲಾಗಿಲ್ಯಾ ಡಿಪ್ಪಾಂತ್ಲೆಂ ಹಾಡ್ಚೆಂ. ಇತ್ಯಾದಿ ಕರ್ತಾನಾ ಮಧೆಂ ನಿಮಿಷಾಚೊ ವಿರಾಮ್ ನಾ. ಮೆಳ್ಚೊ ಮಾಗ್ಣ್ಯಾ ತೆರ್ನಾಚೊ ಅರ್ಥಾ ಘಂಟ್ಯಾಚೊಚ್. ಉಪ್ರಾಂತ್ ವಾಡಪ್, ಜೆವಪ್, ಧುವಪ್ ಆನಿ ರ್ಘಾಡಪ್ ಮ್ಹಣ್ತಾನಾ ನೋವ್ ಉತರ್ತಾಲಿಂ. ಆತಾಂ ಜಿಂ ಲಿಸಾಂವಾಂ ಘರಾ ಬರವ್ನ್ ಆನಿ ತೊಂಡ್ಪಾಟ್ ಶಿಕುನ್ ಯೇಂವ್ಕ್ ಜಾಯ್ ಮ್ಹಣುನ್ ಮೆಸ್ತ್ರಿನ್ ಕಡ್ಡಾಯೆ ಖಾಲ್ ದಿಲ್ಲಿಂ ತಿಂ ಕರುಂಕ್ ಬಸ್ತೆಂ. ಬೋರ್ಡರ್ ನಿದೆಂತ್ ಘೊರೆತಾನಾ ಹಾಂವ್ ಆನಿ ಪೆದ್ರಾಬ್ ಲಿಸಾಂವಾಭ್ಯಾಸ್ ಕರ್ತಾಲ್ಯಾಂವ್. ಪೆದ್ರಾಬ್ ತಾಕಾ ಫಾಲ್ಯಾ ಕ್ಲಾಸಿಂತ್ ಶಿಕಂವ್ಕ್ ಆಸ್‌ಲ್ಲಿಂ ತಿಂ ಶಿಕ್ತಾಲೊ.

ಘರಾ ಕರುಂಕ್ ದಿಲ್ಲಿಂ ಲಿಸಾಂವಾಂ ಕರಿನಾಸ್ತಾಂ ವೆಚೆಂ ಮಾಕಾ ಅಪಾಯಾಚೆಂ. ಕಿತ್ಯಾಕ್, ಮ್ಹಜಾ ಮೆಸ್ತ್ರಿಕ್ ಆನಿ ಪೆದ್ರಾಬಾಕ್ ಸಂಬಂಧ್ ಭಿಗಡ್ಲೊ. ಮೆಸ್ತ್ರಿ ತಾಚಾ ವಯ್ಲೊ ರಾಗ್ ಮ್ಹಜೆರ್ ಕಾಡ್ತಾಲೊ. ಕಶೆಂ? ಲಿಸಾಂವಾಂತ್ಲಿಂ ಕಶ್ಚಿ ಸವಾಲಾಂ ತೊ ಪಯ್ಲೆಂ ಮಾಕಾ ಉಡಯ್ತಾಲೊ. ಸಾರ್ಕಿ ಜವಾಬ್ ದಿಲಿನಾ ತರ್, ತಿ ಜವಾಬ್ ಬುಕಾರ್ ಧಾ ಪಾವ್ತಿ ಬರವ್ನ್ ಹಾಡುನ್ ದಾಕಯ್ ಮ್ಹಣುನ್ ಶಿಕ್ತಾ ದಿತಾಲೊ. ಹಿ ಶಿಕ್ತಾ ಚುಕಂವ್ಚಾ ಖಾತಿರ್. ಘರ್ಚಾ ವಾವ್ರಾ ಮಧೆಂ ಇಲ್ಲೆಂ ಇಲ್ಲೆಂ ವಾಚುನ್, ವಾಚ್ಚೆಲೆಂ ಕಾಮ್ ಕರ್ತಾನಾಂಚ್ ತೊಂಡಾಭ್ಯಾಸ್ ಕರುನ್ ಮತಿಂತ್ ಖಿಂಚಯ್ತಾಲೊಂ. ಪದ್ವ್ಯಾಚಿಂ ಚರಣಾಂ ಶಾಳಾಚೆ ವಾಟೆರ್‌ಚ್ ಬುಕಾಂತ್ ಆಗಾಗ್ಗೆ ತಿಳುನ್ ವಾಚುನ್ ತೊಂಡ್ಪಾಟ್ ಶಿಕ್ತಾಲೊಂ.

ದೆವಾನ್ ಮಾಕಾ ವಿಶೇಷ್ ಜ್ಞಾಪಕ್ ಶಕ್ತ್ ದಯಾಕೆಲ್ಲಿ. ಕ್ಲಾಸಿಂತ್ ಮೆಸ್ತ್ರಿನ್ ವಿವರಾಯ್ಲೆಲೆಂ ವೆಗಿಂ ಸಮ್ಜಾತಾಲೆಂ. ಸಮ್ಜಾನಾಸ್‌ಲ್ಲೆಂ ತಾಚಾಲಾಗಿಂ ವಿಚಾರುಂಕ್ ಭ್ಯೆಂ. ಘರಾ ಪೆದ್ರಾಬಾಗಡೆ ವಿಚಾರುನ್ ಜಾಣಾಂ ಜಾತಾಲೊಂ. ತಾಚಿ ವೆಗಿಂಚಾಕ್ ವಿಸರ್ ಪಡಾನಾಸ್‌ಲ್ಲಿ. ಪರಿಕ್ವಾದಿಂ ಬುಕಾವಯ್ಲೆಂ ಎಕ್‌ಚ್ ಪಾವ್ಲ್ ವಾಚ್ಚ್ಯಾರ್ ಪಾವ್ತಾಲೆಂ. ಹಾಂವ್ ಆಸ್‌ಲ್ಲ್ಯಾ 'ಬಿ' ಡಿವಿಜನಾಂತ್ ೪೨ ಭುರ್ಗೆ. ತಾಂಚಾ ಮಧೆಂ ಮ್ಹಜಾ ಪಯ್ಲ್ಯಾ ಪರಿಕ್ವೆಚೊ ಫಲಿತಾಂಶ್ ೬೦% ; ಕ್ಲಾಸಿಂತ್ ಸ್ಥಾನ್ ಸವೆಂ ; ದುಸ್ರೆ ಪರಿಕ್ವೆಂತ್ ೬೭% ; ಆನಿ ಸ್ಥಾನ್ ಚವ್ತೆಂ.

ಪಾವ್ಲು ಸ್ವಾರ್ಥೆ ಮೊಸ್ತಿ ಭುರ್ಗೆ ಹಾಂಗಾ ಎಕಾ ಪ್ರಾಸ್ ಚಡಾಸ್‌ಲ್ಲೆ. ತಾಂಚಾಂ ಪ್ರಾಸ್ ಚಡ್ ಸಂಕ್ಯಾನ್ ಎಕಾ ವೆಗ್ಳ್ಯಾಚ್ ವರ್ಗಾಚೆ ಆಸ್‌ಲ್ಲೆ ಕೊಡ್ವಾಳ್‌ಗಾರ್ ಅಥವಾ ಶಹರ್ಗಾರ್ ಮ್ಹಳ್ಳ್ಯಾ ಅಹಂಭಾವಾಚೆ. ಮ್ಹಜಾ ತಸಲ್ಯಾ ಹಳ್ಳಿಗಾರಾಂಕ್ ತೆ ನಾಡ್ಕರ್ (ವಿಲ್ಲೆಜರ್) ಮ್ಹಣುನ್ ಅಲಕ್ಷಿತಾಲೆ - ಅಶುದ್ಧ ಮ್ಹಳ್ಳೆಲ್ಯಾಬರಿ ಆಮ್ಚಾ ಸಾಂಗಾತಾ

ಭರ್ಮಾನಾಸ್‌ಲೈ - ಕೊಂಕಣಿ ಭಾಸ್ ಉಲಯ್ನಾಸ್‌ಲೈ. ಇಂಗ್ಲಿಷ್ ಮಾತ್. ಮ್ಹಜಾ ಮೆಸ್ತ್ರಿಕ್ ಆನಿ ಪೆದ್ರುಬಾಕ್ ಸಂಬಂಧ್ ಭಿಗಡ್ಲೊ ಮೆಸ್ತ್ರಿಚಾ ಹ್ಯಾಚ್ ಕೀಳಾಭಿಪ್ರಾಯೆಕ್ ಲಾಗುನ್. ತೊ ಶಹರಾರ್ ಆಸುನೀ ತೊ ಸವೆ ಕ್ಲಾಸೆಚೊ ಮೆಸ್ತ್ರಿ, ಪೆದ್ರುಬ್ ನಾಡ್ಕಾರ್ ಆಸುನ್ ಆಟೈ ಕ್ಲಾಸಿಚೊ ಮೆಸ್ತ್ರಿ ಜಾಲೊ ದೆಕುನ್. ಪುಣ್ ಹಳ್ಳೆಂತ್ಲೆಂ ಭುರ್ಗೆ ಆಪ್ಣಾಂ ಪ್ರಾಸ್ ಚಡ್ ಹುಶಾರ್ ಕಶೆ ಆಸಾತ್ ತೆಂ ಸವಾಲ್ ಹ್ಯಾ ಕೊಡ್ಯಾಳಗಾರಾಂಕ್ ಆಜಾಪಾಯ್ತಾಲೆಂ ತಸಲೆಂ.

ಮ್ಹಜೆ ಕ್ಲಾಸೆಂತ್ ನಾಡಾಂತ್ಲೊ ಭುರ್ಗೊ ಹಾಂವ್ ಎಕ್ಲೊಚ್. ಕಿತ್ಯಾಕ್ ಮ್ಹಳ್ಯಾರ್ ನಾಡಾಂತ್ಲೊ ಕೊಣ್ಂಚ್ ಭುರ್ಗೊ ಆಪ್ಲ್ಯಾ ಇಗರ್ಜೆಂತ್ಲ್ಯಾ ಇಸ್ಕೂಲಾಂತ್ ಆಟೈಚೆಂ ಶಿಕಪ್ ಮುಗ್ಗಿಲ್ಯಾ ಬಗಾರ್ ಶಹರಾಂತ್ಲ್ಯಾ ಸಕಯ್ಲಾ ಕ್ಲಾಸೆಕ್ ಯೇವ್ನ್ ಭರ್ತಿ ಜಾಂವ್ಚಿ ಗರ್ಜ್ ತಾಕಾ ನಾಸ್‌ಲ್ಲಿ. ತಾಣೆಂ ಯೆಂವ್ಚೆಂ ಶೀದಾ ಹಾಯ್ ಸ್ಕೂಲಾಕ್‌ಚ್. ಮಾಕಾ ಮಾತ್ ಪೆದ್ರುಬಾನ್ ಎಕಾ ಅತ್ಯಾ ಯೋಜನಾಕ್ ಲಾಗುನ್ ಶಹರಾಂತ್ ಆಸುನ್ ಸವೆಂತ್ ಭರ್ತಿ ಜಾಂವ್ಚೆ ಪಡ್ಲೆಂ. ನಾ ತರ್ ಸಾತ್ವಿ ಪರ್ಯಾನ್ ಕೊರ್ಡೊಲ್ಚಾಕ್ ಶಾಳಾಂತ್ ಶಿಕೊನ್, ಜುಜೆಬರಿ ಆಟೈಕ್ ಯೆತೊಂ. (ತ್ಯಾ ಕಾಳಾರ್ ಸಾತ್ವಿ ಪರ್ಯಾನ್‌ಚ್ ಕ್ಲಾಸಿ ಆಸ್‌ಲ್ಲೊ.)

ನಾಡ್ಕಾರ್ ದೆಕುನ್ ಮಾಕಾ ಶಾಳಾಂತ್ ಇಶ್ಟ್ ಕೇವಲ್ ಎಕ್ ದೋಗ್ ಮಾತ್. ಎಕ್ಸುರ್ರಾನ್ ಶಾಳಾಕ್ ವೆಚೆಂ, ತಶೆಂಚ್ ಪಾಟಿಂ ಯೆಂವ್ಚೆಂ. ಹಿ ಎಕ್ಸುರಾಯ್ ಮಾಕಾ ಉಬ್ಗಣೆ ಬದ್ಲಾಕ್ ಬರಿಚ್ ಲಾಗ್ತಾಲಿ. ಕಿತ್ಯಾಕ್ ಪಾವ್ಲುಚೆ ಇಶ್ಟಗತೆನ್ ಹಾಂವ್ ಫಸ್ಲ್ ಉಪ್ರಾಂತ್ ಮಾಕಾ ಇಶ್ಟಾಂಚೊ ವಿಶ್ವಾಸ್ ನಾಸ್‌ಲ್ಲಾನ್ ತಾಂಚೆಂ ಖಾಯ್ಸ್ ಪಡ್ಲೆಂ ಮುಖ್ಯ ಕಾರಣ್ ತರ್, ಇಶ್ಟಾಂ ಧಾವ್ನ್ ಪಯ್ಸ್ ಆಸ್ಲ್ಯಾರ್ ಮ್ಹಜೆ ವಾವ್ರ್ ಆನಿ ಶಿಕಪ್ ಕರ್ಚಾಡೆ ಹರ್ಯತ್ ನಾ ಮ್ಹಳ್ಳೆಂ ದುಸ್ರೆಂ. ತಾಂಚಾ ವಾಯ್ಸ್ ಸವಯಾಂಚೊ ವೊಸೊ ಮಾಕಾ ಲಾಗಾನಾಶೆಂ ತಿಸ್ರೆಂ. ದೆಕುನ್ ಹಾಂವೆಂ ಎಕ್ಸುರಾಯ್ ಅಧಿಕ್ ಖಾಯ್ಸ್ ಕೆಲಿ ಆನಿ ಪಾಳ್ಳಿ. ತಿ ಮಾಕಾ ಮ್ಹಜಾ ಜಿವಿತಾಂತ್ ಅಧಿಕ್ ಆದಾಯಾಚಿ ಜಾಲಿ. ತಾಚಿ ರುಜ್ವಾತ್ ಹೆ ಚರಿತ್ರೆಂತ್ ಯೆವಾಂಚಾ ಕಳಿತ್ ಜಾತಾ.

ಪುಣ್ ಹ್ಯಾ ಎಕ್ಸುರ್ಟಣಾ ವರ್ವಿಂ ಎಕ್ ದೋಷ್ ಅಥವಾ ಎಕಾ ವರ್ಗಾಚಿ ಅಸ್ಕತ್ಯಾಯ್ ಮ್ಹಜಾ ವ್ಯಕ್ತಿತ್ವಾಕ್ ಚಿಡ್ಕುನ್ ಉರ್ಲಿ. ಮ್ಹಣ್ಣೆ ಹಾಂವ್ ಲಜ್ಕುರೊ ಜಾಲೊಂ. ವಿಪರೀತ್ ಎಕ್ಸುರ್ಟಣ್ ಬರೆಂ ನ್ಹಯ್ ತೊ ಘುಟ್ ಹಾಂವ್ ತೆದಾಳಾ ನೆಣಾಂ ಜಾಲೊಂ. ಹ್ಯಾ ನೆಣಾರ್ಪಣಾ ವರ್ವಿಂ ಹಾಂವ್ ಚಲಿಯಾಂಬರಿ ಖಂಯ್ ಚಾರ್ ಬೊಡಾಂ ಜವ್ಲಿಂ ಥಂಯ್ಚೊ ಪಯ್ಸ್ ಸರುನ್ ಮ್ಹಜೆಸ್ಥಕಿಂ ಉರ್ಲೊಂ. ಖಂಯ್ ಪಯ್ಸ್ ವಚುಂಕ್ ಜಾಯ್ನಾ ಬಗಾರ್ ಕ್ಲಾಸೆಂತ್ಲ್ಯಾ ಬರಿ ಒಟ್ಟುಕ್ ಆಸೊಂಕ್ ಜಾಯ್ ಥಂಯ್ ಬೋವ್ ಪಾಟ್ಲಿ ಅಥವಾ ವರ್ಯಾಂವಿಂಗಡ್ ಬಸ್ಕಾ ಫೆವುನ್ ಬಸ್ತಿ ಸವಯ್ ಕೆಲಿ. ಕೊಣ್ ಮ್ಹಜಾಚ್ ಸ್ವಭಾವಾಚೊ ವಿದ್ಯಾರ್ಥಿ ದಿಸ್ಲೊ ತಾಚಿ ಮಾತ್ ಇಶ್ಟಾಗತ್ ಗರ್ಜೆಪುರ್ತಿಚ್ ಕೆಲಿ. ಮ್ಹಜೊ ಹೊ ಮನೋಭಾವ್ ದೆಕ್ಲೆಲೆ ಇತರ್ ವಿದ್ಯಾರ್ಥಿ ಮಾಕಾ ಮ್ಹಜೆಸ್ಥಕಿಂ ಸೊಡುನ್ ಪಯ್ಸ್ ಉರ್ಲೆ. ಮಾಕಾ ತಾಂಚೊ ಶಿಣ್ ಭಗ್ವಾ ಬದ್ಲಾಕ್ ಎಕಾಥರಾಚಿ ಮಜಾ ಭಗ್ಲಿ. ಅಶೆಂ ಮ್ಹಜಾ ಪಾಟ್ಲ್ಯಾ ವರ್ಸಾಂ ವಯ್ರ್ ಎಕ್ ದೀಷ್ಟ್ ಘಾಲುನ್ ದೆಕ್ತಾನಾ ಮಾಕಾ ಆಸ್‌ಲ್ಲಾ ಇಶ್ಟಾಂಚೊ ಸಂಕೊ ಮ್ಹಜಾ ದೋನ್ ಹಾತಾಂಚಾ ಬೊಟಾಂಚೆರ್ ಮೆಜುಂಕ್ ಪುರೊ

ಮೃಣ್ಮಾ ತಿತ್ತೊಚ್ ದಿಸ್ತಾ. ಪುಣ್ ಹ್ಯಾ ವರ್ವಿಂ ಮಾಕಾ ಜಾಲಾ ತೊ ಘಾಯ್ಲೊ ಮಾತ್ ಹಿಸ್ಪಾ ವರೊ ಮೃಣುನ್ ಖಾತ್ರೇನ್ ಸಾಂಗುಂಕ್ ಜಾತಾ.

ಮಾಕಾ ಕ್ಲಾಸೆಂತ್ ಚವ್ತೆಂ ಸ್ಥಾನ್ ಮೆಳ್ಳೆಂ ತೆಂ ದೆಕ್ತಚ್ ದೊಗಾಂ ಚೆಡ್ಯಾಂನಿ ಮ್ಹಜಾಕಡೆ ಆಪ್ಲ್ಯಾ ಮೊಸ್ತಾಚೆ ಜಾಳ್ ಉಗ್ತಾನ್ ದಾಕಯ್ಲೆ ಆನಿ ಮ್ಹಜೆ ಹುಶಾರ್‌ಗಾಯೆ ವಿರೋಧ್ ವಾಯ್ಲ್ಯಾ ಅಭಿಪ್ರಾಯ್ ಉಚಾರ್ಲಿ. ಮಾಕಾ ಆಯ್ಕಾಶೆಂ ಎಕ್ಲೊ ದುಸ್ರ್ಯಾಕಡೆ ಮ್ಹಣಾಲೊ - “ತಾಚೊ ಭಾವ್ ಹ್ಯಾ ಸ್ಕೂಲಾಂತ್ ಮಾಸ್ಪರ್ ಆಸಾ ನ್ಹಯ್‌ವೆ, ತೊ ಪರಿಕ್ಷಾಚಿಂ ಸವಾಲಾಂ ಹಾಕಾ ಸಾಂಗ್ತಾಲೊ.” ಹೆಂ ಆಯ್ಕಾಲ್ಯಾ ಉಪ್ರಾಂತ್ ಮಾಕಾ ಪಾಪುನ್ ಮ್ಹಳ್ಳೊಲೊ ಆಟವ್ ಜಾಲೊ. ತಾಕಾ ಮೆಸ್ತಿಣ್ ಜಾಯ್ ಜಾಯ್ ಮ್ಹಣ್ ಚಡ್ ಮಾರ್ಕ್ ದಿತಾ ಆಸ್ತಲಿ. ಆತಾಂ ಮ್ಹಜಿ ಮತ್ ಹ್ಯಾ ಫಟ್ ಆರೋಪಾಕ್ ಲಾಗುನ್ ಬೆಜಾರಾಯೆನ್ ಭರ್ಲಿ. ಪರಿಹಾರಾ ಖಾತಿರ್ ಹಾಂವೆಂ ಹಿ ಗಜಾಲ್ ಪೆದ್ರಾಬಾಕ್ ಸಾಂಗ್ಲಿ. ತಾಣೆಂ ತಿ ಹಾಸೊನ್ ಉಡಯ್ಲಿ ಆನಿ ಮಾಕಾ ಭುಜಂವ್ಕ್ ಮ್ಹಳ್ಳೆಂ, -

“ತ್ಯಾ ನೆಣಾರ್ಯಾಂಚೆಂ ಆಯ್ಕೊನ್ ತುಂ ಗಾಬರ್ಲಾಕಾ. ಆಟ್ಯಾ ಕ್ಲಾಸೆಚಾ ಮೆಸ್ತಿಕ್ ಮಾಕಾ ಸವೆಚಿ ಸವಾಲಾಂ ಕಶೆಂ ಕಳಿತ್ ಅಸ್ಲಿಂ? ಆನಿ ಪರಿಕ್ಷಾಂಚಿ ಸವಾಲಾಂ ಸಾಂಗ್ಲಿ ಹಲ್ಕಾಟಿ ಸವಯ್ ಮಾಕಾ ಆಸಾತರ್ ಮ್ಹಜೆಚ್ ಕ್ಲಾಸೆಂತ್ ಆನಿ ಆವ್ಗೊರ್‌ಚ್ ಆಸ್ಲಾ ಜುಜೆಕ್ ಸಾಂಗುನ್ ತಾಕಾ ಪಯ್ಲೆಂ ಸ್ಥಾನ್ ಮೆಳಾಶೆಂ ಕರುಂಕ್ ನಜೊವೆ? ಮಾರ್ನೆಲಾಕ್ ಸಾಂಗುನ್ ತಾಕಾ ಪಯ್ಲೆಂ ಸ್ಥಾನ್ ಜೊಡಿಸೆಂ ಸಹಾಯ್ ಕರುಂಕ್ ನಜೊವೆ?”

ಹೆಂ ತ್ಯಾ ಮೊಸ್ತಾಳ್ಕಾಂಕ್ ಸಾಂಗುನ್ ಸಮ್ಜಾವ್ಚೆಂ ಕೊಣೆಂ? ಹ್ಯಾ ವರ್ವಿಂ ಮಾಕಾ ಸಮಾಧಾನ್ ಭಗ್ಲೆಂ ನಾ. ಆನಿ ಕಂಯ್ ಪರ್ಯಾನ್ ಪೆದ್ರಾಬ್ ಹಾಂಗಾ ಮೆಸ್ತಿ ಆಸಾ ಥಂಯ್ ಪರ್ಯಾನ್ ಮಾಕಾ ಹ್ಯಾ ಅಪ ಪ್ರಸಾರಾಂತುನ್ ಬಚಾವಿ ನಾ ತಿ ಖಾತ್ರೇಚಿ.

ಪುಣ್ ಬಚಾವಿ ಸಾತ್ವೆಂತ್ ಲಾಭ್ಲಿ. ಪೆದ್ರಾಬಾಚೊ ರಿಣಾ ಫೊಂಡ್ ಭರ್ತಿ ಜಾಲೊ. ಆತಾಕಾ ಪರ್ಟೆ ಶಿಕ್ಷಾಚಿ ತಾನ್ ಉಟ್ಟಿ. ತಾಣೆಂ ಕಾಮಾಕ್ ರಾಜಿ ದಿಲಿ ಆನಿ ಕೊಲೆಜೆಚಾ ಶಿಕ್ಷಾಕ್ ಸೆರ್ವಾಲೊ. ಆನಿ ಮಾಕಾ ಪರಿಕ್ಷೆಚಿಂ ಸವಾಲಾಂ ಸಾಂಗ್ತಾಲೊ ನಾ, ಹಾಂವ್ ಪರಿಕ್ಷಾಂನಿ ತಾಂಬ್ಲೆ ಗೀಟ್ ಆಪ್ಣಾಯ್ಲೊಲೊಂ ಚಿಂತ್ಲೆಂ ಆಸ್ತೆಲೆಂ ಮ್ಹಜಾ ವಿರೋಧ್ಯಾಂನಿ. ಸಾಂಗಾತಾಚ್ ಹಾಂವೆಂ ವೆಗ್ಳೊಚ್ ನಿಚೆವ್ ಕೆಲೊ. ಅನಿಕೀ ಬರ್ಯಾನ್ ಶಿಕುನ್ ಪಯ್ಲೆಂ ಸ್ಥಾನ್ ಜೊಡ್ಲೊಲೊಂ ಆನಿ ಸವಾಲಾಂ ಸಾಂಗ್ತಾಲೊ ಮೆಸ್ತಿ ಭಾವ್ ನಾಸುನೀ ಹೆಂ ಸ್ಥಾನ್ ಜೊಡೀ ಪುರ್ತಿ ಬುದ್ಧಂತ್‌ಕಾಯ್ ಮಾಕಾ ಆಸಾ ಮ್ಹಣುನ್ ಮ್ಹಜಾ ಎದ್ರಿಯಾಂಕ್ ದಾಕಯ್ಲೊಲೊ ಮ್ಹಳ್ಳೊ.

ಪಯ್ಲ್ಯಾ ಸ್ಥಾನಾಕಡೆ ಮಾಕಾ ಹುರುಪ್ ದಿಲ್ಲಿ ದುಸ್ರಿ ಗೋಷ್ಟಿ ಆಸಾ ಹಿ - ಸವೆಂತ್ ಆಸ್ತಾನಾ ಹಾಂವೆಂ ಪಯ್ಲ್ಯಾಚ್ ಪಾವ್ಲಿ “ಡೈರೆಕ್ಟರ್ಸ್ ಡೇ” ಸಂಭ್ರಮ್ ದೆಕ್ಲೊ. ಆಕ್ರೆಚಾ ದಿಸಾ ನಾಟಕ್ ಆನಿ ಇನಾಮಾಂ ವಾಂಟ್ಲೊ ದಬಾಜೊ ಜಾಲೊ. ನಾಟಕ್ ಸುರು ಜಾಂವ್ಚೆ ಪಯ್ಲೆಂ ಥೊಡ್ಯಾ ಭುರ್ಗ್ಯಾಂಚಿ ನಾಂವಾಂ ಪುಕಾರುನ್ ಸ್ಟೇಜಿರ್ ಆಪಯ್ಲೆಂ. ತಾಂಕಾಂ ಕಿತ್ಯಾಕ್ ಇನಾಮಾಂ ಮ್ಹಣುನ್ ಹಾಂವೆಂ ಪೆದ್ರಾಬಾ ಕಡೆ ವಿಚಾರ್ಲೆಂ. ತೆ ವರ್ಸಾಂತ್ಲ್ಯಾ ತಿನೀ ಪರಿಕ್ಷಾಂನಿ ಪಾಸ್ ಜಾವ್ನ್, ಎಕೆಕಾ ಸಬ್ಜಕ್ಟಾಂತ್ 20 ಪಾಸ್ ಚಡ್

ಮಾರ್ಕ್ ಮೆಳುನ್ ಕಾರ್ಡಾಂ ಜೊಡ್ಲೆ ಭುರ್ಗೆ, ತೂಂಯೀ ತಶಿಂಚ್ ಕಾರ್ಡಾಂ ಹ್ಯಾ ವರ್ಸಾಂತ್ಲಾ ಪರಿಕ್ಷಾಂನಿ ಕಾಡ್ತಿ ತರ್, ಪುಡ್ಲ್ಯಾ 'ರೆಕ್ಟರ್ಸ್ ಡೇ' ನಾಟಕಾ ವೆಳಾರ್ ತುಜೆಂಯೀ ನಾಂವ್ ಆಪವ್ನ್ ಇನಾಮಾಂ ದಿತೆಲೆ. ಕಾರ್ಡಾಂ ಕಿತ್ತಿಂ ಚಡ್ ಕಾಡ್ತಾಯ್‌ಗಿ ತಿತ್ತಿಂ ಚಡ್ ಇನಾಮಾಂಯೀ ಮೆಳ್ತಾತ್."

ತ್ಯಾ ಸಂದರ್ಭಾರ್ ನಾಂವಾನ್ ಆಪಯಿಲ್ಲೊ ಭುರ್ಗೊ ವೇದಿರ್ ಚಡ್ತಾನಾ, ಮುಖೆಲ್ ಸಂಸ್ಕೃತಾ ಹಾತಾಂತ್ಲೆಂ ಇನಾಮ್ ಘೆತಾನಾ ಆನಿ ತೊ ದೆಂಪುನ್ ಪಾಟಿಂ ಯೆತಸ್ತಾನಾ ಸಾಲ್‌ಭರ್ ಪ್ರೇಕ್ಷಕಾಂ ಲಾಂಬಾಯೆನ್ ತಳ್ಳಿ ಪೆಟುನ್, ಶಿಟಿ ವ್ಹಾಜವ್ನ್, ಕುಕಾರ್ಯೊ ಗಾಜವ್ನ್ ಉಲ್ಲಾಸಿತ್ ಆವಾಜ್ ಕೆಲ್ಲೊ ಆಯ್ಕಾತಾನಾ ಆಂಗ್ ಮಿರ್ಚಿರ್ತಾ ಆನಿ ಇತರ್ಯಾಂ ಭುರ್ಗ್ಯಾಂಕ್‌ಯೀ ಬರ್ಯಾನ್ ಶಿಕುನ್ ಕಾರ್ಡಾಂ ಜೊಡ್ಚಿ ಹುಮೆದ್ ಆಪಾಪಿಂ ಉಟ್ತಾ, ಮಾಕಾಯೀ ತೊಚ್ ಅನ್ಭವ್ ಜಾಲೊ.

ಪುಣ್ ಮ್ಹಜಾ ಪಯ್ಲ್ಯಾ ನಿಚೆವಾಕ್ ಆನಿ ಹೆ ಹುಮೆದೆಕ್ ಮುಳಾಂತ್‌ಚ್ ಘಾತ್ ಕೆಲೊ ಪೆದ್ರಾಬಾನ್‌ಚ್. ತಾಣೆಂ ತೊ ಉದ್ದೇಶ್ ಪೂರ್ವಕಿಂ ಕೆಲೊ ನ್ಹಯ್ ಬಗಾರ್ ತೆದ್ನಾಂಚೆ ತಾಚೆ ಪರಿಸ್ಥಿತೆನ್ ತಾಕಾ ಕಾರಣ್ ವದ್ಲಾಯ್ಲೆಂ. ಕಿತೆಂ ತೆಂ? ತ್ಯಾಚ್ ಪರ್ಮಾ ಪರ್ಮೆ ಪಾಲ್ ಪುಸ್ತಕ್ ರದ್ದ್ ಕರುನ್ ನವೆಚ್ ಚಲಾವಣೆಂತ್ ಹಾಡ್ಲೆ. ನಾ ತರ್ ಮಾಕಾ ಮಾಲ್‌ಲಾಚೆ ಪರ್ಮೆ ಪುಸ್ತಕ್ ಫುಂಕ್ಯಾಕ್ ಮೆಳ್ತೆ. ಪುಣ್ ಹ್ಯಾ ಬದ್ಲಾಪಾವರ್ವಿಂ ಪೂರಾ ನವೆಚ್ ಘೆಂವ್ಕ್ ಪಡ್ಲೆ. ಮಾಕಾ ಪೆದ್ರಾಬಾನ್ ಘೆವುನ್ ದಿಂವ್ಚೆ ; ದಿತೊಲೊ ಮ್ಹಣುನ್ ರಾವ್ಲೊಂ. ಪುಣ್ ತಾಣೆಂ ಆಪ್ಣಾಲಾಗಿಂ ಆಸ್‌ಲ್ಲೆ ಪಯ್ಲೆ ಸಗ್ಳೆ ತಾಚೆ ಕೊಲೆಜ್ ಫೀ ದೀಂವ್ಕ್ ಆನಿ ತಾಚೆಚ್ ಬೂಕ್ ಘೆಂವ್ಕ್ ಖರ್ಚಿಲೆ. ಮಾಕಾ ಫಾಲ್ಕಾಂ ಹಾಡ್ತಾಂ ಪೊರ್ವಾಂ ಹಾಡ್ತಾ ಮ್ಹಣುನ್ ಜುನಾಚಿ ಪಂದ್ರಾ ತಾರಿಕ್ ಪರ್ಯಾನ್ ಏಕೀ ಬೂಕ್ ಹಾಡ್ಲೊನಾ. ಕೊಪಿ ಬುಕಾಂಕ್ ಪೊರುಂಚಾಬರಿ ಪರ್ಸಿಂ ಕಾಗ್ದಾಂ ಹಾಡುನ್ ದಿಲಿಂ. ಮಾಗಿರ್ ಕೊಣಾಚೆ ಪಯ್ಲೆ ರೀಣ್ ಘೆವುನ್ ಬೂಕ್ ಮೊಲಾಕ್ ಹಾಡುಂಕ್ ವೆತಾನಾ ಶಹರಾಂತ್ ತವಳ್ ಆಸ್‌ಲ್ಲಾ ದೋನ್ ತೀನ್ ಶೊಪಾಂನಿಂಯೀ ತೆ ಕಾಬಾರ್ ಜಾಲ್ಲೆ.

ಆತಾಂ ಕಿತೆಂ ಪರಿಹಾರಾಚಿ ವಾಟ್? ಮ್ಹಜಾ ಬರ್ಯಾ ನಶಿಬಾನ್ ಮಾಕಾ ಹೆ ಕ್ಲಾಸೆಂತ್ ಮೆಸ್ತ್ರಿಣ್‌ಚ್ ಮೆಳ್ಳಿ. ಹಿ ಆದಿಂ ಮಾಕಾ ದೊಗಿ ಆಸ್‌ಲ್ಲಾಂ ಪ್ರಾಸ್ ಚಡ್ ಮೊಗಾಳಿ ಆನಿ ದಯಾಳ್ವಂತಿ. ಮಿಸ್ ಮಾಥಾ ಕುವೆಲ್ಲೊ ತಿಚೆಂ ನಾಂವ್. ಪ್ರಾಯ್ ಳಂ-ಂಕ್ ಮಿಕ್ವಾಲ್ಲಿ. ಕೆಸ್ ಅರ್ವಾಸ್ ಪಿಕ್‌ಲ್ಲೆ. ಪೋಲಿಯೊ ರೊಗಾನ್ ತಿಚೊ ದಾವೊ ಹಾತ್ ಚೊಟ್ಟೆ ಜಾಲ್ಲೊ. ತಿ ರುಪಾನ್ ಬೋವ್ ಸುಂದರಿ ತರೀ ಹ್ಯಾ ಆಯ್ಕಾಕ್ ಲಾಗುನ್ ಆಂಕ್ವಾರಿಚ್ ಆಸ್‌ಲ್ಲಿ. ತಿಕಾ ಪೆದ್ರಾಬಾ ಮುಕಾಂತ್ ಮ್ಹಜಿ ಗತ್ ಕಳಿತ್ ಆಸ್‌ಲ್ಲಿ ಮ್ಹಣುನ್ ತಿಣೆಂ ಮಾಕಾ ಕ್ಲಾಸೆಂತ್ ಮ್ಹಜಾ ಬಗ್ಗೆಚಾ ಭುರ್ಗ್ಯಾಚಾ ಬುಕಾಂತ್ ಪಳವ್ನ್ ಶಿಕುಂಕ್ ಪರ್ವಣ್ ದಿಲ್ಲಿ. ಪುಡೆಂಯೀ ದಿತಿ ಪುಣ್ ಕುಶಿಚೆ ಭುರ್ಗೆಚ್ ಬೂಕ್ ದಾಕಂವ್ಕ್ ಉಬ್ಗಾಲೆ, ತೆದ್ನಾಂ ತಿಣೆಂ ಯಾ ಹಾಂವೆಂ ದಾಕಯ್ ಮ್ಹಣುನ್ ಬಲಾತ್ಕಾರ್ ಕರುಂಕ್ ಜಾತಾವೇ?

ಪುಡೆಂ ಕಿತೆಂ ಉಪಾಯ್? ಟೆಕ್ಟ್ ಬೂಕ್ ಎಕೀ ನಾ. ಮ್ಹಣ್ತಾನಾ, ಮಾಕಾ ಪಯ್ಲೆಂ ಸ್ಥಾನಂಚ್ ನ್ಹಯ್ ಬಗಾರ್ ಪಾಸ್ ಜಾಂವ್ಚಿ ಸಾಧ್ಯ್ ನಾ. ಮ್ಹಜಾ ಸೆಜಾರಾ

ಮದ್ದಜೆಚ್ ಕ್ಲಾಸೆಂತೋ ಪುಣ್ 'ಎ' ಡಿವಿಜನಾಂತೋ ಪೆಟ್ರಿಕ್ ಆರಾನ್ನಾ ಆಸ್‌ಲೋ. ತೋ ಸಾಂಜೆರ್ ಖೆಳ್ತಾಲೋ. ರಾತಿಚೆಂ ಲಿಸಾಂವ್ ಕರಿನಾಸ್‌ಲೋ. ಹ್ಯಾ ವೆಳಾಂತ್ ಹಾಂವೆಂ ತಾಚಾ ಬಾಪಾಕಡೆ ಮದ್ದಿ ಗತ್ ಸಾಂಗುನ್, ಪೆಟ್ರಿಕಾಚೆ ಬೂಕ್ ಮಾಗುನ್ ಘರಾ ಹಾಡ್ಲೆ, ಆನಿ ಕ್ಲಾಸೆಂತ್ ಫಾಲ್ಯಾ ಶಿಕಂವ್ಚೊ ಪ್ರತೀ ಬುಕಾಂತೋ ಎಕೇಕ್ ಅವಸ್ವರ್ ಕೊಪಿ ಬುಕಾರ್ ಇಕ್ರಾ -ಬಾರಾ ವೊರಾಂ ಪರ್ಯಾಂತ್ ನಕಲ್ ಬರವ್ನ್ ಘೆವ್ನ್ ದುಸ್ರ್ಯಾ ದಿಸಾ ಬೂಕ್ ಪಾಟಿಂ ದಿಂವ್ಚಿ ಸವಯ್ ಕೆಲಿ. ಹಪ್ಪಾಂತ್ಲ್ಯಾ ದೋನ್ ದಿಸಾಂನಿ ಚಡ್ ಅವಸ್ವರ್ ಬರವ್ನ್ ಘೆತ್ಲೆ. ಕ್ಲಾಸೆಂತ್ ಮೆಸ್ತ್ರಿಣೆನ್ ಮಾಕಾ ಹೆಚ್ ಕೊಪಿ ಕಾಡ್‌ಲ್ಲೆ ಬೂಕ್ ವಾಪರುಂಕ್ ಪರ್ವಣಿ ದಿಲಿ, ಮಾತ್ ನ್ಹಯ್ ಮದ್ದಿ ಸ್ವಪ್ರಯತ್ನಾ ಥಂಯ್ ಮೆಚ್ಚಣ್ ಉಚಾರುನ್ ಹೆರಾಂ ಭುರ್ಗ್ಯಾಂ ಮುಕಾರ್ ಶಿಫಾರಸ್ ಕೆಲಿ. ಸಗ್ಲೆಂ ವರ್ಸ್ ಭರ್ ಹಾಂವೆಂ ಅಶೆಂಚ್ ಬರಯಿಲ್ಲೆ ಬೂಕ್ ಕ್ಲಾಸೆಂತ್ ಆನಿ ಘರ್ಚಾ ಅಭ್ಯಾಸಾಕ್ ವಾಪರ್ದೆ.

ದೇವ್ ಆಮ್ಕಾಂ ಥೊಡ್ಯಾ ಅಡ್ವಣ್ಯಾಂನಿ ಸಾಂಪ್ಡಾಯ್ತಾ ಹೆಂ ಆಮ್ಚಾ ಬರ್ಯಾಚ್ ಮ್ಹಳ್ಳೆಂ ಸತ್ ಮದ್ದಿ ಥಂಯ್ ಉಗ್ಡಾಪೆಂ ಜಾಲೆಂ. ಕಶೆಂ? ಸದಾಂ ಪೆಲ್ಯಾಚೆ ಬೂಕ್ ಮಾಗುನ್ ಹಾಡುನ್, ತಾಂತ್ಲೆಂ ಛಾಪ್ಲೆ ಅವಸ್ವರ್ ಘಂಟೆ ಗಟ್ಟಿ ಬಸೊನ್ ನಕಲ್ ಕಾಡ್ಚೆಂ ತೆಂ ಹಾಂವೆಂ ಕರುಂಕ್ ನಾಸ್‌ಲ್ಲಾ ಗುನ್ಯಾವಾಕ್ ಪ್ರಾಚಿತಾಚಿ ಶಿಕ್ಷಾ ಅಶೆಂ ಮಾಕಾ ಸುರ್ವಿಲ್ಯಾ ಥೊಡ್ಯಾ ದಿಸಾಂನಿ ಭಗ್ಲೆಂ ತರೀ, ಶಿಕ್ಷಾಚಾ ಅಭ್ಯಾಸಾಕ್ ಹಾಚಾಕಿ ಬರಿ ಆನಿ ಸಲಿಸ್ ರೀತ್ ದುಸ್ರಿನಾ ಮ್ಹಳ್ಳೊ ಘುಟ್ ಮಾಕಾ ಕಳೊ. ಎಕಡ್ಚಾನ್ ನವ್ಯಾ ಬುಕಾಂಕ್ ದೀಂವ್ಕ್ ಜಾಯ್ ಆಸ್‌ಲ್ಲೆ ಪಯ್ಲೆ ಬಚಾವ್ ಜಾಲೆ. ದುಸ್ರ್ಯಾನ್ ಹಾಚಾಕಿ ಸಬಾರ್ ವಾಂಟೆ ಚಡ್ ಆದಾಯ್ ಲಾಭೊ ತೊ ಹೊ :-

ಛಾಪ್ಲೆಲ್ಯಾ ಪುಸ್ತಕಾಂತ್ಲೆಂ ಏಕ್ ಲಿಸಾಂವ್ ತೀನ್ ಚಾರ್ ಪಾವ್ಟಿ ತೊಂಡಾನ್ ವಾಚುನ್ ಅಭ್ಯಾಸ್ ಕರ್ಚಾ ಪ್ರಾಸ್ ತೆಂಚ್ ಏಕ್ ಪಾವ್ಟಿ ಬರವ್ನ್ ನಕಲ್ ಕಾಡ್ಚೆಂ ಬರೆಂ. ಮಾತ್ ನ್ಹಯ್, ಬರಯ್ತಾನಾ ತಾಂತ್ಲೆಂ ಪ್ರತೀ ವಾಕ್ಯೆಂ, ವಾಕ್ಯಾಂತೋ ಪ್ರತೀ ಸಬ್ದ್. ಸಬ್ದಾಂತ್ಲೆಂ ಪ್ರತೀ ಅಕ್ಷರ್ ಮನಾಂತ್ ಬರಯಿಲ್ಲ್ಯಾಬರಿ ಖಿಂಚ್ತಾ ಆನಿ ತಶೆಂಚ್ ಉರ್ತಾ. ವಯ್ಲ್ಯಾನ್ ಹಾತ್ ಬರಪ್ ಚುರುಕ್, ನಾಜೂಕ್ ಆನಿ ಚುಕಿಂವಿಣ್ ಜಾತಾ; ಲಿಸಾಂವಾಂತ್ಲೊ ಚಡ್ ವಾಂಟೊ ಅರ್ತ್ ಪಯ್ಲೆಂಚ್ ಕಳ್ತಾ. ಸಮ್ಜಾನಾಸ್‌ಲ್ಲೆಂ ಫಾಲ್ಯಾ ಕ್ಲಾಸೆಂತ್ ಮೆಸ್ತ್ರಿಣ್ ವಿವರಾಯ್ತಾನಾ ಪರಿಪೂರ್ಣಾಯೆನ್ ಸಮ್ಜತಾ. ಅಶೆಂ ಸಮ್ಜಾಲ್ಲಿಂ ಲಿಸಾಂವಾಂ ವೆಗಿಂ ವಿಸ್ತಾನಾಂತ್. ಪರಿಕ್ಷಾಂತ್ ಸವಾಲ್ ವಾಚ್ಲೆಲ್ಯಾ ಘರಾ ಬೂಕ್ ಉಸವ್ನ್ ದಾಕಯಿಲ್ಲ್ಯಾಬರಿ ಜವಾಬ್ ಉಗ್ಡಾಸಾಕ್ ಯೆತಾ ಆನಿ ಬರಂವ್ಕ್ ಸಲೀಸ್ ಲಾಗ್ತಾ.

ತ್ಯಾ ಕಾಳಾರ್ ಪರೀಕ್ಷಾಚಿಂ ಸವಾಲಾಂ ಆತಾಂಚಾಬರಿ ಛಾಪ್‌ಲ್ಲಿಂ ವಾಂಟಿನಾಸ್‌ಲ್ಲಿಂ. ಮೆಸ್ತ್ರಿಣ್ ಬೋರ್ಡಾರ್ ಬರಯ್ತಾಲಿ. ಮದ್ದಿ ಮೆಸ್ತ್ರಿಣ್ ಬೋರ್ಡಾರ್ ದುಸ್ರೆಂ ಸವಾಲ್ ಬರವ್ನ್ ತಿಸ್ರೆಂ ಸುರು ಕರ್ತಾನಾ ಹಾಂವ್ ಪಯ್ಲ್ಯಾ ಸವಾಲಾಚಿ ಜವಾಬ್ ಬರವ್ನ್ ಸಂಪಯ್ತಾಲೊಂ. ತೀನ್ ಘಂಟ್ಯಾಂನಿ ಬರವ್ಚೆತೊ ತ್ಯೊ ಜಾಪಿ ಹಾಂವ್ ದೊನ್‌ಂಚ್ ಫ್ಲಾಪ್ಪಾಂನಿ ಬರವ್ನ್ ಮುಗ್ತುನ್, ಜವಾಬ್ಯಾಂ ಪತ್ರ್ ಮೆಸ್ತ್ರಿಣೆಕ್ ದೀವ್ನ್ ಘರಾ ವೆತಾಲೊಂ. ಬೆರಾಂ ಸಬಾರ್ ಭುರ್ಗ್ಯಾಂಕ್ ತೀನ್ ಘಂಟೆಯೀ ಪಾವಾನಾಸ್ತಾಂ ಏಕ್ ದೋನ್ ಸವಲಾಂ ಸೊಡ್ತಾಲೆ ಖಂಯ್!

ಅಶೆಂ ದೆವಾನ್ ಮಾಕಾ ದಾಕಯಿಲ್ಲಾ ಉಪಾಯಾಂ ದ್ವಾರಿಂ ಶಿಕಪ್ ತೆಂ ಇತ್ಲೆಂ ಸಲೀಸ್ ಆನಿ ಹಾಳು ಲಗ್ಗೆಂ ಕಿ ಶಾಳಾಕ್ ವಚಾನಾಸ್ತಾನಾ ಘರಾಚ್ ಶಿಕುನ್, ಖಾಸ್ಗನ್ ಪರಿಕ್ವಾ ದೀವ್ನ್ ಪಾಸ್ ಜಾವ್ನ್ ತಿತ್ಲೆಂ ಧಯ್ ಆನಿ ವಿಶ್ವಾಸ್ ಮಾಕಾ ಭಗ್ಲೊ. ಪ್ರತಿಫಳ್ ಮ್ಹಜಾಚ್ ನಿರೀಕ್ವಾ ಭಾಯ್ಲೊ ಜಾಲೊ. ತಿನೀ ಪರಿಕ್ವಾಂನಿ ಮ್ಹಜೊ ಫಲಿತಾಂತ್ ಭುರ್ಗ್ಯಾಂಕ್ ನ್ಹಯ್, ಮೆಸ್ತ್ರಿ/ಮೆಸ್ತ್ರಿಣೆಕ್ ಲೆಗುನ್ ವಿಸ್ಮಿತ್ ಕೆಲ್ಲೊ. ಪಯ್ಲೆ ಪರಿಕ್ವೆಂತ್ ಸರ್ವ್ ಸಬ್ಲಕ್ಕಾಂನಿ ೭೦ ಮಿಕ್ವಾಲ್ ಮಾರ್ಕ್; ದುಸ್ರೆಂತ್ ೮೦ ; ತಿಸ್ರೆಂತ್ ೯೦. ಗಣಿತಾಂತ್ ಶೆಂಬರಾಂತ್ ಶೆಂಬರ್. ತಿನಾಂನಿ ಪಯ್ಲೆಂ ರೇಂಕ್ ಆನಿ ಇನಾಮಾಂಚಿಂ ಕಾರ್ಡಾಂ ಮಾಕಾಚ್.

ಹೊ ಮಾರ್ಯಾಂಚೊ ಅಸಾಮಾನ್ಯ ಧಾಕ್ಲೊ ದೆಕ್ಲೆಲ್ಯಾ ಮೆಸ್ತ್ರಿಣೆನ್, ಹೆಡ್ ಮಾಸ್ಪರ್ ಸಿಕ್ವೆರಾನ್ ಆನಿ ಮೆನೆಜರ್ ಫಾ. ವಿಲಿಯಮ್ ಪಿಕಾರ್ಡೊನ್ ಮಾಕಾ ಡಬ್ಬಲ್ ಪ್ರೊಮೋಶನ್ ದೀಂವ್ಕ್ ಜಾಯ್ ಮ್ಹಣುನ್ ಡಿ.ಇ.ಒ.ಕ್ (ಜಿಲ್ಲಾ ವಿದ್ಯಾಧಿಕಾರಿಕ್) ಶಿಫಾರಸೆಚೆಂ ಅರ್ಜಿ ಪತ್ರ ಧಾಡ್ಲೆಂ. ತೆದ್ನಾಂಚೊ ಅಧಿಕಾರಿ ಆಸ್ಲೊ ಶ್ರೀ ಯು. ಕಣ್ಣಪ್ಪ, - ಏಕ್ ಕಛೇರಿಕ್ ಫುಡಾರಿ ಆನಿ ಕೊಂಕ್ಣೆಚೊ ಪ್ರೊಫೆಸ್. ತಾಣೆಂ ಡಬ್ಬಲ್ ಪ್ರೊಮೋಶನ್ ಆಕ್ಷೇಪಾವಿಣೆಂ ಮಂಜೂರ್ ಕೆಲೆಂ. ಅಶೆಂ ಹಾಂವೆಂ ಸಾತ್ವೆ ಥಾವ್ನ್ ಹಾಯ್ ಸ್ಕೂಲಾಚಿ ೯-ಕ್ ಉಡಿ ಮಾರ್ಲಿ.

ಹೊ ವಿಶಯ್ ಕಾಲ್ಪನಿಕ್ ನ್ಹಯ್, ಪುರಾವೆ ಆಸಾತ್; ಸಾಕ್ಷಿ ಆಸಾತ್. ಹಾಂವೆಂ ಹಾಂಗಾ ಬರಯ್ಲಾಂ ಮ್ಹಜೆ ದವ್ಲತೆಕ್ ನ್ಹಯ್ ಬಗಾರ್ ಆತಾಂಚಾ ಯುವಜಣಾಂಕ್ ಹಾಚಾಥಾವ್ನ್ ಪ್ರೇರಣ್ ಆನಿ ಉತ್ತೇಜನ್ ಲಾಭೊಂ ಮ್ಹಣ್ಣಾ ಬರ್ಯಾ ಉದ್ದೇಶಾನ್. ಆನಿ ಹಾಂಗಾ ಥಾವ್ನ್ ಚಾಲು ಜಾತಾ ತ್ಯಾ ಮ್ಹಜೆ ಚರಿತ್ರೆಕ್ ಆನಿ ಹ್ಯಾ ಘಟನಾಕ್ ಗಾಂಚ್ಯಾ ಆಸಾ ದೆಕುನ್.

೮

ಮ್ಹಜಿ ಹಿ ಡಬ್ಬಲ್ ಪ್ರೊಮೋಶನಾಚಿ ಉಡಿ ಅಪ್ರೂಪ್ ಧಾಕ್ಲ್ಯಾಚಿ ಜಾಲಿ ತಿ ಪಯ್ಲಿ ಗೋಶ್ಟಿ ಆನಿ, ಶಿಕ್ವಾಚೆ ವಾಟೆರ್ ಮಾಕಾ ಏಕ್ ವರ್ಸ್‌ಭರ್ ಆದಾಯಾಚಿ ತಿ ದುಸ್ರಿ. ಪುಣ್ ಮ್ಹಜಾ ಹಾಯ್ ಸ್ಕೂಲಾಂತ್ಲ್ಯಾ ಶಿಕ್ವಾಚೆ ಪ್ರಗತೆಕ್ ಜಾಲೊ ತೊ ಪರಿಣಾಮ್ ಮಾತ್ ಮಾರೆಕಾರ್ಯಾ ಲುಕ್ವಾಣೆಚೊ! ಕಶೆಂ ಮ್ಹಳ್ಯಾರ್, ಆಟ್ಟಿ ಕ್ಲಾಸೆಚೆಂ ಶಿಕಪ್ ಆಸ್ಲೆಂ ಹಾಯ್ ಸ್ಕೂಲಾಂತ್ಲೆ ಉಂಚಾಯೆಚಾ ಶಿಕ್ವಾಕ್ ಏಕ್ ಘಟ್ ಆಧಾರಾಚೆಂ ಪಂಚಾಂಗ್. ತೆಂಚ್ ಮಾಕಾ ಚುಕ್ಕೆಲ್ಯಾ ವರ್ವಿಂ ನೊವೆಂತ್ ಮಾಕಾ ಛಾಪ್ಲೆ ಸರ್ವ್ ಬೂಕ್ ಘೆವುನ್ ದಿಲ್ಲೆ ಆಸುನೀ ಪಯ್ಲೆ ಪರಿಕ್ವೆಂತ್ ೬೦% ಪ್ರಾಸ್ ಚಡ್ ಮಾರ್ಕ್ ಕಾಡುಂಕ್ ಖರಸ್ ಆಯ್ಲಿ. ಮರ್ಯಾದ್ ರಾಕುಂಕ್ ಮ್ಹಳ್ಯಾಬರಿ ಚರಿತ್ರಾ ವಿಭಾಗಾಂತ್ ಮಾತ್ ಏಕ್ ಕಾರ್ಡ್ ಮೆಳ್ಳೆಂ. ಜರ್ ಆಟ್ಟಿಯೀ ಶಿಕುನ್ ವಯ್ ಚಡ್ಲೊಂ ತರ್ ಮ್ಹಜಾ ಫಲಿತಾಂಶಾಚೆ ಧಾಕ್ ಸಾತ್ವೆಂತ್ಲ್ಯಾಬರಿಚ್ ಚಾಲು ಆಸ್ತೆ. ಪುಣ್ ತಶೆಂ ಆಸ್ಲೆಂ ತರ್ ಹಾಂವ್ ದವ್ಲತೆಕ್ ಆನಿ ಹಂಕಾರಾಕ್ ಗುಲಾಮ್ ಜಾವ್ನ್ ಮ್ಹಜಿ ಆತ್ಮ ಚರಿತ್ರಾ ವೆಗ್ಳಿಂಚ್ ಜಾಂವ್ಕ್ ಪಾವ್ಲಿ. ದೂರ್ ದೃಷ್ಟಿಚಾ ದೆವಾನ್ ಮಾಕಾ ಮಧ್ಯಮ್ ಮಟ್ವಾರ್ಚ್ ಸಾಂಬಾಳುನ್ ಮ್ಹಜೆಂ ಜಿವಿತ್ ಜಶೆಂ ಹಾಂತುಂ ಬರಯ್ಲಾಂ ತೆ ರೀತಿನ ಚಲವ್ನ್ ಹಾಡ್ಲೆಂ.

ಹಾಯ್‌ಸ್ಕೂಲಾಂತ್ಲೆ ಪ್ರಗತೆಕ್ ವಾಯ್ಸ್ ಪರಿಣಾಮ್ ಕೆಲ್ಲಿಂ ಕಾರಣಾಂ ಹೆರ್ ಸಬಾರ್ಶಿಂ ಆಸ್‌ಲ್ಲಿಂ. ಹ್ಯಾಚ್ ವರ್ಗಾಂತ್ ಆಮಿಂ ಇಜಯಾಂತ್ಲಿ ವಸ್ತಿ ಸೊಡುನ್ ಘೆಲ್ಲೆರಾಂತ್ (ಆತಾಂ ಪ್ಲೆಟಿನಮ್ ಥಿಯೇಟರ್ ಆಸಾ ತಾಚೆ ಪಾಟ್ಲೆ ಕುಶಿನ್) ನವೆಂ ಬಿಡಾರ್ ಭಾಡ್ಯಾಕ್ ಘೆತ್ಲೆಂ ಆನಿ ತಾಂತುಂ ಜಿಯೆಂವ್ಕ್ ಲಾಗ್ಲಾಂವ್. ಜುಜೆ ಆಟ್ವೆಂತ್ಲೆಂ ಶಿಕಪ್ ಆಕೇರ್ ಕರುನ್ ಗೆಲ್ಲೊ. ಮಾರ್ನೆಲ್ ಆಮ್ಚಾ ಒಟ್ಟುಕ್ ಆಸ್‌ಲ್ಲೊ. ಹ್ಯಾ ಬಿಡಾರಾಂತ್ಯಾಂ ರಾಂದ್ಪಾಚೊ ಪೂರಾ ವಾವ್ರ್ ಮ್ಹಜಾಚ್ ವಾಂಟ್ಪಾಚೊ ಜಾಲೊ. ಚವ್ತ್ಯಾ ಜಣಾಕ್ ಆಮಿಂ ಭಾಗೆಕ್ ಘೆತ್ಲೆಂ ನಾ.

ಹೆಂ ಬಿಡಾರ್ ಕೊಲೆಜಿಚಾ ಕೊಪೆಲಾಕ್ ಇಜಯ್ಚಾ ಪ್ರಾಸ್ ಚಡ್ ಲಾಗಿಂ ಆಸ್‌ಲ್ಲೆಂ. ಫಾಂತ್ಯಾಚಾ ಪಯ್ಲಾ ಮಿಸಾಕ್ ಸದಾಂ ವಚುನ್ ಸವಯ್ ಜಾಲೆಲ್ಯಾ ಹಾಂವೆಂ ಆತಾಂ ಕೊಲೆಜಿಚಾ ಕೊಪೆಲಾಂತ್ ವೆಚಿ ಚಾಲು ಕೆಲಿ. ಹಾಂವ್ ತಿತ್ಲ್ಯಾ ಫಾಂತ್ಯಾರ್‌ಯಿ ಮೀಸ್ ಕಳಾನಾಸ್‌ಲ್ಲೊಂ ದೆಕ್ಲೆಲ್ಯಾ ಆಲ್ತಾರ್ ಸೇವಕಾಂಚಾ ದಿರೆಕ್ಪೊರಾನ್ ಫಾ. ಗಿಲ್ಬರ್ಟ್ ಕುಯೆಲ್ಲೊನ್ ಮಾಕಾಯೀ ತ್ಯಾ ಮೆಳಾಂತ್ ವತ್ತಾಯೆನ್ ಮೆಳಯ್ಲೆಂ. ಕಿತ್ಯಾಕ್ ಕೊಪೆಲಾಂತ್ ಫಾಂತ್ಯಾಚಾ ಸಾಡೇ ಪಾಂಚಾಕ್ ತೀನ್ ಆಲ್ತಾರಾಂ ವಯ್ರ್ ಮಿಸಾಂ ಭೆಟವ್ಣ್ ಜಾತಾಲಿ. ತಾಂತುಂ ಸೆವಾ ಕರುಂಕ್ ಜಾಯ್ ಪುರ್ತೆ ಸೇವಕ್ ಯೆನಾಸ್‌ಲ್ಲೆ. ಹಾಂವ್ ತತ್ಪುರ್ತ್ಯಾ ಪರಿಹಾರಾಚೊ ಸೆವಕ್ ಜಾಲೊಂ.

ರೆಕ್ಟರ್ ಬಾಪ್ ಮಾಳ್ಕೆವಯ್ಲೆ ಆಲ್ತಾರೆರ್ ಪಾಂಚ್ ವರಾರ್ ಮಿಸ್ ಭೆಟಯ್ತಾಲೊ. ತಾಕಾ ಅಮಾನತ್ ಕೆಲ್ಲೊ ಕಾಯಾಮ್ ಸೇವಕ್ ಆಸ್‌ಲ್ಲೊ ಬೆಂದುರೊ ಸಿಪ್ರಿಯನ್ ಡಿಮೆಲ್ಲೊ. ತೊ ಅಲ್ತಾರ್ ಸೇವಕಾಂಚಾ ಮೆಳಾಚೊ ಪ್ರೀಫೆಕ್ಟ್ (ಅಧ್ಯಕ್ಷ) ಆಸ್‌ಲ್ಲೊ. ಕಿತ್ಲೊ ಪಾವ್ಸ್ ಆಸೊಂ ತೊ ತೆಂ ಮೀಸ್ ಬಿಲ್ಕುಲ್ ಖಳಾನಾಸ್‌ಲ್ಲೊ. ತಾಚಿ ಥಿರಾಸಾಣೆಚಿ ದೇಕ್ ಹಾಂವೆಂಯೀ ಪಾಳ್ಳಿ. ಪಾಂಚಾಂಚೆಂ, ಮುಖ್ಯ ಆಲ್ತಾರೆ ವಯ್ಲೆಂ ಮೀಸ್ ಹಾಂವೆಂ ಕಾಯಾಮ್ ವಹಿಸುನ್ ಘೆತ್ಲೆಂ. ಅರ್ಧ್ಯಾ ಘಂಟ್ಯಾ ಭಿತರ್ ಮೀಸ್ ಸಂಪ್ತಾಲೆಂ. ಥೊಡ್ಯಾಂ ಸಂದರ್ಭಾಂನಿ ಸ ವರಾಂಚಾ ಮೀಸಾಕ್ ನಮ್ಯಾರ್ಲೆಲೊ ಸೇವಕ್ ಯೆನಾಸ್‌ಲ್ಲೊ. ತೆದ್ನಾಂ ಮಾಕಾ ತ್ಯಾ ಮಿಸಾಚಿಯೀ ಸೆವಾ ಕರುಂಕ್ ಪಡ್ತಾಲಿ.

ಹಾಂವ್ ಸಾರ್ಕೆಂ ಉಜ್ವಾಡ್ತಾನಾ ಘೆರಾ ಪಾವ್ತಾಲೊಂ ಆನಿ ರಾಂದ್ಪಾಚಾ ವಾವ್ರಾಕ್ ಲಾಗ್ತಾಲೊಂ ಮಾಕಾ ಆಲ್ತಾರ್ ಸೇವಕಾಂಚಾ ಮೆಳಾಂತ್ ಸೆಕ್ರೆಸ್ತಾನಾಚೊ ವಾವ್ರ್ ದಿಲ್ಲೊ. ಸಾಂದ್ಯಾಂನಿ ಮಿಸಾರ್ ವಾಪರೆಲಿ ಮುಸ್ತಾಯ್ಕಿ, ಫಿಂತಾಂ, ಬೂಕ್, ವಾತಿ, ಧುಂಪ್ಣೆಂ ಇತ್ಯಾದಿ ಸೊಡುನ್ ಧಾಂವ್ತಾಲೆ. ತಿ ಮುಸ್ತಾಯ್ಕಿ ಆನಿ ಫಿಂತಾಂ ಘಡಿಯೊ ಕರುನ್ ಇತರ್ಯಾ ವಸ್ತು ಸವೆಂ ಅಲ್ಮಾರ್ಯಾಂನಿ ಕ್ರಮಾನ್ ಮಾಂಡುನ್ ದವರ್ಚಿ ಖಬಾಡ್ತಾರಿ ಮಾಕಾ ಆಸ್‌ಲ್ಲಿ. ತೊ ವಾವ್ರ್ ಹಾಂವ್ ಸದಾಂ ಸಕಾಳಿಂ ಇಸ್ಕೂಲ್ ಸುರು ಜಾಂವ್ಚಾ ಮುಕ್ಯಾಲ್ ಘಂಟ್ಯಾ ಆದಿಂ ಯೇವ್ನ್ ಕರುನ್ ಮುಗ್ಗಿತಾಲೊಂ. ಕೆದ್ನಾ ಕೆದ್ನಾ ಕೊಪೆಲಾಚೊ ಮಿರ್ಚ್ಯಾನ್ ಮಾಕಾ ತಾಚಾ ಕಾಮಾಂಕ್ ಹಾತ್ ದೀಂವ್ಕ್ ಆಪಯ್ತಾಲೊ. ತೊಯೀ ಕರ್ತಾಲೊ.

ಮಾಕಾ ಮರಿಯೆಚಾ ಸೊಡೆಲಿಟಿಚೊಯೀ ಸಾಂದೊ ಕೆಲ್ಲೊ. ಆನಿ ತಾಂತುಂಯೀ ಸೆಕ್ರೆಸ್ತಾನಾಚೊ ಹುದ್ದೊ ದಿಲ್ಲೊ. ಪ್ರತೀ ಮೀಟಿಂಗ್ ಅಥವಾ ಕಾಂರ್ಯೆಂ ಸುರು ಜಾಂವ್ಚಾ ಆದಿಂ ಹಾಂವೆಂ ಸತ್ತಾರಾಂ ಲಾಗಿಂ ಫಿಂತಾಂ ಆನಿ ಮಾಗ್ಣ್ಯಾ ಬೂಕ್ ಅಲ್ಮಾರೆಂತ್ಲೆ

ಪ್ಲರುನ್ ಸಾಂದ್ಯಾಂಕ್ ವಿತರಾಂವ್ಕ್ ಜಾಯ್. ಕಾರ್ಯಂ ಸಂಪ್ತಚ್ ತೆ ತ್ಯೊ ವಸ್ತು ದಿಂಬೊಣ್ಯಾಂಚೆರ್ ಸೊಡ್ನ್ ಚಲ್ತಾಲೆ. ಹಾಂವೆಂ ತ್ಯೊ ಪೂರಾ ವಿಂಚುನ್ ಘೆವುನ್ ಪರೆ ಅಲ್ಮಾರೆಂತ್ ದವರುಂಕ್ ಜಾಯ್.

ಮಾಕಾ ದೊನ್ಪಾರಾಚಾ ಜೆವ್ಣಾಚಾ ಹೊಟೆಲಾಂತ್ಲಿ ಹಾಜರಿ ಘೆಂವ್ಚಿ ಬುಟ್ಟಿ ಆತಾಯೀ ಕರುಂಕ್ ಆಸ್ಲಿ, ಶಿವಾಯ್, ಫಾ. ಮಾನ್ವೆಲ್ ಕುಯೆಲ್ಲೊಚಿಂ ಹೆರ್ಯೀ ಲ್ಹಾನ್ ಕಾಮಾಂ ಕರುಂಕ್ ಆಸ್ತಾಲಿಂ. ತ್ಯಾ ಕಾಳಾರ್ ಸಿಟಿ ಬಸ್ಸಾಂ ಆನಿ ಒಟೊರಿಕ್ಲಾ ನಾಸ್ಲೊ; ಚವ್ಗಾಂಕ್ ಬಸುನ್ ಸವಾರ್ ಕರ್ಚೊ ಘೊಡ್ಯಾ ಗಾಡ್ಯೊ (ಜಬ್ಬಾ) ಆಸ್ಲೊ. ತಾಂಚೆ ಮ್ಹಾಲ್ ಚಡಾವತ್ ಕ್ರಿಸ್ತಿ ಆಸ್ಲೆ. ತೆ ಆಮಾಲ್ ಪಿವನಾಂತ್ ದುಡು ವಿಭಾಡ್ತಾಲೆ. ತಾಂಚೆ ತೆ ಸವಯೆರ್ ನಿಯಂತ್ರಣ್ ಘಾಲಂವ್ಕ್ ಆನಿ ತಾಂಕಾಂ ದುಡು ಉರವ್ಣೆಚಿ ಸವಯ್ ದೀಂವ್ಕ್ ತಾಣೆಂ ತಾಂಚಿ ಸೊಡೆಲಿಟಿ ಉಗಡ್ಲೆಲಿ. ತಾಣೆಂ ಸಕ್ದಾಂನಿ ಮಹಿನ್ಯಾಕ್ ಏಕ್ ಪಾವ್ಟ್ ಸಾಂಜೆರ್ ಕೊಲೆಜಿಚಾ ಕೊಪೆಲಾಂತ್ ಮೀಟಿಂಗಾಕ್ ಆನಿ ಭಕ್ತಿಕ್ ಕಾರ್ಯಾಕ್ ಹಾಜರ್ ಜಾಂವ್ಕ್ ಆಸ್ಲೆಂ. ತ್ಯಾ ಮೀಟಿಂಗಾ ಪಯ್ಲೆಂ ತಾಣೆಂ ತ್ಯಾ ಮಹಿನ್ಯಾಂತ್ ಉರವ್ಣೆಚಾ ಘಂಡಾಂತ್ ಭರುಂಕ್ ಹಾಡ್ಲೆ ದುಡು ಹಾಂವೆಂ ಮೆಜುನ್ ಘೆವುನ್ ತಾಂಚಾ ಪಾಸ್ ಬುಕಾಂತ್ ಬರವ್ನ್, ತೆ ತಾಂಕಾಂ ಪಾಟಿಂ ದೀಂವ್ಕ್ ಜಾಯ್, ಆನಿ ತೆ ದುಡು ಆನಿ ಲೆಕ್ಕಾಪಟ್ಟಿ ಕಾಂಯ್ ಚೂಕ್ ಆಸಾನಾಶೆಂ ಚತ್ರಾಯೆನ್ ಪಾದ್ರ್ಯಾಚಾಕ್ ದೀಂವ್ಕ್ ಜಾಯ್.

ಅಶೆಂ ಘರಾಂತ್ಲ್ಯಾ ವಾವ್ರಾ ವಯ್ಲ್ಯಾನ್ ಹಿಂ ಘರಾ ಭಾಯ್ಲಿಂ ಸಬಾರ್ ಕಾಮಾಂ ಮಾಕಾ ಲಿಸಾಂವ್ ಅಭ್ಯಾಸಾಕ್ ಕಾಂಯ್ ಪುರ್ತು ಸೊಡಿನಾಸ್ಲಿಂ. ಕ್ಲಾಸೆಂತ್ ವಾಚುನ್ ಆನಿ ಆಯ್ಕೊನ್ ಶಿಕ್ಲೆಲ್ಯಾಚೆರ್ಚ್ ಹೊಂದೊನ್ ಆಸ್ಚೆಂ ಜಾತಾಲೆಂ. ಮ್ಹಣುಚ್ ಪರಿಕ್ಲೆಂತ್ ಸಾತ್ವೆಂತ್ಲೆ ಉಂಚ್ಲೆ ಮಾರ್ಕ್ ಜೊಡುಂಕ್ ಆತಾಂ ಕಶೆಂ ಸಾಧ್ಯ್ ಜಾಯ್? ತರ್ಯೀ ಖಂಯ್ಚಾಯ್ ಪರಿಕ್ಲೆಂತ್ ಖಂಯ್ಚಾಯ್ ವಿದ್ಯಾವಿಭಾಗಾಂತ್ ನಾಪಾಸ್ ಜಾಂವ್ಕ್ ನಾ ; 80% ಪ್ರಾಸ್ ಉಣೆ ಮಾರ್ಕ್ ಮೆಳ್ಲೆಲ್ಲೆ ಧಾಕ್ಲೆ ನಾಸ್ಲೆ.

ಹ್ಯಾ ವರಾಂತ್ ಮಾಕಾ ಪಯ್ಲ್ಯಾಚ್ ಪಾವ್ಟ್ ತರ್ಕ್ಯಾಟ್ಯಾಂಚಿ ಇಶ್ಟಾಗತ್ ಕರ್ಚೊ ಸಂದರ್ಭ್ ಜಶೆಂ ಕ್ಲಾಸೆಂತ್ ತಶೆಂ ಸೊಡೆಲಿಟಿಂಚಾ ವರುಲಾಂ ಭಿತರ್ ಮೆಳ್ಳೊ. ಕ್ಲಾಸೆಂತ್ ಬೊಂದೆಲ್, ಕೊರೆಲ್, ಮುಲ್ಕಿ, ಕಿನ್ನಿಗೋಳಿ, ಫಜಿರ್, ಅಮೆಂಬಳ್ ಇತ್ಯಾದಿ ಹಳ್ಳಾ ಥಾವ್ನ್ ಆಯಿಲ್ಲೆ ಯುವಕ್ ಮ್ಹಜಾಬರಿ ನಾಡ್ಯಾರ್ ಆಸೊನ್ ಆಮ್ಕಾಂ ತಾಳ್ ಪಡ್ಲೆಂ. ಸೊಡೆಲಿಟಿಂತ್ ಆಮಿಂ ಸಕಡೀ ಎಕಾಚ್ ಧಾರ್ಮಿಕ್ ಸಂಘಾಚೆ ಭಾ-ಭಾವ್ ಮ್ಹಳ್ಳಾ ಮನೋಭಾವಾನ್ ಇಶ್ಟ್ ಆಸ್ಲಲ್ಯಾಂವ್. ತರೀ ತಾಂತುಂಯೀ ಹಾಂವೆಂ ಫಕತ್ ದೊಗಾಂ ಪ್ರಾಸ್ ಚಡ್ ಭರ್ಲ್ಯಾಂಚಿ ಚಂಗಾಯ್ ಕೆಲಿನಾ.

ತ್ಯಾ ವರಾ ಜನರಾಂತ್ ಆಲ್ತಾರ್ ಸೆವಕಾಂಕ್ ಉಳ್ಳಾಲ್ಯಾ ದರ್ಯಾ ತಡೇಕ್ ಟ್ರಿಪ್ ಆಸ್ಲೆಂ. ಉಪಹಾರಾಕ್ ಆನಿ ದೊನ್ಪಾರ್ ಜೆವ್ಣಾಕ್ ರಿಕಾಣೊ ಪೆರ್ಮಿನ್ಯೂರ್ ಇಗರೆ ವರಾರಾಂತ್ ಕೆಲ್ಲೊ. ಮ್ಹಜಾ ಜಿವಿತಾಂತ್ಲೆಂ ಪ್ರಪ್ರಥಮ್ ಟ್ರಿಪ್ ಆಸ್ಲಲ್ಯಾನ್ ಅತ್ಯೆ ಮಜೆಚೊ ಸುಸಂದರ್ಶ್ ತೊ; ಮ್ಹಣುನ್ ಉದ್ವೇಗ್‌ಭರಿತ್, ಸಂತೊಸ್ಕರಿತ್ ಆಸುನ್ ಗೆಲ್ಲೊ. ಇಗರೆ ವರಾರಾಂತ್ ಸಕಾಳ್ಳೊ ಉಪಹಾರ್ ಜಾಲ್ಯಾ ಉಪ್ರಾಂತ್ ದರ್ಯಾ ತಡೆಕಡೆ ಚಮ್ಕಾಲ್ಯಾಂವ್. ಹರೈಂ ಕೆದ್ನಾಯ್

ಎಕ್ಕುರೊ ಆಸ್ತಾಲೊಂ ತೊ. ತ್ಯಾ ಸಂದರ್ಭಾರ್ ಕಸಲೆ ನಾಡಿಚೆ ಭುಲಿನ್ ಕೊಣ್ಣಾಂ ಏಕಾ ಲ್ಹಾನ್ ಪಂಗಡಾಂತ್ ಭರ್ಸಲೊಂ. ತಾಂತ್ಲ್ಯಾ ಏಕಾ ಭುರ್ಗ್ಯಾನ್ ಘಟಾನ್ ಸಿಗ್ರೆಟ್ ಪೆಕೆಟ್ ಹಾಡ್ಲಿ. ಅರ್ಧ್ಯಾ ವಾಟೆರ್ ತಾಣೆಂ ಪಂಗಡಾಂತ್ಲ್ಯಾಂಕ್ ಎಕೇಕ್ ಸಿಗ್ರೆಟ್ ದಿತಾನಾ ಮಾಕಾಯೀ ವತ್ತಾಯೆನ್ ದಿಲಿ. ಸಕಡಿ ಪೆಟವ್ನ್ ಚಿಂವ್ತಾನಾ ಹಾಂವೆಂಯೀ ತೆಂಚ್ ಕೆಲೆಂ. ದೋನ್ ತೀನ್ ಪಾವ್ಪಿ ಚಿಂವ್ತಾನಾ ಮಾಕಾ ಶ್ವಾಸ್ ಆಡಾಲ್ಲ್ಯಾಬರಿ ಜಾವ್ನ್ ಖೊಂಕ್ಲಿ ಆಯ್ಲಿ. ಆನಿ ನಾಕಾ ಮ್ಹಣುನ್ ಉಡಂವ್ಕ್ ವೆತಾನಾ; “ಸುರ್ಟೆರ್ ಸವಯ್ ನಾಸ್ತಾಂಕ್ ತಶೆಂ ತ್ರಾಸ್ ಜಾತಾತ್; ಮಾಗಿರ್ ಮಜಾ ಜಾತಾ” ಮ್ಹಣುನ್ ಸಾಂಗಾತ್ಯಾಂನಿ ಮಾಕಾ ಉತ್ತೇಜನ್ ದಿಲೆಂ. ಹಾಂವೆಂ ಆನಿ ಥೊಡೆ ಧರ್ಮ್ ಚಿಂವ್ಲೆ. ಇತ್ಲ್ಯಾರ್ ಮಾಕಾ ವೆಗ್ಯಾಚ್ ಧರಾಚೆಂ ಆಮಾಲ್ ತಕ್ಲೆಂತ್ ಪಾವುನ್ ತಿ ವಾರ್ಯಾಂತ್ ಧಲುಂಕ್ ಲಾಗಿ. ಸೊರ್ಯಾಚೆಂ ಆಮಾಲ್ ಮನ್ಶಾಚೆಂ ಸಗ್ಳೆಂ ಶರೀರ್ ಧಲಯ್ತಾ; ಪುಣ್ ಹೆಂ ಸಿಗ್ರೆಟೆಚಾ ಧುವ್ರಾಚೆ ತಕ್ಲೆಂತ್ ಮಾತ್ ಪರಿಣಾಮ್ ಕರ್ತಾ. ಹೊ ಅನುಭವ್ ಮಾಕಾ ಆತಾಂ ವಾಯ್ವ್ ಪರಿಣಾಮಾಚೊ ಜಾಲೊ, ಮ್ಹಣ್ಣೆ ಪೊಟಾಂತ್ ಆಡ್ವಾಳುಂಕ್ ಲಾಗ್ಲೆಂ. ಪುರ್ತಿಂ ಪಾಂಚ್ ನಿಮಿಷಾಂ ಪಾಶಾರ್ ಜಾತಾನಾ, ಇಲ್ಲ್ಯಾ ವೆಳಾ ಆದಿಂ ಸೆವ್ಲೆಲ್ಲೊ ನಾಸ್ಚೊ ಪೂರಾ ವೊಂಕೊನ್ ಗೆಲೊ.

ಇತ್ಲೆಂಚ್ ಜಾವ್ನ್ ಸಂಪ್ಲೆಲ್ಲೆಂ ತರ್ ಮಾಗಿರ್ ಫಿಕ್ಸಿರ್ ನಾಸ್ಲೆಂ. ಪುಣ್ ನಾ; ಪರೆಂ ಪರೆಂ ಧಾ - ಧಾ ನಿಮಿಷಾಂನಿ ಏಕ್ ಪಾವ್ವೆಚಾ ಕ್ರಮಾನ್, ಆಡ್ವಾಳುನ್ ವೊರೊಡ್ ಆಯ್ಲೆ. ಭಾಯ್ರ್ ಪಡುಂಕ್ ಪೊಟಾಂತ್ ಕಾಂಯ್ ನಾಸ್ಲಾನ್ ಅನ್ವಿಟೀಚ್ ತಾಳ್ಕಾಂತ್ ಯೆತಾ ತಶೆಂ ಭಿತರ್ ಗಲಾಟೊ ಜಾಲೊ. ಅರ್ಥ್ ವಾಟೆ ಥಾವ್ನ್ಚ್ ಪಾಟಿಂ ಇಗರ್ಜೆಕ್ ಆಯ್ಲೊಂ ಆನಿ ಸಾವ್ವೆಚಾ ಸ್ಥಳಾರ್ ಆಡ್ ಪಡೊನ್ ವಿಶೆವ್ ಘೆತ್ಲೊ.

ಆಡ್ವಾಳೆ ಬಂಧ್ ಜಾಲೆ. ಏಕಾ ಘಂಟ್ಯಾ ನಂತರ್ ಖಾಲಿ ಜಾಲ್ಲೆಂ ಪೊಟ್ ಕಿತೆಂಯೀ ಖಾವ್ನ್ ಭರ್ತಾಂ ಮ್ಹಣ್ ಚಿಂತುನ್ ಏಕ್ ಉಂಡ್ಯಾಕಾಪ್ ವಿಚಾರುನ್ ಖೆಲೆಂ ತೆಂ ಪುರೆಂ ಖಾವ್ನ್ ಮುಗ್ತುಂಚಾ ಆದಿಂಚ್ ಆಡ್ವಾಳುನ್ ಖೆಲ್ಲೆಂಯೀ ಗೆಲೆಂ. ಲಿಂಬ್ಯಾ ಸರ್ಬತ್ ಪಿಯೆಲ್ಯಾರ್ ಪರಿಹಾರ್ ಮೆಳ್ತಾ ಮ್ಹಣುನ್ ಎಕ್ಲ್ಯಾನ್ ಜಪಾಜಪಿಂ ತೊ ದಿಲೊ. ತೊಯೀ ಉರ್ದೊ ನಾ. ಅಶೆಂಚ್ ತ್ಯಾ ಸಗ್ಳ್ಯಾ ದಿಸಾಂತ್ ಮಾಕಾ ಕಿತೆಂಚ್ ಖಾಯ್ನಾಸ್ತಾಂ ಕರಿಣ್ ಉಪಾಸ್ ಕರುನ್, ಖಾಲಿಚ್ ಪೊಟ್ ಘೆವುನ್ ಚಾರ್ ವೊರಾರ್ ಅಯಿಲ್ಲೆ ರೈಲ್ ಗಾಡಿಯೆಂತ್ ಎಕ್ಲ್ಯಾಕ್ ಚ್ ಪಾಟಿಂ ಯೆಂವ್ಚೆಂ ಪಡ್ಲೆಂ. ಪಯ್ಲ್ಯಾಚ್ ಟ್ರಿಪ್ಪಾಂತ್ ಮ್ಹಜೆಂ ಸತ್ತ್ಯಾನಾಸ್ ಜಾಲೆಂ! ಪುಡೆಂ ಸಿಗ್ರೆಟ್ ಯಾ ಬಿಡಿ ಬಿಲ್ಕುಲ್ ಸೆವಿಸೊನಾ ಮ್ಹಣುನ್ ತ್ಯಾ ದಿಸಾ ಕೆಲ್ಲೊ ನಿಚೆವ್ ಹಾಂವೆಂ ಆಜ್ ಪರ್ಯಾನ್ ನಿಷ್ಪೆನ್ ಪಾಳ್ತಾ. ಅಸಲ್ಯಾ ಅವ್ಹಡಾಂನಿ ಮಾಕಾ ಲ್ಹಾನ್ ಪಣಾರ್ಚ್ ಬರಿ ಬೂದ್ ಶಿಕವ್ನ್ ಪಾಡ್ ಸವಯಾಂತುನ್ ಸುರಕ್ಷಿತ್ ದವರ್ಲಾಂ.

೯

೧೯೩೫ ಇಸ್ವೆಚಾ ಮೇ ೨೫ ತಾರಿಕೆರ್ ಪೆದ್ರಾಬಾಚೆಂ ಲಗ್ನ್ ಇಜಯ್ಜಾ ಶ್ರೀ ಸೆಬಾಸ್ಟಿಯಾನ್ ಆನಿ ಶ್ರೀಮತಿ ಕ್ರಿಸ್ತಿನಾ ಪಿಂಟೊಚೆಂ ಏಕ್ ಮಾತ್ರ್ ಬಾಳ್ ಎವ್ಲಾಲಿಯಾ

ಲಾಗಿಂ ಜಾಲೆಂ. ಹ್ಯಾ ನವ್ಯಾ ಸಂಬಂದಾ ಧ್ವಾರಿಂ ದೇವ್ ಆಮ್ಕಾಂ ಸ್ವಂತ್ ಆಸ್ತ, ಮಾನ್, ಧನ್, ಆನಿ ಹೆರ್ ಸುಖ್ ದಿತಾಸ್ತಾಲೊ ಮ್ಹಣ್ ಸಮೋನ್ ಆಮಿಂ ಆಕಾಂತ್ ಸೊಡ್ಲೊ.

ಲಗ್ನಾ ಉಪ್ರಾಂತ್ ಪೆದ್ರಾಬ್ ವ್ಹಕ್ಲೆಕ್ ಆಮ್ಗರ್ಚ್ ಸೊಡುನ್ ಕಾಮಾಚೆ ಶಿಕಾರ್ ಖಾತಿರ್ ಎಕ್ಲೊಚ್ ಬೊಂಬಯ್ ಗೆಲೊ. ತಾಕಾ ಬೊಂಬಯ್ ಥಾವ್ನ್ ೩೦ ಮಯ್ಸಾಂ ಪಯ್ಸ್ ಆಸ್ಚಾ ವಸಯ್ ಶಹರಾಂತ್ ಕಾಮ್ ಮೆಳ್ಳೆಂ.

ತಾಚಾ ತ್ಯಾ ಸಾಂಬಾಳಾನ್ ಮ್ಹಜಾ ಶಿಕ್ವಾಕ್ ದುಡ್ವಾ ಸಹಾಯ್ ದಿಂವ್ಚಿ ಸಾಧ್ಯತಾ ನಾಸ್ಲಲ್ಯಾನ್ ಮಾಕಾ ಶಿಕಪ್ ಇತ್ಲಾರ್ಚ್ ಆಕೇರ್ ಕರ್ಚಿ ಗತ್ ಸಂಭವ್ಲಿ. ಬಿ.ಎ. ಪಾಸ್ ಜಾಲ್ಲ್ಯಾ ಖರಿತ್ ಜೆಜ್ಜಿತ್ ಮೆಳಾಂತ್ ಘೆನಾಸ್ಲಲ್ಯಾನ್ ಮಾಕಾ ತೆಣೆಂಚಿ ಆಲೋಚನೆಯೀ ರದ್ದ್ ಕರುಂಕ್ ಪಡ್ಲಿ. ಬದ್ಲಾಕ್ ಮ್ಹಜಾ ಫುಡರಾ ತರ್ಫೆನ್ ಬೊಲ್ವಿಚ್ ಏಕ್ ವಾಟ್ ವಿಂಚ್ಚಿ ಅವಶ್ ಜಾಲೆಂ. ಹಾಂವೆಂ ಯಾಜಕೀ ಭೆಸಾಚೆಚ್ ವಿಂಚವ್ಣಾ ಕೆಲಿ. ಘರಾ ಸಾಂಗ್ತಚ್ ಮ್ಹಜೆ ಆವಯ್ಕ್ ಅತ್ಯಾನ್ದ್ ಭಗ್ಲೊ. ಎದೊಳ್ ವಿರೋಧ್ ಆಸ್ಲಲ್ಯಾ ಆನಾನ್ ಮ್ಹಜೆ ವಿಂಚಪ್ ಅರ್ಥ್ಯಾ ಮನಾನ್ ಮಂಜೂರ್ ಕೆಲೆಂ. ಮ್ಹಜೆ ಬಾವ್ಲೆನ್ ತಾಂಕಾಂ ಪಾಟಿಂಬೊ ದಿಲೊ.

ಆತಾಂ ಉರ್ದೆಂ ದುಸ್ರೆಂ ವಿಂಚಪ್ - ಸಂಸ್ಥಾಚೆಂ. ಸೆಮಿನರಿಕ್ ವೆಚೆಂ ಮಾಕಾ ಪಸಂದ್ ನಾಸ್ಲೆಂ.

“ಖಿಯಾಯೀ ಕಾಮ್ ಮೆಳಾನಾಸ್ತಾನಾ ಸಲ್ವಾಲ್ಲೆ ಶಿಕ್ಷಿ ತರ್ನಾಚೆ ಕಡೆಕ್ ಪಾದ್ರಿ ಜಾಂವ್ಕ್ ವೆತಾತ್. ಥೊಡೆ ತಾಂತುಂ ಸರ್ವ್ತಯೀ ಧನ್, ಮಾನ್ ಆನಿ ಖಾಣ್ ಮೆಳ್ತಾ ಮ್ಹಣುನ್ ವೆತಾತ್” ಅಶೆಂ ದುರಭಿಪ್ರಾಯ್ ಉಲಯಿಲ್ಲೆಂ ಹಾಂವೆಂ ಆಯ್ಕಾಲ್ಲೆಂ. ಆತಾಂ ಹಾಂವೀ ತ್ಯಾಚ್ ಉದ್ದೇಶಾನ್ ವೆತಾಂ ಮ್ಹಣ್ತೆಕ್ ಮ್ಹಣ್ ಲಜ್.- ಹೆಂ ಪಯ್ಲೆಂ ನೀಬ್. ದುಸ್ರೆಂ, ಮ್ಹಜೆ ಲಜ್ಕರೆ ಕಾಲೆತಿಕ್ ಲಾಗುನ್ ಧಾ ಜಣಾಂ ಫುಡ್ಲಾಕ್ ಸುಡ್ತುಡಾಯೆನ್ ಉಲಂವ್ಕ್ ಆನಿ ಶೆರ್ತಾಂವ್ ದೀಂವ್ಕ್ ಮಾಕಾ ಸಾಧ್ಯ್ ಜಾಂವ್ಚೆಂ ನಾ ಮ್ಹಳ್ಳೆಂ. ಮಾಕಾ ಭಿತರ್ಚ್ ಆಸುನ್ ಮಾಗ್ಲ್ಯಾನ್, ಧ್ಯಾನಾನ್ ಆನಿ ಬರವ್ನ್ ಧಾರ್ಮಿಕ್ ಸೆವಾ ಕರ್ಚೊ ಆಸ್ಪದ್ ದಿಂವ್ಚಾ ಸನ್ಯಾಸಿ ವರ್ಗಾಚಾ ಸಂಸ್ಥಾಂತ್ ಪ್ರವೇಸುಂಚಿ ಅಪೇಕ್ಷಾ ಆಸ್ಲಿ. ಅಸಲೊ ಏಕ್ ಸಂಸ್ಥೊ ಪರಂಗಿ ಪೇಟಾಂತ್ ಆರ್ವಿಲ್ಯಾಚ್ ವರ್ಸಾ ಉಗಡ್ಲೊಲೊ ಆಸ್ಲೊ. ಹಾಂವೆ ತೊಚ್ ಪಸಂದ್ ಕೆಲೊ. ಆನಿ ಮ್ಹಜೆ ಸಹಪಾಠಿ ಆನಿ ಸಹ ಸೊಡೆಲಿಸ್ಚ್ ಚವ್ಗ್ ಜಣ್ ತಾಂತುಂ ಪ್ರವೇಶಿತಾತ್ ಮ್ಹಳ್ಳಿ ಖಬರ್ ಕಳ್ತಚ್ ಮಾಕಾ ಅನಿಕೀ ಚಡ್ ಉತ್ತೇಜನ್ ಮೆಳ್ಳೆಂ. ಪುಣ್ ದೊಗಾಂ ತೆಗಾಂ ಮಾಹೆತ್ವಂತಾಂನಿ ಮಾಕಾ ಚತ್ರಾಯ್ ದೀವ್ನ್ ಸಾಂಗ್ಲೆಂ,- “ತಾಂತ್ಲೆಂ ಜಿವಿತ್ ಆಸಾ ವಿಶೇಷ್ ಶಿಸ್ತೆಚೆಂ, ಕ್ರಮಾಚೆಂ. ಅಧಿಕ್ ಸೊಸ್ಣಿಕಾಯ್ ಆನಿ ಸಯ್ರಾಣ್ ಅವಶಾನ್ ಜಾಯ್. ತಾಂತುಂ ಸಲ್ವಾಲ್ಯಾರ್ ಪಾಟಿಂ ಧಾಡ್ತಾತ್ ; ಪಿಡಾ ಜಾಲ್ಯಾರೀ ಧಾಡ್ತಾತ್. ಎಕ್ ಪಾವ್ಟ್ ಭಾಯ್ರ್ ಗೆಲ್ಯಾರ್ ಪರ್ದೆಂ ಪಾಟಿಂ ಘೆನಾಂತ್.”

ಹಾಂವೆಂ ತ್ಯಾ ಚತ್ರಾಯೆಚಿ ಬೆಪರ್ವಾ ಕೆಲಿ. ಕಿತ್ಯಾಕ್ ನಾಡಾಂತ್ಲ್ಯಾ ದುಬ್ಳಿಕಾಯೆಚೆ ಸರ್ವ್ ಕಶ್ಟ್, ರ್ಪುರೆ, ತ್ರಾಸ್ ಆನಿ ಉಪಾಸ್ ಭಗುನ್ ಆನಿ ಸೊಸುನ್ ದಾಡ್ಲೆಲ್ಲ್ಯಾ ಮಾಕಾ ಸನ್ಯಾಸಿ ಮಠಾಂತ್ಲೆಯೀ ಸೊಸುಂಕ್ ತಾಂಕ್ಲೆಂ ಆನಿ ಸುಲಭಾಯೀ ಲಾಗ್ತೆಂ, ಮ್ಹಳ್ಳೊ

ವಿಶ್ವಾಸ್ ಭಗ್ನ - ಶಹರಾಂತ್ಲೆ ವಿಲಾಸೀ ಜಿವಿತ್ ಜಿಯೆಲ್ಲೆ ಮ್ಹಜೆ ತೆ ಚವ್ನ್ ಸಹವಿದ್ಯಾರ್ಥಿ ತಾಂತುಂ ಪ್ರವೇಸುಂಕ್ ಭಿಯೆನಾಂತ್ ತರ್, ಹಾಂವೆ ಕಿತ್ಯಾಕ್ ಭಿಯೆಂವ್ಕ್ ಜಾಯ್?

೧೯೩೫ ವರ್ಸಾ ಜುಲಾಯ್ ೧೮ ತಾರಿಕೆರ್ ಹಾಂವ್ ಫರಂಗಿಪೆಟ್ ಕಾಪುಚಿನ್ ಸಂಸ್ಥಾಪ್ತಾ ಲೆಟಿನ್ ಸ್ಕೂಲಾಂತ್ ಭರ್ತಿ ಜಾಲೊಂ. ಆಮಿಂ ಒಟ್ಟಾ ೭ ಉಮೇದ್ವಾರ್ ಆಸ್ಲಲ್ಯಾಂವ್. ತೆಗ್ ಕೇರಳಾಗಾರ್ ಚವ್ನ್ ಮಂಗ್ಳುರ್ಗಾರ್. ಶ್ರೀ ಮಾವ್ರಿಸ್ ಮಿನೇಜಸ್ (ಫ್ರಾದ್ ಪಾಸಿಪುಕುಸ್), ಲಿಯೊ ಪಿರೇರಾ. ಜೆಕಬ್ ಕುತಿನೊ (ಫ್ರಾ. ಬೆರಾರ್ಡ್) ಆನಿ ಹಾಂವ್ - ಹೆ ಆಸ್ಲೆ ಆಮಿಂ ಮಂಗ್ಳುರ್ಗಾರ್. ಶಿವಯ್ ಮ್ಹಜಾ ಪರಿಚಯಾಚೆ ಆನಿ ದೋಗ್, ಸ ಮಹಿನ್ಯಾ ಆದಿಂ ಲೆಟಿನ್ ಸ್ಕೂಲಾಂತ್ ಭರ್ತಿ ಜಾಲ್ಲೆ ಶ್ರೀ ಲೊರೆನ್ಸ್ ಪಿರೇರಾ (ಫ್ರಾ. ವಿಯಾನ್ನೆ) ಆನಿ ಫ್ರಾನ್ಸಿಸ್ ವಾಜ್ (ಫ್ರಾ. ಗ್ರೆಗರಿ) ಆಸ್ಲೆ.

ಹಾಂಗಾಚೆಂ ಲೆಟಿನ್ ಸ್ಕೂಲಾಂತ್ಲೆಂ ಸಾಮೂಹಿಕ್ ಜಿವಿತ್ ಮಾಕಾ ಕಾಂಯ್ ಕಷ್ಟಾಂ ತ್ರಾಸಾಂಚೆ ಭಗ್ನೆ ನಾ. ಉಳ್ವಾನ್ ಫಾಮ್ ಪಿಳ್ವೊ, ಖರಸ್ ಉಟಂವ್ಚೊ ವಾವ್ರ್ ನಾ, ಖಾಂವ್ಕ್ ಜೇಂವ್ಕ್ ಪಿಯೆಂವ್ಕ್ ದಾಧೊಶಿ ಆಸ್ಲಲ್ಯಾನ್ ವಿಲಾಸಿ ಜಿವಿತಾಂತ್ ಪಡ್ಲೊಂ ತಸೊ ಸುಖಾಳೊ ಅನ್ವವ್ ಜಾಲೊ. ತ್ಯಾಶಿವಯ್ ಜಿವಾಭಿತರ್ ಆದಿಂ ಕೆದ್ನಾಂಚ್ ಭಗ್ನೆಂ ನಾ ತಸಲಿ ಅತ್ವಿ ಸುಸ್ತ್ ಭರತ್ ಆಯ್ಲಿ. ಶಿಕಪಯೀ ಗಣ್ಣ್ ನಾ. ಫಕತ್ ಲೆಟಿನ್, ಫ್ರೆಂಚ್, - ಹ್ಯೊ ಭಾಸೊ ಶಿಕುಂಕ್ ಆನಿ ಇಂಗ್ಲಿಷ್ ಭಾಶೆಂತ್ ಧೊಡೆ ಪಾತ್ ಶಿಕುನ್ ಜ್ಞಾನ್ ವೃದ್ಧಿ ಕರುಂಕ್; ಕನ್ನಡಿ ಕೊಂಕಣಿ ಭಾಸಾಂನಿ ವಾಚುಂಕ್ ಮಾತ್ ನ್ಹಯ್ ಉಲಂವ್ಕಯೀ ನಾ.

ಹ್ಯಾ ಸುಖಾಳ್ಯಾ ವಾತಾವರಣಾಂತ್ ಮ್ಹಜೆ ಸಾಂಗಾತಿ ಕುಡಿನ್ ಪುಗ್ಲೆಲ್ಯಾಬರಿ ಹಾಂವೀ ಮೊಟೊ ಜಾತಲೊಂ ಮ್ಹಣುನ್ ಭರ್ವಾಸ್ಲೊಂ, ಪುಣ್ ತಶೆಂ ಘಡ್ಲೆಂ ನಾ. ಬದ್ಲಾಕ್ ಏಕ್ ಮಹಿನೊ ಕಾಬಾರ್ ಜಾತಾನಾ ಸುರು ಜಾಲೊ ವಿಪರೀತ್ ಶೆಳಿಚೊ ರೋಗ್, - ಸಗ್ಳ್ಯಾ ದಿಸಾಂತ್ ಶಿಂಕೊ, ನಾಕ್ ಸರಾಗಾನ್ ವ್ಹಾಂವ್ಚೆಂ ಆನಿ ತಾಂತ್ಲ್ಯಾನ್ ಶ್ವಾಸ್ ಭಿತರ್ ಘೆಂವ್ಕ್ ಅಸಾಧ್ಯ್ ಜಾಂವ್ಚೆಂ. ಹಾಂವೆಂ ಹಿ ಪಿಡಾ ವ್ಹಡಿಲಾಕ್ ದೂರ್ ದಿನಾಸ್ತಾಂ ಸೊಸ್ಚೆಂ ಪ್ರಯತ್ನ್ ಕೆಲೆಂ. ಪುಣ್ ವ್ಹಡಿಲ್ ಆವ್ಚೆಂ ಸರ್ವ್ ಚಲನ್ ವಲನ್, ಹಾಲ್ ಹವಾಲ್ ಗುಪ್ತೇ ನದರೆನ್ ವೀಕ್ಷಿತಾತ್ ಮ್ಹಳ್ಳೆಂ ಹಾಂವ್ ನೆಣಾಸ್ಲೊಂ. ಎಕಾ ದಿಸಾ ಮ್ಹಜಾ ರೆಕ್ಟರಾನ್ ಮಾಕಾ ಎಕಾ ಪಾದ್ರಿ ಸಾಂಗಾತಾ ಕಂಕನಾಡಿ ಆಸ್ಪತ್ರೆಂತ್, ಮ್ಹಜಾ ಭಲಾಯ್ಕೆಚೆಂ ತಪಾಸಣ್ ಕರುನ್ ವಕಾತ್ ಹಾಡುಂಕ್ ಧಾಡ್ಲೆಂ. ಡೊ. ಲೊರ್ನ್ ಫೆರ್ನಾಂಡಿಸಾನ್ ಮ್ಹಜೊ ತಾಳೊ ಆನಿ ನಾಕ್ ಪರೀಕ್ಷಾ ಕರುನ್ ಸಾಂಗ್ಲೆಂ - “ಬ್ರದರಾಚಾ ನಾಕಾಂತ್ ಹಾಡ್ ಆನಿ ತಾಳ್ಯಾಂತ್ ಗೂಂಟಾಂ ವಾಡ್ಲ್ಯಾಂತ್. ತಿಂ ವೆಗಿಂಚ್ ಒಪರೇಶನ್ ಕರುನ್ ಕಾಡುಂಕ್ ಜಾಯ್. ನಾತರ್ ಶೆಳಿಚೊ ರೋಗ್ ಪರಿಹಾರ್ ಜಾಯ್ನಾ.”

ಹೆಂ ಒಪರೇಶನ್ ಕರ್ಚಿ ಬರೀ ವ್ಯವಸ್ಥಾ ತ್ಯಾ ಕಾಳಾರ್ ಹ್ಯಾ ಜಿಲ್ಲಾಂತ್ ಖಿಯೀ ನಾಸ್ಲಿ. ಮದ್ರಾಸಾಕ್ ಯಾ ಬೊಂಬಯ್ಕ್ ವೆಚೆಂ ಪಡ್ತಾಲೆಂ. ಆತಾಂ ಮಾಕಾ ತಿತ್ಲ್ಯಾ ಪಯ್ಸ್ ವಚುನ್ ಯೆಂವ್ಚೊ ಖರ್ಚ್ ಕೊಣ್ ದಿತಾ? ವ್ಹಡಿಲ್ ದೀನಾ. ಮೆಳಾಚಾ ಕಾಯ್ದಾ ಪ್ರಕಾರ್ ತಾಣೆ ದೀಂವ್ಕ್ ನಜೊ. ಒಪರೇಶನ್ ಕೆಲ್ಯಾ ಬಗರ್ ರೋಗ್ ನಿರ್ಮೂಲನ್

ಜಾಯ್ನಾ ಮ್ಹಣ್ಚಿ ಮಾಕಾ ಹ್ಯಾ ಘರಾಂತ್ ಉರ್ಟೆಂ ಹಕ್ಯಯೀ ನಾ. ಭೆಸ್ ಸೊಡುನ್ ಭಾಯ್ರ್ ವಚೊಂಕ್ ಜಾಯ್ವೇ? ವ್ಹಡಿಲಾಚಿ ಪರ್ವಣ್ ಘೆವ್ನ್ ಮ್ಹಜಿ ಗರ್ಜ್ ಪೆದ್ನಾಬಾಕ್ ಕಳಯ್ಲಿ. ತಾಚಿ ಜಾಪ್ ಅಶಿ ಆಯ್ಲಿ.-

“ಒಕ್ಕೊಬರಾಚಾ ಪಯ್ಲ್ಯಾ ಹಪ್ಪಾಂತ್ ಕೆಲಾರಾಯ್ಚೊ ವಿಗಾರ್ ಫಾ. ಗ್ರೇಸಿಯನ್ ಗೊವೆಯಸ್ ತಾರ್ವಾ ಪಯ್ಲ್ಯಾನ್ ಬೊಂಬಯ್ ಯೆತಾ. ತಾಚಾ ಸಾಂಗಾತಾ ತುಜಿ ಪೊನಿಯೀ ಯೆತೆಲಿ. ತುಜೊ ವ್ಹಡಿಲ್ ಅನುಮತ್ ದಿತಾ ತರ್, ತುಂಯೀ ತಾಂಚಾ ಸಾಂಗಾತಾ ಯೇ. ಪಯ್ಲ್ಯಾಚೊ ಖರ್ಚ್ ಫಾ. ಗೊವೆಯಸ್ ಸುಧಾರ್ತೊಲೊ. ತೊ ತಾಕಾ ಹಾಂವ್ ಹಾಂಗಾ ಫಾರಿಕ್ ಕರ್ಚೊಲೊಂ.”

ಪಯ್ಲ್ಯಾರ್ ಸಾಂಗಾತಾಕ್ ಮ್ಹಜೊ ವಿಗಾರ್ ಆಸಾ ತಿ ಖಾತ್ರಿ ಜಾತಕ್ ಮ್ಹಜಾ ಶ್ರೇಷ್ಟ್ ವ್ಹಡಿಲಾನ್ ಫಾ. ಗ್ವಿಡೊನ್ ಮಾಕಾ ಬೊಂಬಯ್ ವಚುನ್ ಒಪರೇಶನ್ ಕರವ್ನ್ ಯೇಂವ್ಕ್ ಅನುಮತ್ ಆನಿ ಎಕಾ ಮಹಿನ್ಯಾಚಿ ರಜಾ ದಿಲಿ. ಹಾಂವ್ ಗೆಲೊಂ.

ತೆದ್ನಾಂ ಬೊಂಬಯ್ಚಾ ಆರ್ಚ್ ಭಿಸ್ಪಾಚೊ ಸೆಕ್ರೆಟರಿ ಮಂಗ್ಳುರೊ ಫಾ. ಲಿಗರಿ ಡಿ ಸೊಜಾ ಆಸ್ಲೊ. ತೊ ಆನಿ ಪೆದ್ನಾಬ್ ಹಾಯ್ ಸ್ಕೂಲಾಂತ್ಲೆಂ ಸಹವಿದ್ಯಾರ್ಥಿ ಆನಿ ದೋಸ್ಟ್. ಕೊಲಾಬಾಂತ್ ಚಡಾವತ್ ಗೊರ್ಯಾ ನಿವಾಸ್ಯಾಂಚಿ ವಸ್ತಿ ಆಸ್ಲಿ. ತೆ ಕಾಥೆದ್ರಾಲಾಂತ್ ಮೀಸಾಕ್ ಯೆತಾಲೆ. ದೆಕುನ್ ಫಾ.ಡಿಸೊಜಾಕ್ ತಾಂಚಿ ದೋಸ್ತಿ ಆಸ್ಲಿ. ಯೆರೊಪಿ ಗೊರ್ಯಾಂಕ್ಚ್ ಅಮಾನತ್ ಕೆಲ್ಲಿ ಸೈಂಟ್ ಜೊರ್ಜ್ ಯುರೋಪಿಯನ್ ಹೊಸ್ಪಿಟಲ್ ವಿ.ಟಿ. ರಯ್ಲ್ವೇ ಸ್ಟೇಶನಾಲಾಗಿಂ ಆಸ್ಲಿ. (ಆತಾಂಯೀ ಆಸಾ ಪುಣ್ ಗೊರ್ಯಾಂಕ್ ನ್ಹಯ್ ಬಗಾರ್ ಸಕ್ದಾಂಕ್). ತಾಂತುಂ ಕಾಳ್ಜಾಂಕ್ ಪರೀಕ್ಷಾ ಕರುನ್ ವಕತ್ ಘರಾ ವ್ಹರುಂಕ್ ದಿತಾಲೆ. ಪುಣ್ ಪಿಡೆಸ್ತಾಂಕ್ ತಾಂತುಂ ಚಿಕಿತ್ಸೆಕ್ ರಾವೊಂಕ್ ದೀನಾಸ್ಲೆ. ಗೊರ್ಯಾಂಕ್ ಮಾತ್ ಭಿತರ್ ಘೆತಾಲೆ. ಫಾ. ಡಿಸೊಜಾಚೆ ವತಿಲಾಯೆನ್ ಮಾತ್ ಮಾಕಾ ತಾಂತುಂ ಪ್ರವೇಶ್ ಮೆಳ್ಳೊ. ಡೊ. ಕೂಪರ್ ನಾಂವಾಚಾ ಗೊರ್ಯಾ ಸರ್ದನಾನ್ ಮ್ಹಜೆ ತಾಳ್ಕಾಂತ್ಲೆ ಆನಿ ನಾಕಾಂತ್ಲೆಂ ಒಪರೇಶನ್ ಯಶಸ್ವೀನ್ ಕೆಲೆಂ. ಹಾಂವ್ ತಾಂತುಂ ಪಾಂಚ್ ದೀಸ್ ಮಾತ್ ವಿಶೆವಾರ್ ಉರುಲೊಂ. ಸಗ್ಳ್ಯಾ ವಾರ್ಡಾಂತ್ಲ್ಯಾ ಖಿಟ್ಲ್ಯಾಂಚೆರ್ ಪಿಡೆಸ್ತ ಸಕಡೀ ಗೊರೆಚ್. ತಾಂಚಾ ಮಧೆಂ ಮಾಕಾ ಎಕ್ಲ್ಯಾಕ್ ಕಾಳ್ಜಾಕ್ ಭೆಂ ಆನಿ ಉಬ್ಗಣ್ ಭಗ್ತಾಲಿ. ಪುಣ್ ನರ್ಸಾಂ ತಿಂಯೀ ವಿದೇಶಿಕ್ ಗೊರಿಂಚ್- ಭಾರಿ ಮೊಗಾಳಿ ಆನಿ ಖುಶಾಲಿ ಆಸ್ಲಿಂ. ತಿಂ ಡ್ಯೂಟಿ ವೆಳಾಂತ್ ಎಕಾ ನಿಮಿಷಾಕ್ ಲೆಗುನ್ ವಾರ್ಡಾಂತುನ್ ಭಾಯ್ರ್ ವಚಾನಾಸ್ತಾನಾ, ವಿಶೆವ್ ಘೆನಾಸ್ತಾನಾ, ಭಿತರ್ಚ್ ಭಂವುನ್ ಕಿತೆಂ ನಾ ಕಿತೆಂ ಸೆವೆಚಿ ಚಟುವಟಿಕೆ ಕರೀತ್ ಆಸ್ಲಿಂ. ತಿಂ ಆಗಾಗ್ಗೆ ರೋಗಿಲಾಗಿಂ ವಚುನ್ ಉಲಯ್ತಾಲಿಂ. ತಾಂಚೊ ಗರೊವ್ ವಿಚಾರ್ತಾಲಿಂ ಆನಿ ತ್ಯಾಚ್ ಫರಾ ಜಾರಿ ಕರ್ತಾಲಿಂ. ಮ್ಹಜಾ ಲಾಗಿಂಯಿ ಅರ್ಧ್ಯಾ ಘಂಟ್ಯಾಂತ್ ಎಕ್ಲಿ ಯೆತಾಲಿ, ಮಾಕಾ ತುಕ್ಲಾವ್ನ್ ತಮಾಶೆ ಉಲವ್ನ್ ಹಾಸಯ್ತಾಲಿ. ಜೆವಣ್ ಪೀವನ್ ಹಾಡವ್ನ್ ದಿಂವ್ಚೆಂ ಆನಿ ಉಣ್ಣ್ಯಾಚೆಂ ಆಯ್ದಾನಾ ವ್ಹರ್ಪಿಯೀ ತಾಣೆಂಚ್. ಸಕಾಳಿಂ ತೊಂಡ್ ಧುಂವ್ಚೆ ಪಯ್ಲೆ ಕಸಲ್ಯಾಗಿ ದ್ರವಾಂತ್ ಭಿಜಯಿಲ್ಯಾ ಕಾಪ್ಪಾನ್ ದಾಂತ್ಯೀ ತಿಂಚ್ ಫಾಸುನ್ ನಿರ್ಮಳ್ ಕರ್ತಾಲಿಂ. (ತಸಲಿ ಪುಂಕ್ಟಾಚಿ ಸೆವಾ ಆಜ್ ಕಾಲ್ ೫೦ ರುಪಯ್ ಭಾಡೆಂ ಫಾರಿಕ್ ಕರುನ್ ಚಿಕಿತ್ಸಾ

ಘೆತೆಲ್ಯಾಕ್ ಖಾಸ್ಗಿ ಆಸ್ಪತ್ರ್ಯಾಂನಿ ಲೆಗುನ್ ಮೆಳಾನಾ.) ಮಾಕಾ ತೆಂ ಪುಂಕ್ಯಾ ಸೆವೆಚೆಂ ಭಾಗ್ ಮೆಳ್ಳೆಲೆಂ ಮ್ಹಜಾ ಖಿಯಾತ್ ಜಲ್ಮಾಂತ್ಲ್ಯಾ ಪೂನಾನ್‌ಗಿ ದೇವ್‌ಚ್ ಜಾಣಾಂ. ಸಾಫ್ ಬರೊ ಜಾವ್ನ್ ಸವ್ಯಾ ದಿಸಾ ಆಸ್ಪತ್ರೆಂತ್ಲೊ ಭಾಯ್ರ್ ಆಯ್ಲೊಂ. ಮಾಕಾ ಮಹಿನ್ಯಾಚಿ ರಜಾ ಆಸ್‌ಲ್ಲಿ ತರೀ, ತ್ಯಾ ನಾಡ್ಕಾ ಶಹರಾಂತ್ ಗರೈವಿನ; ಆಸುನ್ ಭಂವಾನಾಸ್ತಾನಾ, ಪಂದ್ರಾಚ್ ದಿಸಾಂಚಾ ವಾಯ್ಲ್ಯಾ ಭಿತರ್ ಎಕ್ಲೊಚ್ ವಾಪಾಸ್ ಆಯ್ಲೊಂ. ಫಾ. ಗೊವೆಯಾಸ್ ಇಗರ್ದೆಚಾ ಬಾಂದ್ಪಾಕ್ ದಾನ್ ಜಮಂವ್ಕ್ ಪಾಟಿಂ ಉರ್ದೊ. ಮ್ಹಜಾ ವ್ಹಡಿಲಾಕ್ ಮ್ಹಜೆ ಥಂಯ್ ಜಾಲೆಂ ಸುದ್ರಾಪ್ ದೆಕುನ್ ಅಭಿಮಾನ್ ಭಗ್ಲೊ.

ಮ್ಹಜೆ ಶೆಳಚೆ ಉಪದ್ರ್ ಮುಗ್ಗಾಲ್ಲೆ. ಹಾಂವ್ ಪುಷ್ಟಿ ಆನಿ ಭಲಾಯ್ಕೆವಂತ್ ಜಾವ್ನ್ ಆಸ್‌ಲೊಂ. ಏಕ್ ವರ್ಸ್ ತೀನ್ ಮಹಿನೆ ಲೆಟಿನ್, ಫ್ರೆಂಚ್ ಆನಿ ಭೆಸಾಕ್ ಲಗ್ತೆಚೆಂ ಹೆರ್ ಧಾರ್ಮಿಕ್ ಶಿಕಪ್ ಬರ್ಯಾನ್ ಶಿಕುನ್ ಪಾಸ್ ಜಾಲೊಂ. ಗ್ರೆಗೊರಿಯನ್ ಗಾಯನಾ-ಸಂಗೀತಾಂತ್ಯಾ ಬರಿ ತರೈತಿ ಜೊಡ್ಲಿ. ತೆಂ ಸಂಗೀತ್ ಗಾಯ್ತಲ್ಯಾಂಕ್ ಸ್ವರ್ ಬೋವ್ ಸಕ್ಲಾ ತಶೆಂಚ್ ಅಧಿಕ್ ಉಂಚಾಯೆಕ್ ವ್ಹರ್ಚಿ ತಾಕತ್ ಆನಿ ಧಮ್ ಆಸೊಂಕ್ ಜಾಯ್. ಬ್ರದರ್ ಗ್ರೆಗರಿಕ್ ಆನಿ ಮಾಕಾ ತೆಂ ದೆಣೆಂ ಆಸ್‌ಲ್ಲೆಂ ಮ್ಹಣುನ್ ಆಮ್ಚೊ ವ್ಹಡಿಲ್ ಆಮ್ಕಾಂ ದೊಗಾಂಕ್ ಹ್ಯಾ ಗಾಯಾನಾಂತ್ ಆಪ್ಲೊ ಉಜ್ವೊ ಆನಿ ದಾವೊ ಹಾತ್ ಮ್ಹಣ್ತಾಲೊ.

ಬ್ರದರ್ ಗ್ರೆಗರಿ ಆನಿ ವಿಯಾನ್ನೆ ತಾಂಚೊ ಲೆಟಿನ್ ಕೋರ್ಸ್ ಸ ಮಹಿನ್ಯಾಂ ಆದಿಂ ಮುಗ್ಗಾಲ್ಲ್ಯಾನ್ ನೊವಿಶಿಯೆಟಿಂತ್ ದಾಖಲ್ ಜಾಲೆ. ನೊವಿಶಿಯೆಟ್ ಮ್ಹಣ್ತಾಂವ್ ತಿ ಆಸಾ ಎಕಾ ಸಗ್ಳ್ಯಾ ವರ್ಸಾಚಾ ವಾಯ್ಲ್ಯಾಂತ್ಲಿ ಲಾಂಬಾಯೆಚಿ ಕರಿಣ್ ಆತ್ಮ ಪರೀಕ್ಷಾ. ಜೊ ಕೊಣ್ ಹಾಂತ್ಲಿ ಖಿಳ್ತೆತ್ ನಾಸ್ತಾ ಪ್ರಾಚಿತಾಚಿ, ಮಾಗ್ಣ್ಯಾಚಿ ಧ್ಯಾನಾಚಿ ವ್ಹಡಿಲಾಂನಿ ಆನಿ ಹೆರಾಂನಿ ಕರ್ಚಾ ಗುಪ್ತಾ ಪಾರ್ವೊಣ್ಯಾಂಚಿ ಕೊಡ್ಲಾಣ್, ತಿಕ್ಲಾಣ್, ಖಾರ್ಲಾಣ್ ಆನಿ ಹಿಮ್ಲಾಣ್ ದೇವ್ ಮೊಗಾಚಾ ಹುರುಪಾನ್ ಆನಿ ಆತ್ಮಿಕ್ ತ್ಯಾಗಿಕ್ ಮನೋಭಾವಾನ್ ಸೊಸ್ತಾ, ಆನಿ ಸಾಂಗಾತಾ ಶಾರೀರಿಕ್ ಆನಿ ಮಾನಸಿಕ್ ಭಲಾಯ್ಕಿ ಬರ್ಯಾನ್ ಸಾಂಬಾಳುನ್ ಆತ್ಮ ಪರಿಕ್ಷೆಂತ್ ವೀಕ್ಷಕಾಂಕ್ ಆನಿ ವ್ಹಡಿಲಾಂಕ್ ತೃಪ್ತಕಾಯ್ ದೀಂವ್ಕ್ ತಿತ್ಲೊ ಫಲಿತಾಂಶ್ ದಾಕಂವ್ಚಾಂತ್ ಯಶಸ್ವಂತ್ ಜಾತಾ, ತೊ ಮಾತ್ ಕಾಪುಚಿನ್ ಮೆಳಾಂತ್ ರಿಕೊಂಕ್ ಸಕ್ಲೊ ಸಾಂದೊ ಮ್ಹಳ್ಳಿ ರುಜ್ವಾತ್ ದಿತಾ. ಆನಿ ತೊ ತಾಂತುಂ ಆಕ್ರೇಪಾವಿನ; ಪುಡ್ಲ್ಯಾ ಶಿಕ್ಪಾಕ್ ಯೋಗ್ಯ್ ಜಾವ್ನ್ ಉರ್ತಾ. ಜೊ ಯಶಸ್ವಂತ್ ಜಾಯ್ನಾ ತೊ ಯೋಗ್ಯ್ ನ್ಹಯ್ ಮ್ಹಣುನ್ ಆಪ್ಲೆಸ್ಥಿಕಿಂ ಭಾಯ್ರ್ ವೆತಾ. ವಚಾನಾ ತರ್ ವ್ಹಡಿಲ್‌ಚ್ ತಾಕಾ ಭಾಯ್ರ್ ಧಾಡ್ತಾ.

ಹಾಂವೆಂ ಯೆದೊಳ್ ಭಾಯ್ಲ್ಯಾ ಸಂಸಾರಿಕ್ ಜಿವಿತಾಂತ್ ಅನ್ಭವ್ಲೆ ಕಶ್ಟ್ ಆನಿ ತ್ಯಾಗ್ ಆಸ್‌ಲ್ಲೆ ಎಕಾ ವರ್ಗಾಚೆ; ಪುಣ್ ಹಾಂಗಾಚೆ ತಾಂಕಾಂ ತಾಳ್ ಪಡಾನಾಂತ್ ತಸಲೆ ವೆಗ್ಳ್ಯಾಚ್ ನಮುನ್ಯಾಂಚೆ ಮ್ಹಳ್ಳೊ ವ್ಯತ್ಯಾಸ್ ಮಾಕಾ ನೊವಿಶಿಯೆಟಿ ಭಿತರ್ ಗೆಲ್ಯಾ ಉಪ್ರಾಂತ್ ಕಳುಂಕ್ ಲಾಗ್ಲೊ. ಭಾಯ್ಲೆ ಕಶ್ಟ್ ಆಸ್‌ಲ್ಲೆ ಅಧಿಕ್ ವಾಂಟ್ಕಾನ್ ಶಾರಿರಿಕ್; ಪುಣ್ ಹಾಂಗಾಚೆ ತೆ ಮಾನಸಿಕ್, ಶೀದಾ ಭಿತರ್ಲ್ಯಾ ಆತ್ಮ್ಯಾಕ್ ಲಾಗ್ತಾಬರಿ ಭಗ್ವೆ - ಜಶೆಂ ರಾತಿಂತ್, ಜಾಗೆಂತ್ ತಶೆಂಚ್ ನಿದೆಂತ್ ಲೆಗುನ್ ಧೊಸ್ತೆ ಆನಿ ಧಂಡ್ಸಂಚೆ. ಹೊ ಅನ್ಭವ್ ಮ್ಹಜೊ ಎಕ್ಲ್ಯಾಚೊ ಮಾತ್‌ಗಿ ಹೆರಾಂಕ್ಯಾ ಜಾಲೊಗಿ/

ಜಾತಾಗಿ ಹಾಂವ್ ನೆಣಾಂ. ಹಾಂವೆಂ ಹೆ ಆತ್ಮ ಪರೀಕ್ಷೆಚೆ ದೋನ್ ಮಹಿನ್ ಸಾರ್ಲೆಲ್ಯಾ ಪಾಟ್ಲ್ಯಾನ್ ಮ್ಹಜೆಂ ತ್ರಾಣ್- ಶಕ್ತೆಕ್ ಆನಿ ಭಲಾಯ್ಕೆಕ್ ಅಸಲಿ ದುದುರ್ತಿ ಸುಕ್ತಿ ಲಾಗ್ಲಿ ಕಿ ಹಾಂವ್ ತಾಪಾಚಾ ಪಿಡೆಸ್ತಾ ಸಾರ್ಲೊ ಲಾಚಾರ್ ಆನಿ ನಿತ್ರಾಣಿಕ್ ಜಾಲೊಂ. ಬೂಕ್ ಫೆವ್ನ್ ವಾಚುಂಕ್ ಬಸ್ಲೆಲ್ಯಾ ಥಂಯ್ ಜೆಮ್, ಮಾಗ್ಲ್ಯಾ ನಿಯಾಳಾಕ್ ದಿಂಬೊಣೆರ್ ಆಸ್ತಾನಾ ಆಪಾಪಿಂ ನೀಡ್, ಜಾಗಯಿಲ್ಲಾ ಫರಾ ಖಂಯ್ ಆಸಾಂ ಗಾಯ್ ಮ್ಹಳ್ಳಿ ಅತ್ವಿ ಭಿರಾಂತ್, ದೀಶ್ವೆ ಗಯ್ತಿ ಗಯ್ತಿ, ಚಮ್ಕಾತಾನಾ ಆಮಾಲಾ ಸಾರ್ತಿ ಲಕ್ಷಿ, ನಮಸ್ಕಾರಾಕ್ ಬಾಗ್ವತಾನಾ ಹರ್ಧಾ ಭಿತರ್ ಬೊರಿಯಾಂಕ್ ಕಸ್ನ್ ಜಾಲ್ಲೆ ಬರಿ ತೊಪ್ಪೆಚಿ ದೂಕ್, ನೀಟ್ ರಾವ್ತಾನಾ ತಕ್ಲೆ ಘಂವಳ್ ಆನಿ ಥೊಡ್ಯಾಂ ಕ್ಷಣಾಂನಿ ದೀಶ್ವೆ ಬಂಧ್,- ಹ್ಯಾ ಉಪದ್ರಾಂ ನಿಮ್ತಿಂ ಮಾಕಾ ಸಾಮೂಹಿಕ್ ಕಾರ್ಯಾಂಕ್ ಹಾಜರ್ ಜಾಂವ್ಕ್ ಥೊಡಿ ಗಳಾಯ್ ಆನಿ ಹೆರಾಂಕ್ ಹರ್ಕತ್. ಹಾಚೆಂ ಕಾರಣ್ ಜಶೆಂ ಮಾಕಾ ತಶೆಂ ವ್ಹಡಿಲಾಂಕ್ ವಿಸ್ತಿತಾಯೆಚಾ ಮಿಸ್ತೆರಾಚೆಂ.

೧೯೩೬ ದಶಂಬರ್ ಮಹಿನೊ ಆದ್ವೆಂತಾಚೆ ದೀಸ್. ಎಕಾ ದಿಸಾ ಮಾಕಾ ಕಂಕ್ಣಾಡಿ ಆಸ್ಪತ್ರೆಂತ್ ವ್ಹರುನ್ ಡೊ. ಲೊರ್ನ್ ಫೆರ್ನಾಂದಾ ಕರ್ಣಾಂ ಪರಿಕ್ಲಾ ಕರಯ್ಲಿ. ಕರ್ತಾನಾ, “ಬ್ರದರ್ ಕಾಯ್ದಾ ಭಾಯ್ಲೊ ಚಡ್ ಉಪಾಸ್ ಆನಿ ಶಕ್ತೆಕ್ ಬಾಧಕ್ ಕರ್ಚೆಂ ಗುಪ್ತೆಂ ಪ್ರಾಚಿತ್ ಆಧಾರ್ತಾಯೆವೆ?” ಮ್ಹಣುನ್ ತಾಣೆಂ ವಿಚಾರ್ಲೆಂ.

“ಕಾಯ್ದಾ ಭಿತರ್ ಕರುಂಕ್ ಆಸಾ ತೆಂಚ್ ಕರುಂಕ್ ಮಾಕಾ ತಾಂಕಾಂನಾ” ಮ್ಹಳೆಂ ಹಾಂವೆಂ ಸತಾಖಾಲ್. ಮಾಗಿರ್ ತಾಣೆಂ ಮ್ಹಜಾ ಸಾಂಗಾತಾ ಆಸ್ತಾ ಫ್ರಾದಿಕ್ಡೆ ಕಿತೆಂಗಿ ಘುಟ್ ಸಾಂಗ್ಲೊ ಆನಿ ವಕ್ತಾಂಚಿ ಆನಿ ಟೊನಿಕಾಂಚಿ ನಾಂನಾ ಪಟ್ಟಿ ಬರವ್ನ್ ದಿಲಿ. ಆಮಿಂ ಆಸ್ಪತ್ರೆ ಥಾವ್ನ್ ಫ್ರಾಯರಿಕ್ ವಾಪಾಸ್ ಯೆತಚ್ ಫ್ರಾದಿನ್ ದಾಕ್ತೆರಾನ್ ದಿಲ್ಲೊ ಘುಟ್ ವ್ಹಡಿಲಾಕ್ ಪಾಶಾರ್ ಕೆಲೊ, ವ್ಹಡಿಲಾನ್, ಫ್ರಾ. ಗ್ವಿಡೊನ್ ತಾಚಾ ಕುಡಾಂತ್ಲೆಂ ಆರಾಮ್ ಕದೆಲ್ ಹಾಡವ್ನ್ ಮ್ಹಜಾ ಕುಡಾಂತ್ ದವರಯ್ಲೆಂ ಆನಿ ಹಾಂವೆಂ ಫುಡ್ಲೆ ೧೫ ದೀಸ್ ಖಾಟ್ಕೆರ್ ಆಡ್ ಪಡೊನ್, ಆನಿ ಕೆದ್ನಾಂ ಕೆದ್ನಾಂ ತ್ಯಾ ಕದೆಲಾರ್ ಪರಿಪೂರ್ಣ ವಿಶೆವ್ ಫೆವುಂಕ್ ಜಾಯ್; ಇತ್ಲ್ಯಾಂ ದಿಸಾಂನಿ ಭಕ್ತೆಚಾ ಕಾರ್ಯಾಂಕ್ ಲೆಗುನ್ ಹಾಜರ್ ಜಾಂವ್ಕ್ ನಜೊ; ಜೆವಣ್ ಆನಿ ವಕ್ತಾಂ ಬ್ರದರ್ ಹಾಂಗಾಚ್ ಹಾಡುನ್ ದಿತಲೊ, ತಿಂ ಫೆವುಂಕ್ ಜಾಯ್ ಮ್ಹಣುನ್ ಮಾಕಾ ಖಡಕ್ ತಾಕಿದ್ ದಿಲಿ.

ಹಾಂವ್ ಲೆಟಿನ್ ಸ್ಕೂಲಾಂತ್ ಆಸ್ತಾನಾ ಬೊಂಬಯ್ ವಚುನ್ ಯೇಂವ್ಕ್ ಆನಿ ಆತಾಂ ನೊವಿಶಿಯೆಟಿಂತ್ಯಾಯಿ ಹಿ ಸಂಪ್ರದಾಯಾ ಭಾಯ್ಲಿ ವಿಶೇಷ್ ರಿಯಾಯ್ತ್ ವ್ಹಡಿಲಾನ್ ಮಾಕಾ ಮಾತ್ ದಯಾ ಕೆಲ್ಲಿ ತಿ ಮೆಳಾಚಾ ನಿಯಮಾಂಕ್ ವಿರುದ್ ಆಸ್ಲಿ. ಹಿ ವಾಗ್ವಾಕ್ಯಾಯ್ ಫ್ರಾಯರೆಂತ್ಲ್ಯಾ ಹೆರ್ ಸಾಂದ್ಯಾಂಕ್ ಬರಿ ಲಾಗ್ಲಿ ನಾ ಮ್ಹಳ್ಳಾರ್ ಚೂಕ್ ಜಾಯ್ನಾ. ವ್ಹಡಿಲಾನ್ ಮ್ಹಜೆಕ್ಡೆ ದಾಕಯಿಲ್ಲಾ ಹ್ಯಾ ಅಪರಿಮಿತ್ ಕರುಣಾಯೆಚೆಂ ಕಾರಣ್ ತೊಚ್ ಜಾಣಾಂ.

ಮಾಕಾ ಹಿ ವಿಶೇಷ್ ಸರ್ಬಾರಾಯ್ ಫಕತ್ ಚಾರ್ಚ್ ದಿಸಾಂಚಿ ಜಾಂವ್ಕ್ ಪಾವ್ಲಿ. ಕಿತ್ಯಾಕ್ ಪಾಂಚ್ವ್ಯಾ ದಿಸಾ ಫ್ರಾ. ಗ್ವಿಡೊ ಕಾಮಾನ್ ಆನಿ ರೆತಿರೊ ಚಲಂವ್ಕ್ ಬೆಂಗ್ಕುರಾಕ್

ಗೆಲೊ. ತಾಚಾ ಪಾಟ್ಲ್ಯಾನ್‌ಚ್ ಗೆಲಿ ಮ್ಹಜಾ ೧೫ ದಿಸಾಂಚಾ ವಿಶೆವಾಚಿ ಸ್ಪೆಶಲ್ ಮಾಂಡಾವಳ್. ತಾಚಾ ಸ್ಥಾನಾರ್ ಆಸ್‌ಲ್ಲಾ ಉಪ ವ್ಹಡಿಲಾನ್ ಮ್ಹಜಾಕಡೆ ಪರಿಪೂರ್ಣ ನಿರ್ಲಕ್ಷ್ಯ ದಾಕಯ್ಲಿ. ಮಾಕಾ ಹರೈಚಾ ಬರಿ ಸರ್ವ್ ಕಾರ್ಯ ಕ್ರಮಾಂನಿ ಭಾಗ್ ಘೆವುಂಕ್ ಪಡ್ಲೆಂ.

ಬೆಂಗುರಾಕ್ ಗೆಲೊ ಮ್ಹಜೊ ಹಿತಚಿಂತಕ್ ಕಂಯ್ ಪಾಟಿಂ ಯೆತೊಲೊ ಹಾಂವ್ ನೆಣಾಂ ಜಾಲೊಂ. ತೆದೊಳ್ ಪರ್ಯನ್ ಹಾಂವ್ ಹೆ ಸ್ಥಿತೆಂತ್ ವಾಂಚಾನಾಂ ತಿ ಖಾತ್ರಿ ಭಗ್ನಿ ಮಾಕಾ. ದೆಕುನ್ ಹಾಂವೆಂ ಹಂಗಾಮಿ ವ್ಹಡಿಲಾಕ್ ಸಾಂಗ್ಲೆಂ - “ಮಾಕಾ ವಿಶೆವಾಚಿ ಅಧಿಕ್ ಗರ್ಜ್ ಆಸಾ, ತಿ ಹಾಂಗಾ ಮೆಳಾನಾ ಮ್ಹಣ್ಚ್ ಹಾಂವ್ ಮ್ಹಜಾಚ್ ಘರಾ ವಚುನ್ ಘೆತಾಂ. ಮಾಕಾ ವಚುಂಕ್ ಅನುಮತಿ ಜಾಯ್” ತಾಣೆಂ ಅನುಮತ್ ಖುಶೆನ್ ದಿಲಿ. ಅಶೆಂ ೧೯೩೭ ವರ್ಸಾ ಜನವರಿ ೭ ತಾರೀಕ್ ಹಾಂವ್ ಹ್ಯಾ ಧಾರ್ಮಿಕ್ ಘರಾಂತ್ಲೆ ವಿವಿಧ್ ಅನುಭವಾಂಚಾ ಭಗ್ಣಾಂನಿ ಖಿತ್ಯತೊನ್ ಶಿಜ್ಲೆಲೆಂ ಫಕತ್ ದೆಡಾ ವರ್ಸಾಚೆ ಮಟ್ಟಿಂ ಧಾರ್ಮಿಕ್ ಜಿವಿತ್ ತಾಂತುಂಚ್ ಪೊವ್ತೆಂ ವಾಳುನ್ ಮ್ಹಜಾ ಘರಾ ವಾಪಾಸ್ ಆಯ್ಲೊಂ. ಬೊರೊ ಜಾಲ್ಯಾ ಉಪ್ರಾಂತ್ ಫ್ರಾದ್ ಗ್ವಿಡೊ ಆಸ್ತಾನಾ ಪಾಟಿಂ ಯೇವ್ನ್ ಪರೆಂ ಪ್ರವೇಶ್ ಘೆತೊಲೊಂ ಮ್ಹಳ್ಳ್ಯಾ ಭರ್ವಾಶಾ ಆನಿ ನಿರ್ಧಾರಾ ಸವೆಂ ಘರಾ ಪಾವ್ಲೊಂ.

೧೦

ಕಾಪುಚಿನ್ ಫ್ರಾಯರೆಂತ್ ಥಾವ್ನ್ ಭಾಯ್ರ್ ಆಯಿಲ್ಲಾಂಕ್ ಪಾಟಿಂ ಘೆವುಂಕ್ ಮೆಳಾಚೆಂ ನಿಯನ್ ಆಡ್ವಾರ್ತಾ ಜಾಲ್ಲ್ಯಾನ್ ಫ್ರಾಯರೆಂತ್ ಮಾಕಾ ಪಾಟಿಂ ಪ್ರವೇಶ್ ಮೆಳ್ಳೊ ನಾ. ಫ್ರಾಯರೆಂತುನ್ ಭಾಯ್ರ್ ಯೇವ್ನ್ ಜಾಲ್ಲ್ಯಾ ಎಕಾ ಮಹಿನ್ಯಾಂತ್ ಹಾಂವೆಂ ಯಾಜಕೀ ಭೆಸಾಂತ್ ಪುನರ್ ಪ್ರವೇಶ್ ಜೊಡುಂಕ್ ಕೆಲ್ಲ್ಯಾ ಪ್ರಯತ್ನಾಚಿ ಸಲ್ವಣ್ ತ್ಯಾ ದಿಸಾ ಘರಾಂತ್ ಸಕ್ಡಾಂ ಹುಜ್ರಿಂ ಸಾಂಗ್ಲಿ ಆನಿ “ಪೆದ್ರಾಬಾ ಬದ್ಲಾಕ್ ಹಾಂವೆಂ ತುಮ್ಕಾಂ ಪೊಸುಂಕ್ ಜಾಯ್ ಮ್ಹಳ್ಳ್ಯಾ ಇರಾದ್ಯಾನ್ ದೇವ್‌ಚ್ ಮಾಕಾ ಪಾದ್ರಿ ಭೆಸಾಕ್ ವಚಾನಾಶೆಂ ಸರ್ವ್ ವಾಟಾಂನಿ ಹರ್ಕತ್ ಕರ್ತಾ.” ಮ್ಹಣುನ್ ಮ್ಹಜಾ ಮನಾಂತ್ ಭಗ್‌ಲೆಂ ಶೀದಾ ಸಾಂಗ್ಲೆಂ. ಆನಾನ್ ಹೆಂ ವ್ಹಯ್ ಮ್ಹಣ್ ಮಾಂಡ್ಲೆಂ ಪುಣ್ ಮಾಂಯ್ ಸಗ್ಳಿಚ್ ಉಚಾಂಟಳ್ ಜಾವ್ನ್ ಮ್ಹಣಾಲಿ,-

“ದೆವಾಕ್ ದುರ್ನಾನಾಕಾರೆ. ತುಕಾಚ್ ಮನ್ ನಾ ಪಾದ್ರಿ ಜಾಂವ್ಕ್, ತುಕಾ ಸಂಸಾರಿ ಸುಖ್ ಜಾಯ್. ತುಕಾ ಎಕ್ದಾವ್ನ್ ಬೊಂಬಯ್ ಪಳವ್ನ್ ಯೇವ್ನ್ ಥಂಯ್ಜ್ ಮನ್ ಪೊಡ್ತಾಸ್ತೆಲೆಂ. ತುಜಾ ಕರ್ಮಾನ್ ಮಾಕಾ ಭಾಯ್ರ್ ತೊಂಡ್ ದಾಕಂವ್ಕ್ ಲಜ್ ದಿಸ್ತಾ. ಹಾಂವ್ ಸಾಂಗ್ತಾಂ ತುಕಾ, ತುಂವೆಂ ಹ್ಯಾ ಘರಾಂತ್ ರಾಂವ್ಚೆಂ ನಾಕಾ, ಆಮ್ಕಾಂ ಪೊಸ್ಚಿ ಗರ್ಜ್ ನಾ. ಮೊಂತು ಆನಿ ಲುವಿಸ್ ಆಸಾತ್. ತೆ ಪೊಸ್ತೆಲೆ. ಆತಾಂ ಆಮ್ಕಾಂ ಪೊಸ್ತೆಲ್ಯಾಚಿ ಗತ್ ನಾ ಮ್ಹಣ್ ಆಮಿಂ ವಳ್ವಳ್ತಾಂವ್, ಭಿಕ್ ಯಾ ರೀಣ್ ಮಾಗುನ್ ಹಾಡ್ನ್ ಜಿಯೆನಾಂವ್. ದೆಕುನ್ ತುಂ ಆಮ್ಕಾಂ ನಾಕಾ. ತುಕಾ ಕಂಯ್ ಹಾಂವೆಂ ದೆವಾಕ್ ಭೆಟವ್ನ್ ಧಾಡ್ಲೊಗಿ ತ್ಯಾ ದೀಸ್ ಥಾವ್ನ್ ತುಂ ಆಮ್ಚೊ ನ್ಹಯ್; ತಾಚೊಚ್. ಹೆಂ ತುಂ ವಿಸರ್ ನಾಕಾ. ತೊ

ತುಕಾ ಖಿಯ್ ಆಪಯ್ತಾ ಥಂಯ್ ವಚ್ ಆನಿ ಆಮ್ಚಾ ದೊಳ್ಕಾಂ ಪಯ್ಸ್ ತಾಚಿ ಸೆವಾ ಚಾಕ್ರಿ ಕರ್ನ್ ಜಿಯೆ. ಪಯ್ಣಾಕ್ ಪಯ್ಸ್ ನಾಂತ್ ಜಾಲ್ಯಾರ್ ಮ್ಹಜೆಂ ಭಾಂಗಾರ್ ಆಡವ್ ದೀವ್ನ್ ರೀಣ್ ಹಾಡ್ನ್ ದಿತಾಂ”

ಆತಾಂ ಆನ್ ತಿಚೆರ್ ತಾಪ್ಲೊ ಆನಿ ಮ್ಹಣಾಲೊ - “ತುಕಾ ಭಾಯ್ರ್ ತೊಂಡ್ ದಾಕಂವ್ಕ್ ಲಜ್ ದಿಸ್ತಾ, ಕಿತ್ಯಾಕ್? ತಾಣೆಂ ಕಿತೆಂ ವಾಯ್ಪ್ ಕೆಲಾಂ? ಪಾದ್ರಿ ಜಾಂವ್ಕ್ ಗೆಲ್ಲೊ ಪಾಟಿಂ ಆಯ್ಲೊ ಮ್ಹಣ್ ಲೋಕ್ ಹಾಸ್ತಾ ದೆಕುನ್ ನ್ಹಯ್‌ವೆ ಲಜ್? ಓಡ್ನ್ ಮೆಳೊಂಕ್ ಎಕ್‌ಚ್ ವರ್ಸ್ ಬಾಕಿ ಆಸ್ತಾನಾ ಪಾಟಿಂ ಆಯಿಲ್ಲೆ ನಾಂತ್‌ಗಿ? ಹೊ ದೆಡಾಚ್ ವರಾನ್ ಪಿಡೆಕ್ ಲಾಗೊನ್ ಪಾಟಿಂ ಆಯ್ಲಾ, ನ್ಹಯ್‌ಗಿ?”

“ದೇಡ್ ವರ್ಸ್ ನಾಕಾ ದೆಡಾಚ್ ಮಹಿನ್ಯಾನ್ ಪಾಟಿಂ ಆಯ್ಲಾರೀ ಲಜೆಚಿ ಸಂಗತ್ ಹಿ” - ಮ್ಹಣಾಲಿ ಮಾಂಯ್ ಆಪ್ಲೆಂ ಹಟ್ ಸೊಡಿನಾಸ್ತಾನಾ. “ದೆಕುನ್ ತಾಣೆಂ ಹಾಂಗಾ ಆಸ್ಚೆಂ ನಾಕಾ. ಹಾಂವೆಂ ಸಮಾಧಾನಾನ್ ಜಿಯೆಂವ್ಕ್ ಜಾಯ್ ಮ್ಹಣ್ಲೊ ಹುಸ್ಕೊ ಬಾಪಾಕ್ ಆನಿ ಪುತಾಕ್ ಆಸಾ ಜಾಲ್ಯಾರ್ ತಾಣೆಂ ಖಿಯ್ ಪುಣಿ ವಚೊನ್ ದೆವಾಚಿ ಚಾಕ್ರಿ ಕರುಂಕ್ ಜಾಯ್. ನಾ ತರ್ ಮಾಕಾಯಿ ಬರ್ಕಾತಾಯ್ ಆಸ್ಚಿ ನಾ, ತೊಯೀ ಬರ್ಕಾತ್ ಜಾಂವ್ಚೊ ನಾ” ತರ್ಕ್ ಇತ್ಲ್ಯಾಂ ಬಂಧ್ ಜಾಲೆಂ.

ಹಾಂವ್ ಖಿಯ್ ವಚೊಂ? ಸಬಾರ್ಚೆಂ ಚಿಂತ್ಲೆಂ. ಬಾವೊಜಿ ಆಸಾ ಥಂಯ್ ಘಾಟಾಕ್ ಅಥವಾ ಪೆದ್ರಾಬಾಗೆರ್ ಶಿವಯ್ ಬಲ್ಲೊ ಠಿಕಾಣೊ ಮಾಕಾ ದಿಸ್ಲೊ ನಾ. ದೊಗಾಂಕ್‌ಯೀ ಮ್ಹಜಿ ಗತ್ ಕಳವ್ನ್ ಪತ್ರಾಂ ಪಾಟಿಯ್ಲಿಂ ಆನಿ ಸಲಹಾ ಮಾಗ್ಲಿ. ತಾಂಚಿ ಜವಾಬ್ ಯೆತಾ ಪರ್ಯಾಂತ್ ಘರಾಂತ್ ಜಿಯೆಂವ್ಕ್ ಮಾಕಾ ಕಠಿಣ್ ಬಾಂದ್ಪಾಸ್ ಭಗ್ಲೆ. ಕಾರಣ್ ಆವಯ್ ಮ್ಹಜೆಕಡೆ ಎಕ್‌ಚ್ ಏಕ್ ಉತರ್ ಉಲಯ್ತಾಸ್‌ಲ್ಲೆ. ಮಾತ್ ನ್ಹಯ್ ಕಸಲ್ಯಾಯೀ ಬರ್ಕಾ ಸಂಧರ್ಬಿ ಲೆಗುನ್ ತಿಚಾ ಪುಗ್ರ್ಯಾ ಮುಖಾವಯ್ ಎಕಾ ಕ್ಷಣಾಚೊ ಹಾಸೊ ಘಾಂಕ್ಲೊನಾ. ಘರಾ ಬಗ್ಲೆನ್ ಕೊಪೆಲ್, ವಿಗಾರ್ ಆನಿ ಬಾಯೆಚೆಂ ಬಿಡಾರ್ ಆಸ್‌ಲ್ಲಾನ್ ಮಾಕಾ ತಾಂಚಾಂ ಸಂಗಿಂ ಆಸುನ್ ವೇಳ್ ಸಾರುಂಕ್ ಸಾಧ್ಯ್ ಜಾಲೆಂ.

ಫ್ರಾಯರೆಂತ್‌ಚ್ ಆಸುನ್ ಮರೊಂ ಪೆಲ್ಯಾನ್. ಹಾಂಗಾ ಕಿತ್ಯಾಕ್ ಆಯ್ಲೊಂ? ಅಶೆಂ ಚಿಂತುನ್ ಚುರ್ಚುರ್ಲೊಂ. ತರೀ ಏಕ್ ಭುಜವ್ಣೆಚೊ ವಿಷಯ್ ಆಸ್‌ಲ್ಲೊ ತೊ ಹೊ, - ಹಾಂವ್ ಭಲಾಯ್ಕೆನ್ ಅಸ್ಕತ್ ಜಾಲಾಂ ತೆಂ ಮ್ಹಜೆ ಆವಯ್ಕ್ ಕಳಿತ್ ಜಾಲ್ಲೆಂ. ದೆಕುನ್ ಹಾಂವೆಂ ಪುಶ್ಪಿ ಜಾವ್ನ್ ದೆವಾಚೆ ಸೆವೆಕ್ ಪಾಟಿಂ ವಚುಂಕ್ ಜಾಯ್ ಮ್ಹಳ್ಳ್ಯಾ ಹುಸ್ಕಾನ್ ತಿ ಮಾಕಾ ಬರೆಂ ರುಚಿಚೆಂ ಜೆವಣ್ ತಯಾರ್ ಕರುನ್ ವೆಳಾರ್ ವಾಡ್ತಾಲಿ. ಹ್ಯಾ ಖಾಣಾ ವರ್ವಿಂ ಹಾಂವ್ ಯೆದೊಳ್‌ಚ್ ಆದ್ಲೆ ಸ್ಥಿತೆಕ್ ಪರಿವರ್ತನ್ ಜಾಲ್ಲೊಂ.

ಧಾ ದೀಸ್ ಗೆಲೆ. ದೊಗಾಂಯ್ ಥಾವ್ನ್ ಜಾಪ್ ಆಯ್ಲಿ ನಾ. ಆತಾಂ ಹಾಂವೆಂಚ್ ಬಾವೊಜಿ ಆಸಾ ಥಂಯ್ ವೆಚೊ ನಿಶ್ಚಯ್ ಕೆಲೊ. ಥಂಯ್ ಮ್ಹಜೆಂ ಜಿವಿತ್ ಚಲಯ್ ಪುರ್ತೆಂ ಕಿತೆಂಯೀ ಕಾಮ್ (ಕುಲಿಚೆಂ ಜಾಲ್ಯಾರೀ) ಕರ್ಚೆಂ. ನಾ ತರ್ ಬಾವೊಜಿ‌ಕಡ್ಲೆ ರೀಣ್ ಘೆವುನ್ ಪೆದ್ರಾಬಾಕಡೆ ವೆಚೆಂ ಮ್ಹಳ್ಳೆಂ ಯೋಜನ್ ಮ್ಹಜಾ ಮನಾಂತ್ಲೆಂ ತರೀ ಘಾಟಾಚಾ ಪಯ್ಣಾಕ್ ಪಯ್ಸ್ ಜಾಯ್. ಭಾಂಗಾರಾಚೊ ನಗ್ ಆಡವ್ ದವರುನ್ ರೀಣ್ ಹಾಡುನ್

ದೀ ಮ್ಹಣುನ್ ಆವಯ್ ಕಡೆ ವಿಚಾರುಂಕ್ ಪುಟ್ಟಾಲೆಂ ನಾ. ವಿಗಾರಾನ್ಯೇ ಯೆದೊಳ್ ಟಪಾಲಾಚಾ ಖರ್ಚಾಕ್ ಪ್ರಶ್ನಾ ಸಹಾಯ್ ಕೆಲ್ಲಿ ಜಾಲ್ಲ್ಯಾನ್ ತಾಚಾ ಕಡೆಯೇ ವಿಚಾರ್ಲೆಂ ನಾ. ಬದ್ಲಾಕ್ ಕೊಡ್ಯಾಳ್ವಾ ಗ್ರೇಸ್ತ್ ಧರ್ಮಿಶಾಂ ಕಡೆ ದಾನ್ ಮಾಗುಂಕ್ ವೆಚಿ ಅತ್ತಿ ಪಿಸಾಯ್ ಮನಾಂತ್ ಉಟಿ. ಎಕಾ ದಿಸಾ ಗೆಲೊಂ. ವೆತಾನಾ ಮ್ಹಜಾ ಮನಾಕ್ ದಿಸ್ಲೆ ತೆ ಚವ್ನ್ ಧರ್ಮಿಶ್ ಹೆ -

ದೆರೆಬಯ್ಲ್ ಇಗರ್ಜೆಕ್ ಜಾಗೊ ದಾನ್ ದಿಲ್ಲೊ ಶ್ರೀ ಸಿಲಾರೇಗ್ ; ಇಜಯಾಂತ್ ಕಾಪುಚಿನಾಂಕ್ ಜಾಗೊ ದಾನ್ ದಿಲ್ಲೊ ಶ್ರೀ ಜೊರ್ಜ್ ಲೊಬೊ; ಕೆಲರಾಯ್ ಇಗರ್ಜೆಕ್ ಜಾಗೊ ದಾನ್ ದಿಲ್ಲೊ ಶ್ರೀ ಕೈತಾನ್ ಲೊಬೊ; ಆನಿ ಮಾಕಾ ಹಾಯ್ ಸ್ಕೂಲಾಂತ್ಲ್ಯಾ ವರ್ಸಾಂನಿ ಫುಟಾನ್ ಇಲ್ಲೆ ಇಲ್ಲೆ ಪಯ್ಲೆ ದಾನ್ ದಿಲ್ಲೊ ಭಿಸ್ಪಾಚಾ ಘರಾಂತ್ಲೊ ಫಾ. ಅಲೆಕ್ಸ್ ಮೊಂತೆರೊ. ಹಾಂಚಾ ಪಯ್ಲೆ ಪಯ್ಲೆಂ ಗೆಲೊಂ ಶ್ರೀ ಸಿಲಾ ರೆಗೊಗರ್. ಕಿತ್ಯಾಕ್ ತಾಚಾ ಕಡೆ ಮಾಗುಂಕ್ ಗೆಲ್ಲೊ ಕೊಣ್ಂಚ್ ಖಾಲಿ ಹಾತಾಂನಿ ಪಾಟಿಂ ಯೆನಾ ಮ್ಹಳ್ಳೆಂ ಹಾಂವೆಂ ಆಯ್ಕಾಲೆಂ.

ತೊ ತಾಚಾ ವೊಡ್ತಾಂತ್ ವಾವ್ರಾಸ್ಲೊ. ಥಂಯ್ಚ್ ತಾಕಾ ಭೆಟೊಂ ಆನಿ ಮ್ಹಜಿ ಗರ್ಜ್ ವಿವರುನ್ ಸಾಂಗ್ಲಿ. ಆತಾಂ ತಾಣೆ ಮಾಕಾಯೀ ಖಾಲಿಚ್ ಧಾಡ್ಲೆಂ ನಾ. ಹಾಂವೆಂ ಯೆದೊಳ್ ಕೊಣಾಯ್ ಧಾವ್ನ್ ಆಯ್ಕೊನಾಸ್ಲೊ, ನಿಷ್ಪುರ್ಯಾ ಸಣ್ಣಣ್ಯಾ ಧಮ್ಕಾಂ ಧಂಕ್ಣಾಂಚಿ ಜಡ್ಡ್ ನಿಧಿ ದೀವ್ಂಚ್ ಧಾಡ್ಲೆಂ. ಭಿಯಾನ್ ಥರ್ಥರ್ಲೊ ಜೀವ್ ಪಾಯಾಂಚೆರ್ ಸಾಂಬಾಳುನ್ ಗೆಲ್ಲೆ ವಾಟೆಂಚ್ ಪಾಟಿಂ ಆಯ್ಲೊಂ. ತಾಣೆಂ ಮ್ಹಜೆಕಡೆ ತ್ಯಾ ವರ್ಗಾಚಿ ನಿಷ್ಪುರಾಯ್ ದಾಕಯ್ಲಿ ತಾಚೆ ಕಾರಣ್ ಕಿತ್ಲೆಂ ಚಿಂತ್ಲ್ಯಾರೀ ಸಮ್ಜಾಲೆಂ ನಾ.

ತಾಚೆ ಧಾವ್ನ್ ಹೊ ಕಾಣ್ಲೆರೊ ಅನ್ಭವ್ ಜೊಡ್ಲ್ಯಾ ಉಪ್ರಾಂತ್ ದಾನ್ ಮಾಗ್ಚಿ ಪಿಸಾಯ್ ರೊಕ್ಡೆಚ್ ಸುಟಿ ಆನಿ ಬಾಕಿ ತೆಗಾಂಕಡೆ ವೆಚೆಂ ಧಯ್ಕ್ ಪಳೆಂ. ತರೀ ತಿತ್ತನ್ ಗೆಲ್ಲೊಂ ಫಾ. ಮೊಂತೆರೊ ಕಡೆ ಗೆಲೊಂ. ದಾನಾಕ್ ನ್ಹಯ್ ಬಗಾರ್ ಮ್ಹಜಾ ಪುಡಾರಾ ತರ್ಫೆನ್ ಸಲಹಾ/ಸೂಚನ್ ಜಾಣಾಂ ಜಾಂವ್ಕ್.

ಇರ್ಮಿದೆಚಾ ಬಲ್ಕಾಂವಾಂತ್ ಬಸುನ್ ಆಮಿಂ ಅರೊ ಘಂಟೊಭರ್ ಉಲಯ್ಲ್ಯಾಂವ್. ಮ್ಹಜಿ ಘರ್ಮಿ ಸ್ಥಿತಿಗತ್ಯೇ ತಾಕಾ ಲಜೆವಿಣೆಂ ಸಾಂಗ್ಲಿ. ನಿಮಾಣೆಂ ಶ್ರೀಮಾನ್ ಸಿಲಾ ರೆಗೊಚೊ ವಿಷಯ್ತೇ ಸಾಂಗ್ಲೊ. ಹಾಂಗಾ ತೊ ಹಾಸ್ಕುರ್ಯಾಂ ಉಲವ್ನ್ ಮ್ಹಣಾಲೊ - “ಅಳೆ ಭಾವಾ ಇಗರ್ಜೆಕ್ ದಾನ್ ದಿಲ್ಯಾರ್ ತಿ ಸಂಗತ್ ಗಾಂವಾನ್ ಗಾಂವಾಕ್ ಗಾಜ್ತಾ; ತಾಚೊ ಧಾಕ್ಲೊ ಮಾರ್ಚ್ಲೆ ಫಾತ್ರಾ ಪ್ರದರ್ಶನಾಕ್ ದವರ್ಲೊ ಪರಂಪರಾಂತ್ ಪಳಂವ್ಕ್ ಉರ್ತಾ. ಪುಣ್ ತುಜಾಬರಿ ಗರ್ಜೆವಂತಾಂಕ್ ಇಲ್ಲೆಂ ದಿಲ್ಲೆಂ ಕೊಣ್ ದೆಕ್ತಾ ಆನಿ ತಾಂತೂಂ ಕಿತೆಂ ಶಿಫಾರಸ್ ಮೆಳ್ತಾ?”

ಮಾಗಿರ್ ಪುಡಾರಾ ತರ್ಫೆನ್ ತಾಣೆಂ ದಿಲೆಂ ತೆಂ ಸೂಚನ್ ಹೆಂ: ಕೊಚಿನಾಂತ್ ಕಾರ್ಮೆಲಾಯ್ ಫ್ರಾದಿಂಚೊ ಮೇಳ್ ಆಸಾ ತೊ ತುಂ ಜಾಣಾಂಯ್. ತಾಂಚೆಂ ಜಿವಿತ್ ಕಾಪುಚಿನಾಂಚಾ ಸಾರ್ಕೆಂ ಕಶ್ಟಾಂಚೆಂ ನ್ಹಯ್; ಸೆಕುಲರ್ ಪಾದ್ರಿಂಚಾಬರಿಚ್. ತಾಂಚೊ ವ್ಹಡಿಲ್ ಎಕಾ ಮಹಿನ್ಯಾ ಆದಿಂ ಹಾಂಗಾ ಆಯಿಲ್ಲೊ. ತಾಂಚೆಂ ಎಕ್ ಘರ್ ಮಂಗ್ಳುರಾಂತ್ ಉಗಡ್ಣೊ ಇರಾದೊ ತಾಕಾ ಆಸಾ. (ಆತಾಂ ಬಿಕರ್ನಕಟ್ಟೆ ಲಾಗಿಂ ಆಸಾ) ತಾಕಾ ಹಾಂಗಾಚೆ

ಉಮೆದ್ವಾರ್ ಜಾಯ್. ಕೊಣೇ ಆಸ್ಲಾರ್ ಧಾಡ್ ಮ್ಹಳಾಂ ತಾಣೆಂ. ತುಕಾ ಸಾದ್ಯಾ ಜಾತಾ ತರ್ ಫಾಲ್ಯಾಚ್ ಕೊಚಿನಾಕ್ ವಚ್, ವ್ಹಡಿಲಾಕ್ ಭೆಟ್. ಹಾಂವೆಂ ಧಾಡ್ಲಾಂ ಮ್ಹಣುನ್ ಮ್ಹಜೆಂ ನಾಂವ್ ಸಾಂಗ್. ತುಕಾ ತೊ ಖಂಡಿತ್ ಪ್ರವೇಶ್ ದಿತೊಲೊ.”

“ಹಾಂವೆಂಚ್ ವೆಚಾ ಬದ್ಲಾಕ್ ಅರಜ್-ಪತ್ರ್ ಪಾಟವ್ನ್ ಜವಾಬ್ ಪಳವ್ನ್ ಗೆಲ್ಯಾರ್ ಬರೆಂ ನ್ಹಯ್‌ಗಿ?” ಮ್ಹಳೆಂ ಹಾಂವೆಂ.

“ತೆಂಕ್ಡೆನ್ ಮ್ಹೊಂವ್ ಕಾಡ್ಲ್ಯಾ ಬರಿ ಕಿತ್ಯಾಕ್ ಘಳಾಯ್ ಕರ್ಚಿ? ತುಂ ಖುದ್ ವಚುನ್ ಭೆಟ್ ತರ್ ವ್ಹಡಿಲಾಕ್ ಚಡ್ ಇಂಪ್ರೆಶನ್ ಜಾವ್ನ್ ಕೂಡ್ಲೆ ಪ್ರವೇಶ್ ದೀತ್. ಮಾಗಿರೀ ವಚುಂಕ್ ಆಸಾ ನ್ಹಯ್‌ವೆ?” ಹಾಂವೆಂ ಪಯ್ಲಾಚಾ ಖರ್ಬಾಚಿ ಖಿಂತ್ ಉಚಾರ್ಲಿ.

“ವೆತಾನಾ ಪಯ್ಲಾ ಖರ್ಬಾಕ್ ಹಾಂವ್ ದಿತಾಂ”

“ಪಾಟಿಂ ಯೇಂವ್ಕ್ ಪಡ್ಲ್ಯಾರ್?”

“ಪಾಟಿಂ ಯೇಂವ್ಕ್ ಪಡ್ಲೆ ನಾ ತುಕಾ - ಗೆರೆಂಟೀ” ಅಶೆಂ ಮ್ಹಣುನ್ ತೊ ಆಪ್ಲ್ಯಾ ಕುಡಾಕ್ ಗೆಲೊ ಆನಿ ಪಾಟಿಂ ಯೇಂವ್ಕ್ ರುಪಯಾಚಿಂ ಪಾಂಚ್ ನಾಣಿಂ ಮಾಕಾ ದೀವ್ನ್, “ಹಾಂತ್ಲೆ ಚಾರ್ ರುಪಯ್ ರಯ್ಲ್ ಟಿಕೆಟಿಕ್ ಪುರೊ. ಉರ್ತಾ ತೊ ಏಕ್ ತುಜಾ ಆಡ್ ಖರ್ಬಾಕ್ ದಾದೊಶಿ ಪುರೊ. ದೆವಾಚೆರ್ ವಿಶ್ವಾಸುನ್ ವಚ್ ತುಕಾ ಜಯ್ತ್ ಆಪೇಕ್ಷಿತಾಂ”

ಮಾಕಾ ಸರ್ಗಾಚೊ ದಾರ್ವಾಟೊ ಉಸವ್ನ್ ದಾಕಯಿಲ್ಲ್ಯಾ ತಿತ್ಲೊ ಸಂತೊಸ್ ಭಗ್ಲೊ. ‘ದೆವಾಚಿ ಮಾಂಡ್ಲಿ ವಿಚಿತ್ರ್!’ ಮ್ಹಳೆಂ ಮನಾಂತ್‌ಚ್. “ಹೆ ಪಾಂಚ್ ರುಪಯ್ ಸಿಲಾ ರೆಗೊನ್ ದಿಲ್ಲೆ ತರ್ ಹಾಂವ್ ಶೀದಾ ಘಾಟಾಕ್ ವೆತೊಂ. ಯಾಜಕೀ ಭೆಸಾಕ್ ವೆಚೊ ಆನಿ ಮ್ಹಜೆ ಆವಯ್ಕ್ ಸಂತುಶ್ಚಿ ಕರ್ಚೊ ಹೊ ಸುಸಂದರ್ಭ್ ಹೊಗ್ಡಾಯ್ಲೊ.”

ಘರಾ ಮ್ಹಜಿ ಆವಯ್ ಹಿ ಸುವಾರ್ತಾ ಆಯ್ಕಾತಚ್ ಪಯ್ಲಾಚ್ ಪಾವ್ವ ಗಾಲ್ ರುಂದಾವುನ್ ಹಾಸ್ಲಿ ಆನಿ “ಶೆವ್ಪಿಂ ಪುಣೆ ದೆವಾನ್ ಮ್ಹಜೆಂ ಮಾಗ್ಣೆಂ ಆಯ್ಕುನ್ ಘೆತ್ಲೆಂ” ಮ್ಹಣಾಲಿ ಉದ್ವೇಗಾನ್.

ಹಾಂವ್ ದುಸ್ರ್ಯಾಚ್ ದಿಸಾ ಪಯ್ಲಾಕ್ ಭಾಯ್ರ್ ಸರ್ಲೊಂ. ತೆದ್ನಾಂ ತಿ ಮಾಕಾ ಆಶೀರ್ವಾದ್ ದೀವ್ನ್ ಮ್ಹಣಾಲಿ,-

“ಇತ್ಲ್ಯಾ ದಿಸಾಂನಿ ಹಾಂವ್ ತುಜೆರ್ ರಾಗಾರ್ ಆಸ್‌ಲ್ಲಿಂ ಮ್ಹಣ್ ಚಿಂತಿನಾಕಾ ಪುತಾ. ಭೆಶೆಂ ದೆಕಿಕ್ ಮಾತ್ ಶಿಣ್ ದಾಕಯ್ತಾಲಿಂ. ಕಿತ್ಯಾಕ್ ಮ್ಹಳ್ಯಾರ್ ತುಂವೆ ತೊ ಪಳವ್ನ್ ಬೆಜಾರ್ ಪಾವೊನ್, ದೆವಾಚೆ ಚಾಕ್ರೆಕ್ ವೆಚೆಂ ಸಾಧನ್ ವೆಗಿಂ ಕರುಂಕ್ ಜಾಯ್ ಮ್ಹಣ್. ನೀಜ್ ರಾಗ್ ನ್ಹಯ್ ತೊ.”

ಹಾಂವೆ ಕಾಂಯ್ ಮ್ಹಳೆಂ ನಾ. ತಿಣೆಂ ಮ್ಹಳೆಲೆಂ ಖರೆಂ ಮ್ಹಣ್ ಹಾಂವ್ ಜಾಣಾಂ ಆಸ್‌ಲ್ಲೊಂ. ತಿ ಭಾಯ್ಲ್ಯಾನ್ ಶಿಣ್ಕಿ ದಿಸ್ತಾಲಿ ತರೀ ತಿಕಾ ಮ್ಹಜಿ ವಿಪ್ರೀತ್ ಪ್ರೀತ್ ಆಸ್‌ಲ್ಲಿ. ತಿ ತಿಣೆಂ ಸದಾಂ ವೆಳಾ ಕ್ರಮಾನ್ ದಿಲ್ಲ್ಯಾ ರುಚಿಕ್ ಖಾಣಾ ಪಿವನಾಂತ್ ದಿಸ್ತಾಲಿ. ಫ್ರಾಯೆರೆಂತ್ಲೊ ಯೆತಾನಾ ಚಿಂವ್ಡಾಬರಿ ಲಾಚಾರೊ ಆಸ್‌ಲ್ಲೊಂ ಹಾಂವ್ ಆತಾಂ ಎಕಾ ಮಹಿನ್ಯಾನ್ ಪಯ್ಲಾಕ್ ವೆಚಾ ಪುರ್ಲೊಂ ತ್ರಾಣ್‌ವಂತ್ ಜಾಲ್ಲೊಂ ಫಕತ್ ತಿಚೆ ಹುಸ್ಕಾ ಭರಿತ್ ಸೆವೆನ್.

ತ್ಯಾ ಕಾಳಾರ್ ಮಂಗುರಾ ಥಾವ್ನ್ ಕೊಚಿನಾಕ್ ಶೀದಾ ರಯ್ಲ್ ಗಾಡಿ ನಾಸ್ಲಿ. ಶೊರನೂರ್ ಜಂಕ್ಷನಾರ್ ದೆಂವೊನ್ ದುಸ್ತಿ ಗಾಡಿ ಚಡುನ್ ದುಸ್ತ್ಯಾ ದಿಸಾ ಸಕಾಳಿಂ ಸಾಡೆಆಚಾಂಕ್ ಗಾಡಿ ಆಕೇರ್ ಜಾಲ್ಲ್ಯಾ ಎರ್ನಾಕುಳಂ ಶಹರಾಂತ್ ದೆಂವೊಂ. ತೆದ್ನಾಂ ಮ್ಹಜಾ ಬೊಲ್ಗಾಂತ್ ಆಟ್ ಆಣೆ (ಪನ್ನಾಸ್ ಪಯ್ಕೆ) ಮಾತ್ ಆಸ್ಲೆ. ಥೊಡ್ಯಾ ವೆಳಾನ್ ಕೊಚಿನಾಂತ್ಲ್ಯಾ ಕಾರ್ಮೆಲ್ ಫಾದಿಂಚಾ ಫರಾ ಪಾವ್ಲ್ಯಾರ್ ನಾಶೆಬ್ಬ ತೆಚ್ ದಿತೆಲೆ ಮ್ಹಣ್ ಭರ್ವಸುನ್, ಕೊಚಿನ್ ಶಹರಾಕಡೇ ವೆಚಾ ರಸ್ತ್ಯಾಚಿ ವಳಕ್ ವಿಚಾರುನ್ ತೆಣೆಂ ಚಮ್ಕುಂಕ್ ಲಾಗ್ಲೊಂ. ಅವಶ್ ಆಸ್ಲಿಂ ದೋನ್ ಜೊಡಿ (ಭಿತರ್ ಆನಿ ಭಾಯ್ರ್ ನೆಡ್ಚಿಂ) ವಸ್ತ್ರಾಂ ಟಿನ್ನಾಚಾ ಲ್ಹಾನ್ ಪೆಟುಲಾಂತ್ ಆಸ್ಲಿಂ, ತೆಂ ಪೆಟುಲ್ ಹಾಂತಿಂಚ್ ಘೆವುನ್, ಆಡ್ ರಸ್ತೆ ಮೆಳ್ಳೆಲ್ಯಾಕಡೆ ರಾವುನ್ ಪರ್ಟಿಂ ವಳಕ್ ವಿಚಾರುನ್ ಫುಡೆಂ ಫುಡೆಂ ಗೆಲೊಂ. ವಿಚಿತ್ರ್ ಲೋಕ್ ಹಾಂಗಾಚೊ. ತಾಂಕಾಂ ಇಂಗ್ಲಿಷಾಂತ್ ಉಲಯಿಲ್ಲೆಂ ಸಮ್ಜಾತಾ ತರೀ ಜವಾಬ್ ದಿತಾತ್ ಮಲಯಾಳಿ ಭಾಶೆಂತ್, ಜಿ ಮಾಕಾ ಸಮ್ಜಾನಾಸ್ಲಿ. ಧಾ ಜಣಾಂಕಡೆ ವಿಚಾರ್ಲ್ಯಾರ್ ತಾಂಚಾ ಪಯ್ಕಿ ಎಕ್ಲೊ ಇಂಗ್ಲಿಷಾಂತ್ ಜವಾಬ್ ದಿಂವ್ಚೊ ಆಸ್ತಾ. ತಸಲ್ಯಾ ಎ-ಎಕ್ಲಾಚಾ ದಿಗ್ಗರ್ದನಾ ಪ್ರಕಾರ್ ಫಾದಿಂಚಾ ಪಾರ್ಲರಾಂತ್ ಪ್ರವೇಶಿತಾನಾ ವೊರಾಂ ಇಕ್ರಾ ವ್ಹಾಜ್ಲಿಂ.

ಪೊಟಾಂತ್ ಭುಕೆಚೆ ಜಾಳ್. ಪಾಯಾಂಕ್ ಮೊತಾಂತ್ಲ್ಯಾನ್ ಲಗ್‌ಭಗ್ ದೋನ್ ಮೊರಾಂ ಚಲ್ಲೆಲಿ ಪುರಾಸಣ್ ಸೊಡ್ಲ್ಯಾರ್ ಯೆದೊಳ್ಚೆಂ ಪಯ್ಲ್ ಸುಶೆಗ್ಗಣಾಚೆಂ. ಆನಿ ಥೊಡ್ಯಾ ನಿಮಿಷಾಂನಿ ಮಾಕಾ ಹ್ಯಾ ಪವಿತ್ರ್ ಮಂದಿರಾ ಭಿತರ್ ಉರ್ದೆಚೊ ಸ್ವಾಗತ್, ಭುಕ್ ಥಾಂಬಂವ್ಕ್ ಉಪಹಾರ್ ಆನಿ ಫುಡ್ಲ್ಯಾ ಜಿವಿತಾಕ್ ಏಕ್ ನಿರ್ಧಿಶ್ಟ್ ಥಾರೊ ಮೆಳ್ತಲೊ ಮ್ಹಳ್ಳ್ಯಾ ವಿಶೇಷ್ ಭರ್ವಾಶ್ಯಾಚಾ ಭಾವನಾಂ ಸವೆಂ ಹಾಂವೆಂ ಪಾರ್ಲರಾಚಿ ಕಾಂಪಿಣ್ ವ್ಹಾಜ್ಲಿ.

ಏಕ್ ಫ್ರಾದ್ ಮುಖ್ಯ ದ್ವಾರಾಚೆ ದೆಗೆನಾಸ್ಲಲ್ಯಾ ಜನೆಲಾ ಪಾಟ್ಲ್ಯಾನ್ ಪ್ರತ್ಯಕ್ಸ್ ಜಾಲೊ. ಹಾಂವೆಂ ತಾಕಾ ಮಾನಾನ್ ವಂದಿಲೆಂ, ಮ್ಹಜಿ ಗರ್ದೆಪುರ್ತಿ ವಳಕ್ ದಿಲಿ, ಆಯಿಲ್ಲೊ ಇರಾದೊ ಕಳಯ್ಲೊ ಆನಿ ಶ್ರೇಷ್ಟ್ ವ್ಹಡಿಲಾಚೆಂ ದರ್ಶನ್ ಮಾಗ್ಲೆಂ.

ತೊ ಸಂತೊಸ್ಪರಿತ್ ಜಾವ್ನ್ ಮಾಕಾ ಪಾರ್ಲರಾಂತ್ ಬಸ್ ಮ್ಹಣ್ತಲೊ ಆನಿ ಧಾಂವಾಂಧಾಂವಿ ವಚುನ್ ವ್ಹಡಿಲಾಕ್ ಆಪಯ್ತೊಲೊ ಮ್ಹಣುನ್ ಲೆಕ್ಲೆಲ್ಯಾ ಮಾಕಾ ತಾಣೆ ನಾಗುಣ್ ದಾಕಯ್ಲಿ ತಿ ಉದಾಸಣ್ ದೆಕ್ತಚ್ ಲ್ಹಾನ್ ಮೆಟ್ಟಾಚೊ ಧಕೊ ಲಾಗ್ಲೊ. ಕಾಂಯ್ ಜವಾಬ್ ದಿನಾಸ್ತಾನಾ ತೊ ನಪಯಿಂಚ್ ಜಾಲೊ. ಎಕಾ ನಿಮಿಷಾನ್ ಪಾಟಿಂ ಯೇವ್ನ್, ಸುಪೀರಿಯರ್ ನಾ; ಭಾಯ್ರ್ ಗೆಲಾ. "ಮ್ಹಣ್ತಾನಾ ಮಾಕಾ ದುಸ್ರೊ ಧಕೊ ಲಾಗ್ಲೊ. ತೊ ಘಂವ್ತಾನಾ ಹಾಂವೆಂ ತಡ್ವುನ್, "ಕಂಯ್ ಪಾಟಿಂ ಯೆತೊಲೊ?" ಮ್ಹಳೆಂ. "ಗೊತ್ತು ನಾ" ತಾಚಿ ಚುಟುಕೀ ಜವಾಬ್. ತಾಚಾ ಸಕ್ಲಾ ಆಸ್ತಾ ವ್ಹಡಿಲಾಕ್ ಆಪಂವ್ಚಿ ದಯಾ ಕರ್" ಹಾಂವೆಂ ವಿನಂತಿಲೆಂ. ತೆದ್ನಾಂ ಸಕಯ್ಲೊ ವ್ಹಡಿಲ್ ಆಪುಣ್‌ಂಚ್ ಮ್ಹಣ್ತ್ಯಾ ಗತ್ತಾನ್ ಮ್ಹಜಾಕಡೆ ಘನಾನ್ ದೀಷ್ಟ್ ಜೊಕುನ್, ತಾಕಾ ಆಪಂವ್ಚಿ ಗರ್ಜ್ ಮಾಕಾ ದಿಸಾನಾ.

ತುಕಾ ಹಾಂಗಾ ಪ್ರವೇಶ್ ಮೆಳ್ಳಿ ಸಾಧ್ಯತಾ ನಾ” - ಅಶಿ ಜವಾಬ್ ದೀವ್ನ್ ಅದೃಶ್ಯ್ ಜಾಲೊ.

ಹೊ ತಿಸ್ಲೊ ಧಕೊ ಮ್ಹಜಾ ಉಂಡಾಕ್ ಚ್ ಅಸೊ ಲಾಗ್ಲೊ ಕಿ ಹಾಂವ್ ಎಕಾಚ್ಚಾಣ್ ನಿತ್ರಾಣಾನ್ ಧರ್ದಿರ್ ಕೊಸಾಳ್ತಾಂ ತಸೊ ಅನ್ಭವ್ ಜಾಲೊ. ಇತ್ಲ್ಯಾ ಪಯ್ಸ್ ಥಾವ್ನ್ ಆಯಿಲ್ಯಾ ಮಾಕಾ ಹಿಗೀ ನಿಷ್ಪರಿ ಜವಾಬ್ ! ನಾ, ಹಾಂತುಂ ಕಸಲಿಗಿ ಚೂಕ್ ಆಸಾ. ಹಾಂವೆಂ ಪರ್ದೆಂ ಕಾಂಪಿಣ್ ವ್ಹಾಜಯ್ಲಿ., ತೊ ಆಯ್ಲೊ. ಹಾಂವೆಂ ಹಾತ್ ಜೊಡುನ್ ಭಿಕ್ ಮಾಗ್ಲೆಲ್ಯಾಬರಿ ಮ್ಹಳೆಂ.

“ಪಳೆ ಬ್ರದರ್, ಹಾಂವ್ ಇತ್ಲೆಂ ಲಾಂಬ್ ಪಯ್ಸ್ ಕರುನ್ ಹಾಂಗಾ ಆಯ್ಲಾಂ; ಭುಕೆನ್ ಆನಿ ತಾನೆನ್ ಆನಿ ಪುರಾಸಣೆನ್ ಧಕ್ಲಾಂ. ಹಾಂಗಾಚಾ ವ್ಹಡಿಲಾಂ ಪಯ್ಲಿ ಎಕ್ಲ್ಯಾಕಡೆ ಪುಣಿ ಉಲವ್ನ್, ತೊ ಕಿತೆಂ ಸಾಂಗ್ತಾ ತೆಂ ಜಾಣಾಂ ಜಾಲ್ಯಾ ಬಗಾರ್ ಪಾಟಿಂ ವಚುಂಕ್ ಪರ್ವಡಾನಾ. ದೆಕುನ್ ತಾಕಾ ಆತಾಂಚ್ ಆಪಂವ್ಚೊ ಉಪ್ಕಾರ್ ಕರ್. ತೊ ಯೆತಾ ಪರ್ಯನ್ ಹಾಂವ್ ಹಾಂಗಾ ಪಾರ್ಲರಾಂತ್ ಬಸ್ತಾಂ.”

ಪರ್ದೆಂ ತೊ ಜವಾಬ್ ಉಚಾರಿನಾಸ್ತಾನಾ ನಪಯಿಂಚ್ ಜಾಲೊ. ಹಾಂವ್ ಎಕಾ ಕದೆಲಾರ್ ಸಯ್ರಾಣೆನ್ ಬಸ್ಲೊಂ. ಕಂಯ್ ಏಕ್ ಪಾವ್ಟ್ ವ್ಹಡಿಲ್ ಮ್ಹಜೆಲಾಗಿಂ ಯೇತ್ ಆನಿ ಬರೆಂ ಯಾ ವಾಯ್ಟ್ ತೀರ್ಪ್ ತಾಚಾಚ್ ತೊಂಡಾಂತ್ಲೆಂ ಆಯ್ಕಾನ್ ಮ್ಹಳ್ಳ್ಯಾ ಅತ್ರೇಗಾನ್ ಪ್ರವೇಶ್ ದ್ವಾರಾಕ್ ಚ್ ದೀಷ್ಟ್ ಜೊಕ್ಲಿ. (ತೆದೊಳ್ ಪರ್ಯನ್ ಮಾಕಾ ಭಾಯ್ರ್ ಹೊಟೆಲಾಂತ್ಲೆಂ ಪುಣಿ ಕಾಂಯ್ ಖಾವ್ನ್ ಭುಕ್ ಥಾಂಬಂವ್ಕ್ ಸಾಧ್ಯ್ ನಾ ತಸಲಿ ಪರಿಸ್ಥಿತಿ.) ಅಶೆಂ ಆಸ್ತಾನಾ ತೀನ್/ಚಾರ್ ನಿಮಿಷಾಂಕ್ ಏಕ್ ಪಾವ್ಟ್ ದಾರ್ ಉಸಾತಾ, ತಾಂತ್ಲ್ಯಾನ್ ಎಕ್ಲೊ/ದೋಗ್ ಫ್ರಾದ್ ಯೆತಾತ್, ವ್ಹಡಿಲ್ ತಾಂತ್ಲೊ ಎಕ್ಲೊ ಮ್ಹಣ್ ಲೆಕುನ್ ಹಾಂವ್ ಉಟಾಂ, ಹಾತ್ ಜೊಡುನ್ ವಂದಿತಾಂ. ಪುಣ್ ತೆ ಮ್ಹಜೆಕಡೆ ಪಳಂವ್ಕ್ ಆಡ್ವಾರ್ಲಾಂ ತಸಲೆ ಶಿಸ್ಟೆನ್ ಮ್ಹಜಿ ಅಲಕ್ಚಾ ಕರುನ್ ಭಾಯ್ರ್ ರಸ್ತಾಕ್ ದೆಂವ್ತಾತ್; ತಶೆಂ ಮಧೆಂ ಎಕ್ಲೊ ದೋಗ್ ಫ್ರಾದ್ ಪಾರ್ಲರಾಕ್ ಯೆತಾತ್. ತೆನ್ನಾಂ ತಾಂಚಾ ಮದೆಂ ಭಾಯ್ರ್ ಗೆಲ್ಲೊ ಶ್ರೇಷ್ಟ್ ವ್ಹಡಿಲ್ ಆಸ್ಲೊಲೊ ಮ್ಹಣ್ ಹಾಂವ್ ಉಬೊ ರಾವ್ತಾಂ, ಹಾತ್ ಜೊಡ್ತಾಂ, ಪುಣ್ ತೆಯೀ ಮ್ಹಜೆಕಡೆ ಪಳಯ್ತಾಸ್ತಾನಾ ಶೀದಾ ದಾರಾಕಡೇ ವಚುನ್ ಕಾಂಪಿಣ್ ವ್ಹಾಜಯ್ತಾತ್, ಹಾಂವ್ ಉಲಯಿಲ್ಲೊಂ ತೊ ದ್ವಾರ್ಪಾಲಕ್ ದಾರ್ ಉಸವ್ನ್ ತಾಂಕಾಂ ಪ್ರವೇಶ್ ದಿತಾ; ದಾರ್ ಥಾಂಪ್ಚಾ ಪಯ್ಲೆಂ ತೊ ಮಾಕಾ ತಿಳೂನ್ ದೆಕ್ತಾ ಆನಿ ಬಂಧ್ ಕರ್ತಾ. ಭೆಟೆಕ್ ಕೊಣ್ ಸಯ್ರಿಂ ಆಯ್ಲಿಂ, ತಾಂಕಾಂ ಜಾಯ್ ಜಾಲ್ಲ್ಯಾ ಫ್ರಾದಿಕ್ ತೊ ದ್ವಾರ್ಪಾಲಕ್ ತೀನ್ ಚಾರ್ ನಿಮಿಷಾಂ ಭಿತರ್ ಭಾಯ್ರ್ ಪಾರ್ಲರಾಕ್ ಪಾಟಯ್ತಾ. ತರೀ ಹಾಂವೆಂ ಆಪಯಿಲ್ಲ್ಯಾ ವ್ಹಡಿಲಾಕ್ ಧಾಡಿನಾ. ಮ್ಹಜೆರ್ ಕಿತಿಂಗಿ ದ್ವೇಷ್ ಆಸ್ಲಲ್ಯಾಬರಿ ತಾಚೆಂ ನಡ್ತೆಂ ಆನಿ ಹಾವ್ ಭಾವ್ ಪಳವ್ನ್ ಅಜಾಪ್ತಾಂ ಆನಿ ತಾಚಿ ನಿರ್ದಕ್ಚಾ ಸೊಸ್ಣಿಕಾಯೆನ್ ಸೊಸ್ತಾಂ. ಅಶೆಂಚ್ ಕಿತ್ಲೊಗಿ ಲಾಂಬ್ ವೇಳ್ ಪಾಶಾರ್ ಜಾತಚ್ ದೊನ್ನಾರಾಚಾ ಆಮೊರೆಚಿ ಘಾಂಟ್ ವ್ಹಾಜ್ತಾ.

ಹಾಂವೆಂ ಆತಾಂ ಹೊಟೆಲಾಕ್ ವೆಚೊ ನಿರ್ಧಾರ್ ಕೆಲೊ. ಪುಣ್ ಕಳವ್ನ್ ವೆಚೆಂ ಬರೆಂ ಮ್ಹಣ್ ಚಿಂತುನ್ ಪರ್ದೆಂ ಕಾಂಪಿಣ್ ವ್ಹಾಜಯ್ಲಿ. ಆತಾಂ ಬೊಲೊಚ್ ಫ್ರಾದ್ ಆಯ್ಲೊ. ತಾಕಾ ಹಾಂವೆಂ ಮ್ಹಜಿ ಪರಿಚಯ್ ಆನಿ ಅಪೇಕ್ಚಾ ಪರ್ದೆಂ ಸಾಂಗ್ಚಿ ಪಡ್ಲಿ.

ಸಾಂಗ್ಲಿ. ಹೊ ಮನ್ಯಾಪಣಾಚೊ ಆಸ್‌ಲೊ. ಬರೇ ರಿತಿನ್ ಉಲವ್ನ್ - “ವ್ಹಡಿಲ್ ಆಸಾ ಪುಣ್ ಆತಾಂ ಮಾಗ್ಲ್ಯಾಚೊ ಆನಿ ಜಿವ್ಣಾಚೊ ವೇಳ್. ತುಕಾ ದರ್ಜನ್ ದಿಂವ್ಚೊ ನಾ. ದಿಂವ್ಚೆಂ ತರ್ ಎಕಾ ವೊರಾ ಉಪ್ರಾಂತ್.”

“ಬರೆಂ. ತ್ಯಾ ಭಿತರ್ ಹಾಂವೀ ಇಲ್ಲಿಂ ಪೊಟಾಂತ್ ಘಾಲುನ್ ಯೆತಾಂ. ಎಕಾ ವೊರಾರ್ ತಾಚೆಂ ದರ್ಜನ್ ಲಾಬಾಶೆಂ ಪುಣಿ ಮಾಕಾ ಕುಮೊಕ್ ಕರ್” ಮ್ಹಣುನ್ ಮಾಗ್ಲೆಂ.

“ತುಕಾ ಜಿವಣ್ ಹಾಂವ್ ಹಾಡುನ್ ದಿತಾಂ” - ಅಶೆಂ ತಾಚಾ ತೊಂಡಾಂತ್ಲೆಂ ಆಯ್ಕೊಂಕ್ ಹಾಂವ್ ಆಶೆಲೊಂ. ಪುಣ್ ತಾಣೆ ತಶೆಂ ಮ್ಹಣ್ವಾ ಬದ್ಲಾಕ್, “ವಚುನ್ ಯೆ” ಮ್ಹಳೆಂ.

“ಕಸಲ್ಯಾ ಸ್ವಭಾವಾಚೊ ಲೋಕ್ ಹ್ಯಾ ಗಾಂವಾಂತ್ಲೊ” - ಮನಾಂತ್‌ಚ್ ದುರ್ನಾಲೊಂ ಹಾಂವ್ ಭಾಯ್ರ್ ರಸ್ತಾಕ್ ದೆಂವ್ತಾನಾ, ರಸ್ತಾ ವಯ್ಲ್ಯಾ ಪಾಟುನ್ಯಾಂನಿ ಆಶಿ ನಿರ್ಲಕ್ಷ್ಯಾ ಕೆಲ್ಯಾರ್ ವಿಶೇಷ್ ನ್ಹಯ್, ಪುಣ್ ಎಕಾ ಕ್ರಿಸ್ತೀ ಧಾರ್ಮಿಕ್ ಮಂದಿರಾಂತ್ಲ್ಯಾಂನಿ ಹ್ಯಾ ಥರಾಚಿ ನಿರ್ದಯಾ ದಾಕಂವ್ಚೆಂ ತೆಂ ಮಾಕಾ ಗಿಳುಂಕ್ ಜಾಲಿನಾ ತಸಲಿ ಕೊಡು ಗುಳಿ ಜಾಂವ್ಕ್ ಪಾವ್ಲಿ. ಹ್ಯಾ ವಗ್ತಾ ಮಾಕಾ ಫರಂಗಿಪೆಟ್ ಪ್ರಾಯೆರೆಚೊ ಉಗ್ಡಾಸ್ ಜಾಲೊ. ಥಂಯ್ ದೊನ್ವಾರ್ಚಾ ಜಿವ್ಣಾ ವೆಳಾರ್ ಯೇವ್ನ್ ಪಾವ್ಲೆಲ್ಯಾ ಪಯ್ಲೆಲ್ಯಾ ಭೆಟೆಗಾರಾಂಕ್ ಪಾರ್ಲರಾಂತ್ ಜಿವಣ್ ದಿಲ್ಯಾ ಬಗಾರ್ ಉಪಾಶಿಂ ಪಾಟಿಂ ವಚುಂಕ್ ಸೊಡಿನಾಸ್‌ಲ್ಲೆ. ರಾತಿಚೆ ವೆಳಿಂ ಆಯ್ಲೆಲ್ಯಾ ಪಯ್ಲಾರ್ಯಾಂಕ್ ಜಿವ್ಣಾ ಶಿವಯ್ ನಿದ್ವಾಚಿ ವ್ಯವಸ್ಥಾಯೀ ಕರ್ತಾಲೆ. ಪುಣ್ ಹಾಂಗಾ? ಫಾ. ಮೊಂತೆರೊನ್ ದಿಲ್ಲ್ಯಾ ವಿಳಾಸಾಕ್‌ಚ್ ಹಾಂವ್ ಪಾವ್ಲಾಂಗಿ ಯಾ ಖಿಂಯ್ ಬೊಲ್ಲ್ಯಾಕಡೆ ಮ್ಹಳ್ಳೊ ಸಂಶಯ್ ಭಗ್ಲೊ ಮಾಕಾ. ತೆದ್ನಾಂ ರಸ್ತಾರ್ ಎಕ್ಲ್ಯಾಕ್ ತೊ ವಿಳಾಸ್ ದಾಕವ್ನ್ ಖಾತ್ರಿ ಮಾಗ್ಲಿ. “ತುಂ ಸಾರ್ಕಾಕ್ ಠಿಕಾಣ್ಯಾಕ್ ಪಾವ್ಲಾಯ್” ಮ್ಹಣುನ್ ತಾಣೆ ಸಮರ್ಥನ್ ಕೆಲೆಂ.

ಜಿವ್ಣಾಚೆಂ ಹೊಟೆಲ್ ಲಾಗ್ನಾರ್ ನಾಸ್‌ಲ್ಲೆಂ. ಖಾಣಾಚಾಂತ್‌ಚ್ ಭುಕ್ ಪರಿಹಾರ್ ಕೆಲಿ. ಆತಾಂ ಮ್ಹಜಾ ತಾಬ್ಯಾಂತ್ ಫಕತ್ ಪಾಂಚ್ ಆಣ್ಯಾಂಚೆ ಕಾಸ್ ಉರ್ದೆ. ಪರ್ದೆಂ ಪಾರ್ಲರಾ ಭಿತರ್ ವೆಚೆಂ ನಾಕಾಚ್ ದಿಸ್ಲೆಂ. ತರೀ ವ್ಹಡಿಲ್ ಮಾಕಾ ಭೆಟಾ ಯಾ ನಾ, ಭೆಟಲ್ಯಾರ್ ತೊ ಕಿತೆಂ ಸಾಂಗ್ತಾ ತೆಂ ಆಯ್ಕುನ್ ಜಾಣಾ ಜಾಂವ್ಚೆಂ ಹಟ್ ಮಾಕಾ ಭಿತರ್ ಲೊಟುನ್ ವ್ಹರುನ್ ಗೆಲೆಂ. ಗೆಲೊಂ; ಬಸ್ಲೊಂ.

ವೊರ್ ಏಕ್ ನ್ಹಯ್ ದೇಡ್, ಪಾವ್ಲೆ - ದೋನ್, ಕ್ರಮೇಣ್ ದೋನ್ ವ್ಹಾಜ್ಲೆಂ. ವ್ಹಡಿಲಾಚಿ ಝಳಕ್ ನಾ; ಮ್ಹಜಾಕಡೆ ಯೇವ್ನ್, ‘ಹಾಂಗಾ ಕಿತ್ಯಾಕ್ ಬಸ್ಲಾಯ್?’ ಮ್ಹಣ್ ವಿಚಾರ್ತೆಲ್ಯಾಚಿಯೀ ಗತ್ ನಾ. ಇತ್ಲ್ಯಾರ್ ದ್ವಾರ್ ಉಸಾಲೆಂ ಆನಿ ಏಕ್ ಪ್ರಾಯೆಸ್ತ್ ಫಾದ್ ಭಾಯ್ರ್ ಆಯ್ಲೊ. ತೊಚ್ ಮ್ಹಣ್ ಲೆಕುನ್ ಮಾಕಾ ಚೇತನ್ ಭರ್ದೆಂ. ಪುಣ್ ತೊಯೀ ಮ್ಹಜಾಕಡೆ ಪಳೆನಾಸ್ತಾನಾ ಭಾಯ್ರ್ ವೆತಾ ! ಆತಾಂ ಹಾಂವೆಂ ಜಪ್ತಾನ್ ಆಡ್ ವಚುನ್ ತಾಕಾ ತಡ್ವಿಲೆಂ ಆನಿ ಹಾಂವೆಂ ಸಕಾಳ್ಚಾ ಇಕ್ರಾ ಘಂಟ್ಯಾ ಥಾವ್ನ್ ಆತಾಂ ಪರ್ದೆನ್ ಹಾಂಗಾ ಭಗ್ಲೊಲೊ ಮ್ಹಜೊ ಆಡುಕೊ ಅನ್ವಪ್ ತಾಕಾ ಥೊಡ್ಯಾಚ್ ವಾಕ್ಯಾಂನಿ ಸಾಂಗ್ಲೊ. ತಕ್ಷಣ್ ತೊ ಭಿತರ್ ಗೆಲೊ ಆನಿ ದೋನ್ ನಿಮಿಷಾಂನಿ ಪಾಟಿಂ ಯೇವ್ನ್, “ಬಸ್,

ವೃಡ್ಲಿ ಪಾಂಚ್ ನಿಮಿಷಾಂನಿ ಯೆತೊಲೊ” ಮ್ಹಣುನ್ ತಾಚೆ ವಾಟೆನ್ ಗೆಲೊ.

ಪಾಂಚ್ ತಿಂ ಪಂದ್ರಾ ನಿಮಿಷಾಂ ಗೆಲ್ಯಾ ಉಪ್ರಾಂತ್ ಸ ಫಿಟಿ ಊಂಚ್ ದಿಂಡ್ಲೆ ವ್ಯಕ್ತಿತ್ವಾಚೊ, ಖಾಡ್ ಮಿಶೊ ತಾಸುನ್ ಸಾಪೊ ಸುಪೊ ಮುಖಾಚೊ ಮಧ್ವಾ ಪ್ರಾಯೆಚೊ ಫ್ರಾದ್ ಘನಾ ಗಂಭೀರಾಯೆನ್ ಮ್ಹಜಾಲಾಗಿಂ ಆಯ್ಲೊ ಆನಿ ಉಬೊಚ್ ರಾವೊನ್, “ಕಿತೆಂ ಜಾಯ್ ತುಕಾ?” ಮ್ಹಣುನ್ ಮ್ಹಜಾ ದೊಳ್ಕಾಂಕ್ ಪಳೆಲೆಂ.

ತಾಚಾ ಮುಖಾಕಡೆ ವಯ್ರ್ ಪಳವ್ನ್ ಮ್ಹಜಿ ವಳಕ್ ಸಾಂಗ್ಲಿ ಆನಿ ಮಂಗ್ಳುರ್ಚಾ ಭಿಸ್ಪಾಚಾ ಘರಾಂತ್ಲ್ಯಾ ಫಾ. ಅಲೆಕ್ಸ್ ಮೊಂತೆರೊನ್ ಮಾಕಾ ತುಮ್ಮಾ ಮೆಳಾಂತ್ ಪ್ರವೇಶ್ ಮಾಗುನ್ ಘೆವುಂಕ್ ಧಾಡ್ಲಾ ಮ್ಹಳೆಂ.

“ವೆರಿ ಸೊರಿ. ಅನ್ಯೆಕಾ ಮೆಳಾಂತುನ್ ಭಾಯ್ರ್ ಧಾಡ್ಲೆಲ್ಯಾಕ್ ಆಮ್ಚಾಂತ್ ಘೆನಾಂವ್”

“ಮಾಕಾ ತ್ಯಾ ಮೆಳಾ ಧಾವ್ನ್ ಮ್ಹಜಾ ಕಸಲ್ಯಾಯೀ ದುರ್ವತನಾಕ್ ಲಾಗುನ್ ಭಾಯ್ರ್ ಧಾಡ್ಲೆಲೆಂ ನ್ಹಯ್ ಬಗಾರ್ ಅಸ್ವಸ್ಥಾಕ್ ಲಾಗುನ್ ಥಂಯ್ಚೆ ಜಿವಿತ್ ಮಾಕಾ ಕಷ್ಟಾಂಚೆಂ ಭಗ್ನೆಂ ದೆಕುನ್ ಹಾಂವ್‌ಚ್ ಮ್ಹಜೆಚ್ ಇಚ್ಛೆನ್ ಭಾಯ್ರ್ ಆಯ್ಲಾಂ. ಹಾಂಗಾಚೆಂ ಜಿವಿತ್ ಸಲಿಸಾಯೆಚೆಂ ತುಮಿಂ ಮಾಕಾ ಘೆತಲ್ಯಾತ್ ಮ್ಹಳ್ಳೆ ಖಾತ್ರೆನ್ ಫಾ. ಮೊಂತೆರೊನ್ ಮಾಕಾ ಹಾಂಗಾ ಪಾಟಯ್ಲಾ.” ಮ್ಹಳೆಂ.

“ಹಾಂವ್ ತುಕಾ ಪ್ರವೇಶ್ ದೀಂವ್ಕ್ ಸಕಾನಾಂ - ಹೆಂ ಮ್ಹಜೆ ತೀರ್ಪ್. ತೆಂ ಹಾಂವ್ ಬದ್ಲುಂಕೀ ಸಕಾನಾಂ, ಹೆ ತರ್ಪೆನ್ ಚಡಿತ್ ಉಲವ್ನ್ ವೇಳ್ ವಿಭಾಡುಂಕ್ ಮಾಕಾ ಪುರತ್ ನಾ” - ಅಶೆಂ ಮ್ಹಣುನ್ ತೊ ಘಂವ್ಲೊ ಆನಿ ಶೀದಾ ಭಿತರ್ ಗೆಲೊ.

ಹಾ ! ವೃಡ್ಲಿ ಘರಾಂತ್ ಆಸುನೀ ಮಾಕಾ ಇತ್ಲೆಂ ಸಾಂಗುಂಕಿ ತಾಣೆ ಆನಿ ತಾಚಾ ಭಾವಾನ್ ಮಾಕಾ ಸಕಾಳ್ಚಾ ಇಕ್ರಾವ್ಯಾ ಘಂಟ್ಯಾ ಧಾವ್ನ್ ಹಿ ವೇಳ್ ಘಡಿ ಪರ್ಯನ್ ಹಾಂಗಾ ರಾಕುಂಕ್ ಕೆಲೆಂ, ಆನಿ ಮಾಕಾ ಫಾವೊ ನಾಸ್‌ಲ್ಲೆಂ ಮಾನಸಿಕ್ ಆನಿ ಶಾರೀರಿಕ್ ಪ್ರಾಚಿತ್ ಖಾವಯ್ಲೆಂ. ಆತಾಂ ಮ್ಹಜಿ ಪುಡ್ಲಿ ಗತ್ ಕಿತೆಂ?

“ತುಕಾ ಪಾಟಿಂ ಯೇಂವ್ಕ್ ಆಸ್ಚೆಂ ನಾ, ಗೆರೆಂಟಿ ” ಮ್ಹಳ್ಳೆಲೆಂ ಫಾ. ಮೊಂತೆರೊನ್. ತಾಂತುಂ ವಿಶ್ವಾಸುನ್ ಹಾಂವ್ ಚಡಿತ್ ಪಯ್ಲೆ ಹಾಡಿನಾಸ್ತಾನಾ ಆಯಿಲ್ಲೊಂ. ಆತಾಂ ಕಶೆಂ ಪಾಟಿಂ ವಚೊಂ? ಕೊಣಾಕಡೆ ಮಾಗುಂ? ಕಿತ್ಲೆ ಮೆಳಾತ್? ಮೆಳ್ಳ್ಯಾರಿ ಪಾಟಿಂ ವಚುನ್ ಮ್ಹಜೆಂ ಸಲ್ವಣಚೆಂ ಮುಸ್ಕಾರ್ ಆವಯ್ಕ್ ಕಶೆಂ ದಾಕಂವ್? ಹಾಂವ್ ಯಾಜಕೀ ಭೆಸಾಕ್ ಪರ್ಟೆ ಗೆಲಾಂ ಮ್ಹಣುನ್ ತಿಣೆಂ ಯೆದೊಳ್ ಕಿತ್ಲ್ಯಾ ಜಣಾಂಕ್ ಸಾಂಗೊನ್ ಜಾಲಾಂ ಕೊಣ್ಣಾಂ! ಹೆ ವಿಚಾರ್ ಮ್ಹಜೆ ಮತಿಕ್ ಧಾಡ್ ಫಾಲ್ತಾನಾ ಮಾಕಾ ನಿರಾಸ್ಪಣಾನ್ ರಡುಂಕ್ ಆಯ್ಲೆಂ. ಪಾರ್ಲರಾಂತ್ಲೊ ರಸ್ತಾಕ್ ದೆಂವ್ತಾನಾ ದೊಳೆ ಉಮಾಳ್ಚೆಚ್. ಪುಣ್ ರಸ್ತಾರ್ ಆಶಾರ್ ಪಾಶಾರ್ ಜಾಲ್ಲ್ಯಾಂಚೆ ನದ್ರೆಂತ್ ಪುರುಷಾನ್ ರಡ್ಚೆಂಯೀ ಲಜೆಚೆಂ. ದೆಕುನ್ ಗರಾವ್ನ್ ರಡಪ್ ತಡ್ತುನ್ ಇರ್ಜಯ್ಲೆಂ.

ದೆವಾಚಿ ಸೆವಾ ಯಾಜಕಿ ಭೆಸಾಂತ್ ಕರ್ಚಾಕ್ ದೆವಾಚೆಂ ಆಪವ್ಣೆಂ ಮಾಕಾ ನಾ ತೆಂ ಹಾಂಗಾ ಶಾಬೀತ್ ಜಾಲೆಂ. ಯೆತಾನಾ ಬೊಲ್ಗಾಂತ್ ಧಾ ರುಪಯ್ ಆಸುನ್ ಪಯ್ಲಾಕ್ ಭಾಯ್ರ್ ಅಸ್‌ಲ್ಲೊಂ; ಆತಾಂ ಪಾಂಚ್ ಆಣೆ ಘೆವುನ್ ವಾಪಾಸ್. ಆಯಿಲ್ಲಾಚ್

ರಸ್ತಾನ್ ಪಾಟಿಂ ಚಮ್ಕಾತಾನಾ, ಖಿಂಯ್ ವಚೊಂ ಮ್ಹಳ್ಳೆಂ ಸವಾಲ್ ಪಯ್ಲೆಂ. ಪುಣ್ ಹಾತಿಂ ಪಯ್ಲೆ ನಾಸುನ್ ಠಿಕಾಣೆ ವಿಂಚ್‌ಚೆ ತರೀ ಕಶೆಂ? ಪಯ್ಲೆಂ ಪಯ್ಲೆ ಮಾಗುಂಕ್ ಜಾಯ್. ಪುಣ್ ರಸ್ತಾನ್‌ವಯ್ಲಾಂಕಡೆ ನ್ಹಯ್. ಎರ್ನಾಕುಳಂ ಕಾಥೆದ್ರಾಲ್ ಸ್ಪೇಶನಾಕ್ ಪಾಟಿಂ ವೆಚಾ ರಸ್ತಾನ್ ಮೆಳ್ತಾ. ತಾಂತುಂ ಫಾ. ಮೊಂತೆರೊ ತಸಲೊ ದಯಾಳೊ ಪಾದ್ರಿ ಆಸ್ತಲೊ. ತಾಚಾಕಡೆ ಮಾಗ್ತಾಂ ಮ್ಹಣ್ ಚಿಂತುನ್ ಗೆಲೊಂ. ಸಾಡೆ ಚಾರಾಂಕ್ ಥಂಯ್ ಪಾವ್ಲೊಂ. ಹಾಂಗಾ ಮಾಕಾ ನವೆಂಚ್ ಕಲ್ಪನ್ ಮನಾಂತ್ ದಿಸ್ಲೆಂ,- ಭಿಸ್ಪಾಕ್ ಭೆಟುನ್ ತಾಚಾ ಖಾಲ್ ಸೆಮಿನರೆಂತ್ ಪ್ರವೇಶ್ ಮಾಗ್ಲೆಂ. ದರ್ಶನ್ ಮಾಗ್ಲೆಂ ಪಯ್ಲೆಂ.

ಭಿಸ್ಪಾ ಬದ್ಲಾಕ್ ಶ್ರೇಷ್ಟ್ ವಿಗಾರ್ ಪಾರ್ಲರಾಕ್ ಆಯ್ಲೊ. “ಬಸುನ್ ಉಲಯಾಂ.” ಮ್ಹಣಾಲೊ. ಬಸ್ಲಾಂವ್. ಹಾಂವೆಂ ಮ್ಹಜಿ ಅಪೇಕ್ಷಾ ಉಚಾರುನ್ ಸಾಂಗ್ಲಿ. “ಆತಾಂ ಫೆಬ್ರವರೆಂತ್?” ತಾಚೆಂ ಸವಾಲ್.

“ಆತಾಂಚ್ ನ್ಹಯ್. ಘೆತಾತ್ ತ್ಯಾ ಮಹಿನ್ಯಾಂತ್” ಮ್ಹಳ್ಳೆಂ.

“ಮೇ ಮಹಿನ್ಯಾಂತ್ ಅರ್ಜೆ ಪತ್ರ್ ಧಾಡ್.” ಅಶೆಂ ಸೂಚಯ್‌ಲ್ಯಾ ಪಾಟ್ಲ್ಯಾನ್ ತಾಣೆ ಮ್ಹಜಿ ಪೂರ್ಣ್ ಪರಿಚಯ್ ವಿಚಾರ್ಚಿಂ ಸವಾಲಾಂ ಕೆಲಿಂ. ಹಾಂವೆಂ ಸತಾ ಪಾಟ್ಲ್ಯಾನ್ ಸತ್ ಸುಟಾವೆಂ ಸಾಂಗ್ಲೆಂ. ಫ್ರಾಯೆರೆಂತ್ಲೊ ಭಲಾಯ್ಕೆಕ್ ಲಾಗುನ್ ಭಾಯ್ರ್ ಆಯ್ಲಾಂ ಮ್ಹಳ್ಳೆಲ್ಯಾ ಫರಾ ತಾಚೆಂ ಮುಖ್ ಆಮ್ಕೆಲೆಂ. ಮ್ಹಜೆ ಉಲವ್ಣೆಂ ಹಾಂಗಾಚ್ ತಡ್ಪುನ್-

“ತೆಂ ಪೂರಾ ತುಜಾ ಅರ್ಜೆಪತ್ರಾಂತ್ ಬರವ್ನ್ ಧಾಡ್. ಮಾಕಾ ಆತಾಂ ಚಡಿತ್ ಉಲಂವ್ಕ್ ವೇಳ್ ನಾ” ಮ್ಹಳ್ಳೆಂ ನೀಬ್ ಸಾಂಗುನ್ ಉಟೊಚ್. ತೆದ್ನಾ ಹಾಂವೆಂ ತಾಕಾ ತಡ್ಪುನ್ ಮ್ಹಳ್ಳೆಂ,-

“ಮೇ ಜೂನ್ ಪರ್ಯನ್ ಹಾಂವೆಂ ಫರಾ ವೇಳ್ ಭೆಷ್ಟೊ ವ್ಯರ್ಥ್ ಕರುಂಕ್ ಜಾಯ್. ಬದ್ಲಾಕ್ ತುಮ್ಮಾ ದೇವ್ ಮಂದಿರಾಂತ್ ವಾವ್ರ್ ಕರುಂಕ್ ಮಾಕಾ ಆಜ್‌ಚ್ ಘೆಯಾ. ಸಾಂಬಾಳ್ ನಾಕಾ. ಜೆವಣ್ ಆನಿ ನಿದುಂಕ್ ಲ್ಹಾನ್ ಜಾಗೊ ದಿಲ್ಯಾರ್ ಪುರೊ. ತೆದೊಳ್ ಪರ್ಯನ್ ಮ್ಹಜೊ ವಾವ್ರ್, ನಡ್ತೆಂ ಇತ್ಯಾದಿ ತುಮಿಂ ಪಳೆಯಾ. ತೃಪ್ತಿಕಾಯ್ ಭಗ್ನಾನ್ ಮಾಕಾ ಸೆಮಿನರೆಂತ್ ಪ್ರವೇಶ್ ದಿಯಾ.”

“ಪುಣ್ ತುಕಾ ದೀಂವ್ಕ್ ಹಾಂಗಾ ವಾವ್ರಯಿ ನಾ. ನಿದ್ವಾಕ್ ಸುವಾತ್‌ಯೀ ನಾ. ತುಜಾ ಫರಾಚ್ ವಚ್ ಆನಿ ಹಾಂವೆಂ ಸಾಂಗ್ಲೆಂ ತಶೆಂ ಕರ್”- ಅಶೆಂ ಸಾಂಗ್ತಾ ಸಾಂಗ್ತಾನಾಂಚ್ ತೊ ಘುಂವೊನ್ ಬೊಲ್ತಾಚ್ ದಾರಾಂತ್ಲ್ಯಾನ್ ನಿಕಳೊ ಭಾಯ್ರ್. ಹಾಂವೆ ಸೆಮಿನರೆಚಾ ಪ್ರಸ್ತಾಪಾ ಬದ್ಲಾಕ್ ಮ್ಹಜಿ ಗತ್ ಹಾಕಾ ಸಾಂಗುನ್ ಪಯ್ಲಾಕ್ ಪಾಂಚ್ ರುಪಯ್ ದೀ ಮ್ಹಳ್ಳೆಲೆಂ ತರ್ ತಿತ್ಲೆ ನ್ಹಯ್ ಜಾಲ್ಯಾರ್ ಎಕ್ ದೋನ್ ಪುಣಿ ದಿತೊ ಕೊಣ್ಣಾ ಮ್ಹಣ್ ಚಿಂತುನ್ ಹಾಂವ್ ಚುರ್ಚುರೊಂ. ರಸ್ತಾಕ್ ದೆಂವುನ್ ರಯ್ಲಾವೇ ಸ್ಪೇಶನಾಚಾ ರಸ್ತಾನ್ ಪಾಯ್ ಚಲಯ್ಲೆಂ.

ಹಾಂಗಾ ದೋನ್ ಕಡೆ ಮಾಕಾ ಮೆಳ್ಳೆಲ್ಯಾ ತಿರಸ್ಕಾರಾನ್ ಸ್ಪಷ್ಟ್ ರೀತೀನ್ ಸಾಂಗ್ಲೆಂ,- “ಪುಡೆ ತುಂ ಯಾಜಕೀ ಭೆಸಾಕ್ ಪ್ರವೇಶ್ ಮಾಗುಂಕ್ ವೆಚೆಂ ಬಂಧ್ ಕರ್. ತುಜಿ ಕಥಾ ಆಯ್ಕಾಲ್ಲ್ಯಾ ಪ್ರತಿ ಎಕ್ಲ್ಯಾಕ್ ಭಗ್ತಾಸ್ತಲೆಂ ತುಂವೆ ಫ್ರಾಯೆರೆಂತ್ ಅಕ್ರಮ್/ಅನ್ಯಾಯ್

ಕೆಲ್ಲಾ ಅಪ್ರಾಧಾಕ್ ತುಕಾ ಭಾಯ್ ಧಾಡ್ಲಾ. ಆನಿ ಭಲಾಯ್ಕೆಚೆಂ ನೀಬ್‌ಯೀ ಯಾಜಕೀ ಭೆಸಾಕ್ ಪ್ರತಿಕೂಲ್ ಆಸಾ. ಆನಿ ತುಂ ಕಾಮ್ ನಾ ಆಸ್ಲೊ ಬೆಕಾರೊ ಅಥವಾ ಗಾಂವ್ ಭಂವುನ್ ಜಿಯೆಂವ್ಚೊ ಪೋಲಿ ಮ್ಹಳ್ಳೊ ಸಂಶಯಯೀ ತುಜೆಂ ಲಾಚಾರೆಂ ವ್ಯಕ್ತಿತ್ವ ದೆಕ್ತಾನಾ ತಾಂಕಾಂ ಭಗ್ತಾ ಆಸುಂಕ್ ಪುರೊ. ಸಂಸಾರಿಕ್ ಜಿವಿತ್‌ಚ್ ತುಕಾ ಸಾಂಗ್‌ಲೊ ಪುಡಾರ್. ತಾಂತುಂ ಜಿಯೆವ್ನ್‌ಯೀ ದೆವಾಚಿ ಸೆವಾ ಕರುಂಕ್ ಜಾತಾ.”

ಹೆಂಚ್ ಹಾಂವೆಂ ಮಾಂದ್ಲೆಂ ಆನಿ ಫುಡೆಂ ಚಮ್ಕಾಯ್ಲೊಂ. ಘರಾ ವಚುಂಕ್ ಮಾಕಾ ನಾಕಾ. ತಶೆಂಚ್ ಹ್ಯಾ ಕೇರಳಾ ಗಾಂವಾಂತ್ ಆಸುಂಕಿ ನಾಕಾ. ಬದ್ಲಾಕ್ ಮುಕಾರ್ ಪಯ್ಲಾಚೆ ಕಿತೆಂ ಉಪಾಯ್ ದಿಸ್ತಾತ್ ತೆ ವಾಪರುನ್ ಶೀದಾ ಘಾಟಾಕ್‌ಚ್ ವೆತಾಂ ಆನಿ ಬಾವೊಜಿಚಾ ತೊಟಾಕ್ ಪಾವ್ತಚ್ ಥಂಯ್ಚೆ ಸ್ಥಿತೆಕ್ ಅನುಸಾರುನ್ ಫುಡ್ಲಿ ವಿಲೆವಾರಿ ಕರ್ತಾಂ; ಆತಾಂ ಪಯ್ಲಾಚೊ ಪಯ್ಲೊ ಉಪಾಯ್ ರಯ್ಲೆವೆ ಸ್ಪೇಶನಾಂತ್ ದಯಾಳಾ ಪೆಸೆಂಜರಾಂ ಕಡೇ ಟಿಕೆಟಿಕ್ ಪುರ್ತೆ ಪಯ್ಕೆ ಭಿಕ್ ಮಾಗುನ್ ಘೆಂವ್ಚೊ. ಘಾಟಾಕ್ ವೆಚೆಂ ಜಾಲ್ಯಾರಿ ಪಯ್ಲೆಂ ಮಂಗ್ಕುರಾಕ್ ಪಾವುಂಕ್ ಜಾಯ್. ದುಸ್ರೊ ಆಡ್ ರಸ್ತೊ ನಾ.

ಏಕ್ ಪಾವ್ಲ್ ಏಕ್ ಖೊಟಿ ಆಲೋಚನ್ ಆಯ್ಲಿ, - ಟಿಕೆಟ್ ನಾಸ್ತಾಂ ಪಯ್ಲಾ ಕರ್ಚಿ. ಟಿಕೆಟ್ ಇನ್ಸ್‌ಪೆಕ್ಟರಾನ್ ವಿಚಾರ್ಲ್ಯಾರ್ ತಾಕಾ ಮ್ಹಜಿ ಗತ್ ಸಾಂಗುನ್, ಸೊಡ್ಲ್ಯಾರ್ ಪಯ್ಲಾ ಮುಕಾರುಂಚೆಂ; ದೆಂವ್ ಮ್ಹಳ್ಳಾರ್ ದೆಂವ್ಚೆಂ; ಟಿಕೆಟಿಚೆ ಆನಿ ದಂಡಾಚೆಂ ಪಯ್ಕೆ ದೀನಾಸ್‌ಲ್ಲಾ ಅಪ್ರಾಧಾಕ್ ಮಾಕಾ ಪೊಲಿಸಾಂ ತಾಬೆನ್ ದಿಲ್ಯಾರ್ ಜಯ್ಲಾಕ್ ವೆಚೆಂ ಆನಿ ತಾಂತೊಯೀ ಏಕ್ ಅನ್ಭವ್ ಜೊಡುನ್ ಭಾಯ್ ಯೆಂವ್ಚೆಂ. ಕಶೆಯೀ ಹಾಂವ್ ಕೊಣಾಕೀ ನಾಕಾರೊ - ಘರ್ಜಾಂಕ್ ಲೆಗುನ್ - ನಾಕಾರೊ. ಮಾಕಾ ಕಿತೆಂ ವಾಯ್ಲೆ ಘಡ್ಲ್ಯಾರಿ ಖಂಯ್ ಪಾವ್ಲ್ಯಾರಿ ಕಿತ್ಲೊ ಖೊಟೊ ಜಾಲ್ಯಾರಿ, ಮೆಲ್ಯಾರಿ ಚುರ್ಚುರ್ಚೆಂ ಖಿಂತ್ ಕರ್ಚೆಂ ಕೊಣ್ ಆಸಾ? ಮ್ಹಣ್ತಚ್ ಹಾಂವೆಂ ಕಸಲ್ಯಾ ಕಷ್ಟಾ ಅನ್ವಾರಾಕೀ ತಯಾರ್ ಆಸುಂಕ್ ಜಾಯ್; ಭಿಯೆಂವ್ಕ್ ನಜೊ; ಹರ್ದೆಂ ಮೊಡ್ತಾವುನ್ ಫುಡೆಂ ವಚುಂಕ್ ಜಾಯ್.

ಹ್ಯಾ ಮ್ಹಜಾ ಪಯ್ಲಾ ಉಪ್ರಾಂತ್ ಮಾಕಾ ಯಾಜಕಾಂ ಲಾಗಿಂ ವಚುಂಕ್ ಎಕಾ ಥರಾಚೆಂ ಲಜ್ಕುರ್ಯಾ ವರ್ಗಾಚೆಂ ಭ್ಯೆಂ ದಿಸ್ತಾ. ಆತ್ಮಿಕ್ ಗರ್ಜೆ ಭಾಯ್ಲ್ಯಾ ಹೆರ್ ಕಸಲ್ಯಾಯೀ ಸಂಕಷ್ಟಾಂಚಾ ಪರಿಹಾರಾಕ್ ಹಾಂವ್ ತಾಂಚಾಕಡೆ ವಚಾಸೊನಾ ಮ್ಹಣುನ್ ಹಾಂವೆ ತೆದಾಳಾ ಕೆಲ್ಲೊ ನಿಚೆವ್ ಯೆದೊಳ್ ಪರ್ಯಾಂತ್ಲ್ಯಾ ಮ್ಹಜಾ ಜಿವಿತಾಂತ್ ಮೊಡುಂಕ್ ಕಾರಣ್ ಜಾಲ್ಲೆ ಸಂದರ್ಭ್, ಮ್ಹಜಾ ಎಕಾ ಹಾತಾಚಾ ಬೊಟಾಂನಿ ಲೆಕುಂಕ್ ಜಾಯ್ ತಿತ್ಲೆಯೀ ನಾಂತ್. ಆಶೆಂ ಹಾಂವ್ ಬರಯ್ತಾನಾ ಹಾಂವೆಂ ಧಾರ್ಮಿಕಾಂಚೆರ್ ದ್ವೇಷ್ ಕೆಲಾ ಮ್ಹಣುನ್ ವಾಚ್ಪ್ಯಾನ್ ಸಮ್ಜೊಂಚೀ ನಾಕಾ. ಬಿಲ್ಕುಲ್ ನಾ. ತದ್ವಿರುದಾನ್, ಹಾಂವೆ ಧಾರ್ಮಿಕಾಂಕ್ ಆನಿ ತಾಂಚಾ ಯೋಜನಾಂಕ್ ಧನಾನ್, ಮ್ಹಜಾ ಕೊಂಕಣಿ ಪತ್ರಾಂನಿ, ಕಾಣಿಯಾಂನಿ, ನಾಟಕಾಂ ಆನಿ ಕಾದಂಬರಿಯಾಂ ದ್ವಾರಿಂ ಕಿತೆಂ ಸಹಾಯ್ ದಿಂವ್ಚೆ ಸಂದರ್ಭ್ ದೆವಾನ್ ವದ್ಲಾಯ್ಲೆಗಿ, ತೆ ಪುರಾ ಹಾಂವೆ ಘೆವುನ್, ಮ್ಹಜೆ ತಾಂಕಿ ಭಿತರ್ ಜಾರಿ ಕೆಲ್ಯಾತ್. ದೇವ್ ಆಪವ್ಣ್ಯಾಕಡೇಯೀ ಬೊರೊಚ್ ಪ್ರಸಾರ್ ಕೆಲಾ.

ಹಾಂವ್ ಘರಾ ಪಾವ್ತಚ್, ಮ್ಹಜೆ ಆವಯ್ಚಿ ಪ್ರತಿಕ್ರಿಯಾ ದೆಕ್ಕಾನಾ, ಹಾಂವೆಂ ಘರಾ ಯೇವ್ನ್ ಚೂಕ್ ಕೆಲಿ ಮ್ಹಳ್ಳೆಂ ಭಗ್ಲೆಂ. ತರೀ ತಿಚಾ ವರ್ತನಾಕಡೆ ಭಿಯೆನಾಸ್ತಾನಾ ಹಾಂವೆಂ ಯಾಜಕೀ ಭೆಸಾಕಡೆ ಝುಕ್ ಮಾರ್ಚೆಂ ಬಂಧ್ ಕೆಲೆಂ.

ಬದ್ಲಾಕ್ ಹೊ ಗಾಂವ್ ವೆಗಿಂಚ್ ತ್ಯಾಗ್ ಕರ್ಚಿ ತಯಾರಿ ಕೆಲಿ. ಪುಣ್ ಏಕ್ ನಿಶ್ಚಿತ್ ರಿಕಾಣೊ ನಾ ಆಸೊನ್ ಭಾಯ್ರ್ ಸರ್ವೆಂ, ಆನಿ ದಿಸ್ಲೆಲ್ಯಾ ದಿಕ್ಯಾನ್ ವೆಚೆಂ ಅಪಾಯಾಚೆಂ ದಿಸ್ಲೆಂ. ಮಾಕಾ ಅನಿರೀಕ್ಷಿತ್ ಅಪಾಯಾಚಾ ಅವ್ಘಡಾಕ್ ಸಾಂಪ್ಡೊನ್ ಅಥವಾ ನಿರಾಸ್ಪಣಾ ವರ್ವಿಂ ಜೀವ್ಪಾತ್ ಕರ್ನ್ ಮೊರ್ಚಿ ಅಪೇಕ್ಷಾನಾಸ್ಲಿ; ದೆವಾನ್ ಮ್ಹಜೊ ಪುಡಾರ್ ಕಸೊ ನಿರ್ಮಿಲ್ಲೊ ಆಸಾ ತಶೆಂಚ್ ಜಿಯೆವ್ನ್ ಮೊರ್ಚಿ ಆಸ್ಲಿ. ಹ್ಯಾ ಪಾಸ್ವತ್ ಹಾಂವೆಂ ಏಕ್ ಪತ್ರ್ ಘಾಟಾವಯ್ಲ್ಯಾ ಬಾವೊಜಿಕ್, ದುಸ್ರೆಂ ಪೆದ್ರಾಬಾಕ್ ಬರವ್ನ್, “ಮಾಕಾ ತುಜೆಕಡೆ ಆಯ್ಲ್ಯಾರ್ ಥೊಡ್ಯಾ ದಿಸಾಂಚೊ ಆಸ್ತೊ ಆನಿ ಮ್ಹಜಾ ಜೀವನಾಕ್ ಪುರ್ತೆಂ ಜೊಡಿಚೆಂ ಕಿತೆಂಯೀ ಕಾಮ್ ವದ್ಗಾಯ್ಕಿ? ಸಾಧ್ಯ ನಾ ತರ್, ಜಟ್ಟಟೀಂ ಕಳಯ್. ಸಾಧ್ಯ ಆಸಾ ತರ್ ಪಯ್ಲ್ಯಾಚೊ ಖರ್ಚ್ ಮಾಕಾ ರಿಣಾ ಲೆಕಾರ್ ಪಾಟವ್ನ್ ದೀ. ದೊನಾಂತ್ಲೆಂ ಏಕಿಯ್ ಕರಿನಾಂಯ್ ತರ್, ಮಾಗಿರ್ ತುಕಾ ಆನಿ ಮಾಕಾ ಕಾಂಯ್ಚ್ ಸಂಬಂಧ್ ನಾ ಮ್ಹಣೊನ್ ಹಾಂವ್ ಲೆಕ್ಲೊಲೊಂ; ತುಂಯಿ ಅಶೆಂ ಲೆಕುನ್ ಮಾಕಾ ಸಾಸ್ಣಾಕ್ ವಿಸರ್.” ಅಶೆಂ ಕಳಯ್ಲೆಂ.

ಮಾಕಾ ಪಯ್ಲಿ ಜವಾಬ್ ಲಾಗ್ಸಾರ್ಚ್ಯಾ ಘಾಟಾವಯ್ಲ್ಯಾ ಬಾವೊಜಿಚಿ ನ್ಹಯ್ ಬಗಾರ್ ಪಯ್ಲಿಲ್ಯಾ ಪೆದ್ರಾಬಾಚಿ. ಯೆ. ಪಯ್ಲ್ಯಾಚೊ ಖರ್ಚ್ ಆತಾಂಚ್ ಧಾಡುಂಕ್ ಮ್ಹಜಾಲಾಗಿಂ ಕಾಂಯ್ ನಾ. ಎಕಾ ಮಹಿನ್ಯಾಚಾ ವಾಯ್ವಾಕ್ ಕೊಣಾಯ್ ಕಡ್ಚೆಂ ರೀಣ್ ಮಾಗುನ್ ಯೆ. ತಾಕಾ ಹಾಂವ್ ಫುಡ್ಲ್ಯಾ ಮಹಿನ್ಯಾಂತ್ ಪಾಗ್ ಮೆಳ್ತಚ್ ಧಾಡ್ಲೊಲೊಂ ಮ್ಹಣ್ ಭಾಸಾಯ್. ತುಕಾ ಕಾಮ್ ವದ್ಗಾಂವ್ಚೆಂ ಪ್ರಯತ್ನ್ ಹಾಂವೆಂ ಸುರು ಕೆಲಾಂ.” ಅಶೆಂ ತಾಣೆಂ ಬರಯಿಲ್ಲೆಂ ಹಾಂವೆಂ ಆವಯ್ಕ್ ವಾಚುನ್ ಸಾಂಗ್ಲೆಂ. ಹಾಚಿ ಮಾರ್ ಎಕ್ಪಾವ್ನ್ ದೊಳ್ಳ್ಯಾಂ ಪಯ್ಸ್ ವಚೊಂ ಮ್ಹಳ್ಳ್ಯಾ ಮತ್ಸಬಾನ್ ಆಸ್ತೆಲೆಂ, ಮ್ಹಜೆ ಆವಯ್ನ್ ತಿಚೊ ಭಾಂಗಾರಾಚೊ ನಗ್ ಆಡ್ವಾರ್ ದೀವ್ನ್ ಬಾರಾ ರುಪಯ್ ರೀಣ್ ಹಾಡುನ್ ಮಾಕಾ ದಿಲೆ. ಹಾಂವ್ ೧೯೩೭ ವ್ಯಾ ವರ್ಸಾ ಫೆಬ್ರವರಿ ಮಹಿನ್ಯಾಂತ್ ಬೊಂಬಯಾಕ್ ದುಸ್ರೆಂ ಪಯ್ಸ್ ಕರುನ್ ಬೆಸ್ತೀನಾಂತ್ ಆಸ್ಲೆಲ್ಯಾ ಪೆದ್ರಾಬಾಗೆರ್ ಪಾವ್ಲೊಂ.

ಪೆದ್ರಾಬಾನ್ ಮಾಕಾ ತಿತ್ಲೆ ತುರು ಉಮೆದೆನ್ ಆಪಯಿಲ್ಲೊ ಇರಾದೊ ಮಾಕಾ ಥಂಯ್ ಗೆಲ್ಯಾ ಉಪ್ರಾಂತ್ ಕಳೊ; ತ್ಯಾ ಕಾಳಾರ್ ಕೊಣಾಗೆರ್ ಚಾರ್ ಬೊಡಾಂ ಆಸ್ತಾಲಿಂ, ತಾಂಗೆರ್ ಎಕಾ ಬೋರ್ಡಾರಾಕ್ ದವರ್ಚೆಂ ಘಾಯ್ಲ್ಯಾಚೆಂ ಆಸ್ತಾಲೆಂ. ಕಶೆಂ ಮ್ಹಳ್ಳ್ಯಾರ್ ಚವ್ಗಾಂಕ್ ರಾಂದ್ಲೆಲ್ಯಾ ಖರ್ಚಾಂತ್ಚ್ ತ್ಯಾ ಎಕಾ ಬೋರ್ಡಾರಾಚೊಯಿ ಸುಧಾರೊನ್ ವೆತಾಲೊ. ತಾಣೆ ಪ್ರತೀ ಮಹಿನ್ಯಾಂತ್ ಫಾರಿಕ್ ಕೆಲ್ಲೆ ಧಾ ಯಾ ಬಾರಾ ರುಪಯ್ ರುಸುಮ್ ಕುಶಿಚೊ ಆದಾಯ್ ತಸೊ. ಯೆದೊಳ್ ಪೆದ್ರಾಬಾಗೆರ್ಯೀ ಏಕ್ ಮೆಸ್ತ್ರಿ ಬೋರ್ಡರ್ ಆಸ್ಲೊ ತೊ ತ್ಯಾ ಮಹಿನ್ಯಾಂತ್ ಆಸ್ತೊ ಸೊಡುನ್ ಗೆಲ್ಲ್ಯಾನ್

ತಾಚಾ ಖಾಲಿ ಸ್ಥಾನಾಕ್ ಪೆದ್ರಾಬಾನ್ ಮಾಕಾ ಆಪಯಿಲ್ಲೆಂ. ಮ್ಹಜಾ ಯೆಣ್ಯಾನ್ ತಾಕಾ ಲುಕ್ಸಾಣ್ ಜಾಂವ್ಚೆಂ ನಾ ಆಸ್‌ಲ್ಲೆಂ ಪುಣ್, ಮಾಕಾ ಕಾಮ್ ಮೆಳ್ಳ್ಯಾರ್ ತಾಕಾಯೀ ಆದಾಯ್ ಜರೂರ್ ಜಾತಲೊ ಮ್ಹಳ್ಳೆ ಆಶೆನ್ ಉಟಾ ಉಟಿಂ ಆಪಯಿಲ್ಲೆಂ.

ಹಾಂವ್ ತಾಚೊ ಖಾಸ್ ಭಾವ್ ಆಸ್‌ಲ್ಲೊಂ ತರೀ ಮಾಕಾ ತಾಂಗೆರ್ ಪುಂಕ್ಯಾ ಹಿಸ್ಪಾರ್ ಜಿಯೆಂವ್ಚೆಂ ಹಕ್ಕ್ ಖಿಯ್ಜಾಯೀ ಕಾಯ್ದ್ಯಾ ಖಾಲ್ ನಾಸ್‌ಲ್ಲೆಂ. ದೆಕುನ್ ಮ್ಹಜೆ ಥಾವ್ನ್ ತಾಂಕಾ ಕಾಂಯ್ ಪುಣಿ ಆದಾಯ್ ಮೆಳುಂಕ್ ಜಾಯ್ ಮ್ಹಣುನ್ ತಾನೆಂ ಆಶೆಲ್ಲಾಂತ್ ತಾಂಚಿ ಚೂಕ್ ನಾಸ್‌ಲ್ಲಿ ಆನಿ ಹಾಂವ್ ದಿತೊಲೊಂ ಮ್ಹಳ್ಳಿ ಆಶಾ ಮಾಕಾಯೀ ಆಸ್‌ಲ್ಲಿ. ದೆಕುನ್ ಪೆದ್ರಾಬ್ ಮಾಕಾ ಕಾಮ್ ಸೊಧುನ್ ದಿಂವ್ಚೆ ಕಡೆ ಸಾಧನ್ ಚಲಯ್ತಾನಾ, ಹಾಂವ್ ಮ್ಹಜಾ ವಾಂಟ್ಕಾಚೆಂ ಸಾಧನ್ ದೆವಾಕಡೆ ಸದಾಂ ಮಾಗುನ್ ಕರ್ತಾಲೊಂ. ಪುಣ್ ತೊ ಕಾಳ್ ಜಾವ್ನಾಸ್‌ಲ್ಲೊ ಕಾಮಾಂಚಾ ದುಕೊಳಾಚೊ. ತೆದ್ನಾಂ ಆತಾಂಚೆಬರಿ ಕಾರ್ಖಾನೆ ನಾಸ್‌ಲ್ಲೆ. ಕಾಮಾಂ ಫಕತ್ ಕ್ಲಾಕಾಂಚಿಂ ಆನಿ ಮೆಸ್ತ್ರಿಂಚಿ ಚಡ್ ಶಿಕ್ಲೆಲ್ಯಾಂಕ್ ಆನಿ ಕುಜ್ಜೆರಾ- ಬಟ್ಟೆರಾಂಚಿ ಅಶಿಕ್ಪಾಂಕ್ ಮೆಳ್ತಾಲಿಂ. ಪಯ್ಲಿ ಬಿ.ಎ. ಶಿಕ್ಷಿ ಆನಿ ಅನ್ವದಾರಾಂಕ್ ಮಾತ್, ಪರಿಚಯ್ತಾರಾಂಚೆ ಶಿಫಾರಸೆನ್ ಯಾ ವಶಿಲಾಯೆನ್ ಮೆಳ್ತಾಲಿಂ. ಮ್ಹಜೆಬರಿ ಉಣೆ ಶಿಕ್ಲೆಲ್ಯಾಕ್ ತಿಂ ಮೆಳುಂಕ್ ಸಾಧ್ಯಾಚ್ ನಾಸ್‌ಲ್ಲೆಂ.

ಹಾಂವ್ ಏಕ್ ಮಹಿನೊ ಖಾಲಿಚ್ ಉರ್ದೊಂ. ದುಸ್ರ್ಯಾ ಮಹಿನ್ಯಾಂತ್ ತೀನ್ ರುಪಯಾಂಚೆಂ ಏಕ್ ಟ್ಯೂಷನ್ ದಿಂವ್ಚೆಂ ಮಾತ್ ಮೆಳ್ಳೆಂ. ಮಹಿನ್ಯಾಚೆ ಆಕೇರಿಕ್ ತೆ ತೀನ್ ರುಪಯ್ ಮಾಕಾ ಮೆಳ್‌ಲ್ಲೆ ತೆ ಹಾಂವೆಂ ಮ್ಹಜಾಚ್ ಆಡ್ ಖರ್ಚಾಕ್ ಜಾಯ್ ಮ್ಹಣುನ್ ದವರ್ಲೆ ಆನಿ ತೆ ಭಾವಾಕ್ ದಿಲೆನಾಂತ್. ಹ್ಯಾ ಕಾರಣಾಕ್ ಲಾಗುನ್ ಮ್ಹಜಿ ಭಾವೊಜ್ ಮ್ಹಜೆರ್ ಶಿಣ್ಲೆ. (ತಿಚೆ ಆವಯ್ಚೆ ಶಿಕವ್ಣೆನ್), ಆನಿ ಎಕಾ ದಿಸಾ ರ್ಕುಗ್ಡೆಂ ಉಬ್ಜಾಲೆಂ. ಹಾಂವೆಂ ಘರಾಂತ್ ಆಸುಂಕ್ ನಜೊ ಮ್ಹಣುನ್ ತಿ ಹಟ್ ಧರುನ್ ಘೊವಾಚೆರ್ ವತ್ತಾಡ್ ಫಾಲುಂಕ್ ಲಾಗಿ. ಘರಾಂತ್ಲ್ಯಾ ಸಮಾಧಾನಾಕ್ ಆನಿ ತಾಂಚಾ ಎಕ್ವಟಾಕ್ ಬಾಧಕ್ ಜಾಂವ್ಕ್ ನಜೊ ಮ್ಹಳ್ಳ್ಯಾಕಡೆ ಪಳವ್ನ್, ಪೆದ್ರಾಬಾನ್ ಮಾಕಾ ವಾಪಾಸ್ ಗಾಂವಾಕ್ ವಚೊಂಕ್ ಸಾಂಗ್ಲೆಂ ಆನಿ ಪರ್ಯಾಚೊ ಖರ್ಚ್ ದಿಲೊ. ತೊ ಘೆವುನ್ ಹಾಂವ್ ಬೊಂಬಯ್ ಶಹರಾಕ್ ಆಯ್ಲೊ ಆನಿ ಮಜ್ಗಾಂವಾಂತ್ಲ್ಯಾ ಪೆದ್ರಾಬಾಚಾ ಎಕಾ ಇಶ್ಟಾಗೆರ್, ಶ್ರೀ ಆಂಬ್ರೊಜ್ ಪಾಯ್ಸಾಗೆರ್, ೧೫ ದೀಸ್ ಆಸುನ್, ತಾಚಾ ಮಾರಿಫಾತ್ ಕಾಮಾಚಿ ಬೋಂಟ್ ಕೆಲಿ. ಕಾಂಯ್ ಫಳ್ತಾಲಿನಾ.

ಹ್ಯಾ ವೆಳಾರ್ ಕುವೈಟಾಂತ್ ಕಾಮಾಂ ಆಸಾತ್, ಮಂಗ್ಳುರ್‌ಗಾರಾಂಕ್ ಸ್ವಾಗತ್ ಆಸಾ ಮ್ಹಳ್ಳೆಂ ಏಕ್ ಇಸ್ತಿಹಾರ್ ಎಕಾ ಮಾನೆಸ್ತಾನ್ ಶ್ರೀ ಟೆಲ್ಲಿಸ್ ಹ್ಯಾ ನಾಂವಾಂಚಾನ್ ಪತ್ರಾರ್ ಪ್ರಗಟ್ಲೆಲೆಂ ಶ್ರೀ ಪಾಯ್ಸಾನ್ ಮಾಕಾ ದಾಕಯ್ಲೆಂ. ಪುಣ್ ತ್ಯಾ ಗಾಂವಾಂತ್ ಟೆಂಟಾಂನಿ ಜಿಯೆಂವ್ಕ್ ಆಸಾ, ಹಿಂವಾಳಾಂತ್ ಕರೀಣ್ ಹಿಂವ್, ಗಿಮಾಳಾಂತ್ ವಿಪರೀತ್ ಧಗ್, ಹೆ ಕಶ್ಟ್ ಸೊಸ್ಚೆಂ ಸಯ್ರಾಣ್ ಆನಿ ಫಟ್ ಭಲಾಯ್ಕಿ ಆಸ್ಚಾಂನಿ ಮಾತ್ ಯೆಂವ್ಚೆಂ ಬರೆಂ ಮ್ಹಳ್ಳಿ ಚತ್ರಾಯ್ ಆಸ್‌ಲ್ಲಿ ವಾಚುನ್ ಹಾಂವ್ ತೆವ್ಚಿನ್ ವಚುಂಕ್ ಭಿಯೆಲೊಂ, ಆನಿ ಎಪ್ರಿಲ್ ಆಕೇರಿಕ್ ವಾಪಾಸ್ ಮಂಗ್ಳುರಾಕ್‌ಚ್ ಆಯ್ಲೊಂ.

ಹಾಂಗಾ ಥಾವ್ನ್ ಫಾಟಾಕ್ ವೆಚೊ ಫಟ್ ನಿರ್ಧಾರ್ ಕರುನ್‌ಚ್ ಹಾಂವ್ ಫರಾ ಆಯಿಲ್ಲೊಂ. ಪುಣ್ ಹಾಂಗಾ ಪಾವ್ತಚ್ ಫಡ್ಲೆಂ ಅತ್ವೇಂಚ್ ! ಯೆದೊಳ್ ಪಾಶಾರ್ ಜಾಲ್ಲ್ಯಾ ಚಾರ್ ಮಹಿನ್ಯಾಂನಿ ಮ್ಹಜೆ ಆವಯ್ಚೆ ಮನಸ್ಕಿತೆಂತ್ ಖೊಬ್‌ಶೆಂ ಬದ್ಲಾಪ್ ಜಾಲ್ಲೆಂ ತೆಂ, ಹಾಂವ್ ಫರ್ ಪ್ರವೇಶಿತಾನಾ, ತಿಣೆಂ ಮಾಕಾ ಪ್ರಿತಿ ರಿತಿಚೊ ಸ್ವಾಗತ್ ದಿಲೊ ತೊ ದೆಕ್ತಚ್ ಮಾಕಾ ಕಳ್ಳೆಂ. ಹ್ಯಾ ಅತ್ವಾಚ್ ಬದ್ಲಾಪಾಕ್ ಕಾರಣ್ ಜಾಲ್ಲಿಂ ನಿಬಾಂ ಮಾಕಾ ಕೊಣೆಂಯ್ ಸಾಂಗ್ಲ್ಯಾ ಬಗಾರ್ಚ್ ಸಮ್ಜಾಲಿಂ. ಪಯ್ಲೆಂ, ಪಾದ್ರಿ ಜಾಂವ್ಕ್ ಗೆಲ್ಲೊ ಪಾಟಿಂ ಆಯ್ಲೊ ಮ್ಹಳ್ಳಿ ಗೋಶ್ಟಿ ಪರ್ನಿ ಜಾವ್ನ್, ತಾಚಿ ಸಕ್ಡಾಂಕ್ ವಿಸರ್ ಪಡ್ಲಿ. ದುಸ್ರೆಂ ಫಾ. ಗ್ರೇಸಿಯನ್ ಗೊವ್ಯಾಸಾಕ್ ವರ್ಗ್ ಜಾಲ್ಲೊ ಆನಿ ಫಾ. ಜುಜೆ ಸೊಜ್ ಯೇವ್ನ್ ಆಸ್‌ಲೊ. ಹಾಣೆಂ ತಿಕಾ ಮ್ಹಜೆ ಪರಿಸ್ಥಿತೆ ವಯ್ರ್ ಬರಿ ಸಮ್ಜಿಕಾಯ್ ದಿಲ್ಲಿ ಆಸ್ತೆಲಿ. ತಿಸ್ರೆಂ ಫರಾಂತ್ಲಿ ದುಬ್ಳಿಕಾಯ್ ವಿಪರೀತಾಯೆಚೆ ವಾಟೆನ್ ಧಾಂವ್ತಾಲಿ. ತಿ ತಡ್ಪುಂಕ್ ಆನಿ ಸುದ್ರಾಪ್ ಕರುಂಕ್, ಮ್ಹಜಿ ಸಹಾಯ್ ಅವಶಾನ್ ಜಾಯ್ ಮ್ಹಳ್ಳೆಂ ಸತ್ ತಿಚೆ ಸಮ್ಜಣೆಕ್ ನಾಟ್ವಾಲ್ಲೆಂ.

ಆತಾಂ ಆಮ್ಚಿ ದುಬ್ಳಿಕಾಯ್ ಹಾಂವ್ ಕಶೆಂ ತಡ್ಪುಂ ಮ್ಹಳ್ಳಾ ಸವಾಲಾಕ್ ಫಾವೊತಿ ಜವಾಬ್ ಹಾಂವ್ ನೆಣಾಂ ಜಾಲೊಂ. ಫಾಟಾಕ್ ವೆಚೆಂ ವ್ಯರ್ಥ್ ಮ್ಹಳ್ಳೆಂ, ಮ್ಹಜಾ ಮಿವ್ಣ್ಯಾನ್ ಮ್ಹಜಾ ದೋನ್ ಮಹಿನ್ಯಾಂ ಆದಿಂ ಬರವ್ನ್ ಧಾಡ್‌ಲ್ಲ್ಯಾ ಪತ್ರಾಕ್ ಆಜೂನೀ ಜವಾಬ್ ಬರವ್ಪಾಸ್‌ಲ್ಲ್ಯಾಂತ್ ಮಾಕಾ ಕಳ್ಳೆಂ, ಆನಿ ಬಾಯೆನೀ ಆಡ್ವಾರ್ಲೆಂ. ಆತಾಂ ಮಾಕಾ ಸಂಪಾದನಾಚಿ ಏಕ್‌ಯ್ ವಾಟ್ ದಿಸಾನಾಸ್ತಾನಾ, ಹಾತ್ ಪಾಯ್ ಬಾಂದುನ್ ಫಾಲ್ಲೆಬರಿ ಬಾಂದ್ಪಾಸ್ ಭಗ್ಲೆ. ವೇಳ್ ಪಾಶಾರ್ ಕರುಂಕ್ ಆಮ್ಚಾ ಕೊಪೆಲಾಂತ್ ಮಿರಣ್ ನಾಸ್‌ಲೊ, ತೊ ವಾವ್ರ್ ಕೆಲೊ, - ಧರ್ಮಾರ್ಥ್. ಹೆರಾ ವೆಳಾಂತ್ ಆಮ್ಚಾ ಕಂಪಾಂವ್ಡಾ ಭಿತರ್ಲೆ ಕೃಷೆಚಿ ಚಾಕ್ರಿ ಕರುಂಕ್ ಲಾಗ್ಲೊಂ.

ಅಶೆಂಚ್ ಕರುನ್ ದೀಸ್ ವಿಭಾಡ್ಲ್ಯಾರ್ ದೆವಾಕ್ ರಾಗ್ ಯೇತ್ ಮ್ಹಳ್ಳಿ ಭಿರಾಂತ್ ಮಾಕಾ ಎಕಡ್ವಾನ್ ಭಗ್ತಾನಾ, ಅನೈಕಡ್ವಾನ್ ಕೃಷೆಕಡೇ ಆದಿಂ ಥಾವ್ನ್ ಆಸ್‌ಲ್ಲಿ ಮ್ಹಜಿ ಆಸಕ್ತ್ ಆಪಾಪಿಂ ಜಿವಾಳ್ಳಿ. ಪೆಲ್ಯಾ ಕೆಲಾರಾಯ್ಚಿ ಆಸ್ತ್ ಆಸ್‌ಲ್ಲಿ ತರ್, ತಾಂತುಂ ಕೃಷೆಚಿ ಪುರಾಣಿಕ್ ರೀತ್ ಬದ್ಲುನ್ ಆಧುನಿಕ್ ಕಾಳಾಚ್ಯೊ ನವೀನ್ ರೀತಿ ವಾಪುನ್ ಚಡ್ ಬೆಳೆಂ ಕಾಡ್ಲೊಂ ಮ್ಹಳ್ಳೆಂ ಕಲ್ತುನ್ ಮನಾಂತ್ ಉಟ್ಲೆಂ ಆನಿ ಚುರುಚ್ಲೊಂ. ಖಂಯ್ ದುಸ್ರಿ ಆಸಾಗಾಯ್ ಮ್ಹಣುನ್ ಪರಿಚಯ್‌ದಾರಾಂ ಕಡೆ ವಿಚಾರುಂಕ್ ಲಾಗ್ಲೊಂ. ತೆದ್ನಾಂ ಮ್ಹಜಾಚ್ ಸೆಜಾರಾ ವಾಡ್ಯಾಂತ್ಲೊ ಶ್ರೀ ಬೊನಾ ಲೊಬೊ ಮ್ಹಜೆ ಸಹಾಯೆಕ್ ಪಾವ್ಲೊ. ತೊ ಆನಿ ಶ್ರೀ ಅಲ್ಫೊನ್ಸೊ ಅಲ್ಬುಕೆರ್ಕ್ ಮಾಕಾ ಕೊಪೆಲಾಂತ್ ಭಕ್ತಿಕ್ ಕಾರ್ಯಾಂ ವೆಳೆಂ, ಕಂತಾರ್ ಕರ್ತಾನಾ ಸಹಾಯ್ ದಿತಾಲೆ. ತೆ ದೊಗ್‌ಯೀ ಹೆಳ್ಳೆಲೆ ರಯ್ತ್ ಆಸ್‌ಲ್ಲೆ. ಹಾಂವೆಂ ಪಣ್ಣೆಲ್ ಭುಂಯ್ಚಿ ಖಬರ್ ವಿಚಾರ್‌ಲ್ಲ್ಯಾಕ್ ಅಲ್ಫೊನ್ಸೊಚಾ ಫರಾ ಲಾಗಿಂ ಕೆರೆಕೋಡಿ ಮ್ಹಣ್ತಾತ್ ಥಂಯ್ ಮಂಗ್ಳೂರ್ ಬೊಳಾರಾಂತ್ಲಾ ಶ್ರೀ ಜೆ.ಪಿ. ರೆಗೊಚಿ ಪಾಂಚ್ ಎಕ್ರಾಂಚಿ, ಬೆಟಾಗಾದ್ಯಾಂಚಿ ಭಂಯ್, ತೀನ್ ವರ್ಸಾಂ ಥಾವ್ನ್ ಪಣ್ಣೆಲ್ ಪಡ್ಲಿ ಆಸಾ ಮ್ಹಣುನ್ ಸಾಂಗ್ಲೆಂ. ಹಾಂವೆಂ ತಾಚಾ ಸಾಂಗಾತಾ ವಚೊನ್ ತಿ ಆಸ್ತ್ ಭಂವುನ್ ದೆಕ್ಲಿ. ತಾಂತುಂ ಫರ್ ನಾಸ್‌ಲ್ಲೆಂ. ಕೋಡಿಂತ್ ಏಕ್ ಲ್ಹಾನ್ ತಳೆಂ ಆಸ್‌ಲ್ಲೆಂ.

ತ್ಯಾ ಮೇ ಮಹಿನ್ಯಾಂತ್ ಸಯ್ತೀ ಗುಡ್ಯಾಂತ್ಲಿ ಬಾರಿಕ್ ಝರ್ ದೆಂವ್ತಾಲಿ, ಆನಿ ತಾಂತುಂಚ್ ಜಿರ್ತಾಲಿ ತಿ ಮಾಕಾ ದಿಸ್ಲಿ. ತೆಂ ತಳೆಂ ರೂಂದ್ ಆನಿ ಗೂಂಡ್ ಕೆಲ್ಯಾರ್ ದಾಧೊಶಿ ಉದಕ್ ಮೆಳಾತ್ ಮ್ಹಳ್ಳಿ ಖಾತ್ರಿ ಭೊಗ್ಲಿ. (ಹಾ ತಳ್ಕಾ ನಿಮ್ಮಿಂ ಹೆ ಭುಂಯ್ಕ್ ಕೆರೆಕೋಡಿ ಮ್ಹಣ್ ನಾಂವ್ ಆಸ್ಲೆಂ.) ಹಾಂತ್ಲ್ಯಾ ಉದ್ಯಾನ್ ಸಕ್ಲಾ ಆಸ್ಲಲ್ಯಾ ಪುರಾ ಗಾದ್ಯಾಂನಿ ದೋನ್ ಬೆಳೆಂ ಕರುಂಕ್ ಜಾತೆಲೆಂ ಮ್ಹಳೆಂ ಅಲ್ಪೊಸಾನ್. ಮಾಕಾ ಹ್ಯಾ ಭುಂಯ್ಚಿ ಖಾಯ್ಸ್ ಜಾಲೆಂ. ತಿ ಗೆಣಿಕ್ ಸ್ವಾದೀನ್ ಕರುನ್, ಹ್ಯಾಚ್ ಪಾವ್ನಾಳ್ಯಾಂತ್ ಪಯ್ಲಿ ಸಾಗ್ವಳ್ ಕರ್ಚೆಂ ಯೋಜನ್ ತಾಣೆ, ಬೊನಾ ಲೊಬೊನ್ ಆನಿ ಹಾಂವೆಂ ಕೆಲೆಂ, ಆನಿ ಮುಳಾಂತ್ ಕಿತ್ಲೊ ಖರ್ಚ್ ಲಾಗಾತ್ ತಾಚೊ ಅಂದಾಜ್ ಕೆಲೊ. ಲ್ಹಾನ್ ಬಿಡಾರ್ ಬಾಂದುಂಕ್, ಏಕ್ ಜೊತ್ ಆನಿ ಸಾಗ್ವಳೆಚಿಂ ಹಾತೆರಾಂ ಆನಿ ಬಿಂ ಫೆವುಂಕ್ ಶೆಂಬರ್ ರುಪಯ್ ಜಾಯ್ ಮ್ಹಣಾಲೆ.

ಹಾಂವೆಂ ಮ್ಹಜೆ ಇತ್ಲ್ಯಾಕ್ ಚಡಿತ್ ಚಿಂತಪ್ ಕೆಲೆಂ, ತೊ ಖರ್ಚ್ ಅನಿಕೀ ಉಣೊ ಕರ್ಚೆಂ. ತೆದ್ನಾ ಮಾಕಾ ದಿಸ್ಲೆಲೆಂ ಹಾಂವೆಂ ತಾಂಕಾಂ ಅಶೆಂ ಸಾಂಗ್ಲೆಂ ಆತಾಂ ಮ್ಹಜಾ ತಾಬ್ಯಾಂತ್ ಏಕ್ ರುಪಯ್ ಲೆಗುನ್ ನಾ ದೆಕುನ್, ಘರ್ ಆತಾಂ ಬಾಂದಿನಾ. ಮ್ಹಜಾ ಆತಾಂಚಾ ಘರಾ ಥಾವ್ನ್ ಭುಂಯ್ ಅಧ್ಯಾಚ್ ಮಯ್ಸಾ ಪಯ್ಸ್ ಆಸ್ಲಲ್ಯಾನ್ ಥಂಯ್ ವಚೊನ್, ಕಾಮ್ ಕರುನ್ ಪಾಟಿಂ ಯೇಂವ್ಕ್ ಜಾತಾ, ರಾತಿಚೆಂ ಎಕ್ಲ್ಯಾಕ್ ಯಾ ದೊಗಾಂಕ್ ನಿದುಂಕ್ ತೆಕಿದ್ ಲ್ಹಾನ್ ಜೊಪ್ಡೆಂ ಬಾಂದ್ತಾಂ. ಹ್ಯಾ ಪಾವ್ಲೆಚೆಂ ಬಿಂ ಆನಿ ಚಡಿತ್ ಉರ್ಚಿ ತುಮ್ಮಿ ನೇಜ್ ಮಾಕಾ ರೀಣಾ ಲೆಕಾರ್ ದಿಯಾ, ಪಯ್ಲೆಂ ಬೆಳೆಂ ಕರುಂಕ್ ತುಮ್ಮಿ ಜೊತಾಯೀ ದಿಯಾ. ಪಾವ್ನಾಳ್ ಸರ್ಲ್ಯಾ ನಂತರ್ ರೆಡೆ ಹಾಡುನ್ ಪೊಸ್ತಾಂ ಆನಿ ತಾಂಕ್ ಜಾತಾಂ ಜಾತಾನಾ ವ್ಹಡ್ ಘರ್ ಬಾಂದ್ತಾಂ, ಆನಿ ತಳೆಯೀ ದುರುಸ್ತ್ ಕರ್ತಾಂ”.

ತಾಣೆಂ ದೊಗಾಂನಿಯೀ ಮಾಕಾ, ಮಾಗ್ಲಿ ಮಜತ್ ಖುಶೆನ್ ದಿತಾಂ ಮ್ಹಣುನ್ ಭಾಸಾಯ್ಲೆಂ. ಹೆ ಮಜತೆರ್ ಹೊಂದೊನ್ ಹಾಂವೆಂ ಆನಿ ಅಲ್ಪೊಸಾನ್ ಧನಿಯಾಕ್ ಭೆಟುನ್ ಭಂಯ್ ಚಾಲ್ ಗೆಣಿಕ್ ಮ್ಹಜಾ ನಾಂವಾರ್ ಸ್ವಾದೀನ್ ಕೆಲಿ. ಹಾಂವ್ ಶಿಕ್ಲಿ, ಶಹರಾಕಡೆ ಕಾಮ್ ಸೊದುನ್ ವೆಚಾ ಬದ್ಲಾಕ್ ರಯ್ತಾಚೆ ಕಸಬೆಕಡೆ ವೆತಾಂ ಮ್ಹಳ್ಳೆಂ ಆಯ್ಕೊನ್ ಧನಿ, ಶ್ರೀ ಜೆ.ಪಿ. ರೆಗೊ ಅಧಿಕ್ ಮೆಚ್ವಾಲೊ ಆನಿ, ಪಯ್ಲ್ಯಾ ವರ್ಸಾಂತ್ ಗೆಣ್ ಅರ್ಧಿ ಮಾತ್ ದಿಲ್ಯಾರ್ ಪುರೊ ಮ್ಹಣಾಲೊ.

ಪಾವ್ನ್ ಯೆಂವ್ಚಾ ಪಯ್ಲೆಂಚ್ ಆನಾನ್, ಮೊಂತುನ್ ಆನಿ ಹಾಂವೆಂ ಮೆಳುನ್ ಘರಾಕ್ ದಾಕಯಿಲ್ಲ್ಯಾ ಥಳಾರ್ ಲ್ಹಾನ್ ಬಿಡಾರ್ ಉಭಾರ್ಲೆಂ ಆನಿ ಸಾಗ್ವಳೆಚಿ ಆದಿ-ತಯಾರಿ ಕೆಲಿ. ಪಾವ್ನ್ ಪಡೊನ್ ಉದಕ್ ನಿಶೆತಚ್ ಮ್ಹಜಾ ದೋಸ್ತಾನ್, ಬೊನಾ ಲೊಬೊನ್ ರೀನ್ ದಿಲ್ಲೆಂ ಬಿಂ, ಅಲ್ಪೊಸಾನ್ ದಿಲ್ಲ್ಯಾ ಜೊತಾಚೆ ಸಹಾಯೆನ್ ಏಕ್ ಗಾದೊ ಕೊಸುನ್ ನೇಜ್ ಕಿರ್ಲಾಂಕ್ ಘಾಲಿ. ತಿ ವಾಡ್ಲಿ ಪರ್ಯನ್ ಸಗ್ಳ್ಯಾ ಗಡಿರ್ ಪೋಯ್ ದುರುಸ್ತ್ ಕೆಲಿ. ಖಾಲಿ ಸ್ಥಳಾಂನಿ ತರ್ಕಾರ್ಯಾಂಚೆ ಬಿಯಾಳೆ ಕಿರ್ಲಾಂಕ್ ಘಾಲೆ. ೨೨ ದಿಸಾಂನಿ ವಾಡ್ಲೆಲಿ ನೇಜ್ ಇಶ್ಟಾಂಚಾ ಮಜತೆನ್ ಪುರಾ ಗಾದ್ಯಾಂನಿ ಲಾಯ್ಲಿ.

ಪಾವ್ನಾಚೊ ಭರ್ ಉಣೊ ಜಾಲ್ಲ್ಯಾ ಅಗಸ್ತ್ ಮಹಿನ್ಯಾಂತ್ ಬಿಡಾರಾಕ್ ತೆಂಕುನಾಸ್ಲಲ್ಯಾ ದೋನ್ ಕೊಳೊಂಜಾಂನಿ ಆಮಿಂ ಮಾಡಾಂಚೆ ಮಾಡಿಯಾಂಚೆ ಆನಿ

ಕೆಂಛ್ಚ್ಯಾಂಚೆ ಕವಾತೆ ಆನಿ ದೋನ್ ವೊಳಿ ಕಸ್ತೆ ವಾಲ್ ರೊವುನ್ ಸೊಬಿತ್ ತೋಟ್ ಕೆಲೆಂ. ಮಾಗಿರ್ ತಳೆಂ ದುರುಸ್ತ್ ಕೆಲೆಂ. ತಾಂತುನ್ ವ್ಹಾಳೆಲ್ಯಾ ಉದ್ಯಾನ್ ಥೊಡ್ಯಾಂ ಗಾದ್ಯಾಂನಿ ಸುಗ್ಗೆ ಬೆಳೆಂ ಕರ್ಚಿ ತಯಾರಿ ಕೆಲಿ. ಅಶೆಂ ಕಿತ್ಲ್ಯಾಗಿ ಕಾಳಾ ಥಾವ್ನ್ ಪಣ್ಣೆಲ್ ಆನಿ ವಿಣ್ಣಿ ಆಸ್ಲೆಲ್ಲೆ ಆಸ್ತೆಕ್ ಲಕ್ಷಣಾಚೆಂ ರೂಪ್ ದಿಲೆಂ.

ಬೆಳ್ಳಾಂತ್ ಪಿಕ್ಲೆಲೆಂ ಭಾತ್ ಮಾತ್ ಆಮಿಂ ನಿರೀಕ್ಷಿಲ್ಲೆಂ ತಿತ್ಲೆಂ ಪ್ರೊತ್ಸಾಹಿಕ್ ಸ್ವಯ್. ತೀನ್ ವರ್ಸಾಂ ಲಾಗ್ತಾಯ್ ಸಾರೆಂ, ಗೊಬೊರ್, ನಾಂಗೊರ್ ದೆಕಾನಾಸ್ತಾನಾ ಚಾಪ್ಪೆ ಜಾಲ್ಲೆ ಮಾತಿಯೆಂತ್ ತಿತ್ಲೆಂ ಪುಣಿ ಪಿಕ್ಲೆಂ ತೆಂ ದೆವಾಚೆಂ ವ್ಹಡ್ಲೆಂ ದೆಣೆಂ ಮ್ಹಣುನ್ ಮಾಂದ್ಲೆಂ ಆನಿ ಪುಡೆಂ ಈಟ್ ಪಡ್ವಾ ಪರ್ಯಾಣ್ ಚಡ್ ಪಿಕ್ಲೆಲೆಂ ಮ್ಹಣುನ್ ಭರ್ವಾಸ್ಲ್ಯಾಂವ್. ಸಾಂಗಾತಾಚ್ ಆಮ್ಕಾಂ ತೃಪ್ತಕಾಯ್ ದಿಲ್ಲೊ ವಿಶಯ್ ಆಸ್ಲೆಲ್ಲೊ ತೊ ಹೊ:

ಆನ್, ಮಾಂಯ್, ಮೊಂತು ಆನಿ ಹಾಂವ್ ಪಾವ್ನಾಳ್ಯಾ ೪/೫ ಮಹಿನ್ಯಾಂನಿ ಪೆಲ್ಯಾಂಗೆರ್ ಕುಲಿಚಾ ವಾವ್ರಾಕ್ ಗೆಲ್ಲಾಂವ್ ತರ್ ಆಮ್ಚಿ ಚವ್ಯಾಂಚಿ ಕೂಲ್ ಆತಾಂ ಆಮ್ಕಾಂ ಮೆಳ್ಳೆಲ್ಯಾ ಭಾತಾಚೊ ಅರ್ಧ್ ವಾಂಟೊ ತಿತ್ಲಿ ಜಾತಿ ನಾ. ಹ್ಯಾ ಚಡಿತ್ ಆದಾಯಾನ್ ೧೯೩೭ ವರ್ಸಾಚೆ ಆಕರೆ ಆದಿಂ ಗರೀಬ್ಯಾಯೆಚೊ ಉಣ್ ನಪಯಿಂಚ್ ಜಾವ್ನ್ ಆಮ್ಚೆಂ ಜೀವನ್ ಮಟ್ವ್ ರುಪಯಾಂತ್ ಚಾಳೀಚ್ ಪಯ್ಕಾಂ ತಿತ್ಲೆಂ ಸುಧಾರ್ಲೆಂ. ಹಾಂವ್ ಜನವರೆಂತ್ ಫ್ರಾಯೆರೆಂತ್ಲೊ ಯೆತಾನಾ ಆಮ್ಗೆರ್ ಭುಕೆ ವಳ್ವಳ್ವಾ ಕಡೆ ವೆತಾಲಿ ತಿ ದಿರಿದ್ ಸ್ಥಿತಿ ಪರ್ತೆಂ ಪಾಟಿಂ ಯೇತ್ ಮ್ಹಳ್ಳಿ ಭಿರಾಂತ್ ಪರಿಹಾರ್ ಜಾಲಿ ಮಾತ್ ಸ್ವಯ್, ಮ್ಹಜಾ ಹಿತಚಿಂತಕಾಂನಿ ದಿಲ್ಲೆಂ ರೀಣ್ ಪಾಟಿಂ ದೀಂವ್ಕ್ ಆನಿ ಸಾಗ್ವೆಚ್ಯೊ ವಸ್ತು ಆನಿ ಏಕ್ ಜೊತ್ ರೆಡೆ ತಲಾಸ್ ಕರುಂಕ್ಯಾ ಸಾಧ್ಯ್ ಜಾಲೆಂ. ಸುಗ್ಗೆಚಾ ಬೆಳ್ಳಾಂತ್ ಜಾಲ್ಲೆಂ ಉತ್ಪತ್ತೆನ್ ಧನಿಯಾಕ್ ದೆವೆಂ ಆಸ್ಲಿ ಅರ್ಧಿ ಗಣ್ಕಾಯಿ ದೀವ್ನ್ ಸೊಡ್ಲಿ.

೧೯೩೮ ವರ್ಸಾಚಿ ಗೇಣ್ ಸಗ್ಗಿಚ್ ದೀಂವ್ಕ್ ಆಸ್ಲೆಲ್ಲಾನ್ ಹ್ಯಾ ವರ್ಸಾಚಾ ಬೆಳ್ಳಾಂನಿ ದುಬಾರೆಂ ಉತ್ಪಾದನ್ ಕರ್ಚೆಂ ಅವಶ್ ದೆಕುನ್ ಆಮಿಂ ಸಾರೆಂ ಆನಿ ಗೊಬೊರ್ ಅಧಿಕ್ ಪ್ರಮಾಣಾನ್ ದಾಸ್ತಾನ್ ಕರುಂಕ್ ಲಾಗ್ಲಾಂವ್.

ಮಾಕಾ ಹೆಂ ರಯ್ತಾಚೆ ಕಸಬ್ ಬರೆಂ ಪಸಂದ್ ಜಾಲೆಂ. ಮ್ಹಜಿ ಭಲಾಯ್ಕಿ ಬಾರಿ ಬರಿ ಜಾಲಿ. ಪುಡ್ಲ್ಯಾ ಚಾರ್ ಪಾಂಚ್ ವರ್ಸಾಂ ಭಿತರ್ ಹೆ ಆನಿ ಕೊಪೆಲಾ ಲಾಗ್ಚೆ ಭುಂಯ್ತ್ ಹಾಂವ್ ಅಶಿ ಅಭಿವೃದ್ಧಿ ಕರ್ತೊಲೊಂ ಕಿ ಹ್ಯಾ ಪಂಚ್ ವಾರ್ಚಿಕ್ ವಾಯ್ಲ್ಯಾಂತ್ ಮೆಳ್ಳಾ ಆದಾಯಾನ್ ಹಿ ಆಸ್ತ್ ಧನಿಯಾಲಾಗ್ಚಿ ಘೆವ್ನ್ ಸ್ವಂತ್ ವರ್ಸಾಚಿ ಕರ್ತೊಲೊಂ ಆನಿ ಕೊಣ್ ಮ್ಹಜೆಬರಿ ಶಿಕ್ಷಿ ತರುಣ್ ಬೆಕಾರೆ ಆಸಾತ್ ತಾಂಕಾಂ ಜಿವನಾಚಿ ಸಂಪಿ ವಾಟ್ ಅಶಿ ಆಸಾ ಮ್ಹಣುನ್ ದಾಕಯೊಲೊಂ, ಹೆಂ ಆಸ್ಲೆಂ ಮ್ಹಜೆಂ ಧೋರಣ್ ಆನಿ ಶೆವಟ್.

ಮ್ಹಜೆ ಚಿಂತಪ್ ತಶೆಂ ಆಸ್ತಾನಾ ದೈವಿಕ್ ನಿರ್ಮೋಣ್ಯಾಚಿ ವಾಟ್ ವೆಗ್ಳಿಚ್ ಆಸ್ಲಿ ತಿ ೧೯೩೮ ವರ್ಸಾಂತ್ ಮಾಕಾ ಆಡ್ ಭೆಟಿ. ತ್ಯಾ ವಿಶಯಾಕ್ ವೆಚಾ ಪಯ್ಲೆಂ ತ್ಯಾ ವರ್ಸಾಚಾ ಮೇ ಮಹಿನ್ಯಾಂತ್ ಮಾಕಾ ಸಂಭವ್ಲೆಲ್ಯಾ ದೋನ್ ಅವ್ಹಡಾಂಚೊ ವಿವರ್ ಮಟ್ವಾನ್ ಬರಯ್ಲಾಂ.

ಕೆಲಾರಾಯ್ ಫಿರಗ್‌ಜೆಚಾ ಬಾಳ್‌ಪಣಾರ್‌ಚ್ ಫಿರಗ್‌ಜೆಗಾರಾಂ ಮಧೆಂ ದೋನ್ ವಿರುದ್ ಪಂಗಡ್ ಉಬ್ಜಾಲೆ, ಏಕ್ ಶ್ರೀ ಕೈತಾನ್ ಲೊಬೊಚಾ ಆನಿ ವಿಗಾರಾಚಾ ಪಕ್ವಾಚೊ;

ದುಸ್ರೊ ತಾಂಕಾಂ ವಿರೋಧಾಚೊ ಹ್ಯಾ ದುಸ್ರ್ಯಾಂತ್ ಕಿಲಿಯೆ ಮ್ಹಣ್ತಾತ್ ತ್ಯಾ ವಾಡ್ಯಾಚೊ ಮಾತ್ರ್ ಲೋಕ್. ತಾಂಚಾ ಧನಿಯಾನ್, ಇಜಯಾಂತ್ಲ್ಯಾ ರಾವ್ ಬಹಾದುರ್ ಆಲ್ಪರ್ಸ್ ಪಿಂಟೊನ್ ಆಪ್ಲೆ ಕೆಲಾರಾಯ್ಚಿ ಆಸ್ತೆಂತ್ ಇಗರ್ಜ್ ಆನಿ ಇಸ್ಕೊಲ್ ಬಾಂದ್ಲ್ಯಾರ್ ತ್ಯಾ ಪಾಸ್ತ್ತ್ ೯ ಎಕ್ರೆ ಜಾಗೊ ಆಪುಣ್ ದಾನ್ ದಿತಾಂ ಮ್ಹಳೆಂ ಖಿಯಾ, ದೆಕುನ್ ತಾಚಾ ವಕ್ಲಾಂಗಾರಾಂಚಿ ಇಚ್ಛಾ ಜಾಲಿಯಿ ತಿಚ್. ಪುಣ್ ಶ್ರೀ ಲೊಬೊನ್ ಪಯ್ಲೆಂ ತ್ಯಾಚ್ ಇರಾದ್ಯಾನ್ ದಿಲ್ಲೊ ಜಾಗೊ ಆಸ್ತಾನಾ ತಾಚೆ ಮನ್ ದುಕೊಂವ್ಚೆಂ ನ್ಯಾಯ್ ನ್ಹಯ್ ಮ್ಹಣ್ ಸಮ್ಜಾಲ್ಲ್ಯಾ ವಿಗಾರಾನ್ ಆನಿ ಬಹು ವಾಂಟೊ ಫಿರ್ಗಜ್‌ದಾರಾಂನಿ ಎದ್ರಿ ಪಕ್ವಾಚೆಂ ಸೂಚನ್ ತಿರಸ್ಕಾರ್ ಕೆಲೆಂ ಮಾತ್ರ್ ನ್ಹಯ್, ತಿಸ್ರಿ ಕ್ಲಾಸ್ ಪರ್ಯಾಂತ್ಲೆಂ ಏಕ್ ಇಸ್ಕೊಲ್ ಉಗಡ್ಚಿ ತಯಾರಿ ಕೆಲಿ. ಶ್ರೀ ಲೊಬೊಚಾಚ್ ಜಾಗ್ಯಾರ್ ಎಕಾ ಪೊಂತಾರ್ ದೋನ್ ಪಾಕ್ಯಾಂಚೊ ಕೊಲು ಮೊಡ್ಲಾಂಚೊ ಗೊವೊಳ್ ದೋನ್ ಮಧ್ಲ್ಯಾ ಖಾಂಬ್ಯಾಚೆರ್ ಉಬೊ ಕೆಲೊ ಆನಿ ವಣೊದ್ಯಾಂ ಬದ್ಲಾಕ್ ಮೊಡ್ಲಾಚಾ ತಟ್ಟಾಂಚಿಂಚ್ ಬಂದಬಸ್ತ್ ಕೆಲಿ. ತೆಂ ಸಾಂ ಜೊಕಿಕ್ ಸಮರ್ಪುನ್ ಕ್ಲಾಸ್ ಚಾಲು ಕೆಲಿ. ಜಾಗ್ಯಾಚಾ ದುಸ್ರ್ಯಾ ಪೊಂತಾರ್ (ಮ್ಹಜಾ ಘರಾಚಾ ಕಂಪಾಂವ್ಡಾ ಲಾಗಿಂಚ್) ತತ್ಕಾಲಿಕ್ ಕೊಪೆಲಾಕ್ ಬುನ್ಯಾದ್‌ಯೀ ಘಾಲುನ್ ಪಾಂಚಾಂಗ್ ಉಬಾರ್ಲೆಂ.

ಹ್ಯಾ ವಿಸ್ತಾರ್ಯಾ ವಠಾರಾಂತ್ ಶಾಳಾಕ್ ಲಾಗ್ತೆಂ ಮ್ಹಳೆಂ ಘರ್ ಮ್ಹಜೆಂ ಎಕ್‌ಚ್. ವಿಗಾರಾಚಿ ವಸ್ತಿ ಆನಿ ದುಸ್ರೆಂ ಘರ್ ಏಕ್ ಫರ್ಲಾಂಗಾ ಪ್ರಾಸ್ ಚೂರ್ ಪಯ್ಸ್ ಆಸ್‌ಲ್ಲೆಂ.

ಆನ್ ರಾತಿಂತ್ ಕೆರೆಕೋಡಿಂತ್ಲ್ಯಾ ಬಿಡಾರಾಂತ್ ನಿದ್ತಾಲೊ. ಮಾಕಾ ಸಕಾಳಿಂ ಮಿರ್ಚಿಚೊ ವಾವ್ರ್ ಕರುಂಕ್ ಆಸ್‌ಲ್ಲ್ಯಾನ್ ವಯ್ಲ್ಯಾ ಘರಾಂತ್ ನಿದ್ತಾಲೊಂ. ಎಕೆ ರಾತಿಂ ಮದ್ಯಾನೆ ಲಾಗ್ಸಾರ್ ಶಾಳಾಲಾಗಿಂ ಫುಟ್ಲೆಲ್ಯಾ ಗರ್ನಾಳಿ ಪುಗಟ್ಕಾಂಚಾ ಆವಾಜಾಕ್ ಮಾಕಾ ಜಾಗ್ ಜಾಲಿ. ಉಟುನ್ ಭಾಯ್ರ್ ಚೊಯ್ತಾನಾ ಸಗ್ಳೆಂ ವಠಾರ್ ತಾಂಬ್ಡ್ಯಾ ಪ್ರಕಾಸಾನ್ ಭರ್ಲಾಂ. ತಾಚೊ ಅರ್ಥ್ ಜಾಯ್ತಾಸ್ತಾನಾ ಆಂಗ್ಲಾಂತ್ ದೆಂವೊನ್ ತೆವ್ಚಿನ್ ಪಳೆಲೆಂ. ಆಕಾಸಾರ್ ಮಾಡಾ ತಿತ್ಲ್ಯಾ ಉಬಾರಾಯೆಕ್ ಉಜೊ ಉಟ್ಲೊ ದಿಸ್ಲೊ ! ಇಸ್ಕೊಲ್ ಜಳ್ತಾಲೆಂ ! ನ್ಹೆಸ್ಲೆಲೆ ಲುಂಗಿಂತ್‌ಚ್ ಹಾಂವ್ ಧಂಯ್ ಧಾಂವ್ಲೊಂ . ಭಂವ್ಣೆ ಕೊಣ್‌ಂಚ್ ಮನಿಸ್ ನಾ. ವಾಸೆ ಜಳ್ತಾನಾ ಆನಿ ಪುಟಾನಾ ಖಿಳ್ತಾತ್ ನಾಸ್‌ಲ್ಲೊ ಗರ್ನಾಳಿ ಪುಟ್‌ಲ್ಲೊ ಆವಾಜ್ ಜಾತಾ ಆನಿ ಕೆಂಡಾಂ ಕಿತ್ಲ್ಯಾಗಿ ಪಯ್ಸ್ ಉಸಾಳ್ತಾತ್. ಎಕೆ ಕುಶಿಚೆಂ ವಾಕೆಂ ಎಕಾ ಪೊಂತಾ ಥಾವ್ನ್ ಜಳತ್ ಆರೊ ಆರೊ ವಿಸ್ತಾರ್ತಾ ಉಜೊ. ತೆದ್ನಾಂ ಹಾಂವ್ ಎಕಾ ಸಾಹಸಾಚಾ ಪ್ರಯತ್ನಾಂತ್ ಉಡ್ಲೊಂ - ಭಿತರ್ಲೆ ಬಾಂಕ್, ಕದೆಲಾಂ ಆನಿ ಹೆರ್ ವಸ್ತು ಜಾತಾ ತಿತ್ಲೆ ತಾಂಡುನ್ ಭಾಯ್ರ್ ಹಾಡುನ್ ಬಚಾವ್ ಕರ್ಚೆಂ. ದಾರಾಚಿ ತಟ್ಟಿ ಉಸಂವ್ಪಾಂತ್ ಸಲ್ವಾತಚ್ ಕುಶಿಚಾ ಎಕಾ ಜನೆಲಾಚಿ ತಟ್ಟಿ ವೊಂದಾವ್ನ್ ತಾಂತ್ಲ್ಯಾನ್ ಭಿತರ್ ಉಡ್ಲೊಂ. ಯೆಮ್ಕೊಂಡಾಂತ್ ಉಡ್‌ಲ್ಲೊ ಅನ್ಭವ್ ಜಾಲೊ.

ಭಿತರ್ ಮ್ಹಜಿ ದೀಶ್ತ್ ಪಯ್ಲೆಂ ಗೆಲಿ ಉಜೊ ಗ್ರಾಸುಂಚಾ ತಟ್ಟೆಲಾಗಿಂ ಪೆಡಾರ್ ಆಸ್‌ಲ್ಲೆ ಸಾಂ ಜೊಕಿಚೆ ಇಮಾಜೆಕಡೆ. ಪಯ್ಲೆಂ ತಿ ಕಾಡುಂಕ್ ಧಂಯ್ ಧಾಂವ್ಲೊಂ ಆನಿ ತಿಕಾ ವೇಂಗ್ ಮಾರ್ಲಿ. ಪುಣ್ ತಿ ಧಗಿನ್ ಇತ್ಲಿ ಲಾಸ್‌ಲ್ಲಿ ಕಿ ಮ್ಹಜೆ ಬಾವ್ಲೆ ಲಾಸ್ಲೆ. ಆತಾಂ

ಪೆಂಕ್ಟಾಚಿ ಲುಂಗಿ ನಿಕ್ಕಾವ್ನ್ , ತಿ ಇಮಾಜ್ ತಾಂತುಂ ಗುಟ್ಲಾವ್ನ್ ಕಾಡ್ಚಾ ಪ್ರಯತ್ನಾರ್ ಆಸ್ತಾನಾ ಮ್ಹಜೆ ತಕ್ಲೆರ್ ಫುಟ್ಲೆಲ್ಯಾ ಖಿಜ್ಯಾ ಸಾರ್ಯಾ ಆವಾಜಾ ಸಾಂಗಾತಾ ಜಳ್ತೆ ಕಾಂಬಿಚೆಂ ಕೆಂಡ್ ಮ್ಹಜಾ ಭುಜಾರ್ಚ್ ಪಡ್ಲೆಂ. ಭಿಯಾನ್ ಜನೆಲಾಕಡೆ ಧಾಂವೊನ್ ಆಯ್ಲೊಂ. ಹಾಂವ್ ಜನೆಲಾಕಡೆ ಪಾವೊಂಕೀ ಆನಿ ಪಾಕ್ಯಾಚೊ ಏಕ್ ವಾಂಟೊ ಕೊಸ್ಲೊನ್ ಇಮಾಜಿಚೆರ್ ಆನಿ ಮುಕ್ಲ್ಯಾನ್ ಆಸ್ಲಲ್ಯಾ ಮೆಸ್ತ್ರಿಚಾ ಮೆಜಾರ್ ಪಡುಂಕಿ ಸಮಾ ತಾಳ್ ಜಾಲೆಂ. ಖಿಜ್ಯಾಚಾ ಆವಾಜಾಕ್ ಆನಿ ಕೆಂಡಾಕ್ ಭಿಯೆನಾಸ್ತಾನಾ ಇಮಾಜ್ ಕಾಡುಂಕ್ ಲಾಗ್ಲೊಂ ತರ್ ತ್ಯಾ ಜಳ್ತಾ ಪಾಕ್ಯಾ ಪಂದಾಕ್ ಸಾಂಪ್ರೊನ್ ಭಾಯ್ರ್ ಯೆಂವ್ಚಿ ಸಾಧ್ಯತಾ ನಾಸ್ತಾನಾ ಜಿವೊಚ್ ಜಳೊನ್ ಕಾಬಾರ್ ಜಾತೊಂ.

ತೆಂ ಪಾಕೆಂ ಪಡ್ಲ್ಯಾ ಉಪ್ರಾಂತ್ ಯೆದೊಳ್ ಎಕೆ ಕುಶಿನ್ ಮಾತ್ ಆಸ್ಲೊ ಉಜೊ ಗೊವ್ಯಾಕ್ ಸಗ್ಳ್ಯಾನ್ ವಿಸ್ತಾರೊ. ಜನೆಲಾಂತ್ಲ್ಯಾನ್ ಭಾಯ್ರ್ ಉಡುನ್ ವಿಗಾರಾಕ್ ಆಪಂವ್ಕ್ ಧಾಂವ್ತಾನಾ ತೊಚ್ ಆಯಿಲ್ಲೊ ಅರ್ಧ್ಯಾ ವಾಟೆರ್ ಮೆಳ್ಳೊ. ತೊ ಆನಿ ಹಾಂವ್ ಪಾಟಿಂ ಯೇವ್ನ್ ಪಾವ್ತಾನಾ ದುಸ್ರೆಯೀ ಪಾಕೆಂ ಪಡೊನ್ ಬಾಂಕಾಂ ಆನಿ ಕದೆಲಾಂ ಸಮೇತ್ ಪೂರಾ ಭಸ್ಮತಾಲೆಂ.

ಹೆಂ ಅಕ್ರಮ್ ವಿರುದ್ ಪಕ್ವಾಚೆಂಚ್ ಮ್ಹಳ್ಳಿ ಖಾತ್ರಿ ಜಾಲಿ ತರೀ ಉಜೊ ದಿಲ್ಲೊ ದುಷ್ಕರ್ಮಿ ಕೊಣ್. ತಾಚಿ ಪರಿಚಯ್ ಪಾರ್ಕುಂಕ್ ಕೊಣ್ಂಚ್ ಸಕ್ಲೆಂ ನಾ. ತರೀ ಸತ್ ಲಿಪ್ಲೆಂ ನಾ. ಥೊಡ್ಯಾಚ್ ವರಾಂ ನಂತರ್ ದೋಗ್ ಅಪ್ರಾಧಿ ನಾಂವ್ ನಾಸ್ಲೆ ಪಿಡೆನ್ ವಕ್ವಳೊನ್, ಪಿಶಾಂಬರಿ ಆಪಾಪ್ಲೆಂ ಪಾತಕ್ ಬೊಗಳುನ್ಂಚ್ ಮೆಲೆ. ಹಾಂವ್ ನಿರ್ಮಾಣ್ ಶಾಳಾಕ್ ಭರ್ತಿಂ ಜಾಲ್ಲೊ ತ್ಯಾ ವರಾ ತೆ ದೋಗ್ಯೀ ಚವ್ತೆ ಕ್ಲಾಸೆಂತ್ ಸುರ್ವಿಲ್ಯಾ ಚಾರ್ ಮಹಿನ್ಯಾಂನಿ ಮ್ಹಜೆ ಸಹವಿದ್ಯಾರ್ಥಿ ಆಸ್ಲೆ.

ಪಂದ್ರಾ ದಿಸಾಂ ಉಪ್ರಾಂತ್ ಮಾಕಾ ದುಸ್ರೆಂ ಅವ್ಹಡ್ ಸಂಭವ್ಲೆಂ. ಆತಾಂ ವಾಮಂಜೂರ್ ಕೃಷಿಕೇಂದ್ರ್ ಆಸಾ ತ್ಯಾ ವಠಾರಾಕ್ ನಿರಾಲಾ ಮ್ಹಣ್ತಾಲೆ. ಥಂಯ್ಚ್ ಲಾಗ್ಗಾರ್ ರಾನಾಂತ್ ವರಾಚಾ ಸರ್ವ್ ದಿಸಾಂನಿ ಏಕ್ ಉದ್ಯಾ ರ್ಪುರ್ ಎಕಾ ಮುರ್ಯಾ ಫಾತ್ರಾಚಾ ಇಡ್ಯಾಂತ್ಲ್ಯಾನ್ ದೆಂವುನ್ ಎಕಾ ನಳಾಂತ್ಲ್ಯಾನ್ ವ್ಹಾಲ್ತಾ ತಿತ್ಲ್ಯಾ ಮೊಟಾಯೆನ್ ಸ ಫುಟಿ ಸಕ್ಲಾ ಎಕಾ ಲ್ಹಾನ್ ಖಿಡ್ವಾಚೆ ತಕ್ಲೆರ್ ಪಡ್ತಾಲಿ. ಗಿಮಾಂತ್ ಧಗಿಚಾ ವೆಳಾರ್ ತ್ಯಾ ಖಿಡ್ವಾರ್ ಬಸೊನ್ ತೆ ಉದ್ಯಾ ರ್ಪುರೆಕ್ ಮಾತೆಂ ದೀವ್ನ್ ನ್ಹಾಂವ್ಕ್ ಮಜಾ ಜಾತಾಲಿ. ತಶೆಂ ಪಡ್ಲೆಲೆಂ ಉದಕ್ ಖಿಡ್ವಾಚೆ ದೆಂವಣೆ ವಯ್ಲ್ಯಾನ್ ಪಂದ್ರಾ ಫುಟಿ ಸಕ್ಲಾ ವ್ಹಾಳೊನ್, ತಾಚಾ ಮುಳಾಂತ್ಲ್ಯಾ ಲ್ಹಾನ್ ತಳ್ಯಾಂತ್ ಭರೊನ್ ಸಕ್ಲಾ ಬಯ್ಲಾಕ್ ವ್ಹಾಳ್ತಾಲೆಂ.

ಹಾಂವೆಂ ದೊನ್ವಾರಾಚಾ ವೆಳಾರ್ ಥಂಯ್ ವಚೊನ್ ೧೫/೨೦ ನಿಮಿಷಾಂ ಬಸುನ್ ನ್ಹಾವ್ನ್ ದೊನ್ವಾರ್ಚಾ ಜೆವ್ಣಾಕ್ ಘರಾ ಯೆಂವ್ಚೊ ಅಭ್ಯಾಸ್ ಕೆಲೊ. ಎಕಾ ದಿಸಾ ಅಶೆಂ ನ್ಹಾತಾನಾ ಹಾತಾಂತ್ಲೊ ಸಾಬು ನಿಸರ್ಲೊ ಆನಿ ಖಿಡ್ವಾರ್ ಪಡ್ಲೊ. ತೊ ಪಡ್ಲೆಲೆಕಡೆ ಉರೊ ನಾ ಬಗಾರ್ ನಿಸ್ರೊನ್ ಖಿಡ್ವಾಚೆ ದೆಗೆಕಡೆ ಧಾಂವ್ಲೊ. ತೊ ಸಕ್ಲಾ ತಳ್ಯಾಂತ್ ಪಡ್ಲೊ ತಡ್ವುಂಕ್ ಹಾಂವ್ ದರ್ವಡಾನ್ ಮುಕಾರ್ ಬಾಗ್ವಾಲೊಂ. ತೆದ್ನಾಂ ಮ್ಹಜೆಂ ಸಮತೋಲನ್ ಚುಕ್ಲೆಂ ಆನಿ ಹಾಂವ್ಚ್ ತ್ಯಾ ಖಿಡ್ವಾಚೆ ೧೫ ಫುಟಿ ಗೂಂಡ್ ದೆಂವಣೆ

ಪಯ್ಲಾನ್ ರುಕಾಚಿ ದಿಮ್ಮಿ ಲೊಳ್ಳೆಲ್ಯಾಬರಿ ಲೊಳತ್ ತ್ಯಾ ತಳ್ಳಾಚಾ ಉದ್ಯಾಂತ್ ಶೆವ್ಪಾಲೊಂ. ತಾಂತುಂ ಧೊಂಪರ್ ಭರ್ ಉದಕ್ ಆಸ್‌ಲ್ಲಾನ್ ಧಳಾಕ್ ಆಪ್ಪೊನ್ ಪ್ರಾಣಾಪಾಯಾಚಿ ಜಕ್ಮಿ ಜಾಯ್ತಾಶೆಂ ಬಚಾವ್ ಜಾಲೊಂ. ಆನಿ ಜರ್ ಲೊಳ್ಳೊನ್ ವಚೊನ್ ಕಾನ್ಸುಲಾಕ್ ಮಾರ್ ಜಾವ್ನ್ ಮತ್ ಚುಕ್‌ಲ್ಲಿ ತರ್, ತ್ಯಾ ಉದ್ಯಾಂತ್ ಶ್ವಾಸ್ ಬಂಧ್ ಜಾವ್ನ್ ಮ್ಹಜೊ ಪೊಣ್ಣೊ ಮೆಲ್ಲೆ ರೀತಿನ ಕಾಬಾರ್ ಜಾತೊಂ. ಅಚರ್ಯಾಭರಿತ್ ಬಚಾವಿ ತಿ. ಭುಜಾಂಕ್, ಹಾತಾಚಾ ಕೊಂಪ್ರಾಂಕ್ ಆನಿ ಧೊಂಪ್ರಾಂಕ್ ಜೆಂಜರಲ್ಲೆ ಘಾಯ್ ಜಾಲ್ಲೆ ಮಾತ್ ಶಿವಾಯ್ ಚಡಿತ್ ಗಂಭೀರಿ ಜಕ್ಮಿ ಜಾಲಿನಾ.

ಬೊಂಬಯ್ತ್ ಭಾವ್ಜೊ ಸಂಬಂಧ್ ತುಟವ್ನ್ ಯೇವ್ನ್ ಏಕ್ ವರ್ಸ್ ಜಾಲ್ಲೆಂ. ಹ್ಯಾ ಲಾಂಬ್ ಆವ್ಡೆಂತ್ ಪೆದ್ರಾಬಾ ಆನಿ ಮ್ಹಜಾ ಮದೆಂ ಪತ್ರ್ ಚಲಾವಣ್ ಬಂಧ್ ಜಾಲ್ಲಿ. ಸ್ವಭಾವತ್ ತಾಂಚಿ ಸ್ಥಿತಿಗತ್ ಕಿತೆಂ ಜಾಲ್ಯಾ ಮ್ಹಣ್ ಆಮಿಂ ಕಾಂಯಿಂಚ್ ನೆಣಾಸ್‌ಲ್ಲಾಂವ್. ಆಮಿಂ ತಾಂಚೊ ಹುಸ್ಕೊ ಸಾಂಡ್‌ಲ್ಲೊ. ಪುಣ್ ಆಂವ್ಡು ಜುಲಾಯ್ ಮಹಿನ್ಯಾಂತ್ ಬೊಂಬಯ್ ಥಾವ್ನ್ ಆಯಿಲ್ಲಾ ಆಮ್ಚಾ ಎಕಾ ವಳ್ಳೆದಾರಾನ್ ಪೆದ್ರಾಬಾ ವಿಶಾಂತ್ ಸಾಂಗ್ಲಿ ತಿ ಖಬರ್ ಅಶಿ;

ಭಾವೊಜ್ ದುಸ್ರ್ಯಾ ಬಾಂಕ್ಲೆರಾ ಪಾಸ್ತ್ ವಾಲೆನ್ನಿಯಾಂತ್ ತಿಚಾ ಬಾಪ್ಲ್ಯಾಗೆರ್ ಆಯ್ಲಾ. ತಿಚಿ ಆವಯ್ ಪರ್ಟೆಂ ಸಿಲೊನಾಂತ್ ಮಾದ್ರಿಗೇರ್ ಕಾಮಾಕ್ ಗೆಲ್ಯಾ. ಪೆದ್ರಾಬಾನ್ ಬೆಸ್ಸಿನಾಂತ್ಲಿ ಮೆಸ್ತ್ರಿಚಿ ನವ್ಕರಿ ಸೊಡ್ಲಾ. ತಾಕಾ ಬೊಂಬಯ್ ಶಹರಾಂತ್ ಬರ್ಮಾ-ಶೆಲ್ ಪೆಟ್ರೋಲ್ ಕಂಪೆನಿಚಾ ಆಫೀಸಾಂತ್ ಎಕಾಂವ್ಣೆಂಟಾಚೆಂ ಕಾಮ್ ಮೆಳ್ಳಾಂ. ತೊ ಆನಿ ತಾಚೊ ಏಕ್ ಇಶ್ಟ್ ಉಮಖೊಡಿ ಡೊಂಗ್ರಿ ವಠಾರಾಂತ್ ಎಕಾ ಕುಡಾಚಿ ಕೊಟ್ರಿ ವಾಂಟ್ಕಾರ್ ಭಾಡ್ಯಾಕ್ ಘೆವುನ್ ತಾಂತುಂ ಜಿಯೆತಾತ್.

ಹಿ ಖಬರ್ ಆಯ್ಕಾಲ್ಲಿಚ್ ಮ್ಹಜಿ ಆವಯ್ ಮ್ಹಜೆಕಡೆ ಮ್ಹಣಾಲಿ:-

“ವಚರೆ ಪುತಾ ಆನಿ ಗುರ್ವಾರ್ ವೊನಿಯೆಕ್ ಆವ್ಗೆರ್ ಆಪವ್ನ್ ಹಾಡ್. ತಿಕಾ ಆನಿ ತಿಚಾ ಪಯ್ಲಾ ಚೆರ್ಕ್ಯಾಕ್ ಪಳಂವ್ಚಿ ಆಶಾ ಜಾಲ್ಯಾ ಮಾಕಾ.”

“ತುಂಚ್ ವಚ್ ಆನಿ ಪಳವ್ನ್ ಆಶಾ ಪರಿಹಾರ್ ಕರ್ನ್ ಯೆ” ಮ್ಹಳೆಂ ಹಾಂವೆಂ.

“ಆದ್ಲೊ ರಾಗ್ ಶಿಣ್ ವಿಸರ್ ಆನಿ ರಾಜಿ ಜಾವ್ನ್ ಯೆ. ಕುಟ್ಮಾ ಭಿತರ್ ದುಸ್ಮಾನ್ಕಾಯ್ ನಾಕಾ ಆಮ್ಕಾಂ.”

“ದುಸ್ಮಾನ್ಕಾಯ್ ಕೆಲ್ಯಾ ಕೊಣೆಂ? ಹಾಂವೆಂ ನ್ಹಯ್; ತಿಣೆಂ. ತಿಚ್ ಹಾಂಗಾ ಯೇವ್ನ್ ಮ್ಹಜೆಕಡೆ ರಾಜಿ ಜಾಯ್ತ್ ತರ್ ಜಾತಾಂ. ತುಂ ವಚೊನ್ ಆಪಯ್ ತಿಕಾ. ರಾಜಿ ಜಾಂವ್ಣೆಂ ಮನ್ ಆಸಾತರ್ ಯೆತಲೆ.” ಅಶಿ ಜವಾಬ್ ದೀವ್ನ್ ಹಾಂವ್ ಬಿಲ್ಕುಲ್ ಗೆಲೊಂ ನಾ. ಕಿತ್ಯಾಕ್ ಕೊಣ್ಣಾಂ, ತಿಯೀ ಗೆಲಿನಾ.

ಮಾಕಾ ಭಾವ್ಜೆಚಿ ದುಸ್ಮಾನ್ಕಾಯ್ ಖರ್ಯಾಂಚ್ ನಾಸ್‌ಲ್ಲಿ. ತರೀ ಹಾಂವ್ ಗೆಲೊಂ ನಾ ಕಿತ್ಯಾಕ್ ಮ್ಹಳ್ಯಾರ್ ತಿಕಾ ಮ್ಹಜೆರ್ ರಾಗ್ ಆಸೊ ಲೊ ಮ್ಹಳ್ಯೊ ಸಂಶಯ್ ಭಗ್ತಾಲೊ. ಆನಿ ತಿಕಾ ರಾಗ್ ಚಾಳ್ವಲ್ಯಾರ್ ತೊಂಡಾಕ್ ಆಯಿಲ್ಲಾ ಉತರಾಂನಿ ದಯಾದಾಕ್ಲೆಣ್ ಸಾಂಡುನ್ ಯೆಟ್ತಾಲಿ. ತಿಚಿ ಅನ್ಯೆಕ್ ಸವಯ್ ಆಸ್‌ಲ್ಲಿ ತಶೆಂ ಯೆಟ್ತಾನಾ ರಡೊನ್

ರಡೊನ್‌ಚ್ ಉಲಂವ್ಚಿ . ತಿ ಸವಯ್ ತಿಚಾ ಎದ್ರಿಯಾಕ್ ಅಪಾಯಾಚಿ ! ಕಶೆಂ ಮ್ಹಳ್ಳಾರ್, ತಿ ರಡ್ತಾನಾ ಅಯ್ಕೊಪ್ಯಾಂಕ್ ತಿ ನಿರಾಪ್ರಾಧಿಣ್, ತಿಚೊ ಎದ್ರಿಚ್ ಚೂಕ್‌ದಾರ್ ಮ್ಹಣ್ ದಿಸ್ತಾಲೆಂ ಆನಿ ತಿಂ ತಿಚಿ ಪಕ್ವಾ ಘೆತಾಲಿಂ. ಆತಾಂ ಹಾಂವ್ ತಿ ಆಸ್‌ಲ್ಲಾಕಡೇ ವಚಾನ್ ತರ್, ಆನಿ ತಿಕಾ ಅನಿಕಿ ಮ್ಹಜೆರ್ ರಾಗ್ ಆಸಾತ್ ತರ್, ಮಾಕಾ ದೆಕ್ಲಲ್ಯಾ ಫರಾ ಉಚಾಂಬೊಳ್ ಜಾವ್ನ್, ತ್ಯಾ ಫರ್ವಾಂಚಾ ಮುಕ್ಲ್ಯಾನ್ ರಡೊನ್ ರಡೊನ್ ಯೆಟುಂಕ್ ಲಾಗಾತ್ ಜಾಲ್ಯಾರ್ ಫರ್ವಿಂ ಜಣಾಂ ತಿಚಿ ಪಕ್ವಾ ಘೆತೆಲಿಂ, ತೆದ್ನಾಂ ತಾಣಿಂ ಮಾಕಾ ಮರ್ಯಾದೆ ಭಾಯ್ರ್ ಕಾಂಯ್ ಮ್ಹಳ್ಳಾರ್ ಅಥವಾ ದೋನ್ ಮಾರ್ ವ್ಹಾಜಯ್ಲ್ಯಾರೀ ಹಾಂವೆಂ ಸೊಸುನ್ ಪಾಟಿಂ ಯೇಂವ್ಕ್ ಜಾಯ್. ಮಾಕಾ ಕಿತ್ಯಾಕ್ ಜಾಯ್ ಅಸಲೆ ಗರ್ವೆ ಭಾಯ್ರೆ ಲಪ್ಪೆ ಆನಿ ಅಕ್ಮಾನ್? ಹಾಂಗಾ ಮ್ಹಜೆಂ ಜಿವಿತ್ ಬರ್ಯಾ ಧರಾನ್ ವೆತಾ ತೆಂಚ್ ಪುರೊ; ಕುಟುಂಬಿಕಾಂಚಾ ಜಿವಿತಾಂತ್ ಭರ್ವಾಪ್ ನಾಕಾ ಮ್ಹಳ್ಳೊ ನಿಚೆವ್ ಕರುನ್ ಮ್ಹಜೆಸ್ತಕಿಂ ಉರೊಂ.

ಪುಣ್ ದೀಸ್ ಗೆಲ್ಲೆಬರಿಚ್ ಮ್ಹಜಾ ಮನಾಂತ್ ಅಪಾಪಿಂಚ್ ಆತುರಾಯ್ ಉಟಿ, ತಿಚಿ ಆನಿ ಪೆದ್ರಾಬಾಚಿ ನೀಜ್ ಸ್ಥಿತಿ ಕಶಿ ಆಸಾ ಆನಿ ಪುಡೆ ಕಶಿ ಜಾಂವ್ಚಾರ್ ಆಸಾ ತಿ ಜಾಣಾಂ ಜಾಂವ್ಚಿ. ಬರಿ ಆಸಾತರ್ ತಾಂಕಾಂ ತಾಂಚೆ ಸ್ಥಕಿಂ ಸೊಡ್ಚೆಂ; ಕಷ್ಟಾಂಚೆ ತರ್, ಕಷ್ಟ್ ಪರಿಹಾರ್ ಜಾಯ್ಸ್ ಭಾವ್ಣೆಕ್ ಆಮೆರ್ ಆಪವ್ನ್ ಹಾಡುನ್ ತಿಕಾ ಹಕ್ಯಾಖಾಲ್ ಪೊಸುನ್ ಸಹಾಯ್ ಕರ್ಚೆಂ, - ಹೊ ಜಾಲೊ ಮ್ಹಜೊ ಗುಪ್ತೊ ಇರಾದೊ. ಜರ್ ತಿಣೆಂ ಮ್ಹಜೆ ವಯ್ಲೊ ರಾಗ್ ಸಾಂಡ್ಲಾ ತರ್ ತೆಂ ಬರೆಂಚ್. ನಾ ತರ್, ತಿಚಿ ಆನಿ ಮ್ಹಜಿ ಭೆಟ್ ಜಿವಿತಾಂತ್ ಹಿಚ್ ನಿಮಾಣಿಂ ಜಾಂವೊಂ, ಅಶೆಂ ಚಿಂತ್ಲೆಂ ಆನಿ ಆಗಸ್ತಾಚಾ ಪಯ್ಲೆ ತಾರಿಕೆರ್ ತಿಚಾ ಬಾಪುಲ್ಯಾ ಶ್ರೀ ಎ. ಜೆ. ಪಿರೆರಾಗೆರ್ ಗೆಲೊಂ.

ಥಂಯ್ ಮಾಕಾ ಅತ್ಮೊ ವಿಚಿತ್ರ್ ಅನುಭವ್ ತಯಾರ್ ಆಸ್‌ಲ್ಲೊ, ತಿ ಮ್ಹಜಾ ಯೆಣ್ಯಾಕ್ ಅತ್ರೆಗ್ತಾಲಿ ಆನಿ ಆಮ್ಕಾಂ ಆದಿಂ ರಾಗ್ ಝಗ್ಡೆಂ ಬಿಲ್ಕುಲ್ ಜಾವ್ನಾಂಚ್ ಮ್ಹಳ್ಳ್ಯಾ ಹಾವ್ ಭಾವಾನ್, ಅಪುರ್ ಬಾಯೆಚೆ ಪ್ರೀತಿ ಸೆಳ್ಳೆನ್, ಹಾಸೊ ಹಾಸೊನ್ ಮ್ಹಜೆ ಸಂಗಿಂ ದಾಧೊಶಿ ಉಲಯ್ಲಿ. ರಾಜೆ ಸೆರೆಮನೆಚಿ ಗರ್ಜ್ಚ್ ನಾದಿಸ್ಲಿ. ಮಾತ್ ನ್ಹಯ್, ಹಾಂವ್ ತಿಕಾ ಆಪವ್ನ್ ವ್ಹರೊಂಕ್ ಆಯ್ಲಾಂ ಮ್ಹಣ್ ಸಾಂಗ್ಲೊ ಸಮಸ್ಯಾಯಿ ಭೆಟೊ ನಾ. ತಿಚ್ ಆಪ್ಲೆಚ್ ಖುಶೆನ್ ಆಮೆರ್ ಯೇಂವ್ಕ್ ಭಾಯ್ರ್ ಸರ್ಚಿ. ತಿಚಾ ದೋನ್ ವರ್ವಾಂಚಾ ಪಯ್ಲ್ಯಾ ಚೆರ್ವ್ಯಾ ಸವೆಂ ಆಮಿಂ ಫರಾ ಆಯ್ಲಾಂವ್.

ಆಮೆರ್ ತಿ ಪಂದ್ರಾ ದೀಸ್ ಉರ್ಲಿ. ತ್ಯಾ ವಾಯ್ವ್ಯಾಂತ್ ಮಾಕಾ ತಾಂಚಿ ಆರ್ಥಿಕ್ ಸ್ಥಿತಿ ತಿಣೆಂಚ್ ಸಾಂಗ್ಲೆಲಿ ಪರಿಪೂರ್ಣ್ ಕಳ್ಳಿ. ಪೆದ್ರಾಬಾಕ್ ಪನ್ನಾಸ್ ರುಪಯ್ ಸಾಂಬಾಳ್. ಪುಣ್, ರಿಣಾಕ್ ಆನಿ ಪ್ರೊವಿಡೆಂಟ್ ಫಂಡಾಕ್ ಕಾತ್ರಪ್ ಕರುನ್ ಉರ್ಬಾ ತೊ ಚಾಳಿಸ್ ರುಪಯ್ ಕೊಟ್ರೆಚಾ ಭಾಡ್ಯಾಕ್, ರಯ್ಲ ವೆ ಪಾಸಾಕ್, ಜೆವ್ಣಾಕ್, ಲೊಂಡ್ರೆಕ್, ದೂಧಾಕ್, ಇಲೆಕ್ಟ್ರಿಕ್ ಬಿಲ್ಲಾಕ್, ಇತ್ಯಾದಿಂಕ್‌ಚ್ ಕಾಬಾರ್ ಜಾತಾ. ಅಫಿಸಾಂತ್ ಕಸಲ್ಯಾಚೆಂ ರೀಣ್ ಗಾಯ್ ಮ್ಹಣೊನ್ ಹಾಂವೆಂ ವಿಚಾರ್‌ಲ್ಲಾಕ್,-

“ತಾಚಿ ಶಿಕ್ವಾಚಿ ತಾನ್ ಅನಿಕೀ ಪರಿಹಾರ್ ಜಾಂವ್ಕ್ ನಾ. ಅಫಿಸಾಂತ್ಲೆಂ ರೀಣ್ ಘೆವ್ನ್ ಖಾಸ್ಗನ್ ಎಲ್.ಎಲ್.ಬಿ. (ವಕಾಲಾತೆಚೊ) ಕೋರ್ಸ್ ಕರ್ತಾ.” - ಮ್ಹಣಾಲಿ.

ತಾಂತುಂ ಪಾಸ್ ಜಾಲ್ಯಾರ್ ಪುಡೆಂ ಸಾಂಬಾಳ್ ವಾಡ್ಚೊ ಆಸ್ತದ್ ಆಸಾ.”

ಎಕಾ ದಿಸಾ ತಿಣೆಂ ಮಾಕಾ ಸವಾಲ್ ಕೆಲೆಂ, - “ಇಂಟರ್ ಶಿಕ್ಲೆಲ್ಯಾ ತುಕಾ ನಾಡಾಂತ್ಲೊ ವಾವ್ರ್ ಕರುಂಕ್ ಲಜ್ ದಿಸಾನಾ?”

“ಹಾಂವೆಂ ಭುರ್ಗ್ಯಾಪಣಾ ಥಾವ್ನ್ ಕೆಲ್ಲೆಚ್ ವಾವ್ರ್ ಆತಾಂಯ್ ಕರುಂಕ್ ಕಸಲಿ ಲಜ್?” - ಮ್ಹಜಿ ತೀಕ್ ಜವಾಬ್.

“ತೊ ವಾವ್ರ್ ಕರುಂಕ್ ಆನ್ ಆನಿ ಮೊಂತು ಆಸಾತ್. ತುಂ ಬೊಂಬಯ್ ವಚ್. ಪೆದ್ರಾಬ್ ಕಾಮ್ ಲಾಗವ್ನ್ ದಿತೊಲೊ. ಆದಿಂ ತುಮಿಂ ರಾಂದುನ್ ಜೆವ್ತಾಲ್ಯಾತ್ ತಶೆಂಚ್ ಕೆಲ್ಯಾರ್ ಜೀವನ್ ಸವಾಯ್ ಜಾತೆಲೆಂ. ತೀನ್ ಮಹಿನ್ಯಾ ಉಪ್ರಾಂತ್ ಹಾಂವ್ ಯೆತಾಂ ರಾಂದುನ್ ವಾಡುಂಕ್. ”

ಚಿಂತ್ಲ್ಯಾ ಬಗಾರ್ ಜಾಯ್ತ್ ಮ್ಹಣುಂಕ್ ಹಾಂವ್ ಆಮ್ಚೊ ನಾ. ದೇವ್ ದಿತಾನಾ ದೆಂವ್ಚಾರ್ ಆಡ್ ಯೆತಾ ಮ್ಹಣ್ತಾತ್ ತಶೆಂ ಹಾಂವ್ ಹಾಂಗಾ ದೆವಾಚೆ ಕೃಪೆನ್ ಅಭಿವೃದ್ಧಿಚೆ ವಾಟೆನ್ ಚಲ್ತಾನಾ ಹಿಚಿ ನಾಡ್ ಆಡ್ ಪಾಯ್ ದಿತಾ ಮ್ಹಣ್ ಸವೊನ್, ಪ್ರಸ್ತಾಪ್ ನಿಸ್ತಾಂವ್ಚಾ ಮತ್ಲಾಬಾನ್ಶೆಂ ಮ್ಹಳೆಂ - “ಪೆದ್ರಾಬಾಚಿ ಒಪ್ಪಿಗ್ ನಾಸ್ತಾಂ ಆಲೋಚನ್ ಕೆಲ್ಯಾರ್ ತಾಕಾ ಮೊಲ್ ಆಸಾವೆ?”

“ಮ್ಹಜಿ ಕಿಂತೆಯೀ ಆಲೋಚನ್ ತೊ ನಾಕಾ ಮ್ಹಣಾನಾ.” - ಮ್ಹಣಾಲಿ ತಿ ಗತ್ತಾನ್. ತೆಂ ತಿಣೆಂ ಸಾಂಗ್ಲ್ಯಾ ವಿನಚ್ ಹಾಂವ್ ಜಾಣಾಂ ಆಸ್ಲೊಂ. ತಿಣೆಂ ಬರ್ಯಾಕ್ ಸಾಂಗ್ಲ್ಯಾರಿ ‘ಹೌದು’, ವಾಯ್ವಾಕ್ ಸಾಂಗ್ಲ್ಯಾರಿ ‘ಹೌದು’ ಮ್ಹಣ್ಚೊ ಬಸವ್ ತೊ, ತಿತ್ಲೊಯ್ ತಿಕಾ ತಾಚೆರ್ ಪ್ರಭಾವ್ ಅಥವಾ ಭುಲ್ ಫಾಲ್ವಿ ಸಾಮರ್ಥ್ಯ ಆಸ್ಲಿ.

“ಚಿಂತುನ್ ಮ್ಹಜಿ ಜವಾಬ್ ದೀಂವ್ಕ್ ಥೊಡಿ ಪುರ್ವ್ ದಿ” ಮ್ಹಣೊನ್ ಹಾಂವೆಂ ಪ್ರಸ್ತಾಪ್ ಆಕೇರ್ ಕೆಲೊ.

ತಿಕಾ ಪ್ರಸೂತೆಚೊ ದೀಸ್ ಲಾಗಿಂ ಆಸ್ಲಲ್ಯಾನ್ ತಿಕಾ ಹಾಂವೆಂ ಪಾಟಿಂ ಪಾಯ್ಲೆಂ. ಚೆರ್ಯಾಕ್ ತಿ ಮ್ಹಜೆ ಆವಯ್ಚೆ ತಾಬೆಂತ್ ಸೊಡುನ್ ಗೆಲಿ. ಆಗಸ್ತಾಚೆ ಒಂ ತಾರಿಕೆರ್ ತಿ ದುಸ್ರ್ಯಾ ಚೆರ್ಯಾಕ್ ಪ್ರಸೂತ್ ಜಾಲಿ.

ಬೆಳ್ಳಾಚೆಂ ಮಟ್ನ್ ಪೊಸ್ತಾಂತ್ ಕಳ್ತಾ ಮ್ಹಣ್ತಾತ್. ಆಗಸ್ತಾಚೆ ಆಕ್ರೇಕ್ ಆಮ್ಚಾ ಬೆಳ್ಳಾಚೊ ಕಣೊ ದೆಕ್ತಾನಾ ಮಾಕಾ ನಿರಾಶಾ ಭಗ್ಲಿ. ಹ್ಯಾ ಪಾವ್ತಿ ಅರ್ಧಿ ಗೇಣ್ ದೀಂವ್ಕ್ ತೆಕಿದ್ ಪಿಕ್ತಾ” ಮ್ಹಣಾಲೊ ಅನ್ಭವ್ಡಾರ್ ಆನ್. ಕಿತ್ಲಿ ವರ್ಸಾಂ ಗಾದೆ ಪಣ್ಣಿಲ್ ಆಸ್ಲೆಕಿ ತಿತ್ಲಿಂ ವರ್ಸಾಂ ತುಮ್ಕಾಂ ಜಾಂವ್ಚೆಂ ಬೆಳೆಂ ಇತ್ಲೆಂಚ್” ಮ್ಹಣಾಲೊ ಅನ್ಯೆಕ್ ಮಾಹೆತ್‌ದಾರ್. “ತೆದೊಳ್ ಪರ್ಯನ್ ಫಾಲ್ಚೊ ಈಟ್ ಮಾತಿಚ್ ಜಿರೊನ್ ಘೆತಾ”

ಹಾಂತುಂ ಮ್ಹಜಾ ಚಿಂತ್ಪಾಕ್ ಈಟ್ ಮೆಳೊ. ಪುಡ್ಲ್ಯಾ ದೋನ್ ತೀನ್ ವರ್ಸಾಂನಿ ಗಾದ್ಯಾಂನಿ ಪಿಕ್ಚೆಂ ಇತ್ಲೆಂಚ್ ತರ್ ಧನಿಯಾಕ್ ದಿಂವ್ಚೆಂ ಕಿತ್ಲೆಂ ಆನಿ ಆಮಿಂ ಖಾಂವ್ಚೆಂ ಖಿಂಯ್ಚೆ? ಖಾಂವ್ಚೆಂ ಖಾವ್ನ್‌ಚ್ ಮುಗ್ಧತಾ ಪುಣ್ ಧನಿಯಾಚೆಂ ದಿಂವ್ಚೆಂ ಬಾಕಿಚ್ ಉರ್ತಾ. ಹೆಂ ಏಕಾ ಮಾರಕಾರೆಂ ಖರ್ಗ್ಚ್. ಹಾಚೊ ಕೊಡು ಅನ್ಭವ್ ಆಮ್ಕಾಂ ಪಾಂಡ್ಯಾಚೆ ಆನಿ ಪೆಲ್ಯಾ ಕೆಲಾರಾಯ್ಚೆ ಭುಂಯ್ತ್ ಮೆಳ್ಳಾ. ಅಶೆಂ ಹಾಂಗಾಯಿ ಜಾಂವ್ಕ್ ನಜೊ ತರ್

ಧನಿಯಾಚಿ ಸಗ್ಗಿ ಗೇಣ್ ದೀಂವ್ಕ್ ಉಪಾಯ್ ಕಿತೆಂ? ಹಾಂವ್ ಭುಂಯ್ತ್ ಘೊಳೊಂಕ್ ರಾವಾನ್ ತರ್ ಸಗ್ಗಿ ಗೇಣ್ ದೀಂವ್ಕ್ ಪುರ್ಟೆಂ ತಾಂತುಂ ಅಚರ್ಯಾನ್ ಪಿಕಾಶೆಂ ನಾ. ಬದ್ಲಾಕ್ ಹಾಂವ್ ಬೊಂಬಯ್ತ್ ಕಾಮ್ ಕರ್ನ್ ಮೆಳ್ಳೊ (ಖರ್ಚ್ ಕಾಡುನ್ ಉರ್ತಾ ತೊ) ಸಾಂಬಾಳ್ ಆನಾಕ್ ದೀನ್ ಜಾಲ್ಯಾರ್ ತಾಂತುಂ ಸಗ್ಗಿ ಗೇಣ್ ಫಾರಿಕ್ ಕರುಂಕ್ ಜಾತೆಲಿ. ವೊನಿ ತಿಚೆಚ್ ಇಚ್ಛೆನ್ ಬೊಂಬಯ್ತ್ ವಚ್ ಮ್ಹಣ್ತಾ ಜಾಲ್ಲ್ಯಾನ್ ದೆವಾಚಿ ಮಾಂಡಾವಳ್ ಅಶಿಚ್ ಆಸಾ ಮ್ಹಣ್ ದಿಸ್ತಾ - ಅಶೆಂ ಜಾಲೆಂ ಮ್ಹಜೆಂ ಚಿಂತಪ್. ಬಾಳಂದೆಕ್ ಆನಿ ಚೆರ್ಯಾಕ್ ಪಳಂವ್ಕ್ ಆಸ್ಪತ್ರೆಕ್ ಗೆಲ್ಲೊಂ ತಿಕಾ ಒಪ್ಪಿಗ್ ದೀವ್ನ್ ಯೆತಾಂ ಮ್ಹಳ್ಳೊ ನಿರ್ಧಾರ್ ಸಮೇತ್ ಕೆಲೊ.

ಆಸ್ಪತ್ರೆತ್ ತಿಕಾ ಭೆಟೆಲ್ಯಾ ವಗ್ತಾ ಹಾಂವ್ ಮ್ಹಜಿ ಒಪ್ಪಿಗ್ ಉಚಾರುಂಕ್ ಚಿಂತಾನಾಂಚ್ ತಿಚ್ ಪಯ್ಲೆಂ ಉಲವ್ನ್ ಮ್ಹಣಾಲಿ - ಪೆದ್ರಾಬಾಚಿ ಒಪ್ಪಿಗ್ ಆಯ್ಲ್ಯಾ ಆನಿ ಪಯ್ಲಾಚೆ ಪಯ್ಲೆಯೀ ಧಾಡ್ಲ್ಯಾತ್. ಸ್ವೀಮರ್ ಸರ್ವಿಸ್ ಹ್ಯಾಚ್ ಮಹಿನ್ಯಾಂತ್ ಚಾಲು ಜಾತಾ. ತುಂ ತಾಚೆರ್ ಬೊಂಬಯ್ತ್ ವಚ್.”

ಬಾಳಂದೆಚಿ ಚಾಕ್ರಿ ಮ್ಹಜಿ ಆವಯ್ಚ್ ಕರ್ತಾಲಿ, ಥಂಯ್ಚ್ ತಿಕಾ ಹಾಂವೆಂ ವೊನಿಯೆಚಿ ಅಪೇಕ್ಷಾ ಸಾಂಗ್ಲಿ. “ವಚ್ ಪುತಾ.” ಮ್ಹಣಾಲಿ ತಿ ಅಕ್ವೇಪ್ ಕರಿನಾಸ್ತಾಂ “ವೊನಿಯೆನ್ ಮ್ಹಳ್ಳೆಲ್ಯಾಬರಿ ತುಂವೆಂ ಶಿಕಪ್ ಆಸ್ತಾ ತರ್ಕಾಟ್ಯಾನ್ ಗಾದ್ಯಾಂತ್ ಘೊಳ್ಚಿಂ ಮಾಕಾಯೀ ಬರೆಂ ದಿಸಾನಾ. ದೆವಾಕೀ ಬರೆಂ ದಿಸಾನಾ ಆಸ್ತೆಲೆಂ.”

ಫರಾ ಆನಾಕ್ ಸಾಂಗ್ಲೆಂ. ತಾಣೆಯೀ ತೆಂ ಮಾಂದ್ಲೆಂ ಆನಿ ಮ್ಹಳೆಂ, “ತುಂವೆಂ ಗಾದ್ಯಾಂತ್ ಘೊಳ್ಳ್ಯಾರ್ ಉತ್ಪತ್ತ್ ದೊಡಿ ಜಾಯ್ನಾಂ. ಆಮಿಂ ದೋಗ್ ಘೊಳ್ತಾಂವ್ ತೆಂಚ್ ಪುರೊ, ಪೆಲ್ಯಾಂಗೆರ್ ಕುಲಿಚೆಂ ಕಾಮ್ ಕರ್ನ್ ಹಾಡ್ನ್ ಜಿಯೆಂವ್ಚಿ ದುಬ್ಬಿಕಾಯ್ ತುಂವೆ ಪರ್ಯಾರ್ ಕೆಲಿ. ಭುಂಯ್ ಪೆಲ್ಯಾಚಿ ತರೀ ತಾಂತು ಕಾಮ್ ಉಣೆಂ, ಜೋಡ್ ಕುಲಿ ಪ್ರಾಸ್ ದೊಡ್ತಿ. ತುಂವೆಂ ಭುಂಯ್ತ್ ವಾವ್ರ್ ಕರ್ಚೊ ಮಾಕಾಯೀ ಬರೆಂ ಜಾಯ್ನಾ. ಬೊಂಬಯ್ತ್ ಕಾಮ್ ಕರಿ ಜಾಲ್ಯಾರ್ ಆನಿ ತುಜೊ ಖರ್ಚ್ ಕಾಡ್ನ್ ಉರ್ತಾ ತೊ ಸಾಂಬಾಳ್ ಮಾಕಾ ದಿಶಿ ಜಾಲ್ಯಾರ್ ಧನಿಯಾಚಿ ಸಗ್ಗಿ ಗೇಣ್ ದೀಂವ್ಕ್ ಮಾಕಾ ವಾಂದೆ ಜಾಂವ್ಚೆ ನಾಂತ್. ತುಜೆ ವರ್ವಿಂ ಪೆದ್ರುಚಾ ಕುಟ್ಮಾಕೀ ಆಧಾರ್ ಜಾಯ್ತ್.”

ಶಿಕ್ಲೆಲ್ಯಾ ಪುತಾಂನಿ ನಾಡಾಂತ್ ಘೊಳ್ಚಿಂ ಪಳಂವ್ಕ್ ಲಜ್ ದಿಸ್ತಾ. ಪಯ್ಲ್ಯಾನ್ ಪಯ್ಲೆಂ ತಾಂಚಾಚ್ ಮಾ-ಬಾಪಾಕ್. ಲುಂಗಿ ನ್ಹೆಸೊನ್ ಗಾದ್ಯಾಂತ್ ಮಾತಿ ಮುಡ್ತುಂಚೆಂ ಕಾಮ್ ಅವ್ಕಾರ್ಯದೇಚೆಂ; ಸೂಟ್ ನ್ಹೆಸೊನ್ ಶಹರಾಂತ್ಲ್ಯಾ ಅಫಿಸಾಂತ್ ಲೇಖ್ಣಿ ಚಲಂವ್ಚೆ ಕಾಮ್ ಸಕ್ದಾಂಕೀ ಮರ್ಯಾದೆಚೆಂ ಆನಿ ಹೆಮ್ಮಾಚೆಂ! ಪುಣ್ ತೆಂ ಎಕಾ ವರ್ಗಾಚೆಂ ಗುಲಾಮ್ ಪಣ್ ಮ್ಹಣೊನ್ ಕೊಣಿ ಲೆಕಿನಾ.

ಅಶೆಂ ಬೊಂಬಯ್ತ್ ವೆಚಾಕಡೆ ಮಾಕಾ ಸಕ್ದಾಂ ಧಾಖ್ಣೀ ಪ್ರೋತ್ಸಾಹ್. ವಯ್ಲ್ಯಾನ್ ಎಕಾ ವರ್ಗಾ ಆದಿಂ ಕೊಣಾಕ್ ನಾಕಾ ಜಾಲ್ಲೊ ಹಾಂವ್ ಆತಾಂ ಸಕ್ದಾಂಕಿ ಆಧಾರಾಚೊ ಧಿಗೊ ಮ್ಹಳ್ಳೊ ಅಭಿಮಾನ್. ೧೯೩೮ ಒಕ್ಟೋಬರಾಚಾ ತೀನ್ ತಾರಿಕೆರ್ ಹಾಂವ್ ತಿಸ್ರಾ ಪಾವ್ಟಿ ಬೊಂಬಯ್ಕ್ ಪಾವ್ಲೆಂ ಆನಿ ಪೆದ್ರಾಬಾಚೊ ದುಸ್ರ್ಯಾ ಪಾವ್ಟಿ ರಾಂದ್ಪಿ ಜಾಲೊಂ.

ಪೆದ್ರಾಬ್ ಮಾಕಾ ಕಾಮ್ ತಲಾಸ್ ಕರುನ್ ದಿತೊಲೊ ಮ್ಹಣ್ ಹಾಂವೆಂ ಕೆಲ್ಲೊ ಭರ್ವಾಸೊ ಆನಿ ಆಶಾ ಹ್ಯಾ ಪರ್ಯಾ ವರ್ಗಾಚೆ ತೀನ್ ಮಹಿನೆ ಸರುನ್ ೧೯೩೯ ನವೆಂ ವರಸ್ ಉದೆಲೆಂ ತರಿ ಫಳ್ಗಲ್ಯಾ, ಬೆಕಾರ್‌ಪಣ್ ಪರ್ವತಾಚೆ ಉಂಚಾಯೆಕ್ ಚಡ್‌ಲೊ ದುರ್ದೈವಿ ಕಾಳ್ ತೊ. ಅಫಿಸಾಂನಿ ಜಣ್ ನವೆ ಫಂವ್ಚಾ ಬದ್ಲಾಕ್ ಆಸ್‌ಲ್ಲ್ಯಾಂತ್ಲಾ ಥೊಡ್ಯಾಂಕ್ ನಿಕ್ಕಾಯ್ತಾಲೆ. ಖಂಯ್ ಎಕ್ಲೊ ದೋಗ್ ನವೆ ಜಾಯ್ ದಿಸ್ಲೆ ಥಂಯ್ ತ್ಯಾ ಕಂಪೆನಿಂತ್ಲಾ ಹುದ್ದೆದಾರಾಂಚಾ ಸಂಬಂಧಿಕಾಂಕ್‌ಚ್ ಘೆತಾಲೆ. ಲೊಂಚಾಚಿ ಚಕಾಮಕಿ ತೆದ್ನಾಂ ಚಲಾವಣಾಂತ್ ನಾಸ್‌ಲ್ಲಿ; ದಿಂವ್ಚಿ ತಾಂಕ್‌ಯಿ ಕೊಣಾಕ್ ಎಕ್ಲ್ಯಾಕ್ ನಾಸ್‌ಲ್ಲಿ. ಪತ್ರಾಂನಿ ಪ್ರಕಟೆಲ್ಯಾ ಇಸ್ತಿಹಾರಾಂಕ್ ಡಿಗ್ರಿವಾಲಾ ಬೆಕಾರ್ಯಾಂಚಿ ಅರ್ದೆಪತ್ರಾಂ ಶೆಂ ಘೆಲ್ಲ್ಯಾಂನಿ ರಾಸ್ ಪಡ್ತಾಲಿಂ. ಮ್ಹಜೆ ತಸಲ್ಯಾಂಚಿ ಅರ್ದೆ ಪತ್ರಾಂ ವಾರ್ಯಾರ್ ಸೊಡ್ಲೆಲ್ಯಾ ಪುಗ್ಗಾಂಬರಿ ವ್ಯರ್ಥ್. ಆಪವ್ಣೆಂ ಬಿಲ್ಕುಲ್ ಯೇನಾಸ್‌ಲ್ಲೆಂ.

ಜನವರೆಚೆ ಸುರ್ದೆರ್ ಭಾವೊಜ್ ಪಯ್ಲ್ಯಾ ಚೆರ್ಯಾಕ್ ಮ್ಹಜೆ ಆವಯ್ಚೆ ತಾಬೆಂತ್‌ಚ್ ಸೊಡುನ್ ಬೊಂಬಯ್ ಆಯಿಲ್ಲಿ. ಸಾಂಗಾತಾಚ್, “ಸ ಮಹಿನೆ ಜಾತಾತ್ ಪರ್ಯ್ ಶೆಳ್ಕಾ ಉದ್ಯಾಂತ್ ಹಾತ್ ಭಿಜುನ್ ಕಾಮ್ ಕರ್ನಾಕಾ, ಚೆರ್ಯಾಕ್ ಆನಿ ತುಕಾ ಶೆಳಿಚಿ ಪಿಡಾ ಲಾಗಾತ್ !” ಮ್ಹಳ್ಳಿ ಆಜೆಚಿ ತಾಕಿಡ್ ಹಾಡುನ್ ಘೊವಾಕ್ ಸಾಂಗ್ಲಿ. ಹಾಚೊ ಅರ್ಥ್ - ತಿಣೆಂ ರಾಂದ್ಚೆಂ, ಧುಂವ್ಚೆಂ, ಮಸಾಲೊ ವಾಟ್ಚೆ, ಉಂಬಳ್ಚೆಂ ಇತ್ಯಾದಿ ರಾಟಾವಳ್ಳೊ ಅನಿಕಿ ದೋನ್ ಮಹಿನೆ ಪರ್ಯ್ ಕರುಂಕ್ ನಜೊ. ಆನಿ ಕೊಣೆಂ? ಬೆಕಾರ್ಯಾ ದೆರಾನ್‌ಚ್. ವಿಧೇಯ್‌ಪಣಿಂ ಕರೀತ್ ಗೆಲೊಂ.

ಆತಾಂ ಮಾಕಾ ವಾಂವ್ಪ್ ಯೆದೊಳ್ಳಾ ಪ್ರಾಸ್ ತೀನ್ ವಾಂಟೆ ಚಡ್; ಪೆದ್ರಾಬಾಕ್ ಖರ್ಚೆಯೀ ತಸೊಚ್ ಚಡ್. ಪುಣ್ ಸಂಪಾದನ್ ಆದ್ಲೆಂಚ್. ತಾಕಾ ದುಬ್ಳಿಕಾಯೆಚೆ ಚಿವ್ಪೆ ಚಡ್ ದುಕ್ಲೆ. ಮ್ಹಣುನ್ ತೊ ಮ್ಹಜೆರ್ ಗರಮ್ ಜಾಂವ್ಕ್ ಲಾಗ್ಲೊ ಆನಿ ಹಾಂವ್ ಘರಾಂತ್ ನಾಕಾ ಮ್ಹಳ್ಳ್ಯಾ ಭಾಶೆನ್ ಕೆದ್ನಾಂ ಕೆದ್ನಾಂ ಬಾಯ್ಲೆಕಡೆ ಪುರ್ವುರೊಂಕ್ ಲಾಗ್ಲೊ. ಕ್ರಮೇಣ್ ಎಕಾ ದಿಸಾ ಮ್ಹಜೆಕಡೆ ಮ್ಹಣಾಲೊ -

“ತುಜೆಬರಿ ಆಸ್ಚೆ ತರ್ನಾಟೆ ಖುದ್ ಅಫಿಸಾಂಕ್ ವಚೊನ್, ಸಾಯ್ಬಾಂಕ್ ಭೆಟುನ್, ಅರ್ದೆ ಪತ್ರ್ ತಾಂಕಾಂ ಹಾತಿಂ ದೀವ್ನ್ ಕಾಮ್ ಮಾಗುನ್ ಘೆತಾತ್. ತುಂ ಘರಾಂತ್ಲೆಂಚ್ ಕಾಮ್ ಕರ್ನ್ ಅರ್ದೆಪತ್ರಾಂ ಟಿಪ್ಪಾಲಾ ದ್ವಾರಿಂ ಧಾಡ್ತಿ ಜಾಲ್ಯಾರ್ ಕಾಮ್ ತುಕಾ ಸೊಡುನ್ ಘರಾ ಯೆನಾ. ಫಾಲ್ಯಾಂ ತುಕಾ ಫೋರ್ವ್ ವರಾರಾಂತ್ಲಾ ಥೊಡ್ಯಾ ಅಫಿಸಾಂಚೆ ವಿಳಾಸ್ ದಿತಾಂ. ದೊನ್ವಾರಾಂ ಜೆವ್ಲ್ಯಾ ಉಪ್ರಾಂತ್ ಸಾಂಜೆಚೆಂ ರಾಂದಪ್ ಸುರು ಕರ್ಚೊ ವೇಳ್ ಪರ್ಯ್ ಚಾರ್ ಪಾಂಚ್ ಘಂಟ್ಯಾಂಚಿ ಪುರ್ವ್ ಆಸಾ ತುಕಾ ತೆದ್ನಾಂ ದಿಸ್ಪರ್ದೆಂ ದೋನ್ ಯಾ ತೀನ್ ಅಫಿಸಾಂಚಾ ಧನಿಯಾಂಕ್ ಅರ್ದೆಪತ್ರಾಂ ಬರಯ್, ತ್ಯಾ ಅಫಿಸಾಂಕ್ ಖುದ್ದಾನ್ ವ್ಹರ್, ಅಫಿಸ್ ಮೆಜೆಜರಾಕ್ ಭೆಟುನ್ ತಾಕಾ ಹಾತಾಕ್‌ಚ್ ದೀ. ವೆಕೆನ್ನಿ ಆಸ್ಲ್ಯಾರ್ ತುಕಾ ದಿತೆಲೆ; ನಾ ತರ್, ವೆಕೆನ್ನಿ ಜಾಲ್ಲ್ಯಾ ಘರಾ ಆಪಯ್ತಾಂವ್ ಮ್ಹಣ್ ಭಾಸಯ್ತಾಲೆ. ಅಶೆಂ ಸಾಧನ್ ತುಂಚ್ ಕರ್ನಿ ಜಾಲ್ಯಾರ್ ಮಾತ್ರ್ ತುಕಾ ಕಾಮ್ ಮೆಳಾತ್. ತುಜಾ ಬದ್ಲಾಕ್ ಮಾಕಾ ವಚೊಂಕ್ ಖಂಯ್ ಪುರ್ವ್ ಆಸಾ? ಮಾರ್ಜ್ ಮಹಿನ್ಯಾ

ಭಿತರ್ ತುಕಾ ಕಾಮ್ ಮೆಳಾನಾ ಜಾಲ್ಯಾರ್ ಮಾಗಿರ್ ತುಂ ತುಜಿ ರಯ್ಯಾಚಿ ಕಸಬ್ ಕರುಂಕ್ ಗಾಂವಾಕ್ ಪಾಟಿಂ ವಚ್. ತುಕಾ ಪೊಸುಂಕ್ ಮ್ಹಜೊ ಸಾಂಬಾಳ್ ಪಾವಾನಾ.”

ದುಸ್ರ್ಯಾ ದಿಸಾ ಎದಿ ಲಾಂಬ್ ವಿಳಾಸಾಂಚಿ ಪಟ್ಟಿ ಬರವ್ನ್ ಹಾಡುನ್ ಮಾಕಾ ದಿಲಿ ಆನಿ , ಆಜ್ ಹಾಂತ್ಲ್ಯಾ ತೀನ್ ವಿಳಾಸಾಂಕ್ ಅರೊಚ್ಚಿ ಬರವ್ನ್ ತುಂಚ್ ದೀವ್ನ್ ಸಾಧನ್ ಸುರು ಕರ್.” ಮ್ಹಣಾಲೊ. ಪುಣ್ ಥಂಯ್ ವಚೊಂಕ್ ಆನಿ ಪಾಟಿಂ ಯೇಂವ್ಕ್ ಟ್ರಾಮಾಚಾ ಟಿಕೆಟಿಚೆ ಪಯ್ಲೆ ದಿಲೆನಾಂತ್. ತೆ ದಿ ಮ್ಹಳ್ಳ್ಯಾಕ್, “ಚಲತ್ ವಚೊನ್ ಯೆರೆ. ಹಾಂಗಾ ಥಾವ್ನ್ ಥಂಯ್ ಆಸ್ಚೊ ತೀನ್ಂಚ್ ಮಯ್ಲಾಂಚೊ ರಸ್ತೊ. ಗಾಂವಾಂತ್ ತುಂ ಧಾವೀಸ್ ಮಯ್ಲಾಂ ಚಲಾನಾಸ್‌ಲ್ಲೊಯ್‌ವೆ?” ಮ್ಹಣೊನ್ ಖೆಂವೊನ್‌ಂಚ್ ಉಲಯ್ಲೊ.

ತಾಕಾ ಉಪ್ರಾಳಿ ಜವಾಬ್ ದಿಂವ್ಚೆ ಧಯ್ತ್ ಮಾಕಾ ನಾಸ್‌ಲ್ಲಾನ್ ತ್ಯಾ ದಿಸಾ ಥಾವ್ನ್ ಹಾಂವೆಂ ತಾಣೆಂ ದಿಲ್ಲೆಂ ಹೆಂ ಚಡಿತ್ ಪ್ರಾಚಿತ್,- ಪಟ್ಟೆಂತ್ಲೆಂ ಪೂರಾ ವಿಳಾಸ್ ಮುಗ್ಗಾಲೆ ಪರ್ಯನ್ ಕೆಲೆಂ; ಪ್ರತಿಫಳ್ ಸೊನ್ನೊ. ಚಡಾವತ್ ಅಫಿಸಾಂನಿ ಅರೆ ಪತ್ರ್ ದಿತಾನಾಂಚ್, “ಸೊರಿ-ನೊ ವೆಕೆನ್ನಿ” ಮ್ಹಣೊನ್ ತೆಂ ಘೆಂವ್ಚ್ ಇನ್ಕಾರ್ ಕೆಲೆಂ. ದೊಗಾಂನಿ ಮಾತ್ರ್ ತೆಂ ಘೆವ್ನ್, “ವೆಕೆನ್ನಿ ಜಾಲ್ಲ್ಯಾ ಫರಾ ಆಪಯ್ತಾಂವ್” ಮ್ಹಣೊನ್ ಭುಜೊನ್ ಧಾಡ್ಚಿ ದಯಾ ಕೆಲಿ.

ಜನವರಿ ಆನಿ ಫೆಬ್ರವರಿಚೊ ಏಕ್ ಹಪ್ತೊ ಪರ್ಯನ್ ಹಾಂವ್ ಪೆದ್ರಾಬಾಚೆ ಕೊಟ್ರೆಂತ್ ಫರ್ ಚಾಕೊರ್ ಆನಿ ಭಾಯ್ರ್ ರಸ್ತಾ ವಯ್ಲೊ ಬೆಕಾರೊ ಸಂಚಾರಿಕ್ ಜಾವ್ನ್ ವಾವುರ್ದೊಂ.

ದುಸ್ರ್ಯಾ ಹಪ್ತಾಂತ್ “ಫೀ ಪ್ರೆಸ್ ಜರ್ನಲ್” ಪತ್ರಾಚಾ ಛಾಪ್ಪಾನ್ಯಾಂತ್ ‘ಫ್ರೂಫ ರೀಡರ್’ ಆನಿ ಕೊಪಿ ಹೊಲ್ಡರ್’ ಜಾಯ್ ಮ್ಹಳ್ಳೆಂ ಇಸ್ತಿಹಾರ್ ತ್ಯಾಚ್ ಪತ್ರಾಕ್ ವಾಚ್ಲೆಂ. ತ್ಯಾ ಛಾಪ್ಪಾನ್ಯಾಂತ್ ಮಂಗ್ಳುರ್‌ಗಾರ್ ಕಾಮಾಗಾರ್ ಆಸ್‌ಲ್ಲೆ. ಎಕ್ಲೊ ಸಬ್ ಎಡಿಟರ್ ಶ್ರೀ ಆಲ್ಬರ್ಟ್ ಡಿ ಸೊಜಾ, ದುಸ್ರೊ ತಾಚೊ ಭಾವ್ ಜೋಸೆಫ್. ಜುಜೆ ಮ್ಹಜೊ ಹಾಯ್‌ಸ್ಕೂಲಾಂತ್ಲೊ ಸಹಪಾಠಿ ಆನಿ ಇಶ್ಟ್. ಏಕ್ ಅರ್ಜಿ ಬರವ್ನ್ ಫೆವ್ನ್ ಶೀದಾ ಛಾಪ್ಪಾನ್ಯಾಕ್‌ಚ್ ವಚೊನ್ ಸಬ್ ಎಡಿಟರ್ ಡಿ’ಸೊಜಾಕ್ ಭೆಟೊಂ. ತಾಚೆ ಆನಿ ಜೋಸೆಫಾಚೆ ವಳ್ಕಿನ್ ಮಾಕಾ ಸತ್ರಾಂ ರುಪಯ್ ಪಾಗಾಚೆಂ ಕೊಪಿ ಹೊಲ್ಡರಾಚೆಂ ಕಾಮ್ ಮೆಳ್ಳೆಂ. ರಾತಿಂ ಧಾ ಥಾವ್ನ್ ಸಕಾಳಿಂ ಸ ಪರ್ಯನ್ ರಾತ್ ಪಾಳೆಚೆಂ ಕಾಮ್. ಜುಜೆ ಫ್ರೂಫ ರೀಡರ್ ಆನಿ ಹಾಂವ್ ಕೊಪಿ ಹೊಲ್ಡರ್ ಆಸೊನ್ ಆಮಿಂ ಸಾಂಗಾತಾಚ್ ಕಾಮ್ ಕೆಲೆಂ. (ಹ್ಯಾ ದಿಸಾಂನಿ ಆತಾಂ ಆಮ್ಚೊ ಪರಿಚಯಾಚೊ ಆಸ್ಚೊ ಕೊಂಕಣಿ ಲೇಖಕ್ ಶ್ರೀ ಪಿ. ಡಿ’ಸೊಜಾಯ್ ತೆದ್ನಾಂ ತ್ಯಾಚ್ ಪ್ರೆಸ್‌ನಾಂತ್ ಆಸ್‌ಲ್ಲೊ ಆನಿ ಮಾಕಾ ತಾಚಿ ಪಯ್ಲಿ ತತ್ಕಾಲಿಕ್ ಇಶ್ಟಾಗತ್ ಜಾಲ್ಲಿ) ಆಯ್ತಾರಾ ದಿಸಾಚೆಂ ಹಪ್ತಾಂಳೆಂ ನವೆಂಚ್ ಪತ್ರ್ “ಭಾರತ್ ಜ್ಯೋತಿ” ಚಾಲು ಕೆಲ್ಲ್ಯಾ ತರೆನ್ ಜುಜೆಕ್ ಆನಿ ಮಾಕಾ ಹಾಂಗಾ ಕಾಮ್ ಮೆಳ್‌ಲ್ಲೆಂ. ಪುಣ್ ಸತ್ರಾ ದೀಸ್ ಕಾಮ್ ಕೆಲ್ಯಾ ಉಪ್ರಾಂತ್ ಜುಜೆಕ್ ಮಾತ್ ಕಾಮಾಕ್ ದವರೆಂ; ಮ್ಹಜಿ ಗರ್ಜ್ ನಾ ಮ್ಹಣ್ ಮಾಕಾ ತ್ಯಾ ಸತ್ರಾ ದಿಸಾಂಚಾ ಕಾಮಾಕ್ ಇಕ್ರಾ ರುಪಯ್ ಮಜೂರಿ ದೀವ್ನ್ ಫರಾ ಧಾಡ್ಲೆಂ. (ಜುಜೆ ಕ್ರಮೇಣ್ ಟೈಮ್ಸ್ ಒಫ್ ಇಂಡಿಯಾ ಪತ್ರಾಚೊ ಸಂಪಾದಕ್ ಆನಿ ಶೆವಟಿಂ ಡೆಲ್ಲಿಂತ್ ತಾಚೊ ಜನರಲ್ ಮೆನೆಜರ್ ಜಾಲ್ಲೊ)

ಮ್ಹಜಾ ಜಿವಿತಾಂತ್ಲಿಂ ಪಯ್ಲಿ ನವ್ಕರಿ - ಪಯ್ಲೊ ಸಾಂಬಾಳ್. ಹೊ ಹಾಂವೆಂ ಕೊಣಾಕ್ ದೀಂವ್ಕ್ ಜಾಯ್? ಬೆಸ್ಸಿನಾಂತ್ ಟ್ಯೂಷನಾಚೆ ಮೆಳ್‌ಲ್ಲೆ ತೀನ್ ರುಪಯ್

ಪೆದ್ರಾಬಾಕ್ ದೀಂವ್ಕ್ ನಾಸ್‌ಲ್ಲಾಕ್ ಪೊನಿಯೆನ್ ಗಲಾಟೊ ಕೆಲೊ ಧಾಕೊ ಆಸ್ತಾನಾ ಆತಾಂ ತಾಕಾಚ್ ದೀಂವ್ಕ್ ಜಾಯ್ ನ್ಹಯ್‌ವೆ? ಪುಣ್ ಮ್ಹಜೊ ಅತ್ಮೊ ಆಡ್ ಯೇವ್ನ್ ಮ್ಹಣಾಲೊ, ಪಯ್ಲೆಂ ಜಾಲ್ಲೆಂ ಫಳ್ ದೆವಾಕ್ ಭೆಟಯ್ ಮ್ಹಣ್ತಾ ಪವಿತ್ರ್ ಪುಸ್ತಕ್. ತಶೆಂಚ್ ಹೊ ಪಯ್ಲೊ ಸಾಂಬಾಳ್ ದೆವಾಚಾ ಸ್ಥಾನಾರ್ ಆಸ್ಚಾ ತುಜಾ ಆನಾಕ್ ದಿ, ಪೆದ್ರಾಬಾಕ್ ನ್ಹಯ್.' ಗೆಲ್ಲಾ ಪಾಂಚ್ ಮಹಿನ್ಯಾಂನಿ ಹಾಂವ್ ತಾಚೆ ಜೆವ್ಣಾಂ ನ್ಹಯ್‌ವೆ?" "ಫುಂಕ್ಯಾಕ್ ಜೆವ್ಣಾಂಯ್. ಎಕಾ ರಾಂದ್ಪ್ಯಾಚೊ ವಾವ್ರ್ ಕೆಲಾ. ಪೆಲ್ಯಾಗೆರ್ ಕೆಲ್ಲೊಯ್ ತರ್ ಕವಣ್ ಆನಿ ವಯ್ಲ್ಯಾನ್ ಧಾ ರುಪಯ್ ಪುಣಿ ಸಾಂಬಾಳ್ ಮೆಳ್ಳೊ. ಸತ್ರಾ ದಿಸಾಂನಿ ಛಾಪ್ಪಾನ್ಯಾಂತ್ ರಾತ್ ಪಾಳೆಚೆಂ ಕಾಮ್ ಕರುನ್ ಘರಾ ಯೇವ್ನ್ ದೀಸ್ ಭರ್ ನಿದೊಂಕ್ ನಾಂಯ್. ಘರಾಂತೊ ಅರ್ವಾಸ್ ವಾವ್ರ್ ಕರುನ್ ಭಾವ್ಣೆಕ್ ಸಹಾಯ್ ಕೆಲ್ಯಾಯ್. ಮ್ಹಣ್ತಾಚ್ ತುಕಾ ಪೆದ್ರಾಬಾಚೆಂ ರೀಣ್ ನಾ ಫಾರಿಕ್ ಕರುಂಕ್"

ಮ್ಹಜಾ ಅತ್ಮ್ಯಾಚೊ ಹೊ ನ್ಯಾಯ್ ಹಾಂವೆಂ ಮಾಂದ್ಲೊ ಆನಿ ಛಾಪ್ಪಾನ್ಯಾಂತುನ್ ಘರಾ ಯೆತಾನಾಂಚ್ ಜಿ.ಪಿ.ಒ. ಂತ್ ರಿಗೊನ್ ಆಟ್ ರುಪಯ್ ಆನಾಚಾ ನಾಂವಾಕ್ ಮನಿ ಒರ್ದರ್ ಧಾಡ್ಲೆ ಆನಿ ತೀನ್ ರುಪಯ್ ಮ್ಹಜಾಚ್ ಗರ್ಜಾಂಕ್ ಮ್ಹಣೊನ್ ದವರ್ನ್ ಘೆತ್ಲೆ.

೧೩

ಪೆದ್ರಾಬಾಕ್ ನವ್ಕರಿ ಆಕೇರ್ ಜಾಲಿ ಮ್ಹಣೊನ್ ಮಾತ್ ಸಾಂಗ್ಲೆಂ. ಸಾಂಬಾಳಾ ವಯ್ರ್ ಕಾಂಯ್ ಸಾಂಗ್ಲೆಂ ನಾ. ತರೀ ತಾಣೆಂ ವಿಚಾರ್ಲ್ಯಾ ಬಗಾರ್ ಮಾಕಾ ಸೊಡ್ಲೆಂ ನಾ. ಹಾಂವೆಂ ಸತ್ ಸಾಂಗ್ಲೆಂ ಆಯೊನ್ ಗಲಾಟೊ ಕೆಲೊ ತಾಣೆಂಚ್; ಭಾವ್ಣೆನ್ ನ್ಹಯ್. "ಆನಾಕ್ ಮನಿಒರ್ದರ್ ಧಾಡ್ಲೆ ಪಯ್ಲೆಂ ಮಾಕಾ ಸಾಂಗ್ಲೆಂ ನಾಂಯ್ ಕಿತ್ಯಾಕ್?" - ತಾಚೆಂ ಅಧಿಕಾರಾ ಭರಿತ್ ಸವಾಲ್. ಹಾಚೊ ಮತ್ಲಬ್, ಮ್ಹಜೆಂ ಸಂಪಾದನ್ ತಾಚಾ ಕಡೆ ವಿಚಾರ್ಲ್ಯಾ ಬಗಾರ್ ಮ್ಹಜೆ ಅಪೇಕ್ಷೆ ಪ್ರಕಾರ್ ಖರ್ಚುಂಚೊ ಹಕ್ಕ್ ಮಾಕಾ ನಾ ಮ್ಹಣ್ಲೊ. ಹೊ ನ್ಯಾಯ್ ಮಾಕಾ ಅಡುಕ್ ಲಾಗ್ಲೊ. ಆಜ್ ಪರ್ಯನ್ ತಾಕಾ ಬಾಪಾ ಸಾರ್ಕಾ ವ್ಹಡಿಲಾಚೊ ಮಾನ್ ದೀವ್ನ್ ಖಾಲ್ ಆಸ್‌ಲೊಂ ಆತಾಂ ಪಯ್ಲ್ಯಾಚ್ ಪಾವ್ತಿಂ ಉಪ್ರಾಟೊಂ ಆನಿ ಮ್ಹಜಾ ಹಕ್ಯಾಂ ಪಾಸ್ವತ್ ಖಡಕ್ ಭಾಶೆನ್ ಪ್ರತಿಭಟನ್ ಉಚಾರ್ಲೆಂ. ದೊನೀ ಪಕ್ಲಾಂಚೆ ವಚ್ಚಾಟ್ ಗರಮ್ ಆನಿ ಜಬ್ಬೊರೆಂ ಜಾಲೆಂ. ಹೆಂ ಆಕೇರ್ ಕರುಂಕ್ ಪೆದ್ರಾಬಾನ್ ಅಶಿ ಆಜ್ಞಾ ದಿಲಿ, "ಫಾಲ್ಯಾಚ್ ನಿಕಳ್ ಹಾಂಗಾಧಾವ್ನ್ ಆನಿ ಚಲ್ ಪಾಟಿಂ ಗಾಂವಾಕ್. ಪೊರ್ವಾಂ ಧಾವ್ನ್ ಹಾಂಗಾ ಆಸ್ಲೊ ನಾ ತುಕಾ."

ಹಾಂವೆಂ ಭಾವ್ಣೆಕಡೆ ಚೊಯ್ಲೆಂ. ತಿಣೆಂ ಉಲೆ ಕುಶಿನ್ ತೊಂಡ್ ಘಂವ್ಡಾಯ್ಲೆಂ. ತಿಕಾಯ್ ಹಾಂವ್ ಗರ್ದೆ ಭಾಯ್ಲೊ ಮ್ಹಣ್ ಭಗ್ನೆಂ ಆಸ್ತೆಲೆಂ. ಹಾಂವೆಂ ಒಪ್ಪಾ ಪಯ್ಲೆಂ ಇಲ್ಲೆಂ ಚಿಂತ್ಲೆಂ. ಪೆದ್ರಾಬಾಚಿ ದುಡ್ತಾ ಆಡ್ಲಣ್ ದೆಕ್ತಾನಾ ತಾಣೆಂ ಮ್ಹಜೆರ್ ಉಚಾಂಬಳ್ ಜಾಲ್ಲ್ಯಾಂತ್ ತಾಚಿ ಚೊಕ್ ನಾ ದಿಸ್ಲೆಂ. ಸಾಂಗಾತಾಚ್, ಆತಾಂ ಮ್ಹಜಿಯ್ ಗತ್ ಕಾಂಯ್ ಭಾಗೆಚಿ ನ್ಹಯ್.

ತಾಕಾ ಪಯ್ಯಾಂಚೆ ಕಶ್ಟ್ ಮಾತ್. ಪುಣ್ ಮಾಕಾ ಪಯ್ಕೆ ನಾಂತ್ ಕಾಮ್ ನಾ, ಎಕಾಂತರ್ ಫುಡಾರ್ಚ್ ನಾ. ತರಿ ಮಾಕಾ ಪಾಟಿಂ ಗಾಂವಾಕ್ ವೆಚೆಂ ನಾಕಾ ದಿಸ್ಲೆಂ. ಕಿತ್ಯಾಕ್ ಗೆಲ್ಲಾ ಪಾವ್‌ಲ್ಯಾಕಡೇ ಅಶಿಚ್ ಸಲ್ವಣ್ ಘೆವ್ನ್ ಪಾಟಿಂ ಮಾಯ್ ಘರಾಚ್ ಕಿತ್ಲ್ಯಾ ಪಾವ್ಲಿ ವೆಚೆಂ? ಮಾಕಾ ಕಿತ್ಲೆಂ ಲಜೆ ಬೆಜಾರಾಯೆಚೆಂ ಕಿ ತಿತ್ಲೆಂಚ್ ಮ್ಹಜಾ ಘರ್ಜಾಂಕಿ. ಆನಿ ದೆಕ್ವಾಂಕ್‌ಯ್ ಹಾಸೊಂಕ್ ಬರೆಂ ನೀಬ್. ದೆಕುನ್ ಬೊಂಬಯ್ತ್‌ಚ್ ಆಸೊನ್, ತತ್ಕಾಲಾಕ್ ಫುಟ್‌ಪಾತೆಚೊ ಆಸ್ಲೊ ಪುಣಿ ಘೆವ್ನ್, ಕೊಣಾಯ್ಚಾ ಘರಾಂತ್ ಯಾ ಹೊಟೆಲಾಂತ್ ರಾಂದ್ಪ್ಯಾಚಿ ಯಾ ವೇಯ್ಪರಾಚಿ ನವ್ರು ಮಾಗುನ್ ಹಾಂಗಾಚ್ ಜಿಯೆತೊಲೊಂ ಮ್ಹಳ್ಳೊ ನಿರ್ಧಾರ್ ಕರುನ್ ಪೆದ್ತಾಬಾಕಡೆ ಎಕಾಚ್ ಮಹಿನ್ಯಾಚೊ ವಾಯ್ಲೊ ಮಾಗ್ಲೊ. ದೀನಾ, ಮ್ಹಣಾಲೊ. ಪಂದ್ರಾ ದಿಸಾಂಚೊ ದೀ ಮ್ಹಳೆಂ. ಜಾಯ್ತ್ಯಾಚ್ ಮ್ಹಣಾಲೊ. ಕಡೆಕ್ ಎಕಾಚ್ ಹಪ್ಪ್ಯಾಚಿ ರಿಯಾಯತ್ ಮಾಗ್‌ಲ್ಲ್ಯಾಕ್ ಜಾಯ್ತ್ / ಜಾಯ್ನ್ - ಹಾಂತ್ಲಿಂ ಏಕೀ ಜವಾಬ್ ದಿಲಿನಾ.

ಆಸ್ಲೊ ಸೊಡುನ್ ಫುಟ್‌ಪಾತೆಕ್ ವೆಚಾ ಪಯ್ಲೆಂ ಹಾಂವೆಂ ಮಾಕಾ ಬೊಂಬಯ್ತ್ ಆಸ್‌ಲ್ಲ್ಯಾ ಎಕಾಚ್ ಪರಿಚಿತಾಗೆರ್ ವಚೊನ್ ತಾಚಿ ಮಜತ್ ಮಾಗೊಂಕ್ ಮನ್ ಕೆಲೆಂ. ತೊ ಆಸ್‌ಲೊ ತಮಿಳ್ ನಾಡಾಂತ್ಲ್ಯಾ ತುತ್ತು ಕೊರಿನಾಂತೊ ಕಥೊಲಿಕ್, ಶ್ರೀ ಜೊನ್ ಬೆನೆಟ್ ಮಿರಾಂದಾ. ಹಾಂವ್ ಹಾಂಗಾ ಆಯಿಲ್ಲಾ ಆದಿಂ ತೊ ಆನಿ ಪೆದ್ತಾಬ್ ಹ್ಯಾ ಕೊಟ್ರಿಂತ್ ವಾಂಟ್ಲಾರ್, ಭಾಡೇಂ ಫಾರಿಕ್ ಕರುನ್ ಸಾಂಗಾತಾ ಜಿಯೆತಾಲೆ. ಮಾಗಿರ್ ತಾಣೆಂ ವಿಂಗಡ್ ಕೊಟ್ರಿ ಘೆತ್‌ಲ್ಲಿ. ತರಿ ತೊ ಚಡ್ ಉಣೆಂ ಸದಾಂಯ್ ಆಮ್ಚೆ ಕೊಟ್ರಿಂತ್ ಯೇವ್ನ್, ಪೆದ್ತಾಬಾ ಸಂಗಿಂ ಧಾ ಘಂಟೆ ರಾತ್ ಪರ್ಯ್ ಬಸೊನ್ ಪಟ್ಪಾಂಗಾಂ ಉಲವ್ನ್ ತಾಚೆ ಕೊಟ್ರಿಕ್ ವೆತಾಲೊ. ತ್ಯಾ ಸಂದರ್ಭಾರ್ ತೊ ಮ್ಹಜೊ ವಾವ್ರ್ ದೆಕ್ತಾಲೊ ; “ತುಕಾ ಇತ್ಲೆಂ ಶಿಕಪ್ ಆಸೊನೀ ಹೆಂ ಕಾಮ್ ಕರುಂಕ್ ಪಡ್ಲೆಂ ನ್ಹಯ್‌ಗಿ?” ಮ್ಹಣೊನ್ ಏಕ್ ಪಾವ್ಲ್ ತಾಣೆಂ ಚುರ್ಚುರೆ ಉಚಾರ್‌ಲ್ಲೆ. ಆನವರೆಂತ್ ತೊ ತಾಚಾ ಗಾಂವಾಕ್ ವಚೊನ್ ಕಾಜಾರ್ ಜಾವ್ನ್ ಆಯಿಲ್ಲೊ ಆನಿ ಉಮರ್ ಖಾಡಿ ಜಯ್ಲಾಲಾಗಿಂ ಫ್ಲೆಟ್ ಭಾಡ್ಯಾಕ್ ಘೆವ್ನ್ ತಾಂತುಂ ಜಿಯೆತಾಲೊ. ತೊ, ‘ಟಾಟಾ ಸ್ಪೀಲ್ ಕಂಪೆನಿ’ಚಾ ಆಫಿಸಾಂತ್ ಸುಪರಿಂಟೆಂಡಾಚಾ ಹುದ್ದ್ಯಾರ್ ಆಸ್‌ಲೊ. ಆತಾಂ ಮ್ಹಜಾ ಹ್ಯಾ ಸಂಕಶ್ಟಾಚಾ ವಗ್ತಾ ತೊ ಮಾಕಾ ಮಜತ್ ದಿತಾಗಿ ಯಾ, ತಾಣೆಂ ಚುರ್ಚುರೆ ಉಚಾರ್‌ಲ್ಲೆ ಬರೆ ತೊಂಡಾನ್ ಮಾತ್‌ಗಿ,- ಹಾಂತ್ಲೆಂ ಏಕ್ ಜಾಣಾಂ ಮ್ಹಣ್ ಚಿಂತುನ್ ತ್ಯಾಚ್ ದಿಸಾ ತಾಂಗೆರ್ ಗೆಲೊಂ.

ಮ್ಹಜಿ ಸ್ಥಿತಿ ಗತ್ ಆಯ್ಕೊನ್ ತೊ ಅಜಾಪ್ಲೊ ನಾ. ತೊ ತುಕಾ ಅಶೆಂ ಸೊಡುನ್ ಫಾಲ್ತೊಲೊ ಮ್ಹಳ್ಳೊ ಸಂಶಯ್ ಮಾಕಾ ಆಸ್‌ಲೊ.” - ಮ್ಹಣಾಲೊ ತೊ ಹಾಸ್ಯಾರ್ಯಾ ಉಲವ್ನ್, “ತಾಚೆಂ ಮನ್ ಹಾಂವೆಂ ಪಾರ್ಕಿಲಾಂ. ತೆಂ ಧಿರಾಸಣೆಚೆಂ ನ್ಹಯ್. ಆಜ್ ಏಕ್ ಆಲೋಚನ್ ಕರಿತ್ ಜಾಲ್ಯಾರ್ ಫಾಲ್ಯಾ ದುಸ್ರಿಚ್ ಕರ್ತಾ. ಆಜ್ ರಾಗಾಚಾ ಭರಾರ್ ಘರಾಂತ್ಲೆಂ ನಿಕಳ್ ಮ್ಹಳ್ಳೊಲೊ ಫಾಲ್ಯಾ ಮನ್ ಬದ್ಲುನ್ ತುಂವೆ ಮಾಗ್ಲಾಯ್ ತಿತ್ಲೊ ವಾಯ್ಲೊ ರಾವ್ ಮ್ಹಣೊಂಕೀ ಪುರೊ. ಮ್ಹಣಾನಾಸ್ತಾಂ ಫಾಲ್ಯಾಚ್ ನಿಕಳ್ ಮ್ಹಣೊನ್ ಬಲಾತ್ಕಾರ್ ಕರಿತ್ ತರ್ ತುಜೆಂ ಬೆಗ್ ಆನಿ ಭಿಚಾಣೆಂ ಘೆ, ಆನಿ ಶೀದಾ ಹಾಂಗಾಯೆ. ಉಪ್ರಾಂತ್ಲೆಂ ಮಾಗಿರ್ ಪಳಯಾಂ.”

ದೇವ್‌ಚ್ ಉಲಯ್ಲೊ ತಶೆಂ ಮಾಕಾ ಭುಜ್ವಣ್ ಆನಿ ಧಯ್ತ್ ಲಾಬ್ಲೆಂ. ಹಿ ಖಬರ್ ಘರಾ ಸಾಂಗ್ಲಿ ನಾ. ತೊ ದೀಸ್ ಆವ್ಚೆ ಮದೆಂ ಉಲವ್ಣೆಂ ನಾಸ್ತಾಂಚ್ ಗೆಲೊ. ದುಸ್ರ್ಯಾ ದಿಸಾ ಪೆದ್ರಾಬ್ ಕಾಂಯ್ ಉಲಯ್ಲಾಸ್ತಾನಾಂಚ್ ಆಫಿಸಾಕ್ ಗೆಲೊ. ವೊನಿ ಗರ್ರೆ ಪುರ್ಟೆಂ ಘನಾನ್ ಉಲಯ್ಲಿ. ಹಾಂವೆಂ ಹರೈಂಚಾ ಬರಿಚ್ ಘರಾಂತ್ಲೊ ವಾವ್ರ್ ಚಾಲು ಕೆಲೊ. ಅಶೆಂ ಏಕ್ ಹಪ್ಪೊ ಪಾಶಾರ್ ಜಾಲೊ. ತೊ ದೀಸ್ ಮಂಗ್ಳರಾಚೊ. ಹಾಂವ್ ಸದಾಂಚೆಬರಿ ಮಿಸಾಕ್ ವಚೊನ್ ಆಯ್ಲೊಂ, ಸಿಗ್ಡಿ ಪೆಟವ್ನ್ ಕಾಪಿಯೆಕ್ ಉದಕ್ ದವರ್ದೆಂ; ಪೀಟ್ ಮೊಳುನ್ ಚಪಾತ್ಲೊ ಲಾಟುನ್ ಭಾಜ್ಲೊ. ಸಕ್ಡಾಂನಿ ನಾಶ್ಚೊ ಕೆಲೊ. ಪೆದ್ರಾಬ್ ಅಫಿಸಾಕ್ ವಚೊಂಕ್ ನ್ಹೆಸ್ತಾನಾ ಹಾಂವೀ ವಸ್ತ್ರಾಂ ಬದ್ಲನ್ ಬಾಜಾರಾಕ್ ವಚೊಂಕ್ ಆಯ್ಲೊ ಜಾಲೊಂ.

“ಖಂಯ್ ವೆತಾಯ್ ರೆ?” ಮ್ಹಣಾಲೊ ಪೆದ್ರಾಬ್, “ಹಪ್ಪೊ ಮುಗ್ಗಾಲೊ ನಾಂವೆ? ಆಜ್ ಮಂಗ್ಳರಾಕ್ ಸ್ವೀಮರ್ ವೆತಾ ತೆಂ ನೆಣಾಂಯ್‌ವೆ? ತಾಚೆರ್ ಚಲ್ ಪಾಟಿಂ ಗಾಂವಾಕ್‌ಚ್.”

ಹಾಂವ್ ಹಾಕಾಚ್ ರಾಕ್ತಾಲೊಂ. ಸಾಂಗಾತಾಚ್ ಪಯ್ಲಾಚಾ ಟಿಕೆಟಿಚೆ ಪಯ್ಲೆ ದಿತಾಗಿ ಪಳಯ್ಲೆಂ. ದಿನಾಸ್ತಾನಾಂಚ್ ಚಲ್ಲೊ ಆಫಿಸಾಕ್. ಹಾಂವೆಂಯ್ ಮಾಗ್ಲೆಂ ನಾ. ಕಿತ್ಯಾಕ್, ದಿಲ್ಕಾರ್ ಹಾಂವೆ ಗಾಂವಾಕ್ ವೆಚೆಂಚ್ ಪಡ್ತಾ. ಆತಾಂ, ಟಿಕೆಟಿಕ್ ಪಯ್ಲೆನಾಂತ್ ಮ್ಹಳ್ಳ್ಯಾ ನಿಬಾನ್ ಮಾಕಾ ಪೆಲ್ಯಾಗೆರ್ ಆಸ್ಲೊ ಮಾಗೊನ್ ಘೆಂವ್ಕ್ ಕಾರಣ್ ಮೆಳ್ಳೆಂ ನ್ಹಯ್‌ವೆ? ತೊ ಗೆಲ್ಲ್ಯಾ ಪಾಟ್ಲ್ಯಾನ್‌ಚ್ ಮ್ಹಜೆ ಕಿತೆಂ ಆಸ್‌ಲ್ಲೆಂ ತೆಂ ಲ್ಹಾನ್ ಹೆಂಡ್ ಬೆಗಾಂತ್ ಭರ್ಲೆಂ ಆನಿ ನಿಕಾಳ್ಲೊಂ. ಖಂಯ್ ವೆತಾಯ್ ಮ್ಹಣೊನ್ ಭಾವ್ಣೆನೀ ವಿಚಾರ್ಲೆಂ ನಾ, ಹಾಂವೆಂಯಿ ತಿಕಾ ಸಾಂಗ್ಲೆಂ ನಾ. ಶೀದಾ ಶ್ರೀ ಜೆ. ಬಿ. ಮಿರಾಂದಾಗೆರ್ ಗೆಲೊಂ. ತಾಚಿ ಪತಿಣ್ ಆನಿ ಧಾಕ್ಟೊ ಭಾವ್ ಫ್ಲೆಟಾಂತ್ ಆಸ್‌ಲ್ಲೆಂ. ತಾಣೆಂ ಮಾಕಾ ಇಶ್ಟಾಗತೆಚೊ ಸ್ವಾಗತ್ ದಿಲೊ.

ಶ್ರೀ ಮಿರಾಂದಾ ಮಾಕಾ ಏಕ್ ನವ್ಕರಿ ಲಾಗವ್ನ್ ದಿಂವ್ಚಾ ಸಾಧನಾಕ್ ದೆಂವ್ಲೊ. ಕಶೆಂ ತೊ ಏಕ್ ವ್ಹಡ್ ಹುದ್ದ್ಯಾಗಾರ್ ಆಸ್‌ಲ್ಲೊ ತಶೆಂಚ್ ತಾಕಾ ಸಬಾರ್ಯಾಂ ಕಂಪೆನಿಂಚಾ ನಿರ್ದೇಶಕಾಂಚಿ, ಧನಿಯಾಂಚಿ, ಆಫಿಸರಾಂಚಿ ಚಂಗಾಯ್ ಆಸ್‌ಲ್ಲಿ. ಸದಾಂ ಸಾಂಜೆರ್ ದಪ್ಪರಾಂತ್ಲೊ ಘರಾ ಯೆತಚ್ ಆನಿ ರಜೆಚಾ ಸಗ್ಳ್ಯಾ ದಿಸಾಂಕ್ ತಾಣೆಂ ಮಾಕಾ ಸಾಂಗಾತಾಕ್ ಘೆವ್ನ್, ತಾಚಾಚ್ ಖರ್ಚಾರ್ ಅಫಿಸರಾಂಚಾ ಘರಾ ವೆಲೆಂ. ತಾಚೊಚ್ ಖಾಸ್ ಸಂಬಂಧಿಕ್ ಮ್ಹಣೊನ್ ಘಟವ್ನ್ ಮಾಕಾ ಕಿತೆಂಯ್ ಏಕ್ ನವ್ಕರಿ ದಯಾ ಕರುಂಕ್ ಜಾಯ್ ಮ್ಹಣೊನ್ ತಾಂಚೊ ಉಪ್ಕಾರ್ ಮಾಗ್ಲೊ. ಪುಣ್ ಹರ್ಯೆಕ್ಲ್ಯಾನ್ ತಾಕಾಯ್ ದಿಲಿ ಜವಾಬ್, - “ಆತಾಂಚ್ ಜಾಯ್ ಮ್ಹಳ್ಳಾರ್ ಜಾಗೊ ಖಾಲಿ ನಾ. ಜಾಲ್ಲ್ಯಾ ಘರಾ ಪಯ್ಲೆಂ ಚಾನ್ಸ್ ಹಾಕಾ ಆಪವ್ನ್ ದಿತಾಂ.” - ಮ್ಹಣೊನ್.

ಮಾರ್ಚ್ ಮಹಿನ್ಯಾಚೊ ಚವ್ತೊ ಹಪ್ಪೊ ಪರ್ಯನ್ ಹಾಂವ್ ಬೆಕಾರೊಚ್ ಉರ್ದೊಂ. ತ್ಯಾ ಹಪ್ಪ್ಯಾಂತ್ ಮಾಂಡವಿಂತ್ಲ್ಯಾ ಮಂಗ್ಳರಾಗಾರ್ ಶ್ರೀ ಮತಾಯಸಾಚಾ “ನ್ಯೂ ಮೊಡೆಲ್ ಹಾಯ್ ಸ್ಕೂಲಾಂತ್” ರಜೆಕ್ ಗೆಲ್ಲ್ಯಾ ಎಕಾ ಮೆಸ್ತ್ರಿಚೆ ಕ್ಲಾಸಿಂತ್ ಶಿಕಂವ್ಕ್ ಮಾಕಾ ಅಪಯ್ಲೆಂ. ಲಾಂಬ್ ರಜೆರ್ ಗೆಲ್ಲೊ ಮೆಸ್ತ್ರಿ ಎಕಾಚ್ಚಾಣೆಂ ರಜಾ ರದ್ದ್ ಕರುನ್ ತಿಸ್ರ್ಯಾಚ್ ದಿಸಾ ಕ್ಲಾಸಿಕ್ ಆಯ್ಲೊ. ದೋನ್ ದಿಸಾಂನಿ ಹಾಂವೆಂ ಶಿಕಯಿಲ್ಲ್ಯಾಚಿ ಮಜುರಿ ಪಾಂಚ್ ರುಪಯ್ ಮೆಳ್ಳಿ.

ಎಪ್ರಿಲ್ ಪಯ್ಲೆರ್ ಎಕಾ ಘರಾ ದೋನ್ ಭುರ್ಕ್ಕಾಂಕ್ ಟ್ಯಾಪನ್ ದೀಂವ್ಕ್ ಅಪಯ್ಲೆಂ ಘರೊ ವ್ಹಡಿಲ್ ಸಾಂ ವಿಶೆಂತ್ ಪಾವ್ಲಾಚಾ ಮೇಳಾಚೊ ಸಾಂದೊ. ಮೆಳಾ ಥಾವ್ನ್ ತಾಣೆಂ ಮ್ಹಜಾ ಆಡ್ ಖರ್ಚಾಕ್ ಪಾಂಚ್ ರುಪಯ್ ದಾನ್ ಹಾಡುನ್ ದಿಲೆ.

ದೀಸ್‌ಭರ್ ಹಾಂವ್ ಘರಾಂತ್ ಬಸೊನ್ ಖಿಂತೆನ್ ಕುರ್ವಾತಾಲೊಂ ದೆಕುನ್ ಶ್ರೀ ಮಿರಾಂದಾ ಶಹರಾಂತ್ಲ್ಯಾ ಪಯ್ಲಿಲ್ಯಾ ಅಫಿಸರಾಂಕ್ ಭೆಟುನ್ ಯೇ ಮ್ಹಣೊನ್ ತಾಂಕಾಂ ದೀಂವ್ಕ್ ಪತ್ರಾಂ ಬರವ್ನ್ ದಿತಾಲೊ ಆನಿ ಬಸ್ಸಾಚಾ/ ಟ್ರಾಮಾಚಾ ಟಿಕೆಟ್ಯಾಂಕ್ ಪುರ್ತೆ ಪಯ್ಸೆಯ್ ದಿತಾಲೊ. (ಹಾಂವ್ ಚಲೊನ್‌ಚ್ ವಚೊನ್ /ಯೇವ್ನ್ ತೆ ಪಯ್ಸೆ ಮ್ಹಜಾ ಗರ್ಜಾಂಕ್ ದವರ್ತಾಲೊಂ. ಎಕಾ ದಿಸಾ ದಾದರ್ವಾ ಎಕಾ ಲುಗ್ವಾಂ ಮಿಲ್ಲ್ಯಾಚಾ ಮೆನೆಜರಾಕ್ (ಮಂಗ್ಳುರ್‌ಗಾರ್) ಶ್ರೀ ನೊರೊನ್ಹಾಕ್ ಪತ್ರ್ ದಿಲೆಂ. ಬಸ್ಸ್ ಟಿಕೆಟಿಚೆ ಬಾರಾ ಆಣೆಯ್ ದಿಲೆ. ಹಾಂವ್ ಚಲತ್ ಗೆಲೊಂ ಆನಿ ಪತ್ರ್ ಶ್ರೀ ನೊರೊನ್ಹಾಕ್ ದಿಲೆಂ ತೆಂ ವಾಚುನ್ ತೊ ಮ್ಹಜೆರ್ ಎಕ್ದಮ್ ಗರಮ್ ಜಾಲೊ. ಆನಿ ಧಮ್ಕುನ್ ಮ್ಹಣಾಲೊ,-

“ತುಮಿಂ ಹಳ್ಳೆಂತ್ಲೆ ಚೆಡೆ ಶಿಕಪ್ ಮುಗ್ಗಾಲ್ಯಾ ಉಪ್ರಾಂತ್ ಶೀದಾ ಬೊಂಬಯ್ತ್ ಕಾಮ್ ಸೊದುಂಕ್ ಧಾಂವೊನ್ ಯೆತಾತ್ ಕಿತ್ಯಾಕ್ ತೆಂ ಮಾಕಾ ಸಮ್ಜಾನಾ. ದವ್ಜೆಚೆ ಪಿಸಾಯೆನ್‌ವೆ? ಬದ್ಲಾಕ್ ಭುಂಯ್ತ್ ಘೊಳ್ಳಾರ್ ತುಮ್ಚೆ ಜೀವನ್ ಬರ್ಯಾನ್ ಚಲಾನಾಂಗಿ? ಮಿ. ಮಿರಾಂದಾಕ್ ಸಾಂಗ್, ಹ್ಯಾ ಮಿಲ್ಲ್ಯಾಂತ್ ತುಕಾ ಕರುಂಕ್ ತಾಂಕ್ಚೆಂ/ಕಳ್ಳೆಂ ಕಾಮ್ ನಾ ಮ್ಹಣೊನ್. ಚಲ್ !”

ಹಾಂವೆಂ ಸಾಂಜೆರ್ ಮಿರಾಂದಾಕ್ ತಶೆಂಚ್ ಸಾಂಗ್ಲೆಂ. ಆತಾಂ ತೊಯ್ ತಾಪ್ಲೊ ಆನಿ ಮ್ಹಣಾಲೊ, “ಕಾಮ್ ನಾ ಮ್ಹಣ್ಣೆ ಮಾತ್ರ್ ತಾಚೆಂ ಹಕ್ಕ್ ; ಬೊಂಬಯ್ತ್ ಕಿತ್ಯಾಕ್ ಆಯ್ಲಾಯ್ ಮ್ಹಣೊನ್ ಧಮ್ಕುಂಚೆ ತಾಕಾ ನಾ. ತೊ ಕಿತ್ಯಾಕ್ ಬೊಂಬಯ್ತ್ ಆಯ್ಲಾ ಖಂಯ್? ಹಳ್ಳೆಂತ್ ಭುಂಯ್ ನಾಸ್‌ಲ್ಲೆವೆ? ತಾಣೆಂ ಪೊರುಂ ತಾಚಾ ಎಕಾ ಜಣಾಕ್ ಕಾಮ್ ಲಾಗವ್ನ್ ದೀ ಮ್ಹಣ್ ಮ್ಹಜೆಕಡೆ ಧಾಡ್‌ಲ್ಲೆಂ; ತಾಕಾ ಹಾಂವೆಂ ಕಾಮ್ ವದ್ಗಾವ್ನ್ ದಿಲ್ಲೆಂ ಬದ್ಲಾಕ್ ಅಶೆಂ ಧಮ್ಕುನ್ ಧಾಡುಂಕ್ ನಾಸ್‌ಲ್ಲೆಂ. ಅನುಪ್ಕಾರಿ! ಮಾಕಾ ಮೆಳೊಂ ತೊ!”

ಮಾಕಾ ಬೆಜಾರಾಯ್ ಅಶಿ ವಾಡ್ಲಿ ಕಿ ಭುಂಯ್‌ಲೆಂ ಘೊಳಪ್‌ಚ್ ಮಾಕಾ ನಿರ್ಮಿಲ್ಲೆಂ ಕೊಣ್ಣಾಂ, ಹಾಂವೆ ಬೊಂಬಯ್ ಯೇವ್ನ್ ಚೂಕ್ ಕೆಲಿ ಮ್ಹಣ್ ಚಿಂತುನ್ ಪಶ್ಚಾತ್ತಾಪ್ ಪಾವ್ಲೊಂ. ಎಪ್ರಿಲಾಂತ್ಲ್ಯಾ ದುಸ್ರ್ಯಾ ಹಪ್ತ್ಯಾಂತ್ಲ್ಯಾ ತಾರ್ವಾರ್ ವಾಪಾಸ್ ಗಾಂವಾಕ್ ವೆಚೊ ನಿರ್ಧಾರ್ ಕೆಲೊ. ಪಯ್ಲಾಕ್ ಪುರ್ತೆ ಪಂದ್ರಾರುಪಯ್ ಹಾಂವೆಂ ಜಮೊ ಕೆಲ್ಲೆ ಆಸ್‌ಲ್ಲೆ. ಎಕಾ ದಿಸಾ ಹೊ ನಿರ್ಧಾರ್ ಶ್ರೀ ಮಿರಾಂದಾಕ್ ಸಾಂಗೊನ್‌ಯ್ ಸೊಡ್ಲೊ.

“ತುಕಾ ದೆವಾಚೊ ವಿಶ್ವಾಸ್ ನಾಂವೆ? ನಾ ತರ್ ವಚ್ ; ಹಾಂವ್ ಆಕ್ವೆಪಿನಾ, ವಿಶ್ವಾಸ್ ಆಸಾ ತರ್ ಹೊ ಮಹಿನೊ ಭರ್ ಪುಣಿ ರಾವ್. ಸಾಧನ್ ಕರ್ಯಾಂ” - ಮ್ಹಣಾಲೊ ಮಾಕಾ ವಿಶ್ವಾಸ್ ಭಗ್ವಾಬರಿ ಉಲವ್ನ್.

ವಿಶ್ವಾಸ್ ಮ್ಹಜೊ ನ್ಹಯ್ ಬಗಾರ್ ತಾಚೊ ಜರೂರಿ ಘಳ್ತಾಲೊ. ತೊ ಆಸ್‌ಲ್ಲಾಚ್ ಕಂಪೆನಿನ್ ‘ಟಾಟಾ ಕೆಮಿಕಲ್ಸ್’ ನಾಂವಾಚಿ ನವಿ ಕಂಪೆನಿ ಉಗಡ್ಲಿ. ತಾಣೆಂ

ತಾಂತುಂ ಮಾಕಾ ತತ್ಕಾಲಿಕ್ ಕ್ಲಾರ್ಕಾಚೆಂ ಕಾಮ್ ಲಾಗವ್ನ್ ದಿಲೆಂ. ೧೯೩೯ ಏಪ್ರಿಲ್ ಸಾತ್ ತಾರಿಕೆರ್ ಕಾಮಾಕ್ ಗೆಲೊಂ. ತೊ ದೀಸ ಆಸಾ ಮ್ಹಜಾ ಜಿವಿತಾಂತ್ ಭಾಗೆಚೆಂ ದಾರ್ ಉಗಡ್ಲೊಲೊ, -ಪುಡ್ಲೆ ಆರ್ಥಿಕ್ ಅಭಿವೃದ್ಧಿಕ್ ಬುನ್ಯಾದೆಚೊ ಘಾತರ್ ದವರ್ಲೊಲೊ. ಆನಿ ಮಾಕಾ ಬೆಕಾರ್‌ಪಣಾಚಾ ಆನಿ ಹೆರಾಂ ಸಂಕಶ್ಟಾಂ ಥಾವ್ನ್ ಮುಕ್ತ್ ಜೊಡುನ್ ದಿಲ್ಲೊ ಮಹಾ ಪುಣ್ಯವಂತ್ ಆಸಾ ಮ್ಹಜಾ ಖಾಸ್ ಭಾವಾ ಪ್ರಾಸ್ ವರೊ ಶ್ರೀ ಜೊನ್ ಬೆನೆಟ್ ಮಿರಾಂದಾ.

ಪಾಗ್ ಮಹಿನ್ಯಾ ಹಿಸ್ಪಾರ್ ನ್ಹಯ್ ಬಗಾರ್ ದಿಸಾಕ್ ದೋನ್ ರುಪಯ್ ಮಜುರೆ ಲೆಕಾರ್ ದೆಕುನ್ ಆಯ್ತಾರಾ ಕಾಮ್ ನಾ, ಸಾಂಬಾಳ್‌ಯ್ ನಾ. ತರೀ ಮೇ ಮಹಿನ್ಯಾಚಾ ಪಯ್ಲೆರ್ ೪೨ ರುಪಯ್ ಪಾಗ್ ಆಟಾಪ್ಲೊಲೊ ಒಕಾಟೊ ಮ್ಹಜಾ ಹಾತಾಕ್ ಮೆಳ್ಳೊ. ತ್ಯಾ ವಗ್ತಾ ಮ್ಹಜಾ ಜಿವಿತಾಂತ್ ಮಾಕಾ ಪಯ್ಲೆಚ್ ಪಾವ್ಪಿ ಭಗ್ಲೆಲ್ಯಾ ಆನಂದಾಕ್ ಉತರಾಂಚೆ ರೂಪ್ ದೀಂವ್ಕ್ ಸಕ್ಲೊ ಮನಿಸ್ ಧರ್ತೆರೆರ್ ಬಹುತೆನ್ ನಾ. ತ್ಯಾ ಕಾಳಾರ್ ಮ್ಹಜಾ ತಸಲ್ಯಾಕ್ ತೆಂ ಏಕ್ ದಿರ್ವೆಂ! ಚಡಾವತ್ ಕಂಪೆನಿ ದಪ್ತರಾಂತ್ಲ್ಯಾ ಕ್ಲಾರ್ಕಾಂಕ್ ಮಾಸಿಕ್ ಸಾಂಬಾಳ್ ಆಸ್ತಾಲೊ ೨೦ - ೨೫ ರುಪಯ್. ಮ್ಹಜೆ ಥಂಯ್ ದೆವಾಚೆ ಮನ್ ಕಿತ್ಲೆಂ ಉದಾರ್!

ಪಯ್ಲ್ಯಾನ್ ಪಯ್ಲೆಂ ಹಾಂತ್ಲೆ ೨೦ ಮ್ಹಜಾ ಪಾಲಕಾಕ್ ಶ್ರೀ ಮಿರಾಂದಾಕ್ ದಿಲೆ - ತಾಂಗೆರ್ ಹಾಂವೆಂ ದೋನ್ ಮಹಿನೆ ವಸ್ತಿ ಘೆತ್‌ಲ್ಲ್ಯಾಚೆಂ ರುಸುಮ್ ಮ್ಹಣೊನ್. ತಾಣೆಂ ಬಿಲ್ಕುಲ್ ಘೆತ್ಲೆಂ ನಾ. ತಾಚೆ ಪತಿಣೆಕ್ ದಿಲೆ, ತಿಣೆಂಯ್ ನಿರಾಕರಲೆ. “ತುಜಾ ಹ್ಯಾ ಮಹಿನ್ಯಾಚಾ ಆಡ್ ಖರ್ಚಾಕ್ ಪುರ್ತೆ ದವರ್; ಹೆರ್ ತುಜಾ ಗರ್ಜಾವಂತ್ ಮಾಂ ಬಾಪಯ್ಕ್ ಪಾವಯ್” - ಮ್ಹಣಾಲೊ ಶ್ರೀ ಮಿರಾಂದಾ ಉತ್ತಿಮ್ ಬೂದ್ ಸಾಂಗೊನ್.

ಮಾಕಾ ಆತಾಂ ನ್ಹಯ್ ನ್ಹಯ್ ಮ್ಹಳ್ಯಾರಿ ಪಯ್ಲೊ ಚಡ್ ಗರ್ವೆಂವಂತ್ ದಿಸ್ಲೊ ಪೆದ್ರಾಬ್. ದುಸ್ರ್ಯಾ ದಿಸಾ ತೆ ೨೦ ರುಪಯ್ ವೆಲೆ ಆನಿ “ಹಾಂವ್ ತುವ್ಗೆರ್ ಪಾಂಚ್ ಮಹಿನೆ ಆಸ್‌ಲ್ಲ್ಯಾ ಪಯ್ಕಿ ದೊನಾಂಚೆ ರುಸುಮ್ ಹೆಂ. ಬಾಕಿಚೆಂ ಪುಡ್ಲ್ಯಾನ್ ದಿತಾಂ” ಮ್ಹಣೊನ್ ತಾಕಾ ದಿಲೆ. ತಾಣೆಂ ದಾಧೊಶಿ ಮನಾನ್ ಘೆತ್ಲೆ.

ಹಾಂವೆ ೧೯೩೭ -೦ತ್ ಕೊಚಿನಾ ಥಾವ್ನ್ ಯೆತಾನಾ ಕಾಂಞಾಗಾಡ್ ಫಾ. ಪಾವ್ಲ್ ಫೆರ್ನಾಂದಾ ಕಡ್ಲೆ ಪಾಂಚ್ ಆಣೆ ರೀಣ್ ಘೆತ್‌ಲ್ಲೆ ಯೆದೊಳೀ ಫಾರಿಕ್ ಕರುಂಕ್ ನಾಸ್‌ಲ್ಲೆ. ತ್ಯಾ ಪಾಂಚ್ ಆಣ್ಯಾಂಕ್ ಚಡಿತ್ ಪಾಂಚ್ ರುಪಯ್ ಮೆಳವ್ನ್ ತಾಕಾ ಮನಿ ಒರ್ಡ್ ಧಾಡುನ್ ತಿ ಭಾಸಾವಣ್ ಆಜ್ ಜಾರಿ ಕೆಲಿ. ಮಾಗಿರ್ ಮ್ಹಜಾ ಆಡ್ ಖರ್ಚಾಕ್ ಪುರ್ತೆ ಕಾಡುನ್ ಉರ್‌ಲ್ಲೆ ಪುರಾ ಆನಾಚಾ ನಾಂವಾರ್ ಮನಿ ಒರ್ಡ್ ಧಾಡ್ಲೆ.

ಕಾಮ್ ತತ್ಕಾಲಿಕ್ ಕಂಯ್ ಆಕೇರ್ ಜಾಯ್ತ್ ಮ್ಹಣ್ ಖಾತ್ರಿ ನಾ, ಪಯ್ಕಿ ವಿಭಾಡ್ತಾಕಾ ಮ್ಹಣುನ್ ಶ್ರೀ ಮಿರಾಂದಾನ್ ಮಾಕಾ ಚತ್ರಾಯ್ ಮುಳಾಂತ್‌ಚ್ ಸಾಂಗ್‌ಲ್ಲಿ. ದೆಕುನ್ ಹಾಂವ್ ಅಧಿಕ್ ಸುರಾತನ್ ಜಿಯೆಂವ್ಕ್ ಲಾಗ್ಲೊಂ. ಪುಣ್ ಮಾಕಾ ಸದಾಂ ಕರ್ಕರ್ಯಾಂಚೆ ವಿಚಾರ್ ಜಾಲೆ ತೆ ಹೆ - ಶ್ರೀ ಮಿರಾಂದಾ ವಸ್ತೆಚೆಂ ರುಸುಮ್ ಘೆನಾ ಮ್ಹಣುಚ್ ಹಾಂವೆಂ ತಾಂಗೆರ್ ಕಂಯ್ ಪರ್ಯ್ ಪುಂಕ್ಯಾಕ್‌ಚ್ ಜಿಯೆಂವ್ಕ್? - ತಾಂಗೆರ್

ನ್ವಯ್ ತರ್ ಆನಿ ಕೊಣಾಗೆರ್ ಬೋರ್ಡರ್ ರಾಂವ್ಚೆಂ? ಜವಾಬ್ ಹಾಂವೆಂ ಎಕಾ ದಿಸಾ ಶ್ರೀ ಮಿರಾಂದಾಕಡೆಚ್ ವಿಚಾರ್ಲಿ. “ರಾವ್, ವಿಲೆವಾರಿ ಕರ್ಯಾಂ” ಮ್ಹಣೊನ್ ತಾಣೆಂ ಮಟ್ವಿ ಜವಾಬ್ ದಿಲಿ. ತಿಸ್ರೆ ದಿಸಾ ಪೆದ್ರಾಬ್ ಆನಿ ಭಾವೊಜ್ ಮಾಕಾ ತಾಂಗೆರ್ ಪಾಟಿಂ ಆಪಂವ್ಕ್ ಆಯ್ಲಿಂ. ಶ್ರೀ ಮಿರಾಂದಾನ್ ತಾಂಕಾಂ ಮ್ಹಜೆ ಖಬರೆ ವಿನಃ ಆಪಯಿಲ್ಲೆಂ ಕಿ ಯಾ ತಿಂಚ್ ಸ್ವಇಚ್ಛೆನ್ ಆಯಿಲ್ಲೆಂ ಹಾಂವ್ ನೆಣಾಂ. ಪುಣ್ ಹಾಂವ್ ತಾಂಗೆರ್ ಪುಣಿ ಪಾಟಿಂ ವಚೊಂಕ್ ಕಬೂಲ್ ಜಾಲೊಂ ನಾ. ತೆದ್ನಾಂ ಶ್ರೀ ಮಿರಾಂದಾನ್ ಪವಿತ್ರ್ ಪುಸ್ತಕಾಂತೊ ಧಾಕ್ಲೊ ದಾಕವ್ನ್ ಭಾಭಾವಾ ಮಧೆಂ ದುಸ್ಮಾನ್ಯಾಯ್ ಆಸೊಂಕ್ ನಜೊ ಮ್ಹಣ್ ಮಾಕಾ ಬೂದ್ ಸಾಂಗ್ಲಿ. ತಾಣೆಂ ದಿಲ್ಲಿ ತಿ ಬೂದ್ ಪುಣಿ ಮಾಂದುನ್ ನ್ಹಯ್, ಬಗಾರ್ ಹಾಂವೆಂ ಶ್ರೀ ಮಿರಾಂದಾಗೆರ್ಚ್ ಉರ್ಟೆಂ ಸಾರ್ಕೆಂ ನ್ಹಯ್, ತಾಚಿ ಪತಿಣ್ಕಾಯ್ ಪಸಂದ್ ಕರ್ಚಿ ನಾ, ಆನಿ ಎಕೆ ಕಡ್ಲಾನ್ ತಿ ಗರ್ಭೆಸ್ತಿಣ್ ಜಾಲ್ಲಿ ಶಿವಾಯ್ ತಾಚೊ ಧಾಕ್ಲೊ ಭಾವ್ ಅನಿಕೀ ಬೆಕಾರ್ ಆಸ್ಲೊ, - ಹ್ಯಾ ನಿಬಾಂಕ್ ಲಾಗೊನ್ ಹಾಂವ್ ಪೆದ್ರಾಬಾಗೆರ್ ಪರ್ಟೆಂ ವಾಪಾಸ್ ವಚೊಂಕ್ ಒಪ್ಪೊಂ ಆನಿ ಗೆಲೊಂ.

ಪೆದ್ರಾಬಾನ್ ಕೊಟ್ರಿ ಬದ್ಲಿ ಕೆಲ್ಲಿ. ತಾಚಿ ಸಾಸು ಸಿಲೊನಾಂತ್ಲಿ ಮಾದ್ರಿಂಗಲಿ ನವ್ಕರಿ ಸೊಡುನ್ ಹಾಂಗಾಚ್ ಠಿಕ್‌ಂಕ್ ಆಯಿಲ್ಲಿ. ತಿ ಆಸ್‌ಲ್ಲ್ಯಾನ್ ಮಾಕಾ ಹ್ಯಾ ಪಾವ್ಟ್ ಘರಾಂತೊ ವಾವ್ರ್ ಕರುಂಕ್ ಪಡ್ಲೆಂ ನಾ.

ಶ್ರೀ ಮಿರಾಂದಾನ್ ಸಾಂಗ್ಲೆಲ್ಯಾ ಪರ್ಮಾಣೆ ಮಾಕಾ ಕಾಮ್ ಚಾರ್ಚ್ ಮಹಿನ್ಯಾಂನಿ, ಜುಲಾಯ್ ೩೧ ತಾರಿಕೆರ್ ಆಕೇರ್ ಜಾಲೆಂ ತರೀ ತಾಚಾಚ್ ಕಂಪೆನಿಚಾ ಅಫಿಸಾಂತ್ ಪರ್ಟೆಂ ಟಂಪರರಿ ವಾಯ್ವಾಕ್ ಆಪಂವ್ಕ್ ಪುರೊ ಮ್ಹಣ್ ತಾಣೆಂ ಭರ್ವಾಸೊ ದಿಲ್ಯಾನ್ ಗಾಂವ್ ಖಂತವ್ಲೊನಾ. ಆನಿ ಕಾಮ್ ಕೆಲ್ಲ್ಯಾ ಪ್ರತಿ ಮಹಿನ್ಯಾಂತ್ ಮಾಕಾ ಒವರ್ ಟಾಯ್ಕಾಚೊ ಮೆಳ್ತೊನ್ ಸಾಟ್ ರುಪಯ್ ಪಾಗ್ ಹಾತಾಂಯ್ ಆಯಿಲ್ಲೊ. ಇತ್ಲೊ ಸಾಂಬಾಳ್ ತ್ಯಾ ಕಾಳಾರ್ ಸಬಾರ್ ವರ್ಸಾಂಚಿ ಸರ್ವಿಸ್ ಕೆಲ್ಲ್ಯಾ ಕ್ಲರ್ಕಾಂಕ್ ಲೆಗುನ್ ಮೆಳಾನಾಸ್ಲೊ. ಪೆದ್ರಾಬಾಕ್ ಮೆಳ್ತಾಲೊ ಪನ್ನಾಸ್. ತ್ಯಾ ಕಾಳಾರ್ ಮಹಿನ್ಯಾಂತ್ ವೀಸ್ ರುಪಯಾಂನಿ ಎಕ್ಲ್ಯಾಚೊ ವಸ್ತೆಚೊ ಆನಿ ಹೆರ್ ಪೂರಾ ಆಡ್ ಖರ್ಚ್ ಪರಿಹಾರ್ ಜಾತಾಲೊ. ಉರ್ದೊಲೊ ಸಾಂಬಾಳ್ ಬೆಂಕಾಂತ್ ಪುಂಜಾಂವ್ಕ್ ಜಾತಾಲೊ. ಪುಣ್ ಹಾಂವೆಂ ಪುಂಜಾಂವ್ಚಾ ಬದ್ಲಾಕ್ ಪೆದ್ರಾಬಾಚೆ ಬಾಕಿ ದೆವೆಂ ಫಾರಿಕ್ ಕೆಲೆಂ ಆನಿ ಉರ್ದೆಲೆ ಆನಾಕ್ ಪಾವಿತ್ ಕೆಲೆ. ಹ್ಯಾ ವರ್ವಿಂ ಜಶೆಂ ಪೆದ್ರಾಬಾಗೆರ್ ತಶೆಂ ಗಾಂವಾಂತ್ಲ್ಯಾ ಘರ್ವಾ ಥಂಯ್ ದೊಳ್ಕಾಂಕ್ ತೃಪ್ತಕಾಯ್ ದಿತಾ ತಿತ್ಲೆಂ ಆರ್ಥಿಕ್ ಸುದ್ರಾಪ್ ಜಾಲೆಂ. ಸಕ್ಡಾಂಕಿ ಮ್ಹಜಿ ಧನಾ ಸಹಾಯ್ ಮ್ಹಜೆ ಕಡೆ ಮನ್ ಆಕರ್ನಂಚಿ ಆನಿ ಅಭಿಮಾನ್ ಪಾವೊಂಕ್ ಕರ್ಚಿ ಏಕ್ ಶಕ್ತ್ ಜಾಲಿ.

ಶ್ರೀ ಮಿರಾಂದಾನ್ ಸಾಂಗ್ಲೆಲ್ಯಾ ಬರಿ ಮಾಕಾ ಅಗಸ್ತಾಚೆ ೨೮ ತಾರಿಕೆರ್ ‘ಟಾಟಾ ಸ್ಟೀಲ್ ಕಂಪೆನಿ’ಚ್ಚಾ ಅಫಿಸಾಂತ್ ಕ್ಲರ್ಕಾಚಾ ಕಾಮಾಕ್ ಆಪವ್ಣೆಂ ಆಯ್ಲೆಂ. ಆದ್ಲೊಚ್ ಪಾಗ್. ಹೆಂ ದೋನ್ ಮಹಿನ್ಯಾಂನಿ ಮಾತ್ರ್ ಆಸೊನ್, ಒಕ್ಲೊಬರ್ ೩೧ ತಾರಿಕೆರ್ ಬಂಧ್ ಜಾಲೆಂ, ಆನಿ ಹಾಂವ್ ಪರ್ಟೆಂ ಬೆಕಾರ್ ಜಾಲೊಂ. ಪರ್ಟೆಂ ವೆಗಿಂ ಕಾಮ್ ಮೆಳ್ಳೊ ಭರ್ವಾಸೊ ಮಾಕಾ ಶ್ರೀ ಮಿರಾಂದಾನ್ ದಿಲೊ ನಾ ತರಿ ಸಪ್ಪಂಬರಾಂತ್ ಹಿಟ್ಟರಾಚೆಂ

ದುಸ್ರೆಂ ಮಹಾರ್ಘುಜ್ ಆರಂಭ್ ಜಾವ್ನ್ ಚಾಲು ಆಸ್‌ಲ್ಲ್ಯಾನ್ ಫುಡೆಂ ವೆಗಿಂಚ್ ಕಾಮ್ ಮೆಳೊಂಕ್ ಪುರೊ ಮ್ಹಳ್ಳೆಂ ಧಯ್ತ್ ಮಾಕಾಯ್ ಭಗ್ಲೆಂ ಆನಿ ಹೆರಾಂನಿಯಿ ದಿಲೆಂ.

ನವಂಬರ್ ಆನಿ ದಶಂಬರ್ ಮಹಿನೆ ಖಾಲಿಚ್ ಗೆಲೆ. ಪೆದ್ರಾಬಾಕ್ ದೋನ್ ಮಹಿನ್ಯಾಂಚೆ ರುಸುಮ್ ಫಾರಿಕ್ ಜಾಯ್ನಾಸ್ತಾಂ ತಾಕಾಯಿ ಖರ್ಚಾಕ್ ವಾಂದೆ ಜಾಲೆ ಆನಿ ಹಾಂವ್‌ಯೀ ಆಡ್ಖಣೆಂತ್ ಶಿರ್ಕಾಲೊಂ. ಫರಾಂತ್ ಪರ್ಟೆಂ ಸವಯೆಚೆ ಪುರ್ವುರೆ ಉಟ್ಲೆ ಆನಿ “ಹಾಂಗಾ ಆಸ್ಲೊ ದೀಂವ್ಕ್ ಸಾಧ್ಯ್ ನಾ, ಗಾಂವಾಕ್ ವಚ್” ಮ್ಹಣ್ಣೆ ಕಡೆ ತಿತ್ತುನ್ ಪಾವ್ಲಿ ದುಸ್ಥಿತಿ. ಪೆದ್ರಾಬಾನ್ ತೊಂಡ್ ಸೊಡುನ್ ತಶೆಂ ಮ್ಹಣೊಂಕ್ ಮಾತ್ ಬಾಕಿ ಆಸ್‌ಲ್ಲೆಂ, ಮ್ಹಣೊಲೊ ತ್ಯಾ ದಿಸಾ ಹಾಂವ್ ಪರ್ಟೆಂ ಕೊಣಾಗೆರ್ ಆಸ್ಲೊ ಮಾಗೊಂಕ್ ವಚೊಂ ಮ್ಹಳ್ಳೆಂ ಸವಾಲ್ ಮಾಕಾ ಚಡ್ ಬೆಜಾರಾಯೆಚೆಂ ಜಾಲೆಂ. ಶ್ರೀ ಮಿರಾಂದಾಗೆರ್ ಬಿಲ್ಕುಲ್ ಸಾಧ್ಯ್ ನಾ. ತಾಚಿ ಪತಿಣ್ ಪ್ರಸೂತ್ ಜಾಲ್ಲಿ ಧಾಕ್ಟೊ ಭಾವ್ ಬೆಕಾರ್‌ಪಣಾನ್ ಮವಾಲಿ ಜಾಂವ್ಚೆಕಡೆ ಲಕ್ತಾಲೊ. ಇಡ್ಯಾಂತ್ ಹಾಂವ್ ಕಶೆಂ ವೆತೊಲೊಂ ತಾಂಗೆರ್?

ಹ್ಯಾ ಮೆಳಾರ್ ದೇವ್ ಮ್ಹಜೆ ಸಹಾಯೆಕ್ ಆಯ್ಲೊ. ಟಾಟಾ ಆಫಿಸಾಲಾಗಿಂ ಎಕಾ ರಸ್ತಾಯ್ “ಡೈಮಂಡ್ ಜುಬಿಲಿ” ಲೊಂಡ್ರೆಂತ್ ಒಮ್ಮೂರ್ಚಾ ಅಂತೊನ್ ಮಿರ್ಚ್ಯಾ ಮಾಜೊ ಪಯ್ಲೊ ಪೂತ್ ಜೊನ್ ಡಿಸೊಜಾ ಮೆನೆಜರ್ ಆಸ್‌ಲ್ಲೊ. ತಾಚಿ ಮಾಕಾ ಬೊರಿ ಇಶ್ಟಾಗತ್ ಭುರ್ಗ್ಯಾಪಣಾರ್ ಆಸ್‌ಲ್ಲಿ. ತಿ ಪರ್ಟೆಂ ಹಾಂಗಾ ಪಾಲೆಲಿ. ಎಕಾ ದಿಸಾ ತಾಣೆಂ ಮ್ಹಳ್ಳೆಲೆಂ, ತಾಂಗೆರ್ ತಾಚೊ ಭಾವ್ ಅನ್ಯೆಕ್ಲೊ ಬೋರ್ಡರ್ ಆಸಾತ್ ಮ್ಹಣ್. ಮಾಕಾಯ್ ಆಸ್ಲೊ ಮೆಳಾತ್ ಗಾಯ್ ಮ್ಹಳ್ಳ್ಯಾ ಭರ್ಪಾಶಾಕ್ ಧರುನ್ ತಾಚೆ ಲೊಂಡ್ರೆಕ್ ಗೆಲೊಂ ಆನಿ ಮ್ಹಜಿ ಗರ್ಜ್ ತಾಕಾ ಲಜೆವಿಣೆಂ ಸಾಂಗ್ಚಿ. ತಾಣೆಂ ಮಾಕಾ ಪೂರ್ಣ ವಿಶ್ವಾಸಾನ್ ಸಹಕಾರ್ ಭಾಸೊವ್ನ್ ಮ್ಹಳೆಂ,

“ತುಕಾ ಕಂಯ್ ಜಾಯ್ ತ್ಯಾ ದಿಸಾ ಯೆ. ಆನಿ ಆವ್ಗೆರ್ ಕಿತ್ಲ್ಯಾ ವಾಯ್ಟಾಕ್ ಜಾಯ್ ತಿತ್ತುನ್ ರಾವ್. ಜೆವ್ಣಾಚೆ ಪಯ್ಕೆ ಕಾಮ್ ಮೆಳ್ಳ್ಯಾ ಉಪ್ರಾಂತ್ ದೀ. ತುಕಾ ಕಾಮ್ ವೆಗಿಂ ಮೆಳ್ತೆಲೆಂ. ರ್ಘುಜ್ ಆಕೇರ್ ಜಾಂವ್ಚಾ ಬದ್ಲಾಕ್ ಸಗ್ಳ್ಯಾ ಸಂಸಾರಾರ್ ವಿಸ್ತಾರ್ತಾ. ಸಯ್ನಾಂನಿ ಬೆಕಾರ್ ತರ್ಕಾಟೆ ಆತಾಂಚ್ ಭರ್ತಿ ಜಾಂವ್ಕ್ ವೆತಾತ್.”

ಪೆದ್ರಾಬಾಗೆರ್ ಚಡಾತ್ ಆಸ್‌ಲ್ಲಿ ಕರಂದಾಯ್ ಸೊಸುಂಕ್ ತಾಂಕಾನಾಸ್ತಾಂ ೧೯೪೦ ನವ್ಯಾ ವರ್ಸಾಚಾ ಜನವರೆಂತ್ಲ್ಯಾ ಎಕಾ ದಿಸಾ ಹಾಂವ್ ಮ್ಹಜೆಚ್ ಇಚ್ಛೆನ್ ಭಾಯ್ರ್ ಸರೊಂ ಆನಿ, ಕಿತ್ಲೆ ಕಷ್ಟ್ ಮಾಕಾ ಭೆಟ್ಲಾರಿ ಪರ್ಟೆಂ ಹಾಂಗೆರ್ ಆಸ್ಲೊ ಮಾಗೊನ್ ಪಾಟಿಂ ಯೆಂವ್ಚೊ ನಾ ಮ್ಹಳ್ಳ್ಯಾ ನಿಚೆವಾ ಸಂಗಿಂ ಶೀದಾ ಮಜ್ಗಾಂವಾಂತ್ಲ್ಯಾ ಜೊನಾಬಾಚೆ ಕೊಟ್ರೆಕ್ ಗೆಲೊಂ. ತಾಚೆ ಬಾಯ್ಲೆನ್ ರಿತಾ ವೊನಿಯೆನ್ ಆನಿ ಭಾವಾನ್ ಜೆಮಿನ್ ಮಾಕಾ ಬರೊ ಸ್ವಾಗತ್ ದಿಲೊ. ಒಮ್ಮೂರ್‌ಗಾರ್ ಟೇಲರ್ ಜೊನ್ ಪಿಂಟೊ ಆಸ್‌ಲ್ಲೊ ತಾಂಗೆಲೊ ದುಸ್ರೊ ಬೋರ್ಡರ್. ಹಾಂವ್ ತಿಸ್ರೊ ಜಾಲೊಂ.

ತಾಂಗೆರ್ ಹಾಂವ್ ದೋನ್ ಮಹಿನೆ ಬೆಕಾರ್‌ಪಣಾಂತ್‌ಚ್ ರೊಂಬೊನ್ ಉರೊಂ. ದಿಸಾಳ್ಕಾ ಪತ್ರಾಂತ್ಲ್ಯಾ ಇಸ್ತಿಹಾರಾಂತ್ ಧಾಡ್ಲೆಲ್ಯಾ ಅಜ್ಯಾಂ ಪಯ್ಕಿ ಎಕಾ ಧಾವ್ನ್ಯಾ ಆಪವ್ಣೆಂ ಆಯ್ಲೆಂ ನಾ. ವೇಳ್ ವಿಭಾಡ್ಲೊ ನಾಕಾ ಮ್ಹಣೊನ್ ಟ್ರೈಪಿಂಗ್

ಶಿಕೋಂಕ್ ಗೆಲೊಂ. ಹ್ಯಾ ವಾಯ್ದ್ಯಾಂತ್, “ಜೆವ್ಣಾಚೆ ರುಸುಮ್ ಕಂಯ್ ದಿತಾಯ್ - ಕಾಮ್ ಕೆದ್ನಾಂ ಮೆಳ್ತೆಲೆಂ -ಅಶೆಂ ಪುಂಕ್ಯಾಕ್ ಕಿತ್ಲೆ ದೀಸ್ ಪರ್ಯನ್ ಆಮ್ಗೆರ್ ಜಿಯೆತಾಯ್” ಅಶೆಂ ಮ್ಹಣೊ ಜೊನಾಬ್ ಜಾಂವ್ ರಿತಾ ವೊನಿ ಜಾಂವ್ ಮ್ಹಜೆಕಡೆ ಬಿಲ್ಕುಲ್ ಪ್ರರ್ಪುರ್ಲಿಂ ನಾಂತ್. ತಾಂಗೆರ್ ಮ್ಹಜೆ ದೀಸ್ ಕಸಲೆಯೀ ಖಂತೆ/ಬೆಜಾರಾಯೆ/ ಉಪದ್ರಾಂವಿಣೆಂ ಬರ್ಯಾನ್ ಪಾಶಾರ್ ಜಾಲೆ.

ಟಾಯ್ಪಿಂಗ್ ಕೋರ್ಸ್ ಫಕತ್ ಪಂದ್ರಾ ದೀಸ್ ಕರ್ತಾನಾ ಮಾಕಾ ನಿಮಿಷಾಕ್ ಏಳಿ ಸಬ್ದ ಟಾಯ್ಪಿ ಕರ್ಚಾ ತಿತ್ಲ್ಯಾ ವೆಗಾಚೊ ಅಭ್ಯಾಸ್ ಜಾಲೊ. ಇತ್ಲ್ಯಾರ್ ಮಾಕಾ ಟಾಟಾ ಸ್ಟೀಲ್ ಕಂಪೆನಿಚಾ ಆಫೀಸಾ ಥಾವ್ನ್ ಕಾಮಾಕ್ ಆಪವ್ಣೆಂ ಆಯ್ಲೆಂ. ಮಾರ್ಚ್ ಸಾತ್ ತಾರಿಕೆರ್ ಕಾಮಾಕ್ ಸೆರ್ವಾಲೊಂ. ಹೆಂ ಕಾಮ್ ಆಟ್ ಮಹಿನೆ ಉರೆಂ ಮಾಗಿರ್ ಆಕೇರ್ ಜಾಲೆಂ. ಹೆಂ ಮ್ಹಜೆ ಚವ್ತೆ ಪಾವ್ತಿಚೆ ಬೆಕಾರ್ಪಣ್. ತರೀ ಹ್ಯಾ ಆಟ್ ಮಹಿನ್ಯಾಂನಿ ಒವರ್ ಟಾಯ್ಪಿ ಮಜುರಿ ಮೆಳುನ್ ಪ್ರತಿ ಪಯ್ಲೆ ತಾರಿಕೆರ್ ಒಳಿ ಥಾವ್ನ್ ೭೦ ರುಪಯ್ ಪರ್ಯನ್ ಕಮಾಯ್ ಮೆಳ್ತಾಲಿ. ಹೆ ಜೊಡಿನ ಮ್ಹಜೆಂ ಆನಿ ಮ್ಹಜಾಂಚೆ ಸುಧಾರಣ್ ನಿರೀಕ್ಷೆ ಭಾಯ್ರ್ ಚಡ್ ಜಾಲೆಂ.

ಹ್ಯಾ ಪಾವ್ತ್ ಹಾಂವ್ ಚಡ್ ವಾಯ್ದ್ಯಾಂತ್ ಬೆಕಾರ್ ಉರ್ದೊಂ ನಾ. ಝುಜಾಂ ನಿಮ್ತಿಂ ಕಾಮಾಂ ಎಕ್ಲ್ಯಾಕ್ ಜಾಯ್ ತಿಂ ವಿಂಚುನ್ ಘೆಂವ್ಚೆ ತಿತ್ಲಿಂ ಆಸ್ಲಿಂ. ಟಾಟಾಂತ್ಲೆಂ ಕಾಮ್ ಫಲಾಣೆ ತಾರಿಕೆರ್ ಆಕೇರ್ ಜಾತಾ ತಿ ಖಬರ್ ಶ್ರೀ ಮಿರಾಂದಾನ್ ಮಾಕಾ ಸಾಂಗಿ ಲ್ಲ್ಯಾನ್ ಹಾಂವೆಂ ಪಂದ್ರಾ ದಿಸಾಂ ಆದಿಂಚ್ ದಿಸಾಳ್ಕಾ ಪತ್ರಾಂತ್ಲ್ಯಾ ಇಸ್ತಿಹಾರಾಂನಿ ಆಸ್ಲಲ್ಯಾ ತೀನ್ ಕಾಮಾಂಕ್ ಅರ್ದೊ ಧಾಡ್ಲೊ. ಪಯ್ಲಿ ಓರ್ಡಿನೆನ್ಸ್ ಫೆಕ್ಟರೆಂತ್ ಕ್ಲಾರ್ಕಾಚಾ ಸ್ಥಾನಾಕ್, ದುಸ್ರಿ ಇ.ಡಿ. ಸಾಸ್ಕೂನ್ ಮಿಲ್ಲಾಂಚೆ ಕಚೇರೆಂತ್ ಕ್ಲಾರ್ಕಾಚಾ ಸ್ಥಾನಾಕ್, ತಿಸ್ರಿ ಬೊಂಬೇ ಟೆಲಿಫೋನ್ ಕಂಪನಿಂತ್ಲ್ಯಾ ಫಿಟ್ಟಾರಾಚಾ ಉದ್ಯೋಗಾಕ್.

ಕ್ಲಾರ್ಕಾಚಾ ಕಾಮಾಂತ್ ಮಾಕಾ ಬರೊ ಅನ್ಭವ್ ಆಸ್ಲೊ, ತ್ಯಾ ತರ್ಫೆಚೊ ಸರ್ಟಿಫಿಕೆಟೊಯ್ ಮೆಳ್ತೊ. ಫಿಟ್ಟಾರಾಚೊ ವಾವ್ರ್ ಮಾಕಾ ನವೊ. ತರೀ ಹಾಂವೆಂ ಹಾಕಾ ಅರ್ಜಿ ಧಾಡ್ಲಿ ಮ್ಹಜಾ ಎಕಾ ಇಶ್ಟಾಚೆ ಶ್ರೀ ವಿನೈಂಟ್ ಆಲ್ವಾಚೆ ವತ್ತಾಯೆಕ್ ಲಾಗೊನ್. ತೊ ಟೆಲಿಫೋನ್ ಕಂಪೆನೆಂತ್ ಇನ್ಸ್ ಪೆಕ್ಟರಾಚಾ ಹುದ್ದ್ಯಾರ್ ಆಸ್ಲೊ. ತೊ ಗಾಂವಾನ್ ಬೊಳಿಯೆಂತ್ಲೊ, ಮಾಜಿ ಪಾರ್ಲಮೆಂಟ್ ಸದಸ್ಯ ಶ್ರೀ ಜೊಕಿಮ್ ಆಲ್ವಾಚೊ ಖಾಸ್ ದಾಯ್ಜ್.

ನವೆಂಬರಾಚಾ ಪಯ್ಲ್ಯಾ ಹಪ್ತಾಂತ್ ತೀನ್ಯಾಂ ರಿಕಾಣ್ಯಾಂ ಥಾವ್ನ್ ಮಾಕಾ ಸಂದರ್ಶನಾಕ್ ಆಪವ್ಣ್ಯಾ ಪತ್ರಾಂ ಆಯ್ಲಿಂ ಆನಿ ಅತ್ವೀ ಸಂಗತ್ ಕಿತೆಂ ಮ್ಹಳ್ಳಾರ್, ತೀನ್ಯಾಂ ಸಂದರ್ಶನಾಂಕ್ ನಮಿಯಾರ್ಲೆಲೆ ತಾರಿಕ್ ಆಸ್ಲಿ ಎಕ್ಚಾ! ಎಕಾಚ್ ದಿಸಾ ತಿನಾಂಕ್ಯಾಂ ಕಶೆಂ ಹಾಜರ್ ಜಾಂವೊಂ? ಎಕಾಕ್ ಮಾತ್ರ್ ವಚುಂಕ್ ಜಾತಾ. ತರ್, ದುಸ್ರೆಂ ಆನಿ ತಿಸ್ರೆಂ ಚಾನ್ಸ್ ಸೊಡುಂಕ್ ಜಾಯ್. ಖಂಯ್ಚೆ ವಿಂಚ್ಚೆ ಆನಿ ಖಂಯ್ಚೆ ಸೊಡ್ಚೆಂ ಮ್ಹಳ್ಳೋ ಸಮಸ್ಯಾ ಮಾಕಾ ಘುಸ್ಪಡ್ ಗೊಂವೊಣಾಚೊ ಜಾಲೊ. ಹ್ಯಾ ಸಮಸ್ಯಾಚಾ ಪರಿಹಾರಾ ಖಾತಿರ್ ಹಾಂವ್ ಜಪಾಜಪಿಂ ಶ್ರೀ ಆಲ್ವಾಗೆರ್ಚ್ ಗೆಲೊಂ. ತಾಣೆಂ ಮಾಕಾ ಅಶೆಂ ಸಾಂಗ್ಲೆಂ -

“ಕ್ಲಾರ್ಕಾಚಿಂ ಕಾಮಾಂ ಅರ್ಧ್ಯಾಕ್ ಅರ್ಧ್ ಉಣ್ಯಾ ಸಾಂಬಾಳಾಚಿಂ, ಝಜ್ ಆಕೇರ್ ಜಾಲ್ಲ್ಯಾ ಉಪ್ರಾಂತ್ ತ್ಯಾ ಕಾಮಾಚಿ ಭದ್ರತಿ ನಾ; ನಿಕ್ಕಾಯ್ತಲೆ. ದವರ್ತಿತ್ ಜಾಲ್ಯಾರೀ ವರ್ಸಾಂತ್ ಸಾಂಬಾಳ್ ತೀನ್ ಯಾ ಪಾಂಚ್ ರುಪಯಾಂ ಲೆಕಾನ್ ವಾಡಯ್ತಲೆ. ನಿವೃತ್ ಜಾತಾನಾ ತ್ಯಾಚ್ ಹುದ್ದ್ಯಾಂತ್ ಆಸ್ತೊಲೊಯ್. ಸಾಂಬಾಳಾಚೆಂ ಐವಜ್ ಚಡ್ ಮ್ಹಳ್ಳಾರ್ ಗಜಿಂ ರುಪಯಾಂಕ್ ಪಾವಾತ್.”

“ಪುಣ್ ಟೆಲಿಫೋನ್ ಕಂಪೆನಿಂತ್ ಮುಳಾಂತ್ ತುಕಾ ೭೦ ರುಪಯ್ ಮೆಳ್ತಾ. ವರ್ಸಾಂತ್ ಏಕ್ ಪರಿಕ್ಲಾ ಆಸಾ, ತಾಂತುಂ ಪಾಸ್ ಜಾಲ್ಯಾರ್ ಮ್ಹಜಾ ಬರಿ ಲಂ- ೧೬೦ ಗ್ರೇಡಿಚೆಂ ಇನ್ಸ್ ಪೆಕ್ಟರಾಚೆಂ ಸ್ಥಾನ್ ಮೆಳ್ತಾ. ತಾಂತ್ಲೆಯೀ ಪರೀಕ್ಷೆಂತ್ ಪಾಸ್ ಜಾಲ್ಯಾರ್ ಎಂಜಿನಿಯರಾಚೊ ಹುದ್ದೊ ಮೆಳ್ತಾ. ನಿವೃತ್ ಜಾತಾನಾ ಸಾಂಬಾಳ್ ದೇಡ್ ಹಜಾರಾಂಕ್ ಪಾವ್ತಾ.”

“ಪುಣ್ ಅಂಕಲ್, ಮ್ಹಾಕಾ ಫಿಟ್ಟರಾಚಾ ಕಾಮಾಚೊ ಅನ್ಭವ್ ನಾ. ಪೊರ್ವಾಂ ಸಂದರ್ಶನಾ ವೆಳಾಂತ್ ಮಾಕಾ ಟೆಸ್ಟ್ ಪರಿಕ್ಲಾ ಆಸ್ತೆಲಿ ತಾಂತುಂ ಹಾಂವ್ ಫ್ಲೈಲ್ ಜಾತಲೊಂ. ಕಾಮ್ ಚುಕ್ಕೆಲೆಂ”- ಮ್ಹಳೆಂ ಹಾಂವೆಂ.

“ಅರೇ ಪಾಪಿಯಾ, ತಿ ಫಿಕ್ಸಿರಾಯ್ ತುಕಾ ನಾಕಾ. ಸಂದರ್ಶನಾಕ್ ಅನಿಕೀ ಪಾಂಚ್ ದೀಸ್ ಆಸಾತ್. ಹ್ಯಾ ವಾಯ್ತ್ಯಾಂತ್ ತುಂವೆ ಪರಿಕ್ಲಾಂತ್ ಪಾಸ್ ಜಾಯ್ ಪುರೊ ಫಿಟ್ಟರಾಚೊ ಅನ್ಭವ್ ತುಕಾ ಹಾಂವ್ ದಿತಾಂ. ಫಾಲ್ಯಾ ಥಾವ್ನ್ ಮ್ಹಜಾ ಸಾಂಗಾತಾಕ್ ಚಲ್. ಜರೀ ಅನ್ಭವ್ ಉಣೊ ಜಾವ್ನ್ ತುಂ ಟೆಸ್ಟಾಂತ್ ಫೈಲ್ ಜಾಶಿ, ತರೀ ತುಕಾ ಕಾಮ್ ದೀಶೆಂ ಎಂಜಿನಿಯರಾಕ್ ಹಾಂವ್ ಪುಸ್ಲಾಯ್ತಾಂ. ತೊ ಆಸಾ ಮ್ಹಜೊ ಆಪ್ತ ದೋಸ್ತ.”

ದುಸ್ರ್ಯಾ ದಿಸಾ ಹಾಂವ್ ತಾಂಗೆರ್ ಗೆಲೊಂ. ತಾಣೆಂ ಮಾಕಾ ಎಂಜಿನಿಯರಾಕ್ ಕಳಾನಾಶೆಂ ಪರ್ಟೆ ಫಿಟ್ಟರ್ ಖಂಯ್ ಕಾಮ್ ಕರ್ತಾಲೆ ಥಂಯ್ ವೆಲೆಂ ಆನಿ, ತೆ ಕರ್ತಾನಾ ಲಕ್ವಾ ದೀವ್ನ್ ಪಳೆ ಆನಿ ತುಂಯೀ ತಾಂಚಾ ಬರಾಬರಿಂ ಕರ್” ಮ್ಹಣುನ್ ತೊ ತಾಚಾ ಕಾಮಾಕ್ ಗೆಲೊ.

ಹಾಂವೆಂ ತಶೆಂಚ್ ಕೆಲೆಂ ಆನಿ ಚಾರ್ಚ್ ದಿಸಾಂನಿ ಕಾಮಾಚಿ ರೀತ್ ಆನಿ ಮಾಹೆತ್ ಜೊಡುನ್ ಘೆತ್ಲಿ. ಸಂದರ್ಶನಾಂತ್ ಹಾಂವ್ ಬರ್ಯಾನ್ ಪಾಸ್ ಜಾಲೊಂ. ೧೯೪೦ ನವೆಂಬರ್ ೧೪ ತಾರಿಕೆರ್ ಫಿಟ್ಟರಾಚಾ ಕಾಮಾಕ್ ಸೆರ್ವಾಲೊಂ. ಘೆತ್ಲೆಲ್ಯಾ ನವ್ಯಾ ಪಾಂಚ್ ಫಿಟ್ಟರಾಂ ಪಯ್ಕಿಂತ್ ಮಂಗ್ಳುರ್‌ಗಾರ್ ಆಸ್‌ಲೊಂ ಹಾಂವ್ ಎಕ್ಲೊಚ್.

ಮ್ಹಜೆ ಧಾ ಮಹಿನ್ಯಾಂಚೆ ಸರ್ವಿಸ್ ಜಾಲ್ಲೆಂ. ಕಾಮ್ ಕಾಯಾಮ್ ಕರುನ್ ಸಾಂಬಾಳಾಚಿ ನಿಗ್ತಿ ಗ್ರೇಡ್ ಆನಿ ಸವ್ವತಾಯೊ ಮಾಕಾ ದೀಂವ್ಕ್ ದೊನ್‌ಂಚ್ ಮಹಿನ್ ಬಾಕಿ ಆಸ್‌ಲ್ಲೆ. ಎದೊಳ್ ಮಾಕಾ ಡಿವಿಜನಾ ಭಿತರ್ಲ್ಯಾ ಪ್ರತಿ ಎಕಾ ವತಾರಾಂತ್ ಸರ್ಟೆ ಪ್ರಕಾರ್ ಕಾಮ್ ಕರುಂಕ್ ಧಾಡ್ತಾಲೊ ಮ್ಹಜೊ ಫೋರ್‌ಮೆಸ್. ಪುಣ್ ಹ್ಯಾ ಇಕ್ರಾವ್ಯಾ ಮಹಿನ್ಯಾ ಥಾವ್ನ್ ಸಾಯ್ಬಾಚಿ ಹುಕುಮ್ ಜಾಲಿ ಮಲಬಾರ್ ಆನಿ ಕಂಬಾಲಾ ಹಿಲ್ ವತಾರಾಂತ್ಲಿಂ ಕಾಮಾಂ ಕರುಂಕ್ ಫಿಟ್ಟರ್ ಫೆರ್ವಾಂಡಿಸಾಕ್ ಆನಿ ಮಾಕಾ ಮಾತ್ರ್ ಧಾಡುಂಕ್ ಜಾಯ್ ಮ್ಹಳ್ಳಿ. ಕಿತ್ಯಾಕ್? ತ್ಯಾ ವತಾರಾಂನಿ ಚಡಾವತ್ ಇಂಗ್ಲಿಷ್‌ಚ್ ಉಲಂವ್ಚೊ ವಿದೇಶಿ ಲೋಕ್ ಆನಿ ಸರ್ಕಾರಿ ಹುದ್ದ್ಯಾಂಗಾರ್ ಜಿಯೆತಾಲೆ. ಆಮ್ಚಾ ಚಡ್ ವಾಂಟೊ ಮರಾಠಿ ಫಿಟ್ಟರಾಂಕ್

ತಾಂಚಾ ಸಂಗಿಂ ಇಂಗ್ಲಿಷಾಂತ್ ಸುಡಾಳ್ ಉಲಂವ್ಕ್ ಆನಿ ಗೊರ್ಯಾಂನಿ ಗೊದ್ಲೆ ರೀತಿನ್ ಉಲಯಿಲ್ಲಿ ಇಂಗ್ಲಿಷ್ ಭಾಸ್ ಅರ್ಥ್ ಕರುಂಕ್ ಕಳಾನಾಸ್ಲೆಂ. ತುಮ್ಮೆ ಕಾಮ್‌ಗಾರ್ ಆಮಿಂ ಸಾಂಗ್ಲೆಲ್ಯಾಬರಿ ಕಾಮ್ ಕರಿನಾಂತ್ ; ತಾಂಕಾಂ ಆಮ್ಚಿಂ ನಿರ್ದೇಶನಾಂ ಸಮ್ಜಾನಾಂತ್, ಸಮ್ಜುಂಚಾಂಕ್ ಧಾಡಾ' ಮ್ಹಳ್ಳಿಂ ದೂರಾಂ ಸಾಯ್ಬಾಕ್ ಯೆತಾಲಿಂ. ಕ್ರಿಸ್ತಿಯಾಂಕ್ ಇಂಗ್ಲಿಷ್ ಭಾಶೆಚಿ ಚಡ್ ಮಾಹೆತ್ ಆಸಾ ಮ್ಹಣುನ್ ತಾಣೆ ಆಮ್ಕಾಂ ವಿಂಚುನ್ ಧಾಡ್ಲೆಂ.

ತಿಂ ವತಾರಾಂ ನಿರ್ಮಳಿಂ, ಗ್ರಾಯ್ಕಾಂ ಊಂಚ್ ವರ್ಗಾಚಿಂ. ಚಡಾವತಾಂಗೆರ್ ಟೆಲಿಫೋನಾಚೆಂ ವಾಯರಿಂಗ್ ಆದಿಂ ಕರುನ್ ಸೊಡ್ಲೆಂಚ್ ಆಸ್ತಾಲೆಂ; ಮ್ಹಣುನ್ ವಾವ್ರ್ ಉಣೊ; ಪುಣ್ ಥಂಯ್ ಚಡುನ್ ವೆಚೆ ವಾಂದೆ. ಸಾಯ್ಬಲರ್ ಬಸುನ್ ಚಲಂವ್ಕ್ ಜಾಯ್ನಾ ಬಗಾರ್ ತೆಂ ಲೊಟುನ್ ವ್ಹರುಂಕ್ ಜಾಯ್. ಥಂಯ್ ಟ್ರಾವ್ ವಚಾನಾ; ಬಸ್ಸಾಂ ಉಣೆಂ. ಚಲುನ್ ಗೆಲ್ಯಾರ್ ವೇಳ್ ಪುಶ್ಕಳೊ ಜಾಯ್. ಠಿಕಾಣಾಂಕ್ ವೆಗಿಂ ಪಾವುನ್ ಕಾಮ್ ವೆಳಾರ್ ಮುಗ್ತುನ್ ಯೆಂವ್ಚೆ ಹುಮೆದಿನ್ ಹಾಂವ್ ಸಾಯ್ಬಲ್ ಚಡ್ಲೆರ್ ಲೊಟುನ್ ವ್ಹರ್ಚಾ ಬದ್ಲಾಕ್ ತಾಚೆರ್ ಬಸುನ್ ಗುಡ್ಡಾವ್ನ್‌ಚ್ ಗೆಲೊಂ. ದೊಂಗ್ರಾರ್ ಪಾವ್ತಾನಾ ಆಂಗ್‌ವಸ್ತ್ರಾಂ ಫಾಮಾನ್ ತೊವ್ತಾತ್; ಥಂಯ್ಚಾ ಥಂಡೀ ರುಂಯ್ಚ್ಯಾ ವಾರ್ಯಾಕ್ ಆನಿ ಗ್ರಾಯ್ಕಾಂಚಾ ಬಂಗ್ಲ್ಯಾ ಭಿತರ್ ಎರ್‌ಕಂಡಿಶನ್ ಅಥವಾ ಫಾಂಕ್ಯಾಚಾ ಹವ್ಯಾಕ್ ಥಂಡ್ ಹಿಮಾ ಸಾರ್ಕಿ ಶೆಳಿಂ ಜಾತಾತ್. ತಾನೆಕ್ ಮಾಗ್ಲ್ಯಾಕ್ ಪ್ರಿಜ್ಜಾಂತ್ಲೆ ಗಾರೆಂ ಉದಕ್ ಯಾ ಹುನೊನಿ ಚಾ/ಕಾಫಿ ದಿತಾತ್. ಅಶೆಂ ದಿಸಾ ಮಧೆಂ ಶರೀರ್ ಸಬಾರ್ ಪಾವ್ಲಿ ಗರಮ್ ಆನಿ ತಿತ್ಲ್ಯಾಚ್ ಪಾವ್ಲಿ ಠಂಡ್ ಜಾಲ್ಲ್ಯಾಚೊ ತತ್ಪರಿಣಾಮ್ ತಾಳ್ಕಾಂತ್ ಖೊರೊಜ್, ಹುಲೊಪ್ ಆನಿ ಸುಕಿ ಖೊಂಕ್ಲಿ. ಪುಣ್ ರಾತಿಂ ಜೇವ್ನ್ ನಿದ್ಲ್ಯಾರ್ ಸಕಾಳಿಂ ಉಟಾಸರ್ ಕಾಂಯ್ ಉಪದ್ರ್ ನಾಂತ್. ಮ್ಹಣುನ್ ವಕತ್ ಸೆವ್ಲೆಂ ನಾ ಅಶೆಂ ಮ್ಹಜಿ ಭಲಾಯ್ಕಿ ಭಿತರ್ಲೆ ಭಿತರ್ ಲಾಚಾರಿ ಆನಿ ಪೋಲ್ ಜಾಲ್ಲ್ಯಾಚಿ ಮಾಕಾ ಲಕ್ಕಾಚ್ ನಾ. ನವೆಂಬರ್ ಮಹಿನ್ಯಾಚಾ ೧೪ ವೆರ್ ಮ್ಹಜಾ ಸರ್ವಿಸಾಚೆಂ ವರ್ಸ್ ಸಂಪ್ತಾ. ಮಾಗಿರ್ ನಾಮ್ ಕಾ ವಾಸ್ತೆ ಮೆಡಿಕಲ್ ಪರೀಕ್ಷಾ ಆನಿ ಕಾಮ್ ಕಾಯಾಮ್!

ನವೆಂಬರ್ ಪಯ್ಲೆ ತಾರಿಕೆರ್ ಸಾಂಬಾಳ್ ಘೆವುನ್ ಘರಾ ಆಯಿಲ್ಲ್ಯಾ ಮಾಕಾ ಖೊಂಕ್ಲಿ ಎಕ್ದಮ್ ಅತಿ ವಿಪರೀತ್ ಜಾಲಿ ಕಿ ತಿಣೆಂ ಆನಿ ತಾಪಾನ್ ಮಾಕಾ ಭಿಚಾಣ್ಯಾ ಧಾವ್ನ್ ಉಟುಂಕ್ ಸೊಡ್ಲೆಂ ನಾ! ಶಿವಾಯ್ ಖೊಂಕ್ತಾನಾ ಹರ್ಫ್ಯಾಚಾ ಬೊರಿಯಾಂ ಪಂದ್ಲ್ಯಾನ್ ಉಜ್ವೇ ಕುಶಿನ್ ಭಿತರ್ ಕೆಸೊಳಿ ಆಸ್‌ಲ್ಲ್ಯಾ ಸಾರ್ಕಿ ಕರಿಣ್ ದೂಕ್. ಶ್ರೀ ಆಲ್ವಾಕ್ ಖಬರ್ ಮೆಳ್ತಚ್ ತೊ ಆಯ್ಲೊ ಆನಿ ತಾಣೆಂ ಮಾಕಾ ಶೀದಾ ಕಂಪೆನಿಚಾ ದಾಕ್ತೆರಾಕಡೇ ವೆಲೆಂ,- ವಕ್ತಾಂ ಕಂಪೆನಿಚಾ ಲೆಕಾರ್ ಫುಂಕ್ಯಾಕ್ ಮೆಳ್ತಾತ್ ದೆಕುನ್.

ದಾಕ್ತೆರಾನ್ ತಪಾಸ್ ಕೆಲೆಂ ಆನಿ ಮಾಕಾ ಕೆಬಿನಾ ಭಾಯ್ರ್ ವಚುನ್ ಬಸ್ ಮ್ಹಳ್ಳಿಂ; ಶ್ರೀ ಆಲ್ವಾಕ್ ಭಿತರ್‌ಚ್ ರಾವಯ್ಲೆಂ. ಥೊಡ್ಯಾ ನಿಮಿಷಾಂ ಉಪ್ರಾಂತ್ ಶ್ರೀ ಆಲ್ವಾ ಹಾತಿಂ ವಕ್ತಾಂಚೆಂ ಪ್ರಿಸ್ಕ್ರಿಪ್ಷನ್ ಧರುನ್ ಆಯ್ಲೊ ತೆದ್ನಾಂ ತಾಚಾ ಮುಖಾ ವಯ್ಲೊ ಖಿಂತೆಚೊ ಸಾವೊಟ್ ದೆಕ್ತಾನಾ ಹಾಂವ್ ಎಕ್ದಮ್ ಗಾಭರೊಂ. ಹ್ಯಾ ಪಿಡೆನಿಮ್ತಿಂ ಹಾಂವೆಂ ಕಾಮಾಕ್ ರಾಜಿನಾಮ್ ಪತ್ರ್ ಬರವ್ನ್ ದಿಜೆ ಪಡ್ಲೆಂ. ವಿಶೆವಾಚಿ ಗರ್ಜ್ ಆಸ್‌ಲ್ಲ್ಯಾನ್

ಹಾಂವ್ ಗಾಂವಾಕ್ ಆಯ್ಲೊಂ. ಮಾಕಾ ಚಾರ್ ವರಾಂ ಆದಿಂ ಕಾಪುಜಿನ್ ಫ್ರಾಯರೆಂತ್ಲೊ ಆಯಿಲ್ಲೊಚ್ ಅನ್ಬವ್ ಜಾಲೊ.

ಎಕಾ ಜಾಣಾರ್ಯಾನ್ ದಿಲ್ಲೆಂ ಸುಚನ್ ಮಾಂದುನ್ ಹಾಂವ್ ತಿಸ್ರೆಚ್ ದಿಸಾ ಇಜಯಾಂತ್ಲ್ಯಾ ಕೀರ್ತೆವಂತ್ ಡೊ. ಕಾಸ್ತಿರ್ ಮಥಾಯಸಾಕಡೆ ಗೆಲೊಂ. ಮ್ಹಜಿ ಪಿಡಾ ತಾಕಾ ವಿವರಾಯ್ಲಿ. ತಾಣೆಂ ಪಂದ್ರಾ ದಿಸಾಂನಿ ಸೆವುಂಕ್ ದಿಲ್ಲೆ ಆಯುವೇದಿಕ್ ಪಿಟೆ ಆನಿ ರಾಂದೊ ಘೆವುನ್ ಘರಾ ಆಯ್ಲೊಂ.

ಹ್ಯಾ ವಕ್ತಾನ್ ಮ್ಹಜೆ ಪಿಡೆಕ್ ಧರುನ್ ವೆಗಿಂ ನಿರ್ನಾಮ್ ಕೆಲೆಂ. ಜೀವ್ ಪುಷ್ಪೆನ್ ಭರೊ. ಜೊಕ್ಡೆಂ ವಕತ್, ಬರಿ ಸೆವಾ ಆನಿ ಉಲ್ಲಾಸ್ ಭರಿತ್ ಮನ್ ಹಿಂ ತೀನ್ ಸೌಕರ್ಯಾಂ ಖಂಯ್ ಸಾಂಗಾತಾ ಮೆಳ್ತಾತ್ ಥಂಯ್ ಕಸಲೊಯ್ ಪಿಡೆಸ್ತ್ ವೆಗಿಂ ಸಾಫ್ ಬರೊ ಜಾತಾ. ಹೆಂಚ್ ಮ್ಹಜಾ ಥಂಯೀ ಘಡ್ಲೆಂ ಆನಿ ಹಾಂವ್ ಎಕಾಚ್ ಮಹಿನ್ಯಾಭಿತರ್ ಪಿಡೆ ಆದ್ಲೆಚ್ ಭಲಾಯ್ಕೆಕ್ ಪಾವ್ಲೊಂ; ಕಿತ್ಲ್ಯಾಯ್ ಭರಾಚೆಂ ಕಾಮ್ ಕರುಂಕ್ ಸಕಾನ್ ತಿತ್ಲೊಂ ತ್ರಾಣ್‌ವಂತ್ ಜಾಲೊಂ. ಮ್ಹಜಾ ಚರಿತ್ರೆಚಾ ನವ್ಯಾ ಅವಸ್ಥರಾಂತ್ ಪ್ರವೇಸುಂಕ್ ಆಯ್ಲೊ ಜಾಲೊಂ. ೧೯೪೨-೦ತ್ ಮಾಕಾ ಬೊಂಬಯ್ ರಯ್ಲೆವೇಂತ್ ಒಪರೇಟರಾಚೆಂ ಕಾಮ್ ಮೆಳ್ಳೆಂ.

೧೪

ತೀನ್ ವರಾಂ ಆದಿಂ (೧೯೪೨) ಹಾಂವ್ ದಾಕ್ಟರಾಂಚೆ ಸಲಹೆಚಿ ಬೆಪರ್ತಾ ಕರುನ್ ಪಿಡೆಕ್ ಆನಿ ಮರಣಾಕ್ ಲೆಗುನ್ ಭಿಯೆನಾಸ್ತಾಂ, ಜ್ಯಾ ಜವಾಬ್ದಾರ್ಯಾಂ ಪಾಸುನ್ ಬೊಂಬಯ್ ಆಯ್ಲೊಂಗಿ ತಾಂತ್ಲ್ಯಾ ಚಡ್ ಜಾರಿ ಜಾವ್ನ್ ಏಕ್ ಮಾತ್ರ್ ಬಾಕಿ ಉರ್‌ಲ್ಲಿ; ಮ್ಹಜಾಚ್ ಫುಡಾರಾಚಾ ಭೆಸಾಚಿ. ಆತಾಂ ಮಾಕಾ ಥಿರಾಸಾಣೆಚೆಂ ಸರ್ಕಾರಿ ಕಾಮ್ ಆಸಾ; ಮಧ್ಯಾ ಮಟ್ಟಾಚಿ ಶ್ರೀಮಂತಿಕಾಯ್ ಆಸಾ, ಪ್ರಾಯ್ ತೀಸ್ ಜಾಲ್ಯಾ ತಿತ್ಲಿಚ್ ಭಲಾಯ್ಕಿ ಬರಿ ಆಸಾ; ಮ್ಹಣ್ಲೆಚ್ ಆತಾಂ ಕಾಜಾರ್ ಜಾಂವ್ಚಾ ಕಡೆ ಜಾಯ್ ಪುರ್ತಿ ಯೋಗ್ಯತಾಯ್ ಆನಿ ಹಕ್ಕ್ ಮಾಕಾ ಆಸಾ. ಆನಿ ಜಾಲ್ಯಾರಿ, ಆದಿಂ ಪೆದ್ರಾಬ್ ಜಾವ್ನ್ ಸಕ್ಡಾಂಚೊ ಭಂಗಸ್ಥಳ್ ಜಾಲ್ಲೆಬರಿ ಆತಾಂ ಜಾಯ್ತ್ ಮ್ಹಣ್ಲೆ ಭಿರಾಂತ್ ನಾ.

ಸಯಿಕೆಚಿಯೀ ವಾಂದೆ ನಾಸ್‌ಲ್ಲೆ. ಆತಾಂ ಗಲ್ಬಾಂತ್ಲ್ಯಾ ನವ್ರ್ಯಾಂಚೊ ಕಸೊ ಖಾಯ್ಸ್ ಚಡ್ ಅಸಾ ತಶೆಂ ತ್ಯಾ ಕಾಳಾರ್ ಬೊಂಬಯ್‌ಲ್ಯಾ ಜೊಡ್ಕಾರಾಂಚೊ ಆಸ್‌ಲ್ಲೊ. ಮ್ಹಜಾ ಪರಿಚಯ್‌ದಾರಾಂ ಮುಕಾಂತ್ರ್ ಮಾಕಾಯಿ ಶಿಕ್ಷಿ ಶ್ರೀಮಂತ್ ಚಲಿಯಾಂಚೊ ಸಯಿಕೊ ದೊತಿ ತರ್ಲೆನ್ ಹಜಾರಾಂನಿ ದುಡು ಆನಿ ಆಸ್ತಿಂತ್ ವಾಂಟೊ ಭಾಸಾವ್ನ್ ಆಯಿಲ್ಲೊ. ಪುಣ್ ಹಾಂವೆಂ ಮ್ಹಜಾ ಖಾಸ್ತ್ಯಾ ವಾಜ್ವಾ ಕಾರಣಾಂ ಪಾಸುನ್ ಲಗ್ನಾಕಡೆ ಉಪೇಕ್ಯಾ ದಾಕಯ್ಲಿ. ಯಾಜಕೀ ಭೆಸಾಂತ್ ಪ್ರವೇಸುಂಚೆ ತರೀ ಮಾಕಾ ತೆದ್ನಾಂ ಎಕಾ ಮೆಳಾಥಾವ್ನ್ ಆಪವ್ಣೆಂ ಆಸ್‌ಲ್ಲೆಂ. ಖಂಯ್ಚೆಗಿ ಮ್ಹಳ್ಯಾರ್; ಹಾಂವ್ ೧೯೩೭-೦ತ್ ಕಾಪುಜಿನ್ ಫ್ರಾಯರೆಂತ್ಲೊ ಭಾಯ್ರ್ ಆಯಿಲ್ಲಾ ಸಂದರ್ಭಾರ್ ಕೆಟ್ಟಾಂತ್ಲ್ಯಾ ಫ್ರಾನ್ಸಿಸ್ಕನ್ ಮೆಳಾಚಾ ವ್ಹಡಿಲಾಕಿ ಏಕ್ ಅರ್ದೆಪತ್ರ್ ಧಾಡ್‌ಲ್ಲೆಂ. ೧೯೪೨-೦ತ್ ಹಾಂವ್ ಜೊನಾಬಾಗೆರ್ ಥಾವ್ನ್

ಪೆದ್ರಾಬಾಗೆರ್ ಗೆಲ್ಲಾ ಕರೆಜ್ಮಾಂತ್ ತ್ಯಾ ಫ್ರಾನ್ಸಿಸ್ಕನ್ ಮೆಳಾಚೊ ವ್ಹಡಿಲ್ ಫಾ. ಲೆಮೆನ್ಸ್ ಮಾರ್ಕಾ ಸೊಧುನ್ ತಾಂಗೆರ್ ಆಯಿಲ್ಲೊ ಖಂಯ್. ಪಾಸ್ಕಾ ಪರ್ಟೆಚೆ ಸಂದೇಶ್ ಭೆಟಂವ್ಕ್ ಹಾಂವ್ ತಾಂಗೆರ್ ಪಾವ್ಲೊಂ ತೆದ್ನಾಂ ತಾಣೆಂ ಹಿ ಖಬರ್ ಆನಿ ಏಕ್ ಲೊಕಾಚೊ ಮಾರ್ಕಾ ದಿಲ್ಲೊ. ಲೊಕಾಚ್ಯಾಂತ್ಲಾ ಪತ್ರಾಂತ್ ಅಶೆಂ ಬರಯಿಲ್ಲೆಂ ಆಸ್ಲೆಂ;


“ತುಂವೆ ೧೯೩೭-೦೯-೦೯ ಆಮ್ಚಾ ಮೆಳಾಂತ್ ಪ್ರವೇಶ್ ಮಾಗೊನ್ ಧಾಡ್ಲಿ ವಿನಂತ್ ಮ್ಹಜಾ ತಾಬ್ಯಾಂತ್ ಆಸಾ. ತೆದ್ನಾಂ ಆಮ್ಚೆ ಫರ್ ಅಧಿಕ್ ಪಯ್ಸ್ ಆಸ್ಲೆಂ. ಆತಾಂ ಆಮ್ಚೆಂ ದುಸ್ರೆಂ ಫರ್ ಕರಾಚಿ ಶಹರಾಂತ್ ಆಸಾ. ತುಕಾ ಆಮ್ಗರ್ ಯೆಂವ್ಚಿ ಅಪೇಕ್ಷಾ ಆತಾಂಯೀ ಆಸಾ ತರ್ ತುಕಾ ಮ್ಹಜೊ ಹಾರ್ಡಿಕ್ ಸ್ವಾಗತ್ ತಯಾರ್ ಆಸಾ. ತುಕಾ ಖುದ್ದಾನ್ ಮೆಳೊಂಕ್ ಆಯಿಲ್ಲೊಂ. ತುಜಾ ನವ್ಯಾ ರಿಕಾಣ್ಯಾಕ್ ವಚೊನ್ ತುಜೊ ಸಂಪರ್ಕ್ ಕರುಂಕ್ ವೇಳ್ ಪಾವಾನಾ, ಇಲ್ಲಾವೆಳಾನ್ ಪಯ್ಲಾಚಿ ಗಾಡಿ ಧರುಂಕ್ ಆಸಾ ಜಾಲ್ಲ್ಯಾನ್ ಹಿ ಚೀಟ್ ಬರವ್ನ್ ಹಾಂಗೆರ್ ಸೊಡ್ತಾಂ ಹಿ ತುಜಾ ಹಾತಾಕ್ ಮೆಳ್ಳಾ ಉಪ್ರಾಂತ್ ತುಕಾ ಆಮ್ಚಾ ಮೆಳಾಂತ್ ಯೆಂವ್ಚಿ ಅಪೇಕ್ಷಾ ಆಸಾತರ್ ಹಾಂತ್ಲಾ ವಿಳಾಸಾಕ್ ಪತ್ರ್ ಸಂಪರ್ಕ್ ಕರ್”... ಫಾ. ಲೆಮೆನ್ಸ್, ಎಫ್. ಎಮ್. ಐ. ಪ್ರಾಂತಿಕ್ ವ್ಹಡಿಲ್.

ತಾಕಾ ಹಾಂವೆ ಜಟಾಪಟಿಂ ಪತ್ರ್ ಪಾಟವ್ನ್ ಕಳಯ್ಲೆಂ, - “ಮಾರ್ಕಾ ಧಾರ್ಮಿಕ್ ಭೆಸಾಂತ್ ಪ್ರವೇಶುಂಚೆ ಆಕರ್ಷಣ್ ಹುಮೆದ್, ಪ್ರಾಯ್ ಆನಿ ಇತರ್ಯೊ ಯೋಗ್ಯತಾಯೊ ಆತಾಂ ನಾಂತ್. ದೆಕುನ್ ಹಾಂವ್ ತುಮ್ಮಾ ಆಪವ್ಣ್ಯಾಕ್ ಪಾಳೊ ದೀವ್ನ್ ಯೇಂವ್ಕ್ ಸಕಾನಾ. ಮಾಘ್ ಕರಾ.”

ಆತಾಂ ಹಾಂವೆ ಲಗ್ನಾಕಡೆಯೀ ಉರಬ್ಬ ದಾಕಯ್ಲಿ ನಾ. ತಿಂ ಕಾರಣಾಂ ಬರಯ್ತಾಂ; ಪಯ್ಲೆಂ - ಮ್ಹಜೊ ಲಜೆ ಮನೋಭಾವ್ ಆನಿ ಎಕ್ಸರ್ಪಣಾಚೆಂ ಖಾಯ್ಸ್. ಇತ್ಲಿ ಪ್ರಾಯ್ ಜಾಲಿ ಪರ್ಯನ್ ಹಾಂವೆ ಎಕೆ ಪುಣಿ ಪರ್ಟೆ ಚಲಿಯೆಚಿ ಚಂಗಾಯ್ ಕೆಲ್ಲಿ ಗೋಶ್ಟಿ ನಾಕಾ, ತಿಚೆ ಸಂಗಿಂ ಗರ್ಟೆಭಾಯ್ರ್ ದೋನ್ ವಾಕ್ಯಾಂ ಪುಣಿ ಉಲಯಿಲ್ಲೊ ದೃಷ್ಟಾಂತ್ ಲೆಗುನ್ ನಾಸ್ಲೊ. ತಶೆಂಚ್ ಮ್ಹಜೆಂ ಗಂಭೀರೆಂ ರೂಪ್ ಆನಿ ಬಾರಿಕ್ ಕೂಡ್ ದೆಕ್ಲೆಲ್ಯಾ ಚಲಿಯಾಂಕಿ ಮ್ಹಜೆಕಡೆ ಯೇವ್ನ್, ಉಲವ್ನ್ ಸಳ್ಳಿ ಕರ್ಟೆಂ ಆಕರ್ಷಣ್ ಭಗಾನಾಸ್ಲೆಂ. ಅಸೊ ಮ್ಹಜೊ ಅಂದಾಜ್.

ದುಸ್ರೆಂ, ಮ್ಹಜೆಂ ಭಲಾಯ್ಕೆಚೆಂ. ಆತಾಂ ಮಾರ್ಕಾ ಪಿಡಾ ಕಸಲಿಚ್ ನಾಸ್ಲಿ ತರೀ ಕೂಡ್ ಲಾಚಾರಿ ಆಸ್ಲಿ. ಆನಿ ಮಾರ್ಕಾ ಸಾಂಜೆ ಆನಿ ರಾತಿಂ ಪಾಳೆಚಾ ಡ್ಯೂಟಿ ವರ್ವಿಂ ನೀಡ್ ಕಳ್ತಾಲಿ ಆನಿ ಫಾವೊತ್ಯಾ ವೆಳಾರ್ ಘರ್ಟೆಂ ಖಾಣ್/ಜೆವಣ್/ಪೀವನ್ ಚುಕ್ತಾಲೆಂ ಆನಿ ಹೊಟೆಲಾಂತ್ಲೆಂ ಸೆವುಂಕ್ ಪಡ್ತಾಲೆಂ ಜಾಲ್ಲ್ಯಾನ್ ಪೊಟಾಂತ್ಲಿಂ ಶಿಸ್ಟ್ ತೆದ್ನಾಂ ಕೆದ್ನಾಂ ಧುಸ್ಪಟ್ತಾಲಿ, ರೂಚ್ ಪಾಡ್ ಜಾತಾಲಿ ಆನಿಕೂಡ್ ಪುಷ್ಟಿ ಜಾಯ್ನಾಸ್ಲಿ. ಕಂಯ್ ಪರ್ಯನ್ ಹಾಂವ್ ಹೆಚ್ ನವ್ಕರೆಂತ್ ಆಸ್ತೊಲೊಂ ಥಂಯ್ ಪರ್ಯನ್ ಹಾಂವ್ ಪುಷ್ಟಿಕ್ ಜಾಂವ್ಚೊ ನಾ. ಕಾಜಾರ್ ಜಾವ್ನ್ ಚಡಿತ್ ಎಕಾ ಘರ್ ಕುಟ್ಮಾಚೆಂ ವಜನ್ ಆಂಗಾರ್ ಘೆನ್ ತರ್ ಚಾಲ್ತಿ ಭಲಾಯ್ಕೆಯೀ ಭಿಗ್ಡಾತ್ ಮ್ಹಳ್ಳೆಂ ಭೈಂ ಮಾರ್ಕಾಯೀ ಪಾಳೆಚೊ ಉದ್ಯೋಗ್ ಕರುನ್ ಅನ್ಭವ್ ಆಸ್ಲಾಂನಿ

WORLD KONKANI LIBRARY



Accn No: 001716

ತಿಸ್ರಿಂ - ಬೊಂಬಯ್ತ್ ಕಾಮಾರ್ ಆಸೊನ್ ಕಾಜಾರ್ ಜಾಲ್ಲ್ಯಾ ಸಬಾರ್ ತರ್ಕ್ಯಾಚ್ಯಾಂಚೆ ಹಾಲ್ ಹವಾಲ್ ಹಾಂವೆ ಖುದ್ ಪಳವ್ನ್ ಆನಿ ಸಾಂಗ್ಲೆ ಧಾಕ್ಲೆ ಆಯ್ಕೊನ್ ಮಾಕಾ ತ್ಯಾ ಭಸಾಕಡೇ ಕಾವ್ಣೆಣಿ ಭಗ್ತಾಲಿ. ಕೊಣಾಚಾ ಬಾಯ್ಲಾಂಚೆ ದುರ್ವಡ್ತೆಂ, ಆನಿ ವಿಶ್ವಾಸ್ ಘಾತ್, ಕೊಣಾಕ್ ತಾಚಾ ಬಾಯ್ಲೆಚಾ ಕುಟುಂಬಿಕಾಂ ಧಾವ್ನ್ ಧೊಸಿ, ಕೊಣಾಕ್ ಆವಯ್ಚೆ ಶಿಕವ್ಣೆನ್ ಆಪ್ಲ್ಯಾಚ್ ಭುರ್ಗ್ಯಾಂಥಾವ್ನ್ ಉಪದ್ರ್ ಆನಿ ತಿರಸ್ಕಾರ್, ಕೊಣ್ ಅಸಲಿಂ ವಂಚನಾಂ ಸೊಸುಂಕ್ ತಾಂಕಾನಾಸ್ತಾನಾ ಪಿವ್ಣೆ, ಬೆಬ್ಲೆ ಜಾವ್ನ್, ಘರಾಂತ್ ಖೆಸ್ತಾಂವಾ ಕರುನ್, ಕಾಮ್ ಹೊಗ್ಡಾವ್ನ್ ನಿರ್ಗತಿಕ್ ಜಾವ್ನ್ ಅಕಾಲಿ ಮರಣಾಕ್ ಉಂಡಿ ಜಾಲ್ಲ್ಯೆ; ಕೊಣ್ ಆಪ್ಲ್ಯಾಂ ಧಾವ್ನ್ ಪ್ರೀತ್ ಹುಸ್ಕೊ ಮೆಳಾನಾ ಮ್ಹಣೊನ್ ತಾಂಕಾಂ ಸಾಂಡುನ್ ಪೆಲೆ ಸ್ತ್ರೀಯೆ ಸಂಗಿಂ ಜಿಯೆಲೆ ಇತ್ಯಾದಿ ಧಾಕ್ಲೆ ತೆ, ತಾಂಚಿ ಆಟ್ಮಣ್ ಜಾತಾನಾ ಹಾಂವೆಯೀ ಕಾಜಾರ್ ಜಾವ್ನ್ ತಸಲ್ಯಾ ಖರ್ಗಾಂತ್ ಪಡ್ವಾ ಬದ್ಲಾಕ್ ಎಕ್ಸುರೆಂ ಜಿವಿತ್ ಕಿತ್ಲ್ಯಾಯ್ ವಾಂಟ್ಕಾಂನಿ ಉತ್ತಿಮ್ ಮ್ಹಣ್ ಭಗ್ತಾಲೆ ಮಾಕಾ. ಆಸೊ ಮ್ಹಜಾಚ್ ಭಾವಾಚಾ ಘರಾಂತ್ ಆಸಾತ್ ತರ್ ಹೆಣೆಂ ಫಿಕ್ರಿ ಕರುಂಕ್ ನಾ. ಅಶೆಂಚ್ ದೀಸ್ ವಚೊಂ. ಮಾಗಿರ್ ಕೆದ್ನಾಂ ಅತ್ಯಾ ಕಾರಣಾನ್ ಸಂಬಂಧ್ ಭಿಗ್ಡುನ್ ಚಲ್ ನಿಕಳ್ ಭಾಯ್ರ್ ಮ್ಹಳ್ಳಿ ಆಜ್ಞಾ ಮೆಳ್ಳ್ಯಾರ್ ತ್ಯಾ ವಗ್ತಾ ಕಾಜಾರಾಚೆಂ ಯೋಜನ್ ಕೆಲ್ಯಾರ್ ಸಯ್; ಅಶೆಂ ಚಿಂತುನ್ ಲಗ್ನಾ ಭೆಸಾಕ್ ಪಯ್ಸ್ ದವರ್ಲೆಂ.

ಚವ್ತೆಂ - ಮಾಕಾ ವಿದೇಶಿ ಗಾಂವ್ ಭಂವುನ್ ಪಳವ್ನ್ ಯೆಂವ್ಚಿ ಆಶಾ ವಿಪರೀತ್ ಆಸ್ಲಿ. ತ್ಯಾ ಪಾಸ್ವತ್ ದುಡು ಆನಿ ರಜೆಚೆ ದೀಸ್ ಜವೊ ಕರ್ಚೆ ಕಡೆ ಚಡ್ ಲಕ್ವಾ ದಿಲಿ. ಇತ್ತಿಂ ಬರಿಂಕಾರಣಾಂ ಮ್ಹಜಾ ವಾಂಟ್ಕಾಕ್ ಆಸೊನೀ ೧೯೪೭-೦೦ತ್ ಎಕೇ ವಿಚಿತ್ರ್ ನಾಡೆಕ್ ಭುಲೊನ್ ಹಾಂವೆ ದೊಳೆ ಉಗ್ತೆ ಆಸೊನೀ ಅಂದ್ಲ್ಯಾಬರಿ ಲಗ್ನಾ ಭೆಸಾಚೆ ಸಯ್ರಿಕೆಂತ್ ಉಡಿ ಮಾರ್ಲಿ. ಮ್ಹಜಾಚ್ ಗೋತ್ರಿಯಾಂ ಮದ್ಲಿ ಏಕ್ ಗರೀಬ್ ಚಲಿ ಕಾಮ್ ಸೊಧುನ್ ಬೊಂಬಯ್ಕ್ ಆಯಿಲ್ಲಿ ಎಕಾ ದಿಸಾ ಪೆದ್ರಾಬಾಗೆರ್ ಆಯ್ಲಿ - ತಾಚೆ ಕಂಪೆನೆಂತ್ ಕಿತೆಂಯ್ ತಿಕಾ ಕಾಮ್ ಮೆಳಾತ್‌ಗಿ ಮ್ಹಣೊನ್ ವಿಚಾರುಂಕ್. ತಿಚಿ ವಿಶೇಷ್ ಸೊಬಯ್, ಸಾಂಗಾತಾಚ್ ತಿಚೆಂ ಸಾದೆಪಣ್ ನೆಣ್ಣಿಕಾಯ್ ಆನಿ ಮಾಣ್ಣುಗಾಯೆಚೆಂ ಉಲವ್ಣೆಂ ಪಳವ್ನ್ ಹಾಂವ್ ತಿಚೆರ್ ಎಕ್ದಮ್ ಭುಲೊಂ. ತಿಣೆಂ ತಿಚಾ ಪುಡಾರಾ ಖಾತಿರ್ ಹ್ಯಾ ಶಹರಾಂತ್ ಪರ್ಯಾ ಖಾಲ್ ಕಾಮ್ ಕರ್ಚೆಂ ಬರೆಂ ನ್ಹಯ್, ತಿಕಾಚ್ ಅಪಾಯಾಚೆಂ, ಬದ್ಲಾಕ್ ತಿ ಮ್ಹಜೆ ಸಂಗಿಂ ಕಾಜಾರ್ ಜಾಯ್ತ್ ಜಾಲ್ಯಾರ್ ಆನಿ ಮ್ಹಜಿ ಸೆವಾ ಕರಿತ್ ಜಾಲ್ಯಾರ್ ತಿಚೊ ಪುಡಾರ್ ಸುಖಾಳೊ ಕರುಂಕ್ ಹಾಂವ್ ಸಕ್ತಾಂ ನ್ಹಯ್‌ವೆ? ಅಶೆಂ ಚಿಂತುನ್ ತಿ ವಸ್ತಿ ಕರುನ್ ಆಸ್ಲಲ್ಯಾ ಮ್ಹಜಾ ಗೋತ್ರಿಣೆಲಾಗಿಂ ಹಾಂವೆ (ಪೆದ್ರಾಬಾಕ್ ಆನಿ ವೊನಿಯೆಕ್ ಸಾಂಗಾನಾಸ್ತಾಂ) ಮ್ಹಜಿ ಅಪೇಕ್ನಾ ಉಚಾರುನ್ ಕಳಯ್ಲಿ. ತಿಕಾ ಎಕಾಚ್ಚಾಣೆಂ ಫೆಗೊಳ್ ಮೆಳ್‌ಲ್ಲ್ಯಾಬರಿ ಸಂತೊಸ್ ಜಾಲೊ ಆನಿ ತೆ ಚಲಿಯೆ ತರ್ಫನ್ ತಿಣೆಂ (ತಿ ಚಲಿ ತಿಚಿ ಭಾಚಿ ಆಸ್ಲಿ) ಪೂರ್ಣ್ ಕಬ್ಲಾತ್ ದಿಲಿ. ಹಿ ಸಯ್ರಿಕೆಚಿ ಖಬರ್ ಹಾಂವೆಂ ಪೆದ್ರಾಬಾಕ್ ಸಾಂಗ್ಲಿ, ತಾಣೆಂ ತಿ ಖುಶೆನ್ ಪಸಂದ್ ಕೆಲಿ ಪುಣ್ ವೊನಿಯೆನ್ ಮಾತ್ ಕಸಲ್ಯಾ ಕಾರಣಾನ್ ಕೊಣ್ಣಾಂ ಪಸಂದ್ ಕೆಲಿನಾ, ತೆಂ ತಿಣೆಂ ಮಾಕಾ ಸಾಂಗ್ಲೆಂಯ್ ನಾ. ತರೀ ತಿಚಿ ಪರ್ಯಾ

ಕರಿನಾಸ್ತಾಂ ಹಾಂವ್ ಪುಡೆಂ ಸರೊಂ ಆನಿ ಪಂದ್ರಾ ದಿಸಾಂ ಉಪ್ರಾಂತ್ ಲಗ್ನಾ ಖರಾರ್‌ಯ್ ಕೆಲೆಂ. ಖರಾರಾಕ್ ತಿಂ ಆಯ್ಲಿಂ ನಾಂತ್.

ಖರಾರ್ ಜಾವ್ನ್ ಘರಾ ಯೆತಾನಾ ಭಾವೊಜ್ ಸಗ್ಗಿಚ್ ಖುಬಾಳ್ಳಿ ಆನಿ ತಾವುಡ್ತಪ್ “ಗೆಟ್ ಅವ್” ಮ್ಹಣುನ್ ಮಾಕಾ ಪರ್ಮಾವ್ನ್ ಸಣ್ಣಣ್ಣಿ. ವಾಗಾಚೆ ಧೊಲಿಂತ್ ಪುಣೆ ಜಿಯೆಂವ್ಕ್ ಜಾತಾ, ಪುಣ್ ತಿ ಖುಬಾಳ್ಳಿಲ್ಯಾ ಘರಾಂತ್ ಎಕಾ ನಿಮಿಷಾಕ್ ಲೆಗುನ್ ಉರುಂಕ್ ಸಾಧ್ಯ್ ಜಾಯ್ನಾ. ದುಸ್ರೊ ಉಪಾಯ್ ನಾಸ್ತಾನಾ ಮ್ಹಜಿ ಸಾಟ್ಲಿ ಪೊಟ್ಲಿ ಫೆವುನ್ ಭಾಯ್ರ್ ಸರೊಂ ಆನಿ ಶೀದಾ ವ್ಹಕ್ಲೆಗಿರ್‌ಚ್ ವಚುನ್ ಭಾಡ್ಯಾಚಿ ಖಾಲಿ ಕೊಟ್ಲಿ ಮೆಳಾಸರ್ ತಾಂಗಿರ್ ತತ್ಕಾಲಿಕ್ ಆಸ್ರೊ ಮಾಗೊನ್ ಘೆತ್ಲೊ ಆನಿ ರಾವ್ಲೊಂ.

ಮ್ಹಜೆ ಅಂದ್ಲೆ ದೊಳೆ ಉಗ್ತೆ ಕರುಂಕ್ ದೆವಾನ್‌ಚ್ ಅಶೆಂ ಜಾಂವ್ಕ್ ನಿರ್ದಿಲ್ಲೆಂ ಮ್ಹಣ್ ದಿಸ್ತಾ. ಸೆಜಾರಾ ಜಿಯೆಲ್ಯಾ ಬಗಾರ್ ಘುಟ್ ಕಳಾನಾ ಮ್ಹಣ್ತಾಂವ್ ತಿ ಗಾದ್ ಚಲಿಯೆ ಆನಿ ಮ್ಹಜೆ ಮಧೆಂ ಆತಾಂ ಕಾಮ್ ಕರುಂಕ್ ಲಾಗ್ಲಿ. ಹಾಂವೆಂ ತಾಂಗಿರ್ ಆಸ್ರೊ ಘೆತ್‌ಲ್ಲಾ ಎಕಾಚ್ ಹಪ್ಪಾ ಭಿತರ್ ತಿಚೆ ಧೊಡೆ ಗುಪ್ತೆ ವಿಷಯ್ ಮಾಕಾ ಕಳಿತ್ ಜಾಲೆ. ಪಯ್ಲೊ, ತಿಕಾ ಎಕಾ ತರುಣಾಚೆರ್ ಆಕರ್ಷಣ್ ಆಸ್‌ಲ್ಲೆಂ ಆನಿ ಇಶ್ಟಾಗತಯೀ ಜಾಲ್ಲಿ. ಪುಣ್ ತಾಕಾ ಕಾಮ್ ನಾಸ್‌ಲ್ಲೆಂ ಮ್ಹಳ್ಳಿಚ್ ಹರ್ಕತ್. ದುಸ್ರೊ, ತೆ ಚಲಿಯೆಗಿರ್‌ಚ್ ಏಕ್ ತರುಣ್ ಬೋರ್ದರ್ ಆಸ್‌ಲ್ಲೊ ಆನಿ ತೊ ಮ್ಹಜಾಕೀ ಪಯ್ಲೆಂ ತಿಚೆರ್ ಭುಲೊನ್ ತಿಕಾ ಆಪ್ಲೆಂ ಕರುಂಕ್ ಅತ್ರೆಗ್ತಾಲೊ. ಪುಣ್ ತೊ ಆಸ್‌ಲ್ಲಾ ಕಾಮಾಂತ್ ತಾಕಾ ಪಾಗ್ ಮೆಳ್ತಾಲೊ ಮ್ಹಜಾ ಪಾಗಾಚಾ ಅರ್ಧ್ಯಾಕೀ ಉಣೊ. ಮಾಕಾ ಚಡ್ ಸಾಂಬಾಳಾಚೆಂ ಕಾಮ್ ಆಸಾ ಆನಿ ತಿಚಿ ಆಕಯ್ ಆನಿ ಬಾಪ್ ಮಾಕಾ ಚಡ್ ಪಸಂದ್ ಕರ್ತಾತ್ ಮ್ಹಳ್ಳಾ ದೋನ್ ಕಾರಣಾಂ ಥಂಯ್ ಪಳವ್ನ್ ಮಾತ್ ತಿಣೆಂ ಮ್ಹಜಾ ಸಂಗಿಂ ಕಾಜಾರಾಕ್ ಒಪ್ಪಿಗ್ ದಿಲ್ಯಾ ಮ್ಹಳ್ಳಿಂ ಸತಾಂ ತಿಚಾ ವರ್ತನಾಂತ್ ಆನಿ ಉಲವ್ಣಾಂತ್ ಮಾಕಾ ಸ್ಪಷ್ಟಾನ್ ಕಳೆಂ. ಕಳ್ಳಾ ಉಪ್ರಾಂತ್ ಹಾಂವ್ ತಾಂಗಿರ್ ರಾವ್ಲೊಂ ನಾ. ಮ್ಹಜಿ ಸಾಟ್ಲಿ ಪೊಟ್ಲಿ ಫೆವುನ್ ಮ್ಹಜಾ ಟೆಲಿಫೋನ್ ಎಕ್ಸ್‌ಚೇಂಜಾಂತ್‌ಚ್ ವ್ಹರುನ್ ಎಕಾ ಮುಲ್ಯಾಂತ್ ದವರ್ಲಿ. ಎಕ್ಸ್‌ಚೇಂಜಾ ಭಾಯ್ರಾನ್ ಉಗ್ತೆಂ ಆಂಗಣ್ ಆಸ್‌ಲ್ಲೆಂ. ರಾತ್ ತಾಂತುಂ ಭಿಚಾಣೆಂ ಸೊಡವ್ನ್ ನಿದೊನ್ ಪಾಶಾರ್ ಕೆಲಿ. ದಿಸಾಂತ್ಲೊ ಡ್ಯೂಟಿ ಭಾಯ್ರೊ ವೇಳ್ ಏಕ್ ಕೊಟ್ಲಿ ಸೊಡ್ವಾಂತ್ ಖರ್ಚಿಲೊ. ತೀನಿ ಪಾವ್ಲಿ ಭುಕ್ ಹೊಟೆಲಾಂತ್‌ಚ್ ಪರಿಹಾರ್ ಕೆಲಿ.

ಏಕ್ ಮಹಿನೊ ಅಸೊಚ್ ಗೆಲೊ. ಎಕಾ ದಿಸಾ ಚಲಿಯೆಚೊ ಬಾಪ್ ಯೇವ್ನ್ ಮ್ಹಜೆಂ ವಿಚಾರಣ್ ಕರುಂಕ್ ಲಾಗ್ಲೊ. ಹಾಂವೆಂ ಮನಾಂತ್ಲೆ ಪೂರಾ ಉಗ್ತೆಂ ಸಾಂಗ್ಲೆಂ ಆನಿ ಖರಾರ್ ರದ್ ಕರ್ಚ್ಯಾಂ, ಖರಾರಾಂತ್ ಬರಯ್ಲಾ ತೊ ಏಕ್ ಹಜಾರ್ ದಂಡ್ ದೀಂವ್ಕ್ ಹಾಂವ್ ತಯಾರ್ ಆಸಾಂ ಮ್ಹಣುನ್ ಖಡಾಖಡಿಂ ಸಾಂಗ್ಲೆಂ.

ಧುವೆಚೆಂ ಗುಪ್ತೆಂ ವರ್ತನ್ ಮ್ಹಜಾ ಮುಕಾಂತ್ ಜಾಣಾ ಜಾತಚ್ ತೊ ಅಜಾಪ್ಲೊ ಆನಿ ಖರಾರ್ ರದ್ ಕರುಂಕ್ ಒಪ್ಲೊ. ದಂಡ್ ದಿಂವ್ಚೊ ನಾಕಾ ಮ್ಹಣುನ್ ಗೆಲೊ. ಉಪ್ರಾಂತ್ ತಿಚೆಂ ಲಗ್ನ್ ತಿಚೆರ್ ಮೊಗಾರ್ ಪಡ್ಲೆಲ್ಯಾ ತರುಣ್ ಬೋರ್ದರಾ ಸಂಗಿಂಚ್ ವೆಗಿಂಚ್ ಜಾಲೆಂ. ತಿಂ ಮಾಗಿರ್ ಸುಖಾನ್ ಜಿಯೆಲಿಂ.

ಚಲಿಯೆಚೆಂ ಭಾಯ್ಲೆಂ ರೂಪ್, ಸಾದೊ ಹಾವ್‌ಭಾವ್ ಆನಿ ತೆಲ್ತೆಂ ಉಲವ್ಣೆಂ ಕಿತ್ಲೆಂ ಠಕಾರೆಂ ಅಸ್ತಾ ತೆಂ ಮಾಕಾ ಹ್ಯಾ ದೃಶ್ಯಾಂತಾಂತ್ ಕಳ್ಳ್ಯಾ ಉಪ್ರಾಂತ್ ಮ್ಹಜಾ ಮನಾಂತ್ ಲಗ್ನಾ ಭೆಸಾಕಡೆ ಆಸ್‌ಲೆಂ ಇಲ್ಲೆಶೆಂ ಆಕರ್ಷಣ್ ಪುರ್ತೆಂ ಆಳ್ವಾಲೆಂ ; ಚಲಿಯಾಂಚೊ ವಿಶ್ವಾಸ್ ಕರ್ಚೆಂ ಅಪಾಯಾಚೆಂ ಮ್ಹಳ್ಳೊ ದುಬಾವೊ ಮನೋಭಾವ್ ಮ್ಹಜೆ ಥಂಯ್ ಉಬೊನ್ ಉರೊ.

ಆತಾಂ ಹಾಂವ್ ಹೊಟೆಲಾಂತ್ಲೆಂ ಜೆವ್ತಾಲೊಂ ತೆಂ ಮ್ಹಜೆ ಕಾಲೆತಿಕ್ ವರ್ಗಾಲೆನಾ ಆನಿ ಮ್ಹಜಿ ಭಲಾಯ್ಕಿ ಭಿಗಡ್ಲಿ. ಎಕಾ ದಿಸಾ ತಾಪ್ ಪೊಟ್ಕಾಣಿ ಆನಿ ವೋಂಕ್ - ಸಾಂಗಾತಾಚ್ ಮ್ಹಜೆರ್ ಧಾಡ್ ಫಾಲುನ್ ಮಾಕಾ ವಳ್ಳಳಾಯ್ತಾನಾ ಮ್ಹಜಾ ಸಹವಾವ್ರಾಡ್ಯಾಂನಿ ಮಾಕಾ ಬಾಯ್ಲಾ ರಯ್ಲೆವೆ ಆಸ್ತೆಂತ್ ದಾಖಲ್ ಕೆಲೆಂ, ಆನಿ ಮ್ಹಜೆ ಖಬರೆ ವಿನಃ ಪೆದ್ರಾಬಾಗೆರ್ಯೇ ವರ್ಧಿ ಪಾವಿತ್ ಕೆಲಿ ಆಸ್ತೆಲಿ. ಮ್ಹಜಿ ಭಾವೊಜ್ ದುಸ್ರ್ಯಾ ದಿಸಾ ಮ್ಹಜೆ ಖಾಟ್ಯೆಲಾಗಿಂ ಆಯ್ಲೆಲೆಕ್ ದೆಕುನ್ ಹಾಂವ್ ಅಜಾಪ್ಲೊಂ. ತಿಸ್ರ್ಯಾ ದಿಸಾ ಪಿಡಾ ನಿವಾರ್ತಚ್ ತಿಣೆಂ ಮಾಕಾ ಬಲಾತ್ಕಾರಾನ್ ತಾಂಗೆರ್ ವೆಲೆಂ ಆನಿ ಎಕ್ಸ್‌ಚೇಂಜಾಂತ್ಲೊ ಮ್ಹಜೊ ವಸ್ತುಯೀ ಫರಾ ಹಾಡುನ್ ಪರ್ತ್ಯಾನ್ ರಾವಯ್ಲೆಂ. ಮಾಕಾ ರಾಂವ್ಚೆಂಚ್ ಪಡ್ಲೆಂ. ಮ್ಹಜಾ ಜಿವಿತಾಂತ್ಲ್ಯಾ ಹ್ಯಾ ಎಕಾ ಅತ್ವಾ ಅನ್ವಾರಾ ಥಾವ್ನ್ ಹಾಂವ್ ಸುಟೊನ್ ಭಾಯ್ರ್ ಆಯಿಲ್ಲಾ ಸಂದರ್ಭಾರ್ ಮ್ಹಜಾ ವಾಂಟ್ಕಾಕ್ ಪುಶ್ಯಳೊ ಕಾಣೆರೊ ಅನ್ಭವ್ ಮೆಳ್‌ಲೊ ಆಸ್‌ಲೊ.

೧೫

ಹ್ಯಾ ಘಡಿತಾ ಉಪ್ರಾಂತ್ ಮ್ಹಜೆ ಜಿವಿತ್ ಕಸಲೊಯ್ ಏಕ್ ನಿರ್ದಿಷ್ಟೊ ಶೆವಟ್ ನಾಸ್ಚೆಂ ಬಂಜಾರೆಂಶೆಂ ದಿಸ್ಲೆಂ. ಪ್ರತೀ ದಿಸಾಚಾ ೨೪ ಘಂಟ್ಯಾಂತ್ಲೆ ಲ ರಯ್ಲೆ ವೆಂತ್ಲೆ ಸೆವೆಕ್ ಗಳ್ಳಿಲ್ಯಾ ಉಪ್ರಾಂತ್ ಉರ್ದೆಲ್ಯಾ ೧೬ ಘಂಟ್ಯಾಂತ್ಲೆಂ ಲ ವಿಶೆವಾಕ್ ದಿಲ್ಯಾ ನಂತರ್ ಅನೀ ಲ ಘಂಟ್ಯಾಂಚೊ ಅಮೊಲಿಕ್ ವೇಳ್ ಖಾಲಿಚ್ ಉರೊ. ತೊ ಕಿತ್ಯಾಂತ್ ವಾಟಂವ್ಚೊ ಮ್ಹಳ್ಳೊ ಸಮಸ್ಯೆ ಜಾಲೊ. ಕ್ಲಬ್, ಸಂಘ್ ಯಾ ಖೆಳಾಕೂಟಾ ಥಂಯ್ ಮಾಕಾ ಆಕರ್ಷಣ್ ನಾಸ್‌ಲೆಂ. ಸೆಜಾರ್ಯಾಂಗೆರ್ ಅಥವಾ ಪರಿಚಿತಾಂಗೆರ್ ವಚುನ್ ಗಪ್ಪೆ ಮಾರ್ಚಿ, ಖೆಳ್ಳಿ ಆನಿ ಭಂವುನ್ ಯೆಂವ್ಚಿ ಪಿಸಾಯ್ ಮಾಕಾ ಬಿಲ್ಕುಲ್ ನಾಸ್‌ಲ್ಲಿ. ಫರಾಂತ್ಲೊ ಪೂರಾ ವಾವ್ರ್ ವೊನಿಯೆಚಿ ಆವಯ್ ಕರ್ತಾಲಿ ಜಾಲ್ಲ್ಯಾನ್ ಮಾಕಾ ತಾಂತುಂಯೀ ಬೊಟ್ ಫಾಲುಂಕ್ ನಾಸ್‌ಲೆಂ.

ಲಾಂಬ್ ಕಾದಂಬರಿಯೊ ವಾಚ್‌ಚಾಂತ್ ಮಾಕಾ ಕಾಂಯ್ಚ್ ಉರ್ಟಾ ನಾಸ್‌ಲ್ಲಿ. ಕೊಂಕಣಿ ಭಾಶೆಂತ್ಲೆಂ ಮಾತ್ರ್ ವಾಚುಂಕ್ ಇಲ್ಲಿ ಉಮೆದ್. ಕನ್ನಡ ಸಾಹಿತ್ಯ ಮಾಕಾ ದೆಕ್ಲ್ಯಾರ್ ಜಾಯ್ನಾಸ್‌ಲೆಂ. ದಿಸಾಳೆಂ ಇಂಗ್ಲಿಷ್ ಪತ್ರ್ ಆನಿ ದೋನ್ ತೀನ್ ಇಂಗ್ಲಿಷ್ ನೆಮಾಳಿಂ ಪತ್ರಾಂ ಜಿಂ ಪೆದ್ರಾಬ್ ಹಾಡ್ತಾಲೊ ತಿಂ ಮಾತ್ರ್ ವಾಚ್ತಾಲೊಂ. ತಾಂತ್ಲೆಯೀ ವಾಚಪ್ ಚಡ್ ಮ್ಹಳ್ಳಾರ್ ದೋನ್ ಘಂಟೆಭರ್ ಮಾತ್ರ್ ಕರುಂಕ್ ತಾಂಕ್ತಾಲೆಂ. ರಾಕ್ಣೊ ಪತ್ರಾಂತ್ಲಿಂ ಅಭಿಪ್ರಾಯಾಂಚಿಂ ಲ್ಹಾನ್ ಲ್ಹಾನ್ ಲೇಖನಾಂ ವಾಚ್ತಾಂ ವಾಚ್ತಾಂ, ಮಾಕಾಯೀ

ತಶೆಂಚ್ ಬರವ್ನ್ ಸಂಪಾದ್ಪಾಕ್ ಧಾಡುಂಕ್ ಆನಿ ಜರಿ ತೊ ತಿಂ ಛಾಪುನ್ ಪರ್ಗಟ್ತಾ ತರ್ ಮ್ಹಜಿ ಭಾಸ್ ಆನಿ ರೀತ್ ಸಾರ್ಕಿ ಆಸಾ ಮ್ಹಣ್ಣಾಚಿ ರುಜ್ವಾತ್ ಮಾಕಾ ತೀಚ್ ಪುರೊ ಮ್ಹಣ್ ಸಮೊನ್ ಎಕಾ ದಿಸಾ ಅಭಿಪ್ರಾಯಾಚೆಂ ಪಯ್ಲೆಂ ಪತ್ರ್ ಬರವ್ನ್ ಧಾಡ್ಲೆಂ. ಪತ್ರಾಚೊ ವಿಷಯ್ ಬೊಂಬಯ್ತ್‌ಲ್ಯಾ ಫರ್ ಸೆವಕಾಂಚೆ ಹಾಲ್ ಹವಾಲ್. ಪತ್ರಾಚೆ ಆಕೇರಿಕ್ ಮ್ಹಜಾ ಖರ್ಯಾ ನಾಂವಾ ಬದ್ಲಾಕ್ ಬೊಂಬಯ್ತ್‌ಲೊ ಮಂಗ್ಳುರ್‌ಗಾರ್ ಹೆಂ ಆಡ್ ನಾಂವ್ ಬರಯ್ಲೆಂ. ಭಾಸ್ ಮಾಕಾ ಎದೊಳ್ ಪರ್ಯನ್ ವಾಚುನ್, ಉಲವ್ನ್ ಆನಿ ಆಯ್ಕೊನ್ ಸವಯ್ ಆಸ್‌ಲ್ಲಿಚ್ ಪುಣ್ ಸಾದೆ ರಿತಿಚಿ ವಾಪರ್ಲಿ.

ಸಂಪಾದ್ಪಿ ತೆಂ ಛಾಪಿತ್ ಮ್ಹಳ್ಳೊ ಭರ್ವಾಸೊ ಮಾಕಾ ಕಾಂಯ್ ಭಗ್ಲೊ ನಾ. ಕಾರಣ್, ಎದೊಳ್ ರಾಕ್ಣೆಂತ್ ಆಯಿಲ್ಲಿಂ ಚಡಾವತ್ ಅಭಿಪ್ರಾಯಾಂಚಿ ಪತ್ರಾಂ ಆಸ್‌ಲ್ಲಿಂ ಮಾಲ್ಘಡ್ಯಾ ಹೆಳ್ಳೆಲ್ಯಾ ಕೊಂಕಣಿ ಬರವ್ಪಾಂಚಿಂ ಮೆಸ್ತ್ರಿಂಚಿಂ, ಯಾಜಕಾಂಚಿಂ ಆನಿ ಸಮಾಜೆಂತ್ ಪರಿಚಿತ್ ಜಾಲ್ಲ್ಯಾ ಹುದ್ದೆದಾರಾಂಚಿಂ. ತಾಂಚಾ ಮುಕ್ಲ್ಯಾನ್ ಹಾಂವ್ ಆಸ್‌ಲ್ಲೊಂ ಕೇವಲ್ ಏಕ್ ಗುಪ್ತೊ ಸಾಮಾನ್ಯ ಕೊಂಕಣಿ ವಾಚ್ಚಿ.

ತರೀ ತೆಂ ಪತ್ರ್ ಪ್ರಗಟ್ ಜಾಲೆಂ ! ಉತರಾಂಚೊ ಆನಿ ಅಕ್ಸರಾಂಚೊ ಕಾಂಯ್ ತಿದ್ದಣ್ಯೊ ಕೆಲ್ಯಾತ್ ಗಾಯ್ ಮ್ಹಣುನ್ ಚತ್ರಾಯೆನ್ ಸೊದುನ್ ವಾಚ್ಲೆಂ ಪುಣ್ ನಾ! ಕಶೆಂ ಬರವ್ನ್ ಧಾಡ್‌ಲ್ಲೆಂ ತೆಂಚ್ ನಕಲ್! ಕ್ರಮೇಣ್ ಮಚ್ಚಿ ಕಾಣಿ ಬರವ್ನ್ ಧಾಡ್ಲಿ, ಜೊಸ್ಯಾ ಹೆಂ ಆಡ್ ನಾಂವ್ ವಾಪರ್ಲೆಂ. ತಿಯೀ ಫಾಯ್ಸ್ ಜಾಲಿ. 1948 ವರ್ಸಾಂ ನಂತರ್ ಮ್ಹಜಿಂ ಕಿತ್ತಿಂ ಪತ್ರಾಂ ಆನಿ ಕಾಣಿಯೊ ಪ್ರಗಟ್ ಜಾಲ್ಯಾಂತ್ ತಾಚೆಂ ಲೆಕ್ ಅಥವಾ ನಕಲಾಂ ಮ್ಹಜಾ ತಾಬ್ಯಾಂತ್ ಆತಾಂ ನಾಂತ್.

1950ವ್ಯಾ ವರ್ಸಾ ಮ್ಹಜಿ ಪ್ರಥಮ್ ಕಾದಂಬರಿ ಆಂಜೆಲ್ ಛಾಪುನ್ ಆಯ್ಲಿ. 1953 ಜೂನ್ ಪರ್ಯನ್ ಮ್ಹಜಿಂ ಬರಪಾಂ “ಸುಖ್ ದುಖ್” ಪತ್ರಾಂತ್ ಸರಾಗ್ ಪ್ರಕಾಶ್ಲಿಂ. ಪುಣ್ ಕಸಲ್ಯಾಗಿ ಅಡ್ವೆಣೆನ್ ತೆಂ ಪತ್ರ್ ಕೆದ್ನಾಂ ಕೆದ್ನಾಂ ಛಾಪ್ಯಾಂತ್ ಬಂಧ್ ಜಾತಾಲೆಂ ಆನಿ ಪರೆಂ ಭಾಯ್ರ್ ಸರ್ತಾಲೆಂ. ಹಿ ಅವಸ್ಥಾ ದೆಕ್ಲೆಲ್ಯಾ ಮಾಕಾ ತೆಂ ಪತ್ರ್ ಖಿಂಯ್ಚಾಯ್ ವಗ್ತಾ ಪೂರ್ಣ್ ಬಂಧ್ ಉರೆಲೆಂ ಮ್ಹಳ್ಳೊ ಹಿಶಾರೊ ಮೆಳ್ಳೊ. ತೆದ್ನಾಂ ಮ್ಹಜಾ ಬರಪಾಂಕ್ ರಾಕ್ಣೊ ಎಕ್‌ಚ್ ಬಗಾರ್ ದುಸ್ರೆಂ ಪತ್ರ್ ನಾ ಮ್ಹಳ್ಳಿ ಖಿಂತ್ ಜಾಲಿ. ಪರ್ಯಾಂಕ್ ದಿನಾ; ರಾಕ್ಣೆಂತ್ ಮ್ಹಜಾ ಬರಪಾಂಕ್ ಪುರ್ತಿ ಸುವಾತ್ ಮೆಳಾನಾ. ಪರಿಹಾರಾಕ್ ವಾಟ್ ಕಿತೆಂ?

ಮ್ಹಜಾ ಬರ್ಯಾ ನಶಿಬಾನ್ ಮ್ಹಜಾ ಕಾದಂಬರಿಯಾಂಚೊ ವಿಕೊ ಲುಕ್ವಾಣೆ ವಿನಃ ಜಾತಾಲೊ. ಮ್ಹಜಿ ತಿಸ್ರಿ ಕಾದಂಬರಿ ಆಂಗವ್ಣೆಚಿ ಕಾಲ್ಸ್ 1952 ಆಗಸ್ಟಾಂತ್, ಚಪ್ಪಿ ರೀತಾಚೆಂ ಕಾರ್ಬಾರ್ 1953 ಮಾರ್ಚಾಂತ್ ಆನಿ ಪಾಂಚ್ವಿ ಆಬೊಲೆಂ 1953 ಜುಲಾಯಾಂತ್ ವಿಕ್ರಾಕ್ ಘಾಲಿ. ಆಗಸ್ಟಾಂತ್ ಗಾಂವಾಕ್ ಗೆಲೊಂ ಆನಿ ಶ್ರೀ ಪಿರೆರಾಕ್ ಆನಿ ಡಿಸೊಜಾಕ್ ಮ್ಹಜೆಂ ಯೋಜನ್ ಪರಿಚಿತ್ ಕರ್ನ್ ದಾಕಯ್ಲೆಂ. ತಾಣೆಂ ಆನಿ ಶ್ರೀ ಪಿರೆರಾಚಾ ಪಯ್ಲ್ಯಾ ಪುತಾನ್ ಸೈನಿನ್ ಮಾಕಾ ಪತ್ರ್ ಪ್ರಗಟುಂಕ್ ಪೂರ್ಣ್ ಸಹಕಾರ್ ಭಾಸಾಯ್ಲೊ. ಬಾಪಾನ್ ಆನಿ ಪುತಾನ್ ಆನಿ ಹಾಂವೆಂ ಹಿಸ್ಯಾಂ ಪ್ರಕಾರ್ ದುಡು ಜಮವ್ನ್ 150 ರುಪಯಾಂಚಾ ಮುಳಾವ್ಯಾ ಭಂಡ್ವಾಳಾಂತ್ ‘ಮಿತ್ರ್ ಪ್ರಕಾಶಕ್ ಮಂಡಳಿ’ ನಾಂವಾಚೊ ಸಂಸ್ಥೊ ಸ್ಥಾಪಿಲೊ.

ಮಾಸಿಕ್ ಪತ್ರಾಕ್ 'ಮಿತ್ರ' ನಾಂವ್ ಹಾಂವೆಂ ಸೂಚಿಲ್ಲೆಂ ತಾಣೆಂ ಮಂಜೂರ್ ಕೆಲೆಂ.

1954 ಜನವರಿ ಥಾವ್ನ್ ಆಮಿಂ ಪತ್ರ್ ಪಂದ್ರಾಳೆಂ ಕೆಲೆಂ. ವಿಕ್ರೊ ಭರಾನ್ ವಾಡ್ಲೊ. ಒಕ್ಕೋಬರ್ ಪಯ್ಲೆರ್ ಥಾವ್ನ್ ಹಪ್ಪಾಳ್ಕೆಂ ಕರ್ಚೆಂ ಅವಶ್ ಜಾಲೆಂ. ಪರ್ಗಟುಂಕ್ ಆಯ್ಲೆಲ್ಯಾ ಬರ್ಪಾಂಚೊ ದಾಳೊ ಉಜಾರೊ ಜಾಲೊ. ತಿಂ ಛಾಪುಂಕ್ ಮಿತ್ರ ಹಪ್ಪಾಳ್ಕಾಂತ್ ಸುವಾತ್ ಪಾವ್ಲಿ ನಾ. ದೆಕುನ್ ಏಕ್ ಮಹಿನ್ಯಾಳೆಂ ಪತ್ರ್ ಚಲಾವಣೆಂತ್ ಸೊಡ್ಚೆಂ ಸೂಚನ್ ಬರೆಂ ದಿಸ್ಲೆಂ. 1956 ಒಕ್ಕೋಬರ್ ಪಯ್ಲೆ ತಾರಿಕೆರ್ ರೆಫಲೊ ನಾಂವಾಚೆಂ ಮಾಸಿಕ್ ಪತ್ರ್ ಛಾಪಯ್ಲೆಂ. ತೆಂಯೀ ಬರೆಂ ಖಾಯ್ಸಾಲೆಂ. ದೆಕುನ್ ಥೊಡ್ಯಾಚ್ ವಾಯ್ವಾನ್ ತೆಂ ಪಂದ್ರಾಳೆಂ ಕೆಲೆಂ.

ಪತ್ರಾಂಚೊ ವಿಕ್ರೊ ವಾಡಂವ್ಚಾ ಖಾತಿರ್ ಸಾಂಕಳ್ ಕಾಣಿಯಾಂಚಿ ಪದ್ಧತ್ ಹೆರ್ ಭಾಸಾಂಚಾ ಪತ್ರಾಂನಿ ಆಸ್ಲಿ ತಿ ಹಾಂವೆಯೀ ವಾಪರ್ಲಿ. ಶ್ರೀ ಗಬ್ಬುಚಿ 'ಬಸ್ಸಾಂತ್ ಭೆಟ್ಲಿ ನಾಡ್' ರೆಫಲೊ ಪತ್ರಾಂತ್ಲಿ ಪಯ್ಲಿ ಸಾಂಕಳ್ ಕಾಣಿ. ಮ್ಹಜಿಂ ದೊನೀ ಪತ್ರಾಂ ಅಭಿವೃದ್ಧಿಚಾ ವಾಟೆರ್ ಆಸ್ಲಿಂ.

ಆತಾಂ ಮಾಕಾ ಪ್ರಾಯ್ 44 ವೆಂ ವರಸ್ ಚಲ್ತಾಲೆಂ. 15 ವರ್ಸಾಂ ಆದಿಂ ಜಾಯ್ ತಿತ್ಲೊ ಸಯ್ಲಿಲ್ಯೊ ಮ್ಹಜಾ ಕಡೆ ಯೆತಾಲೊ. ಆತಾಂ ಹಾಂವೆಂ ಸೊದುಂಕ್ ವೆಚಿ ಗರ್ಜ್ ; ಮಾಸ್ತಿ ಲಜೆಚಿ. ದೆಕುನ್ ಹಾಂವೆಂ "ಎಕ್ಲಾಕ್ ಸಯ್ಲಿಕ್ ಜಾಯ್." ಮ್ಹಳ್ಳೆಂ ಲ್ಹಾನ್ ಇಸ್ತಿಹಾರ್ ಮಿತ್ರ ಪತ್ರಾರ್ ಛಾಪ್ಲೆಂ. ಪತ್ರಾಂ ಸಂಪರ್ಕಾನ್‌ಚ್ ಸಯ್ಲಿಕ್ ನಿಶ್ಚಿತ್ ಜಾಲಿ. 1959 ದಶಂಬರ್ 18 ತಾರಿಕೆರ್ ಮ್ಹಜೆಂ ದೋತಿ - ದೆಣ್ಯಾ ವಿಣೆಂ ಲಗ್ನಾ ಖರಾರ್ ದೆರೆಬಯ್ಲೆ ಫಿರ್ಗಜೆಂತ್ಲ್ಯಾ ಶ್ರೀ ಎವ್ಜಿನ್ ಆನಿ ಶ್ರೀಮತಿ ಹೆಲೆನ್ ರೆಗೊಚೆ ಧುವೆ ಮೊನಿಕಾ ಆಲಿಸಾ ಸಂಗಿಂ ಕೆಲಾರಾಯ್ಚಾ ವಿಗಾರಾನ್ ಫಾ. ಜೆ. ಬಿ. ಆಲ್ವಾರಿಸಾನ್ ಬರವ್ನ್ ಆಶಿರ್ವಾದಿಲೆಂ. 1960 ಫೆಬ್ರವರಿ 15 ತಾರಿಕೆರ್ ಆಮ್ಚೆಂ ರೆಪ್ಪೆರ್ ಕೆಲಾರಾಯಾಂತ್ಲ್ಯಾ ಸಾಂತಾ ಆನ್ನಾಚಾ ಕೊಪೆಲಾಂತ್ ಸಾದ್ಯಾಂತ್ಲೆ ಸಾದೇ ರಿತಿನ್ ಫಾ. ಜೆ.ಬಿ. ಆಲ್ವಾರಿಸಾನ್‌ಚ್ ಕೆಲೆಂ. ಪೆದ್ರಾಬಾಗೆಲೆಂ ಕೊಣ್‌ಚ್ ಯೇವ್ನ್, ವ್ಹಕ್ಲೆಚಾ ವಾಂಟ್ಕಾಚಿಂ 30 ಜಣಾಂ ಸಯ್ಲಿಂ ಆಯಿಲ್ಲೆಂ. ರೆಪ್ಪೆರಾ ಉಪ್ರಾಂತ್ ಸಕ್ಡಾಂಕ್ ಉಪಹಾರ್ ಆನಿ ಕಾಫಿಯೆಚೊ ಉಪಚಾರ್ ಕರುನ್ ಸಕಾಳ್ಚಾ 11 ವೊರಾಂ ಆದಿಂಚ್ ವ್ಹಕ್ಲೆಚಾ ಸಯ್ಲ್ಯಾಂಕ್ ಪಾಟಿಂ ಧಾಡ್ಲೆಂ.

ಮ್ಹಜಾ ಲಗ್ನಾಂ ಉಪ್ರಾಂತ್ ಡೆಲ್ಲಿ ಲೋಕ್ ಸಭಾನ್ ತ್ಯಾಚ್ ವರ್ಸಾ ದೋತಿ ನಿಷೇಧ್ ಕಾಯ್ದೊ ಜಾರಿ ಕೆಲೊ.ತರಿ ವಿಶೇಷ್ ಅಪಹಾಸ್ಯಾಚಿ ಗೋಷ್ಟಿ ಕಿತೆಂ ಮ್ಹಳ್ಯಾರ್, ಹೊ ಸರ್ಕಾರಿ ಕಾಯ್ದೊ ಜಾರಿ ಜಾಲ್ಯಾ ಉಪ್ರಾಂತ್ಯೆಯೀ, ಆದಿಂ ದೋತಿ ವಿರೋಧ್ ಸಂಘಾಂತ್ ಆಸೊನ್ ವಿಪರೀತ್ ಆವಾಜ್ ಕೆಲ್ಲೆ ಸರ್ವ್ ಆಂಕ್ವಾರ್ ತರ್ಕಾಟೆ ವೆಳಾನುಸಾರ್ ಕಾಜಾರ್ ಜಾಲೆ, ತರೀ ಮ್ಹಜಾಬರಿ ದೋತ್ ದೆಣೆಂ ಘೆನಾಸ್ತಾನಾ ಕಾಜಾರ್ ಜಾಲ್ಲೊ ಪ್ರತ್ ತಾಂಚಾ ಮಧೆಂ ಎಕ್ಲೊಯೀ ನಾ. ತೆ ದೋತ್ ಗುಪ್ತಿಂ ಘೆವ್ನ್ ಕಾಜಾರ್ ಜಾಲೆ ಮಾತ್ ನ್ಹಯ್ ತಾಂಚಾ ಬಾಯ್ಲಾಂಚೆ ಜೊಡಿರ್ ಜಿಯೆಂವ್ಕ್ ಲಾಗ್‌ಲ್ಲ್ಯಾಂಚೆ ದೃಷ್ಟಾಂತ್ ತಾಂಚಾ ಮಧೆಂ ಆಸಾತ್!!

ಹಾಂವೆಂ ಮ್ಹಜೆಂ ಲಗ್ನಾ ಜಿವಿತ್ ಕುರ್ಲಾಂತ್ಲ್ಯಾ ಭಾಡ್ಯಾಚೆ ಕೊಟ್ರೆಂತ್ ಚಾಲು ಕೆಲೆಂ. ತೆಂ ಲಗ್ನಾ ಜಿವಿತ್ ಮ್ಹಣ್ಚಾ ಬದ್ಲಾಕ್ ಗರ್ಜೆ ವಿಸ್ ಖಾಂದಾರ್ ಮಿರಿಸ್ ಘೆವ್ನ್ ಕಾಲ್ವಾರೆ ಕಡೆ ನಿರಂತರ್ ಪಯ್ಲೆ ಮ್ಹಣ್ಚೆಂ ಚಡ್ ವಾಜ್ಲಿ.

1965 ಎಪ್ರಿಲ್ 22 ತಾರಿಕೆರ್ ಮ್ಹಜಿ ರಯ್ಲೆವೆಂತ್ಲಿ ಸೆವಾ 23 ವರ್ಸಾಂ ಜಾಲ್ಲ್ಯಾ ಸಂದರ್ಭಾಕ್ ಲಗ್ತಿ ಜಾವ್ನ್ ಹಾಂವೆಂ ದಿಲ್ಲೆಂ ರಾಜಿನಾಮ್ ಪತ್ರ್ ರಯ್ಲೆವೆ ಅಧಿಕಾರ್ಯಾನ್ ಅಕ್ವೇಪಾವಿನಃ ಸ್ವೀಕಾರ್ ಕೆಲೆಂ. ದುಸ್ರ್ಯಾನ್ ಜೊ ಸವ್ಲತಾಯೊ ಆನಿ ದುಡ್ವಾ ದಾಯ್ಜಾಚೆಂ ದೆಣೆಂ ನಿವೃತ್ ಜಾತೆಲ್ಯಾಂಕ್ ಲಾಗು ಜಾತಾತ್ ತಿಯೇ ಮಾಕಾ ದಿಲಿಂ. ಮ್ಹಜಾ ತಾಬ್ಯಾಂತ್ ಆನಿ ಬೆಂಕಾಂತ್ ಆಸ್ಲೆಂ ಪೂರಾ ಧನ್ ಘೆವ್ನ್, ಬೊಂಬಯ್ತಲೆಂ ಮ್ಹಜೆಂ 27 ವರ್ಸಾಂಚೆ ಜಿವಿತ್ ಆಕೇರ್ ಕರ್ನ್ ಅಂತಿಮ್ ಪ್ರಣಾಮ್ ಭೆಟಯ್ಲೊ. ಆನಿ ಗಾಂವಾಕ್ ಆಯ್ಲೊಂ.

೧೬

ಆವಯ್ಚ್ಯಾ ಮರಣಾ ಉಪ್ರಾಂತ್ ಕಾಪಿಕಾಡಾಂತ್ ಏಕ್ ಪರ್ಶೆಂ ಘರ್ ಆನಿ ಕಾಲ್ಯೊ ಎಕ್ಲೊ ಜಾಗೊ ಮೂಳ್ ಗೇಣೆಚೊ ಜಾಗೊ ಸಮೇತ್ ಮೊಲಾಕ್ ಘೆವುನ್ ತಾಂತುಂ ಜಿಯೆಲೊಂ. ಹಾಂಗಾ ಯೇವ್ನ್ ಸಾರ್ಲ್ಲ್ಯಾ ಸಾತ್ ವರ್ಸಾಂನಿ ಹಾಂವೆಂ ರಜಾ ಕೆಲ್ಯೊ ದೀಸ್ ನಾಂಚ್. ಘರ್ಶೆಂ, ಪತ್ರಾಂಚೆಂ, ಪ್ರೆಸ್ನಾಚೆಂ, ಆನಿ ಇತರ್ಯಾ ವಹಿವಾಟಾಚೆಂ ಆಡಳ್ತೆಂ, ಇಡ್ಯಾಂತ್ ಘರಾಂ ಬಾಂದಂವ್ಚೆಂ, ತಾಕಾ ರೀಣ್ ಹಾಡ್ಚೆಂ, ತೆಂ ಭಾಸಯಿಲ್ಲ್ಯಾ ವೆಳಾಂತ್ ಫಾರಿಕ್ ಕರ್ಚಾ ತರ್ಪೆನ್ ಮೆಂದು ತಾಪಂವ್ಚೆಂ, ಇತ್ಯಾದಿ ಹಾಂವ್ ಎಕ್ಲೊಚ್ ಕರ್ತಾಲೊಂ. ಸಾಂಗಾತಾಚ್ ಪಿಡೆಚೆ ಉಪದ್ರ್. ಹ್ಯಾ ರಾಟಾವಳಿಂನಿ ಬಾಯ್ಲ್ ವಾಂಟೊ ಘೆವ್ನ್ ಮಾಕಾ ಪರಿಹಾರ್ ದೀನಾ/ ದೀಂವ್ಕ್ ಕಳಾನಾ. ಭುರ್ಗಿಯೇ ಲ್ಹಾನ್, ಪ್ರಾಥಮಿಕ್ ಶಾಳಾಂತ್ ಶಿಕ್ತಾಲೆ. ಖರ್ಯಾನ್‌ಚ್ ಮ್ಹಜೊ ಜೀವ್ ವಿಶೆವಾಕ್ ಆನಿ ಮನಾರಂಜನಾಕ್ ಭುಕೆಲ್ಯೊ.

ಮ್ಹಜಾ ಸಂಪಾದಕ್‌ಪಣಾಖಾಲ್ ಮಿತ್ರ್ 21 ವರ್ಸಾಂ ಆನಿ ರೈಲೊ 17 ವರ್ಸಾಂ ಲೊಕಾ ಪ್ರೀತಿಚಿಂ ಜಾಲ್ಲಿಂ ಪತ್ರಾಂ ಶ್ರೀ ಒಸ್ಪಿನ್ ಡಿ ಸೊಜಾಚೊ ಸೊತ್ತು ಜಾಂವ್ಕ್ ಪಾವ್ಲಿಂ. ಮ್ಹಜೆ 60 ವರ್ಸಾಂಚೆ ಪ್ರಾಯೆರ್ ಹಾಂವ್ ಸಂಪಾದನಾಚಾ ವಾವ್ರಾಂತ್ಲೊ ಕಡ್ಡಾಯೆನ್ ಪರಿಪೂರ್ಣ್ ನಿವೃತ್ ಜಾಲೊಂ.

1983 ಇಸ್ವೆಂತ್ ರಾಕ್ಣೊಚಾ ಸಂಪಾದ್ಕಿ ಮಾ. ಮಾರ್ಕ್ ವಾಲ್ಡಾರ್ ಬಾಪಾನ್ ಮ್ಹಜಾಕಡೆ - “ತುಜಾ ಜಿವಿತಾನ್ ತುಕಾ ಕಿತೆಂ ಶಿಕಯ್ಲಾಂ?” ಹ್ಯಾ ಸವಾಲಾವಯ್ ಜವಾಬಿಚೆಂ ಏಕ್ ಲೇಖನ್ ಬರವ್ನ್ ದೀ ಮ್ಹಳ್ಳೆಂ. ತೆದ್ನಾಂ ಬರಂವ್ಕ್ ಮಾಕಾ ಅನ್ಕೂಲ್ ಜಾವ್ನ್, ಆತಾಂ ತೆಂ ಹಾಂಗಾ ಮ್ಹಜಾ ಜಿವಿತಾಕ್ ಸಾಕ್ಸ್ ಆಸುನ್ ಬರಯ್ಲಾಂ

1. ಗರೀಬಾಯೆಕ್, ಆನಿ ತಾಂತ್ಲ್ಯಾ ಕಷ್ಟಾಂ ದುಕಾಂಕ್ ಭಿಯೆಂವ್ಚೆಂ ನ್ಹಯ್; ದೆವಾಕ್ ಆನಿ ಗ್ರೇಸ್ತಾಂಕ್ ದುರ್ರೊನ್ ದ್ವೇಷುಂಚೆಂ ನ್ಹಯ್; ಪರಿಹಾರಾ ಖಾತಿರ್ ಧನವಂತಾಕಡೆ ಧಾಂವ್ಚೆಂ, ರಡ್ಚೆಂ, ಮಾಗ್ಣೆಂ ಯಾ ಲಡಾಯ್ ಮಾರ್ಚೆಂ ನ್ಹಯ್; ಬಗಾರ್ ಆಪ್ಲೆಚ್ ಮಿನತೆನ್ ನಿರಂತರೆಂ ಪ್ರಯತ್ನ್ ಕರ್ಚೆಂ. ಕೆಲ್ಯಾರ್ ಧನ್ ಆನಿ ಗ್ರೇಸ್ತ್‌ಕಾಯ್ ತುರ್ತಾನ್ ನ್ಹಯ್ ತರೀ ಸವ್ಯಾಸಾನ್ ಪುಣಿ ಸ್ವಾದಿನ್ ಯೆತೆಲಿ. ತಶಿ ಯೆಂವ್ಚಿಚ್ ಆಸಾ ನೀತಿಚಿ, ಕಾಯಾಮ್ ಉರ್ಚಿ ಆನಿ ತೃಪ್ತಿಭರ್ ಸುಖ್ ದಿಂವ್ಚಿ ಗ್ರೇಸ್ತ್ ಕಾಯ್.

2. ಲ್ಹಾನ್ ಪ್ರಾಯೆರ್ ಥಾವ್ನ್ ಬರ್ಯಾ ಹವ್ಯಾಸಾಚೊ ಅಭ್ಯಾಸ್ ಕರುನ್ ಪ್ರತಿ ದಿಸಾಂತೊ ಪುರ್ರತೆಚೊ ವೇಳ್ ತಾಕಾ ದಿಲ್ಯಾರ್, ಕರೆಲ್ಯಾಕಿ ಕೀರ್ತ್ ಆದಾಯ್ ಆನಿ ಆಪ್ಲ್ಯಾಂ ಪೆಲ್ಯಾಂಕ್ಯಾ ಬರೆಪಣ್ ಮೆಳ್ತಾ.
3. ಕಿತೆಂಯ್ ವಾವ್ರ್ ಕರುಂಕ್ ಭಿಯೆವ್ನ್ ಲಜುನ್ ಪಾಟಿಂ ಸರ್ಚೆಂ ನ್ಹಯ್; ಮೆಳ್ತಾ ತೊ ಸಂದರ್ಭ್ ವಿಶಾಲ್ಯಾ ಆನಿ ಖುಶಾಲ್ಯಾ ಮನಾನ್ ಘೆವುನ್ ಧಯ್ರಾನ್ ಕರುನ್ ಅನ್ಭವ್ ಜೊಡ್ಲ್ಯಾರ್ ಪುಡೆಂ ಅಕಸ್ಮತಾನ್ ಕಷ್ಟ್, ಅನ್ವಾರ್, ದುಭಕಾಯ್ ಭೆಟಾನಾ ತೊ ಸಹಾಯಾಚೊ ಆನಿ ಭುಜ್ವಣೆಚೊ ಜಾತಾ.
4. ಪರಿಚಿತಾಂಚೊ ಆನಿ ಇಶ್ಟಾಂಚೊ ಸಂಕೊ ಕಿತೊ ಉಣೊ ಕರ್ತಾಯ್‌ಗಿ ತಿತ್ಲ್ಯಾ ಪ್ರಮಾಣಾನ್ ತಾಂಚಾಕಡೆ ತುಜ್ಯೊ ಜವಾಬ್ದಾರ್ಯೊ ಉಣ್ಯೊ ಜಾತಾತ್. ಸಂಕೊ ವ್ಹಡ್ ಆಸ್ಲ್ಯಾರ್ ಪುರ್ರತೆಚೊ ವೇಳ್‌ಚ್ ನ್ಹಯ್ ಕಾಮಾಚೊ ಲೆಗುನ್ ತಾಂಚಾ ಗರ್ಜಾಂಕ್ ಪಾಂವ್ಚಾಂತ್ ಭೆಟೊ ಅದಲ್ ಬದಲ್ ಕರ್ಚಾಂತ್, ಖಬರೊ ಫಕಾಣಾಂ, ಖೊಡಿಕುಲ್ಪಾಂ ಉಲಂವ್ಚಾಂತ್, ತಾಂಚಾ ಸಂಗಿಂ ವಿವಿಧ್ ಮನಾರಂಜನಾಚಾ ಕಾರ್ಯಾಂನಿ ಖೆಳಾಂನಿ ಭಂವ್ಡ್ಯಾಂನಿ ಗಮ್ತಾಂನಿ ಕಾಣೆಕೊ ಅದಲ್ ಬದಲ್ ಕರ್ಚಾಂತ್, ತಾಂಚೆ ದೆಕಿನ್ ಆನಿ ವತ್ತಾಯಾನ್ ಆಮಾಲ್ ಆನಿ ಧುಮ್ಪೆ ಸೇವನ್, ಆಡಂಬರ್ ಫೆಶನ್ ಇತ್ಯಾದಿ ವಾಯ್ಟ್ ಸವಯೊ ಆಧಾರ್ಚಾಂತ್ ವಿಭಾಡೊನ್ ವೆತಾ.
5. ಉಲಂವ್ಚೆಂ ಉಣೆಂ, ಕಾಮ್ ಚಡ್ ಕರ್ಚೆಂ, ಉಲಯಿಲ್ಲೆಂ ವಾರ್ಯಾಂತ್ ವೆತಾ; ಆಯ್ಕಾಲ್ಲೆಂ ವಿಸ್ರೊನ್ ವೆತಾ, ಬದ್ಲಾಕ್ ಉಲಂವ್ಕ್ ಆಸ್ಚೆಂ ಸಾಧ್ಯ್ ಜಾತಾ ತಿತ್ಲೆಂ ಬರವ್ನ್ ಘಾಲ್ಚೆಂ. ತೆಂ ಉರ್ದಾ, ಆತಾಂ, ಫುಡೆಂ ಪರ್ದೆ ಪರ್ದೆ ವಾಚುನ್ ತಾಚೊ ಪ್ರಯೋಗ್ ಕರುಂಕ್ ಜಾತಾ.
6. ಕಿತೊ ಬುದ್ಧಿಂತ್, ಪ್ರವೀಣ್, ಆನಿ ಕೀರ್ತೆವಂತ್ ಜಾಲ್ಯಾರಿ ತಿಂ ದೇಣಿಂ ಆಪ್ಲೆಚ್ ಸಾಮರ್ಥೆನ್ ಜೊಡ್ಲ್ಯಾಂತ್ ಮ್ಹಣ್ಜೆಬರಿ ಹೆಮ್ಮೆಂ ಪ್ರದರ್ಶಂಚೆ ನ್ಹಯ್ ಬಗಾರ್ ದೇವಾನ್ ಪೆಲ್ಯಾಂ ಮಾರ್ಗಿಫಾತ್ ಶಿಕ್ಪಾ, ಧನಾ, ರೀಣಾ, ಬರ್ಯಾ ಮನಾ, ಸಹಕಾರಾ, ಇತ್ಯಾದಿ ಘಾಟಾಂನಿ ವದ್ಗಾಯ್ಲೆಲಿಂ ಮ್ಹಣುನ್ ಸಾದೆಪಣ್ ಪ್ರದರ್ಶಂಚೆ ಆನಿ ಯೆಂವ್ಚೆಂ ಸರ್ವ್ ದೇವಾ ಥಾವ್ನ್ ಮ್ಹಣುನ್ ಲೆಕ್ಚೆಂ.
7. ಆಪ್ಲೆಂ ಆನಿ ಆಪ್ಲ್ಯಾಂಚೆಂ ಜಿವಿತ್ ಸಾಮಾನ್ಯ್ ಸುಖಾಂತ್ ಚಲಂವ್ಕ್ ಕಿತ್ಲೆಂ ಕಾಮ್, ಸಂಪಾದನ್ ಆನಿ ರಾಟಾವಳ್ಚೊ ಕರ್ಚೆಂ ಅವಶ್ಯಾಗಿ ತಿತ್ಲೆಂಚ್ ಕರ್ಚೆಂ.
8. ದೇವಾಚೊ ಸಂಪರ್ಕ್ - ಸಂವಾದ್ ಸಹಾಯೀ ಏಕ್ ಘಂಟೊ ಭರ್ ಪುಣೆ ಕರ್ಚೆಂ. ಕೆಲ್ಯಾರ್ ಲೆಕ್ಚೆಂ ದೆವ್ಚ್ಯಾ ಅಲೆಕ್ಪಾ ಕೆಲ್ಯಾ ಮ್ಹಣ್ವಾಚೊ ನ್ಯಾಯ್ ನಾ. ದೇವ್ ಲಾಗಿಂಚ್ ಆಸಾ ಮ್ಹಣ್ಚೊ ವಿಶ್ವಾಸ್ ಭುಜಯ್ತಾ. ಖಂಯ್ ದೇವ್ ಲಾಗಿಂ ಆಸಾ ಧಂಯ್ ಸರ್ವ್‌ಯೀ ಬರೆಂಚ್ ಆಸಾ.

ಹಾಂವ್ ಮ್ಹಜಿ ಹಿ ಆತ್ಮ ಚರಿತ್ರಾ ಹಾಂಗಾ, ೧೯೮೫ ಜುಲಾಯ್ ೨೫ ತಾರೀಕ್ ಆಕೇರ್ ಕರ್ತಾಂ. ಹಾಂವೆಂ ಹಿ ಚರಿತ್ರಾ ಮ್ಹಜಾ ಪ್ರಾಯೆಚಾ ೭೦ ವ್ಯಾ ವರ್ಸಾಚಾ, ಲಗ್ನಾಚಾ

೨೫ವ್ಯಾ ವರಾಚಾ ಆನಿ ಮ್ಹಜಾ ಛಾಪ್ಲೆಲ್ಯಾ ಪುಸ್ತಕಾಂಚೊ ಸಂಕೊ ೫೦- ಂಕ್ ಮಿಕ್ವಲ್ಲ್ಯಾಚಾ ಉಡಾಸಾಂಕ್ ಧಾಕ್ಲೊ ಕರುನ್ ಪ್ರಗಟ್ಲಾ.

ಮ್ಹಜಾ ಜಿವಿತಾಚೆಂ ತತ್ವ್

ಮ್ಹಜೊ ಅತ್ಮೊ ಆಸಾ ದೆವಾಚೆಂಚ್ ಏಕ್ ಕಿರ್ಕೊಳೆಂ ಕಿಟಾಳ್. ಹಾಂವ್ ಜಲ್ಮಾಲ್ಲ್ಯಾ ಕ್ಷಣಾಂತ್ ತೆಂ ಮ್ಹಜೆ ಭಿತರ್ ಆಯಿಲ್ಲೆಂ. ತೆಂಚ್ ಮ್ಹಜೆಂ ಜಿವಿತ್ ಚಲಯ್ತಾ, ಮಾಕಾ ಬರೆಂ ಜ್ಞಾನ್ ದಿತಾ, ವಾವುರುಂಕ್ ಸಕತ್ ವದ್ಗಾಯ್ತಾ : ಕಷ್ಟಾಂ ಪಿಡಾಂನಿ ಪರಿಹಾರ್ ಲಾಬಯ್ತಾ. ದುಖಾಂತ್ ಭುಜಯ್ತಾ; ಸುಖಾಂತ್ ಸಂತೊಸ್ ಜಳಯ್ತಾ, ಅಪಾಯಾಂತ್ ರೊಕ್ಡೆಂ ರಕ್ಷಣಾಚೊ ಹಾತ್ ವೊಡ್ಡಾವುನ್ ಸಾಂಬಾಳ್ತಾ; ದಿಸಾ ಆನಿ ರಾತಿಚಾ ಪ್ರತಿ ಕ್ಷಣಾಂತ್ ಮ್ಹಜಾ ದೆವಾಚೊ ಸಂಪರ್ಕ್ ಚಾಲು ದವರ್ತಾ. ಮರಣಾನ್ ತೆಂ ಕುಡಿಂತ್ಲೆಂ ಭಾಯ್ರ್ ಸರೊನ್ ಪರೆಂ ದೆವಾಕಡೆಚ್ ವಚುನ್ ವಿಲೀನ್ ಜಾತೆಲೆಂ. ದೆಕುನ್ ಹಾಂವೆಂ ಮ್ಹಜಾ ಅತ್ಮ್ಯಾಕ್ ಕೆದಾಳಾಯ್ ಪರಿಶುದ್ ಸ್ಥಿತೆಂತ್ ಸಾಂಬಾಳುನ್ ಆಯ್ತೊ ದವರ್ಚೆಂ ಅವಶ್ ಆಸಾ.”

ಜೊ ಸಾ ಆಲ್ಪರಿಸ್.

ಸೂಚನ್: ವಿದ್ಯಾರ್ಥಿಂನಿ ಜೊ ಸಾ ಆಲ್ಪರಿಸಾಚೊ “ಮ್ಹಜಾ ಜಿವಿತಾಚಿ ಚರಿತ್ರಾ” ಪುಸ್ತಕ್ ಆಧಾರ್ ಗ್ರಂಥ್ ಜಾವ್ನ್ ವಾಚ್ಚೊ.



202

LIBRARY

WORLD KONKANI CENTRE

Shakthinagar, Mangalore.

No:

Acc. No:

Issued on	Borrower's No. And Signature	Returned on

17/16
P. KON.
STR

WORLD KONKANI CENTRE
LIBRARY
SHAKTHINAGAR D. K.



Acc. No. _____

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK
FRESH & CLEAN**

